



ವಜ್ರಾಂ ಹಾರ್

ಪವಿತ್ರ ಪುಸ್ತಕ್ ಆನಿ ಭಾವಾಡ್ತಾಚೆಂ ದಿವೆಂ ಆಧಾರಿತ್
ಧಾರ್ಮಿಕ್ ಲೇಖನಾಂಚೊ ಪುಂಜೊ




ತಾ ಮದರ್ ತೆರೆಜಾ




ಜಲೆಂ ಮಹೋನ್ನತಾನ್ ತುಕಾ ದಿಲಾಂ, ತಲೆಂ
ತುಂಯ್ ತಾಕಾ ದಿ, ತುಜೆ ತಾಂಕಿ ವರ್ಮಾಣೆಂ ಉದಾರ್ ಜಾ;
ಕಿತ್ಯಾಕ್ ನರ್ವೆಸ್ವರ್ ಬರಾ ಮೂವಾನ್ ಪ್ರತಿಫಲ್ ದಿತಲೊ, ನಾತ್
ವಾಂಟ್ಲೊಣಿ ಜೆಡ್ ತೊ ತುಕಾ ಪಾಣಿಂ ದಿತಲೊ.

- ಸಿರಾಖ್ : 35 : 9-10




ತಾನ್ತಾ
ಕಾಲಯ



ಲೇಖಕ್: ಜೇಮ್ಸ್ ವಿಕ್ಟರ್ ಆಮೆಲ್ಲೊ
(ಜೆ.ವಿ. ಆಮೆಲ್ಲೊ)
ಕಾಥೆದ್ರಾಲ್, ರುಜಾಯ್

5609
H-KON
JAM



ಸಾಂತ್ ಮದರ್ ತೆರೆಜಾ ಸವೆಂ ಜಿ.ವಿ. ಆನಿ ಪತರ್ಣಾ ಹಿಲ್ಡಾ




1995 ಇಸ್ಟೆಂತ್ ದುಸ್ರೆ ಪಾಬ್ಲಿಂ ಸಾಂತ್ ಮದರ್ ತೆರೆಜಾ ಸವೆಂ

ವಜ್ರಾಂ ಹಾರ್

ಪವಿತ್ರ ಪುಸ್ತಕ್ ಆನಿ ಭಾವಾಡ್ತಾಚೆಂ ದಿವೆಂ ಆಧಾರಿತ್
ಧಾರ್ಮಿಕ್ ಲೇಖನಾಂಚೊ ಪುಂಜೊ

ಲೇಖಕ್ :

ಶ್ರೀ ಜೇಮ್ಸ್ ವಿಕ್ಟರ್ ಡಿಮೆಲ್ಲೊ, ರುಜಾಯ್ (ಕಾಥೆದ್ರಾಲ್)
(ಜೆ. ವಿ. ಡಿಮೆಲ್ಲೊ)



ದೈವಿಕ್ ಅಮೃತ್ ಪ್ರಕಾಶನ್

504, ತಿಸ್ರಿ ಮಾಳಯ್, ಕುನಿಲ್ ಕೊಂಪ್ಲೆಕ್ಸ್
ಬೆಂದೂರ್‌ವೆಲ್, ಕಂಕ್ನಾಡಿ, ಮಂಗ್ಳೂರ್ - 575 002.

‘ವಜ್ರಾಂ ಹಾಂ’ - ಪವಿತ್ರ ಪುಸ್ತಕ್ ಆನಿ ಭಾವಾಡ್ತಾಚೆಂ ದಿವೆಂ ಆಧಾರಿತ್
ಧಾರ್ಮಿಕ್ ಲೇಖನಾಂಚೊ ಪುಂಜೊ.

‘Vazram Haar’ a book written by:

Mr. James Victor D’Mello,

Woodside House, Near Jeppu Market,

Jeppu, Mangaluru - 575 001.

Mob.: +91 9945427221

D.T.P. Design & Publisher:

Daivik Amrith Publication,

504, 3rd Floor, Kunil Complex,

Bendoorwell, Kankanady, Mangaluru - 575 002.

Mob.: +91 8105585307

56089 | H-Kon
JAM

Printed at :

Prasad Printers, Milk Dairy Road

Kulshekar, Mangaluru - 575 005.

ಭಾಷೆ : 2016

ಪ್ರತಿಯೆ : 2,000

ಮೋಲ್ : ರು. 100/-

ಮೊಗಾಚೊ ಉಗಾಸ್



ದೇ! ಬಾ! ಫ್ರಾನ್ಸಿಸ್ ರೆಬೆಲ್ಲೊ, ಎಸ್.ಜೆ. ಫಾಮಾದ್ ಕಾರಿಜ್ಮಾತಿಕ್ ರೆತಿರ್ ಪ್ರಸಂಗ್‌ದಾರ್ ಹಾಣೆ 1998 ಇಸ್ವೆಚ್ಯಾ ಜನೆರ್ 30 ವೆರ್ ಮೊಧ್ಯಾನೆರ್ ನಿರಂತರಿ ವಿನೊವ್ಣೆ ಮಾಗ್ಣೆಂ ಮಂಗ್ಳುರ್ ರೆತಿರ್ ಮಂದಿರಾಂತ್ ಆರಂಭ್ ಕೆಲ್ಲೆಂ. ಹೆಂ ಮಾಗ್ಣೆಂ ಖಿಳ್ತಿತ್ ನಾಸ್ತಾನಾ ದೀಸ್ ರಾತ್ ಚಲತ್ತ್ ಆಸೊನ್, 18 ವರ್ಸಾಂ ಸಂಪಯ್ತಾ. ಜರ್ ತುಕಾ ಮಾಗ್ಣ್ಯಾಚಿ ಗರ್ಜ್ ಆಸಾ ತರ್ - ತುಜೆಂ ನಾಂವ್ ಆನಿ ತುಜಿ ಗರ್ಜ್ ಸಂಕ್ಷಿಪ್ತ್ ಧರಾನ್ **8147763488** ನಂಬ್ರಾಕ್ SMS ಕರ್. ಜರ್ ತುಕಾ ಹ್ಯಾ ಮಾಗ್ಣ್ಯಾಂತ್ ವಾಂಟೆಲಿ ಜಾಂವ್ಕ್ ಮನ್ ಆಸಾ ತರ್, **9980060440** ವಾ **9945427221** ನಂಬ್ರಾಕ್ ಸಂಪರ್ಕ್ ಕರ್. ತುಕಾ ಸ್ವಾಗತ್ ಆಸಾ.



ಮರೈಚಿಂ ಗೀತ್

ತಾಳೊ: ಏ ದೆವಾ ಬಾಪಾ, ತುಂ ಸರ್ಗಿಂಚ್ಯಾ

ಮರಿ ಮಾಮ್ಮಾ, ತುಂ ಜೆಜುಚಿ
ಮ್ಹಾಕಾ ದಿಲ್ಲ್ಯಾಕ್ ಅರ್ಗಾಂ ದಿತಾಂ
ತುಕಾ ಪಳೆಂವ್ಕ್, ತುಕಾ ಮೆಳೊಂಕ್
ಆತ್ರೇಗಾನ್ ಹಾಂವ್ ರಾಕೊನ್ ಆಸಾಂ

ಮರಿ ಮಾಮ್ಮಾ, ತುಂ ಮ್ಹಜಿ
ಪೊಟ್ಲನ್ ಧರುನ್ ಉಮೆ ದಿತಾಂ
ದಿಂಬೈರ್ ಪಡೊನ್, ಹಾತ್ ಉಬಾರುನ್
ಉಕ್ಲಂಕ್ ಮ್ಹಾಕಾ ಆಗ್ತೊ ಕರ್ತಾಂ

ಮರಿ ಮಾಯ್, ತುಂ ಸರ್ವಾಂಚೆ
ದಿಂಬೈರ್ ಪಡೊನ್ ಮಾಗ್ಣೆಂ ಕರ್ತಾಂ
ಕೊಂತ್ ಉಬಾರುನ್, ಮಣಿಯೊ ಗಳವ್ನ್
ಮಾಗ್ಣ್ಯಾಂತ್ ತುಜೊ, ಸಾಂಗಾತ್ ಮಾಗ್ತಾಂ

ಆಮಿ ಮಾಮ್ಮಾ ತುಜಿಂ ಭುರ್ಗಿಂ
ರಾಕೊನ್ ಆಸಾಂವ್, ಯೆಂವ್ಕ್ ಸರ್ಗಿಂ
ತೊ ವೇಳ್ - ಘಡಿ, ಆಮಿ ನೆಣಾಂವ್
ತುಂ ರಾಕ್ತಾಯ್ ಮ್ಹಳ್ಳೆಂ ಆಮಿ ಜಾಣಾಂವ್

- ವಜ್ರಾಂ ಹಾರ್

ಪವಿತ್ರ ಅತ್ಮಾಕ್ ಮಾಗ್ಣೆಂ



ದೇವಾ ಪವಿತ್ರ ಅತ್ಮಾ, ಮ್ಹಜ್ಯಾ ಜಿವಾಚ್ಯಾ ಜಿವಾ, ಮ್ಹಜ್ಯಾ ಅತ್ಮಾಚ್ಯಾ ಅತ್ಮಾ, ಹಾಂವ್ ತುಕಾ ಆರಾಧನ್ ಕರ್ತಾಂ, ಹೊಗೊಳ್ತಾಂ, ಆಶೆತಾಂ, ಲಾಲೆತಾಂ, ಶರಣಾಗತ್ ಜಾತಾಂ.

ತುಂ ಮ್ಹಾಕಾ ಶಿಕಯ್, ಜಾಣ್ವಾಯ್ ದೀ, ಕುರ್ಪೆನ್ ಭರ್, ಮ್ಹಜ್ಯಾ ಅಸ್ಕತ್ಕಾಯೆಂತ್ ಮ್ಹಾಕಾ ಬಳ್ ದಿ. ಮ್ಹಜ್ಯಾ ಪಡ್ವಾಂತ್ಲೆಂ ಮ್ಹಾಕಾ ಉಟಯ್. ಹರೈಕ್ ಮ್ಹಜೆಂ ಪಡ್ಲೆಂ, ಹರೈಕ್ ಮ್ಹಜಿ ಸಲ್ವಣಿ ಜೆಜುಚ್ಯಾ ಪಾಂಯಾಂಥಳಾ ಹಾಂವೆಂ ಸರ್ಪಡ್ವಾಕ್ ದೇವಾನ್ ಕೆಲ್ಲೆಂ ಯೋಜನ್ ಮ್ಹಣ್ ಮ್ಹಾಕಾ ಸಮಯ್.

ಮ್ಹಜ್ಯಾ ಪಾತ್ಕಿ ಸಂಯ್ಬಾಚೆರ್, ಕುಡಿಚ್ಯಾ ವೊಡ್ವಾಂಚೆರ್, ಮತಿಚ್ಯಾ ಚಿಂತ್ನಾಂಚೆರ್, ಕಾಳ್ಜಾಚ್ಯಾ ಅತ್ರೇಗಾಚೆರ್, ಕುಡಿ ವಿಶ್ವಾಂಚ್ಯಾ ಬಳಾಚೆರ್ ಆನಿ ಮ್ಹಜ್ಯಾ ಅತ್ಮಾಚೆರ್ ತುಜೆಂ ನಿಯಂತ್ರಣ್ ಘೆ. ಮ್ಹಜ್ಯಾ ಕುಡಿಚೆ, ಮತಿಚೆ, ಅಂತಸ್ಕರ್ನಾಚೆ, ಕಾಳ್ಜಾಚೆ ಆನಿ ಸಂಯ್ಬಾಚೆ ಘಾಯ್ ತುಂ ಗೂಣ್ ಕರ್. ಮ್ಹಾಕಾ ದುಖಿಯಿಲ್ಲಾ ಸಮೇಸ್ತಾಂಕ್ ಬೊಗ್ಸುಂಕ್, ತಾಂಚೊ ಮೋಗ್ ಕರುಂಕ್ ಆನಿ ತಾಂಚೆ ಪಾಸತ್ ಮಾಗೊಂಕ್ ತುಜೆಂ ಬಳ್ ಆನಿ ಕುರ್ಪಾ ಮ್ಹಾಕಾ ದಿ.

ಸೊಮಿಯಾ ಜೆಜು ದ್ವಾರಿಂ ಬಾಪಾಲಾಗಿಂ ವೆಚಿ ವಾಟ್ ಮ್ಹಾಕಾ ಉಗ್ತಿ ಕರ್. ದೇವ್ ಪುತಾಕ್ ಸಮ್ಜೊಂಕ್, ತಾಚೊ ಮೋಗ್ ಕರುಂಕ್ ತಾಕಾ ಅರ್ಗಾಂ, ಹೊಗ್ಲಾಪ್ ದೀಂವ್ಕ್ ಆನಿ ತಾಚಿ ಖುಶಿ ಪಾಳುಂಕ್ ಆನಿ ಭೋವ್ ಲಾಗ್ತಿಲ್ಲಾನ್ ತಾಚೊ ಪಾಟ್ಲಾವ್ ಕರುಂಕ್ ಮ್ಹಾಕಾ ಶಿಕಯ್. ತಾಚ್ಯಾ ಉತ್ರಾಕ್ ಮ್ಹಜೆಂ ಕಾಳಿಜ್ ಆನಿ ಮನ್ ಉಘಡ್. ಅತ್ಮಾನ್ ಮಾಗೊಂಕ್ ಮ್ಹಾಕಾ ಶಿಕಯ್. ತುಜ್ಯಾ ಫಳಾಂನಿ ಮ್ಹಾಕಾ ನೆಟಯ್. ತುಜ್ಯಾ ಖುಶಿ ಪರ್ಮಾಣೆಂ ತುಜ್ಯಾ ದೆಣ್ಯಾಂನಿ ಮ್ಹಾಕಾ ಭರ್. ತುಜಿ ದೆಣಿಂ ಪೆಲ್ಯಾಚ್ಯಾ ಸೆವೆಂತ್ ಗಳ್ಸುಂಕ್ ಶಿಕಯ್ ಆನಿ ಉರ್ಬಾ ದಿ.

ದೇವಾ ಪವಿತ್ರ ಅತ್ಮಾ, ತುಂ ಈಶ್ವರ್ ಆನಿ ಜೀವದಾತಾರ್. ತುಂ ಸೊಮಿಯಾ ಜೆಜುಚ್ಯಾ ಪವಿತ್ರಸಭೆಕ್ ಸಾಂಬಾಳ್ತಾಯ್. ಆಜ್ ಹಾಂವ್ ತುಕಾ ಮ್ಹಜೆಂ ಸಮರ್ಪಣ್ ನವ್ಯಾನ್ ಕರ್ತಾಂ ಆನಿ ಮ್ಹಾಕಾಚ್ ತುಜ್ಯಾ ತಾಬೆನ್ ಒಪ್ಪಿತಾಂ. ಮ್ಹಜ್ಯಾ ಪವಿತ್ರ ಸ್ನಾನಾಂತ್ ಆನಿ ಕ್ರಿಜ್ವಾಚ್ಯಾ ಸಾಕ್ರಾಮೆಂತಾಂತ್ ತುವೆಂ ಮ್ಹಾಕಾ ಸ್ವೀಕಾರ್ ಕೆಲಾಯ್. ತುಜ್ಯಾ ಪವಿತ್ರಸಭೆಕ್ ಏಕ್ ನವೆಂ ರೂಪ್ ದಿ.

ಏ ಪವಿತ್ರ ಅತ್ಮಾ, ತುಂ ಮ್ಹಜ್ಯಾ ಜಿವಾಚೊ ಜೀವ್ ಆನಿ ಮ್ಹಜ್ಯಾ ಪಾತ್ಕಾಂಚೆಂ ಬೊಗ್ಸಣೆಂ. ತುಂಚ್ ಪಾತ್ಕಾಂ ಬೊಗ್ಸುಂಚಿ ದೇವಾಚಿ ಕಾಕುಳ್. ಹ್ಯಾಚ್ ಖಾತಿರ್ ಮಹಿಮೆವಂತ್ ಜೆಜುನ್ ಆಪ್ಲ್ಯಾ ಸ್ವಾಸಾ ಮುಖಾಂತ್ ಪವಿತ್ರಸಭೆಚೆರ್ ತುಕಾ ವೊತ್ಲೊ.

ತುವೆಂ ಪವಿತ್ರ ಕೆಲ್ಲಾ ನವ್ಯಾ ಮನಾನ್ ತುಜಿ ಭಕ್ತ್ ಆಧಾರುಂಕ್ ಮ್ಹಾಕಾ ಶಿಕಯ್. ತುಜೆಂ ಹಾಜರ್ಪಣ್ ಮ್ಹಜೆಂ ಅಂತಸ್ಕರ್ನಾ ಪ್ರಕಾಸಾನ್ ಭರುಂದಿ. ಮ್ಹಜ್ಯಾ ಕಾಳ್ಜಾಂತ್ ಪ್ರೀತಿ-ಮೋಗ್ ವಾಡಯ್. ಮ್ಹಜೆಂ ಜಿವಿತ್ ಬರ್ಯಾ ಕರ್ನಾಂನಿ ಭರುನ್ ಸಾಸ್ಣಾಚ್ಯಾ ಸುಖಾಂತ್ ಭಾಗೆವಂತಾಚ್ಯಾ ಮೆಳಿಂತ್ ಮ್ಹಾಕಾ ಸ್ವೀಕಾರ್ ಕರ್. ಆಮೆನ್.

- ವಜ್ರಾಂ ಹಾರ್

ಮಂಗಳೂರ್ ಧರ್ಮಾಧ್ಯಕ್ಷಾಚೆಂ ಆಶೀರ್ವಾದ್

DIOCESE OF MANGALORE


MOST REV. DR ALOYSIUS P. D'SOUZA
BISHOP OF MANGALORETel: Office : 2440524 (4 lines)
E-mail : bp.aloysiuspaul@gmail.comBISHOP'S HOUSE,
MANGALORE - 575 003
DAKSHINA KANNADA
INDIA.

ಶ್ರೀಮಾನ್ ಜೆ.ವಿ.ಡಿ'ಮೆಲ್ಲೊನ್ ಆಪ್ಲಾಚೊ ದುಸ್ರೊ ಬೂಕ್ 'ವಜ್ರಾಂ ಹಾರ್' ನಾಂವಾಖಾಲ್ ಭೋವ್ ಅಪುರ್ಬಾಯೆನ್ ಬರಯ್ಲಾ. ಆಮ್ಚ್ಯಾ ಭಾವಾಡ್ತಾಕ್ ಸಂಬಂದ್ ಜಾಲ್ಲ್ಯೊ ಸಂಗಿ ನಾಜೂಕಾಯೆನ್ ತಾಂತು ವಿವರಿಲ್ಯಾತ್. ಬರಿ ಕ್ರಿಸ್ತಾಂವ್ ಜಿಣಿ ಜಿಯೆಂವ್ಚ್ಯಾಕ್ ಹೊ ಬೂಕ್ ಆಧಾರ್ ಜಾತಲೊ ಮ್ಹಣ್ಚ್ಯಾಕ್ ಕಾಂಯ್ ದುಬಾವ್ ನಾ. ತಾಚೊ ವಾವ್ರ್ ಸುಫಳ್ ಜಾಂವ್ಪಿ ಆನಿ ವಾಚ್ಪ್ಯಾಂಕ್ ಪ್ರೇರಣ್ ದಿಂವ್ಪಿ ಮ್ಹಣ್ ಮ್ಹಜಿ ಆಶಾ. ದೇವ್ ಆಮ್ಚೊ ಮೊಗಾಳ್ ಬಾಪ್ ತಾಚೆರ್ ಆಶೀರ್ವಾದ್ ಘಾಲುಂ.

05-09-2016

+ WSR

+ ಅ| ಮಾದೊ| ಲುವಿಸ್ ಪಾವ್ಲ್ ಸೊಜ್
ಮಂಗಳೂರೊ ಧರ್ಮಾಧ್ಯಕ್ಷ್



ಚಿಂತ್ಪಾಕ್ ಚಿಪ್ಪುಟ್

ಜೆಜು ಮ್ಹಣ್ತಾ,
ಹಾಂವ್ ಪಾತ್ಕಾಕ್ ಆಪಯ್ತಾಂ ಭಾಗೆವಂತ್ ಕರ್ಚ್ಯಾಕ್
ಆಸ್ಕತ್ಯಾಂಕ್ ಸೊದ್ತಾಂ, ಬಳಾನ್ ಭರ್ಚ್ಯಾಕ್
ನೆಣಾರ್ಯಾಂಕ್ ಆಪಯ್ತಾಂ, ಉಪಯೊಗ್ ಕರ್ಚ್ಯಾಕ್.
ಮೊಯ್ಜೆ, ಇಸಾಯಿಯಾ, ಜೆರೆಮಿಯಾಲಾಗಿಂ ಮ್ಹಣಾಲೊ,
ಹಾಂವ್ ನಿಬಾಂ ಪಸಂದ್ ಕರಿನಾ
ಯೊನಾ ಪ್ರವಾದ್ಯಾನ್ ಭೊಗ್ಲೊ ಅನ್ನೊಗ್
ದೇವಾ ಮುಖಾರ್ ಮಾರ್ನ್ ಚುಕಾರಿ ಪಡ್ಲೊ ತೊ ಕಷ್ಟಾರಿ
ಕಿತ್ಯಾಕ್ ದೇವಾನ್ ದಿಲ್ಲೆಂ ಸರನಾ
ಮನ್ಶಾನ್ ದಿಲ್ಲೆಂ ಉರನಾ.

- ವಜ್ರಾಂ ಹಾರ್



ಉಡುಪಿ ಧರ್ಮಾಧ್ಯಕ್ಷಾಚೆಂ ಆಶಿರ್ವಾದ್

ಉತ್ತೀಮ್ ಇರಾದ್ಯಾಖಾತಿರ್...


ಮಾನೆಸ್ತ್ ಜೆ. ವಿ. ಡಿ'ಮೆಲ್ಲೊನ್ ತಯಾರ್ ಕೆಲ್ಲೊ 'ವಜ್ರಾಂ ಹಾರ್' ಪವಿತ್ರ ಪುಸ್ತಕಾಚೆರ್ ಆಧಾರಿತ್ ಧಾರ್ಮಿಕ್ ಲೇಖನಾಂಚೊ ಪುಂಜೊ ಧಾರ್ಮಿಕ್ ಸಾಹಿತ್ಯಾಂತ್ ಏಕ್ ಆಪ್ತಪ್ ಪುಸ್ತಕ್. ಪವಿತ್ರ ಪುಸ್ತಕಾಂತ್ಲೆಂ ದೆವಾಚೆಂ ಉತರ್ ದಿಸ್ಪಡ್ತ್ಯಾ ಜಿವಿತಾಕ್ ಲಾಗು ಕರ್ಚೆಂ ಹೆಂ ಪ್ರೇತನ್ ಭೋವ್ ಬರೆಂ. ಅಶೆಂ ದೆವಾಚೆಂ ಉತರ್ ಜಿವಾಳ್ ಜಾವ್ನ್ ಆಮ್ಚ್ಯಾ ಮೆಟಾಂಕ್ ದಿವೊ ಜಾತಾ.

ಹೆಂ ಪುಸ್ತಕ್ ಪರ್ಗಟುನ್ ಲಾಭ್‌ಲ್ಲೊ ಐವಜ್ 'ಸ್ನೇಹಾಲಯ' ಸಂಸ್ಥಾಖಾತಿರ್ ವಿನಿಯೋಗ್ ಜಾತಲೊ ಮ್ಹಣ್ ಸಮ್ಜುಂಕ್ ಸಂತೊಸ್ ಪಾವ್ತಾಂ. ಹ್ಯಾ ಉತ್ತೀಮ್ ಇರಾದ್ಯಾಕ್ ಆನಿ ಶೆವಟಾಕ್ ಸರ್ವ್ ಬರೆಂ ಮಾಗ್ತಾಂ. ಹ್ಯಾ ಪುಸ್ತಕಾಚೊ ಬರಯ್ಣಾರ್ ಮಾನೆಸ್ತ್ ಜೆ. ವಿ. ಡಿ'ಮೆಲ್ಲೊ ಆನಿ 'ಸ್ನೇಹಾಲಯ' ಸಂಸ್ಥಾಚ್ಯಾ ಸರ್ವಾಂಕ್ ಹಾಂವ್ ಉಲ್ಲಾಸ್ ಪಾಟಯ್ತಾಂ. ಅಸಲಿಂ ಪ್ರೇತನಾಂ ಚಡ್ ಆನಿ ಚಡ್ ಜಾಂವ್ಪಿತ್ ಆನಿ ದುಬ್ಳಾ-ಧಾಕ್ಪಾಂಚೆಂ ಬರೆಂ ಜಾಂವ್ಪಿ ಮ್ಹಣ್ ಆಶೆತಾಂ.

27-09-2016

ಶ್ರೀ

+ ಅ| ಮಾ| ದೊ| ಜೆರಾಲ್ಡ್ ಲೋಬೊ
ಉಡುಪಿಚೊ ಧರ್ಮಾಧ್ಯಕ್ಷ



ಚಿಂತ್ಪಾಕ್ ಚಿರ್ಪುಟ್

ಮ್ಹಜೆಕಡೆ ಕಿತೆಂ ನಾ ತೆಂ ತ್ಯಾಗ್ ಕರ್ತಾಂ ಮ್ಹಳ್ಯಾರ್
ತೊ ಸಾಕ್ರಿಫಿಸ್ ಜಾಯ್ನಾ
ತೆಂ ತೊಂಡಾಕ್ ಪಾವಾನಾತ್‌ಲ್ಲೊ ದಾಕೊ ಆಂಬೊಟ್
ಅಶೆಂ ಚಿಂತ್ಪಾಕ್ ಕೊಲ್ಯಾಕ್ ಸರಿ ಜಾತಾ.
ಕಿತೆಂ ಮ್ಹಜೆಂ ಆನಿ ಮ್ಹಜೆಲಾಗಿಂ ಆಸಾ
ತಾಚೊ ತ್ಯಾಗ್ ಖರೊ ಸಾಕ್ರಿಫಿಸ್ ಜಾತಾ.
ಹೊ ಸಾಕ್ರಿಫಿಸ್ ದಾನಾಂತ್ ಬದಲ್ತಾನಾ
ಸರ್ಗಿಂ ಖಾತ್ಯಾಂತ್ ಪೂನ್ ಜಮೊ ಜಾತಾ.
ಹೆಂಚ್ ಜಾತಾ ವಿಧಾನ್ ಸರ್ಗಾರ್ ಖಾತೊ ಉಘಡ್ಚೆಂ.

- ವಜ್ರಾಂ ಹಾರ್

ದಿ ಜೋಸೆಫ್ ಜಿ. ಮಿನೇಜಾಕ್

ಕುಟ್ಮಾ ಥಾವ್ನ್ ವಜ್ರಾಂ ಹಾರ್ ಅರ್ಪಣ್

ಸಮಾಜ್ ಸೆವೆಚೆಂ ಪ್ರತೀಕ್ ದಿ ಜೋಸೆಫ್ ಜಿ. ಮಿನೇಜಾಕ್

ಜೋಸೆಫ್ ಜಿ. ಮಿನೇಜಾಕ್ ಹಾಚೆಂ ನಾಂವ್ ಆಯ್ಕಾನಾತ್‌ಲ್ಲೊ ವೇಣೂರ್‌ಚ್ಯಾ ಪರಿಸರಾಂತ್ ಕೊಣ್‌ಯಿ ಆಸ್ಲೊನಾ. ಲೊಕಾಚ್ಯಾ ಮತಿಂತ್ ತಾಚೆಂ ನಾಂವ್ ಆಜೂನ್ ಅಮರ್ ಆಸಾ.

ಜೋಸೆಫ್ ಜಿ. ಮಿನೇಜಾಕ್ 1938 ಇಸ್ವೆಚ್ಯಾ ಮಾರ್ಚ್ 9 ತಾರಿಕೆರ್ ವೇಣೂರಾಂತ್ ಜಲ್ಮಲೊ. ತಾಚೆಂ ಘರಾಣೆಂ ಸಮಾಜ್ ಸೆವೆಕ್ ನಾಂವಾಡ್ಲೆಂ. ಜೋಸೆಫ್ ಮಿನೇಜಾಚೊ ಬಾಪುಯ್ ಜಾಕೊಬ್ ಮಿನೇಜಾಕ್ ಅವ್ಜಿತ್ ಮರಣ್ ಪಾವ್ತಾನಾ ಜೋಸೆಫ್ ಹೈಸ್ಕೂಲಾಚೊ ವಿದ್ಯಾರ್ಥಿ. ಬಾಲ್ಯಾಣಾರ್‌ಚ್ ಕುಟ್ಮಾಚಿ ಜವಬ್ದಾರಿ ತಾಚ್ಯಾ ಖಾಂದಾರ್ ಪಡ್ಲಿ. ಹ್ಯಾ ನಿಮ್ತಿಂ ತಾಣೆಂ ಇಸ್ಕೂಲಾಚೆಂ ಶಿಕಪ್ ಅರ್ಧ್ಯಾರ್ ರಾವಯ್ಲೆ ಪಡ್ಲೆಂ. ತಾಚಿ ಭಾವ್ ಕಾಮಾಕ್ ಲಾಗುನ್ ವಿದೇಶಾಕ್ ಪಾವ್ಲೆ. ತಾಚೊ ಎಕ್ಲೊ ಭಾವ್ ಬ್ರದರ್ ಜೊನ್ ಎಸ್.ವಿ. ಡಿ. ಮಿಶ್ಯೂನರಿ ಜಾವ್ನ್ ಸೆವಾ ದಿತಾ. ಪೂಣ್ ಜೋಸೆಫ್ ಗಾಂವಾಂತ್ ವ್ಯವಹಾರ್ ಸಾಂಬಾಳ್ನ್ ಆಪ್ಲ್ಯಾ ಸೆವೆ ಕಾರ್ಯಾದ್ವಾರಿಂ ಲೊಕಾಮೊಗಾಳ್ ಜಾಲೊ.

ಜೋಸೆಫ್ ಹಾಚ್ಯಾ ಸೆವೆಚೆಂ ವಿಧಾನ್ ವೆಗ್ಳೆಂಚ್. ತಾಣೆ ನಾಂವಾ ಖಾತಿರ್, ಮಾನಾ ಖಾತಿರ್ ಪೆಚಾಡ್‌ಲ್ಲೆಂ ನಾ. ಅಸಹಾಯಕಾಂಚ್ಯಾ ಕುಮ್ಕೆಕ್ ಪಾಂವ್ಚೆಂ ತಾಚೆಂ ವ್ಯಕ್ತಿತ್ವ್ ಕಷ್ಟಾರ್ ಆಸ್‌ಲ್ಲಾಂಕ್ ಭುಜ್ವಣ್, ಆಪ್ಣಾಚ್ಯಾ ತಾಂಕಿ ಪುರ್ತೆಂ ಕಿತೆಂ ಕರ್ಯೆತ್, ತೆಂ ತೊ ಕರ್ನಾಂನಿ ಕರ್ತಾಲೊ. ತಾಕಾ ದುಸ್ಮಾನ್ ಮ್ಹಳ್ಳೆಚ್ ನಾತ್ಲೆ.

ಜೋಸೆಫ್ ಜಿ. ಮಿನೇಜಾಕ್ ಸ್ಥಾನ್-ಮಾನ್, ಪ್ರಚಾರ್, ಹೊಗ್ಗಿಕೆಕ್ ಆಶೆಲ್ಲೊ ವ್ಯಕ್ತಿ ನ್ಹಯ್. ಜಾಯ್ತ್ಯಾ ಸಂಗ್-ಸಂಸ್ಥಾಂನಿ ತೊ ವಾವುರ್‌ಲ್ಲೊ. ವೇಣೂರ್ ಲಯನ್ಸ್ ಕ್ಲಬ್‌ಚೊ ಅಧ್ಯಕ್ಷ್ ಜಾವ್ನ್ 'ಉತ್ತಮ್ ಅಧ್ಯಕ್ಷ್ ಪ್ರಶಸ್ತಿ' ತಾಣೆ ಆಪ್ಣಾಯಿಲ್ಲಿ. ಫಿರ್ಗಜೆಚ್ಯಾ ಗೊವ್ಳಿಕ್ ಪರಿಷದೆಚೊ ಉಪಾಧ್ಯಕ್ಷ್ ಜಾವ್ನ್ಯಾ ತಾಣೆ ಸೆವಾ ದಿಲ್ಲಿ. ಹ್ಯಾ ವೆಳಾರ್ ವೇಣೂರ್ ಇಗರ್ಜೆಚ್ಯಾ ಅಭಿವೃದ್ಧೆಂತ್, ಕರಿಮಣೀಲು ಇಸ್ಕೂಲಾಚೆಂ ಯೋಜನ್ ಆನಿ ಹೆರ್ ವಾವ್ರಾಂತ್ ಸಕ್ತೀಯ್ ಜಾವ್ನ್ ತಾಣೆ ವಾವ್ರ್ ಭೆಟಯಿಲ್ಲೊ. ಆಪ್ಣಾಚ್ಯಾ ಭಲಾಯ್ಕೆಚಿ ಪರ್ವಾ ಕರಿನಾಸ್ತಾಂ ತೊ ದೀಸ್-ರಾತ್ ಮ್ಹಳ್ಳೆ ಪರಿಂ ವಾವುರ್ಲಾ. ಖಂಚ್ಯಾಯ್ ಕಾರ್ಯಾವೆಳಿಂ ಸೆವಾ ದಿಂವ್ಚಿ, ವಾವ್ರ್ ಕರ್ಚೊ ತಾಚೊ ಉಂಚ್ಲೊ ಶೆಗುಣ್. ತಶೆಂ ಮ್ಹಣುನ್ ತೊ ಪಯ್ಲ್ಯಾ ಪಂಗ್ತಿರ್ ಬಸ್‌ಲ್ಲೊ ವ್ಯಕ್ತಿ ನ್ಹಯ್. ತಾಕಾ ನಿಮಾಣಿ ಬಸ್ಕಾಚ್ ಸಂತೊಸ್ ದಿತಲಿ.

ತೊ ಧರ್ಮ್, ಜಾತ್ ಕಾತ್ ಲೆಕಿನಾಸ್ತಾಂ ಕುಮೊಕ್ ಕರ್ಚೊ ಮಜತ್‌ದಾರ್ ಜಾವ್ನ್‌ಸ್ಲೊ. 1969 ಇಸ್ವೆಚ್ಯಾ ಏಪ್ರಿಲ್ 14 ವೆರ್ ತೊ ಫೆಲ್ಸಿನ್ ಮಿನೇಜಾಕ್ ಹಿಚೆಂ ಸಂಗಿಂ ಲಗ್ನಾ ಬಾಂದಾಂತ್ ಎಕ್ವಟೊ.

1992, ಸಪ್ಟೆಂಬರ್ 30 ವೆರ್ ತೊ ದೆವಾಧೀನ್ ಜಾತಾನಾ ತಾಚಿ ಪ್ರಾಯ್ 54 ವರ್ಸಾಂ. ತಾಚ್ಯಾ ಮರ್ಣಾಕ್ ಆಯಿಲ್ಲೊ ಲೊಕಾ ಜಮೊಚ್ ತಾಚ್ಯಾ ಸೆವಾ ಮನೋಭಾವಾಕ್, ತಾಚ್ಯಾ ಘಾಮಾದ್‌ಪಣಾಕ್ ಸಾಕ್ಸ್. ಹೊಚ್ ಲೊಕಾಂನಿ ತಾಕಾ ದಿಲ್ಲೊ, ಭೆಟಯಿಲ್ಲೊ ವ್ಹಡ್ ಪುರಸ್ಕಾರ್.

ತಾಚ್ಯಾ ಸಮಾಜ್ ಸೆವೆಚೆಂ ಆದರ್ಶ್ ಆಜ್ ದಿ ಜೋಸೆಫ್ ಜಿ. ಮಿನೇಜಾಕ್ ಹಾಚೆಂ ಕುಟಮ್ ಮುಂದರುನ್ ಆಸಾ. ತಾಕಾ ಏಕ್ ಜೊಕ್ತಿಂ ನಿದರ್ಶನ್ ಹೆಂ ಪುಸ್ತಕ್ ಜಾವ್ನಾಸಾ. ದಿ ಜೋಸೆಫ್ ಜಿ. ಮಿನೇಜಾಕ್ ಹಾಚ್ಯಾ ಅತ್ಯಾಕ್ ಸಾಸಣ್ ಶಾಂತಿ ಮಾಗ್ತಾನಾ ತಾಚ್ಯಾ ಕುಟ್ಮಾಕ್ ದೇವ್ ಆಶಿರ್ವಾದಾಂನಿ ಭರುಂದಿ.

✠ ಎಲ್.ಜೆ. ಫೆರ್ನಾಂಡಿಸ್, ವೇಣೂರ್

ಂಪಾದಕೀಯ್

ಹೊ ಪುಸ್ತಕ್ ವಜ್ರಾಂಚೊ ಪುಂಜೊ

ವಜ್ರ ಭಾಂಗಾರಾ ಪ್ರಾಸ್ ಮೊಲಾಧಿಕ್. ಪೂಣ್ ಮನಿಸ್ ಹ್ಯಾ ಸರ್ವ್ ನಗಾಂ ಪಯ್ಕಿಂ ಮೊಲಾಧಿಕ್. ದೆವಾನ್ ಮನ್ಶಾಕ್ ಆಪ್ಲ್ಯಾಚ್ ಸಾರ್ಕ್ಯಾ ಸುರುಪಾಯೆನ್ ರಚ್ಲಾಂ. ತಾಕಾ ವಿಧ್ ತಾಲೆಂತಾಂನಿ ನೆಟಯ್ಲಾಂ. ಎಕೆಕ್ಲ್ಯಾಕ್ ಎಕೆಕ್ ತಾಲೆಂತ್ ಪಾಟಯ್ಲಾಂ. ಹಿಂ ತಾಲೆಂತಾಂ ಕಳೆ ಪಂದಾ ಲಿಪಂವ್ಕ್ ವಾ ಮಾತ್ಯೆ ಪಂದಾ ಪೂರ್ನ್ ದವರುಂಕ್ ನ್ಹಯ್. ಗರ್ ಹ್ಯಾ ತಾಲೆಂತಾಚೊ ಉಪಯೋಗ್ ಆನಿ ವಿನಿಯೋಗ್ ಕರುಂಕ್ ಆನಿ ದೆವಾಕ್ ಏಹಿಮಾ ದಿಂವ್ಚ್ಯಾಕ್.

ದೆವಾಚೆಂ ಉತರ್ ಏಕ್ ಬಳಾಧಿಕ್ ತಲ್ವಾರ್. 'ಲಿಕ್ಲಿ ತಲ್ವಾರಿಚೆಕೀ ಶ್ರೇಷ್ಟ್' ಅಶೆಂ ಪುಣ್ಣಾತ್ ಜಾಣಾರಿ. ಹ್ಯಾ ಲಿಕ್ಲಿ ಮ್ಹಳ್ಳ್ಯಾ ತಲ್ವಾರಿ ಮುಖಾಂತ್ ಮಾನೆಸ್ತ್ ಜೆ. ವಿ. ಡಿಮೆಲ್ಲೊ ಹಾಣೆ ಲಿಖ್ಲೊ 'ವಜ್ರಾಂ ಹಾರ್' ಮ್ಹಳ್ಳೊ ಪವಿತ್ರ್ ಪುಸ್ತಕ್ ಆನಿ ಭಾವಾಡ್ತಾಚೆಂ ದಿವೆಂ ಧಾರಿತ್ ಧಾರ್ಮಿಕ್ ಲೇಖನಾಂಚೊ ಪುಂಜೊ 'ದೈವಿಕ್ ಅಮೃತ್ ಪ್ರಕಾಶನಾ' ಮುಖಾಂತ್ ಪ್ರಗಟುಂಕ್ ಆಮ್ಕಾಂ ಅಭಿಮಾನ್ ಭೊಗ್ತಾ.


ಮಾನೆಸ್ತ್ ಜೆ.ವಿ. ಡಿಮೆಲ್ಲೊ ಹಾಚೊ ಪ್ರಥಮ್ ಪುಸ್ತಕ್ 'ಮೊತಿಯಾಂ' ಆಮ್ಚ್ಯಾ ಪ್ರಕಾಶನಾ ದ್ವಾರಿಂ ಪ್ರಗಟ್ಲೊ. ಹೊ ಪುಸ್ತಕ್ ಪ್ರಗಟ್ ಕರ್ತಾನಾ ಲೇಖಕಾಕ್ ದೋನ್ ಉದ್ದೇಶ್ ಆಸ್ಲೆ. ಏಕ್ ದೆವಾಚ್ಯಾ ಉತ್ರಾಚಿ ಜಾಣ್ವಾಯ್ ಚಾಲ್ತ್ಯಾ ಜಿವಿತಾಂತ್ ಲಾಬಂವ್ಚೆಂ ಬರೆಂ ಅತ್ಮಿಕ್ ವಾಚಾಪ್. ದುಸ್ರೆಂ, ಪುಸ್ತಕಾಚ್ಯಾ ವಿಕ್ರಾಂತ್ ಆಯಿಲ್ಲೊ ಐವಜ್ ಸೆವೆಂ ಪಾವ್ತಾಕ್ ದಿಂವ್ಚೊ. ತೊ ತಾಣೆ ಪೂರ್ಣ್ ಕೆಲಾ. ಆತಾಂ ಹೊ 'ವಜ್ರಾಂ ಹಾರ್' ನಾಂವಾಚೊ ಪುಸ್ತಕ್ ಪ್ರಗಟ್ತಾನಾಂಯ್ ತೆಚ್ ಉದ್ದೇಶ್ ಲೇಖಕಾನ್ ಮತಿಂತ್ ದವರ್ಲ್ಯಾಂತ್. ಪವಿತ್ರ್ ಉತ್ರಾಚ್ಯಾ ದೆಣ್ಯಾಂನಿ ಭರ್ಲೊ ಲೇಖಕ್ ಮಾನೆಸ್ತ್ ಜೆ.ವಿ. ಡಿಮೆಲ್ಲೊ ಹಾಣೆ ಲಿಖ್ಲೊ ಹೊ ಪುಸ್ತಕ್ ನಿಜಾಯ್ಕಿ ವಜ್ರಾಂಚೊ ಪುಂಜೊ ಮ್ಹಣ್ವಾಂತ್ ದುಸ್ರೆಂ ಉತರ್ ನಾ. ಜಶೆಂ ವಜ್ರ ಮೊಲಾಧಿಕ್ ತಶೆಂ ಹ್ಯಾ ಪುಸ್ತಕಾಂತ್ಲಿಂ ಲೇಖನಾಂ, ಪ್ರತ್ಯೇಕ್ ಜಾವ್ನ್ ದೆವಾಚ್ಯಾ ಉತ್ರಾಂಚೊ ಉಲ್ಲೇಖ್ ಹರ್ ಲೇಖನಾಂನಿ ವ್ಹಳ್ತಾ. ಲೇಖಕಾಚ್ಯಾ ಚಿಂತ್ನಾ ಧಾರಿ ಧಾವ್ನ್ ಮ್ಹಣ್ವಾಂತ್ಲಿಂ ಲೇಖನಾಂ ಭಾವಾಡ್ತಾಂನಿ ವಾಚುನ್ ಬರೆಂ ಕ್ರಿಸ್ತಿ ಜಿವಿತ್ ಜಿಯೆಂವ್ಕ್ ಧಾರ್ ಜಾಂವ್. ಲೇಖಕಾಚ್ಯಾ ಹ್ಯಾ ವರ್ತ್ಯಾ ಪ್ರಯತ್ನಾಕ್ ಆನಿ ಸೆವಾ ಮನೋಭಾವಾಕ್ ದೈವಿಕ್ ಅಮೃತ್ ಸಂಸ್ಥಾ ತರ್ಫೆನ್ ಶುಭಾಶಯ್ ಪಾಟಯ್ತಾಂ.

ಲೇಖಕಾನ್ ಪುಸ್ತಕ್ ಬರಯ್ಲಾ, ಆಮಿ ತೊ ಪ್ರಗಟ್ಲಾ, ಭಾಪ್ಲಾರಾಂನಿ ತೊ ಸೊಭಿತ್ ಲಾಪ್ಲಾ. ಇತ್ಲ್ಯಾರ್ ವಾವ್ರ್ ಸಂಪನಾ. ಹ್ಯಾ ಪುಸ್ತಕಾಚ್ಯಾ ಲಿಕ್ಲಿ ಧಾವ್ನ್ ಭಾಪ್ಲೆ ಪರ್ಯಾಂತ್ ವಿಧ್ ವ್ಯಕ್ತಿಂಚೊ, ಬರ್ಯಾ ಮನಾಚ್ಯಾ ಮನ್ಶಾಂಚೊ ತ್ಯಾಗ್, ಸಾಕ್ರಿಫಿಸ್, ಶ್ರಮ್ ಆಸಾ. ತೊ ಸುಫಳ್ ಜಾಯ್ಜಾಯ್ ತರ್ ಹರೆಕಾ ಭಾವಾಡ್ತಾಂನಿ ಹೊ ಪುಸ್ತಕ್ ಮೊಲಾಕ್ ಘೆವ್ನ್ ಪಾಚಿಜಯ್. ಹೆಂ ಪುಸ್ತಕ್ ಬರ್ಯಾ ಆನಿ ಜಾಣ್ವಾಯೆಚ್ಯಾ ವಾಚ್ಪಾಚೆಂ ಭಂಡಾರ್. ತಶೆಂ ತರ್ ಹೆಂ ಪುಸ್ತಕ್ ಮೋಲ್ ದೀವ್ನ್ ಘೆತ್ಲಲ್ಯಾನ್ ಆಮಿಂಯ್ ಸ್ನೇಹಾಲಯಚ್ಯಾ ಸೆವೆ ಕಾರ್ಯಾಂತ್ ಮ್ಹಣ್ವಾಯಿ ವಾಂಟೊ ಆಸಾ ಮ್ಹಳ್ಳೊ ಸಂತೊಸ್ ಆಮ್ಚೊ ಜಾಂವ್. ತವಳ್ ಲೇಖಕಾಚೊ ಆನಿ ಸೆವಾ ದಿತಲ್ಯಾಂಚೊ ವಾವ್ರ್ ಸುಫಳ್ ಜಾಂವ್ಚ್ಯಾಂತ್ ದುಭಾವ್ ನಾ.

ದೈವಿಕ್ ಅಮೃತ್ ಪ್ರಕಾಶನಾ ತರ್ಫೆನ್

ಽ ಸಂತು, ಒಮ್ಮೂರ್

ವ್ಯವಸ್ಥಾಪಕ್



ವ್ಯಕ್ತಿ ಪರಿಚಯ

ಶ್ರೀ ಜೆ. ವಿ. ಡಿಮೆಲ್ಲೊ ಹಾಣೆ ಬರಯಿಲ್ಲೆಂ ಅತ್ಮಿಕ್ ಬರಾಚೆಂ ಸಂಗ್ರಹಣ್ 'ವಜ್ರಾಂ ಹಾರ್', ಏಕ್ ಲಾಯಿಕಾಚ್ಯಾ ಅತ್ಮಿಕ್ ಚಿಂತ್ಪಾಚೊ ಪುಂಜೊ. ಶ್ರೀ ಜೆ. ವಿ. ಡಿಮೆಲ್ಲೊ ರುಜಾಯ್ ಫಿರ್ಗಜೆಂತ್ 1943 ಇಸ್ವೆಂತ್ ಎಪ್ರಿಲಾಚ್ಯಾ 28 ತಾರಿಕೆರ್ ಜಲ್ಮಾಲ್ಲೊ. ಮುಳಾವಿ ಅತ್ಮಿಕ್ ಜಿಣ್ಯೆಚಿ ತಯಾರಾಯ್ ತಾಚ್ಯಾ ಆವಯ್ ಬಾಪುಯ್ ಥಾವ್ನ್, ಉಪ್ರಾಂತ್ ಕ್ರಿಸ್ತ ಪ್ರಸಾದ್, ಥಿರಾವ್ಣಿ, ಲಗ್ನಾ - ಸಂಸ್ಕಾರ್ ತಾಣೆ ಕಾಸ್ತಿಯಾ ಫಿರ್ಗಜೆಂತ್ ಜೊಡ್ಲೆಂ. ಪವಿತ್ರಸಭೆಚಿ ಸೆವಾ, ವೈ.ಸಿ.ಡಬ್ಲ್ಯು. ಎಸ್. ವಿ.ಪಿ, ಆನಿ ಹೆರ್ ಸಂಘ್ ಸಂಸ್ಥಾಂನಿ ಕೆಲ್ಯಾ.

1982 ಇಸ್ವೆ ಥಾವ್ನ್ ಬೋಳಾರ್ ಸಾಂ. ರಿತಾ ವಾಡ್ಯಾಂತ್ ಜೆಪ್ಪು ಮಾರ್ಕೆಟಿ ಲಾಗ್ಸಾರ್ 42 ವರ್ಸಾಂ ಪ್ರಾಯೆರ್ ಗುರ್ಕಾರ್ ಜಾವ್ನ್ ತಾಚ್ಯಾ ಬಾಪುಯ್ ರೊಜಾರಿಯೊ ಡಿಮೆಲ್ಲೊ ಥಾವ್ನ್ ಮುಂದರುನ್ ವ್ಹೆಲಿ. ಫಿರ್ಗಜೆಂತ್ 17 ವರ್ಸಾಂ ವಾಡ್ಯಾಚೊ ಗುರ್ಕಾರ್ ಜಾವ್ನ್ ಸೆವಾ ತಾಣೆ ಸುರ್ವಾತ್ ಕೆಲ್ಲಿ. 45 ವರ್ಸಾಂ ಪ್ರಾಯೆರ್ ಉಪಾಧ್ಯಕ್ ಜಾವ್ನ್ ಚಾರ್ ಆವ್ದೆಂತ್ 14 ವರ್ಸಾಂ ಫಿರ್ಗಜೆಚಿ ಸೆವಾ ತಾಣೆ ದಿಲ್ಯಾ. ತವಳ್ಚ್ಯಾ ವೆಳಾರ್ ಹಿ ಗಜಾಲ್ ನಿಜಾಯ್ತಿ ಹೊಗ್ಗಿಕೆಚಿ ಸಂಗತ್‌ಚ್.

ಸಮಾಜಾ ಖಾತಿರ್ ತಾಣೆ ಭರ್ಪೂರ್ ಸೆವಾ ದಿಲ್ಯಾ. ಸಮಾಜಾಚ್ಯಾ ಸೆವೆಂತ್, ಪವಿತ್ರಸಭೆಚ್ಯಾ ಗರ್ಜಾಂನಿ ಸ್ಪಂದನ್ ಕೆಲಾಂ. ಮಂಗ್ಳುರ್ ಮಹಾನಗರ್ ಪಾಲಿಕೆಚೊ ಕೋರ್ಪರೇಟರ್ ಜಾವ್ನ್ ಫಿರ್ಗಜೆಚೆಂ ನಾಟಕ್ ಸಾಲ್ ಆತಾಂ, 'ರುಜಾಯ್ ಕಲ್ಚರಲ್ ಸಾಲ್' ಜಾವ್ನ್ ಪರಿವರ್ತನ್ ಕರ್ಚ್ಯಾ ವಾವ್ರಾಂತ್ ಆಸ್ಲೊ, ಆಡ್ಕಳಿ ನಿವ್ರಾವ್ನ್ ತೆಂ ಬಾಂದಾಪ್ ಉಬೆಂ ಕರುಂಕ್ ಜಾಯ್ತಿ ಮ್ಹಿನತ್ ಘೆತ್ಲ್ಯಾ. ಲಯನ್ಸ್ ಸೆವಾ ಸಂಸ್ಥಾಂತ್ ಅಧ್ಯಕ್, ಎಂ.ಸಿ.ಸಿ. ಬೆಂಕಾಚೊ ನಿರ್ದೇಶಕ್, ಫಾ| ಮುಲ್ಲರ್ಸ್ ಆಡಳ್ತಾ ಮಂಡಳಿಚೊ ಸಾಂದೊ ಅಶೆಂ ವಿವಿಧ್ ರಿತಿಂನಿ ಸಾಮಾಜಿಕ್ ಸೆವಾ ದಿಲ್ಯಾ. ಫಿರ್ಗಜೆಂತ್ ಆತಾಂ ಚಲವ್ನ್ ಆಸ್ಚೊ ಮೊಂತಿ ಫೆಸ್ತಾಚೊ ಲಾಂಬ್ ಪರ್ಶಾಂವ್ ತಾಚ್ಯಾ ಘರಾ ಥಾವ್ನ್ ಸುರ್ವಾತ್ ಕೆಲ್ಲೊ ಆತಾಂಯ್ ತೊ ಚಾಲು ಆಸಾ ಮಾತ್ ನ್ಹಯ್ ಹಾಚೊ ತೊ ಮೂಳ್ ಮುಡೊಮ್ ಜಾವ್ನಾಸಾ. ಪ್ರಸ್ತುತ್ ಹೊ ಪರ್ಶಾಂವ್ ಆತಾಂ ಕಾಸ್ತಿಯಾ ಇಸ್ಕೊಲಾ ಲಾಗ್ಸಾರ್ ಥಾವ್ನ್ ಪ್ರಾರಂಭ್ ಜಾತಾ.

ಪಾಟ್ಲ್ಯಾ ಥೊಡ್ಯಾ ವರ್ಸಾಂ ಥಾವ್ನ್ ಅತ್ಮಿಕ್ ಸಂಗಿಂ ಥಂಯ್ ತಾಣೆ ಚಡ್ ಆಸಕ್ತ್ ದಾಕಯ್ಲ್ಯಾ. ತಾಚೊ ವೇಳ್, ಧನ್, ಮನ್ ಹಾಚೆ ಖಾತಿರ್ ಖರ್ಚೆಲಾಂ. ಅಸಲ್ಯಾ ವೆಳಾರ್ ತಾಂತುಂ ಅತ್ಮಿಕ್ ಚಿಂತಪ್ ತಾಚೆ ಮತಿಂತ್ ಆಯಿಲ್ಲೆಂ ತೆಂ ಬರೊವ್ನ್ ಫಾಲಾಂ ಆನಿ ಆತಾಂ ತೆಂ ಆಮ್ಚೆ ಮುಕಾರ್ ಬುಕಾ ರುಪಾರ್ ಭಾಯ್ರ್ ಹಾಡ್ತಾನಾ ತಾಕಾ ಆಮ್ಚ್ಯಾ ಫಿರ್ಗಜ್ ಕುಟ್ಮಾ ಥಾವ್ನ್ ಅಭಿನಂದನ್ ಪಾಟಯ್ತಾಂ. ಎದೊಳ್ ಪರ್ಯಾಂತ್ ಫಿರ್ಗಜೆಚಿ ಸೆವಾ, ವಿವಿಧ್ ರುಪಾನ್, ವಿವಿಧ್ ಕಾಳಾರ್ ತಾಣೆ ದಿಲ್ಯಾ. ಹ್ಯಾ ಖಾತಿರ್ ರೊಜಾರ್ ಮಾಂಯ್ ತಾಕಾ ಆಶಿರ್ವಾದಾಂನಿ ಭರುಂದಿ. ತಾಣೆ ಕೆಲ್ಲ್ಯಾ ಸರ್ವ್ ವಾವ್ರಾಕ್ ತಾಕಾ ದೇವ್ ಬರೆಂ ಕರುಂ ಸಾಂಗಾತಾಚ್ ತಾಕಾ ಬರೆಂ ಮಾಗ್ತಾಂ.


✠ ಮಾ| ಬಾ| ಜೆ. ಬಿ. ಕ್ರಿಸ್ತಾ,
ವಿಗಾರ್, ರುಜಾಯ್ ಕಾಥೆದ್ರಾಲ್



ಸ್ನೇಹಾಲಯ - ಏಕ್ ರುಳಕ್

“ಮ್ಹಜ್ಯಾ ಅತೀ ಲ್ಹಾನಾಂ ಭಾವಾಂಕ್ ತುಮಿ ಕಿತೆಂ ಕೆಲೆಂ, ಮ್ಹಾಕಾಚ್ ತುಮಿ ಕೆಲೆಂ” (ಮಾತೆ 25:40). ಹ್ಯಾ ಸೊಮ್ಯಾಚ್ಯಾ ಉತ್ರಾಚೆರ್ ಭಾವಾರ್ಥ್ ದವರುನ್, ಸೊಮ್ಯಾಚೆರ್ ಮ್ಹಣ್ಣೆ ಸರ್ಗಾ ರಾಜಾಚಿ ವಾಟ್ ಚಮ್ಕೊಂಕ್ ಆನಿ ಸೊಮ್ಯಾಕ್ ಮುದ್ದೆ ಪಳೆಂವ್ಕ್, ತಾಚೊ ಲಾಗಿಲ್ಯಾನ್ ಅನ್ನೊಗ್ ಮುಂಕ್, ಮ್ಹಾಕಾ ಸೊಮ್ಯಾನ್ ಹೆಂ ಮಿಸಾಂವ್ ದಿಲಾಂ.

2006 ಪರ್ಯಾಂತ್ ಹಾಂವ್ ಬಸ್ಸಾರ್ ಡ್ರೈವರ್ ಆವ್ನ್ ಕಾಮ್ ಕರ್ನ್ ಆಸ್ಲೊಂ. 2006 ಇಸ್ವೆಂತ್ ಡಿವೈನ್ ಪ್ರೀಟ್ ಸೆಂಟರ್, ಪೊಟ್ವಾ ಹಾಂಗಾಸರ್ ಏಕ್ ಹಫ್ತಾಚ್ಯಾ ತಿರೆಕ್ ಸೊಮ್ಯಾನ್ ಮ್ಹಾಕಾ ಆಪೊವ್ನ್ ವ್ಹೆಲೊ. ಆನಿ



ಏಕಾ ಹಫ್ತಾಚ್ಯಾ ರೆತಿರೆಂತ್ ಮ್ಹಜ್ಯಾ ಜಿವಿತಾಂತ್ ಏಕ್ ಪರಿವರ್ತನ್ ಸೊಮ್ಯಾನ್ ಕಾಡ್ಲೆಂ. ತ್ಯಾ ರೆತಿರೆಚ್ಯಾ ವೆಳಾರ್ ಮ್ಹಾಕಾ ದಿಲ್ಲ್ಯಾ ಸಂದೇಶಾ ಪರ್ಮಾಣೆಂ, ಹಾಂವೆಂ ಸ್ನಾಚೆಂ ಕಾಮ್ ಸೊಡ್ಲೆಂ ಆನಿ ದಿಸ್ಪೊಡ್ಲ್ಯಾ ಗ್ರಾಸಾ ಖಾತಿರ್ ಏಕ್ ಆಟೊ ರಿಕ್ಸಾ ಘೆತ್ಲಿ. ಹ್ಯಾ ರಾರಿಫಾತ್ ಹಾಂವ್ ಮ್ಹಜೊ ದಿಸ್ಪೊಡ್ಲ್ಯಾ ಗ್ರಾಸ್ ಜೊಡ್ತಾಲೊಂ.

ಪೊವ್ಣೆಂ :

ಏಕ್ ದೀಸ್ ಹಾಂವ್ ಮಂಗ್ಳುರ್ಚ್ಯಾ ಮಾಸ್ ಮಾರ್ಕೆಟಿಂತ್ ಭಾಡೆಂ ವ್ಹರ್ನ್ ಗೆಲ್ಲ್ಯಾ ವೆಳಾರ್ ಥಂಯ್ಸರ್ ಏಕ್ ಮಾನಸಿಕ್ ಅಸ್ವಸ್ಥ್ ಸ್ಥಿತಿ ಭಾಟೆಂತ್ಲೆಂ ಮಾಸ್ಚೆಂ ಉದಕ್ ಪಿಯೆವ್ನ್ ಸ್ಥಿತಿ ಹಾಂವೆಂ ಪಳೆಲೆಂ. ತೆದ್ನಾಂ ಮ್ಹಾಕಾ, “ಹಾಂವ್ ಭುಕೆಲ್ಲೊಂ, ಮ್ಹಾಕಾ ತುವೆಂ ಖಾಂವ್ಕ್ ದಿಲೆಂಗಿ?” ಮ್ಹಳ್ಳೊ ಏಕ್ ತಾಳೊ ಆಯ್ಕಾಲೊ. ಹಾಂವೆಂ ತ್ಯೆ ಸ್ತ್ರೀಯೆಕ್ ಹೊಟೆಲಾ ಆವ್ನ್ ಏಕ್ ಜೆವಣ್ ಹಾಡ್ನ್ ದಿಲೆಂ. ತವಳ್ ತಿಚ್ಯಾ ತೊಂಡಾರ್ ಸೊಭಿತ್ ಏಕ್ ಹಾಸೊ ಹಾಂವೆಂ ಪಳೆಲ್ಯೊ. ತ್ಯಾ ವೆಳಾರ್ ಹಾಂವೆಂ ಚಿಂತ್ಲೆಂ, ಹ್ಯಾ ಮಂಗ್ಳುರ್ ಶಹರಾಂತ್ ಕ್ಲೊಸೊ ಮಾನಸಿಕ್ ಪಿಡೆಸ್ತ್ ಲೋಕ್ ಕಚ್ತ್ಯಾ ಡಬ್ಬಾಂತ್ ಪಡ್ಲೆಂ ವಿಂಚುನ್ ಖಾತಾ. ಸಗ್ಳೆ ಮ್ಹಜೆಚ್ ಭಾವ್ ಆನಿ ಭಯ್ಣಿಂ ಜಾವ್ನಾಸಾತ್ ಆನಿ ಹಾಂಕಾಂ ಕಿತೆಂ ತರೀ ಹಾಂವೆಂ ಮಕ್ ಕರಿಜಾಯ್ ಮ್ಹಣ್ ಚಿಂತುನ್, ಹಾಂವ್ ದೊನ್ವಾರಾಂಚೆಂ ಜೆವಣ್ ತ್ಯಾಗ್ ಕರ್ನ್ ಜೆವ್ಣಾಂ ಮ್ಹಜ್ಯಾ ರಿಕ್ಸಾರ್ ದವರ್ನ್ ಭುಕೆಲ್ಲಾಂಕ್ ದೀಂವ್ಕ್ ಆರಂಭ್ ಕೆಲೆಂ.

ಅಶೆಂ ದೀಸ್ ಪಾಶಾರ್ ಜಾಲೆ. ಸಬಾರ್ ಜಣಾಂನಿ ಮ್ಹಾಕಾ ದೊನ್ವಾರಾಂ ಜೆವ್ಣಾಂ ಪ್ರಯೋಜಿತ್ ಕೆಲಿಂ. ಆನಿ ಏಕಾ ದಿಸಾಕ್ 40 ಥಾವ್ನ್ 70 ಪರ್ಯಾಂತ್ ಜೆವಣ್ ಹಾಂವ್ ಖಾಂಟಾಲೊಂ. ಆನಿ ಸಬಾರ್ ಪಿಡೆಸ್ತಾಂ, ನಿರಾಧಾರಿ ಹಾಂಕಾಂ ವೆನ್ನಾಕ್ ಆಸ್ಪತ್ರೆಂತ್ ದಿಖಲ್ ಕರ್ತಾಲೊಂ, ಆನಿ ತಾಂಚಿ ಜತನ್ ಘೆಂವ್ಚೆಂ ಭಾಗ್ ಮ್ಹಾಕಾ ಮೆಳ್ಳೆಂ.

ಅಶೆಂ ಕೊಣಿ ನಾತ್ಲ್ಯಾ ಅನಾಥಾಂಕ್ ಮದರ್ ತೆರೆಸಾ ಆಸ್ಲೊ ಆನಿ ವೈಟ್‌ಡೌವ್ನ್ ಪ್ರಾಂನಿ ದಿಖಲ್ ಕರ್ತಾಲೊಂ. ಆಸ್ಪಾಂನಿ ಜಾಗೊ ನಾಸ್ತಾನಾ ಕಷ್ಟೊಂಚ್ಯಾ ವೆಳಾರ್ ಹಾಂವೆಂ ಸೊಮ್ಯಾ ಲಾಗಿಂ ಮಾಗ್ಲೆಂ, ‘ಸೊಮ್ಯಾ ಮ್ಹಾಕಾ ಏಕ್ ಭಾಡ್ಯಾಚೆಂ ಫರ್ ದೀ’. ತ್ಯಾ ವಾಗ್ಣ್ಯಾಚೊ ಫಳ್ ಜಾವ್ನ್ ಮ್ಹಜ್ಯಾ ಕುಟ್ಮಾಧಾವ್ನ್ ಮೆಳ್‌ಲ್ಲ್ಯಾ ದುಡ್ವಾನ್ ತಲಪಾಡಿ ಲಾಗ್ಸಾರ್ ತೂಮಿನಾಡು ಮ್ಹಳ್ಳ್ಯಾ ಕಡೆ ಸ್ವಂತ್ ಫರ್ ಘೆಂವ್ಕ್ ಸೊಮ್ಯಾನ್ ದಯಾ ಕೆಲಿ.

2009, ಅಗೊಸ್ಟ್ 26 ತಾರಿಕೆರ್ ಭಾಗೆವಂತ್ ಮದರ್ ತೆರೆಸಾಚ್ಯಾ ಮಾನಾಕ್ ಸಮರ್ಪಿಲ್ಲ್ಯಾ ‘ಸ್ನೇಹಾಲಯ’ ಮ್ಹಳ್ಳ್ಯಾ ಘರಾಂತ್ 2 ಜಣಾಂ ಭಾವಾಂಕ್ ಹಾಡುನ್ ಆಸ್ಲೊ ಆರಂಭ್ ಕೆಲೊ. ತ್ಯಾ ಉಪ್ರಾಂತ್ 4 ವರ್ಸಾಂ ಸೊಮ್ಯಾಚೆ ದಯೆನ್ ಸಬಾರ್ ಜಣಾಂಕ್ ಆಸ್ಲೊ ಆವ್ನ್ ‘ಸ್ನೇಹಾಲಯ’ ವಾಡಾತ್ ಆಯ್ಲೆಂ. ಹ್ಯಾ ವೆಳಾರ್ ಸೆಜಾರ್ಚ್ಯಾ ಸಬಾರ್ ಜಣಾಂನಿ ಜೆ ವಯ್ರ್ ಫಟ್ ಫಿರ್ಯಾದ್ ಫಾಲ್ಸ್ 14 ಕ್ರಿಮಿನಲ್ ಕೇಜಿ ಕಾಸರಗೋಡ್ ಕೊಡ್ತಿಂತ್

ದಾಖಲ್ ಕೆಲ್ಯೊ. ಹ್ಯಾ ವೆಳಿಂ ಜಾಲ್ಲ್ಯಾ ರಾಜಿ ಸಂಧಾನಾಂತ್ ಮಾಬಾ| ಆಂಡ್ರು ಲಿಯೊ ಸೋಜ್ ಹಾಂಣಿ ಮುಖೆಲ್ಪಣ್ ಘೆವ್ನ್, ತಾಣಿಂ ದಿಲ್ಲ್ಯಾ ಮಾರ್ಗದರ್ಶನಾಂತ್ ಆನಿ ಸೊಮ್ಯಾಚ್ಯಾ ಮಾಂಡಾವಳಿ ಪ್ರಕಾರ್ ಮಂಜೇಶ್ವರ್ ಪಾವೂರಾಂತ್ 2 ಎಕ್ರೆ ಸುವಾತ್ ಘೆವ್ನ್, 4,500 ಚದರ್ ಅಡಿಚೆಂ ವಸ್ತೆ ಘರ್ ಬಾಂದ್ಲೆಂ. 2014, ಮಾರ್ಚ್ 16 ವೆರ್ 'ಸ್ನೇಹಾಲಯ' ನವೆಂ ಜೆರುಜಲೆಮ್ ನಗರ್ ಮ್ಹಣ್ ನಾಂವ್ ದೀವ್ನ್ ಉಗ್ತಾವಣ್ ಕೆಲೆಂ. ಹಾಕಾ ಮಾನಸಿಕ್ ಅಸ್ವಸ್ಥ್ ಪುನರ್‌ಚೇತನ್ ಕೇಂದ್ರ್ ಜಾವ್ನ್ ಕೇರಳ ಸರ್ಕಾರಾನ್ ಮಾನ್ಯತಾ ದಿಲಿ. ಸಗ್ಳ್ಯಾ ಕಾಸರಗೋಡ್ ಜಿಲ್ಲಾಂತ್ ಏಕ್‌ಚ್ ಮಾನಸಿಕ್ ಅಸ್ವಸ್ಥಾಂಚೆಂ ಕೇಂದ್ರ್ 'ಸ್ನೇಹಾಲಯ' ಜಾವ್ನಾಸಾ. ಉದಾರ್ ಕಾಳ್ಜಾಚ್ಯಾ ಆನಿ ಬರ್ಯಾ ಮನಾಚ್ಯಾ ದಾಸಿಂಚ್ಯಾ ದಾನಾಂ ಮುಖಾಂತ್ ಹೊ ಆಸ್ತೊ ಚಲ್ತಾ.

ಆತಾಂ ಹಾಂಗಾಸರ್ 29 ಜಣ್ ಸೆವಕ್ ಆಸಾತ್. ಹಾಂತುನ್ ಮಾನಸಿಕ್ ಆನಿ Physician ತಜ್ಞ್, ನರ್ಸ್, M.S.W. counselor, Director, Accountant, ರಾಂದ್ಪಿ, ಡ್ರೈವರ್ ಆನಿ ಹೆರ್ ಸಬಾರ್ ಸೆವಕ್ ಆಪ್ಲಿ ನಿಸ್ವಾರ್ಥ್ ಸೆವಾ ದಿತಾತ್ ಆನಿ ದಿಸ್ಪೊಡ್ತೊ ವಾವ್ರ್ ಚಲಯ್ತಾತ್. **ಯೋಜನಾಂ :**

ಮುಖ್ಯಾ ದಿಸಾಂನಿ 150 ಜಣ್ ಸ್ತ್ರೀಯಾಂಕ್ ಆಸ್ತೊ ದಿಂವ್ಚೆಂ ಏಕ್ ಘರ್, ತಶೆಂಚ್ 100 ಜಣ್ ಪ್ರಾಯ್ವಂತಾಂಕ್ ಪಳೆಂವ್ಚೆಂ ಲೈಸನ್ಸ್ ಲಾಬ್ಲಾಂ. ದೆಕುನ್ ಏಕ್ ಪ್ರಾಯ್ವಂತಾಂಕ್ ಘರ್, ಅಮಾಲ್ ಪಿಡೆಸ್ತಾಂ ಖಾತಿರ್ De-Addiction centre ಆನಿ ದುಬ್ಳ್ಯಾ ಲೋಕಾಕ್ ಉಣ್ಯಾ ದರಿರ್ ವಕತ್ ಪಾವಿತ್ ಕರ್ಚಿ ವ್ಯವಸ್ಥಾ (Mobile Generic Medicines Supply) ಹಿಂ ಸರ್ವ್ ಯೋಜನಾಂ ಕಾರ್ಯಗತ್ ಕರುಂಕ್ ಚಿಂತ್ಲಾಂ. ಉದಾರ್ ಮನಾಚಿಂ ಕೋಣ್ ತರಿ ಕುಮ್ಕೆಕ್ ಆಯ್ಲ್ಯಾರ್ ಹಿಂ ಯೋಜನಾಂ ಜಾರ್ಯೆಕ್ ಯೆತಲಿಂ. ದೇವ್ ಚಲುನ್ ವ್ಹರ್ತಲೊ ಮ್ಹಳ್ಳೊ ಭರ್ವಸೊ ಆಸಾ.

'ಮಾನ್ಯಾ' :

ಪ್ರಸ್ತುತ್ 'ಸ್ನೇಹಾಲಯ' ಥಾವ್ನ್ ವೆನ್ಲಾಕ್ ಆಸ್ಪತ್ರೆಕ್ ಹರೈಕಾ ದಿಸಾ 700 ಜಣಾಂ ದುಬ್ಳ್ಯಾಂಕ್ ಆನಿ ಕಾಸರಗೋಡ್ ಸರ್ಕಾರಿ ಆಸ್ಪತ್ರೆಂತ್ 200 ಜೆವ್ಣಾಚಿ ವ್ಯವಸ್ಥಾ 'ಮಾನ್ಯಾ' ಮ್ಹಳ್ಳ್ಯಾ ನಾಂವಾನ್ ದಿತೆಚ್ ಆಸಾಂವ್. ಹೆಂ ಸರ್ವ್ ಮಿಸಾಂವ್ ಉದಾರ್ ಮನಾಚ್ಯಾಂನಿ ದಿಲ್ಲ್ಯಾ ದಾನಾ ಮುಖಾಂತ್ ಜಾತೆಚ್ ಆಸಾ.

ಹೆಂ ಮಿಸಾಂವ್ ಕರ್ತಾನಾ ಮಸ್ತ್ ಮಾಗ್ಣಾಚಿ ಆನಿ ಆರ್ಥಿಕ್ ಸಸಾಯೆಚಿ ಗರ್ಜ್ ಆಸಾ. ತುಮ್ಚ್ಯಾ ಮಾಗ್ಣಾಂತ್ ಮ್ಹಜ್ಯಾ ಕುಟ್ಮಾಚೊ ಆನಿ ಸ್ನೇಹಾಲಯಚ್ಯಾ ಭಾಂವ್ಡಾಚೊ ಉಗ್ಡಾಸ್ ದವರಾ. ಮ್ಹಾಕಾ ಪ್ರತ್ಯೇಕ್ ಜಾವ್ನ್ ಸಂಸಾರಾಚ್ಯಾ ವೊಡ್ಲಾಂತ್ ಪಡನಾಶೆಂ ವಾವ್ರುಂಕ್ ಸೊಮ್ಯಾನ್ ಬಳ್ ದಿಂವ್ಚ್ಯಾಕ್ ತುಮ್ಚ್ಯಾ ಮಾಗ್ಣಾಂತ್ ಮ್ಹಜೊ ಉಗ್ಡಾಸ್ ದವರಾ.

ಮಾನೆಸ್ತ್ ಜೆ.ವಿ ಡಿಮೆಲ್ಲೊನ್ ಬರಯಿಲ್ಲೊ 'ವಜ್ರಾಂ ಹಾರ್' ಪುಸ್ತಕ್ ಭಾಪ್ಯಾಕ್ ವೆಚ್ಚ್ಯಾ ಪಯ್ಲೆಂಚ್ ಎದೊಳ್‌ಚ್ 5,79,000 ದುಡ್ಡಾ ಕುಮಕ್ ಮ್ಹಜ್ಯಾ ಸೆವೆ ಕಾರ್ಯಾಕ್ ಆಧಾರ್ ಜಾವ್ನ್ ಲಾಭ್ಲ್ಯಾ. ತುಮ್ಚ್ಯಾ ಉದಾರ್ ಮನಾ ಖಾತಿರ್ ಕಾಳ್ಜಾಂ ಥಾವ್ನ್ ತುಮ್ಚೊ ಉಪ್ಕಾರ್ ಭಾವುಡ್ತಾಂ ಆನಿ ಮಾಗ್ಣೆಂ ಭಾಸಯ್ತಾಂ. ಪುಸ್ತಕಾಚ್ಯಾ ವಿಕ್ರಾಂತ್ ತುಮ್ಚ್ಯಾ ಬರ್ಯಾ ಮನಾಚೊ ಆಧಾರ್ ಆಶೆತಾಂ.

ತುಮ್ಕಾಂ ಸಮೇಸ್ತಾಂಕ್ ದೇವ್ ಬರೆಂ ಕರುಂ.

ಜೆಜು ಕ್ರಿಸ್ತಾ ಥಂಯ್ ತುಮ್ಚೊ ಮೊಗಾಚೊ,

ಮಾನೆಸ್ತ್ ಜೋಸೆಫ್ ಕ್ರಿಸ್ತಾ
ಸ್ನೇಹಾಲಯ ಸೆವಾ ಕೆಂದ್ರಾಚೊ ನಿರ್ದೇಶಕ್



ಸ್ನೇಹಾಲಯಾಕ್ ವೆಚ್ಯಾ ವಾಟೆಚಿ ಮಾಹೆತ್ ಆನಿ ವಿವರ್



ತಲಪಾಡಿ ಜಂಕ್ಷನಾ ಥಾವ್ನ್ ಮುಕಾರ್ ವೆಚ್ಯಾ ಮುಖೆಲ್ ರಸ್ತೆ ವಯ್ಲಾನ್ 4 ಕಿ.ಮೀ. ಮುಕಾರ್ ವೆತಾನಾ, ಮಂಜೇಶ್ವರ್ ಜಂಕ್ಷನ್ ಮೆಳ್ತಾ. ಹ್ಯಾ ಜಂಕ್ಷನಾ ಥಾವ್ನ್ ಇಲ್ಲಿಶೆಂ ಮುಖಾರ್ ವೆತಸ್ತಾನಾ, ದಾವ್ಯಾಕ್ ಗೊವಿಂದಾ ಪೈ ಕೊಲೆಜ್ ರಸ್ತಾರ್ 4 ಕಿ.ಮೀ. ಮುಕಾರ್ ವೆತಾನಾ, ಗೇರುಕಟ್ಟೆ ಜಂಕ್ಷನ್ ಮೆಳ್ತಾ. ಥಂಯ್ ಥಾವ್ನ್ ಕಾಲ್ದಿಂ ಕಿ.ಮೀ. ಮುಕಾರ್ ದಾವ್ಯಾಕ್ ಸ್ನೇಹಾಲಯ ಆಸ್ತೊ ಉಬಾರ್ ಸುವಾತೆರ್ ದಿಸ್ತಾ.

'ಮಾನ್ನ್ಯಾ' 2015 ಸಪ್ಟೆಂಬ್ರಾಂತ್ ಪ್ರಾರಂಭ್ ಕೆಲ್ಲ್ಯಾ ಹ್ಯಾ ಯೋಜನಾಂತ್ ದಿಸಾಕ್ 1,100 ಜೆವ್ಣಾಂ ದೊನ್ವಾರಾಂ ಆಸ್ತಾಂತ್ ತಯಾರ್ ಜಾತಾತ್. ತಾಂತ್ಲಿಂ 200 ಕಾಸರ್‌ಗೋಡ್ ಸರ್ಕಾರಿ ಆಸ್ಪತ್ರೆಂತ್ ಆನಿ 700 ಮಂಗ್ಳುರ್ ವೆನ್ಲಾಕ್ ಆಸ್ಪತ್ರೆಂತ್ ಪಿಡೆಸ್ತಾಂಚಿ ಸೆವಾ ಕರ್ನ್ ಸಾಂಗಾತ್ ದಿತಲ್ಯಾಂಕ್ ಪಾವಿತ್ ಜಾತಾತ್. ಹ್ಯಾ ಯೋಜನಾಂತ್ ಪ್ರಾಯೋಜಕ್ ಜಾತಲ್ಯಾಂನಿ ಎಕಾ ದಿಸಾಚ್ಯಾ 'ಮಾನ್ನ್ಯಾ'ಕ್ 7,500 ರು. ಪಾವಿತ್ ಕರ್ಯೆತ್. ವಾ ಮಾನ್ನ್ಯಾಚ್ಯಾ ಆನಿ ಆಸ್ಪಾಚ್ಯಾ ನಿವಾಸಿಂಚ್ಯಾ ದಿಸ್ಪೊಡ್ತಾ ಗ್ರಾಸಾಕ್ ಗರ್ಜ್ ಪಡ್ಚೆ 15,000 ರು. ದೀವ್ನ್ ಪ್ರಾಯೋಜಕ್ ಜಾವ್ತೆ.

ಸಂಪರ್ಕ್ ಕರುಂಕ್ ಫೊನ್ ನಂ. 04998273322 (Off.)

ಜೋಸೆಫ್ ಕ್ರಾಸ್ತಾ +91 9036451931 ಆನಿ +91 9446547033

ಬ್ಯಾಂಕಾಚೊ ವಿವರ್ : Snehalaya charitable Trust

Bank: State bank of India


Branch: Kankanady

A/c No. : 30826138336

IFSC Code : SBIN0003300



ಮಂಘುರ್ ವೆನ್ನಾಕ್ ಆಸ್ಪತ್ರೆಂತ್ ಪಿಡೆಸ್ತಾಂಕ್ ಸಾಂಗಾತ್ ದಿಂವ್ಚಿ
ದುರ್ಬಲ್ಯಾಂಕ್ 'ಮಾನ್ನಾ' ಜೆವ್ಣಾಚಿ ಸವ್ಲತಾಯ್. 2016 ಸಪ್ಟೆಂಬರ್ ಮಯ್ಚ್ಯಾಕ್
ಹಾಕಾ ಏಕ್ ವರ್ಸ್ ಸಂಪ್ತಾ. ದೆವಾಕ್ ಅರ್ಗಾಂ. ಆಧಾರ್ ದಿತಲ್ಯಾಂಕ್
ದೇವ್ ಬರೆಂ ಕರುಂ.






ಸಾಂಡುನ್ ಫಾಲ್ಲ್ಯಾ ನಿರ್ಗತಿಕಾಂಚೊ ಆಸ್ತೊ ಸ್ನೇಹಾಲಯ



ರಾಂದ್ವಾ ಕೊಡ್, ಸದಾಂ ದೊನ್ವಾರಾಂ ಹಾಂಗಾಸರ್ 1,100
ಜಿವ್ಣಾಂ - 'ಮಾನ್ಯಾ' ತಯಾರ್ ಜಾತಾತ್.

ಸಾಂಡುನ್ ಫಾಲ್ಲ್ಯಾ ನಿರ್ಗತಿಕಾಂಚೊ ಆಸ್ತೊ ಸ್ನೇಹಾಲಯಾಚೆ ನಿವಾಸಿ
ಆದಿಂ ಆತಾಂ



ಬಾಲರಾಜ್



ಬಾಲರಾಜ್ ಆಪ್ಲ್ಯಾ ಕುಟ್ಮಾಂ ಸಂಗಿಂ



ಭರತ್



ಭರತ್




ಜಾಕೊ




ಜಾಕೊ ಆಪ್ಲ್ಯಾ ಕುಟ್ಮಾಂ ಸಂಗಿಂ



ದಶರತ್ ಕಸಾ, ರಾಶಿಂ ಮಧೆಂ



ದಶರತ್



ಗೋರಕ್



ಗೋರಕ್



ಮುರುಗೇಶ್



ಮುರುಗೇಶ್




ರಾಮ



ರಾಮ



ವಿಶ್ವಾಸ್



ವಿಶ್ವಾಸ್

ಸ್ನೇಹಾಲಯಾಂತ್ ಸೆವಾ ಆನಿ ವಾವ್ರ್ ದಿಠಲ್ಯಾಂಚಿ ತಸ್ವಿರ್



ಸ್ನೇಹಾಲಯ ಆರಂಭ್ ಜಾಲ್ಲ್ಯಾ ದಿಸಾ ಧಾವ್ನ್ ಹ್ಯಾ ವರೆಗ್ ಮನ್ಶಾತಿಚ್ಯಾ ವರ್ಗಾಕ್ ಸಾಂಪ್ಡೊನ್ ಮಾರ್ಗಾ ದೆಗೆನ್ ಪುಟುಲಿಲ್ಯಾ ಮಾನಸಿಕ್ ಆನಿ ದೈಹಿಕ್ ನಿರ್ಗತಿಕ್ ಪಿಡೆಸ್ತಾಂಕ್ ಸ್ನೇಹಾಲಯ ಆಸ್ಚೊ ಜಾಲಾ. ಹ್ಯಾ ಪಯ್ಲಿಂ 149 ವ್ಯಕ್ತಿಂಕ್ ತಾಂಚ್ಯಾ ಫರಾಕ್ ಪಾವಯ್ಲ್ಯಾಂತ್. ದೆವಾಧಿನ್ ಜಾಲ್ಲ್ಯಾ 10 ವ್ಯಕ್ತಿಂಕ್ ತಾಂಚ್ಯಾ ತಾಂಚ್ಯಾ ಧರ್ಮಾ ಪರ್ಮಾಣಿ ಅಂತಿಮ್ ಸಂಸ್ಕಾರ್ ಆನಿ ನಿಕ್ಷೇಪ್ ದಿಲಾ. ಪ್ರಸ್ತುತ್ 120 ಜಣಾಂ ಸ್ನೇಹಾಲಯ ಕುಟ್ಮಾಂತ್ ಜಿಯೆತಾತ್. ಹಾಂಗಾಸರ್ ಪಾರ್ತ್ ಚಾಯ್ ದೊಗಾಂ ದಾಕ್ತರಾಂ ಸವೆಂ ತೆಗಾಂ ಫುಲ್‌ಟಾಯ್ಸ್ ನರ್ಸಾಂ, 29 ಜಣಾಂ ವಾವುರ್ತಾತ್. ಹರೈಕಾ ಮಯ್ವ್ಯಾಕ್ ಸಾಂಖಾಳಾಕ್, ವಕ್ತಾಕ್, ದಿಸ್ಪೊಡ್ತ್ಯಾ ಗ್ರಾಸಾಕ್ ಆಶೆಂ ಲಗ್ವೆನ್ ರು. 4.5 ಲಾಖ್ ಗರ್ಜ್ ಪಡ್ತಾತ್. ದೆವಾಚೆಂ ಹೆಂ ಕಾಮ್ ದೇವ್ ತುಮ್ಚೆ ತಸಲ್ಯಾ ಉದಾರ್ ಕಾಳ್ಜಾಂಚ್ಯಾ ವ್ಯಕ್ತಿಂಚ್ಯಾ ದಾನಾ ಮಾರಿಫಾತ್ ಜಲವ್ನ್ ವ್ಹರ್ತಾ.



ಸ್ನೇಹಾಲಯ ನಿವಾಸಿ ಆದಿಂ ಆನಿ ಆತಾಂ



ದೊಯಾ



ದೊಯಾ



ಪ್ರಸನ್ನ



ಪ್ರಸನ್ನ



ರಜಾಕ್



ರಜಾಕ್



ಸುನಿಲ್ ಪೈ

ಸಂದೇಶ್

“ಹಾ ಕಿತ್ತಿಂ ಸೊಭಿತ್ ಪಾವ್ಲಾಂ ಸುವಾರ್ತಾ ಪರ್ಗಟ್ ಕರ್ತಲ್ಯಾಂಚಿ”

(ರೊಮಾಗಾರಾಂಕ್ 10:15)

ಪವಿತ್ರ್ ಪುಸ್ತಕ್ ಆಧಾರಿತ್ ಬರಯಿಲ್ಲೊ ಧಾರ್ಮಿಕ್ ಲೇಖನಾಂಚೊ ಬೂಕ್ ‘ಮೊತಿಯಾಂ’ ಹ್ಯಾ ಪುಸ್ತಕಾ ಉಪ್ರಾಂತ್ ಲೇಖಿಕ್ ಜೆ.ವಿ. ಡಿಮೆಲ್ಲೊನ್ ಪರತ್ ಪವಿತ್ರ್ ಪುಸ್ತಕ್ ಆಧಾರಿತ್ ಬರಯಿಲ್ಲೊ ‘ವಜ್ರಾಂ ಹಾರ್’ ಧಾರ್ಮಿಕ್ ಲೇಖನಾಂಚೊ ಪುಸ್ತಕ್ ನಿಜಾಯ್ಕಿ ತಾಚ್ಯಾ ಅತ್ಮಿಕ್ ಅನ್ವೊಗಾಚೆಂ ಏಕ್ ಭಂಡಾರ್ಚ್ ಮ್ಹಣೈತ್. ಪವಿತ್ರ್ ಪುಸ್ತಕಾಚೆರ್ ಆಧಾರುನ್ ವಿವರ್ಲಿಂ ವಿವಿಧ್ ಭಾವಾರ್ಥಾಚೆಂ ಸತಾಂ ಆನಿ ಕ್ರಿಸ್ತಿ ಮೌಲ್ಯಂ ಖಂಡಿತ್ ಜಾವ್ನ್ ವಾಚ್ಪಾಂಕ್ ಅತ್ಮಿಕ್ ಆಟೊವಾಕ್ ಉಪ್ಕಾರಾಕ್ ಪಡ್ಚೆ ತಸಲಿಂ. ಹ್ಯಾ ದ್ವಾರಿಂ ಲೇಖಿಕ್ ಏಕ್ ಸುವಾರ್ತಾ ಪರ್ಗಟ್ಲಾರ್ ಜಾಲಾ ತೆಂ ಖಂಡಿತ್.

ಹಿಂ ಸರ್ವ್ ಲೇಖನಾಂ, ಬರಯ್ಣಾರಾನ್ ಖುದ್ ಆಟೊವ್ ಕರ್ನ್ ಆಪ್ಲ್ಯಾ ಅತ್ಮಿಕ್ ಅನ್ವೊಗಾಚೊ ಫಳ್ ಜಾವ್ನ್ ಬರಯ್ಲಾಂತ್. ಮಾನೆಸ್ತ್ ಜೆ.ವಿ. ಡಿಮೆಲ್ಲೊಕ್ ಸಬಾರ್ ವರ್ಸಾಂ ಧಾವ್ನ್ ಹಾಂವ್ ವಳ್ಕತಾಂ. ಕಾಥೊಲಿಕ್ ಪವಿತ್ರ್ ಸಭೆಚೊ ಕಾರ್ಯಾಳ್ ಸಾಂದೊ ತೊ. ತಾಚೆ ಥಂಯ್ ಅತ್ಮಿಕ್ ಸಕತ್ ಆಸಾ ಆನಿ ಪವಿತ್ರ್ ಅತ್ಮಾಚೆ ಝರ್ ವಾಳ್ತಾ ಮ್ಹಳ್ಳ್ಯಾಕ್ ಕಾಂಯ್ಚ್ ದುಭಾವ್ ನಾ - ಹೆಂ ತಾಚೆಂ ಲೇಖನಾಂ ವಾಚ್ತೆಲ್ಯಾಂಕ್ ಸಮ್ಜತಾ. ತಾಚೊ ಹೊ ಪುಸ್ತಕ್ ‘ವಜ್ರಾಂ ಹಾರ್’ ಎಕಾ ವಿಶೇಸ್ ಉದ್ದೇಶಾನ್ ತಾಣೆಂ ಬರಯ್ಲಾ. ಹ್ಯಾ ಪುಸ್ತಕಾ ಧಾವ್ನ್ ಆಯಿಲ್ಲೊ ಐವಜ್ ‘ಸ್ನೇಹಾಲಯ್’ ಆಸ್ತ್ರಾಂತ್ ವಸ್ತಿ ಕರ್ತಲ್ಯಾ ಮಾನಸಿಕ್ ಪಿಡೆಸ್ತಾಂ ಖಾತಿರ್ ತಾಣೆಂ ಭಾಸಯ್ಲಾ. ತಾಕಾ ಹಾಂವ್ ಅಭಿನಂದನ್ ಪಾಠಯ್ತಾಂ. ಹೊ ಪುಸ್ತಕ್ ಹರೈಕಾ ಭಾವಾರ್ಥಾನ್ ವಾಚಿಜಾಯ್ ಆನಿ ತಾಂತುನ್ ಬರಯಿಲ್ಲಿಂ ಲೇಖನಾಂ ಸಮ್ಜೊನ್ ಘೆಜಾಯ್ ಆನಿ ಕ್ರಿಸ್ತಿ ಭಾವಾರ್ಥಾಂತ್ ವಾಡಾಜಾಯ್ ಮ್ಹಳ್ಳೊಚ್ ಬರಯ್ಣಾರಾಚೊ ಶೆವಟ್. ಹ್ಯಾ ಪುಸ್ತಕಾಂತ್ಲಿಂ ಹರೈಕ್ ಲೇಖನಾಂ ಬೈಬಲ್ ಆಧಾರಿತ್ ಆನಿ ಕಾಥೊಲಿಕ್ ಪವಿತ್ರ್ ಸಭೆಚ್ಯಾ ಶಿಕೊವ್ಣೆಕ್ ತಾಳ್ ಪಡ್ತಾ ತಸಲಿಂ ಜಾವ್ನಾಸಾತ್. ಹ್ಯಾ ಲೇಖನಾಂನಿ ಭಾವಾರ್ಥಾ ವಿರೋಧ್ ಕಸಲಿಚ್ ಶಿಕೊವ್ಣೆ ನಾ. ನಿಜಾಯ್ಕಿ ‘ವಜ್ರಾಂ ಹಾರ್’ ಹ್ಯಾ ಪುಸ್ತಕಾಕ್ ಸಹಜ್ ಜಾಲ್ಲೆಂ ಸೂಕ್ತ್ ನಾಂವ್ ಮ್ಹಣೈತ್. ಬೈಬಲಾಂತ್ಲಿಂ ಮೊಲಾಧಿಕ್ ಮೊತಿಯಾಂ ಆನಿ ವಜ್ರಾಂ ಆಮಿ ಜಾಣಾ ಜಾವ್ಯಾಂ ಆನಿ ದೆವಾಚ್ಯಾ ರಾಜಾಂತ್ ಜಿಯೆವ್ಯಾಂ.

ಹ್ಯಾ ಪುಸ್ತಕಾಚೊ ಬರಯ್ಣಾರ್ ಮಾನೆಸ್ತ್ ಜೆ.ವಿ. ಡಿಮೆಲ್ಲೊಕ್ ಪರತ್ ಹಾಂವ್ ಶಾಭಾಸ್ಕಿ ಪಾಠಯ್ತಾಂ, ತಾಚೆರ್ ಆನಿ ತಾಚ್ಯಾ ಕುಟ್ಮಾಚೆರ್ ದೆವಾಚೆಂ ವಿಂಚ್ಣಾರ್ ಆಶೀರ್ವಾದಾಂ ಮಾಗ್ತಾಂ. ಅನಿಕಿಯೀ ಅಸಲಿಂಚ್ ಮೊಲಾಧಿಕ್ ಮೊತಿಯಾಂ ತಾಚೆ ಧಾವ್ನ್ ಪವಿತ್ರ್ ಸಭೆಕ್ ಲಾಭೊಂದಿತ್ ಮ್ಹಣ್ ಆಶೆತಾಂ.

ಮೊಗಾಸವೆಂ,

✠ ಮಾ| ಬಾ| ಆ್ಯಂಡ್ರು ಲಿಯೊ ಸೋಜ್
ವಿಗಾರ್, ಪಕ್ವಿಕೆರೆ



ಸಂದೇಶ್

ಆಮ್ಚೆಂ ಕ್ರಿಸ್ತಾಂವ್ ಜಿವಿತ್ ಸಂಸಾರಾಂತ್ ಏಕ್ ಪಯ್ಲೆ. ಸರ್ಗಿಂಚೆಂ ರಾಜ್ ಜೊಡ್ಚೊ ಹ್ಯಾ ಪಯ್ಲಾಚೊ ಉದ್ದೇಶ್. ಹೈ ದಿಶೆನ್ ಆಮಿ ಜಲ್ಮಾ ಥಾವ್ನ್ ಮೊರ್ತಾ ಪರ್ಯಾಂತ್ ಭಾವಾರ್ಥಿ ಸಂಗಿಂನಿ ತಶೆಂಚ್ ಪವಿತ್ರ್ ಪುಸ್ತಕಾ ವಿಶಿಂ ನಿರಂತರಿ ಜಾಣ್ವಾಯ್ ಜೊಡುಂಕ್ ಆಸಾ. ತ್ಯಾ ಪ್ರಕಾರ್ ಆಮ್ಚೆಂ ಕ್ರಿಸ್ತಿ ಜಿವಿತ್ ಮಾಂಡುನ್ ಹಾಡುಂಕ್ ಆಸಾ. ಹಿ ಜಾಣ್ವಾಯ್ ವಿವಿಧ್ ರಿತಿಂನಿ ಆಮಿ ಜೊಡ್ಚೆತ್.

ಮಾನೆಸ್ತ್ ಜೆ.ವಿ. ಡಿಮೆಲ್ಲೊನ್ ತಾಚ್ಯಾ ಜಿಣ್ಯೆಚ್ಯಾ ಭಾವಾರ್ಥಿ ಅನ್ಬೊಗಾನ್ ವಿವಿಧ್ ಭಾವಾರ್ಥಿ ಆನಿ ಕ್ರಿಸ್ತಿ ವಿಷಯಾಂಚೆರ್ ಹೆಂ ಪುಸ್ತಕ್ ಬರಯ್ಲಾಂ. ಪವಿತ್ರ್‌ಪುಸ್ತಕ್ ಆನಿ ಕಾಥೊಲಿಕ್ ಪವಿತ್ರ್‌ಸಭೆಚಿ ಶಿಕೊವ್ಣ್ ಆಧಾರ್ ಜಾವ್ನ್ ಘೆವ್ನ್ ತಾಚೊ ಭಾವಾರ್ಥಿ ಅನ್ಬೊಗ್ ತಾಣೆ ವಾಂಟುನ್ ಘೆಲ್ಲಾ. ತಾಚ್ಯಾ ವಾವ್ರಾಕ್ ಹಾಂವ್ ಶಾಭಾಸ್ಕಿ ಪಾಟಯ್ತಾಂ. ಹೆಂ ಪುಸ್ತಕ್ ಕ್ರಿಸ್ತಾ ವಿಶಿಂ ಚಡಿತ್ ಜಾಣ್ವಾಯ್ ಆಪ್ಣಾಂವ್ಕ್ ಆನಿ ಜಾಯ್ತ್ಯಾ ಸವಾಲಾಂಕ್ ಜವಾಬಿ ಸೊದುನ್ ನಿಯಾಳ್ ಕರುಂಕ್ ಉಪ್ಕಾರಾಕ್ ಪಡ್ತಲೆಂ.

ಜ ಮಾ| ಬಾ| ವಿಜಯ್ ಮಚಾದೊ
ನಿರ್ದೇಶಕ್, ಮಂಗಳ ಜ್ಯೋತಿ ಕೇಂದ್ರ್



ಚಿಂತ್ಪಾಕ್ ಚಿರ್ಪುಟ್

ದೆಣೆಂ ಆನಿ ದೆವೆಂ

ಅತ್ಮಿಕ್ ಜಿವಿತಾಕ್, ವಾಡಾವಳಿಕ್, ಸಾಕ್ರಾಮೆಂತಾ ಮಾರಿಫಾತ್ ದೆವಾನ್ ಮನ್ಶಾಕ್ ಫುಂಕ್ಯಾಕ್ ದಿಂವ್ಚೆಂ ದೆಣೆಂಚ್ ಕುರ್ಪಾ.

ಹೆಂ ದೆಣೆಂ ಫುಂಕ್ಯಾಕ್ ಘೆತ್‌ಲ್ಲೆಂ ಕಾಳ್ಜಾಚ್ಯಾ ಗ್ರೆಸ್ತಕಾಯೆ ಆನಿ ಮನ್ಶಾಚ್ಯಾ ಉದಾರ್ಪಣಾ ಸವೆಂ ಪಾಟಿಂ ಪಾವಿತ್ ಕರ್ಚೆಂಚ್ ದೆವೆಂ ದೆವಾಕ್ ಪಾಟಿಂ ದಿಂವ್ಚೆಂ.

“ಜಶೆಂ ಮಹೋನ್ನತಾನ್ ತುಕಾ ದಿಲಾಂ ತಶೆಂ ತುಂಯ್ ತಾಕಾ ಪಾಟಿಂ ದಿ. ತುಜೆ ತಾಂಕಿ ಪರ್ಮಾಣೆಂ ಉದಾರ್ ಜಾ. ಕಿತ್ಯಾಕ್ ಸರ್ವೆಸ್ಪರ್ ಬರ್ಯಾ ಮಾಪಾನ್ ತುಕಾ ಪ್ರತಿಫಳ್ ದಿತಲೊ. ಸಾತ್ ವಾಂಟ್ಲಾಂನಿ ಚಡ್ ತೊ ತುಕಾ ಪಾಟಿಂ ದಿತಲೊ.

ಜರ್ ಹಾಂವ್ ಘೆತಾಂ ಆನಿ ದೀನಾ ತರ್ ದಿಲ್ಲೊ ದೇವ್ ಪಾಟಿಂ ಕಾಡುಂಕ್ ಸಕ್ತಾ ಮ್ಹಳ್ಳೆಂ ವಿಸ್ತನಾಯೆ.”

— ವಜ್ರಾಂ ಹಾರ್


ಸಂದೇಶ್

ಅಪಾರ್ ಭಂಡಾರಾಂತ್ಲೆಂ ನವೆಂ ಆನಿ ಪರ್ನೆಂ

“ತಶೆಂ ಮ್ಹಳ್ಯಾರ್ ಸರ್ಗಿಂಚ್ಯಾ ರಾಜ್ಯಾ ವಿಶ್ವಾಂತ್ ಶಿಕೊವ್ಣ್ ಘೆತಲೊ ಹರೈಕ್ ಧರ್ಮಶಾಸ್ತ್ರಿ ಏಕ್ ಘರ್ ಧನಿಯಾಬರಿ, ಜೊ ಆಪ್ಲ್ಯಾ ಭಂಡಾರಾಂತ್ಲೆಂ ನವೆಂ ಆನಿ ಪರ್ನೆಂ ಭಾಯ್ರ್ ಹಾಡ್ತಾ” (ಮಾತೆವ್ 13:52). ಪವಿತ್ರ್ ಪುಸ್ತಕಾಂತ್ಲಿಂ ಹಿಂ ಉತ್ರಾಂ ಮಾನೆಸ್ತ್ ಜೆ. ವಿ. ಡಿ'ಮೆಲ್ಲೊಕ್ ಖಂಡಿತ್ ಲಾಗು ಕರೈತ್ ಮ್ಹಣ್ ಮ್ಹಾಕಾ ಭೊಗ್ತಾ. ಹಾಂವ್ ಯಾಜಕ್ ಜಾಲ್ಲ್ಯಾ ಸುರ್ವೆಚ್ಯಾ ದಿಸಾಂನಿ ಮ್ಹಾಕಾ ತಾಚಿ ವಳಕ್ ಜಾಲ್ಲಿ - ತಾಣೆಂ ದೆವಾಚೆಂ ಉತರ್ ಪರ್ಗಟ್ತಾನಾ. ಕಾರೆಜ್ಯಾತ್ ಮಾಗ್ಣೆಂ ಆಸಾ ಕರ್ನ್ ಥಂಯ್ ಆಯ್ಲಲ್ಯಾ ಲೊಕಾಕ್ ತಾಣೆಂ ದೆವಾಚ್ಯಾ ಉತ್ರಾಚಿ ರೂಚ್ ದಿಂವ್ಚಿ ಹಾಂವೆಂ ಅನ್ನೊಗ್ ಕೆಲ್ಲಿ ಆಸಾ. ದೆವಾಚ್ಯಾ ಉತ್ರಾಚ್ಯಾ ನಿಯಾಳಾಂತ್ ತೊ ಸಗ್ಳೊಚ್ ರೊಂಬ್ಲಾ ಮ್ಹಣೈತ್. ದೆಕುನ್ ದೆವಾಚ್ಯಾ ಉತ್ರಾಚೆರ್ ಬಾಂದುನ್ ಹಾಡ್ಲಲಿ ಆನಿ ದೆವಾಕ್ ಸಮರ್ಪಿಲ್ಲಿ ತಾಚಿ ಜಿಣಿ ತಶೆಂ ತಾಚ್ಯಾ ಮಾಗ್ಣ್ಯಾಚೊ ಜಿನೊಸ್ ತಾಣೆಂ ಲಿಖ್ಲಲ್ಯಾ “ವಜ್ರಾಂ ಹಾರ್” - ಹ್ಯಾ ಪುಸ್ತಕಾಂತ್ ಝಳ್ತಾ. ತಾಚ್ಯಾ ಆನಿ ಸೊಮ್ಯಾ ಮದ್ಲೆ ಇಷ್ಟಾಗತೆಚೊ ಫಳ್ - ಅಪಾರ್ ಭಂಡಾರ್ ಜಾವ್ನ್ ಹ್ಯಾ ಪುಸ್ತಕಾಂತ್ ವ್ಹಾಳ್ತಾ. ತಾಣೆಂ ದೆವಾಚೆಂ ಉತರ್ ವಾಚುನ್, ತೆಂ ನಿಯಾಳುನ್, ತಾಚೊ ಸಾರ್ ಚಿಂವೊನ್ ಜೊಡ್ಲಲೊ ಅನ್ನೊಗ್ ಹ್ಯಾ ಪುಸ್ತಕಾಂತ್ಲಾ ಹರೆಕಾ ಲಿಸಾಂವಾಂತ್ ಲಿಪ್ಲಾ. ಪವಿತ್ರ್ ಪುಸ್ತಕಾಚೆರ್ ಆಧಾರುನ್ ಆನಿ ತಾಚ್ಯಾ ಉಜ್ವಾಡಾಂತ್ ಜಿಣೈಚಿಂ ಸತಾಂ ಭೋವ್ ಅಪುರ್ಬಾಯೆನ್ ತಾಣೆಂ ವಿವರಿಲ್ಯಾಂತ್. ತಾಚ್ಯಾ ಜಿವಿತಾಚೊ ಪರ್ನೊ ತಶೆಂ ನವೊ ಅನ್ನೊಗ್ ಸಬಾರಾಂಕ್ ಭಾವಾರ್ಥಾಂತ್ ರೊಂಬೊಂಕ್ ಆನಿ ಜೆಜುಚ್ಯಾ ಮೆಟಾಂನಿ ಚಲೊಂಕ್ ಪ್ರೇರಣ್ ಜಾತಲೊ ಮ್ಹಣ್ಣಾಂತ್ ದೋನ್ ಸಬ್ದ್ ನಾಂತ್.

ಮಾನೆಸ್ತ್ ಜೆ. ವಿ. ಡಿ'ಮೆಲ್ಲೊನ್ ಕಾಡ್ಲಲೆ ವಿಶೇಸ್ ಮಿನ್ಹತೆಕ್ ಹಾಂವ್ ತಾಕಾ ಶಾಭಾಸ್ಕಿ ಪಾಠಯ್ತಾಂ ಆನಿ ಅಭಿನಂದನ್ ಮ್ಹಣ್ತಾಂ. ತಾಚೆ ಲಿಖ್ಣೆ ಧಾವ್ನ್ ಅಸಲಿಂ ಹಜಾರ್ ಅತ್ಮಿಕ್ ಲೇಖನಾಂ ಆನಿ ಮುಕಾರೀ ವಾಳೊಂದಿತ್ ಆನಿ ಸಬಾರಾಂಕ್ ಅತ್ಮಿಕ್ ಘಟಾಯ್ ವಾಂಟುಂದಿತ್ ಮ್ಹಣ್ ಹಾಂವ್ ಅಶೆತಾಂ.

✍ ಮಾ| ಬಾ| ಬೊನಿಫಾಸ್ ಪಿಂಟೊ
ಪ್ರಾಧ್ಯಾಪಕ್, ಸಾಂ. ಜುಜೆಚಿ ಸೆಮಿನರಿ, ಜೆಪ್ಪು



ಸಂದೇಶ್

ಶ್ರೀ ಜೆ. ವಿ. ಡಿಮೆಲ್ಲೋನ್ ಫಾಯ್ಸ್ ಕರುಂಕ್ ಯೆವ್ವಿಲ್ಲೊ ಪುಸ್ತಕ್ 'ವಜ್ರಾಂ ಹಾರ್' ಹ್ಯಾ ಪುಸ್ತಕಾಂತ್ಲಿಂ ಥೊಡಿಂ ಲೇಖನಾಂ ಹಾಂವೆಂ ವಾಚ್ಲೆಂ. ಎಕಾ ಲಾಯಿಕ್ ಮನ್ಯಾನ್ ಪವಿತ್ರ ಅತ್ಮಾಚ್ಯಾ ಪ್ರೇರಣಾನ್ ಬರಯಿಲ್ಲಿಂ ತಸಲಿಂ ಹಿಂ ಲೇಖನಾಂ. ಹಾಂತುನ್ ತಾಣೆ ತಾಚೊ ವೈಯುಕ್ತಿಕ ಅನುಭವ್ ವಾಂಟುನ್ ಘೆತ್ಲಾ. ಸಾದ್ಯಾ ಉತ್ರಾಂನಿ, ಚಾಲ್ತ್ಯಾ ಜಿವಿತಾಕ್ ಉಪ್ಕಾರಾಕ್ ಪಡ್ಚೆ ತಸಲಿಂ ಹಿಂ ಲೇಖನಾಂ, ಅತ್ಮಿಕ್ ಆಟೊವಾಕ್ ಆನಿ ಸಮ್ಜಣೆಕ್ ಸಹಜ್‌ಲ್ಲಿಂ ತಸಲಿಂ. ಥೊಡೆ ವಿಷಯ್ ಉಲ್ಲೇಖ್ ಕರ್ಚೆ ಜಾಲ್ಯಾರ್ - ರಾಗ್ ಆನಿ ಫಾರಿಕ್ಪಣ್, ಪಾತಕ್ ಆನಿ ಕಾಕುಳ್ತ, ವಿಶ್ವಾಸ್, ಯೆಮ್ಕೊಂಡ್ ಇತ್ಯಾದಿ.. ಖಂಡಿತ್ ಜಾವ್ನ್ ಎಕಾ ಸಾದ್ಯಾ ವ್ಯಕ್ತಿಕ್ ಸಮ್ಜೊಂಚೆ ರಿತಿನ್ ತಿಂ ಲಿಖ್ಲಾಂತ್. ಹಿಂ ಲೇಖನಾಂ ಖಂಡಿತ್ ಜಾವ್ನ್ ಕ್ರಿಸ್ತಿ ಭಾನಾಡ್ತ್ ಥಿರ್ ಕರುಂಕ್ ಆನಿ ತ್ಯಾ ಭಾವಾಡ್ತಾಂತ್ ವಾಡೊಂಕ್ ಕುಮೊಕ್ ಜಾತಲಿಂ ಮ್ಹಳ್ಯಾಂತ್ ಕಾಂಯ್ ದುಭಾವ್ ನಾ.

ಹಾಂವ್ ಶ್ರೀ ಜೆ.ವಿ.ಡಿಮೆಲ್ಲೋನ್ ಹಾಕಾ ಬರೆಂ ಮಾಗ್ತಾಂ. ದೆವಾನ್ ತಾಕಾ ಏಕ್ ಬಳಾಧಿಕ್ ಹಾತೆರ್ ಜಾವ್ನ್ ಎದೊಳ್‌ಚ್ ಉಪಯೋಗ್ ಕೆಲಾ ಆಸ್ತಾಂ, ಮುಕ್ಲ್ಯಾ ದಿಸಾಂನಿ ಬರ್ಯಾ ಭಲಾಯ್ಕೆಂತ್ ಆನಿ ದೈವಿಕ್ ರಕ್ಷಣಾಂತ್ ತಾಕಾ ಸದಾಂಚ್ ದವ್ರುಂದಿ ಮ್ಹಣ್ ಮಾಗ್ತಾಂ. ಮುಕ್ಲ್ಯಾ ದಿಸಾಂನಿ ಅಸಲಿಂ ಜಾಯ್ತಿಂ ಲೇಖನಾಂ ತಾಚೆ ಥಾವ್ನ್ ಭರ್ಪೂರ್ ವಾಳೊಂದಿತ್ ಮ್ಹಣ್ ಆಶೆತಾಂ.

✍ ಮಾ| ಬಾ| ಮ್ಯಾಥ್ಯಾ ವಾಸ್
ವಿಗಾರ್, ಆಂಜೆಲೊರ್



ಚಿಂತ್ಪಾಕ್ ಚಿರ್ಕುಟ್

ದೆವಾಚೆಂ ಉತರ್ ಮ್ಹಣ್ತಾ

“ಜೊ ಕೋಣ್ ದುಬ್ಳ್ಯಾಕ್ ದಯಾ ದಾಕಯ್ತಾ ತೊ ಸರ್ವೆಸ್ಪರಾಕ್ ರೀಣ್ ದಿತಾ. ಆನಿ ಸರ್ವೆಸ್ಪರ್ ತಾಚ್ಯಾ ಬರ್ಯಾ ಕರ್ಣೆಚೆಂ ಪ್ರತಿಫಳ್ ದಿತಾ” (ಮ್ಹಣ್ಣೊ 19:17). ದೆವಾ ಖಾತಿರ್ ಪೆಲ್ಯಾಕ್ ದಿಂವ್ಚೆಂ ದಾನ್ ದೆವಾಕ್ ದಿಲ್ಲೆಂ ರೀಣ್ ಜಾವ್ನ್ ಬದಲ್ತಾ ಜರ್ ಹಾಂವ್ ದೆವಾಕ್ ರೀಣ್ ದಿತಾಂ ತರ್ ತೊ ಮ್ಹಾಕಾ ಮೋಸ್ ಕರಿತ್? ಬಾನಾಯ್ತ್? ಜರ್ ತಾಚ್ಯಾ ಭಾಸಾವ್ಣೆಚ್ಯಾ ಭದ್ರತೆಚೆರ್ ಮ್ಹಾಕಾ ವಿಶ್ವಾಸ್ ಆಸಾ ತರ್ ಹೊ ಆವ್ಯಾಸ್ ಹಾಂವೆಂ ಕಿತ್ಯಾಕ್ ಹೊಗ್ಡಾಂವ್ಚೊ?

— ವಜ್ರಾಂ ಹಾರ್

ಸಂದೇಶ್

THE CONGREGATION OF THE SISTERS OF THE LITTLE FLOWER OF BETHANY



Sr M. Rose Celine B.S.
Superior General

BETHANY GENERALATE
Post Box No. 593
Lower Bendur
MANGALURU - 575 002.
KARNATAKA STATE - INDIA
☎ : 0824-2218923
Fax : 0824-2218044
E-mail: generalate.bethany@gmail.com

06.08.2016

Mr. J.V. DMello
Woodside House
Near Jeppu Market
Jeppu, Mangalore - 575 001.

ಮೊಗಾಚ್ಯಾ ಮಾನೆಸ್ತ್ ಜೆ.ವಿ. ಡಿಮೆಲ್ಲೊ

ತುವೆಂ ಧಾಡ್‌ಲ್ಲೆಂ 'ಮೊತಿಯಾಂ' ಪುಸ್ತಕ್ ಪಾವ್ಲೆಂ. ತುಕಾ ದೇವ್ ಬರೆಂ ಕರುಂ. ಪವಿತ್ರ ಪುಸ್ತಕಾಚೆರ್ ಆಧಾರಿತ್ ಧಾರ್ಮಿಕ್ ಲೇಖನಾಂಚೊ ಪುಂಜೊ 'ಮೊತಿಯಾಂ' ಪುಸ್ತಕ್ ಸರ್ವ್ ವಾಚ್ಪಾಂಕ್ ನೀಜ್ ಜಾವ್ನ್ ಮೊತಿಯಾಂಚ್ ಜಾಲ್ಯಾಂತ್ ಮ್ಹಣ್ಜಾಕ್ ದುಬಾವ್ ನಾ. ತುವೆಂ ಹ್ಯಾ ಪುಸ್ತಕಾ ಮುಖಾಂತ್ ವಾಚ್ಪಾಂಕ್ ಮೊಲಾಧಿಕ್ ಮೊತ್ಯಾಂ ದಿಲ್ಯಾಯ್. ತುವೆಂ ಜೊಡ್‌ಲ್ಲೊ ಅತ್ಮಿಕ್ ಉಜ್ವಾಡ್ ಆನಿ ದೇವಾಚೆಂ ಉತ್ರಾಂ ನಿಯಾಳ್ನ್, ತುಜ್ಯಾ ಜೀವನಾಂತ್ ಭೊಗ್‌ಲ್ಲೊ ಅನ್ಭೋಗ್ ಹ್ಯಾ ಪುಸ್ತಕಾ ಮಾರಿಫಾತ್ ವಾಚ್ಪಾಂಕಿಂ ವಾಂಟುನ್ ಘೆಲ್ಲಾಯ್. ಹೆಂ ಪುಸ್ತಕ್ ವಾಚ್‌ಲ್ಲಾ ಸರ್ವಾಂ ಥಂಯ್ ತಾಂಚೊ ಭಾವಾಡ್ ಚಡೊಂದಿ ಮ್ಹಣ್ ಹಾಂವ್ ಆಶೆತಾಂ ಆನಿ ತುಜೊ ಉದ್ದೇಶ್ ಸುಫಳ್ ಜಾಂವ್ಚಿ ಮ್ಹಣ್ ಹಾಂವ್ ಮಾಗ್ತಾಂ.

ಹ್ಯಾ ಪುಸ್ತಕಾಚ್ಯಾ ವಿಕ್ರಾಪಾಚೊ ಸಗ್ಳೊ ಐವಜ್ ವೈಟ್ ಡವ್ನ್ ಸಂಸ್ಥಾಪ್ತಾ ಗರ್ಜೆವಂತಾಂಕ್ ದಿಂವ್ಚೊ ತುಜೊ ಆನ್ಯೇಕ್ ಉದ್ದೇಶ್‌ಯಿ ವರ್ತ್ಯಾ ಮೆಚ್ವಣೆಕ್ ಪಾತ್ರ್ ಜಾಲ್ಲೊ. ಹೆ ತುಜೆ ಧೊಡೆ ಉದ್ದೇಶ್ ಸುಫಳ್ ಜಾಂವ್. ತುಕಾ ಆಭಿನಂದನ್ ಆನಿ ಉಲ್ಲಾಸ್. ದೇವಾಚೆಂ ಧಾರಾಳ್ ಆಶಿರ್ವಾದಾಂ ತುಜೆರ್ ಮಾಗ್ತಾಂ. ದೇವ್ ಬರೆಂ ಕರುಂ. ಮೋಗ್ ಆಸೊಂದಿ.

ತುಮ್ಮಿ ವಿಶ್ವಾಸಿ,

ಭಾ ರೋಸ್ ಸೆಲಿನ್ ಬಿ.ಎಸ್
ಬೆಥನಿಚಿ ಮಹಾ ವ್ಹಡಿಲ್ಸ್

ಉಪ್ಕಾರ್ ಆಟವಿ

ಮೊಗಾಚ್ಯಾ ಆನಿ ಮಾನಾಚ್ಯಾ ವಾಚ್ಪ್ಯಾ.

ಮ್ಹಜೆಂ ಕಾಳಿಜ್ ಉಪ್ಕಾರಿ ಉಮಾಳ್ಯಾಂನಿ ಭರ್ಲಾಂ. ಪಯ್ಲಾನ್ ಪಯ್ಲೆಂ ಹಾಂವ್ ಕಾಳಾಂ ಥಾವ್ನ್ ಧಿನ್ವಾಸ್ತಾಂ ಧನಿಯಾ ದೆವಾಕ್. ಜಾಣ್ವಾ ಜಾಣ್ವಾರ್ಯಾ ಥಾವ್ನ್ ಲಿಪ್ಲೆಂ ನೆಣ್ಕಾರಾಂಕ್ ಉಗ್ಡಾಪೆಂ ಕರ್ಚೆಂ ಮ್ಹಳ್ಳಿ ಭಾಸಾವ್ಣಿ ತಾಣೆ ಮ್ಹಜೆ ಥಂಯ್ ಜ್ಯಾರಿ ಕರ್ನ್ ರುಜು ಕೆಲಾಂ. ಮ್ಹಜೊ ಪಯ್ಲೊ ಪುಸ್ತಕ್ 'ಮೊತಿಯಾಂ' ಜಾಯ್ತೊ ದುಡು ಭಯ್ಣ್ ಕೊರಿನಾಚ್ಯಾ ಸೆವೆ ಕಾರ್ಯಾಕ್ ಜಮಂವ್ಕ್ ಕಾರಣ್ ಜಾಲೊ. ತುಮ್ಮಾ ಉದಾರ್ ಕಾಳಾಚ್ಯಾ ದಾನಾ ಖಾತಿರ್ ತುಮ್ಮಾಂ ಸಮೇಸ್ತಾಂಕ್ ದೇವ್ ಬರೆಂ ಕರುಂ ಮ್ಹಣ್ ಮ್ಹಣ್ಲಾಂ.

ಹ್ಯಾ ಪುಸ್ತಕಾಕ್ 'ವಜ್ರಾಂ ಹಾರ್' ಮ್ಹಣ್ ನಾಂವ್ ದಿಲಾಂ. ಹೊ ಪುಸ್ತಕ್ ಛಾಪ್ಯಾಕ್ ವೆಚ್ಯಾ ಆದಿಂ ಉದಾರ್ ಕಾಳಾಚ್ಯಾ ದಾನಿಂನಿ ಜಾಯ್ತೆಂ ದಾನ್ ದೀವ್ನ್ ಆಪ್ಲ್ಯಾ ಕಾಳಾಚ್ಯಾ ಗ್ರೇಸ್ತಕಾಯೆಕ್ ಸಾಕ್ಸ್ ದಿಲ್ಯಾ. ಹೊ ಪೂರ್ಣ್ ಐವಜ್ ಆನಿ ಪುಸ್ತಕಾಚ್ಯಾ ವಿಕ್ರಾಚೊ ಐವಜ್ ಮಾನೆಸ್ತಾ ಜೊಸೆಫ್ ಕ್ರಿಸ್ತಾ ಹಾಚ್ಯಾ 'ಸ್ನೇಹಾಲಯ' ಸೆವೆಕ್ ಅರ್ಪಿತ್. ಹ್ಯಾ ಪುಸ್ತಕಾಕ್ ಪ್ರಧಾನ್ ಪ್ರಾಯೋಜಕ್ ಜಾವ್ನ್ ದುಡ್ವಾ ಕುಮಕ್ ದಿಲ್ಲ್ಯಾ ಶ್ರೀಮತಿ ಫೆಲ್ಸಿನ್ ಮಿನೇಜ್ ಆನಿ ಕುಟಮ್, ಆದಿಂ ವೇಣೂರ್, ಆತಾಂ ಮಂಗ್ಳುರ್ ಹಾಂಚೊ ಆನಿ ಸರ್ವ್ ದಾನಿಂಚೊ ಉಪ್ಕಾರ್ ಭಾವುಡ್ಲಾಂ. ಸಮೇಸ್ತ ದಾನಿಂಚಿಂ ನಾಂವಾಂ ಹ್ಯಾ ಪುಸ್ತಕಾಚ್ಯಾ ನಿಮಾಣ್ಯಾ ಪಾನಾರ್ ಪ್ರತ್ಯೇಕ್ ಲಿಖ್ಲಾಂತ್.

ಕ್ರಿಸ್ತಿ ಚಾಲ್ತ್ಯಾ ಜಿವಿತಾಂತ್ ಉಬ್ಜೊಂಚ್ಯಾ ಸವಾಲಾಂಕ್, ದುಭಾವಾಂಕ್, ಸಮಸ್ಯಾಂಕ್ ದೆವಾಚ್ಯಾ ಉತ್ರಾಕ್ ಆನಿ ಕ್ರಿಸ್ತಿ ಶಿಕ್ಷಣಾಕ್ ಅನುಸರಣ್ ಕರ್ನ್ ಮ್ಹಜ್ಯಾ ಜಿವಿತಾಚ್ಯಾ ಆನ್ವೇಷಣೆರ್ ಜವಾಬ್ ದಿಂವ್ಚೆಂ ಪ್ರಯತ್ನ್ ಹಾಂವೆಂ ಕೆಲಾಂ. ದೆವಾಚೆಂ ಉತರ್ ಆಧ್ಯಯನ್ ಆನಿ ನಿಯಾಳ್ ಕರ್ತಲ್ಯಾಂಚ್ಯಾ ಗರ್ಜೆಕ್ ಸರಿ ಜಾವ್ನ್ ವಿವಿಂಗಡ್ ಅರ್ಥ್ ದಿತಾ. ಮ್ಹಜೊ ಆನ್ವೇಗ್, ಮ್ಹಜೆಂ ಚಿಂತಪ್ ತುಮ್ಮಾಂ ತಾಳ್ ಪಡನಾ ಜಾಂವ್ಕ್ ಸಾಧ್ಯ್ ಆಸಾ. ಮ್ಹಜೊ ಇರಾದೊ ಕೊಣಾಕ್ಚ್ ಬೋಟ್ ಜೊಕ್ಲೊ ನ್ಹಯ್. ಏಕ್ ಬೋಟ್ ಮುಖಾರ್ ಜೊಕ್ತಾನಾ ಚಾರ್ ಬೊಟಾಂ ಮ್ಹಜೆ ಕುಶಿಕ್ ಜೊಕ್ತಾತ್ ಮ್ಹಳ್ಳೆಂ ಹಾಂವ್ ಜಾಣಾ. ಹಾಂವ್ ದೆವಾಚೆಂ ಉತರ್ ಆಧ್ಯಯನ್ ಕೆಲ್ಲೊ ಶಿಕ್ಪಿ, ಜಾಣ್ವೊ, ಜಾಣಾರಿ ನ್ಹಯ್. ಹಾಂವ್ ಏಕ್ ಶಿಕ್ಷಕ್ ಜಾಂವ್ಕಾಯಿ ಪ್ರಯತ್ನ್ ಕರಿನಾ ಕಿತ್ಯಾಕ್, ಶಿಕ್ಷಕ್ ಜಾತಲ್ಯಾಕ್ ದೆವಾಚೆಂ ಉತರ್ ಅಶೆಂ ಜಾಗಯ್ತಾ. "ಮ್ಹಜ್ಯಾ ಭಾವಾ-ಭಯ್ಣಿನೊಂ, ತುಮ್ಚೆ ಮಧೆಂ ಚಡ್ ಜಣಾಂನಿ ಶಿಕ್ಷಕ್ ಜಾಂವ್ಕ್ ಪುಡೆಂ ಸರಾನಾಯೆ. ಕಿತ್ಯಾಕ್ ತುಮ್ಮಾಂ ಶಿಕಯ್ತೆಲ್ಯಾಂಚಿ ಚಡ್ ಕಠಿಣಾಯೆನ್ ಝಡ್ತಿ ಜಾತಲಿ" (ಜಾಕೊಬ್ 3:1). ತರೀ ಮ್ಹಾಕಾ ತೃಪ್ತಿ ದಿಂವ್ಚಿ ಏಕ್ ಭಾಸಾವ್ಣಿ ತಾಣೆಂ ದಿಲ್ಯಾ. "ಜೊ ಕೋಣ್ ಪಾತ್ಕಿ ಮನ್ಶಾಕ್ ಚೂಕ್ ವಾಟೆ ಥಾವ್ನ್ ಪಾಟಿಂ ಹಾಡ್ತಾ, ತೊ ಏಕ್ ಅತ್ಮೊ ಮರಣಾಂತ್ಲೊ ವಾಟಯ್ತಾ ಆನಿ ತಸಲೊ ಜಾಯ್ತೊ ಪಾತ್ಕಾಂಚೆಂ ಬೊಗ್ಸಾಣೆಂ ಜೊಡ್ತಾ" (ಜಾಕೊ 5:19-20). ಹಿ ಭಾಸಾವ್ಣಿ ಮ್ಹಜೆ ಕರ್ನ್ ಘೆಂವ್ಚ್ಯಾಂತ್ ಹ್ಯಾ ಲೇಖನಾಂಚೊ ಉದ್ದೇಶ್ ಆಟಾಪ್ತಾ. ಕಾರಣ್ ಹಾಂತು ಮ್ಹಾಕಾ ಪಾತ್ಕಾಕ್ ಬೊಗ್ಸಾಣೆ ಆನಿ ಬಚಾವೆಚಿ ಭಾಸಾವ್ಣಿ ಆಸಾ. ತ್ಯಾ ದೆಕುನ್ ಹ್ಯಾ ಮ್ಹಜ್ಯಾ ಲೇಖನಾಂ ಪಾಟ್ಲಾನ್ ಮ್ಹಜೊ ಧೊಡೊ ಸ್ವಾರ್ಥ್ ಲಿಪ್ಲಾ. ಮ್ಹಜ್ಯಾ ಬರ್ಪಾಂನಿ ಕೊಣಾಯ್ಕಿ ಹಾಂವೆಂ ದುಖಿಯ್ಲಾಂ ತರ್ ಮ್ಹಾಕಾ ಭೊಗ್ತಿಯಾ. ಆನಿ ಸಾಂ. ಪಾವ್ಲಾಚ್ಯಾ ಉತ್ರಾಂನಿ ಸಾಂಗ್ಲೆಂ ತರ್, ಮ್ಹಾಕಾ ಸೊಸುನ್

ವರಾತ್.


ಹ್ಯಾ ಪುಸ್ತಕಾಚ್ಯಾ ವಿಕ್ರಾಂತ ತುಮ್ಮೊ ಸಹಕಾರ್ ಮಾಗ್ತಾಂ. ಹೊ ಸಹಕಾರ್ ತಿದೊಡ್ಯಾ ಮಾಪಾನ್ ತುಮ್ಮಾಂ ಆಧಾರ್ ಜಾತಲೊ. ಪಯ್ಲೆಂ, ಏಕ್ ಬರೆಂ ವಾಚಾಪ್ ವಾಚುಂಕ್, ಹೆರಾಂಕ್ ವಾಂಟುಂಕ್ ಆನಿ ಸೆವೆ ಕಾರ್ಯಾಂತ್ ಜೊಸೆಫಾಕ್ ಕುಮ್ಮೆ ಹಾತ್ ದೀಂವ್ಕ್.

ಹಾಂವ್ ಕಾಳ್ಜಾಂ ಥಾವ್ನ್ ದೇವ್ ಬರೆಂ ಕರುಂ ಮ್ಹಣ್ತಾಂ, ಆಮ್ಚ್ಯಾ ಗೊವ್ಳಿಬಾಪಾಕ್ ಜಶೆಂ ತಾಣೆಂ ಮೊತಿಯಾಂಚೆರ್ ಘಾಲ್ಲೆಂ ಆಶಿರ್ವಾದ್ ಆಜ್ ವಜ್ರಾಂ ಹಾರಾಂತ್ ಬದಲ್ಲಾಂ ತಶೆಂ, ಹ್ಯಾ ಪುಸ್ತಕಾ ಮಾರಿಫಾತ್ ಜೊಸೆಫಾಚ್ಯಾ ಸೆವೆ ಕಾರ್ಯಾಕ್ ಆಧಾರ್ ಲಾಭ್ತಲೊ ಮ್ಹಳ್ಳೊ ಮ್ಹಜೊ ಭರ್ವಸೊ. ಹಾಂವ್ ಆಭಾರ್ ಮಾನ್ತಾಂ, ಉಡುಪಿ ದಿಯೆಸೆಜಿಚೊ ಗೊವ್ಳಿ ಬಾಪ್ ಅ ಮಾ ದೊ ಜೆರಾಲ್ಡ್ ಐಸಾಕ್ ಲೋಬೊ ಹಾಂಚೊ. ತಾಣೆಂ ತಾಂಚ್ಯಾ ದಿಯೆಸೆಜಿಂತ್ ಪುಸ್ತಕ್ ವಿಕುಂಕ್ ಅನುಮತಿ ಆನಿ ದಿಯೆಸೆಜಿಚ್ಯಾ ಯಾಜಕಾಂಚೊ ಸಹಕಾರ್ ಭಾಸಯ್ಲಾ. ಆನಿ ತಾಂಚ್ಯಾ ಆಶಿರ್ವಾದಾ ಸವೆಂ ಸಂದೇಶ್ ದಿಲಾ.

ಹಾಂವ್ ಉಪ್ಕಾರ್ ಭಾವುಡ್ತಾಂ, ಸಾಂ. ಜುಜೆ ಸೆಮಿನರಿಚೆ ಪ್ರಾಧ್ಯಾಪಕ್ ಬಾ| ಬೊನಿಫಾಸ್ ಪಿಂಟೊ, ಬಾ| ಕ್ಲಿಫರ್ಡ್ ಫೆರ್ನಾಂಡಿಸ್, ಮಂಗಳ ಜ್ಯೋತಿ ಕೇಂದ್ರಾಚೊ ನಿರ್ದೇಶಕ್ ಬಾ| ವಿಜಯ್ ಮಚಾದೊ, ಆಂಜೆಲೊರ್ ಫಿರ್ಗಜೆಚೊ ವಿಗಾರ್ ಬಾ| ಮ್ಯಾಥ್ಯಾ ವಾಸ್, ಪಕ್ಷಿಕೆರೆ ಫಿರ್ಗಜೆಚೊ ವಿಗಾರ್ ಬಾ| ಆ್ಯಂಡ್ರೆ ಲಿಯೋ ಸೊಜ್, ಬೊಂದೆಲ್‌ಚೊ ವಿಗಾರ್ ಬಾ| ಆ್ಯಂಡ್ರೆ ಸೊಜ್, ಆನಿ ರುಜಾಯ್ ಕಾಥೆದ್ರಾಲಾಚೊ ವಿಗಾರ್ ಬಾ| ಜೆ.ಬಿ.ಕ್ರಾಸ್ತಾ ಹಾಂಚೊ ಸಮೇಸ್ತಾಂಚೊ. ಹಾಣೆಂ ಹೆಂ ಪುಸ್ತಕ್ ವಾಚುನ್ ಸೂಕ್ತ್ ತಿದ್ದಣ್ ದಿಲ್ಯಾ ಆನಿ ಸಂದೇಶ್ ದೀವ್ನ್ ಬರೆಂ ಮಾಗ್ಲಾಂ. ಹ್ಯಾ ಖಾತಿರ್ ಸರ್ವ್ ಯಾಜಕಾಂಚೊ ಹಾಂವ್ ಮನಪೂರ್ವಕಿ ಉಪ್ಕಾರ್ ಭಾವುಡ್ತಾಂ. ಹೆಂ ಪುಸ್ತಕ್ ಉಗ್ತಾಂವ್ಚ್ಯಾ ವಾವ್ರಾಕ್ ವಾವುರ್ಲಲ್ಯಾ 'ದೈವಿಕ್ ಆಮೃತ್' ಶಿಬ್ಬಂದಿಚೊ ಸಂತು ಒಮ್ಮೂರ್, ನೊಯೆಲ್ ಡಿಸೋಜಾ, ಲುವಿನಾ ಜೊಯ್ಲಿನ್ ಲೋಬೊ ಆನಿ ಪುಸ್ತಕ್ ವೆಳಾರ್ ಛಾಪುನ್ ದಿಲ್ಲ್ಯಾ ಪ್ರಸಾದ್ ಪ್ರಿಂಟರ್ಸ್ ಹಾಚೊ ಮ್ಹಾಲಕ್ ಪ್ರವೀಣ್ ಪತ್ರಾವೊ ಆನಿ ಶಿಬ್ಬಂದಿಚೊ ಕಾಳ್ಜಾಂ ಥಾವ್ನ್ ಉಪ್ಕಾರ್ ಭಾವುಡ್ತಾಂ.

ದೇವ್ ಬರೆಂ ಕರುಂ.

ಜೆ. ವಿ. ಡಿಮೆಲ್ಲೊ
ರುಜಾಯ್ (ಕಾಥೆದ್ರಾಲ್)



ಪಾನ್ ಸೂಚಿ

ಶಿರಾಪಾ ಥಾವ್ನ್, ವಾಯ್ವಾ ಥಾವ್ನ್ ರಕ್ಷಣ್, ಪಿಡೆ ಥಾವ್ನ್ ಭಲಾಯ್ಕಿ ಜೊಡುಂಕ್ ಮಾಗ್ಗೆಂ	24
ಜೆಜುಚ್ಯಾ ಕಷ್ಟಾಂ ನಿಯಾಳಾಚೊ ತೇರ್ಸ್	26
ಪ್ರತಿಫಳ್	31
ಭಡ್ಲೆ	35
24 x 7 ಮಾಗ್ಣ್ಯಾ ಝಜಾರಿ	39
ಕುಟಮ್ ಪವಿತ್ರಸಭೆಚಿ ಬುನ್ಯಾದ್	40
ಸ್ವಧಮನ್	47
ಹಾಂವ್ ಸೊರ್ಕೆಲಾಂ...?	52
ವಿಶ್ವಾಸ್ ಕ್ರಿಸ್ತಿ ಭಾವಾಡ್ತಿ ಜಿವಿತಾಚೊ ಸ್ವಾಸ್	55
ಪ್ರಕೃತಿ ಜಿಯೆಂವ್ಕ್ ಶಿಕಯ್ತಾ	59
ಜಿವಿತಾಚೆಂ ಉತರ್	60
ನಿಮಾಣ್ಯೊ ಚಾರ್ ವಸ್ತು	66
ಜೀವ್‌ಘಾತ್ ಆನಿ ಸ್ಕಾಂದಲ್	69
ಸಯ್ತಾನ್	70
ಯೆಮ್ಕೊಂಡ್-ಪುಲ್ಗತ್ - ಇಂದುಲ್ಲೆನ್ಸ್	86
ಯೆಮ್ಕೊಂಡ್ ಕಶೆಂ ಆಸ್ತಲೆಂ?	93
ಫಿತಿರ್ಸ್ ಆನಿ ಆಚಾರ್	100
ಸಂಪ್ರದಾಯ್ ಆನಿ ದೆವಾಚೆಂ ಉತರ್	108
ತಲ್ವಾರ್ ಆನಿ ಉಜೊ	112
ಖರೆಂ ಮಾಗ್ಗೆಂ ದೆವಾಕ್ ಮಾನ್ವತಾ	119
ದಾವಿದ್ ಆನಿ ಗೊಲಿಯೆತ್	120
ಆಶಿರ್ವಾದ್ ಆನಿ ಶಿರಾಪ್	125
ಕಾಕುಳ್ತ್ ಜಾಗಯ್ತಾ	128
ರಾಗ್ ಆನಿ ಫಾರಿಕ್ಪಣ್	129
ಪಾತಕ್ ಆನಿ ಬೊಗ್ಸಾಣೆಂ	133
ಪಾತಕ್ ಆನಿ ಕಾಕುಳ್ತ್	138
ದೇವ್ ಆನಿ ಮನಿಸ್	142
ಸರ್ಗಾಕ್ ಚಡ್ಲಿ ಆನಿ ಪಾತಾಳಾಕ್ ದೆಂವ್ಲಿ	145
ಜಾಗ್ರುತ್	150
ದೈವಿಕ್ ಕಾಕುಳ್ತ್ ಆಪಯ್ತಾ, ಜಾಗಯ್ತಾ	158
ಬೊಡಿ	162
ಕೋಣ್ ಕಾರಿಜ್ಯಾತಿಕ್?	165
ಮನ್ಶಾಪಣಾಚೆಂ ಜಿವಿತ್ ಆನಿ ವ್ಯಕ್ತಿತ್ವ್	171
ದೇವ್ ನಿರ್ಲಿಪ್ತ್ ಕಸೊ ಆನಿ ಮೌನ್ ಕಿತ್ಯಾಕ್?	174

ಶಿರಾಪಾ ಥಾವ್ನ್, ವಾಯ್ವಾ ಥಾವ್ನ್ ರಕ್ಚಣ್, ಪಿಡೆ ಥಾವ್ನ್ ಭಲಾಯ್ಕಿ ಜೊಡುಂಕ್ ಮಾಗ್ಣೆಂ

ಭಾಗೆವಂತ್ ಖುರ್ಸಾಚೆ ಕುರ್ವೆನ್, ನಿವಾರ್ ಮ್ಹಾಕಾ (ಆಮ್ಕಾಂ) ಏ ದೆವಾ, ಅತ್ಮಾಚ್ಯಾ ಕುಡಿಚ್ಯಾ ಮತಿಚ್ಯಾ ಸರ್ವ್ ಥರಾಂಚ್ಯಾ ಪಿಡೆಂತ್ಲೆಂ, ಶಿರಾಪಾಂತ್ಲೆಂ, ವಾಯ್ವ್ ಸಕ್ತೆಚ್ಯಾ ಬಂದಡೆಂತ್ಲೆಂ, ವಾಯ್ವ್ ಸವಯಾಂಚ್ಯಾ ಬಾಂದ್ಪಾಸಾಂತ್ಲೆಂ ಆನಿ ಸರ್ವ್ ರಿತಿಚ್ಯಾ ಗುಲಾಮ್‌ಪಣಾಂತ್ಲೆಂ ಬಾಪಾಚೆ, ಪುತಾಚೆ, ಪವಿತ್ರ್ ಅತ್ಮಾಚೆ ನಾಂವಿಂ, ಭಾಗೆವಂತ್ ಆಂಕ್ವಾರ್ ಮರಿಯೆಚ್ಯಾ ಮ್ಹಜ್ಯಾ (ಆಮ್ಚ್ಯಾ) ಆವಯ್ಚ್ಯಾ ಮಜತೆನ್ ಆಮೆನ್.

ಬಾಪಾ ತುವೆಂ ಕೆಲ್ಲೊ ಪ್ರಥಮ್ ಪ್ರವಾದ್ ಉತ್ಪತ್ತಿ 3:15-ಂತ್ ಏಕ್ ಆಂಕ್ವಾರ್ ಚಲಿ ಗರ್ಭೆಸ್ತ್ ಜಾತಲಿ ಆನಿ ಎಕಾ ಪುತಾಕ್ ಜಲ್ಮ್ ದಿತಲಿ. ಆನಿ ತಿಚಿ ಸಂತತ್ ಸೈತಾನಾಚೆಂ ಮಸ್ತ್ಕ್ ಚೆಂಚ್ತಲಿ. ಹ್ಯಾ ಪ್ರವಾದಾ ಮಾರಿಫಾತ್ ಸ್ತ್ರೀಯೆ ಆನಿ ಸೈತಾನಾ ಮಧೆಂ ಫಾಲ್ಲಿ ದುಸ್ಮಾನ್ಕಾಯ್ ತಿಚ್ಯಾ ಭುರ್ಗ್ಯಾಂಕ್ ಆಮ್ಕಾಂ ವಿವಿಧ್ ರಿತಿಂನಿ ಕಷ್ಟಿತಾ ಆನಿ ದಗ್ಗಿತಾ. ಪೂಣ್ ತುವೆಂ ಬಾಪಾ, ಭಡ್ವ್ಯಾ ಗಾಬ್ರಿಯೆಲಿ ಮಾರಿಫಾತ್ ಜೆಜು ಮ್ಹಳ್ಳ್ಯಾ ನಾಂವಾಂತ್ ಭಾಸಾಯಿಲ್ಲಿ ಭದ್ರತಿ ಆಮ್ಕಾಂ ರಾಕ್ತಾ. ಜೆಜು ಮ್ಹಳ್ಳ್ಯಾ ಪವಿತ್ರ್ ಭಾಗೆವಂತ್ ನಾಂವಾಚೆರ್ ಸಂಪೂರ್ಣ್ ಭರ್ವಸೊ ದವರ್ನ್, ಮಾನಾನ್ ಆನಿ ಮೊಗಾನ್ ಹೆಂ ನಾಂವ್ ಉಚಾರ್ತಾಂವ್. ಸಂಯ್ಬಾನ್ ತೊ ದೇವ್ ತರಾಯಿ, ತ್ಯಾ ಸಮಾಸಮ್‌ಪಣಾಕ್ ತೊ ಲಬ್ಲೊನ್ ರಾವ್ಲೊನಾ. ಬಗರ್ ಗುಲಾಮಾಚೆಂ ರೂಪ್ ಘೆವ್ನ್, ಆಕ್ಮಾನಾಚ್ಯಾ ಖುರ್ಸಾ ಮೊರ್ನಾ ಪರ್ಯಾಂತ್ ತೊ ವಿಧೇಯ್ ಜಾಲೊ. ತ್ಯಾ ಖಾತಿರ್ ತಾಚ್ಯಾ ಪವಿತ್ರ್ ನಾಂವಾಕ್ ಸರ್ವ್ ಸಕ್ಲೊ ಖಾಲ್ ಜಾಯ್ಜಾಯ್, ಸರ್ವ್ ದಿಂಬೊ ಮೊಡಿಜಾಯ್, ಸರ್ಗಿಂ, ಸಂಸಾರಿಂ ಆಂತ್ರಳಿಂ ಆನಿ ಪಾತಾಳಿಂ ಹರೈಕಾ ಜಿಬೆನ್ ಪ್ರಗಟಿಜಾಯ್ ಮ್ಹಣ್ ಜೆಜು ಕ್ರಿಸ್ತ್ ಮ್ಹಣ್ ಎಕ್ಲೊಚ್ ಸೊಮಿ, ದೆವಾ ಬಾಪಾಚ್ಯಾ ಮಹಿಮೆಕ್. ತೊ 30 ವರ್ಸಾಂ ಪ್ರಾಯೆರ್ ಇಸಾಯಿಯಾ ಪ್ರವಾದ್ಯಾಚೊ ಪ್ರವಾದ್ ಆಪ್ಣಾ ಥಂಯ್ ಉಲ್ಲೇಖ್ ಕರುನ್, ತಾಚೆಂ ಮಿಸಾಂವ್ ತಾಣೆಂ ಪ್ರಗಟ್ ಕೆಲೆಂ. ಆನಿ ತಾಕಾ ಪವಿತ್ರ್ ಅತ್ಮಾನ್ ಅರಣ್ಯಾಕ್ ಉಬಾರ್ನ್ ವ್ಹೆಲೊ. ಥಂಯ್ಸರ್ 40 ದೀಸ್ 40 ರಾತಿಂ ಪ್ರಾಚಿತ್ ಮಾಗ್ಣೆಂ ಆನಿ ಉಪಾಸ್ ಕೆಲ್ಯಾ ಉಪ್ರಾಂತ್ ತಾಕಾ ತಾಳುಂಕ್ ಆಯಿಲ್ಲಾ ಸೈತಾನಾಕ್ ದೆವಾಚೆಂ ಉತರ್ ಮ್ಹಳ್ಳ್ಯಾ ತಲ್ವಾರಿನ್ ಸಲ್ವೊನ್ ಪಾಡಾವ್ ಕೆಲೆಂ. ತಿ ತಲ್ವಾರ್ ತಾಣೆಂ ಮ್ಹಜ್ಯಾ (ಆಮ್ಚ್ಯಾ) ಹಾತಾಂತ್ ದಿಲ್ಯಾ ಆನಿ ಪಾತ್ಕಾಂ ಆನಿ ಸೈತಾನಾ ವಿರೋಧ್ ಉಪಯೋಗ್ ಕರುಂಕ್ ಪದ್ವಿ ದಿಲ್ಯಾ. ಹ್ಯಾ ತಲ್ವಾರಿಚ್ಯಾ ಅತ್ಮಿಕ್ ಝುಜಾಂತ್ ಮ್ಹಾಕಾ (ಆಮ್ಕಾಂ) ಶ್ರೇಷ್ಠ್ ಭಡ್ವ್ಯಾಂಚೊ ಸಾಂಗಾತ್ ಭಾಸಯ್ಲಾ. ತ್ಯಾ ಶ್ರೇಷ್ಠ್ ಭಡ್ವ್ಯಾಂಕ್ ಭಾ| ಮಿಂಗೆಲಿಕ್, ಭಾ| ಗಾಬ್ರಿಯೆಲಿಕ್ ಭಾ| ರಫಾಯೆಲಿಕ್ ಆಮಿ ಉಲೊ ಮಾರ್ತಾಂವ್ ಆನಿ ತಾಂಚೊ ಸಾಂಗಾತ್ ಆನಿ ಮಜತ್ ಘೆತಾಂವ್. ಹ್ಯಾ ಘಡ್ಯೆ ಜೆಜುಚ್ಯಾ ಜಯ್ತೆವಂತ್ ಖುರ್ಸಾಕ್ ಆಮ್ಚಿ ದೀಷ್ಟ್ ಉಬಾರ್ತಾಂವ್ ಆನಿ ಜಶೆಂ ರಗ್ತಾಂತ್ ಭರ್ಸಾಂತ್ಲೆಂ ಸರ್ಪಾಚೆಂ ವೀಕ್ ಪಿರುಳ್ಚ್ಯಾ ಸರ್ಪಾ ಮಾರಿಫಾತ್ ನಿವ್ರಾವ್ನ್ ಕುಡಿಚ್ಯಾ ಮೊರ್ನಾ ಥಾವ್ನ್ ಬಚಾವ್ ಕೆಲ್ಲಿ ದೆವಾಚಿ ಕಾಕುಳ್ತ್ ನಿಯಾಳ್ನ್ ಅತ್ಮೊ ನಾಸ್ ಕರ್ಚೆಂ ಪಾತ್ಕಾಚೆಂ ವೀಕ್ ಸ್ವೀಕಾರ್ ಕೆಲ್ಲಾ, ಆಮ್ಚೆ ಶಿರಾಪ್ ಆಪ್ಣಾಯಿಲ್ಲಾ, ಸೈತಾನಾಕ್ ಸಲ್ವಯಿಲ್ಲಾ, ಪಾತಕ್ ಬೊಗ್ಸಿಲ್ಲಾ, ಫಾಯ್ ಮಾಜ್ವಯಿಲ್ಲಾ ಆನಿ ಪಿಡಾ ಗೂಣ್ ಕೆಲ್ಲಾ ಸೊಮ್ಯಾಚ್ಯಾ ಜಯ್ತೆವಂತ್ ಖುರ್ಸಾಕ್, ಖುರ್ಸಾಚೆರ್ ಉಮ್ಕಾಳ್ಚ್ಯಾ ಫಾಯೆಲ್ಲಾ ಕುಡಿಚೆರ್, ಉಗ್ತೆಂ ಜಾಲ್ಲಾ ಕಡ್ವಳಾ ಥಾವ್ನ್ ಫಾಯೆಲ್ಲಾ ಕಾಳ್ಜಾಂತ್ಲಾನ್

ವಾಳೊನ್ ಯೆಂವ್ಚ್ಯಾ ರಗ್ತಾಚ್ಯಾ ಆನಿ ಉದ್ಕಾಚ್ಯಾ ಝರಿಚೆರ್ ಪಾತ್ಯೆಣಿ ದವರ್ನ್ ತ್ಯಾ ಝರಿ ಸವೆಂ ದೆಂವೊನ್ ಆಯಿಲ್ಲ್ಯಾ ತಾಂಬ್ಡ್ಯಾ ಆನಿ ಧವ್ಯಾ ಕಿರ್ಣಾಂಚಿ ದಿಸೊವ್ಣ್ ಭಾಗೆವಂತ್ ಫಾವೊಸ್ತಿನಾಕ್ ದಿಲ್ಲಿ ಆನಿ ತ್ಯಾ ದಿಸೊವ್ಣ್ ಸವೆಂ ದಿಲ್ಲ್ಯೊ ಸರ್ವ್ ಭಾಸಾವ್ಣೊ ಗಾಲಾತ್‌ಗಾರಾಂಕ್ 3:13 ದಿಲ್ಲಿ ಶಿರಾಪಾಚ್ಯಾ ಸುಟ್ಕೆಚಿ, ಇಸಾಯಿಯಾ 53, ಸಾಂ.ಪೆದ್ರುಚ್ಯಾ ಪಯ್ಲ್ಯಾ ಪತ್ರಾಚ್ಯಾ 2:24-ಂತ್, ಮಾತೆವ್ 8:17-ಂತ್, ಜಾಣ್ವಾಯ್ 16:12, ಕೀರ್ತನ್ 107:20, ಇಸಾ. 43:25 ದಿಲ್ಲ್ಯೊ ಭಾಸಾವ್ಣೊ ರಕ್ಷಣಾಚ್ಯೊ ಭಲಾಯ್ಕೆಚ್ಯೊ, ಬೊಗ್ಸಾಣ್ಯಾಚ್ಯೊ ಆನಿ ತಾಚಿ ಅಪರಿಮಿತ್ ಕಾಕುಳ್ತ್ ಕೀರ್ತನ್ 103 ದಿಲ್ಲಿ ಸ್ವೀಕಾರ್ ಕರ್ತಾಂವ್. ಹ್ಯಾ ಮಾರಿಫಾತ್ ಪಾತ್ಕಾಚೆಂ ಬೊಗ್ಸಾಣೆಂ, ಪಿಡೆಂತ್ ಭಲಾಯ್ಕಿ, ಶಿರಾಪಾ ಥಾವ್ನ್ ಸುಟ್ಕಾ, ಶಿಕ್ವೆಂತ್ ಮಾಫಿ ಜೊಡ್ನ್ ಘೆತಾಂವ್. ಹ್ಯಾ ಮಾರಿಫಾತ್ ಜೆಜುಚ್ಯಾ ಜಯ್ತೆವಂತ್ ಖುರ್ಸಾಚ್ಯಾ, ಆಮೊಲಿಕ್ ರಗ್ತಾಚ್ಯಾ, ಸ್ವಾದಿಕ್ ಫಾಯಾಚ್ಯಾ, ಬಳ್ವೆಂತ್ ಉತ್ರಾಂಚ್ಯಾ ಆನಿ ಜೆಜುಚ್ಯಾ ಪವಿತ್ರ್ ನಾಂವಾಚ್ಯಾ ಬಳಾನ್ ಸರ್ವ್ ದುಷ್ಟ್ ಸಕ್ತೆಂಕ್, ವಾಯ್ಟ್ ಸವಯಾಂಕ್, ಪಾತ್ಕಾಕ್ ಆಮಿ ಇನ್ಕಾರ್ ಆನಿ ಪಾಟ್ ಕರ್ತಾಂವ್.

ಅರ್ಗಾಂ ಸ್ತುತೆಚಿ ಲದಿನ್

ಜೆಜುಚ್ಯಾ ಭೋವ್ ಪವಿತ್ರ್ ಭಾಗೆವಂತ್ ಅತ್ಮಾಕ್ ಅರ್ಗಾಂ, ಹೊಗ್ತಾಪ್, ಸ್ತುತಿ, ಆರಾಧನ್

“	“	ಕುಡಿಕ್	“	“	“
“	“	ಆಮೊಲಿಕ್ ರಗ್ತಾಕ್	“	“	“
“	“	ನಿರ್ಮಳ್ ಕಡ್ವಳಾಚ್ಯಾ ಉದ್ಕಾಕ್	“	“	“
“	“	ಪದ್ವೆದಾರ್ ದೇವ್‌ಪಣಾಕ್	“	“	“
“	“	ವಿಧೇಯ್ ಮನ್ಶಾಪಣಾಕ್	“	“	“
“	“	ಜಯ್ತೆವಂತ್ ಖುರ್ಸಾಕ್	“	“	“
“	“	ಪದ್ವೆದಾರ್ ನಾಂವಾಕ್	“	“	“
“	“	ಬಳ್ವೆಂತ್ ಉತ್ರಾಂಕ್	“	“	“
“	“	ಸ್ವಾದಿಕ್ ಫಾಯಾಂಕ್	“	“	“
“	“	ಕಳ್ಳಳ್ಯಾಂಚ್ಯಾ ವಳ್ಳಳ್ಯಾಂಚ್ಯಾ ಕಷ್ಟಾಂಕ್	“	“	“
“	“	ಆಕ್ಮಾನಾಚ್ಯಾ ಖುರ್ಸಾ ಮೊರ್ನಾಕ್	“	“	“
“	“	ಆನಂದ್‌ಭರಿತ್ ಜಿವಂತ್ಪಣಾಕ್	“	“	“
“	“	ವೈಭವಾಚ್ಯಾ ಸರ್ಗಾ ಚಡ್ವೆಕ್	“	“	“
“	“	ಬಾಪಾಚ್ಯಾ ಉಜ್ವಾಕುಶಿಚ್ಯಾ ಸರ್ಗಾ ಬಸ್ಕೆಕ್	“	“	“
“	“	ಹ್ಯಾ ಬಸ್ಕೆ ಥಾವ್ನ್ ಜೆಜುನ್ ನಿರಂತರ್ ಕರ್ಚ್ಯಾ ಪ್ರಾರ್ಥನಾಕ್ ಆನಿ ವಿನಂತೆಕ್	“	“	“
“	“	ಬಾಪಾ ಆನಿ ಮ್ಹಜೆ ಮಧೆಂ ಜೆಜುಚ್ಯಾ ಮಧ್ಯಸ್ಥಪಣಾಕ್	“	“	“
“	“	ಜೆಜುಚ್ಯಾ ಸರ್ಗಿಂ ಸಂಸಾರಿ ಅಂತ್ರಳಿ, ಪಾತಾಳಿ ರಾಜ್ ಪದ್ವೆಕ್	“	“	“
“	“	ಜೆಜುಚ್ಯಾ ಹಾತಾಂತ್ ಬಾಪಾನ್ ದಿಲ್ಲ್ಯಾ ಲೊಂಕ್ಡಾಚ್ಯಾ ಬೆತ್ಕಾಟೆಕ್	“	“	“
“	“	ಹ್ಯಾ ಬೆತ್ಕಾಟೆ ಸವೆಂ ಜೆಜುನ್ ಜೊಡ್ಲಲ್ಯಾ ಅಂತ್ಯ್ ನಾಸ್‌ಲ್ಲ್ಯಾ ರಾಜ್ವಟ್ಕಾಯೆಕ್	“	“	“
“	“	ಜೆಜುಚ್ಯಾ ಅಪರಿಮಿತ್ ಕಾಕುಳ್ತೆಕ್, ದಯಾಳಾಯೆಕ್ ಆನಿ ಮೊಗಾಕ್	“	“	“
“	“	ಜೆಜುಚ್ಯಾ ಅಗಣಿತ್ ಬಚಾವೆಕ್ ಆನಿ ಬೊಗ್ಸಾಣ್ಯಾಕ್	“	“	“
“	“	ಜೆಜುಚ್ಯಾ ವಿಶ್ವಾಸಿ ಭಾಸಾವ್ಣೆಕ್	“	“	“

ನಿರಂತರಿ ಅರ್ಗಾಂ, ಹೊಗ್ತಾಪ್, ಜಿಬೆಸ್ತುತಿ ಕರ್ಚಿ -

ಅರ್ಗಾಂ, ಹೊಗ್ತಾಪ್, ಸ್ತುತಿ, ಆರಾಧನ್, ವಂದನ್, ವೈಭವ್, ಮಹಿಮಾ, ಗ್ಲೊರಿಯಾ, ಆಲ್ಲೆಲೂಯಾ, ವಾಖಣ್ಣಿ, ಜೈ ಜೈ - ಉಲ್ಲಾಸ್, ಸಂತೊಸ್.

ಜೆಜುಚ್ಯಾ ಕಷ್ಟಾಂ ನಿಯಾಳಾಚೊ ತೇರ್ಸ್

ಸತ್ಯಾನ್ತಾಂ - ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ, ಮಹಿಮಾ ಬಾಪಾಕ್

ಪಯ್ಲಿ ದೂಖ್ - ನಿಮಾಣೆಂ ಜೆವಣ್ :

ಹ್ಯಾ ನಿಮಾಣ್ಯಾ ಜೆವ್ಣಾರ್ ಜೆಜುಚೆ ಕಳ್ವಳೆ ವಳ್ವಳೆ ಆರಂಭ್ ಜಾಲ್ಯಾತ್. ಆಪೊಸ್ತಲಾಂಚೆ ಪಾಂಯ್ ಧುಂವ್ಕ್ ಜೆಜು ಆಯ್ಲೊ ಜಾಲಾ. ಜುದಾಸಾಚೆ ಪಾಂಯ್ ಧುಲೆ ತರಾಯಿ ತಾಚೆಂ ಕಾಳಿಜ್ ಧುಂವ್ಕ್ ತೊ ಸಕ್ಲೊನಾ. ಪೆದ್ರುನ್ ನಾ ಕೆಲೆಂ. ಜೆಜು ಮ್ಹಣಾಲೊ: “ಜರ್ ಹಾಂವ್ ತುಕಾ ಧುಯ್ನಾ ತರ್ ತುಕಾ ಮ್ಹಜೆ ಸಾಂಗಾತಾ ದಾಯ್ಜಾಂತ್ ವಾಂಟೊ ನಾ”. ದೆವಾಚ್ಯಾ ಕಾಕುಳ್ತೆಚೊ ದುರುಪಯೋಗ್ ಕರ್ತಲ್ಯಾ, ಕುಮ್ತಾರ್ ಜಾಂವ್ಕ್ ಲಜೆತಲ್ಯಾ ಆನಿ ಪಾತ್ಕಾಂತ್ ಧಾರುಣ್ ಜಾಲೆಲ್ಯಾಂಕ್ (ಇಸಾಯಿಯಾ 43:25) ದೆವಾನ್ ಭಾಸಾಯ್ಲಲ್ಯಾ ಬೊಗ್ಸಾಣ್ಯಾಕ್ ಆನಿ (ಕೀ. 103) ದೆವಾಚ್ಯಾ ಕಾಕುಳ್ತೆಕ್ ಒಪ್ಪುನ್ ದಿವ್ಚಾಂ.

ಜೆಜುನ್ ದಿಲ್ಲೊ ಸೆವೆಚೊ ಮಂದಾಮೆಂತ್ ಸ್ವೀಕಾರ್ ಕೆಲ್ಲ್ಯಾಚ್ಯಾ ಕಾಳ್ಜಾಂತ್ ಗ್ರೇಸ್ತಕಾಯೆಚ್ಯಾ ಸೆವೆಚೆರ್, ಸೆವಾ ಸಂಸ್ಥೆ, ಶಿಕ್ಷಣ್ ಸಂಸ್ಥೆ, ಆಸ್ತೆ, ಆಸ್ಪತ್ರ್ಯಾ, ಪ್ರಾಯ್ವಂತಾಂಚೆಂ ಘರಾಂ, ನಿರಾಶ್ರಿತಾಂಚೆಂ ಶಿಬಿರಾಂ, ಬರ್ಯಾ ಮೊರ್ನಾಕ್ ತಯಾರಾಯ್ ಕರ್ಚಿಂ ಘರಾಂ, ಪ್ರೊ ಲೈಫ್ ಮಿಸಾಂವ್, ಪುನರ್ವಸ್ತೆ ಕೇಂದ್ರಾಂ, ಅಸಲಿ ವಿವಿಧ್ ರಿತಿಚಿ ಸೆವಾ ದಿತಲ್ಯಾಂಚೆರ್ ಆನಿ ಸೆವಾ ಘೆತಲ್ಯಾಂಚೆರ್ ದೆವಾಚೊ ಆಧಾರ್ ಮಾಗ್ಯಾಂ (ನಾಂವಾಂ ಕಾಡ್ತೆತ್).

ಜೆಜುನ್ ಉಂಡೊ ಆನಿ ವಾಯ್ನ್ ಆಶಿರ್ವಾದಿತ್ ಕರ್ನ್ ಯಾಜಕ್ಪಣಾಕ್ ದಿಲ್ಲೆಂ ಆಪೊವ್ಣೆಂ ಸ್ವೀಕಾರ್ ಕೆಲ್ಲ್ಯಾಂಚೆರ್, ನಿವೃತ್ತ್ ಜಾಲ್ಲ್ಯಾಂಚೆರ್, ತರ್ಬೆತಿಚೆರ್ ಆಸ್ಲಲ್ಯಾಂಚೆರ್, ವಿವಿಧ್ ರಿತಿಚಿ ಸೆವಾ ದಿತಲ್ಯಾ ಆನಿ ಮಿಶ್ಯೊನರಿ ವಾವ್ರ್ ಚಲಯ್ತಲ್ಯಾಂಚೆರ್ ದೆವಾಚಿ ಮಜತ್ ಮಾಗ್ಯಾಂ. ತಾಂಕಾಂ ಕುಡಿಚ್ಯಾ ಅಸ್ಥತ್ಕಾಯೆಕ್ ಆನಿ ಸಂಸಾರಿ ಭುಲವ್ಣೆಕ್ ಬಲಿ ಜಾಯ್ನಾಶೆಂ ಮರ್ಯೆಚಿ ಮಜತ್ ಮಾಗ್ಯಾಂ.

ಆಮ್ಚ್ಯಾ ಬಾಪಾ, 10 ನಮಾನ್ ಮರಿಯೆ, ಮಹಿಮಾ ಬಾಪಾಕ್.

ಮಾಗ್ಣೆಂ : ದೆವಾಚ್ಯಾ ಪವಿತ್ರ ಅತ್ಮಾ, ತುಜಿ ಅತೀ ಮೊಗಾಚಿ ಮಿಸ್ತಿಕ್ ಪತಿಣ್ ಜಾವ್ನಾಸ್ಚ್ಯಾ ಭೋವ್ ಭಾಗೆವಂತ್ ಆಂಕ್ವಾರ್ ಮರಿಯೆಚ್ಯಾ ಮ್ಹಜ್ಯಾ ಆವಯ್ಚ್ಯಾ ಖಿತಾವಿಣ್ ಕಾಳ್ಜಾಚ್ಯಾ ಭಳಾಧಿಕ್ ವಿನೊವ್ಣೆ ಮಾರಿಫಾತ್ ಆಮ್ಚ್ಯಾ ಮಾಗ್ಣ್ಯಾಕ್ ಆಧಾರ್ ದಿ.

ದುಸ್ರಿ ದೂಖ್ - ಗೆತ್ಸೆಮನಿ ಮೊಳೊ ರಗ್ತಾಚೊ ಘಾಮ್ :

ಜೆಜು ಮ್ಹಣಾಲೊ, “ಮ್ಹಜೆಂ ಕಾಳಿಜ್ ಖಿಂತಿ ದುಖಾನ್ ಭರ್ಲಾಂ ಆನಿ ಹಾಂವ್ ಮೊರ್ತಾಶೆಂ ಮ್ಹಾಕಾ ಭೊಗ್ತಾ”. ಶಿಸಾಂಲಾಗಿಂ ತೊ ಮ್ಹಣಾಲೊ, “ಜಾಗ್ರುತ್ ರಾವಾ, ಮಾಗ್ಣೆಂ ಕರಾ” ಆನಿ ಜೆಜು ಸರ್ಪಡೊನ್ ಮಾಗ್ಣೆಂ ಕರುಂಕ್ ಲಾಗ್ಲೊ. “ಬಾಪಾ ತುಜಿ ಖುಶಿ ವ್ಹಯ್ ಜಾಲ್ಯಾರ್ ಮ್ಹಜೆ ವಯ್ಲಿ ಹಿ ಕಾಲ್ಸ್ ನಿವಾರ್”. ಆನಿ ತೊ ರಗ್ತಾಚೊ ಘಾಮ್ ಘಾಮೆಲೊ. ನಿದ್ರೆಸ್ತಾ ಜಾಲ್ಲ್ಯಾ ಶಿಸಾಂಕ್ ಪಳೆವ್ನ್ ಕಾಳ್ಜಾಚೆ ಆಕ್ಲಾಸ್ ತಾಣೆಂ ಉಚಾರ್ಲೆ. “ಎಕ್ ಘಂಟೊಭರ್ ಮಾಗ್ಣೆಂ ಕರುಂಕ್ ತುಮ್ಚೆ ವರ್ವಿಂ ಜಾಲೆನಾಂಗೀ?” ತಾಣೆಂ ವಾರಯಿಲ್ಲ್ಯಾ ರಗ್ತಾಕ್ ಆನಿ ಭೊಗ್ಲೆಲ್ಯಾ ಎಕ್ಸುರ್ಪಣಾಕ್ ಮಾಗ್ಣ್ಯಾಂತ್ ಶೆಳೆಲ್ಲ್ಯಾಂಕ್, ಆಳ್ವಾಯ್ ಕರ್ತಲ್ಯಾಂಕ್ ನಿರಾಸ್ ಭೊಗ್ತೆಲ್ಯಾಂಕ್, ಜಾಂಚೆಂ ಘರಾಂ ಜುಗಾರೆಚೆ ಮಾಂಡ್ ಆನಿ ಸೊರ್ಯಾಚೆಂ ಗಡಂಗಾಂ ಜಾಲ್ಯಾಂತ್, ಹಾಂಚೆ ಪಾಸತ್ ಆನಿ ಹೆರಾಂಕ್ ವಾಯ್ನ್ ಮಾಗ್ತೆಲ್ಯಾಂಕ್ ಜೆಜುಚ್ಯಾ ರಗ್ತಾಕ್ ಒಪ್ಪುನ್ ದಿವ್ಚಾಂ.

ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ, ಜೆಜುಕ್ರಿಸ್ತಾಚ್ಯಾ ಆಮೊಲಿಕ್ ರಗ್ತಾ ಮಾರಿಫಾತ್

(5 ಪಾವ್ತಿಂ).

ಜವಾಬ್ : ಆಮ್ಕಾಂ ಆನಿ ಸಗ್ಳ್ಯಾ ಸಂಸಾರಾಕ್ ಬಚಾವ್ ಕರ್.

ಮಾಗ್ಣೆಂ : ದೆವಾಚ್ಯಾ ಪವಿತ್ರ್ ಅತ್ಮ್ಯಾ, ತುಜಿ ಅತೀ ಮೊಗಾಚಿ ಮಿಸ್ತಿಕ್ ಪತಿಣ್ ಜಾವ್ನಾಸ್ಚ್ಯಾ ಭೋವ್ ಭಾಗೆವಂತ್ ಆಂಕ್ವಾರ್ ಮರೈಚ್ಯಾ ಮ್ಹಜ್ಯಾ ಆವಯ್ಚ್ಯಾ ಖಿತಾವಿಣ್ ಕಾಳ್ಜಾಚ್ಯಾ ಭಳಾಧಿಕ್ ವಿನೊವ್ಣೆ ಮಾರಿಫಾತ್ ಆಮ್ಚ್ಯಾ ಮಾಗ್ಣಾಕ್ ಆಧಾರ್ ದಿ.

ತಿಸ್ರಿ ದೂಖ್ - ಕಾಂಟ್ಯಾಚೊ ಮುಕುಟ್ :

ಜೆಜುಚ್ಯಾ ಮಸ್ತಕಾರ್ ಭಿರಾಂಕುಳ್ ಕಾಂಟ್ಯಾಚೊ ಮುಕುಟ್ ಸಾಣ್ಣಿತಾನಾ ಜಾಲ್ಲೆ ಫಾಯ್ ವ್ಹಾಳ್ಲೆಂ ರಗತ್.

ಮರಣ್ ಪಿಡಾ ಆನಿ ಇತರ್ ಸಬಾರ್ ಕಾರಣಾಂ ಖಾತಿರ್ ಚಿಂತೇಷ್ಟ್, ಖಿಂತಿಷ್ಟ್ ಜಾಲ್ಲೆಲ್ಯಾಂಕ್, ಮತಿಚಿ ಇಜಾ ಆನಿ ಪಿಡಾ ಭೊಗ್ತೆಲ್ಯಾಂಕ್, ಮತಿಚಿ ಸವಸ್ತಕಾಯ್ ನಾಸ್ತಾನಾ ಕುಡಿರ್ ನಿಯಂತ್ರಣ್ ಹೊಗ್ಡಾವ್ನ್ ಪಿಶೆಂ ಜಾಲ್ಲಾಂಕ್, ಶಿಕೊಂಕ್ ಗತ್ ಮತ್ ನಾಸ್ತಾನಾ ಕಷ್ಟತಲ್ಯಾ, ಪರಿಕ್ಷೆಕ್ ವಚೊಂಕ್ ಭಿಯೆತಲ್ಯಾ, ರಿಸಲ್ವಾಕ್ ಲಾಗೊನ್ ಜೀವ್‌ಘಾತಾಚೆಂ ಆನಿ ಘರ್ ಸೊಡ್ನ್ ಧಾಂವ್ಚ್ಯಾ ಪ್ರೇರಣಾಕ್ ಬಲಿ ಜಾಲ್ಲ್ಯಾ ವಿದ್ಯಾರ್ಥಿಂಕ್, ನಿದೆ ಖಾತಿರ್ ಡ್ರಗ್ಸ್, ಆಮಾಲ್, ವಕ್ತಾಂ ಸೆವ್ತಲ್ಯಾಂಕ್, ಬ್ಲಡ್ ಪ್ರಶರ್, ಬ್ರೈನ್ ಟ್ಯೂಮರ್, ಮೈಗ್ರೇನ್ ಅಸಲ್ಯಾ ತಕ್ಲೆಚ್ಯಾ, ಮೆಂದ್ವಾಚ್ಯಾ, ಶಿರಾಂಚ್ಯಾ ವಿವಿಧ್ ಪಿಡೆಕ್ ಬಲಿ ಜಾವ್ನ್ ವಳ್ವೆಲ್ತಲ್ಯಾಂಕ್ ಜೆಜುಚ್ಯಾ ಮಸ್ತಕಾ ಥಾವ್ನ್ ವ್ಹಾಳ್ಲ್ಯಾ ರಗ್ತಾಕ್ ಒಪ್ಪಿಯಾಂ.

ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ...

ಮಾಗ್ಣೆಂ : ಜೆಜುಕ್ರಿಸ್ತಾಚ್ಯಾ ಆಮೊಲಿಕ್ ರಗ್ತಾ ಮಾರಿಫಾತ್.

ಜವಾಬ್ : ಆಮ್ಕಾಂ ಆನಿ ಸಗ್ಳ್ಯಾ ಸಂಸಾರಾಕ್ ಬಚಾವ್ ಕರ್ (5 ಪಾವ್ತಿಂ).

ದೆವಾಚ್ಯಾ ಪವಿತ್ರ್ ಅತ್ಮ್ಯಾ (ವಯ್ರ್ ದಿಲ್ಲೆಂ ಮಾಗ್ಣೆಂ)

ಚವ್ತಿ ದೂಖ್ - ಭರಾಧಿಕ್ ಮಿರಿಸ್ :

ಜೆಜುಚ್ಯಾ ಖಾಂದಾರ್ ದಿಲ್ಲ್ಯಾ ಮಿಸಾಚ್ಯಾ ವಜನಾನ್ ತಾಚ್ಯಾ ಖಾಂದಾರ್ ಕೆಲ್ಲೊ ಫಾಯ್. ರಿತ್ಯಾ ಪಾಯಾಂನಿ ಚಲ್ತಾನಾ ಕಾಂಟೆ ಮಿಂಟೆ ತೊಪ್ತಾನಾ, ಮಿಸಾಚೆಂ ವಜನ್ ಧರ್ಣಿಕ್ ಶೆವ್ಪಿತಾನಾ, ಖೊಟೊ ಮುಟಿ, ಚಬ್ಕಾಚೆ ಮಾರ್, ಉಗ್ತೆ ಜಾಲ್ಲೆ ಜೆರ್ಬಾದಾಂಚೆ ಫಾಯ್, ಹಾತಾಚಿ ಕೊಂಪ್ರಾಂ, ಪಾಂಯಾಚಿಂ ದೊಂಪ್ರಾಂ ಫಾಯೆತಾನಾ ವ್ಹಾಳ್ಲೆಂ ರಗತ್, ಆಪ್ಲೊ ಭೆಸ್ ಏಕ್ ಮಿರಿಸ್ ಕರ್ನ್ ಘೆತ್‌ಲ್ಲ್ಯಾಂಕ್, ಲಗ್ನಾಂತ್ ಎಕಾಮೆಕಾಚ್ಯಾ ಖಾಂದಾರ್ ಮಿರಿಸ್ ಚಡಯ್ತಲ್ಯಾಂಕ್, ಲಗ್ನಾಂತ್ ವಿಂಗಡ್ ಜಾಲ್ಲಾಂಕ್, ಸಾಂಗಾತಾ ಜಿಯೆಲ್ಯಾರಿ ಕಾಳ್ಜಾ ಮತಿಚೊ, ಕುಡಿಚೊ ವೆಗ್ಳಾಚಾರ್ ಭೊಗ್ತೆಲ್ಯಾಂಕ್, ಸಮರ್ಪಿತ್ ಜಿಣ್ಯೆಂತ್ ಶೆಳೆಲ್ಲ್ಯಾಂಕ್, ಕುಡಿಚ್ಯಾ ಅಸ್ಕತ್‌ಕಾಯೆಕ್ ಆನಿ ಸಂಸಾರಿ ಭುಲವ್ಣೆಕ್ ಬಲಿ ಜಾಲ್ಲಾಂಕ್. ಹಾಂಚೆ ಪಾಸತ್ ಮಾಗ್ಯಾಂ.

ಹೆರಾಂಚ್ಯಾ ಮಿಸಾ ಪಯ್ಲಾರ್ ಮರೈಪರಿಂ ಸಾಂಗಾತ್, ಜೆರುಜಲೆಮಾಚ್ಯಾ ಸ್ತ್ರಿಯಾಂಪರಿಂ ಭುಜ್ವಣ್, ಸಿಮಾಂವ್ ಪರಿಂ ಹಾಳ್ವಾಯ್, ವೆರೊನಿಕಾ ಪರಿಂ ಸುಶೆಗ್ ದೀವ್ನ್ ಹೆರಾಂಚ್ಯಾ ಮಿಸಾ ಪಯ್ಲಾಕ್ ಸಾಂಗಾತ್ ದಿತಲ್ಯಾ ಸರ್ವ್ ಬರ್ಯಾ ಮನಾಚ್ಯಾ ಸೆವೆಚೆರ್ ಜೆಜುಚ್ಯಾ ರಗ್ತಾಚೊ ಶಿಂವರ್ ಮಾಗ್ಯಾಂ.

ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ...

ಮಾಗ್ಣೆಂ : ಜೆಜುಕ್ರಿಸ್ತಾಚ್ಯಾ ಆಮೊಲಿಕ್ ರಗ್ತಾ ಮಾರಿಫಾತ್

ಜವಾಬ್ : ಆಮ್ಕಾಂ ಆನಿ ಸಗ್ಳ್ಯಾ ಸಂಸಾರಾಕ್ ಬಚಾವ್ ಕರ್ (5 ಪಾವ್ತಿಂ).

ದೇವಾಚ್ಯಾ ಪವಿತ್ರ ಅತ್ಮ್ಯಾ...

ಪಾಂಚ್ಚಿ ದೂಖ್ - ಜೆಜುಚೊ ಆಂತರಿಕ್ ರಗ್ತಾಸ್ತಾವ್ :

ಜೆಜುನ್ ಆಪ್ಲೆಂ ದೇವ್ಪಣ್ ದೆಗೆನ್ ದವರ್ನ್ ಸ್ವೀಕಾರ್ ಕೆಲ್ಲೆಂ ಮನ್ಶಾಪಣ್ ಹ್ಯಾ ತಾಚ್ಯಾ ವಿಧೇಯ್ಪಣಾಕ್ ಮನ್ಶಾನ್ ದಾಕಯಿಲ್ಲೆಂ ಅವಿಧೇಯ್ಪಣ್ ಆನಿ ಅವಿಶ್ವಾಸ್ಪಣ್. ತಾಚ್ಯಾ ತೊಂಡಾರ್ ಉಡಯಿಲ್ಲಿ ಧಿಂಪಿ, ಪೊಲ್ಯಾಕ್ ಮಾರ್ಲೆಂ ಧಾಪಡ್, ಪಿಂವ್ಡೊ, ಪೊಟಾರಿ, ಪಾತ್ಕಾಂಚೊ ಈಷ್ಟ್, ಸೈತಾನಾಚೊ ಸಾಂಗಾತಿ ಹ್ಯಾ ಉತ್ರಾಂನಿ ಕೆಲ್ಲಿ ನಿಂದಾ, ಹಾತಾಂತ್ ಚಿವೊ, ಕಾಂಟ್ಯಾಚೊ ಮುಕುಟ್, ತಾಂಬ್ಡೊ ಧಗ್ಲೊ, ದೊಳ್ಯಾಂಕ್ ಕುಡ್ಲೊ ಬಾಂದುನ್ ತಾಚ್ಯಾ ದೇವ್ಪಣಾಕ್ ಆನಿ ರಾಯ್ಪಣಾಕ್ ಕೆಲ್ಲೊ ಆಕ್ಮಾನ್, ಎಕಾ ಚೊರಾ ಆನಿ ಖುನಿಗಾರಾ ಪ್ರಾಸ್ ಕೀಳ್ ಕೆಲ್ಲೆಂ ಘಡಿತ್, ತಾಚ್ಯಾ ಕುಡಿಚೆರ್ ಕೆಲ್ಲೊ ಹಲ್ಲೊ ಆನಿ ಆಕ್ರಮ್ - ಜುದಾಸಾಚೊ ವಿಶ್ವಾಸ್‌ಘಾತ್, ಪಿಲಾತಾಚಿ ಅನೀತ್, ಪೆದ್ರುಚೆಂ ನೆಗಾರ್‌ಪಣ್, ಶಿಸಾಂಚಿ ಘೊಳಾಪಳ್, ತಾಣೆಂ ಭೊಗ್‌ಲ್ಲೆಂ ಎಕ್ಸರ್ಪಣ್ ಸಮೇಸ್ತಾಂನಿ ದೇವಾನ್ ಸಯ್ತಾ ಸಾಂಡ್‌ಲ್ಲೊ ಅನುಭವ್ ಹ್ಯಾ ಸರ್ವ್ ಘಡಿತಾಂನಿ ತಾಚ್ಯಾ ಕಾಳ್ಜಾಕ್, ಮತಿಕ್ ಜಾಲ್ಲೊ ಅಘಾತ್ ಹ್ಯಾ ಮಾರಿಘಾತ್ ಜಾಲ್ಲೊ ಆಂತರಿಕ್ ರಗ್ತಾಸ್ತಾವ್ ಆಮಿ ಭೆಟವ್ಯಾಂ.

ಸರ್ವ್ ರಿತಿಚೊ ಅನ್ಯಾಯ್ ಭೊಗ್ತೆಲ್ಯಾಂಚೆರ್, ನ್ಯಾಯ್ ಆನಿ ನೀತ್ ಮಾಗೊನ್ ಅಧಿಕಾರಿಚ್ಯಾ ಬಾಗ್ಲಾರ್ ಆನಿ ಕೊಡ್ತಿಚ್ಯಾ ದಾರಾರ್ ಉಭಿ ಜಾತಲ್ಯಾಂಚೆರ್, ಶೋಷಣಾಕ್, ಅತ್ಯಾಚಾರಾಕ್, ಬಲತ್ಕಾರಾಕ್, ಸ್ಕಾಂದಲಾಕ್ ಬಲಿ ಜಾಲ್ಲ್ಯಾ ಚಲಿಯಾಂಚೆರ್, ಸ್ತ್ರೀಯಾಂಚೆರ್, ಆವಯಾಂನಿ ಸಾಂಡ್‌ಲ್ಲ್ಯಾ ಆನಿ ಆವಯಾಂಕ್ ಸಾಂಡ್‌ಲ್ಲ್ಯಾ ಮಸೂಮ್ ಅನಾಥ್ ಭುರ್ಗ್ಯಾಂಚೆರ್, ವ್ಹಡಿಲಾಂಚ್ಯಾ ಬೆಫಿಕಿರಾಯೆನ್ ಅತ್ಮಿಕ್ ರಿತಿನ್ ಅಸ್ಕತ್ ಜಾಲ್ಲ್ಯಾ ಕ್ರಿಸ್ತೀ ಭುರ್ಗ್ಯಾಂಚೆರ್, ನಿಸ್ಕಳ್ಪಣ್ ಹೊಗ್ಡಾವ್ನ್ ಗುಪಿತ್ ರಿತಿನ್ ಕಾಳ್ಜಾಂ ಮನಾಂತ್ ಘಾಯೆಲ್ಲ್ಯಾ, ಮತಿಚಿ ವಿರಾರಾಯ್ ಆನಿ ಕಾಳ್ಜಾಚ್ಯಾ ಘಾಯಾಚ್ಯಾ ದುಖಿನ್ ವಳ್ವಳ್ತಲ್ಯಾ ಸಮೇಸ್ತಾಂಕ್ ಅಸಲ್ಯಾ ಪರಿಸ್ಥಿತಿಕ್ ಕಾರಣ್ ಜಾಲ್ಲ್ಯಾ ಸರ್ವ್ ದಾದ್ಲ್ಯಾಂಕ್, ಯುವಕಾಂಕ್, ಅತ್ಮಿಕ್ ಬಚಾವೆ ಖಾತಿರ್ ಜೆಜುಚ್ಯಾ ರಗ್ತಾಕ್ ಒಪ್ಪುನ್ ದಿವ್ಯಾಂ.

ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ...

ಮಾಗ್ಣೆಂ : ಜೆಜುಕ್ರಿಸ್ತಾಚ್ಯಾ ಆಮೊಲಿಕ್ ರಗ್ತಾ ಮಾರಿಘಾತ್

ಜವಾಬ್ : ಆಮ್ಕಾಂ ಆನಿ ಸಗ್ಳ್ಯಾ ಸಂಸಾರಾಕ್ ಬಚಾವ್ ಕರ್ (5 ಪಾವ್ಲಿಂ).

ದೇವಾಚ್ಯಾ ಪವಿತ್ರ ಅತ್ಮ್ಯಾ...

ಸವಿ ದೂಖ್ - ಜೆಜುಚ್ಯಾ ಉಜ್ವಾಲ್ಯಾ ಹಾತಾಕ್ ಮಾರ್ಲೊ ಖಿಳೊ :

ಜೆಜುಚ್ಯಾ ಉಜ್ವಾಲ್ಯಾ ಹಾತಾಕ್ ಜಾಲ್ಲ್ಯಾ ಘಾಯಾಂ ಧಾವ್ನ್ ವ್ಹಾಳ್‌ಲ್ಲೆಂ ರಗತ್ ಲೇಖ್ ಮೀತ್ ನಾಸ್ಲಲ್ಯಾ ಪುಲ್ಗತ್ತಿಂತ್ಲ್ಯಾ ಸಾಂಡುನ್ ಘಾಲ್ಲ್ಯಾ ಅತ್ಮಾಚ್ಯಾ ಸಾಲ್ವಾಸಾಂವಾಂ ಖಾತಿರ್ ಒಪ್ಪಿತಾಂವ್. ಆಮ್ಚ್ಯಾ ಪುರ್ವಜಾಂಕ್ ಆನಿ ಮಾಲ್ಗಡ್ಯಾಂಕ್ ಆಮ್ಚೆ ಸಾಂಗಾತಾ ಮೊಗಾಚೊ, ಇಷ್ಟಾಗತೆಚೊ, ರಗ್ತಾಚೊ ಸಂಬಂಧ್ ಜೋಡ್ನ್ ದೇವಾಧೀನ್ ಜಾಲ್ಲ್ಯಾಂಕ್ ಕೊಣಾಚ್ಯಾ ಮೊರ್ನಾಕ್, ಮೊರ್ನಾಚ್ಯಾ ಮಿಸಾಕ್, ಮೊರ್ನಾಚ್ಯಾ ಭೆಟೆಕ್ ಆಮಿ ಗೆಲ್ಲ್ಯಾಂವ್ ತಾಂಕಾಂ ಆನಿ ಕೊಣಾ ಪಾಸತ್ ಮಾಗ್ಚ್ಯಾಕ್ ಸ್ವೀಕಾರ್ ಕೆಲ್ಲೊ ವಿನಂತ್ಯೊ ಆಮ್ಚ್ಯಾ ಘರಾ ಭಿತರ್ ಆಸಾತ್ ತಾಂಕಾಂ ಸಮೇಸ್ತಾಂಕ್, ಪ್ರತ್ಯೇಕ್ ಥರಾನ್ ಝಜಾಂತ್, ಪ್ರಕೃತೆಚ್ಯಾ ವಿಕೋಪಾಂತ್, ಸಾಂಕ್ರಾಮಿಕ್ ಪಿಡೆನ್, ಜೀವ್‌ಘಾತಾನ್, ಖುನ್ಯೆಕ್ ಬಲಿ ಜಾವ್ನ್ ಅವ್ಹಡಾನ್ ಸಾಂಪ್ಡೊನ್,

ಕುಳ್ತು ಮಾಗೊಂಕ್ ಆವ್ಕಾಸ್ ನಾಸ್ತಾನಾ ಆನಿ ಬೊಗ್ಗಣೆಂ ಜೊಡುಂಕ್ ಅಸಾಧ್ಯ್ ಜಾವ್ನ್
ಕಸ್ತಿಕ್ ಮರಣ್ ಪಾವ್ಲ್ಯಾಂ ಖಾತಿರ್ ಹ್ಯಾ ಸಂಸಾರಾಚ್ಯಾ ವಿವಿಧ್ ಸುವಾತೆಂನಿ ಆಯ್ಚ್ಯಾ
ಸಾ ಭೆಟಯಿಲ್ಲ್ಯಾ ಪವಿತ್ರ್ ಬಲಿದಾನಾಚೊ, ಕಾಳ್ಜಾಚ್ಯಾ ಉದಾರ್ಪಣಾಚ್ಯಾ ನಿಸ್ವಾರ್ಥಿ ಸೆವೆಚೊ
ಯೆನ್ಯಾ ಫಳ್ ಎಕ್ಟಾಂವ್ನ್ ಸಂಸಾರಾಚ್ಯಾ ವಿವಿಧ್ ಸುವಾತೆಂನಿ ಮಾಗ್ಣಿಂ ಭೆಟಯ್ತಲ್ಯಾಂ
ಮಾಗ್ಣ್ಯಾಂ ಝಜಾರ್ಯಾಂ ಸವೆಂ, ಭಾಗೆವಂತ್ ಗಟ್ಟುಟಾಚ್ಯಾ ವಿನಂತೆನ್ ಆನಿ ಭೋವ್
ಮೊಗಾಳಿ ಆಂಕ್ವಾರ್ ಮರೈಚ್ಯಾ ಮಜತೆನ್ ಸರ್ಗಿಂಚ್ಯಾ ರಾಜಾಂತ್ ಭಕ್ತಾಂಚ್ಯಾ ಮೆಳಿಂತ್
ವೊ ತಾಳೊ ಮೆಳೊಂವ್ಕ್ ಜೆಜುಚೆಂ ರಗತ್ ವಿನಂತಿ ಕರುಂದಿ ಆನಿ ಹ್ಯಾ ಜಿಣ್ಯೆ ಉಪ್ರಾಂತ್
ಕಮ್ಮಾಂಯಿ ತ್ಯಾ ತಾಳ್ಯಾಂತ್ ಆಮ್ಚೊ ತಾಳೊ ಮೆಳೊಂವ್ಕ್ ಜೆಜುಚೆಂ ರಗತ್ ಆಮ್ಕಾಂ
ಕಪೊವ್ಣೆಂ ದಿಂವ್ಪಿ ಮ್ಹಳ್ಳ್ಯಾ ಮಾಗ್ಣ್ಯಾ ಸವೆಂ ಜೆಜುಚೆಂ ಆಮೊಲಿಕ್ ರಗತ್ ಭೆಟೊವ್ಚ್ಯಾಂ.

ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ...

ಮಾಗ್ಣೆಂ : ಜೆಜುಕ್ರಿಸ್ತಾಚ್ಯಾ ಆಮೊಲಿಕ್ ರಗ್ತಾ ಮಾರಿಫಾತ್.

ಜವಾಬ್ : ಆಮ್ಕಾಂ ಆನಿ ಸಗ್ಳ್ಯಾ ಸಂಸಾರಾಕ್ ಬಚಾವ್ ಕರ್ (5 ಪಾವ್ಲಿಂ).

ದೇವಾಚ್ಯಾ ಪವಿತ್ರ್ ಅತ್ಮ್ಯಾ...

ಕಾತ್ಲಿ ದೂಖ್-ಜೆಜುಚ್ಯಾ ಧಾವ್ಯಾ ಹಾತಾಕ್ ಮಾರ್ಲೊ ಖಿಳೊ :

ಜೆಜುಚ್ಯಾ ಧಾವ್ಯಾ ಹಾತಾಕ್ ಖಿಳೊ ಮಾರ್ತಾನಾ ಜಾಲ್ಲಿ ದೂಖ್, ವ್ಹಾಳ್ಲೆಂ ರಗತ್
ವಿವಿಧ್ ಪಂಗಡಾಂನಿ ಭರ್ತಿ ಜಾಲ್ಲ್ಯಾ ಸಾಕ್ರಾಮೆಂಟಿಕ್ ಜಿಣಿ ಸಾಂಡ್ಲ್ಯಾ, ಶಿಂಪ್ಡಾಲ್ಲ್ಯಾ ಪವಿತ್ರ್ಸಭೆ
ಪಾಸತ್. ಆಂಕ್ವಾರ್ ಮರೈಕ್ ಆಕ್ಮಾನ್ ಕರ್ನ್ ತಿಚ್ಯಾ ಕಾಳ್ಜಾಕ್ ಬಲಿ ತೊಪುನ್, ದೊಳ್ಯಾಂ
ಪಾವ್ನ್ ರಗ್ತಾಚಿಂ ದುಖಾಂ ವ್ಹಾಳೊಂಕ್ ಕಾರಣ್ ಜಾಲ್ಲೆಲ್ಯಾ ಪಾಸತ್, ಇಮಾಜಿ ನಾಸ್
ದುಂಕ್ ಪ್ರೇರಣ್ ದಿತಲ್ಯಾ, ಶೆಳ್ಕೆಚ್ಯಾ ರುಪಾನ್ ಯೆತಲ್ಯಾ ಬೊಲ್ವಾಂಕ್, ಪ್ರೀಚರಾಂಕ್ ಆನಿ
ಪಾಸ್ಪರಾಂಕ್ ಆಪ್ಲ್ಯಾ ಫಾಯ್ದ್ಯಾ ಖಾತಿರ್ ಆನಿ ದುಡು ಜಮಂವ್ಚ್ಯಾ ಇರಾದ್ಯಾನ್ ದೇವಾಚ್ಯಾ
ಉತ್ರಾಚೊ ಆನಿ ಜೆಜುಚ್ಯಾ ನಾಂವಾಚೊ ದುರುಪಯೋಗ್ ಕರ್ತಲ್ಯಾಂಕ್ ಇಗರ್ಜ್‌ಮಾತೆಚೆ
ವಯ್ಲೆ, ಸಮಾಜಿಕ್ ನಿಯಾಮಾಂ ಆನಿ ಪ್ರಕೃತೆಚ್ಯಾ ಮಾಂಡಾವಳಿ ವಿರೋಧ್ ಲೈಂಗಿಕ್
ಸಂಪರ್ಕ್ ಆನಿ ಸಂಬಂಧ್ ಜೊಡ್ಲೆಲ್ಯಾಂಕ್ ಆನಿ ಜೊಡ್ಲೆಲ್ಯಾಂಕ್, ಭುರ್ಗ್ಯಾಂಚೆಂ ದೆಣೆಂ
ಝಗ್ಡಾರ್ ಕರುನ್ ಕುಡಿಚ್ಯಾ ಮಿಶಲಾಯೆಕ್ ಲಾಗೊನ್ ಸಾಂಗಾತಾ ಜಿಯೆತಲ್ಯಾ ಆನಿ
ನೊದೊಮಿ ಪಾತ್ಕಾಕ್ ಬಲಿ ಜಾಲ್ಲ್ಯಾಂಕ್ ಜಿಣ್ಯೆ ಸಾಂಗಾತ್ಯಾ/ಸಾಂಗಾತಿಣಿ ಖಾತಿರ್ ನಿಜಾ
ನಿವಾಕ್ ಸಾಂಡ್ಲಲ್ಯಾಂಚ್ಯಾ ಆತ್ಮಿಕ್ ಬಚಾವೆ ಖಾತಿರ್ ಜೆಜುಚೆಂ ರಗತ್ ಭೆಟೊವ್ಚ್ಯಾಂ.

ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ...

ಮಾಗ್ಣೆಂ : ಜೆಜುಕ್ರಿಸ್ತಾಚ್ಯಾ ಆಮೊಲಿಕ್ ರಗ್ತಾ ಮಾರಿಫಾತ್.

ಜವಾಬ್ : ಆಮ್ಕಾಂ ಆನಿ ಸಗ್ಳ್ಯಾ ಸಂಸಾರಾಕ್ ಬಚಾವ್ ಕರ್ (5 ಪಾವ್ಲಿಂ).

ದೇವಾಚ್ಯಾ ಪವಿತ್ರ್ ಅತ್ಮ್ಯಾ...

ಕಾತ್ಲಿ ದೂಖ್ - ಜೆಜುಚ್ಯಾ ಉಜ್ವಾ ಪಾಂಯಾಕ್ ಮಾರ್ಲೊ ಖಿಳೊ :

ವಾಯ್ಟ್ ಸಕ್ತೆಚ್ಯಾ ಆನಿ ಸವಯೆಂಚ್ಯಾ ಗುಲಾಮ್‌ಪಣಾಕ್ ಬಲಿ ಜಾಲ್ಲ್ಯಾಂಚ್ಯಾ ದೆಂವ್ಚಾರಾಚ್ಯಾ
ಪ್ರತಿನಾಚ್ಯಾ ತಾಚ್ಯಾ ದಲಾಲ್ಯಾಂಚ್ಯಾ ಫಾಸಾಕ್, ಫಾಸಾಕ್ ಸಾಂಪಡ್ಲೆಲ್ಯಾ, ಮಾಟ್ ಮಂತ್ರಾಂ
ಪ್ರತಿಸ್ಪಣಾಕ್ ಬಲಿ ಜಾಲ್ಲ್ಯಾ, ಬೊಲೆಂ ವಿಚಾರ್ತಲ್ಯಾ, ಬರ್ಯಾ ಕಾಮಾಕ್ ವೇಳ್ ಘಡಿ, ದೀಸ್
ಪರ್ಯೊ, ಚಂದ್ರ್, ನೆಕೆತ್ರಾಂಚೊ ಆಧಾರ್ ಸೊದ್ತಲ್ಯಾ, ಆಮಾಲ್ ಆನಿ ಇತರ್ ವಾಯ್ಟ್

ಸವಯಾಂಚೆ ಗುಲಾಮ್ ಜಾಲ್ಲ್ಯಾ ಆಪ್ಲ್ಯಾ ಆನಿ ಪೆಲ್ಯಾಚ್ಯಾ ಕುಡಿ ಅತ್ಯಾಚೊ ನಾಸ್ ಕರ್ನ್ ಹೆರಾಂಚ್ಯಾ ಕುಡಿ ಅತ್ಯಾಚೊ ನಾಸ್ ಕರುಂಕ್ ಸರ್ವ್ ರಿತಿಚೆಂ ಆಶ್ಲೀಲ್ ಪ್ರಚಾರ್ ಮಾಧ್ಯಮಾಂ ಚಲಯ್ತಲ್ಯಾ, ಅತ್ಯಾಚಾರ್ ಚಲಯ್ತಲ್ಯಾ, ಸೈತಾನಾಚ್ಯಾ ದಲಾಲಿಂಕ್, ಪೆಲ್ಯಾಚ್ಯಾ ರಗ್ತಾಕ್ ತಾನೆತಲ್ಯಾ, ಫಾರಿಕ್ಪಣ್ ಆಧಾರ್ತಲ್ಯಾಂಚೆರ್ ಜೆಜುಚೆಂ ಆಮೊಲಿಕ್ ರಗತ್ ಮಾಗ್ಯಾಂ.

ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ...

ಮಾಗ್ಣೆಂ : ಜೆಜುಕ್ರಿಸ್ತಾಚ್ಯಾ ಆಮೊಲಿಕ್ ರಗ್ತಾ ಮಾರಿಫಾತ್

ಜವಾಬ್ : ಆಮ್ಕಾಂ ಆನಿ ಸಗ್ಳ್ಯಾ ಸಂಸಾರಾಕ್ ಬಚಾವ್ ಕರ್ (5 ಪಾವ್ಲಿಂ).

ದೆವಾಚ್ಯಾ ಪವಿತ್ರ್ ಅತ್ಮ್ಯಾ...

ನೊವ್ವಿ ದೂಖ್ : ದಾವ್ಯಾ ಪಾಂಯಾಕ್ ಮಾರ್ಲೊ ಖಿಳೊ, ವ್ಹಾಳ್ಲೆಂ ರಗತ್ :

ಬೊಗ್ಸಣೆಂ ದಿಂವ್ಕ್, ಘೆಂವ್ಕ್ ಜೊಡುಂಕ್ ಸಕಾನಾಸ್ಲ್ಯಾ ಗರ್ವ್ಯಾಂ ಹಂಕಾರ್ಯಾಂ ಪಾಸತ್. ಪವಿತ್ರ್ಸಭೆಕ್ ದಗ್ಧಿತಲ್ಯಾ ಇರಾಕಾಚ್ಯಾ, ಸಿರಿಯಾಚ್ಯಾ, ಪಾಕಿಸ್ತಾನಾಚ್ಯಾ, ಇಜಿಪ್ತಾಚ್ಯಾ, ಭಾರತಾಚ್ಯಾ ಆನಿ ಸಂಸಾರಾಚ್ಯಾ ಸರ್ವ್ ಸುವಾತೆಂನಿ ಶಾಂತಿ ವಿಭಾಡ್ತಲ್ಯಾ, ರಗತ್ ವಾಳಯ್ತಲ್ಯಾ ಸರ್ವ್ ಧರ್ಮಾಂದ್ಭ್ಯಾಂಕ್, ಭಯೋತ್ಪದಕಾಂಕ್, ನಾಸ್ತಿಕಾಂಕ್, ಫ್ರಿಮೇಜನಾಂಕ್, ಅತ್ಮಾಹತ್ಯಾ ಬೊಂಬರಾಂಕ್, ನಿರಾಸ್ಪಣಾಂತ್ ಜೀವ್‌ಘಾತ್ ಕರುಂಕ್ ಚಿಂತಲ್ಯಾ ಆನಿ ಧಾರುಣಾಯೆಂತ್ ಗರ್ಭಾಪಾತ್ ಆನಿ ರಗ್ತಾಪಾತ್ ಕರುಂಕ್ ಯೆವ್ಜಿತಲ್ಯಾಂಚೆರ್ ಜೆಜುಚೆಂ ಆಮೊಲಿಕ್ ರಗತ್ ಮಾಗ್ಯಾಂ.

ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ

ಮಾಗ್ಣೆಂ : ಜೆಜುಕ್ರಿಸ್ತಾಚ್ಯಾ ಆಮೊಲಿಕ್ ರಗ್ತಾ ಮಾರಿಫಾತ್

ಜವಾಬ್ : ಆಮ್ಕಾಂ ಆನಿ ಸಗ್ಳ್ಯಾ ಸಂಸಾರಾಕ್ ಬಚಾವ್ ಕರ್ (5 ಪಾವ್ಲಿಂ).

ದೆವಾಚ್ಯಾ ಪವಿತ್ರ್ ಅತ್ಮ್ಯಾ...

ಧಾವಿ ದೂಖ್ : ಜೆಜುಚ್ಯಾ ಕಡ್ವಳಾಕ್ ತೊಪ್‌ಲ್ಲಿ ಭಾಲಿ :

ಜೆಜುಚ್ಯಾ ಕಡ್ವಳಾಕ್ ತೊಪ್ಲೆಲ್ಯಾ ಭಾಲಿಯೆನ್ ಜೆಜುಚೆಂ ಕಾಳಿಜ್ ಪಾಪ್ಲಿಂ. ತ್ಯಾ ಪಾಪ್ಸಾಲ್ಲ್ಯಾ ಕಾಳ್ಜಾ ಧಾವ್ನ್ ಜೆಜುಚ್ಯಾ ಕುಡಿಂತ್ಲೆಂ ನಿಮಾಣೊ ಥೆಂಬೊ ರಗತ್ ಆನಿ ಉದಕ್ ಭಾಯ್ರ್ ಸರ್ಲೆಂ. ಜೆಜುಚ್ಯಾ ಸ್ವಾಧಿಕ್ ಫಾಯಾಂಕ್ ಆಮೊಲಿಕ್ ರಗ್ತಾಕ್ ಆನಿ ಕಡ್ವಳಾಚ್ಯಾ ಉದ್ಕಾ ಝರಿಕ್ ಸರ್ವ್ ಪಿಡೆಸ್ತಾಂಕ್ ಒಪ್ಪುನ್ ದಿವ್ಯಾಂ. ನಾಂವ್ ನಾತ್‌ಲ್ಲಾ, ವಕತ್ ನಾತ್‌ಲ್ಲಾ ಪಿಡೆ ವರ್ವಿಂ ವಳ್ವೆಲ್ಯಾಂಕ್, ಕಾಳ್ಜಾ ಮತಿಂತ್, ಕುಡಿಂತ್ ಫಾಯೆಲ್ಲ್ಯಾಂಕ್, ರಗ್ತಾಸ್ತಾವಾಚ್ಯಾ ಪಿಡೆನ್ ಕಷ್ಟಾತಲ್ಯಾ, ಅವ್ಘಡಾಚ್ಯಾ ಪಾಂವ್ಡಾರ್, ಒಪರೇಶನಾಚ್ಯಾ ಮೆಜಾರ್, ಪ್ರಸೂತ್‌ಪಣಾಚೆ ಕಷ್ಟ್ ದೂಖ್ ಸೊಸ್ತೆಲ್ಯಾಂಚೆರ್, ಆಮ್ಚೆ ಕಡೆ ಮಾಗ್ಣೆಂ ವಿಚಾರ್‌ಲ್ಲಾ ಆನಿ ಆಮಿ ಮಾಗ್ಣೆಂ ಭಾಸಾಯಿಲ್ಲ್ಯಾಂಚೆರ್, ಆಮ್ಚ್ಯಾ ಕುಟ್ಮಾಂತ್ ಆಸ್ಚ್ಯಾ ಸರ್ವ್ ಪಿಡೆಸ್ತಾಂಚೆರ್, ಪಿಡೆಸ್ತಾಂಚಿ ತಪಾಸ್ಣಿ ಕರ್ತಲ್ಯಾ ದಾಕ್ತೆರಾಂಚೆರ್, ಸೆವಾ ದಿತಲ್ಯಾ ನರ್ಸಾಂಚೆರ್, ಜೆಜುಚೆಂ ಆಮೊಲಿಕ್ ರಗತ್ ಮಾಗ್ಯಾಂ.

ಆಮ್ಚ್ಯಾ ಬಾಪಾ, 3 ನಮಾನ್ ಮರಿಯೆ...

ಮಾಗ್ಣೆಂ : ಜೆಜುಕ್ರಿಸ್ತಾಚ್ಯಾ ಆಮೊಲಿಕ್ ರಗ್ತಾ ಮಾರಿಫಾತ್

ಜವಾಬ್ : ಆಮ್ಕಾಂ ಆನಿ ಸಗ್ಳ್ಯಾ ಸಂಸಾರಾಕ್ ಬಚಾವ್ ಕರ್ (5 ಪಾವ್ಲಿಂ).

ದೆವಾಚ್ಯಾ ಪವಿತ್ರ್ ಅತ್ಮ್ಯಾ...

ನಮಾನ್ ರಾಣಿಯೆ...

ಪ್ರತಿಫಲ

ಜೆವಣ್ :

ಖಾಣ್ ಜಿವಾಚೆ ವಾಡಾವಳಿಕ್ ಆನಿ ಜಿವಿತಾಚೆ ಉರೊವ್ಣೆಕ್ ಚಡಿತ್ ಗರ್ಜೆಚೆಂ. ಖಾಣಾಚ್ಯಾ ಸೇವನಾನ್ ಕುಡಿಕ್ ಬಳ್ ಲಾಭ್ತಾ ಆನಿ ಕುಡಿಚೆ ವಾಡಾವಳ್ ಜಾತಾ. ಹೆಂ ಬಳ್ ವಾವ್ರಾಂತ್ ಉಪಯೋಗ್ ಜಾತಾ ಆನಿ ದಿಸ್ಪೊಡ್ತೊ ಗ್ರಾಸ್ ಜೊಡ್ನ್ ದಿತಾ. ಜೆವ್ಣಾಂ ಮಾರಿಫಾತ್ ಸಂಬಂಧ್ ಜೊಡ್ತಾಂವ್ ಆನಿ ಮೋಗ್ ವಾಂಟುನ್ ಘೆತಾಂವ್. ಸಮಾಜೆಂತ್, ಕುಟ್ಮಾಂತ್, ಲಗ್ನ್, ಉತ್ಸವ್, ಸಂಭ್ರಮ್ ಮೊಗಾಚ್ಯಾಂಕ್ ಸಾಂಗಾತಾ ಜಮಯ್ತಾ, ಮೋಗ್ ವ್ಯಕ್ತ್ ಜಾತಾ ಆನಿ ಹಾಂತು ಜೆವಣ್ ಪ್ರಮುಖ್ ಸ್ಥಾನ್ ಘೆತಾ. ಜಶೆಂ ಆಮಿ ಹೆರಾಂಕ್ ಆಪೊವ್ಣೆಂ ದಿತಾಂವ್ ತಶೆಂ ಹೆರಾಂ ಆಮ್ಕಾಂ ಆಪೊವ್ಣೆಂ ದಿತಾತ್. ಅಶೆಂ ಜೆವ್ಣಾಚೆಂ ಋಣ್ ಫಾರಿಕ್ ಜಾತಾ ಆನಿ ಮುಂದರುನ್ ವೆತಾ. ಜರ್ ಕೋಣ್ ಎಕ್ಲೊ ಆಪ್ಲ್ಯಾ ಆಪ್ತ್ ಮಿತ್ರಾಕ್ ವಾ ಕುಟ್ಮಾಂ ಸಾಂದ್ಯಾಕ್ ಆಮಂತ್ರಿಕ್ ಕರುಂಕ್ ವಿಸ್ತತಾ ತವಳ್ ಮೋಗ್ ಮಾಜ್ವತಾ ಆನಿ ದುಸ್ಮಾನ್ಕಾಯ್ ಉಬ್ಜತಾ.

ಸಾಂ. ಲೂಕ್ ಸರ್ಗಿಂ ರಾಜಾಚೊ ಸಂತೊಸ್ ಜೆವ್ಣಾಂತ್ ಉಲ್ಲೇಖ್ ಕರ್ತಾ. “ಧೊಡ್ಯಾ ತೆಂಪಾನ್ ಭಿಕಾರಿ ಲಾಜರಸ್ ಮೆಲೊ ಆನಿ ದೇವ್‌ದುತಾಂನಿ ತಾಕಾ ವ್ಹರ್ನ್ ಆಬ್ರಾಹಾಮಾಚ್ಯಾ ಕುಶಿನ್ ಸರ್ಗಿಂಚ್ಯಾ ಜೆವ್ಣಾಕ್ ಬಸಯ್ಲೊ. ದೆವಾಚ್ಯಾ ರಾಜಾಂತ್ ನಾಂವ್ ನಾತ್‌ಲ್ಲೊ ಅನಾಮಿಕ್ ಗ್ರೆಸ್ತ್ ಮೆಲೊ ಆನಿ ತಾಕಾ ವ್ಹರ್ನ್ ಪುರೊ”. ಜಶೆಂ ಮೊನ್ನಾತ್ ಪುರ್ತಾಂವ್ ತಶೆಂ ಹ್ಯಾ ಗ್ರೆಸ್ತಾಕ್ ಆತ್ಮೊ ನಾತ್‌ಲ್ಲಾ ಮನ್ಶಾತಿಚ್ಯಾ ವರ್ಗಾಕ್ ಸಾಂ. ಲೂಕ್ ಮೆಳಯ್ತಾ (ಲೂಕ್ 16:19-23).

ಅಶೆಂ ಆರಂಭಾರ್ ಉಲ್ಲೇಖ್ ಕೆಲ್ಲ್ಯಾ ಜೆವ್ಣಾಂತ್ ವಾಂಟೆಲಿ ಜಾತಲ್ಯಾಂಕ್ ಆನಿ ಉಪ್ರಾಂತ್ ಗ್ರೆಸ್ತಾಂಚ್ಯಾ ವರ್ಗಾಂತ್ ಉಲ್ಲೇಖ್ ಕೆಲೆಲ್ಯಾಂಕ್ ಸಾಂ. ಲೂಕ್ ಸಾಂಗಾತಾ ಮೆಳವ್ನ್ ಮ್ಹಣ್ತಾ “ತುಮ್ಮೊ ಮೋಗ್ ಕರ್ತಲ್ಯಾಂಚೊ ಮಾತ್ರ್ ತುಮಿ ಮೋಗ್ ಕರ್ಚೊ ಜಾಲ್ಯಾರ್, ತಾಂತು ತುಮ್ಮಾಂ ಕಿತೆಂ ಪೂನ್ ಮೆಳಾತ್? ಪಾತ್ಕಿಯಿ ಆಪ್ಣಾಚೊ ಮೋಗ್ ಕರ್ತಲ್ಯಾಂಚೊ ಪಾಟಿಂ ಮೋಗ್ ಕರ್ತಾತ್ ನ್ಹಯ್? ತುಮ್ಮಾ ಬರೆಂ ಕರ್ತಲ್ಯಾಂಕ್ ಮಾತ್ರ್ ತುಮಿ ಬರೆಂ ಕರ್ಚೆಂ ಜಾಲ್ಯಾರ್, ತಾಂತು ತುಮ್ಮಾಂ ಕಿತೆಂ ಪೂನ್ ಮೆಳಾತ್? ಪಾತ್ಕಿಯಿ ತಶೆಂ ಕರ್ತಾತ್ ನ್ಹಯ್? ಜಾಂಚೆ ಕಡ್ಚೆಂ ಪಾಟಿಂ ಮೆಳ್ತಲೆಂ ಮ್ಹಣ್ ತುಮ್ಮಾಂ ಭರ್ವಸೊ ಆಸಾ, ತಾಂಕಾಂ ಮಾತ್ರ್ ತುಮಿ ಉಸ್ಣೆಂ ದಿಂವ್ಚೆಂ ಜಾಲ್ಯಾರ್, ತಾಂತು ತುಮ್ಮಾಂ ಕಿತೆಂ ಪೂನ್ ಮೆಳಾತ್? ಆಪ್ಣೆಂ ದಿಲ್ಲೆಂ ತಿಲ್ಲೆಂಚ್ ಆಪ್ಣಾಕ್ ಪಾಟಿಂ ಮೆಳ್ತಲೆಂ ಮ್ಹಣ್ ಚಿಂತುನ್ ಪಾತ್ಕಿಯಿ ಎಕಾಮೆಕಾ ಉಸ್ಣೆಂ ದಿತಾತ್” (ಲೂಕ್ 6:32-



34). 'ಉಸ್ಲೆಂ' ಮ್ಹಳ್ಳೊ ಹೊ ಸಬ್ದ ವಯ್ರ ಉಲ್ಲೇಖ್ ಕೆಲ್ಲ್ಯಾ ಜೆವ್ಣಾಕ್, ಘೆಂವ್ಚ್ಯಾಕ್ ಆನಿ ದಿಂವ್ಚ್ಯಾಕ್ ಲಗ್ತಿ ಜಾತಾ.

ಸರ್ಗಿಂ ಜೆವಣ್ ಕಸಲೆಂ? :

“ಪೂಣ್ ತುಮಿ ತುಮ್ಚ್ಯಾ ದುಸ್ಮಾನಾಂಚೊ ಮೋಗ್ ಕರಾ, ತಾಂಕಾಂ ಬರೆಂ ಕರಾ. ಪಾಟಿಂ ಘೆಂವ್ಚಿ ಆಶಾ ನಾಸ್ತಾನಾ ಉಸ್ಲೆಂ ದಿಯಾ. ತವಳ್ ಉದಂಡ್ ಜಾಂವ್ಕ್ ಪಾವ್ತಲೊ ತುಮ್ಚೊ ಪ್ರತಿಫಳ್. ತುಮಿ ಜಾತಲ್ಯಾತ್ ಭುರ್ಗಿಂ ಪರಮೋನ್ನತ್ ದೆವಾಚಿಂ, ಕಿತ್ಯಾಕ್ ತೊ ಆನುಷ್ಕಾರ್ಯಾಂ ಆನಿ ಖೊಟ್ಯಾಂ ಥಂಯ್ ಸಯ್ತ್ ದಯಾಳ್. ದೆಕುನ್, ಜಸೊ ತುಮ್ಚೊ ಬಾಪ್ ದಯಾಳ್, ತಶೆಂ ತುಮಿಯ್ ದಯಾಳ್ ಜಾಯಾ” (ಲೂಕ್ 6:35-36).

ಉಸ್ಲೆಂ ಕಸಲೆಂ? ದಿಂವ್ಚೆಂ ಕಶೆಂ? :

ಆಮಿ ಕೆದಳಾ ಆನಿ ಕಶೆಂ ದೆವಾಚೆಂ ಭುರ್ಗಿಂ ಜಾವ್ಚೆತ್ ಆನಿ ಜಾತಾಂವ್ ಮ್ಹಳ್ಳೆಂ ಸಾಂ. ಲೂಕ್ ಶಿಕಯ್ತಾ. “ತುಂ ಕೊಣಾಕ್ಯಾ ಬರ್ಯಾ ಫಾಲ್ಯಾಕ್ ಆಪಯ್ತಾನಾ, ಜಾಂವ್ ತುಜ್ಯಾ ಇಷ್ಟಾಂಕ್, ಭಾವಾಂಕ್, ಸೆಜಾರ್ಯಾಂಕ್, ಸೈರ್ಯಾಂಕ್ ವಾ ಗ್ರೆಸ್ತಾಂಕ್ ಆಪಯ್ತಾಕಾ. ಕಿತ್ಯಾಕ್ ತುವೆಂ ಆಪಯ್ಲೆಬರಿ ತೆಯ್ ತುಕಾ ಆಪಯ್ತಲೆ, ಆನಿ ತುಜೆಂ ಋಣ್ ತೆ ಫಾರಿಕ್ ಕರ್ತಲೆ. ಪೂಣ್ ತುಂ ಜೆವಣ್ ಕರ್ತಾಯ್ ಜಾಲ್ಯಾರ್ ದುರ್ಬಲ್ಯಾಂಕ್, ಪಾಂಗ್ಡ್ಯಾಂಕ್, ಥೊಂಟ್ಯಾಂಕ್, ಆನಿ ಕುಡ್ಯಾಂಕ್ ಆಪಯ್. ತವಳ್ ತುಜೆಂ ಋಣ್ ಫಾರಿಕ್ ಕರುಂಕ್ ತಾಂಚೆ ಲಾಗಿಂ ಕಾಂಯ್ ನಾ ದೆಕುನ್, ತುಕಾ ಸಂತೊಸ್ ಜಾತಲೊ. ಹ್ಯಾ ಮಾರಿಫಾತ್ ನಿತಿವಂತಾಂಚ್ಯಾ ಜಿವಂತ್ಪಣಾ ವೆಳಿಂ ತುವೆಂ ದಿಲ್ಲೆಂ ತುಕಾ ಪಾಟಿಂ ಮೆಳ್ತಲೆಂ” (ಲೂಕ್ 14:12-14).

ಪಾಟಿಂ ಮೆಳ್ಳೆಂ ಕಶೆಂ? ಕೆದಳಾ? :

ದೆವಾಚೆಂ ಉತರ್ ಭಾಸಯ್ತಾ. “ಜೊ ಕೋಣ್ ದುಬ್ಳ್ಯಾಕ್ ದಯಾ ದಾಕಯ್ತಾ ತೊ ಸರ್ವೆಸ್ಪರಾಕ್ ರೀಣ್ ದಿತಾ. ಆನಿ ಸರ್ವೆಸ್ಪರ್ ತಾಚ್ಯಾ ಬರ್ಯಾ ಕರ್ನಾಚೆಂ ಪ್ರತಿಫಳ್ ತಾಕಾ ಪಾಟಿಂ ದಿತಾ” (ಮ್ಹಣ್ಣೊ 19:17). ಸರ್ವೆಸ್ಪರ್ ಆಪ್ಲಿ ಭಾಸಾವ್ಣಿ ಮೊಡ್ತಾ? “ಜೊ ಉದಾರ್ ಮನಾನ್ ದಿತಾ ತೊ ಗ್ರೆಸ್ತ್ ಜಾತಾ” (ಮ್ಹಣ್ಣೊ 11:24). ದೇವ್ ಫಟಿ ಮಾರ್ತಾ? “ದಯಾಳ್ ಮನಿಸ್ ಆಶೀರ್ವಾದಿತ್ ಜಾತಲೊ ಕಿತ್ಯಾಕ್ ತೊ ಆಪ್ಲ್ಯಾ ಖಾಣಾಂತ್ಲೆಂ ದುರ್ಬಲ್ಯಾಂಕ್ ದಿತಾ” (ಮ್ಹಣ್ಣೊ 22:9). ದೇವ್ ಬಾನಾಯ್ತಾ? ವಾ ಭಾಸಯ್ತಾ?

ಹೊ ಮ್ಹಜೊ ಕಾಯ್ದೊ, ಹಾಂತು ಮ್ಹಜೆಂ ಬರೆಪಣ್ ಆನಿ ಬಚಾವಿ ಆಸಾ :

ಜೆಂ ಮ್ಹಜೆ ಲಾಗಿಂ ಕಿತೆಂ ಆಸಾ ತೆಂ ಮ್ಹಾಕಾ ದಿಲ್ಲ್ಯಾಚೆ. ಹೆಂ ತಾಕಾ ಪಾಟಿಂ ಪಾವಿತ್ ಕರ್ಚೆಂ ಕರ್ತವ್ಯ್ ಮ್ಹಜೆಂ. ಹೊ ತಾಚೊ ಆದೇಶ್, ತಾಚೊ ಕಾಯ್ದೊ “ಹಾಸ್ತಾ ತೊಂಡಾನ್ ಸಗ್ಳೊ ತುಜ್ಯೊ ಭೆಟವ್ಣೊ ಕರ್. ಜಶೆಂ ಮಹೊನ್ನತಾನ್ ತುಕಾ ದಿಲಾಂ, ತಶೆಂ ತುಂಯಿ ತಾಕಾ ಪಾಟಿಂ ದಿ. ತುಜ್ಯಾ ತಾಂಕಿ ಪರ್ಮಾಣೆ ಉದಾರ್ ಜಾ” (ಸಿರಾಖ್ 35:8-9). ತೊ ಭಾಸಯ್ತಾ “ಜರ್ ದಿತಾನಾ ಹಾಂವ್ ಮೂಟ್ ಆರ್ನಿನಾ, ತರ್ ಘೆಂವ್ಚಿ ಗರ್ಜ್ ಮ್ಹಾಕಾ ಯೆತಾನಾ ಪೆಲ್ಯಾ ಮುಖಾರ್ ಮ್ಹಜೊ ಹಾತ್ ಉದಾರೊ ಕರ್ಚಿ ಗರ್ಜ್ ಪಡ್ಚಿನಾ” (ಸಿರಾಖ್ 4:31). ಕಾರಣ್ ದೇವ್‌ಚ್ ಜಾತಾ ಮ್ಹಜೊ ರಿಣ್ಕಾರಿ, ಜರ್ ಹಾಂವ್ ಧನ್ ಆಸೊನ್ ಸುರಾತಿ, ವೇಳ್ ಆಸೊನ್ ಆಳ್ವಿ, ದೆಣೆಂ ಆಸೊನ್ ಕಾಟು, ದಿವೆಂ ಆಸೊನ್ ದುಬ್ಳೊ, ಭರ್ಪೂರ್ ಆಸೊನ್ ಸ್ವಾರ್ಥಿ, ತರ್ ದೆವಾಕ್ ಹಾಂವ್ ದುಖಿಯ್ತಾಂ, ಆಕ್ಮಾನ್ ಕರ್ತಾಂ ಆನಿ ರಾಗ್ ಹಾಡಯ್ತಾಂ. “ಜೊ ಸುರಾತ್ ಕರ್ತಾ ತೊ ದುಬ್ಳೊಚ್ ಉರ್ತಾ” (ಮ್ಹಣ್ಣೊ 11:24). “ಜೊ ದುಬ್ಳ್ಯಾಂಚೆ ಬೊಬೆಕ್ ಕಾನ್ ದಿನಾ, ತಸಲೊ ಕುಮ್ಕೆಕ್ ಬೋಬ್ ಮಾರ್ತಾನಾ ತಾಕಾಯ್ ಕೋಣೀ ಕಾನ್ ದಿಂವ್ಚೊನಾ” (ಮ್ಹಣ್ಣೊ 21:13). “ಮಹೊನ್ನತಾನ್ ದಿಲ್ಲ್ಯಾ ಆದೇಶಾ ಪರ್ಮಾಣೆ ತುಜ್ಯಾ ಸಂಪತ್ತೆಚೊ ಉಪಯೋಗ್ ಕರ್. ಹೆಂ ತುಕಾ ಭಾಂಗಾರಾ ಪ್ರಾಸ್ ಚಡ್ ಮೊಲಾಧಿಕ್” (ಸಿರಾ 29:11).

“ಅನ್ಯಾಯಾನ್ ಜಮಯ್ಲೆ ಗ್ರೆಸ್ತಕಾಯೆಚೆರ್ ತುಜೆಂ ಕಾಳಿಜ್ ದವರಿನಾಕಾ. ಕ್ರೋಧಾಚ್ಯಾ ದಿಸಾ ತಿ ತುಕಾ ಕಸಲ್ಯಾಚ್ ಫಾಯ್ದಾಕ್ ಪಡಾಶಿನಾ” (ಸಿರಾಖ್ 5:8). “ಚಡ್ ಪುಂಜಾಯ್ಲಲ್ಯಾ ಲಾಗಿಂ ಚಡಿತ್ ಕಾಂಯ್ ಉರ್ದೆಂನಾ. ಆನಿ ಉಣೆಂ ಆಸ್ಲಲ್ಯಾಕ್ ಕಾಂಯ್ ಉಣೆಂ ಜಾಂವ್ಚೆಂ ನಾ” (2 ಕೊರಿಂ. 8:15). “ಜೊ ಕೋಣ್ ಥೊಡೆಂಚ್ ವೊಂಪ್ತಾ, ತೊ ಥೊಡೆಂಚ್ ಲುಂವ್ತಾ. ಹರ್ಯೆಕ್ಲೊ ಆಪ್ಲ್ಯಾ ಕಾಳ್ಜಾಂತ್ ನಿರ್ಣಯ್ ಕೆಲ್ಲ್ಯಾ ಪ್ರಕಾರ್ ದೀಂವ್. ರಡೊನ್ ನ್ಹಯ್, ಚುರ್ಚುರೆ ಕರ್ನಯಿ ನ್ಹಯ್. ಕಿತ್ಯಾಕ್ ಜೊ ಹಾಸ್ತ್ಯಾ ತೊಂಡಾನ್ ದಿತಾ ತೊ ದೆವಾಕ್ ಚಡ್ ಮೊಗಾಚೊ ಜಾತಾ” (2 ಕೊರಿಂ 9:6-7). ಹಾಂವೆಂ ಬರೆಂ ಆಧಾರಿನಾಸ್ತಾನಾ ರಾವೊಂಕ್ ಜಾಯ್ನಾ. “ಉಪ್ಕಾರ್ ಕರುಂಕ್ ತುಕಾ ತಾಂಕ್ ಆಸಾ ಜಾಲ್ಯಾರ್, ಜಾಕಾ ತಾಚಿ ಗರ್ಜ್ ಆಸಾ ತಾಕಾ ತಿ ಕರಿನಾಸ್ತಾನಾ ರಾವಾನಾಕಾ” (ಮ್ಹಣ್ಣೊ 3:27). ಹೊ ಏಕ್ ಆದೇಶ್ ಏಕ್ ಕಾಯ್ದೊ. ದಿಂವ್ಚಿ ರೀತ್, ವಿಧಾನ್ ಕಶೆಂ? :

ಫಾತ್ರಾರ್ ನಾಂವ್ ಕಾಂತಯ್ಲ್ಯಾರ್, ಪ್ರಚಾರ್ ಮಾಧ್ಯಮಾಂನಿ ಫಾಯ್ಸ್ ಕರ್ಚೆಂ ಜಾಲ್ಯಾರ್, ದೆವಾಳಾಂನಿ ಪ್ರಗಟ್ ಕರ್ಚೆಂ ಜಾಲ್ಯಾರ್ ಮಾತ್ ದಿತಾಂ ಮ್ಹಣ್ಲಲ್ಯಾಂಕ್ ದೆವಾಚೆಂ ಉತರ್ ಸಮ್ಜಯ್ತಾ. “ತುಮ್ಮೊ ಭಕ್ತಿಚ್ಯೊ ಕರ್ನೊ ಮನ್ಶಾಂ ಮುಖಾರ್, ತಾಣಿಂ ತ್ಯೊ ಪಳಂವ್ಚ್ಯಾ ಖಾತಿರ್ ತುಮಿ ಆಧಾರಿನಾಶೆಂ ಚತ್ರಾಯ್ ಘಯಾ. ನಾ ಜಾಲ್ಯಾರ್ ತುಮ್ಮಾ ಸರ್ಗಿಂಚ್ಯಾ ಬಾಪಾಲಾಗ್ಚೊ ಪ್ರತಿಫಳ್ ತುಮ್ಮಾಂ ಲಾಭಾಸೊನಾ”. ಜರ್ ತುಂ ದಾನ್ ಧರ್ಮ್ ಕರ್ತಾನಾ ಕೊಂಬ್ ವಾಜಯ್ತಾಯ್ ತರ್ ತುಮ್ಮೊ ಪ್ರತಿಫಳ್ ಎದೊಳ್‌ಚ್ ತುಮ್ಮಾಂ ಮೆಳೊನ್ ಜಾಲೊ. ಜರ್ ತುಂ ದಾನ್ ಧರ್ಮ್ ಕರ್ತಾನಾ ಉಜ್ವಾಲ್ಯಾ ಹಾತಾನ್ ದಿತಾಯ್ ತೆಂ ದಾವ್ಯಾ ಹಾತಾಕ್ ಕಳಾನಾ ತರ್ ಅಶೆಂ ಗುಟಾನ್ ಕೆಲ್ಲೆಂ ಪಳಯಿಲ್ಲೊ ತುಜೊ ಬಾಪ್ ತುಕಾ ತುಜೊ ಪ್ರತಿಫಳ್ ದಿತಾ (ಮಾತೆ.6:1-4). ಮ್ಹಾಕಾ ಮ್ಹಜೊ ಪ್ರತಿಫಳ್ ಕೊಣೆಂ ದೀಜಾಯ್? ಮನ್ಶಾನ್? ವಾ ದೆವಾನ್? ವಿಂಚವ್ಣ್ ಮ್ಹಜಿ.

ದೆವಾಚೆಂ ಉತರ್ ಪರತ್ ಭಾಸಯ್ತಾ, “ಗುಪಿತ್ ದಾನ್, ರಾಗ್ ನಿವ್ರಾಯ್ತಾ. ಗುಪ್ತಿಂ ದಿಲ್ಲಿ ಕಾಣಿಕ್ ಕ್ರೋಧ್ ಶಾಂತ್ ಕರ್ತಾ” (ಮ್ಹಣ್ಣೊ 21:14). ಗ್ರೆಸ್ತಕಾಯೆಂತ್ಲೆಂ ಆವಾಜಾನ್ ಜಾಯ್ತೆಂ ದಿಂವ್ಚ್ಯಾ ಗ್ರೆಸ್ತಾ ಪ್ರಾಸ್ ಆಪ್ಲ್ಯಾ ದುರ್ಬಲ್ಕಾಯೆಂತ್ಲೆಂ ಆವಾಜ್ ನಾಸ್ತಾನಾ ಥೊಡೆಂಚ್ ದಿಲ್ಲೆಂ ಜೆಜು ವಾಖಣ್ತಾ. “ಜೆಜು ದೆವಾಳಾಚ್ಯಾ ಖಜಾನಾ ಸಾಮ್ಕಾರ್ ಬಸೊನ್ ಆಸ್ತಾನಾ, ಗ್ರೆಸ್ತ್ ಲೋಕ್ ಧರ್ಮ್‌ಪೆಟೆಂತ್ ಜಾಯ್ತೊ ದುಡು ಫಾಲ್ತಾಲೆ. ತವಳ್ ಏಕಾ ದುರ್ಬಲ್ಕಾ ಸ್ತ್ರಿಯೆನ್ ತಾಂಬ್ಯಾಚಿ ದೋನ್ ಪಯ್ಲೆ ಕಾಣಿಕ್ ಫಾಲೆ” (ಮಾರ್ಕ್ 12:41-42). ಗ್ರೆಸ್ತಾಂನಿ ಫಾಲ್ಲ್ಯಾ ಜಾಯ್ತಾ ದುಡ್ವಾಚೊ ನಾದ್ ದೆವಾಳಾಂತ್ ಜಮ್‌ಲ್ಲ್ಯಾ ಲೊಕಾಂಚ್ಯಾ ಕಾನಾಂನಿ ಗಾಜ್ಲೊ. ಪೂಣ್ ದುರ್ಬಲ್ಕಾ ಸ್ತ್ರಿಯೆಚ್ಯಾ ದೋನ್ ಪಯ್ಲಾಂಚೊ ನಾದ್ ಜೆಜುಚ್ಯಾ ಕಾಳ್ಜಾಂತ್ ಭೊಗ್ಲೊ ತವಳ್ ತೊ ಮ್ಹಣಾಲೊ, “ಸಕ್ವಾಂನಿ ಆಪ್ಲ್ಯಾ ಗ್ರೆಸ್ತ್‌ಗಾಯೆಂತ್ ಭರೊನ್ ಉರ್‌ಲ್ಲ್ಯಾಂತ್ಲೆಂ ಫಾಲೆಂ. ಪೂಣ್ ಹೈ ದುರ್ಬಲೆ ಸ್ತ್ರಿಯೆನ್ ಆಪ್ಲ್ಯಾ ದುರ್ಬಲ್ಕಾಯೆಂತ್ಲೆಂ ಕಿತೆಂ ಆಸ್ಲೆಂ ತೆಂ ಪೂರಾ, ಆಪ್ಲ್ಯಾ ಪೊಟಾಚಿ ಪೊಡ್‌ಚ್ ತಾಂತು ಫಾಲಿ” (ಮಾರ್ಕ್ 12:43-44).

ಉಪಾಸ್ ಏಕ್ ಖರಿ ಉರೊವ್ಣಿ :

ಉಪಾಸ್ ಆನಿ ಸಾಕ್ರಿಫಿಸ್ ಗುಪಿತ್ ಕರ್ನೊ ದೆವಾಕ್ ಮಾನ್ವೊಂವ್ಚೊ ಆನಿ ತಾಕಾ ಮೆಚ್ವೊಂವ್ಚೊ. ಜಾಯ್ತೆ ಪಾವ್ಟಿಂ ಆಮ್ಚೊ ಉಪಾಸ್ ದೆವಾಕ್ ಮಾನ್ವೊಂವ್ಚೆ ಪ್ರಾಸ್ ಮನ್ಶಾಕ್ ಮೆಚ್ವೊಂವ್ಚೊ ತಸಲೊ ಜಾಂವ್ಕ್ ಸಾಧ್ಯ್ ಆಸಾ. ಅಸಲ್ಯಾ ಉಪಾಸಾ ವಿಶಿಂ ಪ್ರವಾದಿ ಉಲ್ಲೇಖ್ ಕರ್ತಾ, “ತುಂ ಆಮ್ಚೊ ಉಪಾಸ್ ಪಳೆನಾಯ್ ಜಾಲ್ಯಾರ್ ಆಮಿ ಕಿತ್ಯಾಕ್ ಮ್ಹಣ್ ಉಪಾಸ್ ಕರ್ಚೊ? ತುಂ ಆಮ್ಚ್ಯಾ ಪ್ರಾಚಿತಾಚಿ ಪರ್ವಾ ಕರಿನಾಂಯ್ ಜಾಲ್ಯಾರ್ ಆಮಿ ಕಿತ್ಯಾಕ್ ಪ್ರಾಚಿತ್ ಕರ್ಚೆಂ?” (ಇಸಾ.58:3). ಅಸಲೆಂ ಚಿಂತಪ್ ಆನಿ ಭೊಗಪ್ ಪ್ರಾಚಿತ್, ಉಪಾಸ್ ಕರ್ತಲ್ಯಾಂ

ಧಂಯ್ ಕಿತ್ಯಾಕ್ ಆನಿ ಕಶೆಂ ಉಬ್ಜಾತಾ? ದೇವ್ ಜಾಪ್ ದಿತಾ, “ತುಮಿ ಉಪಾಸ್ ಕರ್ತಾನಾ ಕಪಟ್ಯಾಂ ಬರಿ ತುಮ್ಮಿಂ ಮುಖಾಮಳಾಂ ಬಾವಯ್ತಾತ್. ಆಪ್ಲೆಂ ಸಾರ್ಕೆಂಚ್ ಭಂಗವ್ನ್ ಆಪುಣ್ ಉಪಾಸ್ ಕರ್ತಾಂ ಮ್ಹಣೊನ್ ಹೆರಾಂಕ್ ದಾಕಯ್ತಾತ್. ಅಸಲ್ಯಾಂಚೊ ಪ್ರತಿಫಳ್ ಯೆದೊಳ್‌ಚ್ ಮೆಳೊನ್ ಜಾಲಾ. ಪೂಣ್ ಜೊ ಕೊಣ್ ಗುಪ್ತಿಂ ಆಸ್‌ಲ್ಲಾ ತುಜ್ಯಾ ಬಾಪಾಕ್ ಶಿವಾಯ್ ಹೆರಾಂಕ್ ಆಪ್ಲೊ ಉಪಾಸ್ ಕಳನಾಸ್ತಾನಾ ಕರ್ತಾ ತಾಕಾ ಬಾಪ್ ಪ್ರತಿಫಳ್ ದಿತಾ” (ಮಾತೆ 6:16-18). ಅಸಲೊ ಉಪಾಸ್ ಆಧಾರ್ತಲ್ಯಾಂಕ್ ಪ್ರವಾದಿ ವಾಖಣ್ತಾ, “ಜರ್ ತುಮ್ಮೊ ಉಪಾಸ್ ಅನಿತಿಚ್ಯೊ ಸಾಂಕ್ಳೆ ಮೊಡ್ತಾ, ಜುಂವಾಚೆ ಬಾಂದ್ ಸೊಡಯ್ತಾ, ಭುಕೆಲ್ಯಾಂಕ್ ತುಮ್ಮ್ಯಾ ಉಂಡ್ಯಾಂತ್ ವಾಂಟೊ ಮೆಳ್ತಾ, ಘುರ್‌ದಾರ್ ನಾತ್‌ಲ್ಯಾಂಕ್ ಆಸ್ತೊ ಲಾಭ್ತಾ, ವಿಣ್ಣ್ಯಾಂಕ್ ಪಾಂಗ್ರಣ್ ಆನಿ ಸಂಬಂದ್ಯಾಂಕ್ ಮೋಗ್ ಮೆಳ್ತಾ ಅಸಲೊ ಉಪಾಸ್ ದೆವಾ ಥಾವ್ನ್ ಪ್ರತಿಫಳ್ ಆಪ್ಣಾಯ್ತಾ” (ಇಸಾ. 58:6-7). ನಾತ್‌ಲ್ಯಾ ವೆಳಾರ್ ಖಾಯ್ನಾಸ್ತಾನಾ ರಾವ್ಲ್ಯಾರ್ ಉಪಾಸ್ ಜಾಯ್ನಾ. ಖರೊ ಉಪಾಸ್ ಆಸ್‌ಲ್ಲೆಂ ಉರವ್ನ್, ಉರಯ್ಲೆಂ ವಾಂಟುನ್, ಆಶೆಚೆರ್ ಆನಿ ಮಿಶೆಚೆರ್ ನಿಯಂತ್ರಣ್ ದವರ್ಚೆಂ ಜಾವ್ನಾಸಾ ಖರೊ ಸಾಕ್ರಿಫಿಸ್ ಆನಿ ಉಪಾಸ್.

ಏಕ್ ಘಡಿತ್ :

ಗೊವ್ಳಿಕ್ ಪರಿಷದೆಚ್ಯಾ ಜಮಾತೆ ಉಪ್ರಾಂತ್ ದೊನ್ವಾರಾಂಚೆಂ ಜೆವಣ್ ಗೊವ್ಳಿ ಬಾಪಾಚ್ಯಾ ಜೆವ್ಣಾ ಸಾಲಾಂತ್ ಮೆಳ್ತಾ. ತೊ ದೀಸ್ ಸುಕ್ರಾರ್, ಹಾಂವ್ ದೆವಾಧೀನ್ ಗೊವ್ಳಿ ಬಾಜಿಲ್ ಸೊಜ್ ಬಾಪಾ ಬಗ್ಲೆನ್ ಬಸೊನ್ ಜೆವ್ತಾಲೊಂ. ಜೆವ್ಣಾಕ್ ರಾಂದ್ವಯೆ ಸವೆಂ ಭಾಜೆಲ್ಲೆ ರುಚಿಕ್ ಬಾಂಗ್ಡೆ ಆಸ್‌ಲ್ಲೆ. ಗೊವ್ಳಿ ಬಾಪ್ ರಾಂದ್ವಯ್ ಲೊಣ್ಣೆಂ ಘೆವ್ನ್ ಜೆವ್ತಾನಾ ಹಾಂವೆಂ ವಿಚಾರ್ಲೆಂ, “ಸಾಯ್ಬಾನೊಂ, ತುಮಿ ಬಾಂಗ್ಡೆ ಖಾಯ್ನಾಂತ್?” ತೊ ಮ್ಹಣಾಲೊ, “ದೊಮೆಲಾ ಮ್ಹಾಕಾ ಭಾಜೆಲ್ಲೆ ಬಾಂಗ್ಡೆ ಮ್ಹಳ್ಯಾರ್ ಭಾರಿ ಮಿಶಿ. ಪೂಣ್ ಆಜ್ ಸುಕ್ರಾರ್, ದೆಕುನ್ ಖಾಯ್ನಾ. ತರೀ ಹಾಂವ್ ಮ್ಹಜ್ಯಾ ಬೊಟ್ಟೆರಾಚೊ ಆಭಾರ್ ಮಾಂದ್ತಾಂ. ತಾಣೆಂ ತುಮ್ಮೆ ಖಾತಿರ್ ಭಾಜೆಲ್ಲಾ ಬಾಂಗ್ಡ್ಯಾ ಬದ್ಲಾಕ್, ದುಸ್ರಿ ಮಾಸ್ಕಿ ರಾಂದ್ವೆತಿ. ತರೀ ತಾಣೆಂ ಬಾಂಗ್ಡೆ ಭಾಜುನ್ ಮ್ಹಾಕಾ ಏಕ್ ಸಾಕ್ರಿಫಿಸ್ ಕರುಂಕ್ ಆವ್ಕಾಸ್ ದಿಲೊ. ದೆವಾಕ್ ಆರ್ಗಾಂ!”

ಹೆಂ ಜಾವ್ನಾಸಾ ಆಪ್ಲ್ಯಾ ಶೆಳ್ಕಾಂಕ್ ಬರಿ ದೇಖ್ ದಿಂವ್ಚೆಂ ಖರ್ಯಾ ಗೊವ್ಳಾಚೆಂ ಬರೆಂ ಲಕ್ಷಣ್.

ಚಿಂತ್ಪಾಕ್ ಚಿರ್ಪುಟ್

ಅಶೆಂ ಕರುಂಕ್ ಹಾಂವ್ ಲಜ್ತಾಂ

ದಾವಿದಾನ್ ಹೆಂ ಸರ್ವ್ ಕೆಲೆಂ. ಹೆಂ ಪಳಯಿಲ್ಲಿ ಮಿಶೆಲ್ ತಾಚೆ ಪತಿಣ್ ಲಜ್ಲೆ. ಹ್ಯಾ ತಿಚ್ಯಾ ವರ್ತನಾ ಖಾತಿರ್ ದೆವಾನ್ ತಿಕಾ ವಾಂಜ್ಲೆ ಕೆಲೆ. (2 ಸಾಮು. ಅಧ್ಯಾಯ್ 6 ವಾಚ್)

ಜರ್ ಅಶೆಂ ಹಾಂವ್ ಕರಿನಾ, ತರ್ ಹಾಂವ್ ಜಿವಂತ್ ನಾ

ಆಮಿ ಜಿವಂತ್ ಆಸ್ತಾನಾ ಭೋವ್ ವರ್ತ್ಯಾ ಬೆವಾಚೆ ಸ್ತುತಿ ಕರಿನಾಂವ್ ತರ್ ಪಾತಾಳಾಂತ್ ತಾಚೆ ಸ್ತುತಿ ಕರುಂಕ್ ಕೊಣಾಚ್ಯಾನ್ ಜಾಯ್ತ್? ಜೇವ್ ನಾತ್‌ಲ್ಯಾಂಕ್ ತಾಚೆ ಸ್ತುತಿ ಕರುಂಕ್ ಜಾತಾ? (ಸಿರಾಖ್ 17:27-28) ಜಿವಂತ್ ಆನಿ ಭಲಾಯ್ಕೆಂತ್ ಆಸ್‌ಲ್ಲಾಂಕ್ ಮಾತ್ರ ಹೆಂ ಕರುಂಕ್ ಜಾತಾ (ಸಿರಾಖ್ 17:27-28). ಜರ್ ಹ್ಯಾ ಭಾಸಾಂವ್ಲೆಂತ್ ತುಕಾ ದುಭಾವ್ ಆಸಾ ತರ್ ಪೊಟ್ಪಾ ರೆತಿರ್ ಮಂದಿರಾಕ್ ಭಟ್ ಕರ್, ತುಜ್ಯಾಚ್ ದೊಳ್ಯಾಂನಿ ಪಳೆವ್ನ್, ಕಾನಾಂತ್ ಆಯ್ಕೊನ್ ತುಕಾಚ್ ಧೃಡ್ ಕರ್.

- ವಜ್ರಾಂ ಹಾರ್

ಭಡ್ವೆ

ಹರೈಕ್ಲಾಕ್ ಏಕ್ ರಾಕಣ್ ಭಡ್ವೆ ದೆವಾನ್ ದಿಲಾ. ತೊ ಆಮ್ಚಿ ರಾಕೋಣ್ ಕರ್ತಾ ಮ್ಹಳ್ಳೆಂ ಸತ್ ಪವಿತ್ರಸಭಾ ಶಿಕಯ್ತಾ. ಪೂಣ್ ವಿಪರ್ಯಾಸ್ ಕಿತೆಂಗಿ ಮ್ಹಳ್ಳಾರ್ ತಾಚೆ ಆಮ್ಕಾಂ ವಿಸರ್ ಪಡ್ತಾ. ಹ್ಯಾ ವರ್ವಿಂ ಆಮಿ ತಾಚೆ ಮಜತ್ ಮಾಗೊಂಕ್, ತಾಚೊ ಉಪ್ಕಾರ್ ಭಾವ್ಣುಂಕ್ ವಿಸರ್ತಾಂವ್. ಜಶೆಂ ಚಾಲ್ತ್ಯಾ ಜಿವಿತಾಂತ್ ಮಾಘ್ ಕರ್, ದೇವ್ ಬರೆಂ ಕರುಂ ಅಸಲೆ ಆನಿ ಇತರ್ ಬರೆ ಉಲೆ ಉಚಾರ್ತಲ್ಯಾಂಚ್ಯಾ ಉಪ್ಕಾರಿ ಕಾಳ್ಜಾಚಿ ಗ್ರೇಸ್ತಕಾಯ್ ಪಾಚಾರ್ತಾತ್, ಸ್ವೀಕಾರ್ ಕರ್ತಲ್ಯಾಂಕ್ ಉತ್ತೇಜಿತ್ ಕರ್ತಾತ್, ತಶೆಂ ಆಮ್ಚ್ಯಾ ಭಡ್ವೆ ಧಂಯ್ ಆಮಿ ದಾಕೊಂವ್ಚೆಂ ಉಪ್ಕಾರಿ ಮನ್ ಆಮ್ಚೊ ಸಂಬಂಧ್ ಜಿವಾಳ್ ಕರ್ತಾತ್. ಅಸಲೆಂ ವರ್ತನ್ ಸಹಜ್ ಆನಿ ವಾಜ್ವಿ ನ್ಹಯ್‌ಗಿ?



ಆಂಜ್, ರಾಕಣ್ ಭಡ್ವೆ, ಸೆರಾಫಿ, ಕೆರೊಬಿ, ನೋವ್ ಕೋರ್, ಶ್ರೇಷ್ಟ್ ಭಡ್ವೆ ಅಶೆಂ ತಾಂಚ್ಯಾ ತಾಂಚ್ಯಾ ವರ್ಗಾ ಪರ್ಮಾಣೆಂ ದೆವಾನ್ ತಾಂಕಾಂ ವಿವಿಧ್ ಜವಾಬ್ದಾರಿ, ಕಾಮ್, ಮುಖೆಲ್ಪಣ್ ದಿಲಾಂ ಆನಿ ಅಶೆಂ ತಾಂಚೊ ಸಾಂಗಾತ್, ಮಜತ್, ರಕ್ಷಣ್, ಭುಜಾವಣ್, ಸಂದೇಶ್ ಹಾಚೆ ವಿಶಿಂ ಪವಿತ್ರ ಪುಸ್ತಕ್ ಜಾಯ್ತೆ ದಾಕ್ಲೆ ದಿತಾ ಆನಿ ಘಡಿತಾಂ ವಿವರಿತಾ.

ಹೆಂ ಲೇಖನ್ ಬರೊಂವ್ಕ್, ಮ್ಹಜ್ಯಾ ಜಿವಿತಾಂತ್ ಘಡ್‌ಲ್ಲ್ಯಾ ಎಕಾ ಘಡಿತಾಂತ್, ಮ್ಹಜ್ಯಾ ಭಡ್ವೆನ್ ಮ್ಹಾಕಾ ದಿಲ್ಲೊ ಸಾಂಗಾತ್ ಮ್ಹಾಕಾ ಪ್ರೇರಣ್ ದಿತಾ. ಎಕೆ ಅತ್ಮಿಕ್ ಶಿಕೊವ್ಣೆಂತ್ ದೆವಾನ್ ಮುಸ್ಲಿಂ ಧರ್ಮಾ ಥಾವ್ನ್ ಸಾಂ. ಪಾವ್ಲಾಚ್ಯಾ ವರ್ಗಾಕ್ ಪರಿವರ್ತಿತ್ ಕೆಲ್ಲೊ ಮಾನೆಸ್ತ್ ಕ್ರಿಸ್ತಾಚೊ ಸೆವಕ್ 'ಮಾರಿಯೊ'ನ್ ಏಕ್ ಸವಾಲ್ ಸಭೆ ಮುಖಾರ್ ದವರ್ಲೆಂ. ತುಮ್ಚೆ ಪಯ್ಲಿ ಕಿಲ್ಲಿಂ ಜಣಾಂ ತುಮ್ಚ್ಯಾ ಭಡ್ವೆಕ್ ನಾಂವಾನ್ ಒಳ್ಳತಾತ್? ತಾಚೆ ಮಜತ್ ಮಾಗ್ತಾತ್? ತಾಚೊ ಉಪ್ಕಾರ್ ಭಾವ್ಣುಡ್ತಾತ್? ಹಾತ್ ವಯ್ರ್ ಕರಾ. ಭೋವ್ ಥೊಡ್ಯಾಂನಿ ಹಾತ್ ವಯ್ರ್ ಕೆಲೆ. ಮ್ಹಾಕಾ ಮ್ಹಜಿಚ್ ಲಜ್ ದಿಸ್ಲಿ. ತ್ಯಾಚ್ ಘಡ್ಯೆ ಮ್ಹಜ್ಯಾ ಭಡ್ವೆಕ್ ಹಾಂವೆಂ ನಾಂವ್ ದಿಲೆಂ. ತ್ಯಾ ಉಪ್ರಾಂತ್ ಸಕಾಳಿಂಚ್ಯಾ ದಿಸ್ಪಡ್ತ್ಯಾ ಮಾಗ್ಣ್ಯಾಂತ್ ತಾಚೆಂ ನಾಂವ್ ಉಚಾರುಂಕ್ ವಿಶೆವಾಕ್ ವೆಚ್ಯಾ ಆದಿಂ ತಾಚೊ ಉಪ್ಕಾರ್ ಭಾವ್ಣುಂಕ್ ಪ್ರಾರಂಭ್ ಕೆಲೆಂ.

2016, ಫೆಬ್ರೆರ್ ಮಯ್ನಾಚ್ಯಾ ಆಕ್ರೆಚ್ಯಾ ಹಫ್ತ್ಯಾಂತ್ ಎಕಾ ದಿಸಾ ಮ್ಹಜೆಂ ಏಕ್ ಲೇಖನ್ ದಿಂವ್ಚ್ಯಾಕ್ ಬೆಂದೂರ್‌ವೆಲ್ಲಾ ಲಾಗ್ಸರ್ ಆಸ್ಚ್ಯಾ 'ದೈವಿಕ್ ಆಮೃತ್' ದಫ್ತರಾಕ್ ಗೆಲೊಂ. ಲಗ್ಬ್‌ಗ್ 11.30 ವರಾರ್ ತಿಸ್ರ್ಯಾ ಮಾಳ್ಕೆ ಥಾವ್ನ್ ಸಕ್ಲಾ ದೆಂವ್ಲೊಂ. ತವಳ್ ಅಚಾನಕ್ ದೊಳ್ಯಾಂಕ್ ಕಾಳೊಕ್ ಆಯ್ಲೊ, ಮತ್ ಮಂದ್ ಜಾಲಿ, ದೀಷ್ಟ್ ಗಯ್ಲಿ ಜಾಲಿ, ಉಲಂವ್ಕ್ ಜಾಯ್ನಾ ತಸಲಿ ಪರಿಸ್ಥಿತಿ ಮ್ಹಜಿ ಜಾಲಿ. ತರೀ ಹಾಂವ್ ಉಭೊಚ್ ಆಸ್‌ಲ್ಲೊಂ. ತ್ಯಾಚ್ ಸ್ಥಿತೆರ್ ಬೆಂದೂರ್‌ವೆಲ್ಲಾ ಥಾವ್ನ್ ಕಂಕ್ನಾಡಿ ಜಂಕ್ಷನಾ ಕುಶಿಚೆ ದೋನ್ ಮಾರೊಗ್ ಉತರ್ನ್ ನವ್ಯಾ ರಿಕ್ವಾ ಸ್ಟೆಂಡಾಂತ್ಲ್ಯಾ ಸಿಮೆಂಟ್ ಬಸ್ಕೆರ್ ಬಸ್ಲೊಂ. ತಕ್ಷಣ್ ಕೊಣೆಂಗಿ ಮ್ಹಾಕಾ ಬಾವ್ಲಾಕ್ ಧರ್ನ್ ಉಟಂವ್ಚೊ ಆನ್ವೊಗ್ ಜಾಲೊ. ಪರವಶ್ ಮ್ಹಣ್ತಾತ್ ತಸಲೆ ಸ್ಥಿತೆಂತ್ ಕಂಕ್ನಾಡಿ ಬಸ್ ಸ್ಟೆಂಡಾ ಮುಕ್ಲ್ಯಾನ್ ಫಳ್ಳಿರ್ ಖುಶಿನ್ ವೆಚೊ ರಸ್ತೊ ಉತರ್ನ್, ವಾಲೆನ್ನಿಯಾ

ಜಂಕ್ಷನಾಕ್ ಪಾವ್ಲೊಂ. ಮುಖಾರ್ ಸಿಂಗಲ್ ರಸ್ತೊ ದಾವ್ಯಾ ಕುಶಿನ್ ಜಿವಿ ಕೊಂಕ್ರಿಟ್, ಕೊಂಕ್ರಿಟ್ ಗುಡ್ಡಾಯ್ಲಾಶೆಂ ದೆಗೆನ್ ದವರ್ಲೆ ಫಾತೊರ್. ಉಜ್ವಾಕ್ ಕೊಂಕ್ರಿಟ್ ಫಾಲುಂಕ್ ಮೊಂಡ್ಲೊ ಕಂದಕ್. ಮದ್ಲ್ಯಾನ್ ಸಿಂಗಲ್ ಮಾರ್ಗಾನ್ ಆಶಾರ್ ಪಾಶಾರ್ ಜಾಂವ್ಚಿಂ ಅಸಂಖ್ಯಾತ್ ವಾಹನಾಂ, ವಾರ್ಯಾ ವೆಗಾನ್ ಧಾಂವ್ಚಿಂ ಬಸ್ಸಾಂ, ಹ್ಯಾ ವಾಹನಾಚ್ಯಾ ಆನಿ ವಾಟುರ್ಯಾಂಚ್ಯಾ ಮದ್ಲ್ಯಾನ್ ಕೊಣಾಕ್‌ಚ್ ಆದಾಳ್ತಾನಾ, ಫಾತ್ರಾಂಕ್ ದಾಂಟಾನಾಸ್ತಾನಾ, ಕಸಲೊಚ್ ಅಪಾಯ್ ಘಡನಾಸ್ತಾನಾ ಚಮ್ಕೊನ್, ರಿಟ್ರಿಟ್ ಹೌಸಾ ಮುಕ್ಲ್ಯಾ ಗ್ರೇಸ್ ಐಸ್ಕ್ರೀಮ್ ಪಾರ್ಲಾರಾ ಭಿತರ್ ಪಾವ್ತಚ್ ಮ್ಹಾಕಾ ಮತ್ ಚುಕ್ಲಿ. ಪಾರ್ಲಾರಾಚ್ಯಾ ಮ್ಹಾಲಕ್ ಮಾನೆಸ್ತ್ ಬೆನ್ನಾನ್ ಮ್ಹಾಕಾ ಆಸ್ಪತ್ರೆಕ್ ವ್ಹರ್ನ್ ತಪಸ್ತಾನಾ ಮ್ಹಜೆಂ ಬ್ಲಡ್ ಶುಗರ್ 37 ಆಸೊನ್ ಹಾಂವ್ ಕೊಮಾಕ್ ವೆಚ್ಯಾ ರಿಸ್ಕರ್ ಆಸ್ಲೊಂ. 73 ವರ್ಸಾಂ ಪ್ರಾಯೆಚೊ, ಖಡ್ವಾ ತಕ್ಲೆಚೊ ಹಾಂವ್, ಖರ್ಕಟ್ಯಾ ವೊತಾಂತ್ ಹಾತಾಂತ್ ಬೆತ್ಕಾಟಿ ನಾತ್ಲ್ಯಾ ಕುಡ್ವಾ ಪರಿಂ ತಿಲ್ಲಿ ಲಾಂಬಾಯೆಚಿ ವಾಟ್ ಚಮ್ಕೊನ್, ಮ್ಹಜ್ಯಾ ಆಪ್ತ ಮಿತ್ರಾಚ್ಯಾ ಜತ್ನೆಕ್ ಪಾವ್ಲೊ ತರ್, ಮ್ಹಾಕಾ ಹಾತಾಕ್ ಧರ್ನ್ ಚಲವ್ನ್ ವ್ಹೆಲ್ಲೊ ಮ್ಹಜೊ ಭಡ್ಲೊ ಮ್ಹಣ್ವಾಂತ್ ದುಭಾವ್ ಕಿತ್ಯಾಕ್? ಹೊ ದಾಕ್ಲೊ ಹಾಂವೆಂ ತುಮ್ಚೆ ಮುಖಾರ್ ದವರ್ಚೊ ಮ್ಹಜಿ ಬಹಾದ್ದೂರಿ ಕಳಂವ್ಚ್ಯಾಕ್ ನ್ಹಯ್ ಬಗರ್ ವಾಚ್ಪಾಂಕ್ ಬರ್ಯಾ ಪ್ರೇರಣಾ ಖಾತಿರ್, ಮ್ಹಜ್ಯಾ ಭಡ್ವಾಕ್ ಉಗ್ತಾನ್ ಅರ್ಗಾಂ ಪಾಟಂವ್ಕ್ ಆನಿ ಮ್ಹಾಕಾ ಭಡ್ವಾಕ್ ದಿಲ್ಲ್ಯಾ ದೆವಾಚೊ ಉಪ್ಕಾರ್ ಭಾವುಡ್ಚೊ ಮ್ಹಜೊ ಕಾಯ್ದೊ ಪಾಳ್ವಾಕ್.

ಕೀರ್ತನ್ ಮ್ಹಣ್ತಾ, “ಮನ್ಶಾಕ್ ದೇವ್‌ದುತಾಂ ಪ್ರಾಸ್ ಇಲ್ಲೊಸೊ ಲ್ಹಾನ್ ಕರ್ನ್ ರಚ್ಲಾ” (ಕೀ. 8:5). ಅಶೆಂ ಮನ್ಶಾಂ ಆನಿ ದೇವ್‌ದುತಾಂ ಮಧೆಂ ತುಲನ್ ಕರ್ತಾ. ತಾಂಕಾಂ ಮನ್ಶಾಂಕ್ ರಾಕ್ಚೆ ಖಾತಿರ್ ನಮಿಯಾರ್ಲ್ಯಾತ್ ಮ್ಹಣ್ತಾ ಕೀರ್ತನ್. “ತುಜ್ಯಾ ಸಗ್ಳ್ಯಾ ವಾಟಾಂನಿ ತುಕಾ ರಾಕ್ಚಾಕ್ ಆಪ್ಲ್ಯಾ ದುತಾಂಕ್ ತಾಣೆಂ ಆಜ್ಞಾ ದಿಲ್ಯಾ. ತುಜೊ ಪಾಂಯ್ ಫಾತ್ರಾಕ್ ಆದಾಳ್ತಾಶೆಂ ಆಪ್ಲ್ಯಾ ಹಾತಾಂನಿ ತೆ ತುಕಾ ಸಾಂಬಾಳ್ನ್ ಧರ್ತಲೆ” (ಕೀ.91:11-12). ಮ್ಹಜ್ಯಾ ದಿಸ್ಪೊಡ್ತಾ ಮಾಗ್ಣಾಂತ್ ಹಾಂವೆಂ ಉಚಾರ್ಲಲಿ ತಾಚಿ ಹಿ ಭಾಸಾವ್ಣಿ ತಾಣೆಂ ಮ್ಹಜೆ ಥಂಯ್ ಜ್ಯಾರಿ ಕರ್ನ್ ರುಜು ಕೆಲಿ.

ವಯ್ರ್ ವಿವರ್ಲಲ್ಯಾ ಭಡ್ವಾಂಚ್ಯಾ ವರ್ಗಾಂತ್ ಶ್ರೇಷ್ಟ್ ಭಡ್ವೆ ಪಯ್ಲ್ಯಾ ವಾ ಉಂಚ್ಲ್ಯಾ ವರ್ಗಾಚೆ. ಹೆಚ್ ತೆ ಮುಖೆಲ್ಪಣ್ ಘೆತಾಲೆ. ಹಾಂಚೆ ವಿಶ್ಯಾಂತ್ ಶ್ರೇಷ್ಟ್ ಭಡ್ವೊ ರಫಾಯೆಲ್ ಮ್ಹಣ್ತಾ, “ಹಾಂವ್ ರಫಾಯೆಲ್ ಸರ್ವೆಸ್ಪರಾಚ್ಯಾ ಮಹಿಮೆ ಮುಖಾರ್ ಸೆವಾ ಕರ್ತಲ್ಯಾ ಸಾತ್ ದುತಾಂ ಮಧ್ಲೊ ಏಕ್ಲೊ” (ತೊಬಿತ್ 12:15).

ಶ್ರೇಷ್ಟ್ ಭಡ್ವೊ ರಫಾಯೆಲ್ :

ಹೊ ಏಕ್ ವಯ್ರ್, ಮಜತ್ ದೀಂವ್ಕ್ ಆನಿ ಆಕಾಂತಾಂತ್ ಸಾಂಗಾತ್ ದಿಂವ್ಚಾಕ್ ದೆವಾನ್ ನೆಮ್ಲೊ. ಹೆಂ ತೊಬಿತಾಚ್ಯಾ ಆನಿ ದಾನಿಯೆಲಿಚ್ಯಾ ದೊನ್ಯಿ ಗ್ರಂಥಾಂತ್ ರುಜು ಜಾತಾ. ಆಪ್ಲಿ ದೀಷ್ಟ್ ಹೊಗ್ಡಾಯಿಲ್ಲ್ಯಾ ತೊಬಿತಾಕ್ ದೀಷ್ಟ್ ಪಾಟಿಂ ಲಾಭ್ಚ್ಯಾಕ್ ತೊಬಿಯಾಸಾ ಲಾಗಿಂ ತೊ ಮ್ಹಣಾಲೊ, “ಮಾಸ್ಕೆಕ್ ಚಿರುನ್ ಉಗ್ತಿ ಕರ್. ತಾಚೆಂ ಪೀಂತ್, ಕಾಳಿಜ್, ಯಕೃತ್ ವಕ್ತಾಕ್ ಉಪ್ಕಾರ್ತಾ” (ತೊಬಿತ್ 6:4). “ಪೀಂತ್ ಸಾಯ್ ಮಾಂಡ್ಲಲ್ಯಾ ದೊಳ್ಕಾಂಚಿ ದೀಷ್ಟ್ ಪಾಟಿಂ ದಿತಾ” (ತೊಬಿತ್ 6:7-9). ತೊಬಿತಾಕ್ ದೀಷ್ಟ್ ಪಾಟಿಂ ಮೆಳ್ಳಿ. “ಮಾಸ್ಕೆಚೆಂ ಕಾಳಿಜ್ ಆನಿ ಯಕೃತ್ ಉಜ್ಯಾಂತ್ ಲಾಸ್ಲಾರ್ ತಾಚೊ ಧುಂವರ್ ದೆಂವ್ಚಾರಾಕ್ ವಾ ಹೆರ್ ಖೊಟ್ಯಾ ಅತ್ಮಾಂ ವರ್ವಿಂ ಕಷ್ಟತಲ್ಯಾಂಕ್ ಸುಟ್ಕಾ ದಿತಾ. ದೆಂವ್ಚಾರ್ ಪೊಳ್ತಾ”. (ತೊಬಿತ್ 6:7-9). 7 ಜಣಾಂ ಲಾಗಿಂ ಲಗ್ನ್ ಜಾವ್ನ್ ಪಯ್ಲ್ಯಾಚ್ ರಾತಿ ‘ಆಸ್ಕೊದೇಯುಸ್’ ಮ್ಹಳ್ಳಾ ದೆಂವ್ಚಾರಾ ವರ್ವಿಂ ಮರ್ಣಾಕ್ ಬಲಿ ಜಾಲ್ಲ್ಯಾ ಆಪ್ಲ್ಯಾ ಪತಿ ವಿಶ್ಯಾಂತ್ ಕಂಗಾಲ್ ಜಾವ್ನ್ ಜೀವ್‌ಘಾತ್ ಕರುಂಕ್ ಚಿಂತ್ತಲ್ಯಾ ಸಾರಾಕ್ ಭಡ್ವೊ ರಫಾಯೆಲ್ ತೊಬಿಯಾಸಾ

ಲಾಗಿಂ ಲಗ್ನಾಂತ್ ಎಕ್ವಟಾಯ್ತಾ. ಲಗ್ನಾಚ್ಯಾ ಪಯ್ಲ್ಯಾ ರಾತಿಂ ರಫಾಯೆಲಾಚ್ಯಾ ಉತ್ರಾಂ ಪರ್ಮಾಣೆಂ ಮಾಸ್ಕೆಂ ಕಾಳಿಜ್ ಆನಿ ಯಕ್ತತ್ ನಿದ್ವಾ ಕುಡಾಂತ್ ಲಾಸ್ತಾ. ತಾಚ್ಯಾ ವಾಸಾಕ್ ದೆಂವ್ಚಾರ್ ವಾರ್ಯಾಂತ್ಲ್ಯಾನ್ ಏಜಿಪ್ತಾಕ್ ಪೊಳ್ತಾ. ರಫಾಯೆಲ್ ತಾಚಿ ಪಾಟ್ ಧರ್ನ್ ವೆತಾ, ತಾಕಾ ಧರುನ್ ತಾಚೆ ಹಾತ್ ಪಾಂಯ್ ಬಾಂದ್ತಾ (ತೊಬಿತ್ 8:2-3). ಹೆ ದಾಕ್ಲೆ ಶ್ರೇಷ್ಟ್ ಭಡ್ಲೊ ರಫಾಯೆಲ್ ವಯ್ಜ್, ಕುಮೊಕ್‌ದಾರ್, ಸಾಂಗಾತ್ ಆನಿ ಆಧಾರ್ ದಿತಲೊ ಮ್ಹಳೆಂ ರುಜು ಕರ್ತಾ.

ಶ್ರೇಷ್ಟ್ ಭಡ್ಲೊ ಮಿಂಗೆಲ್ :

ಹ್ಯಾ ಶ್ರೇಷ್ಟ್ ಭಡ್ಲ್ಯಾಚೊ ಉಲ್ಲೇಖ್ ಲುಸಿಫೆರಾಚ್ಯಾ ಆನಿ ತಾಚ್ಯಾ ದುತಾಂಚ್ಯಾ ಪಡ್ಣೆಂತ್ ತಾಂಚೆ ಖಾತಿರ್ ಯೆಮ್ಕೊಂಡ್ ರಚಿತ್ ಜಾತಾನಾ ಮೆಳ್ತಾ. ಮಿಂಗೆಲ್ ಸರ್ಗಿಂಚ್ಯಾ ಘೊವ್ಣೆಚೊ ಮುಖೆಲ್ ಕಮಾಂಡರ್. “ಉಪ್ರಾಂತ್ ಸರ್ಗಾರ್ ಏಕ್ ಝುಜ್ ಸುರು ಜಾಲೆಂ. ಮಿಂಗೆಲ್ ಆನಿ ತಾಚೆ ದೂತ್ ಮಹಾ ಸರ್ಪಾ ಆನಿ ತಾಚ್ಯಾ ದುತಾಂ ವಿರೋಧ್ ಭರಾನ್ ಝುಜ್ಲೆ. ತ್ಯಾ ಮಹಾ ಸರ್ಪಾಕ್ ವಾ ಸೈತಾನ್ ಮ್ಹಣ್ತಾತ್ ತಾಕಾ ಆನಿ ತಾಚ್ಯಾ ದುತಾಂಕ್ ಸಲ್ವಯ್ಲೆಂ ಆನಿ ಸರ್ಗಾರ್ ಭಾಯ್ರ್ ಉಡಯ್ಲೆಂ” (ಉಗ್ಡಾ 12:7-9). ಹ್ಯಾ ಶ್ರೇಷ್ಟ್ ಝುಜಾರ್ಯಾ ವಿಶ್ಯಾಂತ್ ದಾನಿಯೆಲಿಚ್ಯಾ ಪುಸ್ತಕಾಂತ್ ಅಸೊ ವಿವರ್ ಆಸಾ. “ಪೂಣ್ ಪರ್ತಿಯಾಚೊ ರಾಜ್‌ದೂತ್ (ಖೊಟೊ) ಮ್ಹಾಕಾ ಆಡ್ ರಾವ್ಲೊ ತವಳ್ ಮಿಂಗೆಲ್, ರಕ್ಷಕ್ ದುತಾಂಚೊ ಮುಖೆಲ್ ಪ್ರಮುಖ್ ಮ್ಹಜ್ಯಾ ಆಧಾರಾಕ್ ಆಯ್ಲೊ” (ದಾನಿಯೆಲ್ 10:13). ಅಶೆಂ ಮ್ಹಣ್ತಾ ದಾನಿಯೆಲಿಚ್ಯಾ ಕುಮ್ಕೆಕ್ ದೆವಾನ್ ಧಾಡ್‌ಲ್ಲೊ ಶ್ರೇಷ್ಟ್ ಭಡ್ಲೊ ತೊ ಪರತ್ ಮ್ಹಣ್ತಾ “ಹಾಂವ್ ಕಿತ್ಯಾಕ್ ಆಯ್ಲಾಂ ತುಂ ಜಾಣಾಯ್? ಹಾಂವೆಂ ಆತಾಂ ಪರ್ತಿಯಾಚ್ಯಾ ರಕ್ಷಕ್ ದುತಾ ವಿರೋಧ್ ಝುಜೊಂಕ್ ವಚುಂಕ್ ಆಸಾ. ತಾಚೆರ್ ಜಯ್ತ್ ವ್ಹಲ್ಯಾ ಉಪ್ರಾಂತ್ ಗ್ರೀಸಾಚ್ಯಾ ದುತಾ ವಿರೋಧ್ ಝುಜೊಂಕ್ ಆಸಾ. ಹೆಂ ಝುಜ್ ಹಾಂವೆಂ ಝುಜೊಂಕ್ ತುಮ್ಚ್ಯಾ ರಕ್ಷಕ್ ದುತಾ ಮಿಂಗೆಲಾ ಶಿವಾಯ್ ದುಸ್ರೊ ಕೊಣಾಂಚ್ ಮ್ಹಜೆ ಸವೆಂ ಕುಮ್ಕೆಕ್ ನಾ” (ದಾನಿಯೆಲ್ 10:20-21).

ಶ್ರೇಷ್ಟ್ ಭಡ್ಲೊ ಗಾಬ್ರಿಯೆಲ್ :

ಹೊ ದೆವಾಚೊ ಸಂದೇಶ್ ವಾಹಕ್ ವಾ ಎಂಬೆಸಿಡರ್ ಮ್ಹಣ್ಲೆ ರಾಯ್‌ಭಾರಿ. ಮರೈಕ್ ಜೆಜುಚ್ಯಾ ಜಲ್ಮಾಚಿ ಬರಿ ಖಬರ್ ದಿಲ್ಲೊ. ಜುಜೆಕ್ ಮರೈಚೆಂ ಗರ್ಭೆಸ್ತಪಣ್ ಆನಿ ಇತರ್ ಸಂದೇಶ್ ದಿಲ್ಲೊ. ಜಾಕರಿಕ್ ದೆವಾಳಾಂತ್ ದರ್ಶನ್ ದೀವ್ನ್ ಭುರ್ಗ್ಯಾಚೆಂ ದೆಣೆಂ ಭಾಸಯಿಲ್ಲೊ. ಅಶೆಂ ಕೊಣಾಕ್ ಆನಿ ಖಂಯ್ಸರ್ ಆಪ್ಲೊ ಸಂದೇಶ್ ಪಾವೊಂಕ್ ಆಸಾ ತೆಂ ದೇವ್ ಭಡ್ಲ್ಯಾ ಗಾಬ್ರಿಯೆಲಿ ಮಾರಿಫಾತ್ ಜ್ಯಾರಿ ಕರ್ತಾ.

ಸರ್ಗಿಂ ಕೊಯರಾಚೆಂ ಮುಖೆಲ್ಪಣ್ :

ಸರ್ಗಿಂ ಗಾಯನ್ ಮಂಡಳಿಚೆಂ ಮುಖೆಲ್ಪಣ್ ಚಲವ್ನ್ ಆಸ್‌ಲ್ಲಾ ಶ್ರೇಷ್ಟ್ ಭಡ್ಲ್ಯಾ ವಿಶ್ಯಾಂತ್ ಇಸಾಯಿಯಾ ಪ್ರವಾದಿ ಮ್ಹಣ್ತಾ, “ಸಕಾಳಿಂಚ್ಯಾ ನೆಕೆತ್ರಾ, ಫಾಂತ್ಯಾಚ್ಯಾ ಪುತಾ, ತುಂ ಕಸೊ ತುಜ್ಯಾ ವಿಣ್ಯಾಂ ನಾದಾಂಚ್ಯಾ ವೈಭವಾಂತ್ಲೊ ಆಕಾಸಾ ಥಾವ್ನ್ ಸಕ್ಲಾ ಪಡ್ಲೊಯ್?” (ಇಸಾ. 14: 11-12). ಆತಾಂ ತಾಚ್ಯಾ ಜಾಗ್ಯಾರ್ ಸಾತಾಂ ಮದ್ಲ್ಯಾ ಕೊಣಾಕ್ ದೆವಾನ್ ನೆಮ್ಲಾಂ, ತಾಚೆಂ ನಾಂವ್ ಥಂಯ್ಸರ್ ವೆತಚ್ ತುಕಾ, ಮ್ಹಾಕಾ ಕಳಿತ್ ಜಾತಲೆಂ ಮ್ಹಳೆಂ ಭರ್ವಶ್ಯಾಂ.

ರಾಕಣ್ ಭಡ್ಲೆ :

ಪ್ರವಾದಿ ಎಲಿಶಾಕ್ ಬಂಧಿಂತ್ ಫಾಲ್ಜಾಕ್ ಆರಾಮಾಚ್ಯಾ ಖೊಟ್ಯಾ ರಾಯಾನ್ ಬಳಿಷ್ಟ್ ಸೈನಿಕ್ ದಳ್ ಧಾಡ್ಲೆ. ಎಲಿಶಾಚೊ ಸೆವಕ್ ಭಿಯೆವ್ನ್ ಮ್ಹಣಾಲೊ, “ಹಾಯ್ ಮ್ಹಜ್ಯಾ ಧನ್ಯಾ ಆತಾಂ ಆಮಿ ಕಿತೆಂ ಕರ್ಚೆಂ? ಭಿಯೆನಾಕಾ, ಪ್ರಾರ್ಥನ್ ಕರ್ಚ್ಯಾಂ ಮ್ಹಣಾಲೊ ಪ್ರವಾದಿ. ತಾಣೆಂ ಪ್ರಾರ್ಥನ್ ಕೆಲೆಂ ಮ್ಹಣೊನ್ ಸರ್ವೆಸ್ಪರಾ ಮ್ಹಜ್ಯಾ ಸೆವಕಾಚೆ ದೊಳೆ ಉಗ್ತೆ ಕರ್. ಆನಿ ತವಳ್

ತಾಣೆಂ ಪಳಯ್ಲೆಂ. ತಾಣೆಂ ಆಸ್‌ಲ್ಲ್ಯಾ ದೊಂಗ್ರಾಚ್ಯಾ ಭಂವ್ತಣಿ ತಾಂಕಾಂ ರಕ್ಷಣ್ ದಿಂವ್ಚ್ಯಾಕ್ ದೆವಾನ್ ಧಾಡ್ಲೊ ಉಜ್ಯಾಚ್ಯಾ ಘೊಡ್ಯಾಂಚೆರ್ ಆನಿ ರಥಾಂಚೆರ್ ಭರಲೊ ಜಮೊ” (2 ರಾಯ್ 6:16-17). ತೊ ಝುಜಾರಿ ಆಂಜಾಂಚೊ ಜಮೊ. ಆನ್ಯೆಕ್ ಘಡಿತ ದಾನಿಯೆಲಿಚ್ಯಾ ಮಸ್ತಕಾಂತ್ ಅಶೆಂ ಆಸಾ. “ರಾಯ್ ನೆಬುಕಡ್ನೇಜರಾನ್ ತಾಕಾ ಆರಾಧನ್ ಕರುಂಕ್ ಇನ್ನಾರ್ ಕೆಲ್ಲ್ಯಾ ಶದ್ರಕ್, ಮೇಶಕ್, ಆಬೆದನಾಗೊ ಹ್ಯಾ ತೆಗಾಂಕ್ ಜಳ್ತ್ಯಾ ಉಜ್ಯಾಚ್ಯಾ ಆಗ್ಣ್ಯಾಂತ್ ಘಾಲೆಂ. ತೆ ಸರ್ವೆಸ್ಪರಾಚಿ ಸ್ತುತಿ ಕರುನ್, ಗಿತಾಂ ಗಾವ್ನ್ ಉಜ್ಯಾ ಮಧೆಂ ನಾಚೊಂಕ್ ಲಾಗ್ಲೆ. ತಕ್ಷಣ್ ಸರ್ವೆಸ್ಪರಾಚೊ ದೂತ್ ಆಗ್ಣ್ಯಾಂತ್ ದೆಂವ್ಲೊ ಆನಿ ತಾಣೆಂ ಉಜೊ ಭಾಯ್ರ್ ಘಾಲೊ. ತೊ ಜಾಗೊ ಧೊವಾನ್ ಭರಲೆಂ ಥಂಡ್ ವಾರೆಂ ವಾಳ್ತಾ ತಸಲೊ ಕೆಲೊ”. (ದಾನಿಯೆಲ್ 3:24-49).

ಜೆಜುಚ್ಯಾ ಜಲ್ಮಾಚ್ಯಾ ವೆಳಾರ್ ಆಂಜಾಂಚೆಂ ಗಾಯನ್, ಗೆತ್ಸೆಮನಿ ಮೊಳ್ಯಾಂತ್ ಭಡ್ವ್ಯಾನ್ ಜೆಜುಕ್ ಹಾಡ್‌ಲ್ಲಿ ಭುಜ್ವಣ್, ಜೆಜುಚ್ಯಾ ನಿಕ್ಷೆಪಾಚ್ಯಾ ಜಾಗ್ಯಾರ್ ಶಿಸಾಂಕ್ ಭಡ್ವ್ಯಾಂಚಿ ಭೆಟ್ ಅಸಲಿಂ ಸಬಾರ್ ಘಡಿತಾಂ ದೆವಾ ಆನಿ ಮನ್ಶಾಂ ಮದ್ಲ್ಯಾ ಸಂಬಂಧಾಂತ್ ಭಡ್ವ್ಯಾಂಚೆಂ ಮಧ್ಯಸ್ತಪಣ್ ಪ್ರಗಟ್ತಾತ್. ಆಮ್ಚ್ಯಾ ಜಿವಿತಾಚ್ಯಾ ನಿಮಾಣೆ ಘಡ್ಯೆ ಭಡ್ವ್ಯಾಂಚೊ ಸಾಂಗಾತ್ ಅತ್ಯಂತ ಗರ್ಜೆಚೊ ಮ್ಹಳೆಂ ದೆವಾಚೆಂ ಉತರ್ ಆನಿ ಸಾಂತಾ ಸಾಂತಿಣಿಚ್ಯೊ ಜಿಣಿಯೊ ರುಜ್ವಾತ್ ದಿತಾತ್. “ತರಿ ಪೂಣ್ ಶ್ರೇಷ್ಠ ಭಡ್ವ್ಯಾ ಮಿಂಗೆಲಿನ್ ಸಯ್ತ್ ಮೊಯ್ಜೆಚಿ ಕೂಡ್ ಆಪ್ಲೆ ಸ್ವಾಧೀನ್ ಕರ್ಚೆ ಖಾತಿರ್ ವಾದ್ ವಿವಾದ್ ಕರ್ನ್ ದೆಂವ್ಚಾರಾ ಲಾಗಿಂ ಝುಜ್ತಾನಾ, ತಾಚೆ ವಿರೋಧ್ ಆಕ್ಮಾನಾಚ್ಯಾ ಉತ್ರಾಂನಿ ಶಿಕ್ಷೆಚೆಂ ಪರ್ಮಾಣ್ ಉಚಾರುಂಕ್ ಧಯ್ತ್ ಘೆಂವ್ಕ್ ನಾ, ಬಗರ್ ತಾಣೆಂ ಮ್ಹಳೆಂ, ಸರ್ವೆಸ್ಪರ್ ತುಕಾ ಭೆಷ್ಟಾಂವ್” (ಜುದಾ ಪತ್ರ 1:9).

ಭಿತರ್ಲಿ ಮಾದ್ರ್, ಜೆಜುಚೆಂ ಲ್ಹಾನ್ ಫುಲ್ ಭಾಗೆವಂತ್ ತೆರೆಜಾ ತಿಚ್ಯಾ ಜಿವಿತಾಚ್ಯಾ ನಿಮಾಣ್ಯಾ ವೆಳಾರ್ ಮ್ಹಣ್ತಾ, “ಆಳೆ ದೆಂವ್ಚಾರ್ ಮ್ಹಜೆ ಲಾಗಿಂಚ್ ಆಸಾ. ತೊ ಮ್ಹಾಕಾ ದಿಸನಾ, ಪೂಣ್ ಮ್ಹಜೆ ಲಾಗಿಂಚ್ ಆಸಾ ಮ್ಹಣ್ ಮ್ಹಾಕಾ ಕಳ್ತಾ. ತೊ ಮ್ಹಾಕಾ ಕಷ್ಟಿತಾ. ಸವ್ಯಸಾಯ್ ಆಡಾಯ್ತಾ, ಮ್ಹಾಕಾ ನಿರಾಶಿ ಕರ್ಚ್ಯಾಕ್ ದೂಖ್ ಚಡಯ್ತಾ. ಮ್ಹಾಕಾ ಮಾಗೊಂಕ್ ಆಡಾಯ್ತಾ. ಆತಾಂ ಹಾಂವ್ ಜೆಜುಕ್ ಆಪಯ್ತಾಂ. ಮ್ಹಜ್ಯಾ ಮರೈಚೆರ್ ದೀಷ್ಟ್ ಘಾಲ್ತಾಂ.” (ಏಕ್ ಅತ್ಯಾಚಿ ಕಥಾ ಮಸ್ತಕ್, ಪಾನ್ 172). ತವಳ್ ತಿಚ್ಯಾ ಸಾಂಗಾತಿಣ್ ಸಿಸ್ಟರಿನ್ ಬೆಂಜಾರ್ ವಾತ್ ಪೆಟಯ್ಲಿ. ತಕ್ಷಣ್ ದೆಂವ್ಚಾರಾನ್ ಪೊಳಾಫಳ್ ಘೆತ್ಲಿ.

ಮರ್ಣಾಚೆ ತಣಿರ್ ಆಸ್ಲಲ್ಯಾಂಚೆ ಬಗ್ಗೆಕ್ ಕ್ರಿಸ್ತಿಫಿಕ್ಸ್, ಮರೈಚೆಂ ಪಿಂತುರ್, ಕೊಂತ್ ಇತ್ಯಾದಿ ದವರ್ಚೆಂ, ಆಗ್ಣೆಂತ್ ಶೆಣಾಂವ್ಚೆಂ, ಪವಿತ್ರ್ ಮಸ್ತಕಾಚೆಂ ವಾಚಾಪ್ ವಾಚ್ಚೆಂ, ಮಾಗ್ಣಿಂ ಮ್ಹಣ್ಚೆಂ, ಗಿತಾಂ-ಗಾಯನಾಂ ಗಾಂವ್ಣಿಂ, ಮೊರ್ನಾಚಿ ಘಡಿ ಸ್ವಾದಿಕ್ ಆನಿ ಸಮಾಧಾನಾಚಿ ಕರ್ತಾ ಮ್ಹಳೆಂ ವಯ್ಲೆ ದಾಕ್ಲೆ ಸಾಕ್ಸ್ ದಿತಾತ್. ಮ್ಹಜ್ಯಾ ರಾಕಣ್ ಭಡ್ವ್ಯಾ ಮ್ಹಜ್ಯಾ ಮರ್ಣಾಚ್ಯಾ ಘಡ್ಯೆ ಮ್ಹಾಕಾ ತುಜೊ ಸಾಂಗಾತ್ ದಿ. ಹೆಂ ಜಾಂವ್ಚಿ ಮ್ಹಜೆಂ, ತುಜೆಂ ಮಾಗ್ಣೆಂ. ●

ಚಿಂತ್ಪಾಕ್ ಚಿಪುರ್ಟಾ

ದೆವಾಕ್ ಚಿಂತಾ ಅಮರ್ ಅತ್ಯಾಚಿ
ತೊ ದಿತಾ ಆನಿ ವಿಸರ್ತಾ.
ಮನ್ಶಾಕ್ ಚಿಂತಾ ನಶ್ವರ್ ಕುಡಿಚಿ
ತೊ ಘೆತಾ ಆನಿ ದಿಲ್ಲ್ಯಾಕ್ ವಿಸ್ತತಾ

- ವಜ್ರಾಂ ಹಾರ್

24 x 7 ಮಾಗ್ಣಾ ರುಜಾರಿ

ಜಶೆಂ ಎಕಾ ರುಜಾರ್ಯಾನ್ ಸರ್ವ್ ಕಾಳಾಕ್ ಆಯ್ತೆಂ ಆಸೊಂಕ್ ಜಾಯ್, ತಶೆಂ ಏಕ್ ಮಾಗ್ಣಾ ರುಜಾರ್ಯಾಕ್ ವೆಳಾಚಿ ಬಂಧಡ್ ನಾ, ಬಗರ್ ತಾಣೆಂ 24 x 7 ಆಯ್ತೆಂ ಆಸೊಂಕ್ ಜಾಯ್. ತರ್ ಕಶೆಂ? ತುಂ ಘಂಟ್ಯಾ ಆವ್ದೆಚೊ ರುಜಾರಿ ಜಾಯ್ನಾಕಾ.

ಮಾಗ್ಣಾಕ್ ದೈವಿಕ್ ಮೊಬಾಯ್ಲ್ ಉಪಯೋಗ್ ಕರ್ತಲ್ಯಾಂಕ್ ಗರ್ಜೆಚಿಂ ಸೂಚನಾಂ:

1. ಕೊಂಟೆಕ್ಟ್ ನಂ - ಮಾಮ್ಮಾ ಮೇರಿ ಡೊಟ್ ಕೊಮ್.
2. ಅತ್ಮಿಕ್ ಬ್ಯಾಟ್ರಿ ಶೆಳೆನಾಶೆಂ ರೀಚಾರ್ಜ್ ಕರ್.
3. ಮನ್ ಮ್ಹಳ್ಳೆಂ ಎಂಟೆನಾ ಸರ್ಗಿಂ ಕುಶಿಂ ಘುಂವ್ಡಾಯ್.
4. ರೋಂಗ್ ನಂ. ಜಾಯ್ನಾಶೆಂ ಮನ್ ಕೇಂದ್ರಿಕ್ಯತ್ ಕರ್.
5. ಮಾಗ್ಣಿಂ ವಿನಂತ್ಯೊ ಪಪ್ಪಾಕ್ ಎಸ್. ಎಮ್. ಎಸ್. ಕರ್.
6. ಹ್ಯಾ ಖಾತಿರ್ ಜೆಜು ಮ್ಹಳ್ಳೆಂ ಮಾಧ್ಯಮ್ ಉಪಯೋಗ್ ಕರ್.
7. ಇನ್‌ಕಮಿಂಗ್ ಕಾಳ್ಜಾನ್ ಸ್ವೀಕಾರ್ ಕರುಂಕ್ ಕಾಳಿಜ್ ಆಯ್ತೆಂ ಕರ್.
8. ಕಾಳಿಜ್ ಸಂಸಾರಿಂ ಸಂಗಿಂನಿ ವ್ಯಸ್ತ್ ಜಾಯ್ನಾಶೆಂ ಚತ್ರಾಯ್ ಕರ್.
9. ಸಂದೇಶ್ ಸ್ವೀಕಾರ್ ಕರ್ಚೆ ಕಾಳ್ಜಾನ್ ದೆಕುನ್ 24 x 7 ಕಾಳಿಜ್ ಆಯ್ತೆಂ ದವರ್.
10. ಅಂತಸ್ಕರ್ನಾಚೆ ಕಾನ್ ದೊಳೆ ಸರ್ಗಿಂ ತರಂಗಾಂಕ್ ಆಯ್ತೆ ಆಸೊಂದಿತ್.

ರೊಮಿಂಗ್ ಚಾರ್ಜ್ ಜಾಯ್ನಾಶೆಂ ರೊಮಿಂಗ್ ರಾವಯ್, ಇನ್‌ಕಮಿಂಗ್ ಆವ್‌ಗೋಯಿಂಗ್ ಕೊಲ್ಸ್ ಫ್ಲೀ.

24 x 7 ಆಯ್ತೆಂ ಆಸ್ಚಾಕ್ ತುಕಾಚ್ ಏಕ್ ಮೊಬಾಯ್ಲ್ ತಶೆಂ ಪವಿತ್ರ್ ಅತ್ಮಾ ಅಧೀನ್ ಕರ್. ತುಜೆಂ ಮೊಬಾಯ್ಲ್ ನಿದೆಂತ್ಯಾಯಿ ಕಾರ್ಯಾಳ್ ಆಸ್ತಲೆಂ. ತುಜ್ಯಾ ಕಾಳ್ಜಾಚಿ ಉಡಿ, ರಗ್ತಾಚ್ಯಾ ಥೆಂಬ್ಯಾಚೊ ವಾವ್ರ್, ತುವೆಂ ಘೆಂವ್ಚೊ, ಸೊಡ್ಚೊ ಸ್ವಾಸ್ ಹೆಂ ಸರ್ವ್ ತುಜೆ ಅಧೀನ್ ನಾ, ತೆಂ ದೆವಾ ಅಧೀನ್ ಆಸಾ ಮ್ಹಳ್ಳೆಂ ಜಾಣಾ ಜಾ. ಹೆಂ ಸರ್ವ್ ಮಾಗ್ಣಾಂತ್ ಪರಿವರ್ತಿತ್ ಕರ್ಚಿ ಸಕತ್ ಪವಿತ್ರ್ ಅತ್ಮಾಕ್ ಆಸಾ. “ಕಿತೆಂ ಮಾಗ್ಣೆಂ, ಕೆದಳಾ ಮಾಗ್ಣೆಂ, ಕಶೆಂ ಮಾಗ್ಣೆಂ, ಕೊಣಾ ಖಾತಿರ್ ಮಾಗ್ಣೆಂ ಮ್ಹಳ್ಳೆಂ ಪವಿತ್ರ್ ಅತ್ಮೊ ಜಾಣಾ ದೆಕುನ್ ಕಿತೆಂ ತುಜೆ ವರ್ವಿಂ ಜಾಯ್ನಾ ತೆಂ ಪವಿತ್ರ್ ಅತ್ಮೊ ತಾಚ್ಯಾ ಹಾಸ್ಕಾರ್ ಸುಸ್ಕಾರಾಂನಿ ವಿನಂತಿ ಕರ್ತಾ ಮ್ಹಳ್ಳ್ಯಾ ತಾಚ್ಯಾ ಭಾಸಾವ್ಣೆಕ್ ತುಜ್ಯಾ ಆಧೀನ್ ನಾತ್‌ಲ್ಲ್ಯಾ ಸರ್ವ್ ವಿಶ್ವಾಂಚೊ ವಾವ್ರ್ ಪವಿತ್ರ್ ಅತ್ಮಾ ಆಧೀನ್ ಕರ್ನ್ ವಿಶೆವಾಕ್ ವಚ್. (ರೊ 8:26) ಹೆಂ ತರ್ ತುಂ ಕರ್ಶಿ ತರ್ ತುಂ 24 x 7 ಮಾಗ್ಣಾ ರುಜಾರಿ ಜಾತಾಯ್.

ಜರ್ ಹೆಂ ತುಂ ಕರುಂಕ್ ಸಲ್ವತಾಯ್ ತರ್ - ತುಜ್ಯಾ ಮಾಗ್ಣಾಕ್ ಹ್ಯಾ ರಿತಿಂಚಿ ಜವಾಬ್ ಯೆತಲಿ.

1. ಭಾವಾಡ್ತಾವಿಣ್ ಕೆಲ್ಲೆಂ ಮಾಗ್ಣೆಂ - ನಿಮ್ಮ ಬ್ಯಾಟರಿ ಚಾರ್ಜ್ ಮಾಡಿರಿ.
2. ದೆವಾಚೆ ಖುಶೆ ವಿರೋಧ್ ಮಾಗ್ಣೆಂ - ನಿಮ್ಮ ಕರೆ ತಡೆ ಹಿಡಿಯಲಾಗಿದೆ.
3. ಶೆಳೆಲ್ಲೆಂ ಸವಯೆಚೆಂ ಮಾಗ್ಣೆಂ - ನಿಮ್ಮ ಕರೆ ಕಾಯ್ದಿರಿಸಲಾಗಿದೆ.
4. ಬೊಗ್ಸಾಣೆಂ ನಾತ್‌ಲ್ಲೆಂ ಮಾಗ್ಣೆಂ - ನೀವು ವ್ಯಾಪ್ತಿ ಪ್ರದೇಶದ ಹೊರಗೆ ಇದ್ದೀರಿ.
5. ದೆವಾಲಾಗಿಂ ಸಂಬಂಧ್ ತುಟ್‌ಲ್ಲೆಂ ಮಾಗ್ಣೆಂ - ನಿಮ್ಮ ಕರೆ ಸ್ವೀಕರಿಸುತ್ತಿಲ್ಲ.
6. ಹೆರಾಂಕ್ ವಾಯ್ ಆಶೆವ್ನ್ ಕೆಲ್ಲೆಂ ಸ್ವಾರ್ಥಿ ಮಾಗ್ಣೆಂ - ನಿಮ್ಮ ಕರೆನ್ನಿ ಮುಗಿದಿದೆ.
7. ಖರ್ಯಾ ರುಜಾರ್ಯಾಂಚೆಂ ಮಧ್ಯಸ್ಥಿಕ್ ಮಾಗ್ಣೆಂ - ನಿಮ್ಮ ಕರೆ ಸ್ವೀಕರಿಸಲಾಗಿದೆ. ಕ್ಲಪ್ತ ಸಮಯದಲ್ಲಿ ಆಶೀರ್ವಾದ ನೀಡಲಾಗುವುದು.

ಹ್ಯಾ ಲೇಖನಾಚೊ ಸಾರ್ ಜಾಣ್ವಾಯೆಚ್ಯಾ ಮಾಗ್ಣಾ ರುಜಾರ್ಯಾನ್ ಸಮ್ಜೊನ್ ಘೆತ್ಲಾ ಮ್ಹಣ್ ಪಾತ್ಯೆತಾಂ.

ಕುಟಮ್ ಪವಿತ್ರಸಭೆಚಿ ಬುನ್ಯಾದ್

ಭಾಗೆವಂತ್ :

ಪವಿತ್ರಸಭೆಚ್ಯಾ ಚಾರ್ ಲಕ್ಷಣಾಂ ಪಯ್ಲಿ 'ಭಾಗೆವಂತ್' ಏಕ್ ಮುಖ್ಯ ಲಕ್ಷಣ್. ಜರ್ ಪವಿತ್ರಸಭಾ ಭಾಗೆವಂತ್ ಜಾಯ್ ತರ್ ಕುಟ್ಮಾಂ ಭಾಗೆವಂತ್ ಜಾಯ್ಜಾಯ್. ಕಾರಣ್ ಕುಟ್ಮಾಂ ಮೆಳೊನ್ ವಾಡೊ ಜಾತಾ. ವಾಡೆ ಮೆಳೊನ್ ಫಿರ್ಗಜ್ ಆನಿ ಫಿರ್ಗಜೊ ಮೆಳೊನ್ ದಿಯೆಸೆಜ್ ಆನಿ ದಿಯೆಸೆಜಿ



ಜಾವ್ನಾಸಾತ್ ಪವಿತ್ರಸಭೆಚಿ ಖಾಂಬೆ ಆನಿ ಹೆ ಖಾಂಬೆ ಕುಟಮ್ ಮ್ಹಳ್ಳಾ ಬುನ್ಯಾದಿಚೆರ್ ಉಭೆ ಜಾತಾತ್. ಹ್ಯಾ ಖಾತಿರ್ ಪಾಪಾ ಕುಟ್ಮಾ ಜಿವಿತಾ ವಿಶಿಂ, ಕುಟ್ಮಾಚ್ಯಾ ಎಕ್ವೊಟಾ ವಿಶಿಂ ಆನಿ ಕುಟ್ಮಾಚ್ಯಾ ಭಾಗೆವಂತ್ಪಣಾ ವಿಶ್ಯಾಂತ್ ಹುಸ್ಕೊ ಉಚಾರ್ತಾ ಆನಿ ಕುಟ್ಮಾ ಜಿವಿತಾ ವಿಶಿಂ ದಸ್ತಾವೆಜಾಂ ಪ್ರಗಟ್ತಾ.

ಕುಟಮ್ ದೆವಾಚೆಂ ಯೋಜನ್ :

ದೆವಾನ್ ದಾದ್ಲ್ಯಾಕ್ ಆನಿ ಸ್ತ್ರಿಯೆಕ್ ಸಾಂಗಾತಾ ಕಿತ್ಯಾಕ್ ರಚ್ಲೆಂ ನಾ? ಸ್ತ್ರಿಯೆಕ್ ಕಿತ್ಯಾಕ್ ದಾದ್ಲ್ಯಾ ಉಪ್ರಾಂತ್ ಆನಿ ದಾದ್ಲ್ಯಾ ಥಾವ್ನ್ ರಚ್ಲೆ? ಎವೆಕ್ ಕಿತ್ಯಾಕ್ ಆದಾಂವ್ಕ್ ರಚ್ಲೆ ಪರಿಂ ರಚ್ಲೆನಾ? ಅಸಲಿಂ ಸಬಾರ್ ಸವಾಲಾಂ ಅರ್ಥ್ ನಾಸ್ಲಿಂ. ಕಿತ್ಯಾಕ್ ದೇವ್ ಕಿತೆಂಚ್ ಉದ್ದೇಶಾವಿಣ್ ರಚ್ಲೆನಾ ಆನಿ ದೆವಾಚ್ಯಾ ರಚ್ಲೆಚ್ಯಾ ಕಾರ್ಯಾಂತ್ ಮನ್ಯಾಚೆಂ ಸವಾಲ್ ಪಿಶೆಪಣಾಚೆಂ. ತರ್ಯಿ ಹಿಂ ಸವಾಲಾಂ ಜವಾಬ್ ನಾತ್ಲಿಂ ನ್ಹಯ್. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ "ತಿಂ ದೊಗಾಂಯ್ ಏಕ್ ಕೂಡ್ ಜಾತಲಿಂ" (ಉತ್ಪತ್ತಿ 2:24). ಏಕ್ ಕೂಡ್ ಮ್ಹಳ್ಳಾರ್ ಏಕ್ ಕಾಳಿಜ್, ಏಕ್ ಮಸ್ತಕ್ ಆನಿ ಹ್ಯಾ ದೊನಾಂ ಮಧೆಂ ಖಿಂಚೆಂ ಊಂಚ್, ಖಿಂಚೆಂ ಕೀಳ್, ಖಿಂಚೆಂ ಗರ್ಜೆಚೆಂ ಆನಿ ಖಿಂಚೆಂ ಗರ್ಜ್ ನಾತ್ಲೆಂ ಹೆಂ ಕೊಣಾಯ್ ವರ್ವಿಂ ತಜ್ವೀಜ್ ಕರುಂಕ್ ಸಾಧ್ಯ್ ನಾಸ್ಲೆಂ ಸತ್ ಜಾವ್ನಾಸಾ. ಹ್ಯಾ ದೆವಾಚ್ಯಾ ಮಾಂಡಾವಳಿಂತ್ ದೇವ್ ದಾದ್ಲ್ಯಾಕ್ ಮಸ್ತಕಾಚ್ಯಾ ಆನಿ ಸ್ತ್ರಿಯೆಕ್ ಕಾಳ್ಜಾಚ್ಯಾ ಸ್ಥಾನಾರ್ ದವರ್ತಾ. ದೆವಾಚ್ಯಾ ಜಾಣ್ವಾಯೆನ್ ಸ್ತ್ರಿಯೆಕ್ ಆನಿ ದಾದ್ಲ್ಯಾಕ್ ವಿಭಿನ್ನ್ ಸ್ವಭಾವಾನ್, ವಿಭಿನ್ನ್ ಲಕ್ಷಣಾನ್ ಆನಿ ವಿವಿಂಗಡ್ ಕುಡಿಚ್ಯಾ ಘಡಾವಳಿನ್ ರಚ್ಲಾಂ. ಆನಿ ಹಿಂ ದೊಗಾಂ ಸಾಂಗಾತಾ ಯೆತಾನಾ ಎಕಾಮೆಕಾಕ್ ವಿರೋಧ್ ಸ್ವಭಾವಾಚಿಂ, ಸಂಯ್ಭಾಚಿಂ ದೊಗಾಂ ಸಾಂಗಾತಾ ಎಕ್ವಟ್ತಾತ್. ಸ್ತ್ರೀ ಅಬಲ್, ಸುಕ್ಷಿಮ್, ಲಜಿಷ್ಟ್, ಮೊಗಾಳ್ ಆನಿ ಮೊವಾಳ್ ತರ್ ದಾದ್ಲೊ ಸಬಲ್, ದೃಡ್, ನಿಧಾನಿ ಆಸೆತ್ ಆನಿ ದಾದ್ಲ್ಯಾ ಸ್ತ್ರಿಯೆಚ್ಯಾ ಸ್ವಭಾವಾಂತ್ ಅಪ್ರೂಪ್ ವಿರೋಧ್ ಸಂಗಿಂ ಆಸೊಂಕಿ ಸಾಧ್ಯ್ ಆಸಾ. ಹ್ಯಾ ಕಾರಣಾಕ್ ಲಾಗೊನ್ ಎಕಾ ಲಾಂಬ್ ಜಿಬೆಚ್ಯಾ ಸ್ತ್ರಿಯೆಕ್, ಕೆಪ್ಪೊ ಸೊಸ್ಣಿಕ್ ದಾದ್ಲೊ, ಖರ್ಚೆವಂತ್ ದಾದ್ಲ್ಯಾಕ್ ಸುಕ್ಷಿಮಾಯೆಚಿ ಬಾಯ್ಲ್, ಆಮ್ನೊರಿ ದಾದ್ಲ್ಯಾಕ್ ಸಮಾಧಾನಿ ಪತಿಣ್, ಹುತಾವಳಿಚ್ಯಾ ದಾದ್ಲ್ಯಾಕ್ ಸೊಸ್ಣಿಕಾಯೆಚಿ ಸ್ತ್ರೀ ಅಶೆಂ ದೇವ್ ಹ್ಯಾ ರೀತಿನ ದೊಗಾಂಕ್ ಸಾಂಗಾತಾ ಹಾಡ್ತಾ. ಆನಿ ಹ್ಯಾ ಪಾಸತ್ ಆಸಾ ಸಾಂಗ್ಣಿ, 'ಸೈರಿಕೊ ಸರ್ಗಾರ್ ಘಡ್ತಾತ್ ಆನಿ ಸಂಸಾರಿ ಸಮಾರಂಭ್ತಾತ್'. ಜರ್ ಅಪ್ರೂಪ್ ಎಕಾ ಸ್ವಭಾವಾಚಿಂ ಸಾಂಗಾತಾ ಆಯ್ಲಿಂ ತರ್, ತರ್ಕಾಂತ್ ಪ್ರಾರಂಭ್ ಜಾಲ್ಲೆಂ ಲಡಾಯೆಂತ್ ಮುಂದರುನ್ ವಚಾತ್ ಆನಿ ವೆಗ್ಳಾಚಾರಾಂತ್

ಅಖೀರ್ ಜಾತಲೆಂ ನ್ಹಯ್‌ಗೀ? ಹ್ಯಾ ಪಾಸತ್ ಕುಟಮ್ ಜಾವ್ನಾಸಾ ದೆವಾಚೆಂಚ್ ಯೋಜನ್ ಕಿತ್ಯಾಕ್ ಎಕ್ಲೊ/ಎಕ್ಲಿ ಲಗ್ನಾಂತ್ ಜೊಡೆಂ ಜಾತಾ. ಜೊಡೆಂ ಲಗ್ನಾಂತ್ ಎಕ್ವಟೊನ್ ಪವಿತ್ರ್ ಜಾತಾ. ಉಪ್ರಾಂತ್ ಲಗ್ನಾ ಜಿವಿತಾಂತ್ ಫಳಾದಿಕ್ ಜಾವ್ನ್ ಭುರ್ಗ್ಯಾಂಕ್ ಜಲ್ಮ್ ದಿತಚ್ ಕುಟ್ಮಾಂತ್ ಬದಲ್ತಾ.

ಲಗ್ನಾ ಬಾಂದ್ ಪವಿತ್ರ್ :

ಲಗ್ನ್ ಏಕ್ ಸಾಕ್ರಾಮೆಂತ್. ಹೊ ಸಾಕ್ರಾಮೆಂತ್ ಜೊಡ್ಯಾಕ್ ಪವಿತ್ರ್ ಕರ್ತಾ. ಹೆಂ ಪವಿತ್ರ್‌ಪಣ್ ಭಾಗೆವಂತ್ಪಣಾಂತ್ ಪರಿವರ್ತಿತ್ ಜಾಂವ್ಕ್ ಹೊ ಸಾಕ್ರಾಮೆಂತ್ ಶರ್ತಾಂ ಘಾಲ್ತಾ. ಸುಖಾಂತ್, ದುಖಾಂತ್, ಪಿಡೆಂತ್ ಆನಿ ಭಲಾಯ್ಕೆಂತ್ ದಿಂವ್ಚೊ ಸಾಂಗಾತ್, ಎಕಾಮೆಕಾ ಮಾನಾನ್ ಲೆಕ್ಕೆಂ, ಎಕಾಮೆಕಾಚೆರ್ ವಿಶ್ವಾಸ್ ದವರ್ಚೊ ಆನಿ ದೆವಾನ್ ದಿಲ್ಲ್ಯಾ ಭುರ್ಗ್ಯಾಂಕ್ ಕ್ರಿಸ್ತೀ ಮೌಲ್ಯಾಂನಿ ವಾಗಂವ್ಚೊ, ವಾಡಂವ್ಚೊ ಹ್ಯೊ ಭಾಸಾವ್ಣೊ ಪಾಳ್ಕಾರ್ ಮಾತ್ ಸಾಕ್ರಾಮೆಂತಾಚೆಂ ಪವಿತ್ರ್‌ಪಣ್ ಭಾಗೆವಂತ್ಪಣಾಂತ್ ಬದಲ್ತಾ. ತವಳ್ ಕುಟಮ್ ಬಚಾವಿ ಜೊಡ್ತಾ ಆನಿ ಪವಿತ್ರ್‌ಸಭೆಕ್ ಭಾಗೆವಂತ್ಪಣಾಚೊ ಗೌರವ್ ಹಾಡ್ತಾ. ಜರ್ ಹ್ಯಾ ಭಾಸಾವ್ಣೆಕ್ ತದ್ವಿರುದ್ಧ್ ಜಿವಿತ್ ಜಾಲೆಂ ತರ್ ಅತ್ಮಿಕ್ ಜಿವಿತ್ ನಾಸ್ ಕರ್ತಾ ಆನಿ ಪವಿತ್ರ್‌ಸಭೆಕ್ ಆಕ್ಮಾನ್ ಹಾಡ್ತಾ. ಜರ್ ಕುಟ್ಮಾಂ ಭಾಗೆವಂತ್ ಜಾಯ್ನಾಂತ್, ತರ್ ಪವಿತ್ರ್‌ಸಭಾ ಭಾಗೆವಂತ್ ಜಾಂವ್ಚಿಂ ತರ್ಯಿ ಕಶೆಂ? ಹ್ಯಾ ಖಾತಿರ್ ಪವಿತ್ರ್‌ಸಭೆಚ್ಯಾ ಸಾರ್ವತ್ರಿಕ್ ಭಾಗೆವಂತ್ಪಣಾಂತ್ ಕ್ರಿಸ್ತಿ ಕುಟ್ಮಾಂಚೊ ವಿಸ್ತೊಂಕ್ ಆನಿ ನೆಗಾರ್ ಕರುಂಕ್ ಅಸಾಧ್ಯ್ ಜಾಲ್ಲೊ ಪಾತ್ ಆಸಾ ಮ್ಹಳ್ಳೆಂ ಸಮ್ಜಾಜಾಯ್.

ಲಗ್ನಾಂತ್ ದೆವಾಚೊ ಉದ್ದೇಶ್ :

ಆಜ್‌ಕಾಲ್ ಲಗ್ನ್ ಮ್ಹಳ್ಯಾರ್ ಕುಡಿಚ್ಯಾ ಖುಶಾಲಾಯೆಚೊ ಖೆಳ್ ಜಾಲಾ ಮ್ಹಳ್ಯಾರ್ ಚೂಕ್ ಜಾಂವ್ಚಿ ನಾ. ಮುಸ್ಲಿಂ ಧರ್ಮಾಚೊ ಜನಸಂಖೊ ವಾಡ್ತಾನಾ, ಆಮ್ಚೊ ಕ್ಷೀಣ್ ಜಾಯಿತ್ತ್ ಯೆತಾ ತೆಂ ಜಾತಿಚೆಂ ಜನಗಣನ್ ರುಜ್ವಾತ್ ದಿತಾ. ಎಕಾ ಪಾಪಾನ್ ಆಪ್ಣಾಕ್ ಕುರ್ವಾರ್ ಕರ್ತಾನಾ ಹಾಜರ್ ಆಸ್‌ಲ್ಲಾ ಆಪ್ಲ್ಯಾ ಆವಯ್ಕ್ ಆಪ್ಲಿ ಮುದಿ ದಾಕೊವ್ನ್ ಆಪ್ಲೊ ಸಂತೊಸ್ ಉಚಾರ್ತಾನಾ, ತಾಚ್ಯಾ ಆವಯ್ಕ್ ಆಪ್ಲ್ಯಾ ಬೊಟಾಂತ್ ಆಸ್‌ಲ್ಲಿ ರೆಸ್ಪೆರಾಚಿ ಮುದಿ ದಾಕೊವ್ನ್ ಮ್ಹಳ್ಳೆಂ ಉತ್ರಾಂ, 'ಮತಾ, ಹಿ ಮುದಿ ಜರ್ ನಾತ್‌ಲ್ಲಿ ತರ್ ತುಜ್ಯಾ ತ್ಯಾ ಬೊಟಾರ್ ತಿ ಮುದಿ ಆಸ್ತಿನಾ'. ಲಗ್ನಾ ಜಿವಿತಾಚ್ಯಾ ಉದ್ದೇಶಾಂತ್ಲೆ ದೋನ್ ಪ್ರಮುಖ್ ಉದ್ದೇಶ್: ಪಯ್ಲೊ ರಚ್ಣೆಚ್ಯಾ ಕಾಮಾಂತ್ ದೆವಾಕ್ ಸಾಂಗಾತ್ ಆನಿ ಸಹಕಾರ್ ದಿಂವ್ಚೊ. ಸಗ್ಳಿ ಸೃಷ್ಟಿ ರಚುನ್ ಜಾಲ್ಲ್ಯಾ ಉಪ್ರಾಂತ್, ದೆವಾನ್ ದಾದ್ಲ್ಯಾಕ್ ಆನಿ ದಾದ್ಲ್ಯಾ ಥಾವ್ನ್ ಸ್ತ್ರಿಯೆಕ್ ರಚ್ಲೆಂ ಆನಿ ಮ್ಹಳ್ಳೆಂ, "ದಾದ್ಲೊ ಆಪ್ಲ್ಯಾ ಆವಯ್ ಬಾಪಾಯ್ಕ್ ಸೊಡ್ತಾ ಆನಿ ಆಪ್ಲೆ ಬಾಯ್ಲೆಕ್ ಎಕ್ವಟಾ ಆನಿ ತಿಂ ದೊಗಾಂಯ್ ಏಕ್ ಕೂಡ್ ಜಾತಾತ್" (ಉತ್ಪತ್ತಿ 2:24). ತವಳ್ ತಾಂಕಾಂ ದೊಗಾಂಯ್ಚಿ ಆವಯ್ ಬಾಪುಯ್ ನಾತ್‌ಲ್ಲಿಂ ತರ್ಯಿ, ದೇವ್ ಹ್ಯಾ ಉತ್ರಾಂನಿ ದಾದ್ಲ್ಯಾ ಆನಿ ಸ್ತ್ರಿಯೆಚ್ಯಾ ಎಕ್ವಟಾಚೊ ಮಹತ್ವ್ ಉಚಾರ್ತಾ. ಆನಿ ದೊಗಾಂ ಏಕ್ ಕೂಡ್ ಮ್ಹಳ್ಯಾರ್, ಎದೊಳ್ ಎಕ್ಸುರೆ ಜಿಣ್ಯೆಂತ್ ಆಸ್‌ಲ್ಲಿಂ ಚಿಂತಪ್ ಹಾಂವ್, ಮ್ಹಜೆಂ ಮ್ಹಳ್ಳೆಂ, ಹೆಂ ಚಿಂತಪ್ ಲಗ್ನಾಚ್ಯಾ ಎಕ್ವಟಾಂತ್ ಆಮ್ಚೆಂ ಜಾವ್ನ್ ಬದ್ಲಜಾಯ್. ಆನಿ ವಿಭಿನ್ನ್ ಸ್ವಭಾವ್, ಚಿಂತಪ್, ಭೊಗಪ್, ರೂಚ್, ಅಭಿರೂಚ್ ಹೆಂ ಸಗ್ಳೆಂ ಏಕ್ ಜಾಂವ್ಚೆಂಚ್ ಏಕ್ ಕೂಡ್ ಜಾಲಾಂ ಮ್ಹಳ್ಳೆಂ ರುಜು ಕರ್ತಾ. ಆನಿ ಹೊ ಎಕ್ವಟ್‌ಚ್ ಕುಟ್ಮಾ ಜಿವಿತಾಚಿ ಬುನ್ಯಾದ್ ಜಾತಾ. ಹ್ಯಾ ಎಕ್ವಟಾ ಮಾರಿಫಾತ್ ದೇವ್ ಆಪ್ಲ್ಯಾ ರಚ್ಣೆಚ್ಯಾ ವಾವ್ರಾಂತ್ ದಾದ್ಲ್ಯಾಕ್ ಆನಿ ಸ್ತ್ರಿಯೆಕ್ ಸಹಭಾಗಿ ಕರ್ತಾ.

ದುಸ್ರೊ ಉದ್ದೇಶ್, ಎಕಾಮೆಕಾ ಬಚಾವ್ ಕರ್ಚೊ. ಲಗ್ನ್ ಜಾವ್ನಾಸಾ ಎಕಾಮೆಕಾಕ್ ಲೌಕಿಕ್ ಆನಿ ಅತ್ಮಿಕ್ ರಿತಿಂನಿ ಎಕಾಮೆಕಾ ಬಚಾವ್ ಕರ್ಚೊ ದೆವಾನ್ ಯೆವ್ಜಿಲ್ಲೊ, ತುಟಾನಾಸ್‌ಲ್ಲೊ

ಬಾಂದ್. ಹ್ಯಾ ಪಾಸತ್ ಸಾಂ. ಪಾವ್ ಹಿ ಬಚಾವಿ ಉಲ್ಲೇಖ್ ಕರ್ತಾ ಮ್ಹಣೊನ್, “ನಾ ಜಾಲ್ಯಾರ್ ಬಾಯ್ಲೆ, ತುವೆಂ ತುಜ್ಯಾ ಘೊವಾಕ್ ಬಚಾವ್ ಕರುಂಕ್ ತುಜ್ಯಾನ್ ಜಾಂವ್ಚೆಂ ನಾ ಮ್ಹಣ್ ತುಂ ಕಶಿ ಜಾಣಾಯ್? ಆನಿ ತುಂ ಘೊವಾ, ತುಜ್ಯಾ ಬಾಯ್ಲೆಕ್ ಬಚಾವ್ ಕರುಂಕ್ ತುಜ್ಯಾನ್ ಜಾಂವ್ಚೆಂ ನಾ ಮ್ಹಣ್ ತುಂ ಕಸೊ ಜಾಣಾಯ್?” (1 ಕೊರಿ 7:16). ಅರ್ಥಾತ್ ಬಚಾವಿ ತುಮ್ಚೆ ದೊಗಾಂಯ್ ವರ್ವಿಂ ನೆಗಾರ್ ಕರುಂಕ್ ಸಾಧ್ಯ್ ನಾ, ಕಿತ್ಯಾಕ್ ಲಗ್ನಾಂತ್ ತುಮಿ ದೊಗಾಂ ನ್ಹಯ್, ತೆಗಾಂ ಎಕ್ವಟಾತ್ ಮ್ಹಳ್ಳೆಂ ವಿಸ್ತನಾಯೆ. ಆನಿ ಕೋಣ್ ಹಾಕಾ ವಿರೋಧ್ ವೆತಾ, ತೊ ಬಚಾವ್ ಕರ್ಚ್ಯಾ ಬದ್ಲಾಕ್ ನಾಸ್ ಕರ್ತಾ ಆನಿ ಆಪುಣ್ ನಾಸ್ ಜಾತಾ ಮ್ಹಳ್ಳೆಂ ದೆವಾಚೆಂ ಉತರ್ ಜಾಗ್ರುತ್‌ಕಾಯ್ ದಿತಾ.

ಲಗ್ನಾಂತ್ ಮೋಗ್ :

ಮೊಗಾ ಶಿವಾಯ್ ಲಗ್ನ್ ನಾ. ಜರ್ ಲಗ್ನಾಂತ್ ಮೋಗ್ ನಾ ತರ್ ತ್ಯಾ ಲಗ್ನಾಕ್ ಅರ್ಥ್ ನಾ. ಮನ್ಶಾ ಜಿವಿತಾಂತ್ ಸಬಾರ್ ರಿತಿಚೆ ಸಂಬಂದ್ ವಿವಿಧ್ ರಿತಿಚೊ ಆನಿ ಭೊಗ್ಣಾಂಚೊ ಮೋಗ್ ಉಚಾರ್ತಾತ್ ಆನಿ ಪಾಚಾರ್ತಾತ್ ಆನಿ ಅನ್ನೊಗ್ ಕರ್ತಾತ್. ಹ್ಯಾ ಪಯ್ಲಿ ಅತೀ ಉಂಚ್ಲೊ ಮೋಗ್, ಲಗ್ನಾ ಜಿವಿತಾಚೊ ಮ್ಹಳ್ಯಾರ್ ಚೂಕ್ ಜಾಂವ್ಚಿ ನಾ. ದೋನ್ ಪ್ರಮುಖ್ ಕಾರಣಾಂ ಖಾತಿರ್ ಹಾಂವ್ ಹೊ ಉಲ್ಲೇಖ್ ಕರ್ತಾಂ. ಪಯ್ಲೊ, ಎಕೆ ಚಲ್ಯೆನ್ ಆಪ್ಲೆಂ ಜಲ್ಮಾಲ್ಲೆಂ ಘರ್, ಜಿಯೆಲ್ಲೆಂ ಪರಿಸರ್ ಲಗ್ನ್ ಜಾತಾವರೆಗ್ ಜಿಯೆಲ್ಲಾ ಮೊಗಾಚ್ಯಾಂಚೊ ಸಾಂಗಾತ್ ಸಾಂಡುನ್, ಆಪ್ಲೆಂ ಒಳ್ಳಾನಾತ್‌ಲ್ಲಾ ಚಲ್ಯಾ ಸಾಂಗಾತಾ ನವ್ಯಾ ಪರಿಸರಾಕ್ ವೆಚೆಂ ಆನಿ ನವ್ಯಾ ಪರಿಸರಾಂತ್ ಹೊಂದೊನ್ ಜಿಯೆಂವ್ಚೆಂ. ಹೆಂ ಖಂಡಿತ್ ಎಕೆ ಚಲ್ಯೆಕ್ ಮಾತ್ ಸಾಧ್ಯ್. ಚಲ್ಯಾ ಥಂಯ್ ಹೆಂ ಖಂಡಿತ್ ಅಸಾಧ್ಯ್. ಹ್ಯಾ ಕಾರಣಾ ಖಾತಿರ್ ಸ್ತ್ರೀ ದಾದ್ಲ್ಯಾ ಪ್ರಾಸ್ ಊಂಚ್ ಸ್ಥಾನಾರ್ ಆಸಾ ತೆಂ ಖಂಡಿತ್. ಹ್ಯಾಚ್ ಕಾರಣಾಕ್ ಲಾಗೊನ್ ದಾದ್ಲ್ಯಾನ್ ಸ್ತ್ರೀಯೆಕ್ ಮೊಗಾನ್ ಆನಿ ಮೊವಾಳಾಯೆನ್ ಚಲಂವ್ಕ್ ಜಾಯ್ ಆನಿ ಸ್ತ್ರೀ ಸ್ವಭಾವಾನ್ ಲಜಿಷ್, ಕೋಮಲ್, ಸುಕ್ಷಿಮ್ ಮ್ಹಳ್ಳೆಂ ವಿಸ್ತನಾಯೆ. ಮೊಧ್ಯಾನ್ ರಾತಿಂ ಗಾಢ್ ನಿದೆಂತ್ ಎಕೆ ಆವಯ್ಕ್ ಆಪ್ಲ್ಯಾ ಬಾಳ್ಯಾಚಿ ಪಿಂಗೊಣಿ ಜಾಗಯ್ತಾ, ತೆಂ ಸ್ತ್ರೀಯೆಚಿ ಸುಕ್ಷಿಮಾಯ್ ಆನಿ ಜಾಗ್ರಣಿ ರುಜ್ವಾತ್ ದಿತಾ. ತ್ಯಾ ಪಾಸತ್ ದಾದ್ಲ್ಯಾನ್ ಆಪ್ಲ್ಯಾ ಸ್ತ್ರೀಯೆ ಥಂಯ್ ಕೆದಿಂಚ್ ಕರ್ತೋರ್ ಆನಿ ನಿಷ್ಕುರ್ ಜಾಯ್ನಾಯೆ. ಸ್ತ್ರೀಯೆಚ್ಯಾ ಭಲಾಯ್ಕೆಕ್ ಆನಿ ಭೊಗ್ಣಾಂಕ್ ಮಾನ್ಯತಾ ದಿಜಾಯ್ ಆನಿ ಉತ್ರಾಂನಿ ವ್ಯಕ್ತ್ ಕರ್ಚ್ಯಾ ಪಯ್ಲೆಂ ಸ್ತ್ರೀಯೆಚಿಂ ಭಾವನಾಂ ಪಾರ್ಕುಂಕ್ ಶಿಕಜಾಯ್. ದಾದ್ಲ್ಯಾಚೆಂ ಹೆಂ ವರ್ತನ್ ಸ್ತ್ರೀಯೆಕ್ ದಾದ್ಲ್ಯಾ ಥಂಯ್ ಗೌರವ್ ಉಬ್ಜಯ್ತಾ.



ಆನಿ ವಿಧೇಯ್ ಕರ್ತಾ. ಸ್ತ್ರಿ ಕೆದಿಂಚ್ ದಾದ್ಲ್ಯಾಚಿ ಗುಲಾಮ್ ನ್ಹಯ್, ಬಗರ್ ದಾದ್ಲ್ಯಾಕ್ ಸಮಾಸಮ್, ಸಹಭಾಗಿಣ್ ಮ್ಹಳ್ಳೆಂ ಒಪುನ್ ಘೆಜಾಯ್. ಜಾಯ್ತೆ ಪಾವ್ಲಿಂ ಲಗ್ನಾಂತ್ ಚಲೈಕ್ ಒಪುನ್ ದಿಂವ್ಚ್ಯಾ ವೆಳಾರ್ ತೀನ್ ಪ್ರಮುಖ್ ಆನಿ ಗರ್ಜೆಚ್ಯೊ ಸಂಗಿ ಸೊಡ್ನ್ ಸೊಡ್ತಾತ್ ಆನಿ ಗರ್ಜ್ ನಾತ್ಲೆಂ ತಶೆಂ ಅರ್ಥನಾತ್ಲೆಂ ಉಲಯ್ತಾತ್. ಚಲೈಕ್ ಒಪುನ್ ದಿತಾನಾ ನೊವ್ರ್ಯಾಚ್ಯಾ ಕುಟ್ಮಾ ಅಧೀನ್ ಮ್ಹಳ್ಳೊ ಸಬ್ದ ಭಿಲ್ಕುಲ್ ವಾಪರಿನಾಯೆ. ಹೊ ಸಬ್ದ ಸ್ತ್ರಿಯೆಚ್ಯಾ ಗೌರವಾಕ್ ಆಕ್ಮಾನ್ ಹಾಡ್ತಾ. ಬದ್ಲಾಕ್ ನವೆಂ ಕುಟಮ್ ರಚ್ಚಾಕ್ ನೊವ್ರ್ಯಾಚ್ಯಾ ಸಾಂಗಾತ್ಪಣಾಕ್ ಮ್ಹಳ್ಯಾರ್ ಬರೆಂ ಆನಿ ಸೂಕ್ತ್. ದುಸ್ರೆಂ, ಲಗ್ನ್ ವಿಶ್ವಾಸಾಚ್ಯಾ ಬುನ್ಯಾದಿಚೆರ್ ಉಬಾರ್ಲಲೊ ಸಾಕ್ರಾಮೆಂತ್. ಹ್ಯಾ ಪಾಸತ್ ಚಲೈಕ್ ಒಪುನ್ ದಿತಾನಾ, ದೆವಾಚೆರ್ ವಿಶ್ವಾಸ್ ಪ್ರಗಟಿಜಾಯ್ ಮ್ಹಣೊನ್, ಹ್ಯಾ ಚಲೈಕ್ ಬಾಪಾಚೆ, ಪುತಾಚೆ ಆನಿ ಪವಿತ್ರ ಅತ್ಮಾಚೆ ನಾಂವಿಂ ಒಪುನ್ ದಿತಾಂವ್ ಮ್ಹಣಿಜಾಯ್ ಆನಿ ತಿಸ್ರಾನ್, ಆಮ್ಚ್ಯಾ ಪುರ್ವಜಾಂನಿ ಆನಿ ಮಾಲ್ಫಡ್ಯಾಂನಿ ಚಲೈಕ್ ಒಪುನ್ ದಿತಾನಾ ದಿಲ್ಲೆಂ ಆಶಿರ್ವಾದ್, ಆಬ್ರಾಹಾಮಾಚೆಂ, ಇಸಾಕಾಚೆಂ ಆನಿ ಜಾಕೊಬಾಚೆಂ ನಾಂವ್ ಉಲ್ಲೇಖ್ ಕರ್ನ್ ಜೊಡ್ಯಾಕ್ ಆಶಿರ್ವಾದಿತ್ ಕರಿಜಾಯ್. ಹ್ಯೊ ತೀನ್ ಪ್ರಮುಖ್ ಸಂಗಿ ಚಲೈಕ್ ಒಪುನ್ ದಿತಾನಾ ಉಲ್ಲೇಖ್ ಕರಿಜಾಯಿಚ್.

ಹ್ಯಾ ಪಾಸತ್ ಏಕ್ ಚಲಿ, ಲಗ್ನಾಂತ್ ಚಲ್ಯಾ ಪ್ರಾಸ್ ಚಡಿತ್ ತ್ಯಾಗ್ ಕರ್ತಾ. ಆನಿ ಖರೊ ಮೋಗ್ ಘೆಂವ್ಚ್ಯಾ ಪ್ರಾಸ್ ದಿಂವ್ಚ್ಯಾಂತ್ ಆಸಾ ಮ್ಹಳ್ಳೆಂ ರುಜು ಕರ್ತಾ. ಲಗ್ನ್ ಜಿವಿತ್ ಭುರ್ಗ್ಯಾಂಚ್ಯಾ ಯೆಣ್ಯಾಂತ್ ಫಳಾದಿಕ್ ಜಾತಾ. ಆನಿ ಏಕ್ ಸ್ತ್ರೀ ದಾದ್ಲ್ಯಾ ಪ್ರಾಸ್ ಚಡ್ ಭುರ್ಗ್ಯಾಚೆಂ ದೆಣೆಂ ಆಶೆತಾ. ಆನಿ ಲಗ್ನ್ ಜಿವಿತಾಚಿ ಹಿ ಆಶಾ ಆನಿ ವೊಡ್ನಿ ದಾದ್ಲ್ಯಾಕ್ ಆನಿ ಸ್ತ್ರಿಯೆಕ್ ಸಾಂಗಾತಾ ಹಾಡ್ತಾ ಆನಿ ಏಕ್ ಸ್ತ್ರೀ ಗರ್ಭೆಸ್ತ್ ಜಾತಚ್ ಪ್ರಸೂತ್ ಜಾತಾ ವರೆಗ್ ಗರ್ಭೆಸ್ತಿನಿನ್ ವಾವಂವ್ಚೆಂ ವಜನ್, ವಾಂವ್ಚ್, ಕಷ್ಟ್, ಎಕಾ ಸ್ತ್ರಿಯೆಚಿ ಸೊಸ್ಣಿಕಾಯ್ ವ್ಯಕ್ತ್ ಕರ್ತಾ. ಹ್ಯಾ ಖಾತಿರ್ ಸ್ತ್ರಿಯೆಚ್ಯಾ ಪ್ರಸೂತ್ಪಣಾಚಿ ದೂಖ್ ಎಕಾ ನವ್ಯಾ ಜಿವಿತಾಕ್ ಸರಿ ಕೆಲ್ಯಾ. ಭರಾದಿಕ್ ವೊಜೆಂ ವಾವಯ್ತಲ್ಯಾಕ್ ಕೆದಳಾ ಆಪ್ಲೆಂ ವೊಜೆಂ ಹಾಳು ಜಾಯ್ತ್ ಮ್ಹಣ್ ರಾಕ್ತಲ್ಯಾ ವೊಜೆಲ್ಯಾ ಪರಿಂ ಏಕ್ ಗರ್ಭೆಸ್ತಿನಿನ್ ಕರಿಣ್ ದುಖಿ ಮಧೆಂ ಎಕಾ ಭುರ್ಗ್ಯಾಕ್ ಜಲ್ಮ್ ದಿತಚ್, ಆಪ್ಲ್ಯಾ ಭುರ್ಗ್ಯಾಕ್ ಆಪ್ಲ್ಯಾ ವೆಂಗೆಂತ್ ಆರಾಯ್ತಾನಾ ಸಗ್ಳಿ ದೂಖ್ ವಿಸರ್ತಾ. ಗರ್ಭೆಸ್ತಿನಿನ್ ಆಸ್ತಾನಾ ಕಾಡ್ಲೆ ಕಷ್ಟ್ ಆನಿ ಪ್ರಸೂತ್ಪಣಾರ್ ಭೊಗ್ಲಿ ದೂಕ್, ಆನಿ ಪುರೊ ಹಾಬಾ ಮ್ಹಣ್ ಭೊಗ್ಲ್ಯಾರಿ ಏಕ್ ಸ್ತ್ರೀ ಹೆಂ ಸರ್ವ್ ವಿಸರ್ತಾ ಆನಿ ಮುಕ್ಲ್ಯಾ ಭುರ್ಗ್ಯಾಕ್ ಜಲ್ಮಾಕ್ ಹಾಡುಂಕ್ ಆಯ್ತಿ ಜಾತಾ. ಕಿತ್ಯಾಕ್ ಹೆಂ ಜಾವ್ನಾಸಾ ಏಕ್ ದೆಣೆಂ ಆನಿ ದೆವಾಚೆಂಚ್ ನಿರ್ಮೋಣೆಂ. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ “ತುಜ್ಯಾ ಗರ್ಭೆಸ್ತ್ಪಣಾಚೆ ಕಷ್ಟ್ ಹಾಂವ್ ವಾಡಯ್ತಲೊಂ. ದುಖಿನ್ ತುಂ ಭುರ್ಗ್ಯಾಕ್ ಪ್ರಸೂತ್ ಜಾತಲಿಯ್. ಪೂಣ್ ತುಂ ತುಜ್ಯಾ ದಾದ್ಲ್ಯಾಕ್ ಆತ್ಮಗ್ತಲಿಯ್” (ಉತ್ಪ 3:16). ಆನಿ ಹೊ ದೆವಾಚ್ಯಾ ಮಾಂಡಾವಳಿಚೊ ಆತ್ಮಗ್ ಎಕೆ ಸ್ತ್ರಿಯೆಕ್ ದೂಖ್ ವಿಸ್ತೊಂಕ್ ಆನಿ ಆತ್ಮಗಾನ್ ಬದ್ಲುಂಕ್ ಸಕ್ತಾ. ಎಕಾ ಕಾಳಾರ್ ದುರ್ಬಳ್ಳಾಯ್ ಆಸ್ಲಿ ತರ್ಯಿ, ದೆವಾಚೆರ್ ವಿಶ್ವಾಸ್ ಆಸ್ಲೊ ಆನಿ ಕುಟ್ಮಾಂತ್ ಸಬಾರ್ ಭುರ್ಗಿಂ ಆಸ್ಲಿಂ. ಆತಾಂ ಕಾಳ್ ಬದಲ್ತಾ, ವಿಶ್ವಾಸ್ ಉಣೊ ಜಾಲಾ. ಭುರ್ಗೆಂ ಏಕ್ ವೊಜೆಂ ಜಾಲಾಂ ಆನಿ ಲಗ್ನ್ ಕುಡಿಚ್ಯಾ ಲೈಂಗಿಕ್ ಭುಕೆಚೊ ಗ್ರಾಸ್ ಜಾಲಾ.

ಕ್ರಿಸ್ತಿ ಕುಟ್ಮಾಂತ್ ತೀನ್ ಆಲ್ತಾರಿ: ಪಯ್ಲಿ ಆಲ್ತಾರ್ :

ಆದಿಂ ಮದ್ಲೆಂ ಕೂಡ್ ಮಾಗ್ಣ್ಯಾಚೆಂ. ಹ್ಯಾ ಕುಡಾಂತ್ ಪ್ರಮುಖ್ ಜಾಗ್ಯಾರ್ ಆಲ್ತಾರ್. ಆಜ್ ಕಾಳ್ ಬದಲ್ತಾ. ಆಲ್ತಾರಿಚೊ ಸ್ಥಾನ್ ಆನಿ ಮಾನ್ ಟಿವಿ ಆನಿ ಶೋಕೇಜಿನ್ ಆಪ್ಣಾಯ್ಲಾ.

ಆದಿಂ ಜೆಜು ವ್ಹಡ್, ಆತಾಂ ವಸ್ತು ವ್ಹಡ್, ಜೆಜುಕ್ ಘರಾಂತ್ ಆತಾಂ ಸೊಧಿಜಾಯ್ ಪಡ್ತಾ. ಹ್ಯಾ ವರ್ವಿಂ ಕುಟ್ಮಾಂತ್ ಸಮಸ್ಯೆ ಸಬಾರ್. “ಜೆಂ ಕುಟಮ್ ಸಾಂಗಾತಾ ಮಾಗ್ತಾ, ತೆಂ ಸಾಂಗಾತಾ ಬಾಳ್ತಾ” ಮ್ಹಳ್ಳಿ ಸಾಂಗ್ಣಿ ಪರ್ನಿ ಜಾಲ್ಯಾ, ವಿಸರ್ಲ್ಯಾ ವೇಳ್ ಆಸ್ಲಾರ್, ಮನ್ ಜಾಲ್ಯಾರ್ ಕಾಂಯ್ ಧೊಡೆಂ ಮಾಗ್ಣೆಂ. ಜಾವೈತ್ ವೈಯುಕ್ತಿಕ್, ಪೂಣ್ ಕುಟ್ಮಾಚೆಂ ಮಾಗ್ಣೆಂ ಮುಖ್ಯ ಜಾವ್ನ್ ತೇರ್ಸಾ ಸಬಾರ್ ಘರಾಂನಿ ಮಾಯಾಗ್ ಜಾಲಾ ಮ್ಹಳ್ಳಾಕ್ ದುಭಾವ್ ನಾ. ತೆರ್ಸಾಚ್ಯಾ ಮಾಗ್ಣ್ಯಾಂತ್ ಮರೈಚಿ ಮಜತ್ ಜೊಡ್ನ್, ಬಚಾವ್ ಜಾಲ್ಲ್ಯಾ ಕುಟ್ಮಾಚೊ ದಾಕ್ಲೊ ‘ರೊಜಾರ್ ಮಾಂಯ್’ ಹ್ಯಾ ಲೇಖನಾಂತ್ ದಿಲಾ. ಹೊ ನೀಜ್ ದಾಕ್ಲೊ ಆನಿ ಖರೆಂ ಘಡ್ತೆ. ಏಕ್ ಕಾರ್ಮೆಲಿತ್ ಯಾಜಕಾಚ್ಯಾ ಜಿವಿತಾಚೊ ಅನ್ವೋಗ್ ಜಾವ್ನಾಸಾ. ಆಜ್ ಜೆಜುಚೆಂ ಸ್ಥಾನ್, ಮಾಗ್ಣ್ಯಾಚೊ ಮಾನ್ ಸೈತನಾಚ್ಯಾ ಡಬ್ಬಾನ್ ಟಿವಿನ್ ಆಪ್ಣಾಯ್ಲಾ ಮ್ಹಳ್ಳಾರ್ ಚೂಕ್ ಜಾಂವ್ಚಿ ನಾ. ಹ್ಯಾ ವರ್ವಿಂ ಕುಟ್ಮಾಂತ್ ಸಮಸ್ಯೆ ಉಬ್ಜಲ್ಯಾತ್, ಉಬ್ಜತಾತ್. ಮಾಗ್ಣೆಂ ಕಿತ್ಲೆಂ ಮ್ಹಳ್ಳಾ ಪ್ರಾಸ್ ಮಾಗ್ಣ್ಯಾಕ್ ಅಮಾನತ್ ಕೆಲ್ಲೊ ವೇಳ್ ದಿಂವ್ಚೊ ದೆವಾಚೆ ನದ್ರೆಂತ್ ಚಡ್ ಮಹತ್ವಾಚೊ.

ದುಸ್ರಿ ಆಲ್ತಾರ್ :

ಜೆವ್ಣಾಚೆಂ ಮೇಜ್ ಜಾವ್ನಾಸಾ ದುಸ್ರಿ ಆಲ್ತಾರ್. ಮಾಗ್ಣ್ಯಾಂತ್ ಆಪೊವ್ಣೆಂ ದಿಲ್ಲೊ ದೇವ್, ಉಪ್ರಾಂತ್ ಜೆವ್ಣಾಂತ್ಯಾ ಭಾಗಿದಾರ್ ಜಾತಾ ಮ್ಹಳ್ಳೆಂ ದೆವಾಚ್ಯಾ ಉತ್ರಾಚೆರ್ ಪಾತ್ಯೆಜೆ. “ಹಾಂವ್ ತುಜ್ಯಾ ದಾರಾರ್ ಬಡವ್ನ್ ಹಾಂಗಾ ಉಭೊ ಆಸಾಂ. ಜೊ ಕೋಣ್ ಮ್ಹಜೊ ತಾಳೊ ಆಯ್ಕೊನ್ ದಾರ್ ಉಘಡ್ತಾ, ತಾಚ್ಯಾ ಘರಾಂತ್ ಹಾಂವ್ ಭಿತರ್ ಸರ್ತಾಂ, ತಾಚೆ ಸವೆಂ ಹಾಂವ್ ಜೆವ್ತಾಂ. ತೊಯಿ ಮ್ಹಜೆ ಸವೆಂ ಜೆವ್ತೊ” (ಉಗ್ಡಾ 3:20). ಜೆಜು ಫಟಿ ಮಾರ್ತಾ? ದುಭಾವ್ ಕಿತ್ಯಾಕ್? ಹ್ಯಾಚ್ ಕಾರಣಾ ಖಾತಿರ್ ಕುಟ್ಮಾಂತ್ ಸಾಂಗಾತಾ ಜೆವಿಜಾಯ್. ಕಿತ್ಯಾಕ್ ದೆವಾಚೆಂ ಉತರ್ ಭಾಸಯ್ತಾ ಜಂಯ್ ದೊಗಾಂ ವಾ ತೆಗಾಂ ಎಕಾ ಮನಾಚೆಂ ಆನಿ ಎಕಾ ಕಾಳ್ಜಾಚೆಂ ಜಾವ್ನ್ ಸಾಂಗಾತಾ ಮೆಳ್ತಾತ್, ತಾಂಚೆ ಮಧೆಂ ಹಾಂವ್ ಆಸ್ತೊಂ. ದೇವ್ ಆಪ್ಲಿ ಭಾಸಾವ್ಣಿ ಮೊಡ್ತಾ? ಹ್ಯಾ ಕಾರಣಾ ಖಾತಿರ್ ಜೆವ್ಣಾಚ್ಯಾ ಮೆಜಾರ್ ರೀಕಾ ನ್ಹಯ್ ಬಗರ್ ಪ್ರಶಂಸಾ ಆಸಾಜಾಯ್. ಮನ್ಶಾಚೊ ಸ್ವಭಾವ್ ಆಪ್ಲ್ಯಾ ವಾಂವ್ಚಿಕ್ ಆನಿ ಸೆವೆಕ್ ಪ್ರಶಂಸಾ ಆಪೇಕ್ಷಿತಾ. ಏಕ್ ಸ್ತ್ರೀ ಆಪ್ಲ್ಯಾ ವಾಂವ್ಚಿಚೊ ಫಳ್ ಜಾವ್ನ್ ರಾಂದ್ಲೆಂ ರಾಂದಾಪ್ ಜೆವ್ಲಲ್ಯಾಂ ಧಾವ್ನ್ ಉಪ್ಕಾರಿ ಮನಾಚಿ ಪ್ರಶಂಸಾ ಅಪೇಕ್ಷಾ ಕರ್ತಾ. ಆನಿ ಕೆದಳಾ ಜೆವ್ತೊ ಹೊಟೆಲಾಂತ್ ಪಯ್ಲೆ ಯೆಟುನ್ ಮೌನ್‌ಪಣಿ ಜೆವ್ತಲ್ಯಾ ಗಿರಾಯ್ಕಿ ಪರಿಂ ವರ್ತನ್ ಕರಿತ್ ತರ್ ತಿಚೆಂ ಮನ್ ದುಕ್ತಾ ಮ್ಹಳ್ಳೆಂ ಆಮಿ ದಾದ್ಲೆ ವಿಸರ್ತಾಂವ್. ರಾಂದ್ಲಲ್ಯಾ ರಾಂದ್ಪಾವಿಶಿಂ ಉಚಾರ್ಚೆಂ ಏಕ್ ಬರೆಂ ಉತರ್ ಸ್ತ್ರೀಯೆಚಿ ಪುರಾಸಣ್ ನಿವ್ರಾಯ್ತಾ, ಕಾಳಿಜ್ ಸಂತೊಸಾಯ್ತಾ. ಜರ್ ರಾಂದ್ಲೆಂ ರುಚಿನ್ ಉಣೆಂ ವಾ ಮಿಟಾನ್ ಆಳ್ವಿ ಜಾಲೆಂ ತರ್ ರೀಕಾ ಕರ್ಚೆ ಪ್ರಾಸ್ ಕಾಲ್ಚೆಂ ಚಡ್ ರುಚಿಕ್ ಆಸ್ಲೆಂ ಮ್ಹಳ್ಳಾರ್ ಸುಕ್ಷಿಮ್ ಸ್ವಭಾವಾಚಿ ಸ್ತ್ರೀ, ಪ್ರಶಂಶಾ ಸಮ್ಜೊಂಕ್ ಸಕ್ತಾ ಆನಿ ದುಸ್ರ್ಯಾ ದಿಸಾಚೆಂ ರಾಂದಾಪ್ ಚಡ್ ಜಾಗ್ರುತ್‌ಕಾಯೆನ್ ಆನಿ ರುಚಿನ್ ರಾಂದುಂಕ್ ಪೆಚಾಡ್ತಾ.

ತಿಸ್ರಿ ಆಲ್ತಾರ್ :

ನಿದ್ವಾಚಿ ಖಾಟ್ ಜಾವ್ನಾಸಾ ತಿಸ್ರಿ ಆಲ್ತಾರ್. ಲಗ್ನಾ ಸಂಬಂಧ್ ದೆವಾಚ್ಯಾ ಸಾಂಗಾತ್ಪಣಾಂತ್, ರಚ್ಣೆಚ್ಯಾ ವಾವ್ರಾಂತ್ ಸಹಭಾಗಿಪಣಾಚೊ. ಹ್ಯಾ ಪಾಸತ್ ನಿದ್ವಾಚೆಂ ಕೂಡ್ ಖರೆಂಚ್ ದೆವಾಚೆಂ ಹಾಜಿರ್ಪಣ್ ಪಾಚಾರ್ಚೊ ಜಾಗೊ ಜಾಂವ್ಕ್ ಜಾಯ್. ಖಾಟೈಚೆರ್ ಸಮರ್ಪಣಾಚೊ ಸಾಕ್ರಿಫಿಸ್ ಜಾತಾ. ಉತ್ರಾಂನಿ ನ್ಹಯ್ ತರ್ಯಿ, ಕರ್ನೆನ್ ಎಕ್ವಟೊನ್, ‘ಹಿ ಮ್ಹಜಿ ಕೂಡ್ ತುಜೆ ಪಾಸತ್ ಒಪುನ್ ದಿಂವ್ಚಿ’ ಮ್ಹಳ್ಳಿ ಕರ್ನಿ ದೆವಾಚ್ಯಾ ಮಾಂಡಾವಳಿಕ್ ಅರ್ಪಿತ್ ಜಾತಾ. ಹ್ಯಾಚ್

ರಚ್ಚಿಚ್ಯಾ ಮಾಂಡಾವಳೆಕ್ ಲಾಗೊನ್ ದೆವಾನ್ ದಾದ್ಲ್ಯಾ ಸ್ತ್ರಿಯೆ ಮಧೆಂ ಲೈಂಗಿಕ್ ವೊಡ್ಡಿ ಫಾಲಾಚ್ಯಾ ಆನಿ ಹಿ ಸ್ವಾಭಾವಿಕ್ ಜಾವ್ನಾಸಾ. ಪೂಣ್ ಮನಿಸ್ ಲೈಂಗಿಕ್ ಸಂಗಿಂನಿ ಮನ್ಜಾತಿ ಪ್ರಾಸ್ ಕೀಳ್ ಜಾಲ್ಲಿಂ ಆನಿ ಜಾಂವ್ಚಿಂ ಅಶ್ಲೀಲ್ ಘಡಿತಾಂ ಪ್ರಚಾರ್ ಮಾಧ್ಯಮಾಂ ಪ್ರಸಾರ್ ಕರಿತ್ ಆಸಾತ್. ಲಗ್ನಾ ಜಿವಿತಾಚಿ ಲೈಂಗಿಕತಾ ಹಕ್ಕಾಚಿ ಮ್ಹಣೊನ್ ಬಲತ್ಕಾರಾಚಿ ಜಾಯ್ನಾಯೆ. ಹೊ ಬಲತ್ಕಾರ್ ಕೀಳ್ ಆನಿ ಅತ್ಯಾಚಾರಾಕ್ ಸಮಾಸಮ್. ಕಾನೂನಾಚೆ ನದ್ರೆನ್ ಆನಿ ದೆವಾಚೆ ದೃಷ್ಟೆನ್ ಹೊ ಏಕ್ ಆಪ್ರಾಧ್ ಜಾಂವ್ಕ್ ಸಾಧ್ಯ್ ಆಸಾ. ಪತಿ-ಪತಿಣೆನ್ ಎಕಾಮೆಕಾಚ್ಯಾ ಭಲಾಯ್ಕೆಕ್, ಭೊಗ್ಲಾಂಕ್ ಮಾನ್ ದೀಜಾಯ್. ಪರಿಸರ್ ಆನಿ ಪುರಾಸಣ್, ಭಲಾಯ್ಕಿ ಗಮನಾಂತ್ ಘೆವ್ನ್ ಎಕಾಮೆಕಾ ಸ್ವಮಿಶೆನ್ ಎಕ್ವೊಟ್ ಜೊಡಿಜಾಯ್ ಶಿವಾಯ್ ದಭಾವಾನ್ ಆನಿ ಬಲತ್ಕಾರಾನ್ ಹಕ್ಕ್ ಮಂಡನ್ ಕರ್ಚೆಂ ಮನಾಂ ದುಖಿಯ್ತಾ, ಸಂಬಂಧ್ ತುಟಿಯ್ತಾ. ಹ್ಯಾ ಕಾರಣಾ ಖಾತಿರ್ ಪತಿ ಪತಿಣೆನ್ ಆಪ್ಲಿಂ ಭೊಗ್ಲಾಂ ನಿಯಂತ್ರಣಾರ್ ದವರುಂಕ್ ಆನಿ ಸ್ವತ್ಯಾಗಾಂತ್ ಸಮಾಧಾನ್ ಜೊಡುಂಕ್ ಶಿಕಜಾಯ್.

ಪೂಣ್ ಜಾಯ್ತೆ ಪಾವ್ಲಿಂ ಕಾರಣ್ ನಾಸ್ತಾಂ, ವಾ ಸ್ವಾರ್ಥಾಕ್ ಲಾಗೊನ್ ವಾ ಫಾಯ್ಡೊ ಜೊಡ್ನ್ ಘೆಂವ್ಚ್ಯಾ ಇರಾದ್ಯಾನ್ ವಾ ರಾಗ್ ದಾಕೊಂವ್ಕ್ ಕರ್ಚೊ ಇನ್ನಾರ್ ವ್ಯಭಿಚಾರಾಕ್ ವಾಟ್ ಕರ್ನ್ ದೀಂವ್ಕ್ ಸಾಧ್ಯ್ ಆಸಾ. ದೆಕುನ್ ದೆವಾಚೆಂ ಉತರ್ ಜಾಗಯ್ತಾ, “ವ್ಯಭಿಚಾರಾಚೊ ಅಪಾಯ್ ಇತ್ಲೊ ಆಸಾಕಿ, ಹರೈಕ್ ದಾದ್ಲ್ಯಾಕ್ ಆಪ್ಲಿಚ್ ಮ್ಹಳ್ಳಿ ಬಾಯ್ಲ್ ಆಸೊಂ. ಘೊವಾನ್ ಬಾಯ್ಲೆಕ್ ತಿಚೆಂ ದೆಣೆಂ ದಿಂವ್ಚೆಂ ಆನಿ ತಶೆಂಚ್ ಬಾಯ್ಲೆನ್ ಆಪ್ಲ್ಯಾ ಘೊವಾಕ್ ತಾಚೆಂ ದೆಣೆಂ ದಿಂವ್ಚೆಂ. ಘೊವಾಕ್ ವಾ ಬಾಯ್ಲೆಕ್ ಆಪ್ಲ್ಯಾ ಆಪ್ಲ್ಯಾ ಕುಡಿಚೆರ್ ಹಕ್ಕ್ ನಾ” (1ಕೊರಿ7:2-4). ದೆಕುನ್ ವಾಜ್ವಿ ಕಾರಣ್ ನಾಸ್ತಾನಾ ಎಕಾಮೆಕಾಚೆಂ ಹಕ್ಕಾಂ ನೆಗಾರ್ ಕರಿನಾಯೆ ಮ್ಹಣ್ತಾ ದೆವಾಚೆಂ ಉತರ್. ಅಶೆಂ ದೇವ್ ಲಗ್ನಾ ವಿಚ್ಛೇದನಾ ವಿಶಿಂ ಕರೀಣ್ ಉತ್ರಾಂನಿ ಖಂಡನ್ ಕರ್ತಾ. ತಶೆಂ ಲಗ್ನಾಚೆಂ ಹಕ್ಕ್ ಸ್ವಾರ್ಥಾನ್, ರಾಗಾನ್, ಫಾಯ್ಡೊ ಜೊಡ್ಲ್ಯಾ ಇರಾದ್ಯಾನ್ ಇನ್ನಾರ್ ಕರ್ಚೆಂ ದೆವಾಚ್ಯಾ ಮಾಂಡಾವಳೆಕ್ ಆನಿ ಆದೇಶಾಕ್ ವಿರೋಧ್ ವೆತಾ. “ಹಾಂವ್ ಲಗ್ನಾ ವಿಚ್ಛೇದನಾಚೊ ದ್ವೇಶ್ ಕರ್ತಾಂ. ತೆಚ್ ಪರಿಂ ಜುಲುಮಾನ್ ಆಪ್ಲಿ ಮುಸ್ತಾಯ್ಕಿ ಧಾಂಪ್ತೆಲ್ಯಾಚೊಯಿ ಹಾಂವ್ ದ್ವೇಶ್ ಕರ್ತಾಂ” (ಮಾಲಾಖಿ 2:16). ಜುಲುಮಾನ್ ಮುಸ್ತಾಯ್ಕಿ ಧಾಂಪ್ತಿ ಮ್ಹಳ್ಯಾರ್ ಲಗ್ನಾಚ್ಯಾ ಎಕ್ವಟಾಕ್ ವಿನಾ ಕಾರಣ್ ಕರ್ಚಿ ನಿರಾಕರ್ಣಿ. ಅಸಲಿ ನಿರಾಕರ್ಣಿ ರಾಗಾಕ್, ಲೈಂಗಿಕ್ ಅತ್ಯಪ್ತೆಕ್, ವ್ಯಭಿಚಾರಾಕ್ ಆನಿ ವೆಗ್ಳಾಚಾರಾಕೀ ಕಾರಣ್ ಜಾವೈತ್. ಹ್ಯಾ ಕಾರಣಾ ಖಾತಿರ್ ದೆವಾಚೆಂ ಉತರ್ ಜಾಗಯ್ತಾ ಆನಿ ಜಾಗ್ರುತ್ ಜಾಂವ್ಕ್ ಆಪಯ್ತಾ.

ಲಗ್ನಾಂತ್ ಸ್ತ್ರಿಯೆಚೆಂ ಸಮರ್ಪಣ್ :

ದಾದ್ಲೊ ಸ್ತ್ರೀ ಸ್ವಭಾವಾಂತ್, ಲಕ್ಷಣಾಂತ್, ಸಮರ್ಪಣಾಂತ್, ತ್ಯಾಗಾಂತ್ ಎಕಾಮೆಕಾಕ್ ಪೂರಕ್ ತರ್ಯಿ, ಸ್ತ್ರೀ ದಾದ್ಲ್ಯಾ ಪ್ರಾಸ್ ಊಂಚ್ ಸ್ಥಾನಾರ್ ಆಸಾ ಮ್ಹಳ್ಳೆಂ ನೆಗಾರ್ ಕರುಂಕ್ ಅಸಾಧ್ಯ್ ಜಾಲ್ಲಿಂ ಸತ್ ಜಾವ್ನಾಸಾ. ಸ್ತ್ರೀ ಕುಟ್ಮಾಚೆಂ ಕಾಳಿಜ್ ದೆಕುನ್, ಕುಟ್ಮಾಚೊ ಎಕ್ವಟ್ ಆನಿ ಬರೆಂಪಣ್ ಸ್ತ್ರಿಯೆಚ್ಯಾ ಬರ್ಯಾ ಮನಾಚೆರ್, ಸೊಸ್ಣಿಕಾಯೆಚೆರ್ ಆನಿ ತ್ಯಾಗಾಚೆರ್ ಆಟಾಪ್ತಾ ಮ್ಹಳ್ಳೆಂ ದೊಗಾಂಯ್ನಿ ಸಮ್ಜೊನ್ ಘೆಜಾಯ್. ದಾದ್ಲ್ಯಾನ್ ಸ್ತ್ರಿಯೆ ಥಂಯ್ ಕರ್ತೊರ್ ಆನಿ ನಿಷ್ಕುರ್ ಜಾಯ್ನಾಯೆ. ದಾದ್ಲ್ಯಾನ್ ಸ್ತ್ರಿಯೆಚ್ಯಾ ಭೊಗ್ಲಾಂಕ್ ಸ್ಪಂದನ್ ಕರಿಜಾಯ್ ಆನಿ ಸ್ತ್ರಿಯೆನ್ ದಾದ್ಲ್ಯಾಚ್ಯಾ ಅಸ್ಕತ್ಕಾಯೆಚೊ ಫಾಯ್ಡೊ ಉಟಂವ್ಕ್ ಪಳಯ್ನಾಯೆ. ಎಕಾಮೆಕಾಚ್ಯಾ ವಾವ್ರಾ ವಿಶಿಂ ಉಚಾರ್ಚೊ ಹುಸ್ಕೊ, ಪತಿಣೆಚೆಂ ಖಾಲ್ಪಣ್ ಉಚಾರ್ತಾ ಆನಿ ದಾದ್ಲೊ ಆಪ್ಲ್ಯಾ ಕುಟ್ಮಾ

ಧಂಯ್ ಚಡ್ ಆಕರ್ಷಿತ್ ಜಾತಾ. ದಾದ್ಲೊ ಸ್ತ್ರೀ ದೊಗಾಂಯ್ ವಾವ್ರಾ ನಿಮ್ಮಿಂ ಘರಾ ಭಾಯ್ರ್ ಚಡಿತ್ ವೇಳ್ ಖರ್ಚುಂಕ್ ಅನಿವಾರ್ಯ ಪರಿಸ್ಥಿತಿ ಆಸ್ತಾನಾ, ಎಕಾಮೆಕಾ ವಿಶ್ವಾಸ್ ಹೊಗ್ಡಾಯ್ತಾಶೆಂ ಕುಟ್ಮಾ ಜಿವಿತ್ ಆಕರ್ಷಿತ್ ಜಾಯ್ತೆಂ ದೊಗಾಂಯ್ ವಾವ್ರಿಜಾಯ್. ಕಿತೆಂ ಘರಾಂತ್ ಉಣೆಂ ಪಡ್ತಾ ತೆಂ ಭಾಯ್ರ್ ಸೊಧಿನಾಶೆಂ ದೊಗಾಂಯ್ ಜಾಗ್ರುತ್ ಜಾಂವ್ಚಿ ಗರ್ಜ್.

ಜಿವಿತ್ ಎಕಾ ಗಾಡ್ಯೆಕ್ ಸರಿ ಕೆಲಾಂ. ದೋನ್ ರೊದಾಂ ಎಕಾ ರಿತಿರ್ ಸಾಂಗಾತಾ ವಚಾನಾತ್ಲ್ಯಾರ್ ಗಾಡಿ ಅವ್ವಡಾಕ್ ಸಾಂಪಡ್ತಾ. ಹ್ಯಾ ಕಾರಣಾ ಖಾತಿರ್ ಘರಾಂತ್ ಲ್ಹಾನ್ ಕೋಣ್, ವ್ಹಡ್ ಕೋಣ್ ಮ್ಹಳ್ಳೆಂ ತರ್ಕ್ ಕೆದಿಂಚ್ ಯೇನಾಯ್. ಕುಟ್ಮಾಚೊ ಖಿಂಚೊಯ್ ನಿರ್ಧಾರ್ ಏಕ್‌ಪಕ್ಷೀಯ್ ಜಾವ್ನ್ ಘೆಂವ್ಚೆಂ ಅಪಾಯಾಚೆಂ. ದೊಗಾಂಯ್ ಸಾಂಗಾತಾ ಎಕಾಮೆಕಾ ಒಪ್ಪಿಗೆನ್ ಕರ್ಚೊ ನಿರ್ಧಾರ್ ಎಕಾಮೆಕಾಕ್ ಆಧಾರ್ ಜಾತಾ ಆನಿ ಎಕಾದವೆಳಾ ಸಲ್ವಣೆಕ್ ಕಾರಣ್ ಜಾಯ್ತ್ ಜಾಲ್ಯಾರ್, ಎಕಾಮೆಕಾ ದುಸೊಣೆಂ ಚುಕಯ್ತಾ ಆನಿ ಜಿವಿತಾಚಿ ಗಾಡಿ ಮುಖಾರುನ್ ವ್ಹರುಂಕ್ ಎಕಾಮೆಕಾ ಭುಜ್ವಣೆಕ್ ಆನಿ ಆಧಾರಾಕ್ ಕಾರಣ್ ಜಾತಾ.

ಕಾಜಾರಿ ಜಿವಿತಾಂತ್ ಲೈಂಗಿಕತಾ ಕಾಯ್ದ್ಯಾಚಿ ತರ್ಯಿ ತಿ ಸ್ವಫಾಯ್ದ್ಯಾಚಿ ಆನಿ ಸ್ವಾರ್ಥಾಚಿ ಭಿಲ್ಕುಲ್ ಜಾಯ್ತಾಯ್. ಲೈಂಗಿಕತಾ ಮೊಗಾಚ್ಯಾ ಸಂಪೂರ್ಣಕಾಯೆಚೊ ಶಿಖರ್ ತರ್ಯಿ ಮನ್ಶಾನ್ ಮನ್ಶಾತಿಚ್ಯಾ ವರ್ಗಾಕ್ ದೆಂವನಾಯ್. ಲೈಂಗಿಕ್ ಜಿವಿತ್ ತೃಪ್ತೆಚೆಂ ಜಾಂವ್ಕ್ ಶಿಸ್ತೆಚಿ ಆನಿ ಎಕಾಮೆಕಾಚ್ಯಾ ಕಬ್ಲಾತೆಚಿ ಗರ್ಜ್ ಮ್ಹಳ್ಳೆಂ ವಿಸ್ತನಾಯ್. ಆಧುನಿಕ್ ಕಾಳಾರ್ ಭುರ್ಗ್ಯಾಂಚ್ಯಾ ಜಲ್ಮಾಂತ್ ನಿಯಂತ್ರಣಾಚಿ ಗರ್ಜ್ ಆಸಾ ತೆಂ ನೀಜ್. ಹ್ಯಾ ಖಾತಿರ್ ಅನೈತಿಕ್ ರಿತಿ ಆನಿ ಹಾತೆರಾಂ ವಾಪಾರ್ಚ್ಯಾ ಬದ್ಲಾಕ್ ಸುರಕ್ಷಿತ್ ಲೈಂಗಿಕತೆಚೊ ಪ್ರಯೋಗ್ ಆನಿ ಉಪಯೋಗ್ ಕರಿಜಾಯ್. ಹೆಂ ಕರುಂಕ್ ದೊಗಾಂಯ್ ಭೊಗ್ಲಾಂಚೆರ್ ನಿಯಂತ್ರಣ್ ದವರ್ಚೆಂ ಆನಿ ಸೊಸ್ಣಿಕಾಯ್ ಸಾಂಬಾಳ್ಚಿ ಗರ್ಜೆಚೆಂ. ಸ್ತ್ರೀಚ್ಯಾ ಕುಡಿಚ್ಯಾ ಮಾಂಡಾವಳಿಂತ್ ಆನಿ ಘಡಾವಳಿಂತ್ ದೆವಾನ್ ಫಾಲ್ಲ್ಯಾ ಸುರಕ್ಷಿತಾಯೆಚ್ಯಾ ವೆಳಾಚೊ ಉಪಯೋಗ್ ಭುರ್ಗ್ಯಾಂಚ್ಯಾ ಜಲ್ಮಾಂತ್ ದೆವಾನ್ ದಿಲ್ಲಿ ಸವ್ಲತ್ ಆಸ್ತಾನಾ, ಅನೈತಿಕ್ ರಿತಿ ಚುಕಂವ್ಚೆಂ ಕಾಯ್ದ್ಯಾಚೆಂ ಮಾತ್ ನ್ಹಯ್, ಫಾಯ್ದಾಚೆಂ ಸಯ್.

ಚಿಂತ್ಪಾಕ್ ಚಿಪುರ್ಟ್

ಹಾತ್ ವಾ ಲಾತ್


ಗ್ರೇಸ್ತ್ ಪಿತಾಂಬರ್ ನೆಸ್ತಾ, ಭರೊನ್ ವೊಮ್ಮೊಂವ್ಚ್ಯಾ ಪೊಟಾನ್ ಧೆಂಕ್ ಕಾಡ್ತಾ. ದುಬ್ಳೊ, ವಿಣ್ಣೊ ತಾನೆನ್, ಭುಕೆನ್ ಪಿಡೆನ್ ವಳ್ವೊಳೊನ್ ಖೆಳ್ಣೊ ಕಾಡ್ತಾ. ಜೆಜು ಕಿತೆಂ ಚಿಂತಾ? ಗ್ರೇಸ್ತ್ ಸ್ವಾರ್ಥಾಕ್ ಆನಿ ಪೊಟಾರ್ಯಾಕ್ ಪಳೆವ್ನ್ ಚುರ್ಚುರ್ತಾ. ದುರ್ಬಲ್ಯಾಚಿ ಭಿರ್ಮತ್ ಪಾವ್ತಾ ಆನಿ ಕಾಳ್ಜಾನ್ ಗ್ರೇಸ್ತ್ ಆಸ್‌ಲ್ಲ್ಯಾಕ್ ಜಾಗಯ್ತಾ ಆನಿ ಪ್ರೇರಿತ್ ಕರ್ತಾ. ಹೆಂಚ್ ಜೊಸೆಫ್ ಕ್ರಿಸ್ತಾ ತಸಲ್ಯಾಂ ಧಂಯ್ ಪಳೆಂವ್ಕ್ ಮೆಳ್ತಾ. ಮ್ಹಜೊ ಪಾತ್ ಕಸಲೊ? ಮ್ಹಜೊ ವಾಂಟೊ ಕಿತ್ಲೊ? ಕುಮ್ಮೆಕ್ ಹಾತ್ ದಿಂವ್ಚೊ ವಾ ಲಾತ್ ಮಾರ್ಚೊ?

ವಿಂಚವ್ಣ್ ಮ್ಹಜಿ, ಪರಿಣಾಮ್ ಮ್ಹಾಕಾ ಕಳಿತ್ ಆಸಾ.

- ವಜ್ರಾಂ ಹಾರ್

ಸ್ವಧರ್ಮನ್

ಸ್ವಧರ್ಮನ್ ಪವಿತ್ರ ಆತ್ಮಾಚ್ಯಾ ಬಾರಾ ಫಳಾಂ ಪಯ್ಕಿಂ ಏಕ್. ನಿಸ್ಕಳ್‌ಪಣ್ ದೈವಿಕ್ ಸ್ವರೂಪ್. ಹೆಂ ಪವಿತ್ರ ಆತ್ಮಾಚೆಂ ಫಳ್ ಆನಿ ದೇಣೆಂ. ಗಾಲಾತ್‌ಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ (5:23) ಸಾಂ. ಪಾವ್ಲ ನೋವ್ ಫಳಾಂ ಉಲ್ಲೇಖ್ ಕರ್ತಾ. ಸಾಂತ್ ಜೆರೊಮಾನ್ ಪವಿತ್ರ ಮಸ್ತಕ್ ಗ್ರೀಕ್ ಭಾಷೆ ಥಾವ್ನ್ ಲಾತಿನ್ ಭಾಷೆಕ್ ತರ್ಜುಮೊ ಕರ್ತಾನಾ, ವಾಲ್ಗೇಟ್ ತರ್ಜುಮೆಂತ್ ಮಾಣುಗಿ, ನಿಸ್ಕಳ್‌ಪಣ್ ಆನಿ ಮೀತ್ ಮ್ಹಳ್ಳಿಂ ಚಡಿತ್ ತೀನ್ ಫಳಾಂ ಉಲ್ಲೇಖ್ ಕರ್ತಾ ಆನಿ ಪವಿತ್ರಸಭೆನ್ ಅಧಿಕೃತ್ ಮಾನುನ್ ಘೆತ್‌ಲ್ಲ್ಯಾ ಹ್ಯಾ ತೀನ್ ಫಳಾಂಚೊ ಉಲ್ಲೇಖ್ ಥೊಡ್ಯಾ ತರ್ಜುಮ್ಯಾಂನಿ ಆಸಾ.



ನಿಸ್ಕಳ್‌ಪಣ್ ದೈವಿಕ್ ಸ್ವರೂಪ್ :

ಮನ್ಶಾಕ್ ದೇವಾನ್ ಆಪ್ಲ್ಯಾ ಸ್ವರೂಪಾನ್ ಆನಿ ಸಾರ್ಕ್ಯಾನ್ ರಚ್ತಾನಾ ಆಪ್ಲ್ಯಾ ದೈವಿಕ್ ಸಂಯ್ಬಾಚೆಂ ಲಕ್ಷಣ್ ನಿಸ್ಕಳ್‌ಪಣಾನ್ ಜಿಯೆಂವ್ಪಿ ಆಶಾ ಆನಿ ಆತ್ಮೆಗ್ ಫಾಲ್ಯಾ ಮ್ಹಳ್ಳೆಂ ಸಮರ್ಪಿತ್ ಜಿಣಿ ಜಿಯೆತಲಿಂ ರುಜ್ವಾತ್ ದಿತಾತ್. ತ್ಯಾ ಭಾಯ್ರ್ ಜಾಯ್ತಿಂ ಲಾಯಿಕಾಂ ಸಯ್ತ್ ಎಕ್ಸುರಿ ಜಿಣಿ ಜಿಯೆವ್ನ್ ದೈವಿಕ್ ಸಂಯ್ಬಾಚಿ ರುಜ್ವಾತ್ ದಿತಾತ್. ನಿಸ್ಕಳ್‌ಪಣ್ ರಾಕೊಂಕ್ ಆನಿ ಸಾಂಬಾಳುಂಕ್ ಸ್ತ್ರಿಯೆಚ್ಯಾ ಸಂಯ್ಬಾಂತ್ ಲಜ್ ಮ್ಹಳ್ಳೆಂ ಏಕ್ ಚಡಿತ್ ಲಕ್ಷಣ್ ದೇಣೆಂ ಜಾವ್ನ್ ದಿಲಾಂ. ಆಪ್ಲೆಂ ನಿಸ್ಕಳ್‌ಪಣ್ ರಾಕೊಂಕ್ ಕಿತ್ಲೆಶ್ಯಾ ಚಲಿಯಾಂನಿ ಆನಿ ಸ್ತ್ರಿಯಾಂನಿ ಆಪ್ಲೊ ಜೀವ್ ಸಯ್ತ್ ದಿಲ್ಲಿ ಜಾಯ್ತಿ ದಾಕ್ಲೆ ಆಮ್ಚೆ ಮುಖಾರ್ ಆಸಾತ್. ಸ್ತ್ರಿಯಾಂಚ್ಯಾ ಕುಡಿ ವಿಶ್ವಾಂಚೆಂ ಪ್ರದರ್ಶನ್ ವಾ ವಿಣ್ಣೆಪಣ್ ಹೆರಾಂಕ್ ವಾಯ್ಬಾಕ್, ಪಾತ್ಕಾಕ್ ಕಾರಣ್ ಜಾಯ್ನಾಶೆಂ ದೇವಾಚೆಂ ಉತರ್ ಸ್ಕಾಂದಲಾ ವಿಶ್ಯಾಂತ್ ಆನಿ ಕಾಳ್ಜಾಂತ್ ಆಧಾರ್ಪ್ರಾ ಪ್ರದ್ವಾರಾ ವಿಶ್ಯಾಂತ್ ಭೋವ್ ಕರ್ತೀಣ್ ಉತ್ರಾಂನಿ ಚತ್ರಾಯ್ ದಿತಾ. ರಾಯ್ ದಾವಿದ್ ಆಪ್ಲ್ಯಾ ಪಾತ್ಕಿ ಸಂಯ್ಬಾ ವಿಶ್ಯಾಂತ್ ವಿಳಾಪ್ ಕರ್ತಾ ಮ್ಹಣೊನ್, “ಹಾಂವ್ ಗುನ್ಯಾಂವಾಂತ್ ಜಲ್ಮಲೊಂ. ಪಾತ್ಕಾಂತ್ ಮ್ಹಜಿಂ ಆವಯ್ ಬಾಪುಯ್ ಮ್ಹಾಕಾ ಗರ್ಭ್ ಸಂಭವ್ಲಿಂ” (ಕೀ. 51:5). ಹೆಂ ಪಾತ್ಕಿ ಸಂಯ್ಬಾ ಪವಿತ್ರತಾಯೆಕ್ ಬದ್ಲುಂಕ್ ಪವಿತ್ರಸಭಾ ಪವಿತ್ರಸ್ನಾನಾಂತ್, ಪವಿತ್ರ ಆತ್ಮಾನ್ ಆಮ್ಕಾಂ ಮಾಕ್ತಾ. ಜೆಜುಚ್ಯಾ ಮನ್ಶಾ ಸಂಯ್ಬಾ ವಿಶ್ಯಾಂತ್ ದೇವಾಚೆಂ ಉತರ್ ಮ್ಹಣ್ತಾ “ಪಾತ್ಕಾಂ ಖಾತಿರ್ ಏಕ್ ಬಲಿದಾನ್ ಜಾಂವ್ಚ್ಯಾಕ್ ಪಾತ್ಕಿ ಸಂಯ್ಬಾ ತಸಲೆಂ ಸಂಯ್ಬ್ ದೀವ್ನ್ ಧಾಡ್ಲಲ್ಯಾ ಆಪ್ಲ್ಯಾ ಪುತಾ ಮಾರಿಫಾತ್ ಮನ್ಶಾ ಸಂಯ್ಬಾಂತ್ ರಾಜ್ ಕರ್ತಲ್ಯಾ ಪಾತ್ಕಾಚೆರ್ ತಾಣೆಂ ಆಪ್ತಾದಾಚೆಂ ಫರ್ಮಾಣ್ ಮಾರ್ಲೆಂ” (ರೊಮಾ 8:3). “ತರೀ ತಾಣೆಂ ಪಾತಕ್ ಆಧಾರ್ಲೆಂ ನಾ” (ಹೆಬ್ರೆ 4:15). “ತುಮ್ಚೆ ಭಿತರ್ಲೊ ಕೋಣ್ ತೊ ಮ್ಹಜಿ ಥಂಯ್ ಪಾತಕ್ ದಾಕೊವ್ನ್ ದೀತ್” (ಜುವಾಂವ್ 8:46). ಆಮ್ಕಾ ದೇಖ್ ಜಾಂವ್ಚ್ಯಾಕ್ ತಾಣೆಂ ಜುವಾಂವ್ ಬಾಪ್ತಿಸ್ತಾ ಥಾವ್ನ್ ಪವಿತ್ರಸ್ನಾನ್ ಘೆತ್ಲೆಂ. ಮನ್ಶಾ ಸಂಯ್ಬಾ ಪಾತ್ಕಿ ಖರೆಂ, ತರೀ ಪಾತಕ್ ಆಧಾರ್ಲೆಂ, ನಿಸ್ಕಳ್‌ಪಣ್ ಸಾಂಬಾಳೆಂ ವಾ ಹೊಗ್ಡಾಂವ್ಚೆಂ ಹೆಂ ಸರ್ವ್ ಮನ್ಶಾಚ್ಯಾ ಖುಶೆಚೆರ್, ವಿಂಚವ್ಣೆಚೆರ್, ಪ್ರಯತ್ನಾಚೆರ್ ಆಟಾಪುನ್ ಆಸಾ. ಆಮ್ಕಾಂ ಪಾತ್ಕಿ ಸಂಯ್ಬಾನ್ ರಚ್ಲೊ ದೇವ್ ಆಪ್ಲಿ ಜವಾಬ್ದಾರಿ ತಿತ್ಲಾರ್ ಸಂಪಯ್ನಾ ಬಗರ್ ಸಾಕ್ರಾಮೆಂತಾ ದ್ವಾರಿಂ ಕುರ್ಪಾ ಮ್ಹಳ್ಳಿ ಬಳ್ವಂತ್ ಸಕತ್ ಮನ್ಶಾ ಸಂಯ್ಬಾಂತ್

ವಾಳಯ್ತಾ. ಹ್ಯಾ ಖಾತಿರ್ ದೆವಾಚೆಂ ಉತರ್ ಮ್ಹಣ್ತಾ “ಪೂಣ್ ಪಾತ್ಕಾಂಚೊ ಸಂಖೊ ವಾಡ್ತಾನಾ ತಾಚ್ಯಾಕ್ಯಾ ಅಧಿಕ್ ಮಾಘಾನ್ ದೆವಾಚಿ ಕುರ್ಪಾ ವಾಡ್ಲಿ” (ರೊ. 5:20). ಹಾಕಾ ಲಾಗೊನ್ ಉತರ್ ಆಶೆಂ ಮ್ಹಣ್ತಾ, “ಮನ್ಶಾಕ್ ರಚುನ್ ಸ್ವತಹಾ ನಿರ್ಣಯ್ ಕರ್ಚಿ ಸ್ವತಂತ್ರಾಯ್ ತಾಕಾ ದಿಲ್ಯಾ ಮನ್ ಆಸ್ಲಾರ್ ತಾಣೆಯಿ ಉಪದೆಸ್ ಪಾಳುಂಕ್ ಜಾತಾತ್ ಆನಿ ಖುಶಿ ಆಸ್ಲಾರ್ ತುಜ್ಯಾನ್ ವಿಶ್ವಾಸಿ ರಾವುಂಕ್ ಜಾತಾ. ಬರೆಂ ಆನಿ ವಾಯ್, ಮರಣ್ ಆನಿ ಜಿವಿತ್ ಮ್ಹಜ್ಯಾ ವಿಂಚವ್ಣೆ ಖಾತಿರ್ ದೆವಾನ್ ಮ್ಹಜೆ ಮುಕಾರ್ ದವರ್ಲ್ಯಾತ್. ಹಾಂವ್ ಖಂಚೆಂ ವಿಂಚ್ತಾಂ, ತೆಂಚ್ ಮ್ಹಾಕಾ ಮೆಳ್ತಾ” (ಸಿರಾಖ್ 15:14-17). ಮ್ಹಜ್ಯಾ ಚುಕಿಕ್ ಹಾಂವೆಂ ದೆವಾಕ್ ದುಸೊಂಕ್ ಕಾರಣ್ ನಾ.

ಮೀತ್ :

ಪೊಟಾರ್‌ಪಣ್ ಆನಿ ಆಬ್ಲೆಸ್ ಪಾತ್ಕಾಂಚ್ಯಾ ಸಾತ್ ಮುಳಾಂ ಪಯ್ಕಿಂ ದೋನ್ ಮ್ಹಳ್ಳೆಂ ಕ್ರಿಸ್ತಿ ಶಿಕ್ಷಣ್ ಶಿಕಯ್ತಾ. ಕುಡಿಚ್ಯಾ ಮಾಣ್ಣಿಗೆ ಸಾಂಗಾತಾ ಕುಡಿಚಿ ಭಲಾಯ್ಕಿ ಸಾಂಬಾಳ್ಚೊ ಕಾಯ್ದೊ ಆಮ್ಕಾಂ ಬಾಂದ್ತಾ. ಖಾಣಾಚೊ ವಿಭಾಡ್, ಮಿರ್ವಲ್ಲ್ಯಾ ಮಿತಿಚೆಂ ಕಾರಣ್ ಜಾವ್ನಾಸಾ. ಆಬ್ಲೆಸ್ ಜಾವ್ನಾಸಾ ಸೈತಾನಾಚೆಂ ಹಾತೆರ್, ಮನ್ಶಾಕ್ ಮೊಸ್ರಾಕ್ ನಾಡುಂಕ್ ಸೈತಾನಾನ್ ಗಳ್ಸುಂಚೆಂ. ಕಿತೆಂ ಮೀತ್ ಮಿರ್ವತಾ ತೆಂ, ಅತ್ಮಿಕ್ ಭಲಾಯ್ಕಿ ಸವೆಂ ಕುಡಿಚಿ ಭಲಾಯ್ಕಿ ಪಾಡ್ ಕರ್ತಾ. ಮೀತ್ ಮಿರ್ವೊಂಚೆಂ ಆನೈಕ್ ರೀತ್ ವಾ ವಿಧಾನ್ ಜಾವ್ನಾಸಾ ಕುಡಿಚಿ ಭಲಾಯ್ಕಿ ಭಿಗಡ್ಚಿ. ಭಲಾಯ್ಕಿ ಭಿಗಡ್ಲಲ್ಯಾ ವೆಳಾರ್, ದಾಕ್ತೆರಾ ಸರ್ಶಿನ್ ವಚಾನಾಸ್ತಾಂ, ವಕತ್ ಸೆವಿನಾಸ್ತಾಂ ಹಾಂವ್ ಮಾಗ್ಣ್ಯಾಂತ್ ಭಲಾಯ್ಕಿ ಜೊಡ್ತಾಂ ಮ್ಹಣ್ ಚಿಂತ್ತಲ್ಯಾಂಚೆ ಅತಿರೇಕ್ವಣ್ ಮೀತ್ ಮಿರ್ವಯ್ತಾ. ದೆವಾಕ್ ಪರೀಕ್ಷೆಕ್ ಘಾಲ್ತಾ. ಹೆಂ ಆಳ್ವಾಯೆಚೆಂ ಆನಿ ಸುರಾತ್ಯಾಚೆಂ ಏಕ್ ಲಕ್ಷಣ್ ಜಾಂವ್ಕ್ ಸಾಧ್ಯ್ ಆಸಾ. ಮೀತ್ ಮಿರ್ವಲ್ಲ್ಯಾ ಸವಯೆ ಥಾವ್ನ್ ಪಿಡಾ ಆಪ್ಣಾಂವ್ಚ್ಯಾ ಪ್ರಾಸ್, ಪಿಡಾ ಯೇನಾಶೆಂ ಮೀತ್ ಸಾಂಬಾಳ್ನ್, ಜಾಗ್ರುತ್ ಜಾಂವ್ಚೆಂ ಜಾಣ್ವಾಯೆಚೆಂ ಲಕ್ಷಣ್. ತರೀ ದೆವಾಚೆಂ ಉತರ್ ಪಿಡೆಸ್ತಾಕ್ ಜಾಗಯ್ತಾ. “ವಯ್ಜಾಚ್ಯಾ ಸೆವೆಖಾತಿರ್ ತಾಕಾ ಘಾವೊತೊ ಮಾನ್ ದೀ. ಕಿತ್ಯಾಕ್ ತಾಕಾಯಿ ದೆವಾನ್ ರಚ್ಲಾ. ತಾಕಾ ಜಾಣ್ವಾಯ್ ದೆವಾ ಥಾವ್ನ್ ಮೆಳ್ತಾ. ವಯ್ಜ್ ಆಪ್ಲ್ಯಾ ಜಾಣ್ವಾಯೆಕ್ ಲಾಗೊನ್ ನಾಂವಾಡ್ಲಿಕ್ ಜಾತಾ. ಸರ್ವೆಸ್ಪರಾನ್ ಭುಂಯ್ತ್ ವಕ್ತಾಂ ಝಡಾಂ ಉತ್ಪನ್ನ್ ಕೆಲ್ಯಾಂತ್. ಮ್ಹಜ್ಯಾ ಪುತಾ, ತುಂ ಪಿಡೆಂತ್ ಪಡ್ಲ್ಯಾರ್ ಆಲಕ್ಷಾ ಕರಿನಾಕಾ. ಬಗರ್ ಸರ್ವೆಸ್ಪರಾ ಲಾಗಿಂ ಮಾಗ್ ಆನಿ ತೊ ತುಕಾ ಬರೊ ಕರ್ತಲೊ. ವಯ್ಜಾಕ್ ಮಾನ್ ದೀ ಕಿತ್ಯಾಕ್ ತುಕಾ ತಾಚಿ ಗರ್ಜ್ ಆಸಾ. ಥೊಡೆ ಪಾವ್ಟಿಂ ಬರಿ ಭಲಾಯ್ಕಿ ವಯ್ಜಾಚೆರ್ ಅವಲಂಬುನ್ ಆಸಾ. ದೂಖ್ ಹಳ್ಳೊ ಕರುಂಕ್, ಜೀವ್ ವಾಂಚಂವ್ಕ್, ಘಾವೊತೆಂ ವಕತ್ ದೀಂವ್ಕ್ ಸರ್ವೆಸ್ಪರಾನ್ ಮಜತ್ ದೀಂವ್ಕ್ ಮಾಗ್” (ಸಿರಾಖ್ 38:1-14). ಜಾಯ್ತೆ ಪಾವ್ಟಿಂ ವಯ್ಜಾಚಿ ಚೂಕ್ ಮಾತ್ಯೆಂತ್ ಧಾಂಪ್ತಾ, ಹ್ಯಾಚ್ ಖಾತಿರ್ ಮಾಗ್ಣ್ಯಾಕ್ ದೇವ್ ಆಪಯ್ತಾ.

ವಾಳ್ಚೆಂ :

ವಾಳ್ಚೆಂ ಸಲೀಸ್ ಆನಿ ಸುಲಭಾಯೆಚೆಂ. ಮೆಲ್ಲ್ಯಾ ಮಾಸೈಕ್, ನಿರ್ಜಿವ್ ವಸ್ತುಕ್ ಉದ್ಕಾಚೊ ವ್ಹಾಳೊ ತಾಂಡುನ್ ವ್ಹರ್ತಾ. ಹೊ ವ್ಹಾಳೊ ಖಂಯ್ಸರ್‌ಗಿ ಎಕಾ ಜಾಗ್ಯಾರ್ ಜಲಪಾತಾಂತ್ ಬದಲ್ತಾ ಆನಿ ವ್ಹಾಳೊನ್ ಯೆಂವ್ಚಿ ಹರೈಕ್ ವಸ್ತ್ ಉದ್ಕಾಚ್ಯಾ ಲೊಟಾ ಸವೆಂ ಪಡ್ಲೆಂತ್ ಧರ್ಣಿಕ್ ಶೆವ್ಪೊನ್ ಚುರೊ ವಾ ನಾಸ್ ಜಾತಾ. ಮನ್ಶಾಚೆಂ ಸ್ವಾಭಾವಿಕ್ ಸಂಯ್ಬ್ ಸುಲಭಾಯ್ ವಿಂಚ್ತಾ ಆನಿ ಸಂಸಾರಾಚ್ಯಾ ವಾಳ್ಕಾಂತ್ ವ್ಹಾಳೊಂಕ್ ಆಶೆತಾ. ಹ್ಯಾ ಖಾತಿರ್ ದೆವಾಚೆಂ ಉತರ್ ವಾಳ್ಚೆಂ ಆನಿ ಉಪ್ಯೆಂವ್ಚೆಂ ರೂಂದ್ ಆನಿ ಆಶೀರ್ ಸರ್ಗಿಂ ವಾಟೆರ್ ಸರ್ ಕರ್ನ್ ಸುಲಭಾಯೆಚಿ ರೂಂದ್ ವಾಟ್ ಸಾಂಡುಂಕ್ ಆನಿ ಆಶೀರ್ ಸರ್ಗಿಂ ವಾಟೆನ್ ಚಮ್ಕೊಂಕ್ ಉಲೊ ದಿತಾ. ಹೊ ಸಂಸಾರ್ ಸಯ್ತಾನಾಚೆ ಅಧೀನ್ ಆಸಾ ಮ್ಹಣ್ತಾ (ಜುವಾಂವ್ 12:31) ದೆವಾಚೆಂ ಉತರ್. ಹೊ ಸಂಸಾರ್ ಮ್ಹಳ್ಯಾರ್ ಸಂಸಾರಾಚಿ ಭುಲವ್ಣಿ. ದೈವಿಕ್ ಸಂಯ್ಬ್ ವಿರೋಧ್,

ಸರ್ವ್ ಸಂಗಿ ವಿರೋಧ್ ಸರ್ವ್ ಸಕ್ತೊ ಆನಿ ಸಂಗಿ ಮ್ಹಳ್ಳೊ ಅರ್ಥ್. ಹಿಂ ಜಾವ್ನಾಸಾತ್ ಹಾತೆರಾಂ ಸಯ್ತಾನಾಚಿಂ. ಹಾಚೆ ಮಾರಿಫಾತ್ ಮನ್ಶಾ ಜಿವಿತ್ ದಿಷ್ಟಾವೊ ನಾತ್ಲ್ಯಾ ಸಂಸಾರಾಚ್ಯಾ ಭುಲವ್ಣ್ಯಾಚ್ಯಾ ವ್ಹಾಳ್ಯಾಂತ್ ವ್ಹಾಳೊನ್ ಆಕಸ್ಮಿತ್ ಜಿವಿತಾಚ್ಯಾ ಜಲಪಾತಾಂತ್ ಸಾಂಪ್ಡೊನ್, ಯೆಮ್ಕೊಂಡಾಚ್ಯಾ ಪಾತಾಳಾಕ್ ಶೆವ್ಪಾಂವ್ಚೊ ಇರಾದೊ ಸೈತಾನಾಚ್ಯಾ ಭುಲವ್ಣೆಚೊ.

ಉಪೈಂವ್ಚೆಂ :

ಭಾವಾಡ್ತಿ ಕ್ರಿಸ್ತಿ ಜಿವಿತ್ ಸಂಸಾರಿ ವಾಳ್ಯಾ ವಿರೋಧ್ ನಿರ್ದಿಷ್ಟ್ ದಿಶೆನ್ ಉಪೈವ್ನ್, ನಿರ್ದಿಷ್ಟ್ ದಿಷ್ಟಾವ್ನ್ ಥಂಯ್ ಪಾಂವ್ಚೆ ತಸಲೆ ಜಾಯ್. ಅತ್ಮಿಕ್ ಬಳ್ ಆಸ್ಲ್ಯಾ ಶಿವಾಯ್, ಹ್ಯಾ ಪಯ್ಲಾಂತ್ ಆಮಿ ಥಕ್ತಾಂವ್, ಸಲ್ವತಾಂವ್ ಆನಿ ನಿರಾಸ್ ಜಾತಾಂವ್ ಆನಿ ಬುಡ್ತಾಂವ್. ಜರ್ ಆಮ್ಚೊ ಇರಾದೊ ಸ್ಪಷ್ಟ್ ಆಸಾ, ತವಳ್ ದೆವಾಚೆಂ ಉತರ್ ವಾಟ್ ದಾಕಯ್ತಾ ಆನಿ ದೇವ್‌ಚ್ ಪವಿತ್ರ್ ಸಭೆ ಮಾರಿಫಾತ್, ಸಾಕ್ರಾಮೆಂತಾ ದ್ವಾರಿಂ ಕುರ್ಪೆ ಬಳ್ ಆಮ್ಚೆ ಥಂಯ್ ವಾಳಯ್ತಾ. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ “ಪಾತ್ಕಾಚ್ಯಾ ಬಳಾಪ್ರಾಸ್ ಆಧಿಕ್ ವಾಂಟ್ಕಾನ್ ಕುರ್ಪೆ ಬಳ್ ಬಳಿಷ್ಟ್ ಮ್ಹಳ್ಳೆಂ ದೆವಾಚೆಂ ಉತರ್ ಖಾತ್ರಿ ದಿತಾ” (ರೊಮಾ. 5:20).

ಮನ್ಶಾಚೆಂ ರಚನ್ :

ದೆವಾನ್ ಮನ್ಶಾಕ್ ವಿವಿಂಗಡ್ ಸ್ವಭಾವಾನ್, ಭೊಗ್ಲಾಂನಿ, ಕುಡಿ ವಿಶ್ವಾಂಚ್ಯಾ ಘಡಾವಳಿನ್ ದಾದ್ಲೊ ಆನಿ ಸ್ತ್ರೀ ಜಾವ್ನ್ ರಚ್ಲಾಂತ್. ಹೆಂ ರಚನ್ ಎಕಾಮೆಕಾ ಪೂರಕ್ ಜಾಂವ್ಚ್ಯಾಂತ್, ಕಾಳ್ಜಾಚ್ಯಾ, ಮತಿಚ್ಯಾ, ಕುಡಿಚ್ಯಾ ಎಕ್ವಟಾಕ್, ಲಗ್ನಾಚ್ಯಾ ಸಾಕ್ರಾಮೆಂತಾ ದ್ವಾರಿಂ ಎಕ್ವಟೊನ್ ಸಾಂಗಾತಾ ಜಿಯೆಂವ್ಕ್ ಲಗ್ನಾದ್ವಾರಿಂ ಆಪೊವ್ಣೆಂ ದಿತಾ. ತಿಂ ದೊಗಾಂ ಏಕ್ ಮ್ಹಳ್ಳೆಂ ದೆವಾಚೆಂ ಉತರ್‌ಚ್ ಖಾತ್ರಿ ಕರ್ತಾ. ಹ್ಯಾ ಆಪೊವ್ಣ್ಯಾಂತ್ ದೇವ್ ತಾಚ್ಯಾ ರಚ್ಣೆಚ್ಯಾ ವಾವ್ರಾಂತ್ ಜೊಡ್ಯಾಕ್ ಸಹಭಾಗಿ ಕರ್ತಾ. ಹ್ಯಾಚ್ ಖಾತಿರ್ ದೆವಾನ್ ದಾದ್ಲ್ಯಾ-ಸ್ತ್ರಿಯೆ ಮಧೆಂ ಸ್ವಾಭಾವಿಕ್ ಲೈಂಗಿಕ್ ವೊಡ್ನಿ ಘಾಲ್ಯಾ ಪ್ರಕೃತಿ ಆನಿ ಸ್ವಾಸ್ ಆಸ್‌ಲ್ಲಿ ಹರ್ಯೆಕ್ ಜಿವಿ ಎಕಾ ವ್ಯವಸ್ಥಿತ್ ಮಾಂಡಾವಳಿಂತ್ ಎಕ್ವಟಾತ್ ಆನಿ ಸಂತತ್ ವಾಡಯ್ತಾತ್. ಹ್ಯಾ ವ್ಯವಸ್ಥಿತ್ ಮಾಂಡಾವಳಿ ವಿರೋಧ್, ಸಾಮಾಜಿಕ್ ನಿಯಮಾ ವಿರೋಧ್, ಪ್ರಾಕೃತಿಕ್ ವ್ಯವಸ್ಥೆ ವಿರೋಧ್ ಲೈಂಗಿಕತೆಂತ್ ಮನಿಸ್ ಎಕ್ವಟಾ ಆನಿ ಮನ್ಶಾತಿ ಪ್ರಾಸ್ ಕೀಳ್ ವರ್ಗಾಕ್ ದೆಂವ್ತಾ. ಹಾಚೊ ಪರಿಣಾಮ್‌ಚ್ ‘ಏಯ್ಡ್ಸ್’ ಮ್ಹಳ್ಳಿ ಭಿರಾಂಕುಳ್ ಪಿಡಾ. ಅಸಲ್ಯಾಂಚೊ ದೇವ್ ಹಾತ್ ಸೊಡ್ತಾ ಮ್ಹಳ್ಳಿ ಜಾಗೃತಿ ದೆವಾಚೆಂ ಉತರ್ ದಿತಾ. “ಹ್ಯಾ ಕಾರಣಾ ಪಾಸತ್ ದೆವಾನ್ ತಾಂಕಾಂ ನಾಲಿಸಾಯೆಚ್ಯಾ ವೊಡ್ಣ್ಯಾಂ ಆಧೀನ್ ಸೊಡ್ನ್ ಸೊಡ್ಲೆಂ, ತಾಂಚ್ಯೊ ಸ್ತ್ರಿಯೊ ಸಯ್ತ್ ಸಂಯ್ಬಿಕ್ ಸಂಭೊಗ್ ಸೊಡ್ನ್ ಸಂಯ್ಬಾ ವಿರೋಧ್ ಲೈಂಗಿಕ್ ಪ್ರಯೋಗ್ ಕರುಂಕ್ ಪಡ್ಲೊ. ತಶೆಂಚ್ ದಾದ್ಲ್ಯಾಂನಿ ಸ್ತ್ರಿಯಾಂ ಲಾಗಿಂ ಕರಿಜಾಯ್ ಜಾಲ್ಲೊ ಸಹಜ್ ಲೈಂಗಿಕ್ ಸಂಬಂದ್ ಸೊಡ್ನ್ ದಾದ್ಲೆ - ದಾದ್ಲ್ಯಾ ಲಾಗಿಂ ಕಾಮಾಗ್ನಿಚೆ ಖೊಟೆ ಆಶೆನ್ ಲಾಸ್ಲೆ. ಅಸಲ್ಯಾ ಜಿವಿತಾ ಮಾರಿಫಾತ್ ಶಿಕ್ಷಾ ತಾಂಣಿ ಮಾಗುನ್ ಘೆತ್ಲಿ” (ರೊ.1:26-27). ಅಸಲ್ಯಾ ಜಿವಿತಾಚ್ಯಾ ನಾಸಾಚಿ ರುಜ್ವಾತ್ ಜಾವ್ನ್ “ಸೊದೊಮ್, ಗೊಮೊರ್ರಾ ಆನಿ ಭೊಂವ್ಡಣೆಚಿಂ ಶಹರಾಂ ವ್ಯಭಿಚಾರಾಕ್ ಆನಿ ಕುಡಿ ವಿಶ್ವಾಂಚ್ಯಾ ಅಸಂಯ್ಬಿಕ್ ಅಭೈಶಿಪಣಾಕ್ ಒಪುನ್ ದೀವ್ನ್, ಖೊಟ್ಯಾ ದೇವ್‌ದುತಾಂ ಪರಿಂ ಸಾಸ್ಣಾಚ್ಯಾ ಉಜ್ಯಾನ್ ಭಸ್ಕೊನ್ ವೆಚಿ ಶಿಕ್ಷಾ ಭೊಗ್‌ಲ್ಲೆಂ ತುಮ್ಕಾಂ ಏಕ್ ದೇಖ್ ಜಾಂವ್” (ಜುದಾ 1:7). ಅಸಲ್ಯಾಂಕ್ “ಸಂಯ್ಬಿಕ್ ವೊಡ್ಣ್ಯಾ ಪರ್ಮಾಣೆಂ ಚಲ್ತಲೆ ಆನಿ ಅತ್ಮಿಕ್ ಸಮ್ಜಣೆ ನಾತ್ಲಲೆ” (ಜುದಾ 1:19). ಮ್ಹಣೊನ್ ದೆವಾಚೆಂ ಉತರ್ ಸಾಂಗ್ತಾ. ಹ್ಯಾ ಜಾಗ್ವಣೆ ಥಂಯ್ ಕುಡ್ಲೊ ಆನಿ ಕೆಪ್ಲೊ ಜಾಲ್ಲೊ ಸರ್ಕಾರಿ ಅಧಿಕಾರ್ ಅಸಲ್ಯಾ ಕಾಂತಾಳ್ಯಾಚ್ಯಾ ಎಕ್ವಟಾಕ್ ಮಾನ್ಯತಾ ದೀಂವ್ಕ್ ವಾವುರ್ತಾ. ಕಸಲೊ ವಿಪರ್ಯಾಸ್!

ಕುಡಿಚಿ ಘಡಾವಳ್ :

ದಾದ್ಲ್ಯಾಚ್ಯಾ ಕುಡಿಚ್ಯಾ ಘಡಾವಳಿಂತ್ ದಾದ್ಲ್ಯಾಚೊ ಲೈಂಗಿಕ್ ವಿಸ್ವೊ ಮಾತ್ ಮಾಣುಗೆಚೊ.

ಹ್ಯಾ ಖಾತಿರ್ ದಾದ್ಲೊ ಹೊ ವಿಸ್ವೊ ಮಾಣ್ಣುಗೆನ್ ಧಾಂಪುಂಕ್ ಏಕ್ ವಸ್ತುರಾಚೊ ಕುಡ್ಲೊ ವಾಪಾರ್ಲ್ಯಾರ್ ಪಾವ್ತಾ. ಪೂಣ್ ಸ್ತ್ರೀಯೆಚ್ಯಾ ಕುಡಿಚೆ ಘಡಾವಳಿಂತ್ ಸಗ್ಳಿ ಕೂಡ್‌ಚ್ ಮಾನಾಚಿ ಆನಿ ಮಾಣ್ಣುಗೆಚಿ. ಹ್ಯಾಚ್ ಕಾರಣಾ 'ಖಾತಿರ್ ಸ್ತ್ರೀಯೆಕ್ ಆಪ್ಲಿ ಕೂಡ್ ಸೂಕ್ತ್ ನೆಸ್ಲಾನ್ ನೆಸಯ್ಜಾಯ್. ಪಯ್ಲ್ಯಾ ಪಾತ್ಕಾ ಉಪ್ರಾಂತ್ ಆದಾಂವ್ಕ್ ಆನಿ ಏವೆಕ್ ಭೊಗ್‌ಲ್ಲ್ಯಾ ಲಜೆ ವಿಶ್ಯಾಂತ್ ದೆವಾಚೆಂ ಉತರ್ ಮ್ಹಣ್ತಾ "ತಾಂಚೆ ದೊಗಾಂಯ್ಚೆ ದೊಳೆ ಉಗ್ತೆ ಜಾಲೆ. ಆಪುಣ್ ವಿಣೆಂ ಆಸಾತ್ ಮ್ಹಣೊನ್ ತಾಂಕಾಂ ಭೊಗ್ಲೆಂ. ದೆಕುನ್ ತಾಣೆಂ ಅಂಜುರಾಚೆಂ ಪಾನಾಂ ಗುಂತುನ್ ಆಪ್ಲ್ಯಾ ಪೆಂಕ್ಚಾಕ್ ಬಾಂದ್ಲಿಂ" (ಉತ್ಪ. 3:7). ತರೀ ದೆವಾಚೆ ನದ್ರೆಂತ್ ತಿತ್ಲೆಂ ಪಾವ್ಲೆಂ ನಾ. ಹ್ಯಾ ಖಾತಿರ್ "ಸರ್ವೆಸ್ಪರಾ ದೆವಾನ್ ಮನ್ಶಾಕ್ ಆನಿ ತಾಚೆ ಬಾಯ್ಲೆಕ್ ಚಾಮ್ಚ್ಯಾಚ್ಯಾ ಮುಸ್ತಾಯ್ಕೆನ್ ನೆಸಯ್ಲಿಂ" (ಉತ್ಪತ್ತಿ 3:31). ಹೆಂ ಘಡಿತ್ ಪಾತಕ್ ಆನಿ ಲಜ್ ಎಕಾಮೆಕಾಕ್ ಲಗ್ತಿ ಆನಿ ಪೂರಕ್ ಮ್ಹಳ್ಳಿ ಸಮ್ಜಣಿ ದಿತಾ.

ದಾದ್ಲೊ ಸ್ತ್ರೀಯೆ ಪ್ರಾಸ್ ಲೈಂಗಿಕ್ ಭೊಗ್ಣಾಂನಿ ಆಮ್ಸೊರಿ, ಅಸ್ಕತ್, ಸೊಭಾಯೆಕ್ ಘಡ್ಚೆನ್ ಭುಲ್ತಾ, ಆಕರ್ಷಣಾಕ್ ಬಲಿ ಜಾತಾ ಮ್ಹಳ್ಳೆಂ ಅತ್ಯಾಚಾರಾಕ್, ಶೋಷಣಾಕ್ ಬಲಿ ಜಾಲ್ಲ್ಯೊ ಸ್ತ್ರೀಯೊ, ಚಲಿಯೊ ರುಜ್ವಾತ್ ದಿತಾತ್.

ಹ್ಯಾಚ್ ಖಾತಿರ್ ದೆವಾನ್ ಸ್ತ್ರೀಯೆಚ್ಯಾ ಸಂಯ್ಬಾಂತ್ ಲಜೆಚೊ ಸ್ವಭಾವ್, ಸವ್ಯಾಸಾಯೆಚೊ ಜಿನೊಸ್, ಸ್ವನಿಯಂತ್ರಿತ್ ಚಿಂತಪ್, ಸುಕೈಮತ, ದಾದ್ಲ್ಯಾ ಪ್ರಾಸ್ ಚಡಿತ್ ಮಾಪಾನ್ ಘಾಲಾಂ ತೆಂ ಸ್ತ್ರೀಯಾಂನಿ, ಚಲಿಯಾಂನಿ ಆಪ್ಲೊ ಮಾನ್ ರಾಕೊಂಕ್, ನಿಸ್ಕಳ್ಪಣ್ ಸಾಂಬಾಳುಂಕ್, ಝುಜ್ಜೆಂ, ಜೀವ್ ಸಯ್ತ್ ಬಲಿ ದಿಂವ್ಚೆಂ ದಿಸ್ಪೊಡ್ಲ್ಯಾ ಜಿವಿತಾಂತ್ ಪಳೆಂವ್ಕ್, ಆಯ್ಕೊಂಕ್, ವಾಚುಂಕ್ ಮೆಳ್ತಾ. ತರಿಕೀ ಸ್ಕಾಂದಲಾ ವಿಶ್ಯಾಂತ್ ದೆವಾಚೆಂ ಉತರ್ ದಾದ್ಲ್ಯಾ ಪ್ರಾಸ್ ಸ್ತ್ರೀಯಾಂಕ್ ಚಡಿತ್ ಮಾಪಾನ್ ಸ್ತ್ರೀಯೆಕ್ ಲಾಗು ಜಾತಾ ತೆಂ ದಿಸೊನ್ ಯೆತಾ. ಕಾರಣ್ ಸ್ತ್ರೀಯೆಚ್ಯಾ ಮಾನಾಚ್ಯಾ ಆನಿ ಮಾಣ್ಣುಗೆಚ್ಯಾ ವಿಶ್ವಾಂಚೆಂ ಉಗ್ತೆಂ ಪ್ರದರ್ಶನ್ ಸ್ಕಾಂದಲಾಕ್ ಆನಿ ಪಾತ್ಕಾಕ್ ಕಾರಣ್ ಜಾತಾ. ದೆಕುನ್, ದೆವಾಚೆಂ ಉತರ್ ಜಾಗಯ್ತಾ, "ಕೋಣ್‌ಯಿ ಮ್ಹಾಕಾ ಸತ್ಮಾನ್ತಲ್ಯಾ ಎಕ್ಲ್ಯಾಕ್ ಪಾತ್ಕಾಕ್ ನಾಡುಂಕ್ ಕಾರಣ್ ಜಾತಲ್ಯಾನ್ ದಾಂತ್ಯಾಚೆಂ ಪೇಡ್ ಬಾಂದುನ್ ತಾಕಾ ದರ್ಯಾಚ್ಯಾ ಗುಂಡಾಯೆಕ್ ಉಡಯ್ಲ್ಯಾರ್ ಬರೆಂ". (ಮಾತೆ 18:6-7) ಮ್ಹಳ್ಳೆಂ ಹೆಂ ದೆವಾಚೆಂ ಉತರ್ ಚಡಿತ್ ಮಾಪಾನ್ ಸ್ತ್ರೀಯೆಕ್ ಲಾಗು ಜಾವ್ಚೆತ್. ಹೆಂ ಉತರ್ ಕಿತೆಂ ಜೀವ್‌ಘಾತಾಕ್ ಪ್ರೇರಣ್ ದಿತಾ? ನಾ. ಪೂಣ್ ಜೀವ್‌ಘಾತ್ ಕರ್ತಲೊ ಏಕ್ ಜೀವ್, ಏಕ್ ಅತ್ಮೊ ಹೊಗ್ಡಾಯ್ತಾ ತರ್, ಸ್ಕಾಂದಲ್ ಹಜಾರ್ ಜಣಾಂಚೊ ಅತ್ಮಿಕ್ ಜೀವ್ ಕಾಡುಂಕ್ ಕಾರಣ್ ಜಾವ್ಚೆತ್ ಜಾಲ್ಲ್ಯಾನ್, ದೆವಾಚೆಂ ಉತರ್ ಸ್ಕಾಂದಲಾಚಿ ತೀವೃತಾ ಆನಿ ವಾಯ್ಟ್ ಜೀವ್‌ಘಾತಾ ಸವೆಂ ತುಲನ್ ಕರ್ತಾ. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ಜಾಗಯ್ತಾ "ಸ್ತ್ರೀಯಾಂನಿ ಮರ್ಯಾದಿನ್ ಆನಿ ಮಾಣ್ಣುಗೆಕ್ ಸಹಜ್‌ಲ್ಲೆ ಪರಿಂ ನ್ಹೆಸೊಂಕ್ ಜಾಯ್" (1 ತಿಮೊ 2:9). ಹ್ಯಾಚ್ ವಿಶ್ಯಾಂತ್ ದೆವಾಚೆಂ ಉತರ್ ಪರತ್ ಜಾಗಯ್ತಾ "ಪ್ರದ್ವಾರ್ ಕರಿನಾಕಾ ಮ್ಹಣ್ ಪುರ್ವಜಾಂಕ್ ಸಾಂಗ್‌ಲ್ಲೆಂ ತುಮಿ ಆಯ್ಕಾಲಾಂ. ಪೂಣ್ ಹಾಂವ್ ತುಮ್ಕಾಂ ಸಾಂಗ್ತಾಂ, ಜೊ ಕೋಣ್ ಖೊಟೆ ಆಶೆನ್ ಎಕೆ ಸ್ತ್ರೀಯೆಚೆರ್ ದೀಷ್ಟ್ ಲಾಯ್ತಾ, ತಾಣೆಂ ಆಪ್ಲ್ಯಾ ಕಾಳ್ಜಾಂತ್ ತಿಚೆ ಕಡೆ ಪ್ರದ್ವಾರ್ ಆಧಾರ್ನ್ ಜಾಲಾ" (ಮಾತೆ 5:27-28). ಪ್ರಕೃತೆಚ್ಯಾ ನಿಯಮಾಕ್ ಆನಿ ಆಪ್ಲ್ಯಾ ಮಾಂಡಾವಳಿಕ್ ವಿರೋಧ್ ಅನಿಸ್ಕಳ್ ಲೈಂಗಿಕ್ ಸಂಬಂಧ್ ದೇವ್ ಕಾಂತಾಳ್ತಾ. "ತುಮ್ಚೆ ಮಧೆಂ ಲಗ್ನಾ ಭೆಸಾಕ್ ಫಾವೊತೊ ಸ್ಥಾನ್, ಮಾನ್ ದಿಯಾ. ಅಶೆಂ ಪತಿ ಪತಿಣೆ ಮದ್ಲೊ ಸಂಬಂಧ್ ನಿಸ್ಕಳಂಕ್ ಆಸೊಂ, ಕಿತ್ಯಾಕ್ ಪ್ರದ್ವಾರ್ ಆನಿ ಪೊಜ್ಡೆಪಣ್ ಆಧಾರ್ತಲ್ಯಾಂಚಿ ದೇವ್ ಕರಿಣಾಯೆನ್ ಝಡ್ತಿ ಆನಿ ನೀತ್ ಕರ್ತಲೊ" (ಹೆಬ್ರೆ 13:4).


ಅಸಲೆಂ ಪೊಜ್ಡೆಂ ಜಿವಿತ್ ಜಿಯೆತಲ್ಯಾಂಕ್ ಪಿಶಿಂ ಮ್ಹಣ್ತಾ ದೆವಾಚೆಂ ಉತರ್. "ವ್ಯಭಿಚಾರ್

ಕರ್ತೃಯೋ ಮನಿಸ್ ಪಿಸೋ. ತಸಲೋ ಆಪ್ಲಾಕ್ ನಾಸ್ ಕರ್ನ್ ಘೆತಾ. ತಸಲೋ ಮಾರ್ ಖಾತಲೋ. ಆಕ್ಮಾನ್ ತೊ ಭೊಗ್ತಲೋ. ಅಸಲ್ಯಾಚೆಂ ಕಳಂಕ್ ಪುಸುನ್ ಕಾಡುಂಕ್ ಅಸಾಧ್ಯ್” (ಮ್ಹಣ್ಣ್ಯೊ 6:32-33). ಪ್ರದ್ವಾರ್ ಆಧಾರ್ತಲಿಂ ಸಂಸಾರಿ ನದ್ರೆಕ್ ಲಿಪ್ತಾತ್ ಜಾವೈತ್. ಪೂಣ್ ದೆವಾಚೆಂ ಉತರ್ ಮ್ಹಣ್ತಾ, “ಆಪ್ಲ್ಯಾ ಲಗ್ನಾಚ್ಯಾ ಹಾಂತುಳ್ಳಾ ವಿರೋಧ್ ಪಾತಕ್ ಕರ್ತಲಿಂ ಚಿಂತಾತ್ ಆಮ್ಕಾಂ ಕೋಣ್ ಪಳಯ್ತಾ? ಭೊಂವ್ತಿಂ ಕಾಳೊಕ್ ಆಸಾ. ವಣ್ತಿ ಮ್ಹಾಕಾ ಲಿಪಯ್ತಾತ್. ಅಸಲಿಂ ಫಕತ್ ಮನ್ಶಾಂಕ್ ಭಿಯೆತಾತ್. ಪೂಣ್ ಸರ್ವೆಸ್ಪರಾಚೆ ದೊಳೆ ಧಾ ಹಜಾರ್ ಸುರ್ಯಾ ಪ್ರಾಸ್ ಚಡ್ ಪರ್ಜಳಿಕ್” (ಸಿರಾಖ್ 23:18-19). ದೆವಾಚೆಂ ಉತರ್ ಪರತ್ ಜಾಗಯ್ತಾ, “ವಾಯ್ ವೊಂದವ್ಣಿ ಜಳ್ತ್ಯಾ ಆಗ್ಣ್ಯಾ ಪರಿಂ. ಆಪ್ಲೆಂ ಭಸ್ ಜಾಯ್ಸರ್ ತಿ ಪಾಲ್ವನಾ. ತಶೆಂ ಆಪ್ಲಿ ಕೂಡ್ ವ್ಯಭಿಚಾರಾಚೆ ಆಧೀನ್ ಕೆಲ್ಲೊ ಮನಿಸ್ ಉಜ್ಯಾನ್ ತಾಚೆಂ ಭಸ್ ಜಾಯ್ಸರ್ ಥಾಂಬ್ಜೊನಾ”. (ಸಿರಾಖ್ 23:17). ದೆವಾನ್ ವಿಂಚ್ಲಲೊ ಆನಿ ಮಾಖ್ಲಲೊ ಬಳ್ವಂತ್ ಸಾಮ್ರಾಂವ್ ಆಪ್ಲೆಂ ಸ್ವನಿಯಂತ್ರಣ್ ಹೊಗ್ಡಾಯ್ತಾ. ತೊ ದಲಿಲಾಚ್ಯಾ ಅನಿಸ್ಕಳ್ ಪಾಸಾಂತ್ ಫಸ್ವಲೊ ಆನಿ ನಾಸ್ ಜಾಲೊ. ಜುಜೆಕ್ ಪೊತಿಫರಾಚೆ ಬಾಯ್ಲೆನ್ ಪಾತ್ಕಾಕ್ ನಾಡ್ಲೊ. ಜುಜೆ ಮ್ಹಣಾಲೊ “ಅಸಲೆಂ ವಾಯ್ ಹಾಂವ್ ಕಶೆಂ ಕರುಂ? ದೆವಾ ವಿರೋಧ್ ಪಾತಕ್ ಕಶೆಂ ಆಧಾರುಂ?” (ಉತ್ಪತ್ತಿ 39:9). ತಾಣೆಂ ತಾಚ್ಯಾ ಸಂಯ್ಬಿಕ್ ವೊಡ್ವೆಚೆರ್ ಆನಿ ನಾಡ್ಲಿ ಸ್ತ್ರಿಯೆಚೆ ಭುಲವ್ಣೆಚೆರ್ ಸ್ವನಿಯಂತ್ರಣ್ ಜೊಡ್ಲೆಂ. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ “ಸರ್ವೆಸ್ಪರ್ ಜುಜೆ ಸವೆಂ ಆಸ್ಲೊ, ಹ್ಯಾ ವರ್ವಿಂ ಸರ್ವ್ ಸಂಗ್ತಿಂನಿ ತೊ ನಂದನ್ ಜಾಲೊ. ತಾಣೆಂ ಧರ್ದಲೆಂ ಹರ್ಯೆಕ್ ಕಾಮ್ ಸುಫಳ್ ಜಾಲೆಂ” (ಉತ್ಪತ್ತಿ 39:2-3). ಆಪ್ಲ್ಯಾ ಸ್ವನಿಯಂತ್ರಣಾಕ್ ತಾಣೆಂ ದೆವಾಚ್ಯಾ ಸಾಂಗಾತ್ಪಣಾಚಿ ರುಜ್ವಾತ್ ದಿಲ್ಯಾ.

ಕುಡಿಚ್ಯಾ ಸಂಯ್ಬಿಕ್ ವೊಡ್ವಾಂಚೆರ್, ಕಾಳ್ಜಾಚ್ಯಾ ಭುರ್ಶ್ಯಾ ಆತ್ರೆಗಾಚೆರ್, ಮತಿಚ್ಯಾ ಅನಿಸ್ಕಳ್ ಚಿಂತ್ನಾಂಚೆರ್ ಸಂಸಾರಾಚ್ಯಾ ವಾಯ್ ಭುಲವ್ಣ್ಯಾಂಚೆರ್, ಜಯ್ತ್ ವರ್ಣೆಂ ಹಾತೆರ್ಚ್ ಸ್ವನಿಯಂತ್ರಣ್ (ಗಾಲಾ. 5:23). ನಿಸ್ಕಳ್ಪಣಾಚೊ ಮಾನ್ ರಾಕೊಂಕ್, ಮಾಣ್ಣಿಗಿ ಸಾಂಬಾಳುಂಕ್, ಸಂಸಾರಿ ಭುಲವ್ಣೆಚ್ಯಾ ವಾಳ್ಕಾ ವಿರೋಧ್ ಉಪೈಂವ್ಕ್ ದೆವಾನ್ ಪವಿತ್ರ್ ಅತ್ಮಾ ದ್ವಾರಿಂ ದಿಂವ್ಚೆಂ ಹಾತೆರ್ಚ್ ಕುರ್ಪಾ ಮ್ಹಳ್ಳೆಂ ಅತ್ಮಿಕ್ ಬಳ್. ಹೆಂ ಮಾಗ್ಣ್ಯ ಆನಿ ಸಾಕ್ರಾಮೆಂತಾ ದ್ವಾರಿಂ ಲಾಭ್ತಾ. ಹ್ಯಾಚ್ ಕುರ್ಪೆಚ್ಯಾ ಬಳಾನ್ ಲಗ್ನ್ ಜಾಲೆಲಿಂ, ಧಾರ್ಮಿಕ್ ಭೆಸ್ ಆಪ್ಣಾಯ್ಲಿಂ ಆನಿ ಎಕ್ಸುರಿ ಜಿಣಿ ಜಿಯೆತಲಿಂ ಆಪ್ಲೊ ಭಾಸಾವ್ಣೊ ಪಾಳ್ತಾತ್. ಕೊಣಿ ಭಾಗೆವಂತ್ ಜಾವ್ನ್ ಜಲ್ಮನಾ, ದೆವಾ ವಿಣೆಂ ಭಾಗೆವಂತ್ಪಣಿ ಜಿಯೆಂವ್ಕ್ ಸಕನಾ. ಅತ್ಮಾಚೆಂ ಫಳ್ ಸಾಸ್ಣಿಕ್ ಜಿವಿತ್. “ಜರ್ ಆಮಿ ಅತ್ಮಾ ವರ್ವಿಂ ಜಿಯೆತಾಂವ್, ತರ್ ಅತ್ಮಾಚ್ಯಾ ಪ್ರೇರಣಾ ಪರ್ಮಾಣೆ ಜಿಯೆಜಾಯ್” (ಗಾಲಾ 5:25). ದೆವಾಕ್ ಜಾಂವ್ ಅರ್ಗಾಂ!

ಚಿಂತ್ನಾಕ್ ಚಿರ್ಪುಟ್

ಮಾಗ್ಣ್ಯಾ ಸವೆಂ ಸಾಕ್ರಾಮೆಂತಾಂತ್ ಜೊಡ್ಲೆಂ ಅತ್ಮಿಕ್ ದೆಣೆಂ
ಅತ್ಮಿಕ್ ಜೀವ್ ರಾಕೊಂಕ್ ಆನಿ ವಾಡಂವ್ಕ್ ದೆವಾನ್ ಮನ್ಶಾಕ್ ದಿಂವ್ಚೆಂ
ಹೆಂ ಅತ್ಮಿಕ್ ಬಚಾವೆಚೆ ಖಾತ್ರಿ ದಿನಾ
ದೆಣ್ಯಾನ್ ಜೊಡ್ಲಲೆಂ ಪೆಲ್ಯಾಚ್ಯಾ ಮೊಗಾಂತ್ ಬದಲ್ತಾನಾ
ದೆಣೆಂ ದೆವ್ಯಾಂತ್ ಬದಲ್ತಾ ಆನಿ ಬಚಾವೆಚೆ ಖಾತ್ರಿ ದಿತಾ.



— ವಜ್ರಾಂ ಹಾರ್

ಹಾಂವ್ ಸೊರ್ಕೆಲಾಂ...?

ಪ್ರಾಚೀತಾಚೊ ಕಾಳ್ ಪರತ್ ಆಯ್ಲಾ. ಪವಿತ್ರಸಭೆನ್ ಕಾಕುಳ್ತೆಂ ವರಸ್ ಪಾಚಾರ್ಲಾಂ. ದೆವಾನ್ ಪವಿತ್ರಸಭೆ ಮಾರಿಫಾತ್ ದಿಲ್ಲೆಂ ಆಪೊವ್ಣೆಂ ಆಂತರಿಕ್ ತಪಾಸ್ಣೆಕ್ ತುಕಾ, ಮ್ಹಾಕಾ ಆಪಯ್ತಾ.

ಫಳಾವಿಣ್ ಜಿವಿತ್ ಫಳ್ ದೀನಾಸ್‌ಲ್ಲಾ, ಸೊರ್ಕೆಲ್ಲಾ ರುಕಾಕ್ ಸರಿ ಕರ್ನ್ ಪವಿತ್ರ ಪುಸ್ತಕ್ ಏಕ್ ಘಡಿತ್ ಉತ್ರಾಯ್ತಾ. “ದುಸ್ರ್ಯಾ ದಿಸಾ ಸಕಾಳಿಂ ಜೆಜು ಶಹರಾಕ್ ಪಾಟಿಂ ವೆತಾನಾ, ವಾಟೆರ್ ತಾಕಾ ಭುಕ್ ಲಾಗ್ಲಿ. ಆನಿ ವಾಟೆ ದೆಗೆನ್ ಆಸ್‌ಲ್ಲೊ ಏಕ್ ಅಂಜುರಾಚೊ ರೂಕ್ ಪಳೆವ್ನ್ ತೊ ತಾಚ್ಯಾ ಮುಳಾಕ್ ಗೆಲೊ. ಪೂಣ್ ತಾಚೆರ್ ಪಾನಾಂ ಶಿವಾಯ್ ದುಸ್ರೆಂ ಕಾಂಯ್ ತಾಕಾ ಪಳೆಂವ್ಕ್ ಮೆಳ್ಳೆಂ ನಾ. ತೊ ತ್ಯಾ ರುಕಾಕ್ ಮ್ಹಣಾಲೊ, ‘ಹ್ಯಾ ಫುಡಾಂ ಕೆದಿಂಚ್ ತುಕಾ ಫಳ್ ಜಾಯ್ನಾ ಜಾಂವ್’. ತೆಚ್ ಘಡ್ಯೆ ತೊ ರೂಕ್ ಸುಕೊನ್ ಗೆಲೊ” (ಮಾತೆ. 21: 18-19).



ಮ್ಹಾಕಾ ಫುಲಾಂ, ಫಳಾಂಚಿಂ ಝಡಾಂ ಲಾಂವ್ಚಿ ಪಿಸಾಯ್. ಆಲ್ಪಂಡ್ಯಾಚ್ಯಾ ಮುಳಾಕ್ ಫಾಲ್ಲೊ ಈಟ್ ಅತಿರೇಕ್ ಜಾಲ್ಲ್ಯಾನ್, ಮಾಟೊವ್ ಪಾಲ್ಯಾನ್ ಭರೊನ್ ಗೆಲೊ. ಏಕ್‌ಚ್ ಏಕ್ ಸಾಂಗ್ ದಿಸ್ಲಿನಾ. ಎಕ್ಲೆ ಮಾನೆಸ್ತಿಣ್ ಮ್ಹಣಾಲಿ, ‘ದೊಮೆಲಾಮಾ, ಬೇಲ್ ಸೊರ್ಕೆಲಾ. ತಾಚೊ ಪಾಲೊ ಬುಡ್ಡುನ್ ಕಾಡ್’. ಹಾಂವೆಂ ತಶೆಂಚ್ ಕೆಲೆಂ ಆನಿ ಉಪ್ರಾಂತ್ ಫುಲ್ ಆಯ್ಲೆಂ, ಸಾಂಗೊ ಜಾಲ್ಯೊ.

ಮನ್ಶಾ ಜಿವಿತ್ ವಿವಿಧ್ ಕಾರಣಾಂಕ್ ಲಾಗೊನ್ ಸೊರ್ಕೆತಾ. ಹಿ ಸೊರ್ಕೆವ್ಣಿ ಸ್ವಾರ್ಥಾಚ್ಯಾ ಕೊಂಬ್ರ್ಯಾ ಥಾವ್ನ್ ಕಿರ್ಲತಾ, ಅಬ್ಲೆಸಾಚ್ಯಾ ಪಾಲ್ಯಾನ್ ಭರ್ತಾ. ಉಪ್ರಾಂತ್ ಗರ್ವಾ ಹಂಕಾರಾಚ್ಯಾ ರಂಗಾನ್ ಬದಲ್ತಾ. ಅಸಲೆಂ ಜಿವಿತ್ ‘ಹಾಂವ್ ಮ್ಹಾಕಾ ಆನಿ ದೇವ್ ಸಮೇಸ್ತಾಂಕ್’ ಮ್ಹಳ್ಳೆಂ ಘಮಂಡ್ ಪಾಚಾರ್ತಾ. ಹೆಂ ಜಾವ್ನಾಸಾ ಫಳಾವಿಣ್ ಸೊರ್ಕೆಲ್ಲೆಂ ಜಿವಿತ್, ಮನ್ಶಾ ಸಂಯ್ಬಾಚೆಂ. ಅಸಲೆಂ ಮನ್ಶಾ ಸಂಯ್ಬ್ ಬದ್ಲುನ್, ಬರೆಂ ಫಳ್ ದಿಂವ್ಚ್ಯಾ ಖಾತಿರ್ ತೊಟಾ ಮಾಲಿ ಜಿವಿತ್ ಸವರ್ತಾ ಮ್ಹಣ್ ದೆವಾಚೆಂ ಉತರ್ ಜಾಗಯ್ತಾ. “ಹಾಂವ್ ಖರಿ ದಾಕ್ಟಾಲ್ ಆನಿ ಮ್ಹಜೊ ಬಾಪ್ ತೊಟಾ ಮಾಲಿ. ಮ್ಹಜೆ ಥಂಯ್ ಆಸೊನ್ ಫಳ್ ದಿನಾತ್‌ಲ್ಲೊ ಹರ್ಯೆಕ್ ಫಾಂಟೊ ತೊ ಕಾತರ್ನ್ ಫಾಲ್ತಾ ಆನಿ ಫಳ್ ದಿತಾ ತೊ ಹರ್ಯೆಕ್ ಫಾಂಟೊ ಚಡ್ ಫಳ್ ದಿಂವ್ಚೆ ಖಾತಿರ್ ಸವರ್ನ್ ಬೆಂಡ್ತಾ” (ಜುವಾಂವ್ 15:1-2). ಸವರ್ಣಿ ದೂಖ್ ಹಾಡ್ತಾ ಖರೆಂ. ಜಶೆಂ ಪ್ರಸೂತ್‌ಪಣಾಚಿ ದೂಖ್ ಏಕ್ ಗರ್ಭೆಸ್ತಿಣ್ ಭೊಗ್ತಾ, ಉಪ್ರಾಂತ್ ಆಪ್ಲ್ಯಾ ಭುರ್ಗ್ಯಾಕ್ ವೆಂಗೆಂತ್ ಆರಾವ್ನ್ ಆಪ್ಲಿ ದೂಖ್ ವಿಸರ್ತಾ ತಶೆಂ ಫಳಾಧಿಕ್ ಜಿವಿತ್ ಸವರ್ಣೆಚಿ ದೂಖ್ ಮಾಜ್ವಯ್ತಾ. ಜರ್ ಹ್ಯಾ ದುಖಿಕ್ ಹಾಂವ್ ತಯಾರ್ ನಾ ತರ್ ದೆವಾಚೆಂ ಉತರ್ ಜಾಗಯ್ತಾ : “ಮ್ಹಜೆ ಥಂಯ್ ರಾವಾನಾತ್‌ಲ್ಲಾಕ್ ಫಾಂಟ್ಯಾ ಬರಿ ಕಾತರ್ನ್ ಉಡಯ್ತಲೆ ಆನಿ ತೊ ಸುಕೊನ್ ವೆತಲೊ ಆನಿ ಉಜ್ಯಾಚೆಂ ಗ್ರಾಸ್ ಜಾತಲೊ” (ಲೂಕ್ 15:6). ತರ್ ವಿಂಚವ್ಣ್ ಮ್ಹಜಿ. ಏಕ್‌ಚ್ ಹಾಂವೆಂ ಸವರ್ಣೆಕ್ ತಯಾರ್ ಜಾಯ್ಜಾಯ್ ವಾ ಉಜ್ಯಾಚೊ ಗ್ರಾಸ್ ಜಾಂವ್ಕ್ ಆಯ್ಲೆಂ ಜಾಯ್ಜಾಯ್.

ಕಸಲೆಂ ಫಳ್ ತೊ ಸೊದ್ತಾ?

“ತುಮಿ ಮ್ಹಾಕಾ ವಿಂಚುನ್ ಕಾಡುಂಕ್ ನಾ, ಹಾಂವೆಂ ತುಮ್ಕಾಂ ವಿಂಚುನ್ ಕಾಡ್ಲಾತ್. ತುಮಿ ಭಾಯ್ರ್ ಸರ್ನ್ ವಚುನ್ ಫಳ್ ದೀಜಾಯ್. ಉರ್ಟೆ ತಸಲೆಂ ಫಳ್ ದೀಜಯ್ ಮ್ಹಣ್ ಹಾಂವೆಂ ತುಮ್ಕಾಂ ನೆಮ್ಲಾತ್” (ಲೂಕ್ 15:16).

ದೇವಾಕ್ ದಿಂವ್ಚೆಂ ಕಶೆಂ?

ಪ್ರಾಚಿತಾಚೊ ಕಾಳ್ ಮ್ಹಳ್ಳೊ ಉಲ್ಲೇಖ್ ಮನ್ಶಾ ಸಂಯ್ಬಾಚ್ಯಾ ಅಸ್ಕತ್ ಆನಿ ಸಂಯ್ಬಿಕ್ ವೊಡ್ಣಾಂಚೆರ್ ಖಾಡುಂ ಘಾಲುಂಕ್ ಆಪಯ್ತಾ ಮ್ಹಳ್ಳೊ ಅರ್ಥ್ ದಿತಾ. ಆನೈಕಾ ಅರ್ಥಾನ್ ದಬಾಚೊ ಆಡಾವ್ನ್, ದೊಳ್ಯಾಂಚ್ಯಾ ಪುಸ್ತವ್ಣೆಚೆರ್, ಜಿಬೆಚೆ ರುಚಿಚೆರ್ ನಿಯಂತ್ರಣ್ ಘಾಲುಂಕ್ ಆನಿ ಸಂಯ್ಬಿಕ್ ವೊಡ್ಣಾಂ ವಿರೋಧ್ ಉಪಾಸ್ ಕರುಂಕ್ ಆಪಯ್ತಾ. ಹ್ಯಾ ಖಾತಿರ್ ಕರೆಜ್ಕಾಚ್ಯಾ ಕಾಳಾರ್ ಲಗ್ನ್ ಇತ್ಯಾದಿ ದಬಾಚೊ ಆಧಾರಿನಾಂತ್, ಜಾಯ್ತಿಂ ಜಣಾಂ ಆಮಾಲ್ ಸಾಂಡ್ತಾತ್, ಮಾಸ್, ಮಾಸ್ಕಿ ಖಾಯ್ನಾಂತ್ ಆನಿ ಹ್ಯಾ ಮಾರಿಫಾತ್ ಪ್ರಾಚಿತ್ ಕಾಳ್ ಫಳಾದಿಕ್ ಜಾಲೊ ಮ್ಹಣ್ ಚಿಂತಾತ್. ಹ್ಯೊ ಸರ್ವ್ ಸಂಗಿ ಬರೊಚ್ ತರೀ, ಪ್ರಾಚಿತಾಚಿ ಉರೊವ್ಣಿ ದೇವಾಕ್ ಆನಿ ಪೆಲ್ಯಾಕ್ ಉಪ್ಕಾರ್ನಾ ಜಾಲ್ಯಾರ್ ಆನಿ ಪ್ರಾಚಿತ್ ಕಾಳಾರ್ ಕೆಲ್ಲಿ ಭಾಸಾವ್ಣಿ ಪ್ರಾಚಿತ್ ಕಾಳಾಕ್ ಮಾತ್ ಸೀಮಿತ್ ಜಾಲ್ಯಾರ್ ಅಸಲೆಂ ಜಿವಿತ್ ಕಸಲ್ಯಾ ಫಾಯ್ದಾಚೆಂ? ಹ್ಯಾ ಖಾತಿರ್ ಇಸಾಯಿಯಾ ಪ್ರವಾದಿ ಖರ್ಯಾ ಪ್ರಾಚಿತಾ ವಿಶಿಂ ಮ್ಹಣ್ತಾ, “ತುಮಿ ಉಪಾಸ್ ಕರ್ತಾತ್ ಜಾಲ್ಯಾರಿ ತಾಚೆ ಬರಾಬರ್ ಲಡಾಯ್ ಆನಿ ಝಗ್ಡಿಂ ಕರ್ತಾತ್ ಆನಿ ದಯಾನಾಸ್ತಾಂ ಮುಟಿ ಮಾರ್ತಾತ್. ಅಸಲ್ಯಾ ಉಪಾಸಾ ವರ್ವಿಂ ತುಮ್ಚೊ ತಾಳೊ ಸರ್ಗಾಕ್ ಪಾವಾನಾ. ಹಾಂವ್ ಪಸಂದ್ ಕರ್ತಾಂ ತೊ ಉಪಾಸ್ ಹೊ: ಅನಿತಿಚ್ಯೊ ಸಾಂಕ್ಳಿ ಮೊಡಾ, ಜುಂವಾಚಿ ಬಾಂದ್ ಸೊಡಯಾ, ದಗ್ಧ್ ಸೊಸ್ತೆಲ್ಯಾಂಕ್ ಸುಟ್ಕಾ ದಿಯಾ. ಹರ್ಯೆಕ್ ಜುಂ ಮೊಡುನ್ ಉಡಯಾ. ಭುಕೆಲ್ಯಾಂಕ್ ತುಮ್ಚೊ ಉಂಡೊ ವಾಂಟುನ್ ದಿಯಾ. ಫರ್‌ದಾರ್ ನಾತ್‌ಲ್ಯಾಂಕ್ ಬಿಡಾರ್ ದಿಯಾ. ವಿಣ್ಣ್ಯಾಂಕ್ ಪಾಂಗ್ರಣ್ ದಿಯಾ ಆನಿ ತುಮ್ಚ್ಯಾ ಸಂಬಂಧ್ಯಾಂಕ್ ಸಾಂಡಿನಾಕಾತ್” (ಇಸಾ. 58:4-9).

ಜಾಯ್ತಿ ಪಾವ್ಲಿಂ ಧನ್, ದಿವೆಂ, ಅಧಿಕಾರ್, ಶಿಕಪ್, ಜಾಣ್ವಾಯ್ ಆನಿ ಇತರ್ ಸಂಗಿ ಮ್ಹಜೆಂ ಜಿವಿತ್ ಸೊರ್ಕೆಂವ್ಕ್ ಕಾರಣ್ ಜಾವ್ಚೆತ್. ಅಸಲೆಂ ಜಿವಿತ್ ಸಬಾರ್ ಪಾವ್ಲಿಂ ದೇವಾಚೆಂ ಹಾಜರ್ಪಣ್ ಲಿಪಯ್ತಾ, ಮಾಗ್ಣ್ಯಾ ಜಿವಿತ್ ವಿಸ್ತಯ್ತಾ. ‘ಹಾಂವ್ ಮ್ಹಾಕಾ, ದೇವ್ ಸಮೇಸ್ತಾಂಕ್’ ಮ್ಹಳ್ಳ್ಯಾ ಪಾಂವ್ಡ್ಯಾಕ್ ಪಾವಯ್ತಾ. ಹಾಂವೆಂ ಜೊಡ್ಲೆಂ, ಮ್ಹಜೆಂ, ಮ್ಹಜೆ ಖಾತಿರ್ ಮ್ಹಳ್ಳೆಂ ಸ್ವಾರ್ಥಿ ಜಿವಿತ್ ಅಂಜುರಾಚ್ಯಾ ರುಕಾ ಪರಿಂ ಸೊರ್ಕೆವ್ನ್, ದೇವಾಚ್ಯಾ ರಾಜಾ ಖಾತಿರ್ ಉಪ್ಕಾರಾಕ್ ಪಡನಾತ್‌ಲ್ಲೆ ಪರಿಂ ಜಾತಾ. ಖಂಚೆಂಚ್ ಶಾಶ್ವತ್ ನ್ಹಯ್. ಅಧಿಕಾರಾ ವಿಶಿಂ ಜೆಜು ಪಿಲಾತಾ ಲಾಗಿಂ ಮ್ಹಣಾಲೊ, ‘ವಯ್ರ್ ಥಾವ್ನ್ ತುಕಾ ತೊ ದಿಂವ್ಕ್ ನಾತ್‌ಲ್ಲೊ ಜಾಲ್ಯಾರ್ ತುಜೆಲಾಗಿಂ ತೊ ಆಸ್ತೊ ನಾ’. ಉದಂಡ್ ಪೀಕ್ ಜಾಲ್ಲ್ಯಾ ಆನಿ ಗುದಾಂವಾಂನಿ ಭರುಂಕ್ ಚಿಂತಲ್ಯಾ ಸೊರ್ಕೆಲ್ಲ್ಯಾ ಗ್ರೆಸ್ತಾ ವಿಶ್ಯಾಂತ್ ಜೆಜು ಮ್ಹಣ್ತಾ, ‘ಹತ್ತ್ ಪಿಶ್ಯಾ ಜರ್ ಆಯ್ಚೆ ರಾತಿಂ ದೇವ್ ತುಜೊ ಜೀವ್ ವಿಚಾರಿತ್ ತರ್ ತುವೆಂ ಪುಂಜಾಯ್ಲೆಂ ಕೊಣಾಚೆಂ ಜಾತಲೆಂ?’ ಆನಿ ಹ್ಯಾ ಖಾತಿರ್ ಸರ್ಗಾರ್ ದಿವಿಂ ಜಮಯ್ತಲ್ಯಾ ಬುದ್ಧಂತಾಂ ವಿಶಿಂ ದೇವ್ ಮ್ಹಣ್ತಾ “ಜೊ ಕೋಣ್ ದುಬ್ಳ್ಯಾಕ್ ದಯಾ ದಾಕಯ್ತಾ, ತೊ ಸರ್ವೆಸ್ಪರಾಕ್ ರೀಣ್ ದಿತಾ ಆನಿ ಸರ್ವೆಸ್ಪರ್ ತಾಚ್ಯಾ ಬರ್ಯಾ ಕರ್ನಾಚೆಂ ಪ್ರತಿಫಲ್ ದಿತಾ” (ಮ್ಹಣ್ಣೊ 19:17).

ತೊ ಕಿತೆಂ ವಿಚಾರ್ತಾ? ಕಿತೆಂ ಸೊಧ್ತಾ?

ತಾಲೆಂತಾಚ್ಯಾ ಒಪಾರಿ ಮಾರಿಫಾತ್ ತಾಣೆಂ ದಿಲ್ಲ್ಯಾ ದೆಣ್ಯಾಚೆಂ ದೆವೆಂ ಪಾಟಿಂ ವಿಚಾರ್ತಾ. ಕಿತೆಂ ತಾಣೆಂ ದಿಲಾಂ ತೆಂ ಜಗಂವ್ಚೆಂ, ವಾಪಾರ್ಚೆಂ, ವಾಡಂವ್ಚೆಂ, ವಾಂಟ್ಚೆಂ. ಹ್ಯಾ ಮಾರಿಫಾತ್ ತಾಕಾ ಮಹಿಮಾ ದೀಂವ್ಕ್ ತೊ ವಿಚಾರ್ತಾ. ತಾಣೆಂ ದಿಲ್ಲೆಂ ತಾಲೆಂತ್ ಪೂರ್ನ್ ದವರ್ತಲೊ,



ದುರುಪಯೋಗ್ ಕರ್ತೃಯೋ, ಶಿಕ್ಷೆಕ್ ಪಾತ್ರ್ ಜಾತಾ ಮ್ಹಳ್ಳೆಂ ದೆವಾಚೆಂ ಉತರ್ ಜಾಗಯ್ತಾ. “ಜೆಂ ಸರ್ವೆಸ್ಪರಾನ್ ತುಕಾ ದಿಲಾಂ ತಶೆಂ ತುಂ ತಾಕಾ ಪಾಟಿಂ ದಿ. ತುಜ್ಯಾ ತಾಂಕಿ ಪರ್ಮಾಣೆಂ ಉದಾರ್ ಜಾ” (ಸಿರಾಕ್ 35:9). ಆನಿ ಹಿ ಜಾವ್ನಾಸಾ ರುಜ್ವಾತ್ ತಾಚ್ಯಾ ಉಪದೇಸಾಚ್ಯಾ ಸಂಪೂರ್ಣಕಾಯೆಚಿ ಆನಿ ಮ್ಹಜ್ಯಾ ಬಚಾವೆಚಿ ಖಾತ್ರೆಚಿ. ಕಾಳ್ಜಾಚ್ಯಾ ಗ್ರೇಸ್ತಕಾಯೆಚ್ಯಾ ಆನಿ ಮನಾಚ್ಯಾ ಉದಾರ್ಪಣಾಚ್ಯಾ ಅಸಲ್ಯಾ ಜಿವಿತಾಕ್ ಜೊಕ್ತೊ ಪ್ರತಿಫಳ್ ತೊ ಭಾಸಯ್ತಾ. ಹೆಂ ಜಾವ್ನಾಸಾ ಖರೆಂ ಆನಿ ಬರೆಂ ಫಳ್ ತಾಣೆಂ ಮ್ಹಜೆ ಧಂಯ್ ಸೊದುನ್ ಯೆಂವ್ಚೆಂ.

ತರ್ ಆತಾಂ ಆಯ್ಲಾ ವೇಳ್, ತಾಚ್ಯಾ ಕಾಕುಳ್ತೆಚೊ ಅನ್ನೊಗ್ ಕರ್ಚೊ. ದೆವಾಕ್ ಮಾನ್ವಾನಾತ್ಲೆಂ, ಪೆಲ್ಯಾಕ್ ಮೆಚ್ವಾನಾತ್ಲೆಂ ಜಿವಿತ್ ದೆವಾಚೆ ನದ್ರೆಂತ್ ಖಾಣಾಕ್ ಖಾರ್ ಆನಿ ಭುಮಿಕ್ ಭಾರ್ ಜಾತಾ. ಅಸಲೆಂ ಜಿವಿತ್ ತಾಣೆ ಜಾವ್ನ್ ಕಾತರ್ನ್ ಉಜ್ಯಾಕ್ ಉಂಡಿ ಕರ್ಚೆ ಆದಿಂ ವಾ ತಾಣೆ ಸರ್ವರ್ನ್ ಬೆಂಡ್ತಾನಾ ಜಾಂವ್ಚಿ ದೂಖ್ ಭೊಗ್ಚ್ಯಾ ಆದಿಂ ಮ್ಹಜೆಂ ಜಿವಿತ್ ಸೊರ್ಕೆಂವ್ಕ್ ಕಿತೆಂ ಕಾರಣ್ ಜಾಲಾ ತೊ ಪಾಲೊ ಹಾಂವೆಂ ಜಾವ್ನ್ ಕಿಮ್ಚುನ್ ವಾ ಹುಮ್ಚುನ್ ಕಾಡ್ನ್ ಬರ್ಯಾ ಫಳಾಕ್ ಹಾಂವೆಂಚ್ ಜಾವ್ನ್ ಆವ್ಕಾಸ್ ಕರ್ನ್ ದಿಂವ್ಚೆಂ ಮ್ಹಜ್ಯಾ ಜಾಣ್ವಾಯೆಚೆಂ ಲಕ್ಷಣ್. ಮ್ಹಜ್ಯಾ ಜಿವಿತಾಚೆರ್ ಹಾಂವೆಂಚ್ ನದರ್ ಘಾಲಿಜಾಯ್. ಹೊ ಪಾಲೊ ಜಾವ್ಯೆತ್ ಅಧಿಕಾರಾಚ್ಯಾ ಹಂಕಾರಾಚೊ, ಖಾಣಾ ಪೀವನಾಚ್ಯಾ ಹೊಬೊರ್ಸಾಚೊ, ಆಸ್ಲಲ್ಯಾಂತ್ ತೃಪ್ತಿನಾತ್ಲ್ಯಾ ದುಡ್ವಾಚ್ಯಾ ವಾ ಸಂಸಾರಿ ಗ್ರೇಸ್ತಕಾಯೆಚ್ಯಾ ಅಬ್ಲೆಸಾಚೊ, ‘ಮ್ಹಜೆಂ ಮ್ಹಾಕಾ, ದೇವ್ ಸಮೇಸ್ತಾಂಕ್’ ಮ್ಹಳ್ಳ್ಯಾ ಸ್ವಾರ್ಥಾಚೊ. ಪುಂಜಾಂವ್ಚೊ, ಆರಾಂವ್ಚೊ, ಎಕ್ಟಾಂವ್ಚೊ. ಮ್ಹಜ್ಯಾ ಚಿಂತ್ಪಾಕ್ ಹಾಂವೆಂಚ್ ಚಿಮ್ಚೊ ಕಾಡ್ನ್ ನಿರ್ದೆಸ್ತ್ ಆನಿ ನಿಸ್ತೇಜ್ ಜಾಲ್ಲ್ಯಾ ಮ್ಹಜ್ಯಾ ಅಂತಸ್ಕರ್ನಾಕ್ ಜಾಗಂವ್ಚೊ. ಕಿತ್ಯಾಕ್ ದೆವಾಚೆಂ ಉತರ್ ದಿತಾ ಉಲೊ, “ಆಯಿನ್ನ್ ಕಾಳಾರ್ ಹಾಂವೆಂ ತುಜೆಂ ಮಾಗ್ಣೆಂ ಆಯ್ಕಾಲೆಂ. ಸೊಡ್ವೊಣೆಚ್ಯಾ ದಿಸಾ ಹಾಂವೆಂ ತುಕಾ ಆಧಾರ್ ದಿಲೊ. ಹೊಚ್ ತೊ ಆಯಿನ್ನ್ ಕಾಳ್, ಹೊಚ್ ತೊ ಸೊಡ್ವೊಣೆಚೊ (ಕಾಕುಳ್ತೆಚೊ) ದೀಸ್” (2 ಕೊರಿಂ. 6:2).

ಜಾವ್ಯೆತ್ ಆಪ್ಣಾಚ್ಯಾ ಮಿನತೆನ್ ವಾ ವಾಂವ್ಪಿನ್ ಜೊಡ್ಲಲೆಂ ಹೆರಾಂ ಲಾಗಿಂ ವಾಂಟುನ್ ಘೆನಾತ್ಲ್ಯಾಕ್ ದೆವಾಚೆಂ ಉತರ್ ಸ್ವಾರ್ಥಿ, ಸುರತಿ ಮ್ಹಣ್ ವೊಲಾಯ್ತಾ. ಆಪ್ಣಾಚೆಂ ಹೆರಾಂ ಲಾಗಿಂ ವಾಂಟುನ್ ಘೆಂವ್ಚ್ಯಾಂತ್ ಖರೊ ಸಂತೊಸ್ ಆಟಾಪ್ತಾ ಮ್ಹಳ್ಳೆಂ ಉದಾರ್ ಮನಾಚೊ, ಗ್ರೇಸ್ತ್ ಕಾಳ್ಜಾಚೊ ವ್ಯಕ್ತಿ ಖರೆಂಚ್ ಅನ್ನೊಗ್ ಕರ್ತಾ. ಹ್ಯಾ ಖಾತಿರ್ ದೆವಾಚೆಂ ಉತರ್ ಭಾಸಯ್ತಾ ಮ್ಹಣೊನ್, “ಘೆಂವ್ಚೆ ಪ್ರಾಸ್ ದಿಂವ್ಚ್ಯಾಂತ್ ಖರೊ ಸಂತೊಸ್ ಆಸಾ” (ಧ.ಕೃ. 20:35). ಹಿ ಭಾಸಾವ್ಣಿ ಖಾತ್ರಿ ದಿತಾ ಮ್ಹಣೊನ್, “ಜರ್ ದಿತಾನಾ ತುಜೊ ಹಾತ್ ಮೂಟ್ ಧರಿನಾ ತರ್ ಘೆಂವ್ಚೊ ವೇಳ್ ಯೆತಾನಾ ತುಜೊ ಹಾತ್ ಪೆಲ್ಯಾ ಮುಖಾರ್ ಉದಾರೊ ಜಾಂವ್ಚೊ ನಾ” (ಸಿರಾಕ್ 4:31). “ಕಿತ್ಯಾಕ್ ಅಸಲೊ ದೆವಾಕ್ ರಿಣ್ಕಾರಿ ಕರ್ತಾ ಆನಿ ಆಪ್ಲೆಂ ದಿವೆಂ ಸರ್ಗಿಂ ಜಮಯ್ತಾ” (ಮ್ಹಣ್ಲೊ 19:17).

ಸರ್ವರ್ಣಿ ದೂಖ್ ಹಾಡ್ತಾ ಖರೆಂ. ಹ್ಯಾ ಖಾತಿರ್ ಹಾಂವೆಂ ಮ್ಹಾಕಾಚ್ ಕಿಮ್ಚುನ್ ವಾ ಹುಮ್ಚುನ್ ಘೆಂವ್ಚೆಂ ಜಾಣ್ವಾಯೆಚೆಂ ಲಕ್ಷಣ್. ಕಾತರ್ನ್ ಲಾಸುಂಕ್ ಒಪ್ಪುಂಚೆ ಪ್ರಾಸ್ ಸರ್ವರ್ಣಿಕ್ ಒಪ್ಪುಂಚೆಂ ಬರೆಂ. ಹ್ಯಾ ತಿನಾಂತ್ಲಿ ಏಕ್ ವಿಂಚವ್ಣ್ ಮ್ಹಾಕಾ ತುಕಾ ರಾಕ್ತಾ. “ಕಿತ್ಯಾಕ್ ದೆವಾಚ್ಯಾ ರಾಜಾಂತ್ ರಿಗೊಂಕ್ ಜಾಯ್ತ್ಯಾ ಕಷ್ಟಾಂತ್ಲ್ಯಾನ್ ಆಮಿ ಉತ್ರಜಯ್” (ಧ.ಕೃ. 14:22). ತರ್ ವಿಂಚವ್ಣಿ ತುಜಿ, ಮ್ಹಜಿ.

ಏಕ್ ಸಾಂಗ್ಣಿ ಅಶಿ ಆಸಾ: “ಮಾನವ ಕೊಟ್ಟದ್ನು ಮನೆಯತನಕ, ದೇವರು ಕೊಟ್ಟದ್ನು ಕೊನೆಯ ತನಕ”.

ದೆವಾಕ್ ಜಾಂವ್ ಆರ್ಗಾಂ, ಆತಾಂ ಆನಿ ಸದಾಂಕಾಳ್.

ವಿಶ್ವಾಸ್ ಕ್ರಿಸ್ತಿ ಭಾವಾಡಿ ಜಿವಿತಾಚೊ ಸ್ವಾಸ್

ಪವಿತ್ರ ಅತ್ಮೊ ದೆವಾಚೆರ್ ವಿಶ್ವಾಸಾಚಿ ಬುನ್ಯಾದ್ :

ಜಶೆಂ ಸ್ವಾಸ್ ಕುಡಿಚೊ ಜೀವ್ ಉಚಾರ್ತಾ ತಶೆಂ ದೆವಾಚೆರ್ ವಿಶ್ವಾಸ್ ಅತ್ಮಿಕ್ ಜಿವಿತಾಚೊ ಜೀವ್ ಪಾಚಾರ್ತಾ. ಜಶೆಂ ಕುಡಿಚೆಂ ಮರಣ್ ಸ್ವಾಸಾಚ್ಯಾ ರಾವ್ಣೆಂತ್ ಸಂಪ್ತಾ, ತಶೆಂ ಅತ್ಮಿಕ್ ಮರಣ್ ಅವಿಶ್ವಾಸಾ ಸವೆಂ ಲಿಪ್ತಾ, ಸ್ವಪಾತ್ಯೆಣೆಚೆಂ ಕ್ರಿಸ್ತಿ ಜಿವಿತ್ ದೆವಾಚಿ ಗರ್ಜ್ ಲಿಪಯ್ತಾ. ತಸಲೊ/ತಸಲಿ ಆಪ್ಣಾಚ್ಯಾ ಶಿಕ್ಪಾಚೆರ್, ಧನ್ ದಿವ್ಯಾಚೆರ್, ಅಧಿಕಾರ್ ಆನಿ ಕುಡಿಚ್ಯಾ ಬಳಾಚೆರ್ ಆನಿ ಅಸಲ್ಯಾ ವಿವಿಂಗಡ್ ಸಂಸಾರಿ ಸಂಗಿಚೆರ್ ಆಪ್ಲಿ ಪಾತ್ಯೆಣಿ ದವರ್ತಾ. ಹೆಂ ಆಪ್ಣಾಚೆಂ, ಆಪ್ಣಾ ವರ್ವಿಂ ಜಾಲ್ಲೆಂ ಮ್ಹಳ್ಳೆಂ ಘಮಂಡ್ ಪಾಚಾರ್ತಾ. ಹ್ಯಾ ಸರ್ವಾ ಪಾಟ್ಲ್ಯಾನ್ ಆಸ್ಚೊ ದೆವಾಚೊ ಹಾತ್, ತಾಚೊ ಉದ್ದೇಶ್ ನೆಗಾರ್ತಾ. ಪರಿಣಾಮ್ ಅಸಲ್ಯಾಂಕ್ ಮಾಗ್ಣೆಂ ಅರ್ಥಾಹೀನ್ ಜಾತಾ, ದೆವಾ ಥಂಯ್ ಸಂಪರ್ಕ್, ಸಂಬಂಧ್ ಚುಕಯ್ತಾ. ದೇವ್ ಕೋಣ್? ಖಂಯ್ ಆಸಾ? ತಾಚಿ ಆಪ್ಣಾಕ್ ಗರ್ಜ್ ನಾ, ಆಪುಣ್‌ಂಚ್ ಸರ್ವ್ ಕರುಂಕ್ ಸಕ್ತಾಂ ಮ್ಹಳ್ಳ್ಯಾ ಚಿಂತ್ಲ್ಯಾ ಸವೆಂ ಆಪ್ಣಾಕ್‌ಚ್ ದೆವಾಚ್ಯಾ ಪಾಂವ್ಡ್ಯಾಕ್ ಚಡಯ್ತಾ. ಆಪ್ಲೆಂ ಉಬಾರ್‌ಲ್ಲೆ ಪಾಗೊರ್ ಕೊಸ್ಕಾತಾನಾ, ಜಿವಿತಾಂತ್ ಸಲ್ವಣಿ ಯೆತಾನಾ ಅಸಲೆಂ ಜಿವಿತ್ ನಿರಾಸ್ಪಣಾಂತ್, ಡಿಪ್ರೆಶನಾಕ್ ಪಾವಯ್ತಾ. ಥೊಡ್ಯಾಂಕ್ ಜೀವ್‌ಘಾತಾಚ್ಯಾ ಹಂತಾಕ್ ದೆಂವಯ್ತಾ.

ಬಾಪ್ತಿಜ್ಮಾಂತ್ ಸ್ವೀಕಾರ್ ಕೆಲ್ಲೊ, ಕ್ರಿಜ್ಞಾಂತ್ ಥಿರ್ ಜಾಲ್ಲೊ ಪವಿತ್ರ ಅತ್ಮೊ ಮನ್ಶಾಚೆಂ ಅಂತಸ್ಕರ್ನ್ ಸುಕ್ಷಿಮಾಯೆಚೆಂ ಆನಿ ಜಾಗ್ರಣೆಚೆಂ ಕರ್ತಾ. ದೆವಾಚೆರ್ ದವರ್‌ಲ್ಲೊ ವಿಶ್ವಾಸ್ ಧೃಡ್ ಆನಿ ಥಿರ್ ಕರುಂಕ್ ಆಧಾರ್ ದಿತಾ. ಪಾತ್ಕಾಂ ವರ್ವಿಂ ಅತ್ಮಿಕ್ ಮರ್ಣಾಕ್ ಬಲಿ ಜಾಯ್ನಾಶೆಂ ಜಾಗಯ್ತಾ. ಸೈಂಭಿಕ್ ಅಸ್ಕತ್‌ಕಾಯೆಕ್ ಲಾಗೊನ್ ಪಾತಕ್ ಆಧಾರ್‌ಲ್ಲಾ ವೆಳಾರ್, ಕುಮ್ಸಾರಾಕ್ ವಚೊಂಕ್ ಪ್ರೇರಣ್ ದಿತಾ. ಕೆದಳಾ ಆಮಿ ಹ್ಯಾ ಪ್ರೇರಣಾಕ್ ಸ್ಪಂದನ್ ಕರಿನಾಂವ್, ತವಳ್ ಪವಿತ್ರ ಅತ್ಮೊ ನಿಸ್ತೇಜ್ ಜಾತಾ. ಅಂತಸ್ಕರ್ನಾಂತ್ ಪವಿತ್ರ ಅತ್ಮಾಚೊ ತಾಳೊ ಕ್ಷೀಣ್ ಜಾಯಿತ್ತ್ ಯೆತಾ. ಕ್ರಮೇಣ್ ಅಂತಸ್ಕರ್ನಾಂತ್ ಕಾಳೊಕ್ ರಾಜ್ ಕರ್ತಾ. ಹ್ಯಾ ಖಾತಿರ್ ದೆವಾಚೆಂ ಉತರ್ ಜಾಗಯ್ತಾ. “ತುಜಿ ಭಿತರ್ ಆಸ್ಲಲೊ ಉಜ್ವಾಡ್‌ಚ್ ಕಾಳೊಕ್ ಜಾಯ್ನಾಶೆಂ ಚತ್ರಾಯ್ ಕರ್” (ಲೂಕ್ 11:35). ಜರ್ ಕೋಣ್ ಉಜ್ವಾಡಾ ಪ್ರಾಸ್ ಕಾಳೊಕಾಚೊ ಚಡ್ ಮೋಗ್ ಕರ್ತಾ ತವಳ್ ಪವಿತ್ರ ಅತ್ಮೊ ತಾಂಕಾಂ ಸೊಡ್ನ್ ವೆತಾ ಆನಿ ಖೊಟೊ ಅತ್ಮೊ ಪ್ರವೇಶ್ ಜಾತಾ. ತಸಲ್ಯಾಕ್ ಪಾತಕ್ ಸದಾಂಚೆಂ ಆನಿ ಸವಯೆಚೆಂ ಜಾತಾ. ಹ್ಯಾ ಖಾತಿರ್ ದೆವಾಚೆಂ ಉತರ್ ಪರತ್ ಜಾಗಯ್ತಾ. “ಮ್ಹಜೆಂ ಅಂತಸ್ಕರ್ನ್ ಮ್ಹಜೆರ್ ಗುನ್ಯಾಂವ್ ಮಾಂಡಿನಾ; ಹೆಂ ನೀಜ್ ತರಿ ಹಾಂವ್ ಗುನ್ಯಾವಾಂವಿಣ್ ಮ್ಹಣ್ ಜಾಯ್ನಾ. ಮ್ಹಜಿ ಝಡ್ತಿ ಕರ್ತಲೊ ಎಕ್ಲೊ ಆಸಾ” (1 ಕೊರಿ 4:4). ಅಶೆಂ ಕಿತ್ಯಾಕ್ ಜಾತಾ? ದೆವಾಚೆಂ ಉತರ್ ಹಾಕಾ ಜವಾಬ್ ದಿತಾ, “ಸುವಾರ್ತೆಚೊ ಉಜ್ವಾಡ್ ತಾಂಗೆಂ ಪಳಯ್ನಾಯೆ ಮ್ಹಣ್ ಹ್ಯಾ ಸಂಸಾರಾಚ್ಯಾ ಆಧಿಪತೀನ್ ತಾಂಚ್ಯೊ ಅವಿಶ್ವಾಸಿ ಮತಿ ಕುಡ್ಯೊ ಕೆಲ್ಯಾತ್. ಹಾಚಿ ವರ್ವಿಂ ದೆವಾಚೆಂಚ್ ಸಾರ್ಕೆಂ ಜಾವ್ನಾಸ್‌ಲ್ಲಾ ಕ್ರಿಸ್ತಾಚಿ ಮಹಿಮಾ ಸುವಾರ್ತೆಚ್ಯಾ ಪರ್ಜಳಾನ್ ಪರ್ಗಟ್ ಜಾಲ್ಲಿ ಪಳೆಂವ್ಕ್ ತೆ ಸಕನಾಂತ್” (2 ಕೊರಿಂ 4:4). ಮ್ಹಳ್ಳಾರ್ ದೆವಾಚೆಂ ಉತರ್ ತಾಂಕಾಂ ಅರ್ಥಾಹೀನ್ ಜಾತಾ. ಕಾರಣ್ ಅಸಲ್ಯಾಂ ಥಂಯ್ ಖೊಟ್ಯಾ ಅತ್ಮಾಚೊ ಪ್ರವೇಶ್ ಜಾತಾ ಆನಿ ಪವಿತ್ರ ಪುಸ್ತಕ್ ಹೆ ವಿಶಿಂ ಸಬಾರ್ ದಾಖ್ಲೆ ದಿತಾ. ತಾಂಚೆ ಪಯ್ಕಿ ಎಕ್ಲೊ ಸಾವ್ಲ್, ಸಾಮ್ನಾಂವ್ ಆನಿ ದಾವಿದ್.

ಇಸ್ರಾಯೆಲಾಚೊ ರಾಯ್ ಸಾವ್ :

ಸಾವ್ ದೆವಾನ್ ವಿಂಚ್ಲೊ ಇಸ್ರಾಯೆಲಾಚೊ ರಾಯ್. ಪ್ರವಾದಿ ಸಾಮುವೆಲಾನ್ ತಾಕಾ ರಾಯ್ ಜಾವ್ನ್ ಮಾಖ್ತಾ, ಪವಿತ್ರ ಅತ್ಮೊ ತಾಚೆರ್ ದೆಂವ್ಲೊ ಆನಿ ರಾವ್ಲೊ. ಜೆದ್ನಾಂ ಸಾವ್ ಸ್ವಪಾತ್ಯೆಣೆಚೊ ಜಾಲೊ, ಆಪ್ಲ್ಯಾ ಝಜಾರ್ಯಾಂಚೆರ್ ಆನಿ ಆಪ್ಲ್ಯಾ ಬಾವ್ಯಾಚ್ಯಾ ಬಳಾಚೆರ್ ತಾಣೆಂ ಆಪ್ಲಿ ಪಾತ್ಯೆಣಿ ದವರ್ಲಿ, ತವಳ್ ದೇವ್ ತಾಚೆರ್ ರಾಗಾರ್ ಜಾಲೊ. “ಹಾಂವೆಂ ಸಾವ್ಲಾಕ್ ರಾಯ್ ಕೆಲೊ ಮ್ಹಣ್ ಮ್ಹಾಕಾ ಚುರ್ಚುರೆ ಭೊಗ್ತಾತ್. ಕಿತ್ಯಾಕ್ ತೊ ಮ್ಹಜೆ ಥಾವ್ನ್ ಪಯ್ಸ್ ಸರ್ಲಾ ಆನಿ ಮ್ಹಜೆ ಆದೇಶ್ ತಾಣೆಂ ಪಾಳುಂಕ್ ನಾಂತ್” (1 ಸಾಮುಯೆಲ್ 15:11). ದೆವಾ ಥಾವ್ನ್ ಪಯ್ಸ್ ಸರ್ಲೆಂ ಸಾವ್ಲಾಚೆಂ ಜಿವಿತ್, ದಾವಿದಾಚೆ ಯಶಸ್ವೆ ಥಂಯ್ ಮೊಸ್ತ್ರಾಳೆಂ ಜಾಲೆಂ. ಪರಿಣಾಮ್ ದೆವಾಚೊ ಪವಿತ್ರ ಅತ್ಮೊ ತಾಕಾ ಸೊಡ್ನ್ ಗೆಲೊ. “ಸರ್ವೆಸ್ಪರಾಚೊ ಅತ್ಮೊ ಸಾವ್ಲಾಕ್ ಸೊಡುನ್ ಗೆಲೊ ಆನಿ ಸರ್ವೆಸ್ಪರಾನ್ ಧಾಡ್ಲೊ ಏಕ್ ದುಷ್ಟ್ ಅತ್ಮೊ ತಾಕಾ ಸತಂವ್ಕ್ ಲಾಗ್ಲೊ” (1 ಸಾಮುಯೆಲ್ 16:14). ಪರಿಣಾಮ್, “ಸಾವ್ಲಾನ್ ಆಪ್ಲಿಚ್ ತಲ್ವಾರ್ ಘೆತ್ಲಿ, ತೊ ತಿಚೆರ್ ಪಡ್ಲೊ ಆನಿ ಜೀವ್ ಘಾತ್ ಕೆಲೊ” (1 ಸಾಮುಯೆಲ್ 31:4-5).

ಸಾಮ್ಸಾಂವ್ :

“ತೆ ಸ್ತ್ರಿಯೆನ್ ಎಕಾ ಪುತಾಕ್ ಜಲ್ಮ್ ದಿಲೊ ಆನಿ ತಿಣೆಂ ತಾಕಾ ಸಾಮ್ಸಾಂವ್ ಮ್ಹಣ್ ನಾಂವ್ ದಿಲೆಂ. ಚೆರ್ಕೊ ವಾಡ್ಲೊ ಆನಿ ಸರ್ವೆಸ್ಪರಾನ್ ತಾಚೆರ್ ಆಶಿರ್ವಾದ್ ಘಾಲೊ ಆನಿ ಸರ್ವೆಸ್ಪರಾಚ್ಯಾ ಅತ್ಮಾನ್ ತಾಕಾ ಪ್ರೇರಣ್ ದಿಂವ್ಕ್ ಸುರು ಕೆಲೆಂ” (ನ್ಯಾಯ್ಕರ್ತ 13:24-25). ತೊ ಇತ್ಲೊ ಬಳ್ವಂತ್ “ಏಕ್ ತರುಣ್ ಶಿಂವ್ ಗೊರೊಚ್ ಮಾರಿತ್ ತಾಚೆಶಿಂ ಆಯ್ಲೊ. ಪೂಣ್ ಸರ್ವೆಸ್ಪರಾಚೊ ಅತ್ಮೊ ತಾಚೆರ್ ಆಯ್ಲೊ. ತಾಚೆ ಕಡೆ ಕಸಲೆಂಚ್ ಹಾತೆರ್ ನಾತ್ಲೆಂ ತರಿ ತಾಣೆಂ ರಿತ್ಯಾ ಹಾತಾಂನಿ ತ್ಯಾ ಶಿಂವಾಕ್ ಚೆರುನ್ ಘಾಲೊ” (ನ್ಯಾಯ್ಕರ್ತ 14:5-6). ಅಸಲೊ ಸಾಮ್ಸಾಂವ್ ದಲೀಲಾ ಮ್ಹಳ್ಳ್ಯಾ ಎಕೆ ವ್ಯಭಿಚಾರಿಣಿಚೆ ಪಾಸ್ಕೆಂತ್ ಸಾಂಪ್ಡೊನ್ ಘಸ್ಲೊ. ದೊಳ್ಳ್ಯಾಚ್ಯಾ ದಿಷ್ಟಿನ್ ಆನಿ ಅತ್ಮಾನ್ ಕುಡ್ಲೊ ಜಾಲೊ. ಪವಿತ್ರ ಅತ್ಮಾಕ್ ತಾಣೆಂ ಹೊಗ್ಡಾಯ್ಲೆಂ. ನಿಮಾಣೆಂ ತಾಣೆಂಯ್ ಜೀವ್ ಘಾತ್ ಕೆಲೊ. “ಸಾಮ್ಸಾಂವ್ ಮಂದಿರಾಕ್ ಆಧಾರ್ ದೀವ್ನ್ ಆಸ್ಲೆ ಮದ್ಲೆ ದೋನ್ ಖಾಂಬೆ ಘಟ್ತ್ ಧರ್ದೆ ಆನಿ ಮ್ಹಳೆಂ, ಹಾಂವ್‌ಯೀ ಫಿಲಿಸ್ತಿಯಾ ಸಾಂಗಾತಾ ಮರ್ತಲೊಂ. ಮಂದಿರ್ ಕೊಸ್ಕೊನ್ ಸಾಮ್ಸಾಂವ್ ಮೆಲೊ” (ನ್ಯಾಯ್ಕರ್ತ 16:29-30).

ರಾಯ್ ದಾವಿದ್ :

ಗೊಪಿಣ್ ಘೆವ್ನ್ ಗೊಲಿಯಾತಾ ಮುಖಾರ್ ಉಭೊ ಜಾಲ್ಲೊ ದಾವಿದ್ ಮ್ಹಣ್ತಾ, “ತುಂ ಝಜಾಚಿಂ ಹಾತೆರಾಂ ಘೆವ್ನ್ ಆಯ್ಲಾಯ್. ಹಾಂವ್ ದಳ್ಬಾರಾಚ್ಯಾ ಸರ್ವೆಸ್ಪರಾಚ್ಯಾ ನಾಂವಾನ್ ಆಯ್ಲಾಂ” (1 ಸಾಮು 17:45-46). ದೆವಾಚೆರ್ ದವರ್ಲ್ಲ್ಯಾ ಹ್ಯಾ ವಿಶ್ವಾಸಾನ್ ರಾಯ್ ದಾವಿದ್ ಝಜಾಂ ವಯ್ರ್ ಝಜಾಂ ಜಿಕ್ತಾ. ಯಶಸ್ವೆಂತ್ ಮನ್ಶಾ ಸಂಯ್ಬ್ ದೆವಾಕ್ ವಿಸ್ತತಾ ಆನಿ ಸ್ವಪಾತ್ಯೆಣೆಚೆಂ ಜಾತಾ ಮ್ಹಳ್ಳಾಕ್ ಪವಿತ್ರ ಪುಸ್ತಕ್ ರಾಯ್ ದಾವಿದಾಚೆಂ ನಿದರ್ಶನ್ ದಿತಾ. ತೊ ಆಪ್ಲ್ಯಾ ಪರ್ಜೆಚೆ ಜನಗಣನ್ ಕಾಡಯ್ತಾ. ಹೆಂ ದೆವಾ ಮುಖಾರ್ ತಾಕಾ ಅಪ್ರಾಧಿ ಕರ್ತಾ. ರಾಯಾನ್ ಜನಗಣತಿ ಕರಂವ್ಚಿ ಚೂಕ್ ಖಂಡಿತ್ ನ್ಹಯ್. ತಾಣೆಂ ಕರಯಿಲ್ಲಿ ಹಿ ಜನಗಣತಿ ಆಪ್ಲ್ಯಾ ಪರ್ಜೆ ಮಧೆಂ ಝಜಾರಿ ಕಿತ್ಲೆ ಆಸಾತ್ ಮ್ಹಣ್ ಸಮ್ಜುಂಕ್ ಕೆಲ್ಲಿ ಜಾಲ್ಲ್ಯಾನ್, ದೆವಾಕ್ ಆಕ್ಮಾನ್ ಕರುಂಕ್ ಆನಿ ತಾಕಾ ರಾಗ್ ಹಾಡುಂಕ್ ಕಾರಣ್ ಜಾಲಿ “ಜನಗಣನಾ ವರ್ವಿಂ ಮೆಳ್‌ಲ್ಲಿ ಲೊಕಾಚಿ ಸಂಖ್ಯಾ ಜೊವಾಬಾನ್ ರಾಯಾಕ್ ಕಳಿತ್ ಕೆಲಿ. ಇಸ್ರಾಯೆಲಾಂತ್ ತಲ್ವಾರ್ ಧರುಂಕ್ ಯೋಗ್ಯ್ ಆಸ್ಲೆ ಝಜಾರಿ ಆಟ್ಯೆಂ ಹಜಾರ್, ಜುದಾಂತ್ ಪಾಂಯ್ಚಿ ಹಜಾರ್” (2 ಸಾಮುಯೆಲ್ 24:9). ಹ್ಯಾ ಜನಗಣತಿ ಮಾರಿಘಾತ್ ಆಪ್ಲ್ಯಾ ಬಾವ್ಯಾಚ್ಯಾ ಆನಿ ಝಜಾರ್ಯಾಂಚ್ಯಾ ಬಳಾನ್ ಆಪುಣ್ ಝಜಾಂ ಜಿಕ್ತಲೊಂ ಮ್ಹಣೊನ್ ಚಿಂತ್ಲ್ಲ್ಯಾ ದಾವಿದಾಕ್

ಪ್ಲಿ ಚೂಕ್ ಕಳ್ಳಿ ಆನಿ ತಾಕಾ ಆಪ್ಲೆಂ ಅಂತಸ್ಕರ್ನ್ ಕಾಂತಂವ್ಕ್ ಲಾಗ್ಲೆಂ. ತಾಚೆ ಧಂಯ್ ವಸ್ತಿ
ರಾಚ್ಯಾ ಪವಿತ್ರ್ ಅತ್ಮಾನ್ ತಾಕಾ ಜಾಗಯ್ಲೆಂ. ತಾಣೆಂ ಪವಿತ್ರ್ ಅತ್ಮಾಚ್ಯಾ ಪ್ರೇರಣಾಕ್
ಂದನ್ ಕೆಲೆಂ. ತೊ ಮ್ಹಣಾಲೊ “ಹಾಂವೆಂ ಹೆಂ ಕರುನ್ ವ್ಹಡ್ ಪಾತಕ್ ಕೆಲೆಂ. ಪೂಣ್
ರೈಸ್ವರಾ ತುಜ್ಯಾ ಚಾಕ್ರಾಚೊ ಆಪ್ರಾಧ್ ಭೊಗ್ಚಿ. ಹೆಂ ಮ್ಹಜ್ಯಾ ಪಿಶೆಪಣಾನ್ ಹಾಂವೆಂ ಕೆಲೆಂ” (2
ಸಾಮು 24:10). ತರೀ ತಾಣೆಂ ಕೆಲ್ಲ್ಯಾ ಆಪ್ರಾಧಾಕ್ ಲಾಗೊನ್ ದೆವಾಚಿ ಶಿಕ್ಷಾ ತಾಣೆಂ
ಮಾಗೊನ್ ಘೆತ್ಲಿ. “ಅಶೆಂ ದಾವಿದಾನ್ ಮಾರಿಚಿ ಪಿಡಾ ಮಾಗೊನ್ ಘೆತ್ಲಿ ಆನಿ ಸತ್ತರ್ ಹಜಾರ್
ಸೋಕ್ ಮೆಲೊ” (2 ಸಾಮುಯೆಲ್ 24:15). ತರೀ ದಾವಿದಾಕ್ “ಆಪ್ಲ್ಯಾ ಕಾಳ್ಜಾ ಆನಿ ಮನಾ
ಕಾಂಗೊ” ಮ್ಹಣ್ತಾ ದೆವಾಚೆಂ ಉತರ್ (ಕೃತ್ಯಾಂ 13:22).

ಹಿಂ ತೀನ್ ಘಡಿತಾಂ ಜಿವಿತಾಚ್ಯಾ ಆರ್ಸಾಂತ್ ಮ್ಹಜೆಂ ರುಪ್ಣೆಂ ಪಳಂವ್ಕ್ ಮ್ಹಾಕಾ
ಕಪೊವ್ಣೆಂ ದಿತಾತ್. ಪಡ್ಲೆಂ ಕಿತ್ಲ್ಯಾ ಉಂಚಾಯೆಚೆಂ, ತಿಲ್ಲೆಂಚ್ ಗುಂಡಾಯೆಚೆಂ ರೊಂಬ್ಣೆಂ
ಜಿವಿತಾಂತ್ ಜಾತಾ ಮ್ಹಳೆಂ ಹಿಂ ತೀನ್ ರಾಯಾಳ್ ಘಡಿತಾಂ ಲಿಸಾಂವ್ ಶಿಕಯ್ತಾತ್.
ರಾಯ್ ಸಾವ್ಲಾಚೊ ಮೊಸೊರ್, ಸ್ವಾರ್ಥ್ ಆನಿ ಆಬ್ಲೆಸ್, ಬಳ್ವಂತ್ ಸಾಮ್ನಾಂವ್ಚ್ಯಾ ಕುಡಿ
ಶ್ವಾಚಿ ಸದಿಳಾಯ್ ಆನಿ ಅಸ್ಕತ್ ಅನಿಸ್ಕಳ್ ವೊಡ್ಲೆಚೊ ಅಭಿಲಾಶ್, ರಾಯ್ ದಾವಿದಾಚೊ
ಪ್ರವಿಶ್ವಾಸ್ ಕಸಲ್ಯಾ ಪರಿಸ್ಥಿತೆಕ್ ಪಾವಯ್ತಾತ್ ಮ್ಹಳೆಂ ಹಿಂ ತೀನ್ ಘಡಿತಾಂ ಮ್ಹಜ್ಯಾ ಜಿವಿತಾಕ್
ದಿಗ್ತಿ ಕರ್ನ್ ಅಂತಸ್ಕರ್ನ್ ತಪಾಸುಂಕ್ ಉಲೊ ದಿತಾತ್. ದೆವಾಚ್ಯಾ ರಾಜಾಂತ್, ಕ್ರಿಸ್ತಿ
ಜಿವಿತಾಂತ್ ಹಾಂವ್ ತುಂ ಏಕ್ ರಾಯ್ ಮ್ಹಳೆಂ ದೆವಾಚೆಂ ಉತರ್ ತ್ಯಾಚ್ ಜವಾಬ್ದಾರೆಕ್
ಕಪಯ್ತಾ. “ತುಮಿ ವಿಂಚುನ್ ಕಾಡ್ಲಲಿ ಪರ್ಜಾ, ರಾಯಾಳ್ ಯಾಜಕ್ ವರ್ಗ್, ಏಕ್ ಪವಿತ್ರ್
ರಾಷ್ಟ್ರ ಆನಿ ದೆವಾನ್ ಆಪ್ಲೆಂಚ್ ದಾಯ್ಜ್ ಕೆಲ್ಲೊ ತಸಲೊ” (1 ಪೆದ್ರು 2:9)

ಪ್ಲಿ ಜಿವಿತ್ ಏಕ್ ಆಪೊವ್ಣೆಂ :

ಆಮ್ಚೊ ಜಲ್ಮ್ ಆಚಾನಕ್, ಆಕಸ್ಮಿಕ್ ನ್ಹಯ್. ದೆವಾಚೆಂ ಉತರ್ ಮ್ಹಣ್ತಾ, “ಹರ್ಸಿಲ್ಲೊ
ಹಾಂವ್ ದೇವ್, ಆಮ್ಚ್ಯಾ ಸೊಮ್ಯಾ ಜೆಜು ಕ್ರಿಸ್ತಾಚೊ ಬಾಪ್. ಕ್ರಿಸ್ತಾ ಸವೆಂ ಆಸಾ ತ್ಯಾ ಎಕ್ವಟಾಂತ್
ಗಿಂಚಿಂ ಸರ್ವ್ ಅತ್ಮಿಕ್ ದೆಣೆಂ ಆಮ್ಚೆ ವಯ್ರ್ ವೊತುನ್ ತಾಣೆಂ ಆಮ್ಕಾಂ ಆಶಿರ್ವಾದಾಂನಿ
ಕೆಲ್ಲ್ಯಾಂತ್. ತಾಚೆ ಸಮೊರ್ ಆಮಿ ಭಾಗೆವಂತ್ ಆನಿ ಖಿತಾವಿಣ್ ಜಾಂವ್ಚ್ಯಾಕ್ ಸಂಸಾರಾಚೆ
ಸ್ಥಾಪನೆ ಆದಿಂಚ್ ಕ್ರಿಸ್ತಾ ಧಂಯ್ ತಾಣೆಂ ಆಮ್ಕಾಂ ವಿಂಚ್ಲಾಂತ್” (ಎಫೆ 1:3-5). ತರ್
ಹಾಂವೆಂ ಮ್ಹಜ್ಯಾ ಜಲ್ಮಾ ಯೋಜನಾಕ್ ಸರಿ ಜಾವ್ನ್ ಜಿಯೆನಾಸ್ತಾನಾ, ತಾಚ್ಯಾ ಆಪೊವ್ಣಾಕ್
ಪಾಳೊ ದೀನಾಸ್ತಾನಾ, ತಾಚ್ಯಾ ದೈವಿಕ್ ಸಂಯ್ಬಾಂತ್ ವಾಂಟೆಲಿ ಆನಿ ಭಾಗಿದಾರ್ ಜಾಂವ್ಕ್
ಕೆಲ್ಲೆಂ ಆಪೊವ್ಣೆಂ ಇನ್ಕಾರ್ ಆನಿ ನೆಗಾರ್ ಕರ್ಚೆಂ ಕಶೆಂ?

ಮೊಯ್ಜೆಕ್ ಇಸ್ರಾಯೆಲ್ ಪರ್ಜೆಚ್ಯಾ ಸುಟ್ಕೆಚೆ ಜವಾಬ್ದಾರೆಕ್ ದೆವಾನ್ ಆಪಯ್ತಾನಾ
ಮೊಯ್ಜೆನ್ ನೀಬ್ ದಿಲೆಂ ಮ್ಹಣೊನ್, “ಹಾಂವ್ ಏಕ್ ಉತ್ತಮ್ ಉಲೊವ್ಪಿ ನ್ಹಯ್. ಸುಡಾಳ್
ಉಲಂವ್ಕ್ ಮ್ಹಜಾನ್ ಜಾಯ್ನಾ” (ನಿರ್ಗ 4:10). ಸರ್ವೆಸ್ಪರ್ ಮ್ಹಣಾಲೊ, “ಮನ್ಶಾಕ್ ಉಲವ್ಣೆಂ
ಕಾತಾ ಕೋಣ್? ತಾಕಾ ಮೊನೊ ವಾ ಭೆರೊ, ದೀಷ್ಟ್ ಆಸ್ಲಲೊ ವಾ ಕುಡೊ ಕರ್ತಾ ತೊ
ಕೋಣ್? ನ್ಹಯ್‌ಗಿ ತೊ ಹಾಂವ್ ಸರ್ವೆಸ್ಪರ್?” ಜೆರೆಮಿಯಾ ಪ್ರವಾದಿ ಮ್ಹಣಾಲೊ, “ಹಾಂವ್
ಕಾಕ್ ಭುರ್ಗೊ. ಮ್ಹಾಕಾ ಉಲಂವ್ಕ್ ಕಳಾನಾ” (ಜೆರೆ 1:6). ಸರ್ವೆಸ್ಪರ್ ಮ್ಹಣಾಲೊ, “ಆವಯ್ಚ್ಯಾ
ಸಾಂತ್ ತುಕಾ ರಚ್ಲೆ ಆದಿಂ ತುಕಾ ವಿಂಚ್ಲಾ, ಪವಿತ್ರ್ ಕೆಲಾ ಆನಿ ನೆಮ್ಲಾ” (ಜೆರೆ 1:5).

ಇಸಾಯಿಯಾಕ್ ದೆವಾನ್ ಆಪಯ್ಲೊ. ಇಸಾಯಿಯಾ ಮ್ಹಣಾಲೊ, “ಹಾಯ್ ಮ್ಹಜೆಂ
ಕಾತಾ, ಮ್ಹಜೊ ನಾಸ್ ಜಾಲೊಮೊ ಹಾಂವ್ ಏಕ್ ಮ್ಹೆಳ್ಕಾ ವೊಂಟಾಂಚೊ” (ಇಸಾ 6:5)
ಜವಾಬ್ದಾರೆ ಧಾವ್ನ್ ಚುಕಾರಿ ಮಾರುಂಕ್ ದಿಂವ್ಚಿಂ ನಿಬಾಂ ದೆವಾಕ್ ರಾಗ್ ಹಾಡಯ್ತಾತ್.

ಹರೈಕ್ ಕ್ರಿಸ್ತಿ ಜಿವಿತ್ ದೆವಾಚ್ಯಾ ಆಪೊವ್ಣಾಚೊ ಸಂಕೇತ್. ಪೂಣ್ ಆಮಿ ಭಿಯೆತಾಂವ್,

ನಾ ಫಾವೊ ಮ್ಹಣ್ ಚಿಂತಾಂವ್. ಹಾಂವ್ ಉಪ್ಕಾರಾಕ್ ಪಡನಾತ್‌ಲ್ಲೊ, ಪಾತ್ಕಿ, ಅಸಲಿಂ ಸಬಾರ್ ಚಿಂತ್ಲಾಂ ಆನಿ ನಿಬಾಂ ಆಮ್ಕಾಂ ಆಮ್ಚೆಂ ಆಪೊವ್ಣೆಂ ಚುಕವ್ನ್ ಘೆಂವ್ಕ್, ಚುಕಾರಿ ಮಾರುಂಕ್ ಪಳಯ್ತಾತ್. ಪ್ರವಾದಿ ಯೊನಾ ನಿನಿವೆಚೆ ಬಚಾವೆಂತ್ ದೆವಾಚ್ಯಾ ಆಪೊವ್ಣಾ ಧಾವ್ನ್ ಚುಕಾರಿ ಮಾರ್ತಾ. ದರ್ಯಾಂತ್ ಪಡ್ತಾ, ಮಾಸ್ಕಾಚ್ಯಾ ಪೊಟಾಂತ್. ತೀನ್ ದೀಸ್ ಉರ್ತಾ ಆನಿ ನಿಮಾಣೆಂ ನಿನಿವೆ ಬಚಾವ್ ಕರುಂಕ್ ಸಕ್ತಾ.

ಆಮಿ ಆಮ್ಚ್ಯಾ ಆಪೊವ್ಣಾಂತ್ ಕೆದಳಾ ಚುಕಾರಿ ಮಾರುಂಕ್ ಪಳೆತಾಂವ್, ತವಳ್ ಕಷ್ಟಾಂತ್ ಸಾಂಪಡ್ತಾಂವ್. ದೇವ್ ನಿಲಿಪ್ತ ಆನಿ ಮೌನ್ ಮ್ಹಳ್ಳೆಂ ದೆವಾಚೆಂ ಉತರ್‌ಚ್ ಉಲ್ಲೇಖ್ ಕರ್ತಾ. “ಮಾಗ್ಲ್ಯಾರ್ ದಿತಾ, ಬಡಯ್ಲ್ಯಾರ್ ಉಗ್ತೆಂ ಕರ್ತಾ, ಸೊದ್ಲ್ಯಾರ್ ಮೆಳ್ತಾ, ಉಗ್ತೆಂ ಕೆಲ್ಯಾರ್ ಭಿತರ್ ಯೆತಾ, ರಾವ್ತಾ ಜೆವ್ತಾ” (ಉಗ್ಡಾ 3:20). ಹ್ಯಾ ಭಾಸಾವ್ಣೆಖಾಲ್ ತಾಚ್ಯಾ ದೈವಿಕ್ ಸಹಭಾಗಿಪಣಾಕ್ ಮಾನವಿಕ್ ಸಹಭಾಗಿಪಣ್ ಮಿಳಿತ್ ಕರುಂಕ್ ತೊ ಆಶೆತಾ ಮ್ಹಳ್ಳಿಚ್ ರುಜ್ವಾತ್, ‘ಇಮ್ಮಾನುಯೆಲ್’ ಮ್ಹಳ್ಳ್ಯಾ ನಾಂವಾ ಸವೆಂ ತಾಚ್ಯಾ ಪುತಾಕ್ ಧಾಡ್ಲಲ್ಯಾ ಮಾರಿಫಾತ್ ದೆವಾನ್ ಕಳಿತ್ ಕೆಲಾಂ.

ತಾಚ್ಯಾ ಪುತಾಚ್ಯಾ ಶ್ರೇಷ್ಠ ಗೊವ್ಳಿಪಣಾಖಾಲ್ ಆಮ್ಕಾಯಿ ಗೊವ್ಳಿ ಜಾವ್ನ್ ತಾಣೆಂ ವಿಂಚ್ಲ್ಯಾತ್ ಆನಿ ನೆಮ್ಲ್ಯಾತ್. ಹ್ಯಾ ಪಾಸತ್ ಸಾಂ. ಪೆದ್ರು ಮ್ಹಣ್ತಾ, “ತುಮಿ ವಿಂಚುನ್ ಕಾಡ್ಲಲಿ ಪರ್ಜಾ, ರಾಯಾಳ್ ಯಾಜಕ್ ವರ್ಗ್, ಏಕ್ ಪವಿತ್ರ್ ರಾಷ್ಟ್ರ, ದೆವಾನ್ ಆಪ್ಲೆಂಚ್ ದಾಯ್ಜ್ ಕರ್ನ್ ಘೆತ್‌ಲ್ಲೊ ಲೋಕ್” (1 ಪೆದ್ರು 2:9). “ಸರ್ವ್ ವಸ್ತುಂಚೊ ಶೆವಟ್ ಲಾಗಿಂ ಪಾವ್ಲಾ ದೆಕುನ್ ಘಡ್ಬಡ್ನಾಕಾತ್. ಶಾಂತ್ ರಾವೊಂಕ್ ಪ್ರಯತ್ನ್ ಕರಾ. ಮಾಗ್ಣೆಂ ಕರಾ. ಎಕಾಮೆಕಾ ಥಂಯ್ ಖಳಾನಾತ್‌ಲ್ಲೊ ಮೋಗ್ ಆಸೊಂದಿ. ದೆವಾಚ್ಯಾ ವಿವಿಧ್ ದೆಣ್ಯಾಂಚೆ ಆಡಳ್ತಿದಾರ್, ತುಮಿ ತುಮ್ಚೆಂ ದೆಣೆಂ ಎಕಾಮೆಕಾಚ್ಯಾ ಸೆವೆಕ್ ಉಪಯೋಗ್ ಕರಾ” (1 ಪೆದ್ರು 4:7-11). “ತುಮ್ಚೆ ತಾಬೆನ್ ದಿಲ್ಲ್ಯಾ ದೆವಾಚ್ಯಾ ಹಿಂಡಾಕ್ ಚರಯಾ. ದೆವಾಚೆ ಖುಶೆ ಪರ್ಮಾಣೆಂ ತಾಂಚಿ ಜತನ್ ಘೆಯಾ. ಕಾಯ್ದಾಂಚ್ಯಾ ಬಳಾನ್ ನ್ಹಯ್, ಬಗರ್ ಸಂತೊಸಾನ್. ಫಾಯ್ದಾ ಖಾತಿರ್ ನ್ಹಯ್, ಬಗರ್ ಕಾಳ್ಜಾಚ್ಯಾ ಉದಾರ್‌ಪಣಾನ್. ತುಮ್ಚ್ಯಾ ಜತ್ನೆಕ್ ದಿಲ್ಲ್ಯಾ ಹಿಂಡಾಕ್ ಕಠಿಣಾಯೆನ್ ಚಲಯ್ನಾಕಾತ್” (1 ಪೆದ್ರು 5:2-4).

ಹ್ಯಾಚ್ ಕಾರಣಾ ಖಾತಿರ್ ದೆವಾಚೆಂ ಉತರ್ ಲಗ್ನಾಂತ್ ಎಕ್ವಟ್ಟಿಲಿಂ ಎಕಾಮೆಕಾಕ್ ಬಚಾವ್ ಕರ್ಚ್ಯಾಕ್ ದೆವಾನ್ ಎಕ್ವಟಾಯ್ಲ್ಯಾಂತ್ ಮ್ಹಣ್ತಾ (1 ಕೊರಿ 7:16). ಭುರ್ಗ್ಯಾಂ ಪಾಸತ್ ದೆವಾಚೆಂ ಉತರ್ ಜಾಗಯ್ತಾ, “ತುಮ್ಚೆ ತಾಬೆನ್ ದಿಲ್ಲ್ಯಾ ಮ್ಹಜ್ಯಾ ಭುರ್ಗ್ಯಾಂಚಿ ಜತನ್ ಎಕಾ ವಿಶ್ವಾಸಿ ದಾದಿ ಭಾಷೆನ್ ಕರಾ. ತಾಂಚಿಂ ಪಾವ್ಲಾಂ ಸಾರ್ಕ್ಯಾ ವಾಟೆಕ್ ಪಡಾಶೆಂ ತಾಂಕಾಂ ಸಾಂಬಾಳಾ. ಮ್ಹಜ್ಯಾ ಮೊಗಾ ಆನಿ ಕಾಕುಳ್ತಿ ವಿಶ್ಯಾಂತ್ ತಾಂಕಾಂ ಕಳಿತ್ ಕರಾ. ವೇಳ್ ಯೆತಾನಾ ಹಾಂವ್ ವಿಚಾರ್ತಲೊಂ. ತುಮ್ಚೆ ತಾಬೆನ್ ದಿಲ್ಲಿಂ ಮ್ಹಜಿಂ ಭುರ್ಗಿಂ ಖಂಯ್ ಆಸಾತ್” (2 ಎಜ್ರಾ 2:25-26). ಹಾಂಗಾಸರ್ ಉಲ್ಲೇಖ್ ಕೆಲ್ಲೊ ಸಬ್ದ್ ‘ತುಮ್ಚೆ ತಾಬೆನ್’ ಮ್ಹಳ್ಳೊ ಜಲ್ಮಲ್ಲ್ಯಾ ಭುರ್ಗ್ಯಾಂಕ್ ಸಾಂಗಾತಾಚ್ ಆಮ್ಚ್ಯಾ ಜವಾಬ್ದಾರೆ ಖಾಲ್ ದಿಲ್ಲ್ಯಾ ಹೆರ್ ಭುರ್ಗ್ಯಾಂ ವಿಶ್ಯಾಂತ್ ಉಲ್ಲೇಖ್ ಕರ್ತಾ.

ಆಮ್ಚ್ಯಾ ಭೆಸಾಂತ್, ವೃತ್ತೆಂತ್, ಆಪೊವ್ಣಾಂತ್, ಉದ್ಯೋಗಾಂತ್, ಹುದ್ದಾಂತ್ ವಿಂಚವ್ಣೆಂತ್ ಜವಾಬ್ದಾರೆಂತ್ ವಿವಿಧ್ ರಿತಿಚ್ಯಾ ಗೊವ್ಳಿಪಣಾಚೊ ವಾವ್ರ್ ಚಲಯ್ತಾಂವ್. ಮ್ಹಜ್ಯಾ ಜವಾಬ್ದಾರೆಂತ್, ಮ್ಹಜ್ಯಾ ಸಾಂಗಾತಾಕ್, ಮ್ಹಜ್ಯಾ ಹಾತಾಖಾಲ್, ಮ್ಹಜ್ಯಾ ಜವಾಬ್ದಾರೆ ಖಾಲ್ ದಿಲ್ಲ್ಯಾ ಸಮೇಸ್ತಾಂಚಿ ಬಚಾವಿ ಮ್ಹಜಿ ಮ್ಹಳ್ಳೆಂ ದೆವಾಚೆಂ ಉತರ್ ಜಾಗಯ್ತಾ. ಮ್ಹಜೆಂ ಮಾನವಿಕ್ ಸಹಭಾಗಿಪಣ್ ದೈವಿಕ್ ಸಹಭಾಗಿಪಣಾಂತ್ ಮಿಸ್ತತಾನಾ ನಿರ್ಲಿಪ್ತ ಆನಿ ಮೌನ್ ದೆವಾಕ್ ಕಾರ್ಯಾಳ್ ಕರ್ತಾ.

ಪ್ರಕೃತಿ ಜಿಯೆಂವ್ಕ್ ಶಿಕಯ್ತಾ

ಜಶೆಂ ಸಾಳ್ಕಾಚೆಂ ಝಡ್ ಕೆದಾಂತ್ ಪಾಳಾಂ ರೊಂಬಯ್ತಾ, ಕೆದಾಂತ್ ಪೋಸ್ ಘೆತಾ, ತರೀ ಖೊಲೆ ಕಿಚಡ್ ಉದ್ಯಾಂತ್ ಬುಡನಾಂತ್, ಉಪೈತಾತ್. ಕಿಚಡ್ ಸಾಳ್ಕಾಚೆ ಸೊಭಾಯ್ ವಿಭಾಡಿನಾ. ತಶೆಂ ಹಾಂವ್ ಕೊಣಾಕ್, ಖಿಂಯ್ಸರ್, ಖಿಂಚ್ಯಾ ಪರಿಸರಾಂತ್ ಜಲ್ಮಲಾಂ ಆನಿ ಖಿಂಚ್ಯಾ ಪರಿಸ್ಥಿತೆಂತ್ ಜಿಯೆತಾಂ ತೆಂ ಮ್ಹಜಿ ವಾ ಮ್ಹಾಕಾ ಜಲ್ಮ್ ದಿಲ್ಲ್ಯಾಂಚಿ ವಿಂಚವ್ಣ್ ನ್ಹಯ್, ತೆಂ ದೆವಾಚೆಂ ನಿರ್ಮೋಣೆಂ, ತಾಚೆ ಮಾಂಡಾವಳ್, ತಾಚೆಂ ಯೋಜನ್. ಹಾಂವೆಂ ಜಿಯೆಂವ್ಚ್ಯಾ ಪರಿಸರಾಂತ್ ಖಾಣಾಂತ್ಲೆಂ ಮೀಟ್ ಆನಿ ದಿವ್ಪೊಣೆರ್ ಉಬಾರ್ಲಲೊ ದಿವ್ಪೊ ಜಾಂವ್ಕ್ ತಾಣೆಂ ನಿರ್ಮಿಲಾಂ. ಹ್ಯಾ ಖಾತಿರ್ ಹಾಂವೆಂ ಪಾವರ್ಯಾ ಪರಿಂ ಸಾದೊ ಬೊಳೊ ಆನಿ ಸರ್ಪಾಪರಿಂ ಚತುರ್ ಜಾಯ್ನಾಯ್. ತರ್,

ಸೊಭಾಯ್ ಪಳೆ	ಭುಲನಾಕಾ.
ಆಶಾ ಕರ್	ಆಬ್ಲೆಶಿ ಜಾಯ್ನಾಕಾ
ರಾಗ್ ಕರ್	ಫಾರಿಕ್ಪಣ್ ಘೆನಾಕಾ
ಖಾಣ್ ಖಾ	ಮೊಟಾರಿ ಜಾಯ್ನಾಕಾ
ಸವಯ್ ಸ್ವಾಭಾವಿಕ್	ಗುಲಾಮ್ ಜಾಯ್ನಾಕಾ
ವೊಡ್ನಿ ಸ್ವಾಭಾವಿಕ್	ನಿಯಂತ್ರಣ್ ದವರ್
ಪ್ರಯತ್ನ್ ಕರ್	ಹಟ್ಟಿ ಜಾಯ್ನಾಕಾ
ಸಲ್ವಣಿ ಸ್ವೀಕಾರ್ ಕರ್	ನಿರಾಶಿ ಜಾಯ್ನಾಕಾ
ಝುಜ್ ಕರ್	ತುಜೆ ವಿರೋಧ್
ಜಿವಿತ್ ಧಾಂವ್ ಧಕನಾಕಾ	ಆಡ್‌ಪಾಯ್ ದಿನಾಕಾ
ಬರೆಂ ಹೊಗೊಳ್ಳಿ	ಮೊಸ್ತಿ ಜಾಯ್ನಾಕಾ
ಜಯ್ತ್ ಆಪ್ಣಾಯ್	ಹಂಕಾರಿ ಜಾಯ್ನಾಕಾ
ಪೀವನ್ ಪಾತಕ್ ನ್ಹಯ್	ಪಿಂವ್ಡೊ ಜಾಯ್ನಾಕಾ
ರೂಚ್ ಅಭಿರೂಚ್ ಆಸೊಂದಿ	ಹೊಬೊರ್ಸ್ ಸಾಂಡ್

ನೀಟ್ ವಾಟೆನ್ ಧನ್ ದಿವೆಂ, ಜಾಣ್ವಾಯ್, ನಾಂವ್, ಗ್ರೇಸ್‌ಗಾಯ್ ಆಪ್ಣಾಯ್, ದೆವಾಕ್ ವಿಸ್ತನಾಕಾ. ಆಸ್ಕತ್ ಪಾಕಾಂ ವೊಡ್ ಸುಕ್ಲ್ಯಾಕ್ ಆಂತ್ರಳಾರ್ ಉಬಯ್ತಾತ್. ತರೀ ಲ್ಹಾನ್ ಫಾತ್ರಾಕ್ ವಾರೆಂ ಉಬಾರಿನಾ. ತರೀ ಧಾ ಹಜಾರ್ ಕಿಲೊ ಜಡಾಯೆಚೆಂ ವಿಮಾನ್ ವಾರೆಂ ಉಬಾರ್ನ್ ಧರ್ತಾ. ಹಿ ಜಾವ್ನಾಸಾ ಜಾಣ್ವಾಯ್ ಮನ್ಶಾಕ್ ದೆವಾನ್ ದಿಲ್ಲಿ, ಜಶೆಂ ದೆವಾ ಥಂಯ್ ಚಡೊಂಕ್ ದೆವಾವಿಣೆಂ ಬಾಂದುಂಕ್ ಯೆವ್ಜಿಲ್ಲೊ ಬಾಬೆಲಾಚೊ ಭುರುಜ್ ಕೊಸ್ಕೊನ್ ಸತ್ತಾನಾಸ್ ಜಾಲೊ ತಶಿ ಜಾತಾ ಗತ್ ಹ್ಯಾ ಸಂಸಾರಿಂ ದೆವಾ ವಿಣೆಂ ಭುರುಜ್ ಉಬಾರುಂಕ್ ವಾವುರ್ತಲ್ಯಾಚಿ. ಹ್ಯಾ ಖಾತಿರ್ ಜಿವಿತಾಚ್ಯಾ ನಿಸ್ಣಿರ್ ಚಡೊನ್ ಉಂಚ್ಲ್ಯಾ ಪಾಂವ್ಡ್ಯಾಕ್ ಜರ್ ಪಾವ್ಲಾಯ್ ತರ್ ನಿಸಣ್ ಧರ್ಲ್ಲ್ಯಾ ದೆವಾಕ್ ವಿಸ್ತನಾಕಾ.

- ವಜ್ರಾಂ ಹಾರ್

ಜಿವಿತಾಚೆಂ ಉತರ್

ಅಶೆಂ ಆಮಿ ಮ್ಹಳಾಂ ವಾ ಮ್ಹಣ್ಚೆಂ ಆಯ್ಕಾಲಾಂ ಜಾವ್ಯೆತ್, ಮಾರ್ಲೊ ಮಾರ್ ತರೀ ವಿಸ್ರೊವ್ಯೆತ್, ಪೂಣ್ ಉಲಯಿಲ್ಲೆಂ ಉತರ್ ನ್ಹಯ್. ಕುಡಿಕ್ ಜಾಲ್ಲೊ ಫಾಯ್ ವಕ್ತಾನ್ ಗೂಣ್ ಕರ್ಯೆತ್. ಪೂಣ್ ಕಾಳ್ಜಾಕ್ ಜಾಲ್ಲೊ ಫಾಯ್ ದೈವಿಕ್ ಸಂಯ್ಬಾಚ್ಯಾ ಬೊಗ್ಸಾಣ್ಯಾ ಮಾರಿಫಾತ್ ಮಾತ್ ಗೂಣ್ ಕರ್ಯೆತ್. ಜರ್ ಮನ್ಶಾಚ್ಯಾ ಉತ್ರಾನ್ ಕಾಳ್ಜಾಕ್ ಇತ್ಲೊ ಗುಂಡ್ ಫಾಯ್ ಜಾತಾ, ತರ್ ದೆವಾಚ್ಯಾ ಉತ್ರಾಂಚೊ ಫಾಯ್ ಕಿತ್ಲೊ ತೇಜ್ ಜಾಯ್ನಾಯೆ? ತಾಚೆಂ ಉತರ್ ಬೆಫಿಕಿರಾಯೆನ್ ನಿರ್ಫಳ್ ಕರ್ಚೆ ಮಾರಿಫಾತ್ ಜೆಜುಚ್ಯಾ ಕಾಳ್ಜಾಕ್ ಜಾಂವ್ಚ್ಯಾ ಫಾಯಾಂಚ್ಯಾ ದುಖಿಚೊ ಅನ್ನೊಗ್ ಜೆಜುನ್ ಆಪ್ಲೆಂ ಫಾಯೆಲ್ಲೆಂ ಕಾಳಿಜ್ ದಾಕವ್ನ್ ಸಿಸ್ಟರ್ ಫಾವೊಸ್ತಿನಾಕ್ ಕಳಿತ್ ಕೆಲಾ. “ದೆವಾಚೆಂ



ಉತರ್ ಜಿವೆಂ ಆನಿ ಕ್ರಿಯಾತ್ಮಕ್ ಖರೆಂ. ಪಾಜ್‌ಲ್ಲಾ ದೋನ್ ಧಾರಿಂಚ್ಯಾ ತಾಲ್ವಾರಿ ಪ್ರಾಸ್ ಚಡ್ ಕಾತ್ರಂಕ್ ಸಕ್ತಾ ತಸಲೆಂ; ಪ್ರಾಣ್ ಆನಿ ಅತ್ಮೊ, ಸಂದ್ ಆನಿ ಹಾಡಾಂಚೊ ಸಾರ್ ಸಯ್ತ್ ಮೆಕ್ಳಿ ಕರ್ತಾ ವರೆಗ್ ವಿಧುಂಕ್ ತಾಕಾ ಸಕತ್ ಆಸಾ” (ಹೆಬ್ರೆ 4:12).

ಉತರ್ ನಿರ್ಫಳ್ ಕಿತ್ಯಾಕ್ ಜಾತಾ?

ಪವಿತ್ರ ಪುಸ್ತಕಾಚಿ ಸಮ್ಜಣಿ ಆಮ್ಕಾಂ ಆಸ್ಯೆತ್, ವಾಚ್ಪಿ ಸವಯ್ ಆಸ್ಯೆತ್, ಆಯ್ಕೊಂಚಿ ಉರ್ಬಾಯಿ ಆಸ್ಯೆತ್, ತೆಂ ಉಚಾರುಂಕ್ ಕಳಿತ್ ಆಸ್ಯೆತ್. ತರೀ ತಿತ್ಲೆಂಚ್ ಪುರೊಗಿ ಮ್ಹಳ್ಳೆಂ ಸವಾಲ್. ದೆವಾಚೆಂ ಉತರ್ ಪ್ರಗಟ್ ಜಾಂವ್ಚ್ಯಾ ಸರ್ವ್ ಸುವಾತ್ಯಾಂನಿ, ದೆವಾಳಾಂತ್ ಸಯ್ತ್ ಲೊಕಾಂನಿ ಪಾಂವ್ಚೆ ಆದಿಂಚ್ ಸಯ್ತಾನ್ ಧಂಯ್ ಹಾಜರ್ ಜಾತಾ. ಧಂಯ್ ದೆವಾಚೆಂ ಉತರ್ ತೊಯಿ ಆಯ್ಕತಾ. ಆಯ್ಕತಲ್ಯಾಂಕ್ ಜೆಮ್ ಆನಿ ನೀದ್ ಹಾಡುಂಕ್, ಬೋರ್ ಕರುಂಕ್, ಜಾಂಬಾಯೊ ಕಾಡುಂಕ್ ಆನಿ ಸಂಸಾರಿ ಚಿಂತ್ನಾಂನಿ ಆನಿ ರಾಟಾವಳಿನ್ ಆಯ್ಕತಲ್ಯಾಂಕ್ ವ್ಯಸ್ಥ್ ಕರ್ನ್ ತೆಂ ಮತಿಂತ್ ರಿಗಾನಾಶೆಂ, ಕಾಳ್ಜಾಕ್ ದೆಂವಾನಾಶೆಂ, ಅಂತಸ್ಕರ್ನ್ ಜಾಗಯ್ನಾಶೆಂ ತೊ ವಾವುರ್ತಾ. ತೊ ದೆವಾಕೀ ಪಾತ್ಯೆತಾ. “ಏಕ್ ದೇವ್ ಆಸಾ ಮ್ಹಣ್ ತುಂ ಸತ್ಮಾನ್ತಾಯ್‌ಮೂ? ಭೋವ್ ಬರೆಂ. ದೆಂವ್ಚಾರ್‌ಯಿ ತಾಕಾ ಸತ್ಮಾನ್ತಾತ್ ಆನಿ ಭಿಯಾನ್ ಧರ್ಧರ್ತಾತ್” (ಜಾಕೊ 2:19). ತೊ ಜೆಜುಕ್ ಮಾನ್ತಾ. “ದೆಂವ್ಚಾರಾನ್ ತಾಂಕಾಂ ಜಾಪ್ ದೀವ್ನ್ ಮ್ಹಳೆಂ, ಜೆಜುಕ್ ಹಾಂವ್ ಮಾನುನ್ ಘೆತಾಂ” (ಧ.ಕೃ 19:15). ತಾಕಾ ದೆವಾಚೆಂ ಉತರ್ ಸಂಪೂರ್ಣ್ ಕಳಿತ್ ಆಸಾ. ಆನಿ ತೆಂ ತೊ ಉಚಾರುಂಕ್‌ಯಿ ಸಕ್ತಾ. ಜೆಜುಕ್ ತಾಳಾನಾ ಪವಿತ್ರ ಪುಸ್ತಕ್, ಕೀರ್ತನ್ 91:11-12, ಉಲ್ಲೇಖ್ ಕರ್ನ್ ತೊ ಮ್ಹಣಾಲೊ: “ತುಂ ಸಕ್ಲಾ ಉಡಿ ಮಾರ್, ಕಿತ್ಯಾಕ್ ತುಜೆ ಪಾಂಯ್ ಫಾತ್ರಾಕ್ ಆದಾಳ್ನಾಶೆಂ ಆಪ್ಲ್ಯಾ ದುತಾಂಕ್ ತಾಣೆಂ ಹುಕುಮ್ ದಿಲ್ಯಾ” ಮ್ಹಣೊನ್ ಭಾಸಯ್ಲಾಂ. ತರ್ ತಾಚೆ ಮಧೆಂ ಆನಿ ಆಮ್ಚೆ ಮಧೆಂ ಆಸ್ಚೊ ಫರಕ್ ಇತ್ಲೊಚ್. ತೊ ತ್ಯಾ ಉತ್ರಾಕ್ ಮಾನ್ ದೀನಾ ಆನಿ ಆಪ್ಣಾಕ್ ಲಗ್ತಿ ಕರ್ನ್ ತೆಂ

ನಾಪಾರಿನಾ. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ಜಾಣಾ ಆಸ್ಲಾರ್, ಆಯ್ಕಾಲ್ಯಾರ್, ಜಾಚ್ಲಾರ್, ಉಚಾರ್ಲಾರ್ ಮಾತ್ ಪಾವಾನಾ, ತೆಂ ಜಿವಿತಾಕ್ ಲಗ್ತಿ ಜಾಯ್ತೆಂ ಕಾರ್ಯಾಳ್ ಆಸ್ಲಾರ್ ಜಿಣ್ಯೆಚ್ಯಾ ಪರಿವರ್ತನಾಕ್ ಉಪ್ಕಾರಾಶೆಂ ಉಪಯೋಗ್ ಕೆಲ್ಯಾ ಶಿವಾಯ್ ಉಪ್ಕಾರ್ ಆನಿ ಹೆಂ ತಾಚ್ಯಾಚ್ ಮೆಳಿಕ್ ಆಮ್ಕಾಂ ಮೆಳಯ್ತಾ. ಸಾಂ. ಜಾಕೊಬ್ ಉಲೊ ದಿತಾ, ದೆವಾಚೆಂ ಉತರ್ ತುಮಿ ಆಯ್ಕಾಲ್ಯಾರ್ ಮಾತ್ ಪಾವಾನಾ, ತ್ಯಾ ಉತ್ರಾಂ ಪರ್ಮಾಣೆಂ ತುಮಿ ಚಲಾಜಾಯ್; ನಾ ತರ್ ತುಮ್ಮಾಂಚ್ ತುಮಿ ಫಟಯ್ತಾತ್. ಉತರ್ ಆಯ್ಕೊನ್ ತ್ಯಾ ಪರ್ಮಾಣೆಂ ಚಲನಾ ತೊ, ಆರ್ಸ್ಯಾಂತ್ ಆಪ್ಲೆಂ ಸಾರ್ಕೆ ಪಳಯ್ತಲ್ಯಾ ಮನ್ಶಾ ಪರಿಂ. ಆಪ್ಣಾಚೆಂ ಸಾರ್ಕೆಂ ತೊ ಪಳಯ್ತಾ ಆನಿ ಚಲ್ತಚ್ ರಾವ್ತಾ; ಆನಿ ಆಪುಣ್ ಕಸೊ ದಿಸ್ತಾಂ ತೆಂ ಘಡ್ಯೆನ್ ದಿಸ್ತಾ” (ಜಾಕೊ 1:22). ಹಾಂವ್ ಅಸಲ್ಯಾ ಸ್ಥಿತೆರ್ ಆಸಾಂಗೀ? ಸರ್ವ್ ಸವಾಲಾಂಕ್ ಆನಿ ಮನ್ಶಾಂಕ್ ಪವಿತ್ರ್ ಪುಸ್ತಕಾಂತ್ ಜವಾಬ್ ಲಾಭ್ತಾನಾ, ಜರ್ ಗರ್ಜೆಚ್ಯಾ ವೆಳಾರ್ ತೆಂ ಉಪಯೋಗ್ ಜಾಯ್ನಾ ತರ್, ತೆಂ ಮ್ಹಾಕಾ ಉಪ್ಕಾರಾಕ್ ಪಡ್ಚೆಂ ಜಾಲ್ಯಾರಿ ಕಶೆಂ? ವಕತ್ ಕಳಿತ್ ಆಸೊನ್ಯಾ ಘೆನಾತ್‌ಲ್ಲಾ ಪಿಡೆಸ್ತಾ ಪರಿಂ, ಹಾತೆರ್ ಆಸೊನ್ಯಾ ಗರ್ಜೆಚ್ಯಾ ವೆಳಾರ್ ದುಸ್ಮಾನಾ ವಿರೋಧ್ ಉಪಯೋಗ್ ಕರಿನಾತ್‌ಲ್ಲಾ ಸೊಜೆರಾಪರಿಂ. ಪವಿತ್ರ್ ಪುಸ್ತಕಾ ವಿಶ್ಯಾಂತ್ ಸರ್ವ್ ಕಳಿತ್ ಆಸೊನ್ ಭಾವಾಡ್ ನಾತ್‌ಲ್ಲಾ ಜಾಣ್ತಾ ಜಾಣಾರ್ಯಾ ಪರಿಂ ಜಾತಾ. ಗತ್ ಅಸಲೆಂ ಪಿಶೆಪಣ್ ಆಧಾರ್ತಲ್ಯಾಂಚೆ!

ಹೆರೊದ್ :

ಹೆರೊದ್ ಆಪ್ಲ್ಯಾ ಭಾವಾಚ್ಯಾ ಬಾಯ್ಲೆ ಸಾಂಗಾತಾ ಅಕ್ರಮ್ ಸಂಬಂಧಾಂತ್ ಜಿಯೆತಾಲೊ. ಜುವಾಂವ್ ಬಾಪ್ತಿಸ್ತ ತಾಕಾ ಚತ್ರಾಯ್ ದೀವ್ನ್ ಮ್ಹಣಾಲೊ, “ತುವೆಂ ತುಜ್ಯಾ ಭಾವಾಚ್ಯಾ ಕಾಯ್ಲೆಕ್ ದವರ್ನ್ ಘೆಂವ್ಚೆಂ ಸಾರ್ಕೆಂ ನ್ಹಯ್. ಜುವಾಂವ್ ಏಕ್ ನಿತಿವಂತ್ ಆನಿ ದೇವ್ ಪಕ್ವಿಚೊ ಮನಿಸ್ ಮ್ಹಣ್ ಒಳ್ಳಾಲ್ಲೊ ಹೆರೊದ್ ತಾಕಾ ಭಿಯೆತಾಲೊ. ತಾಕಾ ಅಪಾಯ್ ಕಡನಾಶೆಂ ರಾಕ್ತಾಲೊ. ಸಬಾರ್ ಪಾವ್ಲಿಂ ಜುವಾಂವ್ಚಿಂ ಉತ್ರಾಂ ಆಯ್ಕಾತಾನಾ ತಾಕಾ ಆಪ್ಣಾ ಉತರ್‌ಚ್ ಅಸಮಾಧಾನ್ ಭೊಗ್ತಾಲೆಂ; ತರಿ ಪೂಣ್ ತಾಕಾ ತೊ ಖುಶೆನ್ ಆಯ್ಕಾತಾಲೊ” (ಮಾರ್ಕ್ 6:17-20). ಆಮ್ಚಿ ಜಿಣಿ ಹೆರೊದಿಚ್ಯಾ ಜಿಣ್ಯೆಕ್ ಏಕ್ ನಾ ಎಕೆ ರಿತಿನ್ ತಾಳ್ ಪಡ್ಚಿ ಕಸ್ಯೆತ್, ವಿವಿಧ್ ವಾಯ್ ಸವಯಾಂಕ್ ಬಲಿ ಜಾಲ್ಲಿ ಆಸ್ಯೆತ್, ದೆವಾಚೆಂ ಉತರ್ ವಾಚ್ತಾನಾ, ಆಯ್ಕಾತಾನಾ, ಹೆರೊದಿಕ್ ಭೊಗ್ಲೆ ಪರಿಂ ಆಮ್ಚ್ಯಾ ಅಂತಸ್ಕರ್ನಾಂತ್ ಅಸಮಾಧಾನ್ ಉಬ್ಜೊವ್ಯೆತ್. ತರೀ ತೆಂ ಉತರ್ ಎಕಾ ಕಾನಾಂತ್ ಭಿತರ್ ಸರೊನ್, ಜಿವಿತಾಂತ್ ಕಸಲೆಂಚ್ ಉದ್ಭಾವಣ್ ಹಾಡ್ತಾನಾ ಆನೈಕ್ ಕಾನಾ ಥಾವ್ನ್ ಭಾಯ್ ಪಡ್ತಾ. ತರ್ ತಸಲ್ಯಾಂಕ್ ತೆಂ ಹೆರೊದಿಚೆ ಗತಿಕ್ ಪಾಯ್ತಾ. “ಅಶೆಂ ಹೆರೊದಿನ್ ದೆವಾಕ್ ದೀಜಾಯ್ ಆಸ್ಲೊ ಮಾನ್ ದಿಲೊನಾ, ಹ್ಯಾ ಖಾತಿರ್ ತ್ಯಾಚ್ ಘಡ್ಯೆ ಸರ್ವೆಸ್ಪರಾಚ್ಯಾ ದುತಾನ್ ತಾಕಾ ಶಿರಂಟ್ ಮಾರ್ಲಿ ಆನಿ ಪೊ ಕಿಡೆ ಪಡೊನ್ ಮೆಲೊ” (ಅ. ಕೃ 12:23). ಅಸಲಿ ಜಾವ್ಯೆತ್ ಗತ್ ದೆವಾಚೆಂ ಉತರ್ ಮರ್ಫಳ್ ಕರ್ತಲ್ಯಾಂಚೆ.

ಅಶೆಂ ಕಿತ್ಯಾಕ್ ಜಾತಾ?

ಆಮಿ ಅತ್ಮಿಕ್ ಮರ್ಣಾಕ್ ಬಲಿ ಜಾಯ್ನಾಶೆಂ ದೆವಾನ್ ಆಮ್ಚ್ಯಾ ಅಂತಸ್ಕರ್ನಾಂತ್ ಪವಿತ್ರ್ ಅತ್ಮಾಕ್ ಆಮ್ಚ್ಯಾ ಬಾಪ್ತಿಜಾಂತ್ ಪಾಠಯ್ಲಾ ಆನಿ ಕ್ರಿಜಾಂತ್ ತಾಕಾ ಧಿರ್ ಕೆಲಾಂ. ಮೊ ಪವಿತ್ರ್ ಅತ್ಮೊ ಆಮ್ಕಾಂ ಸಾಸ್ಣಿಕ್ ಮೊರ್ನಾ ಥಾವ್ನ್ ರಾಕ್ಚ್ಯಾ ಆಮ್ಚೆಂ ಅಂತಸ್ಕರ್ನ್ ಉಕ್ತಿಮಾಯೆಚೆಂ ಆನಿ ಜಾಗ್ರಣೆಚೆಂ ಕರ್ತಾ. ಅಸ್ಕತ್ಕಾಯೆಂತ್ ಪಾತಕ್ ಆಧಾರ್ಲ್ಯಾ ವೆಳಾರ್ ಉಪ್ಕಾರಾಕ್ ವಚೊಂಕ್ ಪ್ರೇರಣ್ ದಿತಾ. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ವೆಳಾರ್ ಕಾಗಯ್ತಾ “ತುಜೆ ಭಿತರ್ ಆಸ್ಲೊ ಉಜ್ವಾಡ್‌ಚ್ ಕಾಳೊಕ್ ಜಾಯ್ನಾಶೆಂ ಚತ್ರಾಯ್ ಕರ್”



(ಲೂಕ್ 11:35). “ಮನ್ಯಾಚೊ ಅತ್ಮೊ ಸರ್ವೆಸ್ಪರಾಚೊ ದಿವೊ. ತೊ ಅಂತಸ್ಕರ್ನಾಚಿ ತಪಾಸ್ಣಿ ಕರ್ತಾ” (ಮ್ಹಣ್ಣೊ 20:27). “ತುಜೆಂ ಉತರ್ ಮ್ಹಜ್ಯಾ ಪಾವ್ಲಾಂಕ್ ದಿವೊ, ಉಜ್ವಾಡ್ ಮ್ಹಜ್ಯಾ ವಾಟೆಚೊ” (ಕೀ. 119:5). ಹೊ ದಿವೊ ಪಾಲ್ವಾನಾಶೆಂ ಸಾಂಬಾಳ್ಚೊ ಕಾಯ್ದೊ ಮ್ಹಜೊ, ತುಜೊ. ಪಾತ್ಕಾಚೆಂ ಪ್ರೇರಣ್ ಯೆತಾನಾ, ಪವಿತ್ರ ಅತ್ಮೊ ವೆಳಾರ್ ಜಾಗಯ್ತಾ. ಕೆದಳಾ ಆಮಿ ತಾಚ್ಯಾ ಪ್ರೇರಣಾಕ್ ಸ್ಪಂದನ್ ಕರಿನಾಂವ್ ತವಳ್, ಪವಿತ್ರ ಅತ್ಮೊ ನಿಸ್ತೇಜ್ ಜಾತಾ. ಹ್ಯಾ ನಿಸ್ತೇಜಾಚಿ ಸ್ಥಿತಿಕ್ ಅತ್ಮಿಕ್ ಕಾಳೊಕ್. ಹ್ಯಾ ಕಾಳೊಕಾಂತ್ ಅಂತಸ್ಕರ್ನ್ ಆಪ್ಲ್ಯಾ ಸುಕ್ಷಮಾಯೆಚೆಂ ಆನಿ ಜಾಗ್ರಣೆಚೆಂ ಸ್ಪಂದನ್ ಸಂಪೂರ್ಣ್ ಹೊಗ್ಡಾಯ್ತಾ. ತವಳ್ ಅಂತಸ್ಕರ್ನ್ ಧಾರುಣ್ ಜಾತಾ. ಹಿ ಧಾರುಣಾಯ್ ಪಾತಕ್ ಸದಾಂಚೆಂ ಆನಿ ಸವಯೆಚೆಂ ಕರ್ತಾ. ತವಳ್ ಜಿವಿತಾಂತ್ ನಿರಾಸ್ಪಣ್ ರಾಜ್ ಕರ್ತಾ. ಹೆಂ ಅತ್ಮಿಕ್ ಮರಣಾಕ್ ಆನಿ ಜೀವ್‌ಘಾತಾಕ್ ಸಯ್ತಾ ಕಾರಣ್ ಜಾವ್ಚೆತ್. ಕಿತ್ಯಾಕ್ ಆಪ್ಲ್ಯಾ ಸ್ವಾಧೀನ್ ಆಯಿಲ್ಲೊ ಅತ್ಮೊ ಚುಕೊನ್ ವಚಾನಾಶೆಂ ಸಯ್ತಾನ್ ಖಿಳ್ತಾತ್ ನಾಸ್ತಾನಾ ದೀಸ್ ರಾತ್ ವಾವುರ್ತಾ ಮ್ಹಳ್ಳೆಂ ದೆವಾಚೆಂ ಉತರ್ ಜಾಗಯ್ತಾ. ಅಸಲಿ ಪರಿಸಿತಿ ಕಶಿ ಯೆತಾ? :

“ಸುವಾರ್ತೆಚೊ ಉಜ್ವಾಡ್ ತಾಣೆಂ ಪಳಯ್ನಾಯೆ ಮ್ಹಣೊನ್ ಹ್ಯಾ ಸಂಸಾರಾಚ್ಯಾ ಅಧಿಪತೀನ್ ತಾಂಚ್ಯೊ ಅವಿಶ್ವಾಸಿ ಮತಿ ಕುಡ್ಯೊ ಕೆಲ್ಯಾತ್. ಹಾಚೆ ವರ್ವಿಂ ದೆವಾಚೆಂಚ್ ಸಾರ್ಕೆಂ ಜಾವ್ನಾಸ್‌ಲ್ಲಾ ಕ್ರಿಸ್ತಾಚಿ ಮಹಿಮಾ ಸುವಾರ್ತೆಚ್ಯಾ ಪರ್ಜಳಾನ್ ಪ್ರಗಟ್ ಜಾಲ್ಲಿ ಪಳಂವ್ಕ್ ತೆ ಸಕನಾಂತ್” (2 ಕೊರಿ. 4:4). ಅಸಲ್ಯಾಂಕ್ ದೆವಾಚೆಂ ಉತರ್ ಅರ್ಥಾಹೀನ್ ಜಾತಾ. ತವಳ್ ತಾಂಕಾಂ ಹ್ಯಾ ಉತ್ರಾಂಕ್ ಸ್ಪಂದನ್ ಕರುಂಕ್ ಸಯ್ತಾನ್ ಅಂತಸ್ಕರ್ನಾಚ್ಯಾ ಧಾರುಣಾಯೆ ನಿಮ್ತಿಂ ಸೈತಾನ್ ಆಡಾಯ್ತಾ. ಹ್ಯಾ ನಿಮ್ತಿಂ ತಾಂಚೆಂ ಅಂತಸ್ಕರ್ನ್ ಸುಪ್ತ್ ಜಾತಾ ತೆಂ ತಾಂಕಾಂ ಜಾಗಯ್ತಾ. “ಮ್ಹಜೆಂ ಅಂತಸ್ಕರ್ನ್ ಮ್ಹಜೆರ್ ಗುನ್ಯಾಂವ್ ಮಾಂಡಿನಾ - ಹೆಂ ನೀಜ್. ತರ್‌ಯೀ ಹಾಚೆ ವರ್ವಿಂ ಹಾಂವ್ ಗುನ್ಯಾಂವಾವಿಣ್ ಮ್ಹಣ್ ಜಾಯ್ನಾ” (1 ಕೊರಿಂ 4:4). ಮೆಲ್ಲ್ಯಾ ಅಂತಸ್ಕರ್ನಾನ್ ಮ್ಹಾಕಾ, ತುಕಾ ಜಾಗಂವ್ಚೆಂ ತರೀ ಕಶೆಂ? ತರೀ ದೇವ್ ಅಸಲ್ಯಾ ಪರಿಸ್ಥಿತೆಂತ್ ಸಯ್ತಾ ತಾಚ್ಯಾ ಭುರ್ಗ್ಯಾಂಕ್ ಸಾಂಡುನ್ ಘಾಲಿನಾ. ಬಗರ್ ಆಪೊವ್ಣೆಂ ದಿತಾ. “ತುಂ ನಾಂವಾ ಪುರ್ತೊ ಜೀವ್ ಆಸಾಯ್, ಪೂಣ್ ನಿಜಾಕ್‌ಯೀ ತುಂ ಮೆಲಾಯ್! ಊತ್ ತರ್, ಆನಿ ಕಿತೆಂ ತುಜೆ ಥಂಯ್ ಮರೊಂಕ್ ತೆಂಕ್ಲಾಂ ತೆಂ, ಪುರ್ತೆಂ ಮರ್ಚೆ ಆದಿಂ ಜೀವ್ ಕರ್” (ಉಗ್ಡಾ 2:1-2). ತರ್ ಗಳಾಯ್ ಕಿತ್ಯಾಕ್? ಕುಮ್ತಾರಿಂತ್ ಯಾಜಕಾ ರುಪಾರ್ ಜೆಜು ತುಕಾ, ಮ್ಹಾಕಾ ರಾಕ್ತಾ.

ದೆವಾಚೆಂ ಉತರ್ ಕೊಡು :

“ಧರ್ ಆನಿ ಖಾ. ತುಜ್ಯಾ ವೊಂಟಾಕ್ ತೆಂ ಕೊಡು ಜಾತಲೆಂ ತೆಂ ಖರೆಂ. ಪೂಣ್ ತುಜ್ಯಾ ತೊಂಡಾಕ್ ಮ್ಹೊಂವಾಪರಿಂ ತೆಂ ರುಚಿಕ್ ಲಾಗ್ತಲೆಂ” (ಉಗ್ಡಾ 10:9). ಕುಡಿಕ್ ಪಿಡಾ ಜಾಲ್ಯಾರ್, ಭಲಾಯ್ಕಿ ಜೊಡುಂಕ್ ಘೆಂವ್ಚೆಂ ವಕತ್ ಕೊಡು ಆನಿ ಕಾಂತಾಳ್ಕಾಚೆಂ. ತರೀ ಆಮಿ ತೆಂ ಘೆತಾಂವ್, ಇಂಜೆಕ್ಷನಾಚಿ ದೂಖ್ ಸೊಸ್ತಾಂವ್ ಆನಿ ಭಲಾಯ್ಕಿ ಜೊಡ್ತಾಂವ್. ಉಪ್ರಾಂತ್ ಸಂತೊಸ್ ಪಾವ್ತಾಂವ್. ತಶೆಂಚ್ ದೆವಾಚೆಂ ಉತರ್ ಅತ್ಮಿಕ್ ಪಿಡೆಸ್ತಾಂಕ್ ಕೊಡು ಲಾಗ್ತಾ, ದೂಖ್ ದಿತಾ. ತಿ ಕೊಡ್ತಾಣ್ ಸೆವ್ನ್, ಅತ್ಮಿಕ್ ಭಲಾಯ್ಕಿ ಜೋಡ್ನ್ ದೆವಾಚ್ಯಾ ಮೊಗಾಚ್ಯಾ ಅನ್ನೊಗಾಂತ್, ಗೊಡ್ತಾಣೆಚೊ ಸಂತೊಸ್ ಭೊಗ್ತಾಂವ್ ನ್ಹಯ್‌ಗೀ? ದೆವಾಚೆಂ ಉತರ್ ಅತ್ಮಿಕ್ ಭಲಾಯ್ಕಿ ಸವೆಂ, ಕುಡಿಚಿ ಭಲಾಯ್ಕಿ ಲಾಭಯ್ತಾ ಮ್ಹಳ್ಳೆಂ ರುಜ್ವಾತಿ ಸವೆಂ ಭಾಸಯ್ತಾ. ಚೊವ್ಗಾಂ ಜಣಾಂನಿ ವ್ಹಾವೊವ್ನ್ ಹಾಡ್‌ಲ್ಲಾ ಆರಿಚ್ಯಾ ಪಿಡೆಗಾರಾಕ್ ಜೆಜುನ್ ಪಯ್ಲೆಂ ಅತ್ಮಿಕ್ ಭಲಾಯ್ಕಿ ದಿಲಿ ಉಪ್ರಾಂತ್ ಕುಡಿಚಿ ದಿಲಿ. (ಮಾರ್ಕ್ 2:5-9). ಆಟ್ರೀಸ್ ವರ್ಸಾಂ ಥಾವ್ನ್ ಆರಿಚಿ ಪಿಡೆನ್ ಬೆಧ್ನಾಯ್ತಾ ತಳ್ಕಾ ದೆಗೆನ್ ಪಡೊನ್ ಆಸ್‌ಲ್ಲಾಕ್ ಗೂಣ್ ಕರ್ತಚ್ ಉಪ್ರಾಂತ್

ದೇವಾಳಾಂತ್ ತಾಚೆ ಲಾಗಿಂ ಜೆಜು ಮ್ಹಣಾಲೊ, “ಅಳೆ ಆತಾಂ ತುಂ ಬರೊ ಜಾಲಾಯ್ ಆನಿ ಮುಕಾರ್ ಪಾತಕ್ ಕರಿನಾಕಾ. ನಾ ತರ್ ಪಯ್ಲೆಂಚೆ ಪ್ರಾಸ್ ಚಡ್ ವಾಯ್ಸ್ ತುಕಾ ಘಡಾತ್” (ಜುವಾಂವ್ 5:1-5 ಆನಿ 14). ಕೀರ್ತನ್‌ಗಾರ್ ಮ್ಹಣ್ತಾ, “ಆಪ್ಲೆಂ ಉತರ್ ಧಾಡುನ್ ತಾಣೆಂ ತಾಂಕಾಂ ಬರಿಂ ಕೆಲಿಂ” (107:20). “ಕಿತ್ಯಾಕ್ ಕಸಲೊಚ್ ಆಲೊ ಪಾಲೊ ವಾ ಲೇಪ್ ತಾಂಕಾಂ ಗೂಣ್ ಕರುಂಕ್ ಸಕೊಂಕ್ ನಾ, ಬಗರ್ ತುಜ್ಯಾ ಸಬ್ದಾನ್ ತಾಂಕಾಂ ಬರಿಂ ಕೆಲಿಂ” (ಜಾಣ್ವಾಯ್ 16:12). ಶತಪತಿ ಮ್ಹಣಾಲೊ, “ಎಕ್‌ಚ್ ಎಕ್ ಉತರ್ ಹಾಂಗಾ ಥಾವ್ನ್ ಸಾಂಗ್ತಿ ಜಾಲ್ಯಾರ್ ಪುರೊ, ಮ್ಹಜೊ ಚಾಕೂರ್ ಬರೊ ಜಾತಲೊ” (ಮಾತೆವ್ 8:8). ಆನಿ ತೊ ಬರೊ ಜಾಲೊ. ಜೆಜು ತಾಚ್ಯಾ ಭಾವಾಡ್ತಾ ಖಾತಿರ್ ತಾಕಾ ಹೊಗೊಳ್ತಾ.

ದೇವಾಚೆಂ ಉತರ್ ಗೋಡ್ :

“ಮನ್ಶಾಪುತಾ, ಹಾಂವ್ ತುಕಾ ದಿತಾಂ ತೊ ಕೊವ್ಣೊ ಖಾವ್ನ್ ಧಾದೊಶಿ ಜಾ. ಹಾಂವೆಂ ತೊ ಖೆಲೊ ಆನಿ ತೊ ಮ್ಹಜ್ಯಾ ತೊಂಡಾಂತ್ ಮ್ಹೊಂವಾ ಭಾಶೆನ್ ಗೋಡ್ ಜಾಲೊ” (ಎಜೆ 3:3). “ತುಜೆಂ ಉತರ್ ಮ್ಹಜ್ಯಾ ಜಿಬೆಕ್ ಕಿತ್ಲೆಂ ಮಧುರ್, ಮ್ಹಜ್ಯಾ ತೊಂಡಾಂತ್ ಮ್ಹೊಂವಾ ಪ್ರಾಸ್ ಚಡ್ ಸ್ವಾದಿಕ್ ಗೋಡ್” (ಕೀರ್ತ 119:103). ಗೊಡ್ಪಾಣೆಚೊ ಅನ್ಬೊಗ್ ಪಳಯ್ಲಾರ್, ಹುಂಕ್ಲ್ಯಾರ್, ಆಪಡ್ಲಾರ್ ಮೆಳಾನಾ; ತೊ ಜಿಬೆರ್ ಗಳೊನ್, ಚಾಕೂನ್, ಲೊಳೊನ್ ತಾಚಿ ಗೊಡ್ಪಾಣ್ ಭೊಗುನ್ ಆನ್ಬೊಗ್ ಕರಿಜಾಯ್. ತ್ಯಾಚ್ ಪರಿಂ ದೇವಾಚ್ಯಾ ಉತ್ರಾಚಿ ಗೊಡ್ಪಾಣ್ ಜಿಬೆನ್ ಉಚಾರುನ್, ಮತಿಂತ್ ಆಟವ್ನ್, ಕಾಳ್ಜಾಂತ್ ಜಗವ್ನ್, ಜಿವಿತಾಂತ್ ಪಾಳ್ನ್, ತಾಚೊ ಸ್ವಾದ್ ಆನಿ ಗೊಡ್ಪಾಣೆಚೊ ಆನ್ಬೊಗ್ ಜೊಡಿಜಾಯ್.

ದೇವಾಚೆಂ ಉತರ್ ಕ್ರಿಯಾಳ್ :

“ಮ್ಹಜ್ಯಾ ತೊಂಡಾ ಥಾವ್ನ್ ಭಾಯ್ರ್ ಸರ್ತಾ ತೆಂ ಉತರ್ ನಿರ್ಫಳ್ ಜಾವ್ನ್ ಮ್ಹಜಿಶಿಂ ಪಾಟಿಂ ಯೆನಾ. ಬಗರ್ ಮ್ಹಜೆ ಖುಶಿ ಪಾಳ್ತಾ ಆನಿ ಜೆಂ ಕಿತ್ಲೆಂ ಕರುಂಕ್ ಹಾಂವೆಂ ತಾಕಾ ಧಾಡ್‌ಲ್ಲೆಂ ತೆಂ ಜ್ಯಾರಿ ಕರ್ತಾ” (ಇಸಾ 55:11). ಕೆದಳಾ ಹೆಂ ಕ್ರಿಯಾತ್ಮಕ್ ಉತರ್ ಆಮ್ಚ್ಯಾ ಜಿವಿತಾಂತ್ ಕಾರ್ಯಾಳ್ ಜಾಂವ್ಕ್ ಆಮಿ ಆಡ್ಕಳ್ ಕರ್ತಾಂವ್, ತವಳ್ ದೇವಾಕ್ ಅಕ್ಮಾನ್ ಕರ್ನ್ ದುಖಿಯ್ತಾಂವ್. ತವಳ್ ಆಮಿ ದೇವಾಚೆ ದುಸ್ಮಾನ್ ಜಾತಾಂವ್. “ಪೂಣ್ ತಿಂ ಉಪ್ರಾಟ್ಲಿಂ. ಪವಿತ್ರ್ ಅತ್ಮಾಕ್ ತಾಣೆಂ ದುಖಿಯ್ಲೊ. ದೆಕುನ್ ತೊ ತಾಂಚೊ ದುಸ್ಮಾನ್ ಜಾಲೊ ಆನಿ ತಾಂಚೆ ವಿರೋಧ್ ಝುಜ್ಲೊ” (ಇಸಾ 63:10). ದೇವಾಚೊ ದುಸ್ಮಾನ್ ಜಾಂವ್ಚೆಂ ಕಿತ್ಲೆಂ ಭಿರಾಂಕುಳ್!

ಮೊಯ್ಜೆಕ್, ಇಸಾಯಿಯಾಕ್, ಜೆರೆಮಿಯಾಕ್ ದೇವಾನ್ ಆಪಯ್ತಾನಾ ತಾಣೆಂ ನಿಬಾಂ ಸಾಂಗ್ಲಿಂ. ದೇವಾಕ್ ರಾಗ್ ಆಯ್ಲೊ, ತವಳ್ ತೆ ಕಬೂಲ್ ಜಾಲೆ. ಯೊನಾ ಪ್ರವಾದಿ ಜವಾಬ್ದಾರೆ ಥಾವ್ನ್ ಚುಕೊಂಕ್ ಪೊಳ್ನ್ ಧಾಂವ್ಲೊ. ದರ್ಯಾಂತ್ ಪಡ್ಲೊ. ಮಾಸ್ಯಾಚ್ಯಾ ಪೊಟಾಚ್ಯಾ ಕಾಳೊಕಾಂತ್ ತೀನ್ ದೀಸ್ ಉರ್ದೊ. ನಿಮಾಣೆಂ ನಿನಿವೆಚಿ ಬಚಾವಿ ಜಾಲೊ. ಆಮಿ ಜಾಯ್ತೆ ಪಾವ್ಟಿಂ ಆಮ್ಚ್ಯಾ ಜವಾಬ್ದಾರೆಂತ್ ಚುಕಾರಿ ಮಾರ್ತಾಂವ್, ನಿಬಾಂ ದಿತಾಂವ್, ದೇವಾಚ್ಯಾ ಉತ್ರಾಂ ಥಂಯ್ ಶೆಳ್ಕೊಡಿಂ ಜಾವ್ನ್ ಚುಕಾರಿ ಮಾರ್ನ್, ದೇವಾಚ್ಯಾ ಉತ್ರಾಚೊ ತಿರಸ್ಕಾರ್ ಕರ್ತಾಂವ್. ಅಶೆಂ ಯೊನಾಚೆ ಗತಿಕ್ ಸಾಂಪಡ್ತಾಂವ್. ದೇವಾಚೆಂ ಉತರ್ ಜಾಗಯ್ತಾ, “ತಾಣೆಂ ದೇವಾಚ್ಯಾ ಉತ್ರಾಚೊ ತಿರಸ್ಕಾರ್ ಕೆಲೊ, ಭೋವ್ ವರ್ತ್ಯಾ ದೇವಾಚ್ಯಾ ಮಾರ್ಗದರ್ಶನಾಚೊ ತಾಣೆಂ ಬೆಸಾವೊರ್ ಕೆಲೊ. ಹ್ಯಾ ಖಾತಿರ್ ತಿಂ ಕಾಳೊಕಾಚ್ಯಾ ಆಂದ್ಕಾರಾಂತ್ ಸಾಂಪಡ್ಲಿಂ. ದಳ್ವಿರ್‌ಪಣಾನ್ ಆನಿ ಸಾಂಕ್ಳೆನ್ ತಾಂಕಾಂ ರೆವೊಡ್ ಘಾಲೊ” (ಕೀ.107:10-11). “ಆಪ್ಲ್ಯಾ ಪಾತ್ಕಾ ವರ್ವಿಂ ತಿಂ ಪಿಡೆಸ್ತ್ ಜಾಲಿಂ, ಆಪ್ಲ್ಯಾ ಗುನ್ಯಾಂವಾ ವರ್ವಿಂ ತಿಂ ದಳ್ವಿರ್ ಜಾಲಿಂ” (107:17). ಹ್ಯಾಚ್ ಖಾತಿರ್ ದೇವಾಚೆಂ ಉತರ್ ಬಚಾವಿ ಭಾಸಯ್ತಾ. “ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ, ಜೊ ಕೋಣ್ ಮ್ಹಜೆಂ ಉತರ್ ಆಯ್ಕಾತಾ ಆನಿ ಪಾಳ್ತಾ ತೊ ಕೆದಿಂಚ್

ಮರಣ್ ದೆಖೊನಾ” (ಜುವಾಂವ್ 8:51). ಅತ್ಮಿಕ್ ಮರಣ್ ಆಡಾಂವ್ಚ್ಯಾಕ್ ಆನಿ ಬರೆಂ ಫಳ್ ದಿಂವ್ಚ್ಯಾಕ್ ತೊ ಆಮ್ಕಾಂ ದುಖಿಯ್ತಾ. “ತುಮಿ ಜಾಲ್ಯಾರ್ ಹಾಂವೆಂ ತುಮ್ಚೆ ಲಾಗಿಂ ಉಲಯಿಲ್ಲ್ಯಾ ಉತ್ರಾಂ ಮಾರಿಫಾತ್ ಬೆಂಡುನ್, ನಿತಳ್ ಕೆಲ್ಲ್ಯಾ ಫಾಂಟ್ಯಾ ಪರಿಂ ಜಾಲ್ಯಾತ್” (ಜು. 15:3). ಹ್ಯಾ ಬೆಂಡ್ಚ್ಯಾ ದುಖಿ ಸಾಂಗಾತಾ ಆಸಾ, ಬರೊ ಸಂತೊಸ್. “ಸರ್ವೆಸ್ಪರಾಚೆಂ ಉತರ್ ನಿತಿಚೆಂ, ತೆಂ ಕಾಳ್ಜಾಕ್ ಸಂತೊಸ್ ದಿತಾ. ತಾಚೊ ಆದೇಶ್ ಸ್ಪಷ್ಟ್, ದೊಳ್ಯಾಂಕ್ ಉಜ್ವಾಡ್ ದಿತಾ” (ಕೀ 19:8). “ತೆಂ ಉತರ್ ಭಾಂಗಾರಾಚ್ಯಾ ರಾಶಿ ಪ್ರಾಸ್ ಮೊಲಾಧಿಕ್, ಮ್ಹೊಂವಾ ಪ್ರಾಸ್ ತೆಂ ಗೋಡ್. ಪೊಳಿಯೆ ಥಾವ್ನ್ ಗಳ್ತೆಲ್ಯಾ ಮ್ಹೊಂವಾ ಪ್ರಾಸ್ ರುಚಿಕ್, ಸ್ವಾಧಿಕ್” (ಕೀ. 19:10). ಉತರ್ ಪಾತ್ಕಾಂತ್ಲೆಂ ರಾಕ್ತಾ :

“ಎಕ್ ತರ್ನಾಟೊ ಮನಿಸ್ ಆಪ್ಲಿ ಚಾಲ್ ನಿರ್ದೋಶಿ ಕಶಿ ಸಾಂಬಾಳಿತ್? ತುಜ್ಯಾ ಉತ್ರಾಂಕ್ ಪಾಳೊ ದೀವ್ನ್. ಸಗ್ಳ್ಯಾ ಮ್ಹಜ್ಯಾ ಕಾಳ್ಜಾನ್ ಹಾಂವ್ ತುಕಾ ಸೊದ್ತಾಂ. ತುಜ್ಯಾ ಉತ್ರಾಂಚೊ ಮಾರೊಗ್ ಸೊಡುನ್ ಚಲುಂಕ್ ಮ್ಹಾಕಾ ದೀವ್ನಾಕಾ. ತುಜೆ ವಿರೋಧ್ ಪಾತಕ್ ಕರಿನಾ ಜಾಂವ್ಚ್ಯಾಕ್ ತುಜೆಂ ಉತರ್ ಮ್ಹಜ್ಯಾ ಕಾಳ್ಜಾಂತ್ ಬಾಳ್ಗುನ್ ದವರ್ತಾ” (ಕೀ 119:9-11).

“ತರ್ನಾಟ್ಯಾಂನೊಂ, ತುಮಿ ಬಳ್ವಂತ್; ದೆವಾಚೆಂ ಉತರ್ ತುಮ್ಚೆ ಥಂಯ್ ಥಿರ್ ರಾವ್ಲಲ್ಲ್ಯಾ ವರ್ವಿಂ ತುಮಿ ಸಯ್ತಾನಾಚೆರ್ ಜಯ್ತ್ ಜೊಡ್ಲಾಂ” (1 ಜುವಾ 2:14).

ಉತರ್ ತರ್ಭೆತ್ ಕರ್ತಾ :

“ದೆವಾಚ್ಯಾ ಪ್ರೇರಣಾಖಾಲ್ ಬರಯಿಲ್ಲೆಂ ಸಗ್ಳೆಂ ಪವಿತ್ರ್ ಪುಸ್ತಕ್ ಶಿಕೊವ್ಣ್ ದೀಂವ್ಕ್, ಚೂಕ್ ಕೆಲ್ಲ್ಯಾಂಕ್ ಭೆಷ್ಣಾಂವ್ಕ್, ಚುಕಿ ತಿದ್ದುಂಕ್ ಆನಿ ಬರ್ಯಾ ಜಿಣ್ಯೆಚಿ ತರ್ಭೆತಿ ದೀಂವ್ಕ್ ಉಪ್ಕಾರ್ತಾ” (2 ತಿಮೊತಿ 3:16).

ದೆವಾಚೆಂ ಉತರ್ ತಲ್ವಾರ್ :

“ಬಚಾವೆಚೆಂ ದೆಣೆಂ ತುಮ್ಚೆಂ ಶಿರಸ್ತ್ರಾಣ್ ಮ್ಹಣ್ ಘೆಯಾ. ಪವಿತ್ರ್ ಅತ್ಮೊ ದಿತಾ ತೆಂ ದೆಣೆಂ ಮ್ಹಣ್ಣೆ ದೆವಾಚೆಂ ಉತರ್ ಜಾಂವ್ಚಿ ತುಮ್ಚಿ ತಲ್ವಾರ್” (ಎಫೆಜ್ 6:17). ಹಿಚ್ ತಲ್ವಾರ್ ವಾಪಾರ್ನ್ ಜೆಜುನ್ ಸಯ್ತಾನಾಕ್ ಸಲ್ವುನ್ ಪಾಡಾವ್ ಕಲೆಂ. 40 ದೀಸ್ ಉಪಾಸ್, ಪ್ರಾಚಿತ್, ಮಾಗ್ಣೆಂ ಕರ್ತಚ್ ತಾಚೆ ಮುಖಾರ್ ಆಯಿಲ್ಲ್ಯಾ ಸಯ್ತಾನಾಕ್ ತೀನ್ ಪಾವ್ಟಿಂ ದೆವಾಚ್ಯಾ ಉತ್ರಾಚಿ ಭಾಸಾವ್ಣಿ ಉಚಾರ್ನ್ ಜೆಜುಕ್ ದೆವಾಚ್ಯಾ ಉತ್ರಾಚೆ ಪರೀಕ್ಷೆಕ್ ಘಾಲೊ. ತೊ ಮ್ಹಣಾಲೊ, “ತುಂ ದೆವಾಚೊ ಪೂತ್ ವ್ಹಯ್ ಜಾಲ್ಯಾರ್, ಹೆ ಫಾತರ್ ಉಂಡೆ ಜಾಂವ್ಕ್ ಫರ್ಮಾಯ್”. ಜೆಜುನ್ ಪವಿತ್ರ್ ಪುಸ್ತಕಾಚ್ಯಾ ಉತ್ರಾನ್ಂಚ್ ತಾಕಾ ಜಾಪ್ ದಿಲಿ. “ಮನಿಸ್ ಉಂಡ್ಯಾ ವರ್ವಿಂ ಮಾತ್ರ್ ಜಿಯೆನಾ, ಬಗರ್ ಸರ್ವೆಸ್ಪರಾಚ್ಯಾ ತೊಂಡಾ ಥಾವ್ನ್ ಯೆತಾ ತ್ಯಾ ಉತ್ರಾಂ ಥಾವ್ನ್ ಜಿಯೆತಾ ಮ್ಹಳ್ಳೆಂ ಬರಯ್ಲಾಂ” (ದ್ವಿತಿ. 8:3). ತುಂ ದೆವಾಚೊ ಪೂತ್ ವ್ಹಯ್ ಜಾಲ್ಯಾರ್, ಸಕ್ಲಾ ಉಡಿ ಮಾರ್. ಕಿತ್ಯಾಕ್ ಪವಿತ್ರ್ ಪುಸ್ತಕಾಂತ್ ಲಿಖ್ಲಾಂ. “ದೇವ್ ಆಪ್ಲ್ಯಾ ದೇವ್‌ದುತಾಂಕ್ ಧಾಡ್ನ್ ತುಜೆ ಪಾಂಯ್ ಫಾತ್ರಾಕ್ ಆದಾಳ್ತಾಲೆಂ ತೆ ತುಕಾ ಸಾಂಬಾಳ್ನ್ ಧರ್ತಲೆ”. ಹ್ಯಾ ಉತ್ರಾಂನಿ ಸಯ್ತಾನಾನ್ ಕೀರ್ತನ್ 91:11-12 ಹಾಚೊ ಉಲ್ಲೇಖ್ ಕೆಲೊ. ಜೆಜು ಮ್ಹಣಾಲೊ, ಪವಿತ್ರ್ ಪುಸ್ತಕಾಂತ್ ಅಶೆಂಯ್ ಲಿಖ್ಲಾಂ, “ಮಾಸ್ನಾಂತ್ ತುಮಿ ಕೆಲ್ಲಿ ಪರಿಂ ಸರ್ವೆಸ್ಪರಾ ತುಮ್ಚ್ಯಾ ದೆವಾಚಿ ಪರೀಕ್ಷಾ ಕರಿನಾಕಾತ್” (ದ್ವಿತಿ. 6:16). ತಿಸ್ರೆ ಪಾವ್ಟಿಂ ಸಯ್ತಾನ್ ಮ್ಹಣಾಲೊ: “ತುಂ ಮ್ಹಾಕಾ ನಮಸ್ಕಾರ್ ಕರ್ತಿ ಜಾಲ್ಯಾರ್, ಹೆಂ ಸಗ್ಳೆಂ ಹಾಂವ್ ತುಕಾ ದಿತಲೊಂ” (ಮಾತೆ 4:10). ಜೆಜುನ್ ತವಳ್ ದೆವಾಚ್ಯಾ ಉತ್ರಾಚಿ ತಲ್ವಾರ್ ಪರತ್ ಉಬಾರ್ಲಿ. ಪವಿತ್ರ್ ಪುಸ್ತಕಾಂತ್ ಅಶೆಂಯ್ ಲಿಖ್ಲಾಂ, “ತುವೆಂ ತುಜ್ಯಾ ದೆವಾಕ್ ಶಿವಾಯ್ ಕೊಣಾಕ್‌ಚ್ ನಮಸ್ಕಾರ್, ಆರಾಧನ್, ಸ್ತುತಿ ಕರ್ಚಿ ನ್ಹಯ್” (ದ್ವಿತಿ. 5:9). ಸಯ್ತಾನಾನ್ ಖಂಯ್ಸರ್ ಬರಯ್ಲಾಂ ತೆಂ ಜೆಜುಲಾಗಿಂ ವಿಚಾರ್ಲೆಂ ನಾ, ಕಿತ್ಯಾಕ್ ತೊ ತೆಂ ಜಾಣಾ ಆನಿ ಸಯ್ತಾನ್ ಜೆಜುಚ್ಯಾ ಮುಕ್ಲೊ ನಿಸರ್ಲೊ.

ಸಾಂ. ಪಾವ್ಲ್ ಮ್ಹಣ್ತಾ, “ಸೊಮಿ ಆಪ್ಲ್ಯಾ ತೊಂಡಾಚ್ಯಾ ಸ್ವಾಸಾನ್ ಸಯ್ತಾನಾಚೊ ಜೀವ್ ಕಾಡುಂಕ್ ಸಕ್ತಾ” (2 ಥೆಸ್ಸಾ 2:8). ತರೀ ಜೆಜುನ್ ಆಪ್ಲಿ ದೈವಿಕ್ ಸಕತ್ ಸಯ್ತಾನಾಚ್ಯಾ ವಿರೋಧ್ ವಾಪಾರ್ಲಿನಾ. ಜರ್ ತಾಣೆಂ ಹಿ ರೀತ್ ವಾಪಾರ್ಲಿ ತರ್, ಆಮಿ ಸಯ್ತಾನಾ ಮುಖಾರ್ ಅಸಹಾಯಕ್ ಜಾತೆ ಆಸ್ತಾಂವ್. ಹ್ಯಾಚ್ ಕಾರಣಾ ಖಾತಿರ್ ತಾಣೆಂ ದೆವಾಚೆಂ ಉತರ್ ಮ್ಹಳ್ಳಿ ತಲ್ವಾರ್ ವಾಪಾರ್ಲಿ. ತ್ಯಾ ತಾಲ್ವಾರಿಚೆಂ ಬಳ್ ಕಳಿತ್ ಕೆಲೆಂ. ತಿ ವಾಪಾರುಂಕ್ ತುಕಾ, ಮ್ಹಾಕಾ ಶಿಕಯ್ಲೆಂ ಆನಿ ವಾಪಾರುಂಕ್ ಪದ್ವಿ ದಿಲಿ.

ಆಮ್ಚಿ ಝಡ್ತಿ ಆಮಿಚ್ ಕರ್ಚಿ :

“ಕೊಣ್‌ಯಿ ಹಿಂ ಮ್ಹಜೆಂ ಉತ್ರಾಂ ಆಯ್ಕೊನ್, ತಿಂ ಪಾಳಿನಾ ಜಾಯ್ತ್ ಜಾಲ್ಯಾರ್, ಹಾಂವ್ ತಾಂಚಿ ನೀತ್ ಕರಿನಾ. ಕಾರಣ್ ಸಂಸಾರಾಚಿ ನೀತ್ ಕರುಂಕ್ ಹಾಂವ್ ಯೆಂವ್ಕ್ ನಾ. ಸಂಸಾರ್ ಬಚಾವ್ ಕರುಂಕ್ ಹಾಂವ್ ಆಯ್ಲಾಂ. ಮ್ಹಾಕಾ ಇನ್ನಾರ್ ಕರ್ನ್, ಮ್ಹಜೆಂ ಉತರ್ ಮಾನುನ್ ಘೆತಲ್ಯಾಂಚಿ ನೀತ್ ಕರ್ತಲೊ ಎಕ್ಲೊ ಆಸಾ”. ಆಪ್ಲ್ಯಾ ಬಾಪಾಕ್ ಉದ್ದೇಸುನ್ ಜೆಜು ಹೆಂ ಸಾಂಗ್ತಾ. ತರೀ ಬಾಪ್ ಮ್ಹಣ್ತಾ, “ಹಾಂವ್ ಕೊಣಾಚಿಚ್ ಝಡ್ತಿ ಕರಿನಾ. ಝಡ್ತಿ ಕರ್ಚೆಂ ಹಕ್ಕ್ ಹಾಂವೆಂ ಪುತಾಕ್ ಸೊಡ್ನ್ ದಿಲಾಂ” (ಜುವಾಂವ್ 5:22). ಪರತ್ ಮ್ಹಣ್ತಾ, “ತ್ಯಾ ಶಿವಾಯ್ ಝಡ್ತಿ ಕರ್ಚೊ ಅಧಿಕಾರ್ ಪುತಾಕ್ ದಿಲಾ” (ಜು 5:27). ಬಾಪಾನ್ ಆನಿ ಪುತಾನ್ ಮ್ಹಜಿ ಝಡ್ತಿ ಹಾಂವೆಂಚ್ ಕರುಂಕ್, ಮ್ಹಜ್ಯಾ ಜವಾಬಿ ಪತ್ರಾಚಿ ವರವ್ಣಿ ದೆವಾಚ್ಯಾ ಉತ್ರಾಸರಿ ಹಾಂವೆಂಚ್ ತಪಾಸುಂಕ್ ಮ್ಹಾಕಾ ನಿರ್ಮಿಲಾಂ. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ, “ಹಾಂವೆಂ ಉಚಾರ್ಲಲೆಂ ಉತರ್‌ಚ್ ನಿರ್ಮಾಣ್ಯಾ ದಿಸಾ ತಾಚಿ ನೀತ್ ಕರ್ತಲೆ” (ಜುವಾ 12:48). ಹ್ಯಾ ಪಾಸತ್ ಸಾಂ. ಮಾತೆವ್ ಮ್ಹಣ್ತಾ, “ಅಶೆಂ ತುಜ್ಯಾಚ್ ಉತ್ರಾಂ ವರ್ವಿಂ ತುಂ ಅಪ್ರಾಧಿ ವಾ ನಿರಪ್ರಾಧಿ ಮ್ಹಳ್ಳೆಂ ತೀರ್ಪ್ ಜಾತಲೆಂ” (ಮಾತೆವ್ 12:37). ತರ್ ಹಾಂವೆಂ ದಯಾಳ್, ಮೊವಾಳ್, ಮೊಗಾಳ್ ದೆವಾಕ್ ದುರ್ರೊಂಚೆಂ ಕಶೆಂ? ಜರ್ ದೆವಾಚ್ಯಾ ಉತ್ರಾಂಕ್ ಆಕ್ಮಾನ್ ಕರ್ನ್, ತಾಚೆ ಕಾಕುಳ್ತೆಕ್ ಗಡ್ ಘಾಲ್ತಾಂ ತರ್, ದೆವಾಕ್ ಸಯ್ತ್ ಮ್ಹಾಕಾ ಬಚಾವ್ ಕರುಂಕ್ ಅಸಾಧ್ಯ್ ಜಾಯ್ತೆಂ ಕರ್ತಾಂ.

ಚಿಂತ್ಪಾಕ್ ಚಿರ್ಪುಟ್

ನಿಮಾಣೆಂ ತೀರ್ಪ್ ದೆಣ್ಯಾಂಚೆರ್ ಆಟಾಪುನ್ ನಾ
ದೆಣೆಂ ದೆವಾಚೆಂ, ಮನ್ಶಾಕ್ ತಾಣೆಂ ಧರ್ಮಾರ್ಥ್ ದಿಂವ್ಚೆಂ
ದೆಣೆಂ ದೆವ್ಯಾನ್ ಬದ್ಲುನ್ ತಾಕಾ ಪಾಟಿಂ ದಿಂವ್ಚ್ಯಾಂತ್
ಮನ್ಶಾಚೆಂ ಸಾಲ್ವಾಸಾಂವ್ ಆಟಾಪುನ್ ಆಸಾ.

— ವಜ್ರಾಂ ಹಾರ್

ಚಿಂತ್ಪಾಕ್ ಚಿರ್ಪುಟ್

ದೆವಾಚಿ ಕಾಕುಳ್ತ ಮ್ಹಳ್ಳಾರ್ ಮ್ಹಜ್ಯಾ ಅಪ್ರಾದಾಂ ಖಾತಿರ್ ಕಿತೆಂ ಮ್ಹಾಕಾ ಫಾವೊ,
ತಾಂತ್ಲೆಂ ತಾಣೆಂ ನಿವಾರ್ಚ್ಯಾಂತ್ ಆಟಾಪ್ತಾ.

ಕುರ್ಪಾ ಮ್ಹಳ್ಳಾರ್ ಮ್ಹಜ್ಯಾ ಕಿರ್ಕೊಳ್‌ಪಣಾ ಖಾತಿರ್ ಕಿತೆಂ ಮ್ಹಾಕಾ ಫಾವೊನಾ, ತೆಂ
ತಾಣೆ ದಿಂವ್ಚ್ಯಾಂತ್ ತಾಚೊ ಮೋಗ್ ಆಟಾಪ್ತಾ.

— ವಜ್ರಾಂ ಹಾರ್

ನಿಮಾಣ್ಯಾ ಚಾರ್ ವಸ್ತು

ಭಾವಾಡ್ತಾಚ್ಯಾ ಸತಾಚ್ಯಾ ಉಚಾರ್ಣೆಂತ್ ನಿಮಾಣ್ಯಾ ಚಾರ್ ಸಂಗಿಂ ವಿಶ್ಯಾಂತ್ - ಮೊರ್ನ್, ಝಡಿ, ಯೆಮ್ಕೊಂಡ್ ವಾ ಸರ್ಗ್ ಮ್ಹಳ್ಳೆಂ ಸತ್ ಉಚಾರ್ಣೆಂತ್ ಆನಿ ಪಾಚಾರ್ಣೆಂತ್. ಹಾಚಿ ಖಿರಿ ಪಾತ್ಯೆಣಿ ನ್ಹಯ್ ವೊಂಟಾಂಚೆ ಉಚಾರ್ಣೆಂತ್, ನ್ಹಯ್ ಜಿಬೆಚೆ ಪಾಚಾರ್ಣೆಂತ್, ಬಗರ್ ಖಿರ್ಯಾ ಕ್ರಿಸ್ತಿ ಭಾವಾಡ್ತಿ ಜಿಣ್ಯೆಚ್ಯಾ ಆಚರಣಾಂತ್ ಆಟಾಪ್ಲಲಿ ಜಾಯ್ಜಾಯ್. ಹ್ಯಾ ಖಾತಿರ್ ಭಾವಾಡ್ತಾಚೆ ದೃಷ್ಟೆಂತ್ ಸಮ್ಜೊಂವ್ಕ್ ಆನಿ ಕಾಳ್ಜಾಚೆ ಗುಂಡಾಯೆಚ್ಯಾ ಪಾತ್ಯೆಣೆನ್ ಧೃಡ್ ಕರುಂಕ್ ಪವಿತ್ರಸಭಾ ಆಮ್ಚಿ ಆವಯ್ ಆಮ್ಕಾಂ ಶಿಕಯ್ತಾ.

ಮೊರ್ನ್ :

ಮೊರ್ನ್ ಜಿವಿತಾಚೆಂ ಆಂತ್ಯ ನ್ಹಯ್ ಬಗರ್ ಅನಂತ್ ಜಿವಿತಾಚಿ ಸುರ್ವಾತ್ ಜಾವ್ನಾಸಾ. ತ್ಯಾ ದೆಕುನ್ ತಿ ಏಕ್ ಉತ್ರೊಣ್ ಮ್ಹಣೊನ್ ಪವಿತ್ರಸಭಾ ಶಿಕಯ್ತಾ. ಕ್ರಿಸ್ತಿ ಜಿವಿತ್ ಹ್ಯಾ ಅನಂತ್ ಜಿವಿತಾಕ್ ತರ್ಭೆತ್ ಕರ್ಚೆಂ ಆಪ್ಲೆಂ ಪಯ್ಲೆಂ ಆನಿ ಪ್ರಮುಖ್ ಮಿಸಾಂವ್ ಮ್ಹಳ್ಳೆಂ ಪವಿತ್ರಸಭಾ ಮಾನುನ್ ಘೆತಾ. ಮೊರ್ನ್ ಥಾವ್ನ್ ನಿಕ್ಷೆಪಾಚ್ಯಾ ವೆಳಾ ಪರ್ಯಾಂತ್ ಮಾರ್ಚಿ ಘಾಂಟ್ ಆಜ್ ತಿಕಾ ವಾ ತಾಕಾ, ಫಾಲ್ಯಾಂ ತುಕಾ ವಾ ಮ್ಹಾಕಾ ಮ್ಹಳ್ಳೊ ಸಂದೇಶ್ ದಿತಾ. ಹ್ಯಾ ಮೊರ್ನ್ ವಿಶಿಂ ಸಾರ್ಕಿ ಸಮ್ಜಣಿ, ದುಖಾಂತ್ ಭುಜ್ವಣ್, ದೆವಾಧೀನ್ ಜಾಲ್ಲ್ಯಾಂ ಧಂಯ್ ಜಿವಂತ್ ಆಸ್ಲಲ್ಯಾಂಚೆ ಜವಾಬ್ದಾರೆ ವಿಶ್ಯಾಂತ್ ಸ್ಪಷ್ಟ್ ಸಮ್ಜಣಿ, ದೆವಾಚೆಂ ಉತರ್ ಅಶೆಂ ದಿತಾ, “ಮ್ಹಜ್ಯಾ ಪುತಾ, ಮೆಲ್ಲ್ಯಾಂ ಪಾಸತ್ ದುಖಾಂ ಘಳಾಯ್, ತುಜಿ ಖಿಂತ್ ಉಚಾರ್ಣೆ ಖಾತಿರ್ ವಿಳಾಪ್ ಕರ್. ಫಾವೊತ್ಯಾ ವಿಧಿ ಪರ್ಮಾಣೆ ತಾಚಿ ಕೂಡ್ ಮಾತ್ಯೆಕ್ ಪಾವಯ್ ಆನಿ ತಾಚ್ಯಾ ಸಮಾದೆಚಿ ಬೆಪಾವಾರ್ ಕರಿನಾಕಾ. ದುಖಾಂ ಗಳವ್ನ್ ರಡ್ ಆನಿ ವಿಳಾಪ್ ಕರ್, ಲೋಕಾನ್ ತುಜಿ ನಿಂದಾ ಕರಿನಾ ಜಾಂವ್ಚ್ಯಾಕ್, ಏಕ್ ದೋನ್ ದೀಸ್ ಮೆಲ್ಲ್ಯಾಂ ಖಾತಿರ್ ಫಾವೊತೆಂ ರುದಾನ್ ಕರ್, ಆನಿ ಉಪ್ರಾಂತ್ ತುಜಿ ಖಿಂತಿಂತ್ ತುಕಾ ಭುಜ್ವಣ್ ಮೆಳ್ತಲಿ. ಕಿತ್ಯಾಕ್ ಖಿಂತಿ ವರ್ವಿಂ ತುಕಾ ಮರಣ್ ಯೆವ್ಚೆತ್, ಕಾಳ್ಜಾಚಿ ದೂಖ್ ಬಳ್ ಜಿರಯ್ತಾ. ವಿಫ್ಲಾಚ್ಯಾ ವೆಳಾರ್ ಖಿಂತ್ ಪಯ್ಸ್ ಸರನಾ, ಖಿಂತಿಭರಿತ್ ಜಿಣಿ ಸೊಸುಂಕ್ ಕರ್ತೀಣ್ ಲಾಗ್ತಾ. ತುಜೆಂ ಕಾಳಿಜ್ ಖಿಂತಿಂತ್ ಬುಡಯ್ನಾಕಾ, ತಿ ಪಯ್ಸ್ ಕರ್, ತುಜೊಚ್ ಆಂತ್ಯ್ ತುಜ್ಯಾ ಮನಾಂತ್ ಧರ್. ಕೊಣ್‌ಯಿ ಮೆಲ್ಲೊ ಪರತ್ ಪಾಟಿಂ ಯೇನಾ, ಹೆಂ ವಿಸ್ತನಾಕಾ, ತಾಕಾ ಕುಮಕ್ ಕರುಂಕ್ ತುಜ್ಯಾನ್ ಜಾಯ್ನಾ ಆನಿ ತುಂ ತುಕಾಚ್ ವಾಯ್ಸ್ ಕರುನ್ ಘೆತಲೊಯ್. ತಾಚಿ ಗತ್ ತುಜಿಯ್ ಗತ್ ಜಾತಲಿ ಮ್ಹಣ್ ಉಗ್ಡಾಸ್ ದವರ್, ಕಾಲ್ ತಾಕಾ, ಫಾಲ್ಯಾಂ ತುಕಾ, ಮೆಲ್ಲೊ ವಿಶೆವ್ ಘೆತಾನಾ ತಾಚೊ ಉಗ್ಡಾಸಾಯಿ ವಿಶೆವ್ ಘೆಂವ್, ತಾಚೊ ಅತ್ಮೊ ಭಾಯ್ರ್ ಸರೊನ್ ವೆತಚ್ ತುಂ ಭುಜ್ವಣ್ ಘೆ” (ಸಿರಾಖ್ 38:16-23).

ಝಡಿ :

ಉಪ್ರಾಂತ್ ಯೆತಾ ಝಡಿ. ಹಿ ಝಡಿ ಕೆದಳಾ ಆನಿ ಕಶಿ ಜಾತಲಿ ಮ್ಹಳ್ಳೆಂ ದೆವಾಚೆಂ ಉತರ್ ತ್ಯಾ ಘಡ್ಯೆಕ್ ಕ್ರಿಸ್ತಿ ಜಿವಿತ್ ಆಯ್ತೆಂ ಕರ್ತಾ. ಜಿವಂತ್ ಆಸ್ತಾ ವರೆಗ್ ದೇವ್ ಕಾಕುಳ್ತಾಚ್ಯಾ ಬಸ್ಕೆ ಥಾವ್ನ್ ಮನ್ಶಾಕ್ ಆಪ್ಲ್ಯಾ ವೆಂಗೆಕ್ ಆಪಯ್ತಾ. ಮನ್ಶಾ ಸ್ವಾಸ್ ಉಬ್ತಚ್ ನಿತಿಚ್ಯಾ ಬಸ್ಕೆ ಮುಖಾರ್ ಮನಿಸ್ ಉಭೊ ಜಾತಾ. ಆಮ್ಚಿ ಝಡಿ ದೇವ್ ಕರಿಣಾಯೆನ್ ಕರ್ತಾ ಮ್ಹಳ್ಳೆಂ ಅವ್ಯಕ್ತ್ ಭೆಂ ದೆವಾಕ್ ಕರೋರ್ ನಿತಿಕರ್ತಾಚ್ಯಾ ಸ್ಥಾನಾಕ್ ಆಮಿಂಚ್ ತಾಕಾ ಉಭೆಂ ಕರುಂಕ್ ಕಾರಣ್ ಜಾತಾ.

ಆಮ್ಚಿ ಝಡಿ ಕೋಣ್ ಕರ್ತಾ? ಬಾಪ್?

ಬಾಪಾ ವಿಶ್ವಾಂತ್ ದೆವಾಚೆಂ ಉತರ್ ಮ್ಹಣ್ತಾ, “ಹ್ಯಾ ಶಿವಾಯ್ ಬಾಪ್ ಕೊಣಾಚಿಚ್ ಝಡ್ತಿ ಕರಿನಾ. ಝಡ್ತಿ ಕರ್ಚೆಂ ಸಗ್ಳೆಂ ಹಕ್ ತಾಣೆಂ ಪುತಾಕ್ ಸೊಡ್ನ್ ದಿಲಾಂ” (ಜುವಾಂವ್ 5:22). ಪರತ್ ಸಾಂ. ಜುವಾಂವ್ ಮುಂದರಿತಾ, “ತ್ಯಾ ಶಿವಾಯ್ ಝಡ್ತಿ ಕರ್ಚೊ ಅಧಿಕಾರ್ ತಾಣೆಂ ಪುತಾಕ್ ದಿಲಾ” (ಜು. 5:27).

ಪೂತ್ ಕಿತೆಂ ಮ್ಹಣ್ತಾ?

“ಕೊಣ್‌ಯಿ ಮ್ಹಜೆಂ ಉತ್ರಾಂ ಆಯ್ಕೊನ್ ತಿಂ ಪಾಳಿನಾ ಜಾಯ್ತ್ ಜಾಲ್ಯಾರ್ ಹಾಂವ್ ತಾಂಚಿ ನೀತ್ ಕರಿನಾ. ಕಾರಣ್ ಸಂಸಾರಾಚಿ ನೀತ್ ಕರುಂಕ್ ಹಾಂವ್ ಯೆಂವ್ಕ್ ನಾ. ಸಂಸಾರ್ ಬಚಾವ್ ಕರುಂಕ್ ಮ್ಹಣ್ ಹಾಂವ್ ಆಯ್ಲಾಂ” (ಜುವಾಂವ್ 12:47).

ತರ್ ಆಮ್ಚಿ ನೀತ್ ಕಶಿ ಆನಿ ಕೊಣ್ ಕರ್ತಾ?

“ಹಾಂವೆಂ ಉಚಾರ್ಲೆಂ ಉತರ್‌ಚ್ ನಿಮಾಣ್ಯಾ ದಿಸಾ ತಾಚಿ ನೀತ್ ಕರ್ತಲೆಂ” (ಜುವಾಂವ್ 12:48). “ತುಜ್ಯಾಚ್ ಉತ್ರಾಂ ವರ್ವಿಂ ತುಂ ಅಪ್ರಾದಿ ವಾ ನಿರಾಪ್ರಾದಿ ಮ್ಹಳ್ಳೆಂ ತೀರ್ಪ್ ಜಾತಲೆಂ” (ಮಾತೆವ್ 12:37). “ತಾಂಚ್ಯೊ ಖೊಟ್ಯೊ ಕರ್ನೊಂಚ್ ತಾಂಕಾಂ ಗುನ್ಯಾಂವ್ಕಾರ್ ಕರ್ತಲ್ಯೊ” (ಜಾಣ್ವಾ 4:20). “ಪಾತ್ಕಾಕ್ ಘಾವೊತಿ ಖ್ಯಾಸ್ತ್ ಖೊಟ್ಯಾ ಮನ್ಶಾಂಚ್ಯಾ ಗುನ್ಯಾಂವಾಂಚೆ ಪಾಟಿಕ್ ಲಾಗ್ತಲಿ” (ಜಾಣ್ವಾಯ್ 14:31). “ತುಜೆಂಚ್ ಖೊಟೆಪಣ್ ತುಜೆರ್ ಖ್ಯಾಸ್ತ್ ಹಾಡ್ತಲೆಂ. ತುಜೊಚ್ ವಿಶ್ವಾಸ್‌ಘಾತ್ ತುಕಾ ಗುನ್ಯಾಂವ್ಕಾರ್ ಕರ್ತಲೊ” (ಜೆರೆ 2:19). ಮ್ಹಜ್ಯಾ ಬರ್ಯಾ ವಾ ವಾಯ್ಬಾಚೆಂ ತೀರ್ಪ್ ಹಾಂವೆಂಚ್ ಮ್ಹಾಕಾ ದಿಂವ್ಚೆಂ. ಮ್ಹಜ್ಯಾ ಜವಾಬಿ ಪತ್ರಾಚಿ ವರೊವ್ಣಿ ದೆವಾಚ್ಯಾ ಉತ್ರಾ ಸರಿ ಹಾಂವೆಂಚ್ ಕರ್ಚಿ. ಹ್ಯಾ ಖಾತಿರ್ ದಯಾಳ್, ಮೊಗಾಳ್ ಆನಿ ಮೊವಾಳ್ ದೆವಾಕ್ ಕರೊರ್ ನಿತಿಕರ್ತಾಚ್ಯಾ ಸ್ಥಾನಾರ್ ಉಭೆಂ ಕರ್ಚೆಂ ಪಿಶೆಂಪಣ್ ಕರಿನಾಯೆ. ವೇಳ್ ಉತರ್ಚ್ಯಾ ಆದಿಂ ಹಾಂವೆಂಚ್ ಜಾಗ್ರುತ್ ಜಾಯ್ನಾಯ್.

ದೇವ್ ಖಂಯ್ ಆಸ್ತಾ?

ಚಾಲ್ತೆಂ ಕ್ರಿಸ್ತಿ ಶಿಕ್ಷಣ್ ವಾ ದೆವಾ ವಿಶ್ವಾಂತ್ಲಿ ಮುಳಾವಿ ಸಮ್ಜಣಿ ದೇವ್ ಸರ್ಗಾರ್ ಆಸಾ ಮ್ಹಣ್ ಶಿಕಯ್ತಾ. ಆನೈಕಾ ಅರ್ಥಾನ್ ದೇವ್ ಖಂಯ್ ಆಸಾ, ಥಂಯ್ ಸರ್ಗ್ ಆಸಾ. ಕಿತೆಂ ದೆವಾಚ್ಯಾ ಸಾನಿಧ್ಯಾಚ್ಯಾ ವಿರೋಧ್ ಶಿಕೊವ್ಣ್ ಆನಿ ಚಿಂತಪ್ ಆಸಾ ತೆಂಚ್ ಯೆಮ್ಕೊಂಡ್. ತಶೆಂ ಜಾಲ್ಲ್ಯಾನ್, ಖಂಯ್ ದೇವ್ ನಾ ವಾ ದೆವಾಕ್ ಸ್ಥಾನ್ ಆನಿ ಮಾನ್ ನಾ, ದೆವಾಲಾಗಿಂ ಸಂಪರ್ಕ್ ಆನಿ ಸಂಬಂಧ್ ನಾ, ಹಿ ಸ್ಥಿತಿ ವಾ ಪರಿಸ್ಥಿತಿಚ್ ಯೆಮ್ಕೊಂಡ್. ಹೆಂ ತತ್ವ್ ಆಮಿ ಮಾಂದ್ತಾಂವ್ ತರ್, ಸರ್ಗ್ ವಾ ಯೆಮ್ಕೊಂಡ್ ಏಕ್ ಜಾಗೊ ವಾ ಸುವಾತ್ ನ್ಹಯ್ ಬಗರ್ ಏಕ್ ಸ್ಥಿತಿ ಜಾವೈತ್. ದೆವಾ ಸಾಂಗಾತಾ ಆಸ್ಚೆಂ ವಾ ದೆವಾ ಥಾವ್ನ್ ಮೆಳ್ಕೆಂ ಜಾಂವ್ಚೆಂ. ಹ್ಯಾಚ್ ಖಾತಿರ್ ಸರ್ಗಾಚಿ ವಾ ಯೆಮ್ಕೊಂಡಾಚಿ ವಿಂಚವ್ಣ್ ಕರ್ಚೊ ಜಾಗೊಚ್ ಮ್ಹಜ್ಯಾ ಘರಾ ಥಾವ್ನ್ ಪ್ರಾರಂಭ್ ಜಾತಾ. ಸೆಜಾರಾಂತ್ಲ್ಯಾನ್ ಜಾವ್ನ್ ಸಮಾಜೆ ಥಂಯ್ ವಿಸ್ತಾರ್ತಾ. ಸರ್ಗ್ ವಾ ಯೆಮ್ಕೊಂಡ್ ಹ್ಯಾ ದೊನಾಂ ಪಯ್ಲಿ ಖಂಚಿ ವಿಂಚವ್ಣ್ ಆಮಿ ಹಾಂಗಾಸರ್ ಕರ್ತಾಂವ್ ತಾಚೊ ಆನ್ವೊಗ್ ಮೊರ್ನಾ ಉಪ್ರಾಂತ್ ಭೊಗ್ತಲ್ಯಾಂವ್.

ಸಂಸಾರಾಂತ್ ಸರ್ಗಾಚಿ ವಿಂಚವ್ಣ್ :

ಲಾಜಾರ್ ಆನಿ ಗ್ರೇಸ್ತ್ ಮನ್ಶಾಚ್ಯಾ ಒಪಾರಿಂತ್ ಲಾಜಾರಸಾಕ್ ಏಕ್ ನಾಂವ್ ಆಸಾ ಆನಿ ದೇವ್‌ದುತಾಂನಿ ಸರ್ಗಿಂ ಜೆವ್ಣಾಕ್ ಆಬ್ರಾಹಾಮ್ ಬಾಪಾಚೆ ಕುಶಿನ್ ಬಸಯ್ಲಾ. ಗ್ರೇಸ್ತ್ ಮನಿಸ್ ದೆವಾಚ್ಯಾ ರಾಜಾಂತ್ ನಾಂವ್ ನಾತ್‌ಲ್ಲೊ ಅನಾಮಿಕ್. ತಾಕಾ ವಳ್ವಳ್ಯಾಚ್ಯಾ ಜಾಗ್ಯಾರ್ ಪುರ್ಲಾ. ಹೊ ದಾಕ್ಲೊ ದೆವಾಚ್ಯಾ ರಾಜಾಚೊ ಸಂತೊಸ್ ಆನಿ ದೆವಾವಿಣ್ ಕಳ್ವಳೆ ಆನಿ ವಳ್ವಳೆ ಪಿಂತ್ರಾಯ್ತಾ ಆನಿ ಹೊ ದಾಕ್ಲೊ ಸ್ಪಷ್ಟ್ ಕರ್ತಾಕಿ, ಸರ್ಗಾಕ್ ವೆಚಿ ಆಶಾ ಆಸ್‌ಲ್ಲಾಂನಿ ಆಪ್ಣಾಕ್ ದೆವಾಚೊ ಮೋಗ್ ಆಸಾ ಮ್ಹಳ್ಳೆಂ ಹ್ಯಾ ಸಂಸಾರಾಂತ್‌ಚ್ ರುಜು ಕರಿಜಾಯ್ ಆನಿ ಸರ್ಗಾಚಿ

ಖಾತ್ರಿ ಜೊಡಿಜಾಯ್. “ಮೋಗ್ ಕರಿನಾತ್‌ಲ್ಲ್ಯಾಕ್ ದೆವಾಚಿ ವಳಕ್ ನಾ, ಕಿತ್ಯಾಕ್ ದೇವ್ ಮ್ಹಳ್ಯಾರ್ ಮೋಗ್” (1 ಜುವಾ. 4:8). “ದೇವ್ ಮ್ಹಳ್ಯಾರ್ ಮೋಗ್. ಜೊ ಕೋಣ್ ಮೊಗಾಂತ್ ಜಿಯೆತಾ ತೊ ದೆವಾ ಥಂಯ್ ಜಿಯೆತಾ. ದೇವ್ ತಾಚಿ ಥಂಯ್ ಜಿಯೆತಾ. ಝಡ್ತೆಚ್ಯಾ ದಿಸಾಕ್ ಘಡೆಂ ಸರುಂಕ್ ಆಮ್ಚೆ ಥಂಯ್ ಥಯ್ ಆಸಾ ಜಾಲ್ಯಾರ್ ದೆವಾಚೊ ಮೋಗ್ ಆಮ್ಚೆ ಥಂಯ್ ಸಂಪೂರ್ಣ್ ಜಾಲಾ ಮ್ಹಣೈತ್” (ಜು. 4:17). ಸಾಂ ಜಾಕೊಬ್ ಮ್ಹಣ್ತಾ “ಹಾಂವ್ ದೆವಾಚೊ ಮೋಗ್ ಕರ್ತಾಂ ಮ್ಹಳ್ಯಾರ್ ಪಾವಾನಾ ಹಾಂವೆಂ ತೊ ರುಜು ಕರುಂಕ್ ಜಾಯ್” (ಜಾಕೊಬ್ 2:18)

ತರ್ ದೆವಾಚೊ ಮೋಗ್ ರುಜು ಕರ್ಚೊ ಕಸೊ?

ಜೆಜು ಮ್ಹಣ್ತಾ, ಸಗ್ಳೆಂ ನಿಯಮ್‌ಶಾಸ್ತ್ರಿ ದೊನ್‌ಚ್ ಉಪದೆಸ್ ಆಟಾಪ್ತಾ. ಪಯ್ಲೆಂ, ದೆವಾಚೊ, ಸಾಂಗಾತಾಚ್ ಪೆಲ್ಯಾಚೊ ಮೋಗ್ ಕರ್ಚೊ.

1. ದೆವಾಚೊ ಕಸೊ? ದೆವಾಚೊ ಮೋಗ್ ಕರ್ಚೊ ಮ್ಹಳ್ಯಾರ್ ದೆವಾಚಿ ಉಪದೆಸ್ ಪಾಳ್ಜಿ. “ತುಮಿ ಎಕಾಮೆಕಾಚೊ ಮೋಗ್ ಕರಿಜಾಯ್” (2 ಜುವಾಂವ್ 1:6).

2. ಪೆಲ್ಯಾಚೊ - “ಕೋಣ್ ಜರ್ ಹಾಂವ್ ದೆವಾಚೊ ಮೋಗ್ ಕರ್ತಾಂ ಮ್ಹಣೊನ್ ಆಪ್ಲ್ಯಾ ಭಾವಾಚೊ ದ್ವೇಷ್ ಕರ್ತಾ ತರ್ ತೊ ಫಟ್ಕಿರೊ” (1 ಜುವಾಂವ್ 4:20). ತೊ ಕಪಟಿ. ಜರ್ ಕೋಣ್ ಹಾಂಗಾಸರ್ ಆರಂಭ್ ಕರಿನಾ, ತರ್ ತೊ ಸರ್ಗಾಕ್ ಪಾವಾನಾ ಮ್ಹಳೆಂ ದೆವಾಚೆಂ ಉತರ್ ಜಾಗಯ್ತಾ.

ಸರ್ಗಾವಿಶಿಂ ಪವಿತ್ರ್‌ಸಭೆಚಿ ಶಿಕೊವ್ಣ್ :

“ಜಿಂ ದೆವಾಚಿ ಕುರ್ಪೆಂತ್ ಆನಿ ಇಷ್ಟಾಗತಿಂತ್ ದೆವಾಧೀನ್ ಜಾತಾತ್ ಆನಿ ಜಾಂಕಾಂ ಸಂಪೂರ್ಣ್ ಥರಾನ್ ಶುದ್ಧ್ ಕೆಲ್ಯಾಂತ್ (ಹ್ಯಾ ಶುದ್ಧೀಕರಣಾಚಿ ಪ್ರಕ್ರಿಯೆಕ್ ಪವಿತ್ರ್‌ಸಭಾ ‘ಪುಲ್ಗತ್’ ಮ್ಹಣ್ ಆಪಯ್ತಾ). “ತಿಂ ಸಾಸ್ಣಾಕ್ ಕ್ರಿಸ್ತಾ ಸಾಂಗಾತಾ ಜಿಯೆತಲಿಂ. ತಿಂ ದೆವಾ ಸಾಕಿಂ ಜಾತಲಿಂ. ತಿಂ ದೆವಾಕ್ ಮುಖಾಮುಖಿ ಪಳಯ್ತಲಿಂ” (ಭಾ. ದಿ. 1023). ಮುಂದರುನ್ ಕಾಥೊಲಿಕ್ ಪವಿತ್ರ್‌ಸಭೆಚಿ ದೊತೊರ್ನ್ ಶಿಕಯ್ತಾ, “ಭೋವ್ ಭಾಗೆವಂತ್ ಆನಿ ಪವಿತ್ರ್ ತ್ರಿಂದಾದಿಲಾಗಿಂ ಮೊಗಾಂತ್, ಭೋವ್ ಭಾಗೆವಂತ್ ಆಂಕ್ವಾರ್ ಮರ್ಯೆಚ್ಯಾ ಸಾಂಗಾತ್ವಣಾನ್ ದೇವ್‌ದೂತ್ ಆನಿ ಸರ್ವ್ ಭಾಗೆವಂತಾಂ ಲಾಗಿಂ ಭಕ್ತಾಂಚ್ಯಾ ಎಕ್ತಾರಾಂತ್ ಆಸ್ಚ್ಯಾ ಹ್ಯಾ ಜಿವಿತಾಕ್ ‘ಸರ್ಗ್’ ಮ್ಹಣ್ತಾತ್” (ಭಾ. ದಿ. 1024, ಪಾನ್: 343).

ಯೆಮ್ಕೊಂಡ್ :

“ಪಾತಕ್ ರಡೊಂಕ್ ಖುಶಿ ನಾಸ್ತಾನಾ ಆನಿ ದೆವಾಚಿ ಕಾಕುಳ್ತೆಚೊ ಮೋಗ್ ಘೆಂವ್ಕ್ ಆನಿ ಬೊಗ್ಸಾಣೆಂ ಜೋಡ್ನ್ ಘೆಂವ್ಕ್ ಇನ್ನಾರ್ ಕರ್ಚಿ ವರ್ವಿಂ ಎಕ್ಲೊ/ಎಕ್ಲಿ ಮಹಾಪಾತಕ್ ಆಧಾರ್ತಾ. ಹೆಂ ಸ್ವತಂತ್ರಾಯೆನ್ ದೆವಾ ಥಾವ್ನ್ ವಿಂಗಡ್ ಸರೊಂಕ್ ಕರ್ಚಿ ಸ್ವವಿಂಚ್ವಿ. ಅಸಲೊ/ಲಿ ನಿರ್ಧಾರಾತ್ಮಕ್ ರಿತಿನ್ ದೆವಾ ಥಾವ್ನ್ ಆನಿ ತಾಚ್ಯಾ ಭಕ್ತಾಂಚ್ಯಾ ಎಕ್ತಾರಾಂತ್ ಎಕ್ವಟೊಂಕ್ ಇನ್ನಾರ್ ಕರ್ಚೆಂಚ್ ಯೆಮ್ಕೊಂಡ್” (ಭಾ. ದಿ. 1033, ಪಾನ್ 611). ಹೆಂ ಏಕ್ ಪಡ್ಲೆಂ ಜಾವ್ನಾಸಾ. ಭಾಗೆವಂತ್ ಆನಿ ಪವಿತ್ರ್ ಜಾವ್ನಾಸ್‌ಲ್ಲ್ಯಾ ಆಂಜಾಚ್ಯಾ ಪಡ್ಲ್ಯಾ ಸರಿ “ತುಜೊ ವೈಭವ್ ತುಜ್ಯಾ ವಿಣ್ಯಾಚ್ಯಾ ನಾದಾ ಸವೆಂ ಪಾತಳಾಕ್ ಲೊಟುನ್ ಘಾಲಾ” (ಇಸಾ 14:11). “ಉಪ್ರಾಂತ್ ಸರ್ಗಾರ್ ಬರ್ಯಾ ಆನಿ ಖೊಟ್ಯಾ ಆಂಜಾ ಮಧೆಂ ಝುಜ್ ಚಲ್ಲೆಂ, ತೆ ಸಲ್ವಾಲೆ ಆನಿ ಸರ್ಗಾ ವಯ್ಲೊ ಜಾಗೊ ತಾಣೆಂ ಹೊಗ್ಡಾಯ್ಲೊ” (ಉಗ್ಡಾ 12:7-8). ಆನಿ ಹೆಂ ಮನ್ಶಾಂಚೆಂ ಆನಿ ಆಂಜಾಂಚೆಂ ಪಡ್ಲೆಂಚ್ ಜಾವ್ನಾಸಾ ಪಾತಳಾಚಿ ಸ್ಥಿತಿ ಆನಿ ಹಿ ಸ್ಥಿತಿಚ್ ಯೆಮ್ಕೊಂಡ್.

ಜೀವ್‌ಫಾತ್ ಆನಿ ಸ್ಕಾಂದಲ್

ತಾತ್ಕಾಲಿಕ್ ಸಮಸ್ಯಾಚೊ
ಪರಿಹಾರ್ ಜೀವ್‌ಫಾತ್ ನ್ಹಯ್.
ಜೀವ್‌ಫಾತ್ ತಾತ್ಕಾಲಿಕ್
ಸಮಸ್ಯೆ ಶಾಶ್ವತ್ ಕರ್ತಾ.

- ವಜ್ರಾಂ ಹಾರ್



ತಾತ್ಕಾಲಿಕ್ ಸಮಸ್ಯಾಕ್ ಜೀವ್‌ಫಾತ್ ಪರಿಹಾರ್ ನ್ಹಯ್
ಜೀವ್‌ಫಾತ್ ತಾತ್ಕಾಲಿಕ್ ಸಮಸ್ಯೆ ಶಾಶ್ವತ್ ಕರ್ತಾ
ಕಾರಣ್ ಜೀವ್‌ಫಾತ್ ಕೆಲ್ಲೊ, ಜಿವಂತ್ ಆಸ್‌ಲ್ಲ್ಯಾಂಕ್ ಸದಾಂ ಜಿವ್ಚಿಂ ಮಾರ್ತಾ
ಆನಿ ಆಪ್ಲೊ ಅತ್ಮೊ ಶಾಶ್ವತ್ ರಿಸ್ಕರ್ ಫಾಲ್ತಾ.

ಸುರಿಯೆ ಪ್ರಾಸ್ ಜೀಬ್ ತೇಜ್ ಕಾತರ್ತಾ
ಸುರೈಚೊ ಮಾರ್, ಕುಡಿಕ್ ಫಾಯ್ ಕರ್ತಾ, ದಾಕ್ತರ್ ಗೂಣ್ ಕರುಂಕ್ ಸಕ್ತಾ
ಉತ್ರಾಚೊ ಮಾರ್ ಕಾಳ್ಜಾಕ್ ಫಾಯ್ ಕರ್ತಾ
ದೇವ್ ಮಾತ್ ಕಾಳ್ಜಾಚೊ ಫಾಯ್ ಗೂಣ್ ಕರ್ತಾ.

ಜೀವ್‌ಫಾತಾ ಪ್ರಾಸ್ ಸ್ಕಾಂದಲ್ ಮಾರೇಕಾರ್
ಅಶೆಂ ದೆವಾಚೆಂ ಉತರ್ ಜಾಗಯ್ತಾ
ಜೀವ್‌ಫಾತ್ ಕರ್ತಲೊ ಏಕ್ ಜೀವ್ ಹೊಗ್ಡಾಯ್ತಾ
ಸ್ಕಾಂದಲ್ ಹಜಾರ್ ಅತ್ಮಾಚಿ ಮಿನ್ ಕರ್ತಾ.

- ವಜ್ರಾಂ ಹಾರ್

ಚಿಂತ್ಪಾಕ್ ಚಿರ್ಪುಟ್

ಕಾಂಯ್ಚ್ ನಾತ್‌ಲ್ಲ್ಯಾಂತ್ಲೆಂ ರಚುಂಕ್ ಸಕ್ತಾ ತರಿ
ಮ್ಹಣಾಲೊ ಜೆಜು, ತುಮ್ಚೆಲಾಗಿಂ ಕಿತೆಂ ಆಸಾ ತೆಂ ಹಾಡಾ
ಹೆಂ ಮ್ಹಾಕಾ ಶಿಕೊಂವ್ಚ್ಯಾಕ್ ಜರ್ ಹಾಂವ್ ದೀನಾ ತರ್
ತೊ ಕಾಂಯ್ ಕರಿನಾ ಮ್ಹಳ್ಳೆಂ ಸಮ್ಜಂವ್ಕ್
ಕಿತ್ಯಾಕ್ ಹೆಂಚ್ ಜಾವ್ನಾಸಾ ಮಾನವಿಕ್ ದೈವಿಕ್ ಸಹಭಾಗಿಪಣ್.

- ವಜ್ರಾಂ ಹಾರ್

ಸಯ್ತಾನ್



ಉತ್ತತ್ತಿ ಪುಸ್ತಕ್, ಸರ್ಪಾಚ್ಯಾ ರುಪಾನ್ ಸ್ಪ್ರಿಂಯೆಕ್ ನಾಡುಂಕ್ ಆಯಿಲ್ಲಾ ಸಯ್ತಾನಾಚೊ ಸ್ವಭಾವ್, ತೊ ಕಶೆಂ ಫಸಯ್ತಾ, ಫಟಯ್ತಾ ಆನಿ ಭುಲಯ್ತಾ ಮ್ಹಳ್ಳಾ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ ಆನಿ ಜಾಗ್ರುತ್ ಜಾಂವ್ಕ್ ಆಪಯ್ತಾ. ಸ್ಪ್ರಿಂಯೆಕ್ ತಾಣೆಂ ತೆಲ್ವಾ ಆನಿ ಸಯ್ತಾನಾಚ್ಯಾ ಉತ್ರಾಂನಿ ಭುಲಯ್ಲೆಂ. ಮೊರ್ನಾಚೆ ಕೊಡು ಗುಳಿ ಗೊಡ್ಸಾಣೆಚ್ಯಾ ಮೆಲಾಂತ್ ಬುಡವ್ನ್ ದಿಲಿ. ಮತಿಂತ್ ದೆವಾಚೆರ್ ದುಭಾವ್ ಉಬ್ಜವ್ನ್, ಕಾಳ್ಜಾಂತ್ ಖೊಟಿ ಆಶಾ ರೊಂಬವ್ನ್, ಪಾತ್ಕಾಕ್

ನಾಡುನ್, ಸಗ್ಳ್ಯಾ ಮನ್ಶಾಕುಳಾಕ್ ಸಾಸ್ಣಾಚ್ಯಾ ಮೊರ್ನಾಕ್ ಬಲಿ ಕೆಲೆಂ. ಹ್ಯಾ ಖಾತಿರ್ ದೇವ್ ಆಪ್ಲೆಂ ದೂಖ್ ಆನಿ ಕಳ್ವಳೆ ಉಚಾರ್ತಾ. “ದೆಂವ್ಚಾರಾಚ್ಯಾ ಮೊಸ್ತಾನ್ ಮರಣ್ ಸಂಸಾರಾಂತ್ ರಿಗ್ಲೆಂ ಆನಿ ತಾಚೆ ಆಧೀನ್ ಆಸ್ಲಲ್ಯಾ ಸಮೇಸ್ತಾಂಕ್ ಹಾಚೊ ಆನ್ವೋಗ್ ಮೆಳ್ತಾ” (ಜಾಣ್ವಾಯ್ 2:24). ಸಯ್ತಾನಾಚ್ಯಾ ಪಾಸಾಂತ್ಲೆಂ ಆನಿ ಸಾಸ್ಣಾಚ್ಯಾ ಮೊರ್ನಾಂತ್ಲೆಂ ಮನ್ಶಾಕುಳಾಕ್ ಬಚಾವಿ ದೀಂವ್ಕ್ ದೆವಾನ್ ಆಪ್ಲ್ಯಾ ಪುತಾಕ್ ಜೆಜುಕ್ ‘ಇಮ್ಮಾನುಯೆಲ್’ (ಇಸಾ 7:14) ನಾಂವಾನ್ ಅರ್ಥಾತ್ ದೇವ್ ಮನ್ಶಾ ಸವೆಂ ಜಿಯೆಂವ್ಚ್ಯಾಕ್ ಪಾಟಯ್ಲೊ. ದೇವ್ ಸರ್ವ್ ಸಂಗಿಂ ಬರ್ಯಾನ್ ಬದ್ಲುಂಕ್ ಸಕ್ತಾ ಮ್ಹಳ್ಳೆಂ ಪಯ್ಲ್ಯಾ ಪಾತ್ಕಾ ಮಾರಿಫಾತ್ ರುಜು ಕೆಲೆಂ. ಹ್ಯಾಚ್ ಖಾತಿರ್ ಪವಿತ್ರಸಭಾ ಹ್ಯಾ ಪಾತ್ಕಾಕ್ ‘ಏ ಭಾಗಿ ಪಾತ್ಕಾ’ ಅಶೆಂ ಉಲ್ಲೇಖ್ ಕರ್ತಾ. ಕಾರಣ್ ಪಯ್ಲ್ಯಾ ಪಾತ್ಕಾ ಮಾರಿಫಾತ್ ಹೊಗ್ಡಾಯ್ಲೆಂ ದೇವ್ ಸಂಯ್ಬ್ ಪಾಟಿಂ ದಿಂವ್ಚ್ಯಾಕ್ ದೇವ್ ಮನಿಸ್ ಜಾಲೊ. ಹ್ಯಾ ಪಾಸತ್ “ದೆವಾಚೊ ಪೂತ್ ಮನಿಸ್ ಜಾಲೊ. ಆಮಿ ದೇವ್ ಜಾಂವ್ಚ್ಯಾಕ್” (ಭಾ. ದಿ. 1988, ಪಾನ್ 148). ದೈವಿಕ್ ಮಾಂಡಾವಳ್ ಸಯ್ತಾನಾಚೆ ಹಾಚೆಕ್ ಕಿತ್ಯಾಕ್ ಅವ್ಕಾಸ್ ದಿತಾ ಮ್ಹಳ್ಳೆಂಚ್ ವ್ಹಡ್ ಮಿಸ್ತೆರ್. ಪೂಣ್ ಆಪ್ಣಾಚೊ ಮೋಗ್ ಕರ್ತಲ್ಯಾಂಕ್ ಸರ್ವ್ ಸಂಗಿಂ ದೇವ್ ತಾಂಚ್ಯಾ ಬರ್ಯಾಕ್ ಪಡಾಶೆಂ ಕರ್ತಾ. (ಭಾ. ದಿ. 2854, ಪಾನ್ 126).

ಯೆಮ್ಕೊಂಡಾಂತ್ ಆಸಾಜಾಯ್ ಆಸ್ಲಲ್ಯಾ ಸಯ್ತಾನಾಕ್ ಸಂಸಾರಾಕ್ ಯೆಂವ್ಕ್ ದೆವಾನ್ ಕಿತ್ಯಾ ಖಾತಿರ್ ಪರ್ವಣ್ಗಿ ದಿಲಿಗಾಯ್ ಮ್ಹಳ್ಳೆಂ ಸವಾಲ್ ಮ್ಹಾಕಾ ಧೊಸ್ತೆ ಪರಿಂ ಸಬಾರಾಂಕ್ ಧೊಸ್ತಾ ಆಸ್ತಲೆಂ. ಹ್ಯಾ ಮ್ಹಜ್ಯಾ ಚಿಂತ್ನಾ ಸವೆಂ ಪವಿತ್ರಪುಸ್ತಕ್ ಉಗಡ್ತಾನಾ, ಮ್ಹಾಕಾ ಜವಾಬ್ ಮೆಳ್ಳಿ. ಜರ್ ಪರಿಕ್ಷಾ ನಾತ್ಲಿ ತರ್ ಕಿತ್ಲೆಂ ಬರೆಂ ಆಸ್ತೆಂ ಮ್ಹಣ್ ಚಿಂತ್ಲ್ಯಾ ಆನಿ ಆಶೆಂವ್ಚ್ಯಾ ದಾಡ್ಲ್ಯಾ ಆನಿ ಆಳ್ವಾ ವಿಧ್ಯಾರ್ಥಿ ಪರಿಂ ಹಾಂವ್ ದೆವಾಚ್ಯಾ ಅಗಣಿತ್ ಜಾಣ್ವಾಯೆಕ್ ಆನಿ ಮಾಂಡಾವಳಿಕ್ ಸವಾಲ್ ಫಾಲ್ಚೊ ಕಸಲೊ ಪಿಸೊ ಮ್ಹಳ್ಳೆಂ ಮ್ಹಾಕಾ ಸಮ್ಜಯ್ಲೆಂ.

ಸಯ್ತಾನಾಚೊ ಆರಂಭ :

ದೆವಾನ್ ಸಗ್ಳೆಂ ರಚ್ಲಾಂ, ಸಯ್ತಾನಾಕ್ ಏಕ್ ಸೊಡ್ನ್. ಹಿ ಬರ್ಯಾ ಆಂಜಾಂಚ್ಯಾ ಖೊಟ್ಯಾ ಆಶೆಚೆ ಸ್ವಂತ್ ವಿಂಚವ್ಣ್. “ತುಜೊ ವೈಭವ್ ತುಜ್ಯಾ ವಿಣ್ಯಾಚ್ಯಾ ನಾದಾ ಸವೆಂ ಪಾತಳಾಕ್ ಶೆವ್ವಾಲಾ. ಕಿಡೆ ತುಜೆಂ ಹಾಂತುಳ್ನ್, ಕ್ರಿಮಿ ತುಜೆಂ ಪಾಂಗ್ರಣ್. ಸಕಾಳಿಂಚ್ಯಾ ನೆಕೆತ್ರಾ, ಫಾಂತ್ಯಾಚ್ಯಾ ಪುತಾ, ತುಂ ಕಸೊ ಆಕಾಸಾ ಥಾವ್ನ್ ಸಕ್ಲಾ ಪಡ್ಲೊಯ್? ರಾಷ್ಟ್ರಾಂಚೆರ್ ಜಯ್ತ್ ವ್ಹೆಲ್ಲೊ ತುಂ, ಕಸೊ

ಧರ್ಮಿಕ್ ಶೆವ್ವಾಲೋಯ್? ತುಂ ದೆವಾ ಪ್ರಾಸ್ ವಯ್ ಮ್ಹಜೆಂ ಆಸನ್ ಉಬಾರ್ತಲೊಂ, ಹಾಂವ್ ತಾಚೆ ಸಾರ್ಕೊ ಜಾತಲೊಂ ಅಶೆಂ ಮ್ಹಣ್ತಾಲೊಯ್” (ಇಸಾ 14:11-14). ಹ್ಯಾ ತಾಚ್ಯಾ ಪಡ್ಲಾ ವಿಶ್ಯಾಂತ್ ಉಗ್ಡಾಪಣ್ ಪುಸ್ತಕ್ ವಿವರಣ್ ದಿತಾ. “ಉಪ್ರಾಂತ್ ಸರ್ಗಾರ್ ಝಜ್ ಜಾಲೆಂ. ಮಿಂಗೇಲ್ ಆನಿ ತಾಚೆ ದೂತ್ ಮಹಾ ಸರ್ಪಾ ವಿರೋಧ್ ಆನಿ ತಾಚ್ಯಾ ದುತಾಂ ವಿರೋಧ್ ಝಜ್ಲೆ. ಸಲ್ವಲ್ಲ್ಯಾ ಖೊಟ್ಯಾ ಆಂಜಾಂಕ್ ಮಹಾಸರ್ಪಾಕ್, ದೆಂವ್ಚಾರ್ ವಾ ಸಯ್ತಾನ್ ಮ್ಹಣ್ತಾತ್ ತಾಂಕಾಂ, ಸಮೇಸ್ತಾಂಕ್ ಸರ್ಗಾರ್ ಥಾವ್ನ್ ಭಾಯ್ ಉಡಯ್ಲೆಂ” (12:7-9).

ಸಯ್ತಾನಾಚಿ ಟಾರ್ಗಿಟ್ ಮರಿ ಕಿತ್ಯಾಕ್?

ಸರ್ವ್ ಪ್ರವಾದ್ ಆನಿ ಪ್ರೊಫೆಸಿ ಪ್ರವಾದ್ಯಾಂ ಆನಿ ಪ್ರೊಫೆತಾಂ ಮಾರಿಫಾತ್ ದೆವಾನ್ ಉಗ್ಡಾಪಣ್ ಕೆಲ್ಯೊ. ಪೂಣ್ ಪ್ರಥಮ್ ಆನಿ ಏಕ್ ಮಾತ್ ಪ್ರವಾದ್ ದೆವಾನ್ ಖುದ್ ಕೆಲೊ. ಪಯ್ಲ್ಯಾ ಪಾತ್ಕಾ ಉಪ್ರಾಂತ್ ದೇವ್ ಸಯ್ತಾನಾಕ್ ಮ್ಹಣಾಲೊ, “ತುಜೆ ಆನಿ ಸ್ತ್ರಿಯೆ ಮಧೆಂ, ತುಜೆ ಸಂತತೆ ಆನಿ ತಿಚೆ ಸಂತತೆ ಮಧೆಂ ಹಾಂವ್ ದುಸ್ಮಾನ್ಕಾಯ್ ಘಾಲ್ತಲೊಂ. ತಿಚೆ ಸಂತತ್ ತುಜೆಂ ಮಸ್ತಕ್ ಚಿಂಚ್ತಲಿ ಆನಿ ತುಂ ತಿಚೆ ಖೊಟೆಕ್ ಖೊಂಚ್ ಮಾರ್ತಲೊಯ್” (ಉತ್ಪತ್ತಿ 3:15). ಹ್ಯಾ ಪ್ರವಾದಾಕ್ ಲಾಗೊನ್ ಸಯ್ತಾನ್, ತಿಚ್ಯಾ ಪಾಂಯಾಂಥಳಿ ಆಸ್ಚ್ಯಾ ತಿಚ್ಯಾ ಭುರ್ಗ್ಯಾಂಕ್ ಆಮ್ಕಾಂ, ಖೊಂಚ್ ಮಾರುಂಕ್ ಪ್ರಯತ್ನ್ ಕರ್ತಾ ಮ್ಹಳ್ಳೆಂ ಉಗ್ಡಾಪಣ್ ಗ್ರಂಥ್ ಸ್ಪಷ್ಟ್ ಕರ್ತಾ. “ಸ್ತ್ರಿಯೆನ್ ಎಕಾ ಚೆರ್ಕ್ಯಾಕ್ ಜಲ್ಮ್ ದಿಲೊ. ಹೆಂ ಪಳೆವ್ನ್ ತಿಚೆರ್ ರಾಗಾನ್ ಪೆಟಲೊ ಮಹಾಸರೊಪ್, ತಿಚ್ಯಾ ಹೆರ್ ಭುರ್ಗ್ಯಾ ಬಾಳಾಂಚೆರ್, ಮ್ಹಣ್ಲೆ ದೆವಾಚೆ ಉಪದೆಸ್ ಪಾಳ್ತಲ್ಯಾಂಚೆರ್ ಆನಿ ಜೆಜುಕ್ ಸಾಕ್ಸ್ ದಿತಲ್ಯಾಂಚೆರ್ ಝಜೊಂಕ್ ಭಾಯ್ ಸರ್ಲಾ” (ಉಗ್ಡಾ 12:5-17). ತಿಂ ಆಮಿ ಜಾವ್ನಾಸಾಂವ್. ಆನಿ ಆಮ್ಕಾಂ ತಿಚ್ಯಾ ಭುರ್ಗ್ಯಾಂಕ್ ಆಮ್ಚಿ ಆವಯ್, ಕಶೆಂ ಸೊಡ್ನ್ ಘಾಲಿತ್?

ಮರಿ ಆಮ್ಚಿ ಬಚಾವಿ :

ಜಶೆಂ ಏಕ್ ಕೊಂಬಿ ಆಪ್ಲ್ಯಾ ಪಿಲಾಂಕ್ ರಾಕೊಂಕ್ ಬಳಿಷ್ಟ್ ಗೊಣೆಕ್ ಭೆಷ್ಟಾಯ್ತಾ, ಆಪ್ಲ್ಯಾ ಪಿಲಾಂಕ್ ಪಾಕಾಟ್ಯಾ ಪಂದಾ ಆರಾವ್ನ್ ಲಿಪಯ್ತಾ, ತಶೆಂ ಮರಿ ತಿಚೆ ಪಾಸ್ಕೆಂತ್ ಆಸ್ಚ್ಯಾ ತಿಚ್ಯಾ ಭುರ್ಗ್ಯಾಂಕ್ ಸಯ್ತಾನಾ ಥಾವ್ನ್ ರಾಕೊನ್ ಸಾಂಬಾಳ್ತಾ ಆನಿ ಸಯ್ತಾನ್ ಮರೈಕ್ ಭಿಯೆತಾ (ದಾಕ್ಲೆ: ಮೊತಿಯಾಂ ಪುಸ್ತಕ್- ಪಾನ್ 104). ಸಾಂತ್ ಲುವಿಸ್ ಮೌಂಟ್ ಫೊರ್ಟ್ ಹ್ಯಾ ವಿಶ್ಯಾಂತ್ ಜಿವಿತಾಚಿ ಸಾಕ್ಸ್ ದಿತಾ. ಹರೈಕ್ ‘ನಮಾನ್ ಮರಿ’ ಆಪ್ಣಾಚ್ಯಾ ತಳ್ಳಟ್ಯಾಕ್ ಮೊಡ್ತೆಲಾಚ್ಯಾ ಮಾರಾಚ್ಯಾ ದುಖಿಚೊ ಆನ್ಬೊಗ್ ದಿತಾ ಮ್ಹಣ್ತಾ ಸಯ್ತಾನ್ ಸಾಂತಾಲಾಗಿಂ. ಆಪ್ಣಾಚೆಂ ರಾಜ್ ಉರವ್ನ್ ರಾಕ್ಚ್ಯಾ ಖಾತಿರ್ ಮರೈಚೆಂ ಭಕ್ತಿಪಣ್ ನಾಸ್ ಕರುಂಕ್ ಆಪುಣ್ ವಾವುರ್ತಾಂ. ಜರ್ ತಿಚೆಂ ಭಕ್ತಿಪಣ್ ಚಡ್ಲೆಂ ತರ್, ಆಪ್ಣಾಚೆಂ ರಾಜ್ ನಾಸ್ ಜಾತಲೆಂ ಮ್ಹಳ್ಳಿ ಭಿರಾಂತ್ ಆಪ್ಣಾಕ್ ಧೊಸ್ತಾ (ಟ್ರಿ ಡಿವೋಶನ್ ಟು ಬ್ಲೆಸೆಡ್ ವರ್ಜೆನ್ ಮೇರಿ ಪುಸ್ತಕಾಂತ್ಲೆಂ). ಹಿ ಜಾವ್ನಾಸಾ ಖಿರಿ ರುಜ್ವಾತ್, ಫಟ್ಕಿರ್ಯಾ ಸಯ್ತಾನಾನ್ ಸತ್ ವೊಂಕ್ಲಿ. ಜಾಯ್ತ್ಯಾ ಕುಟ್ಮಾಂನಿ ತೇರ್ಸ್ ಮಾಯಾಗ್ ಜಾಲ್ಲೆಂ ನಿದರ್ಶನ್ ಸಯ್ತಾನ್ ಮರೈಚ್ಯಾ ಭುರ್ಗ್ಯಾಂಕ್ ತಿಚೆ ಪಾಸ್ಕೆ ಥಾವ್ನ್ ವಿಂಗಡ್ ಕರುಂಕ್ ಸಕ್ಲಾ ಮ್ಹಳ್ಳೆಂ ದಾಕವ್ನ್ ದಿತಾ. ಕಶೆಂ ಗರ್ಭಾಂತ್ಲೆಂ ಮಾಸೂಮ್ ಪಿಂಪ್ರೆಂ ಎಕಾ ನಳಾ ಮಾರಿಫಾತ್ - ಹಾಕಾ ‘ಅಂಬ್ಲಿಕಲ್ ಕೊರ್ಟ್’ ಮ್ಹಣ್ತಾಂವ್, ಹಾಚೆ ಮಾರಿಫಾತ್ ಬಾಳ್ ಆಪ್ಲ್ಯಾ ಆವಯ್ಚ್ಯಾ ಕುಸ್ವಾಂತ್ ತಿಚ್ಯಾ ಕಾಳ್ಜಾ ಥಾವ್ನ್ ವ್ಹಾಳೊನ್ ಯೆಂವ್ಚೆಂ ರಗತ್ ಘೆವ್ನ್ ಪೋಸ್ ಘೆತಾ ಆನಿ ವಾಡ್ತಾ ತಶೆಂ ಕೊಂತ್ ಮರೈ ಸವೆಂ ತಿಚ್ಯಾ ಕಾಳ್ಜಾಕ್ ಆಮ್ಕಾಂ ಬಾಂದ್ ಘಾಲ್ತಾ, ರಾಕ್ತಾ ಆನಿ ಅತ್ಮಿಕ್ ಪೋಸ್ ದಿತಾ. ಕಶೆಂ ಅಂಬ್ಲಿಕಲ್ ಕೊರ್ಟ್ ಕಾತರ್ಲ್ಯಾರ್ ವಾ ಸಂಪರ್ಕ್ ಚುಕ್ಲ್ಯಾರ್ ಭುರ್ಗೊ ಅಂಗ್ವಿಕಲ್ ಜಾತಾ, ವಾ ಮೊರ್ತಾ ತಶೆಂ ಕೊಂತಾ ವರ್ವಿಂ ಮರೈ ಥಂಯ್ ಆಸ್ಲೊ ಬಾಂದ್ ಸಯ್ತಾನ್ ಕಾತ್ರುಂಕ್ ಆನಿ ತಿಚ್ಯಾ ಭುರ್ಗ್ಯಾಂಕ್ ಅತ್ಮಿಕ್ ರಿತಿನ್ ಅಂಗ್ವಿಕಲ್

ಕರುಂಕ್ ಆನಿ ಕ್ರಮೇಣ್ ಅತ್ಮಿಕ್ ಮರ್ಣಾಕ್ ಬಲಿ ಕರುಂಕ್ ವಾವುರ್ತಾ. ಹ್ಯಾ ದೋನ್ ನಳಾಂ ಮಧೆಂ ಫರಕ್ ಇತ್ಲೊಚ್. ಜೆಜುಚೊ ಸಂಬಂಧ್ ಕುಸ್ವ್ಯಾಂತ್ 9 ಮಹಿನ್ಯಾಂಚೊ, ಆಮ್ಚೆ ತಿಚ್ಯಾ ಕಾಳ್ಜಾಂತ್ ಆಮ್ಚಿ ಉಡಿ ಆಸ್ತಾ ಪರ್ಯಾಂತ್. ಕೊಂತ್ ಜಾವ್ನಾಸಾ ಬಳಾಧಿಕ್ ಹಾತೆರ್ ಮಾಗ್ಣ್ಯಾಚೆಂ. ಮಾಗ್ಣ್ಯಾ ಸವೆಂ ಸಂಸಾರಾಕ್ ಆಪಡ್, (ಟಚ್ ದ ವರ್ಲ್ಡ್ ವಿಧ್ ಪ್ರೇಯರ್) ಹ್ಯಾ ಬುಕಾಚೊ ಪ್ರಾರಂಭ್ ಅಸೊ ಆಸಾ - ದೆವಾಚೆಂ ಏಕ್ ಅಸ್ಕತ್ ಭುರ್ಗೆಂ ದಿಂಬ್ಯೆರ್ ಮಾಗ್ಣ್ಯಾರ್ ಆಸ್ಚೆಂ ಪಳವ್ನ್ ಸಯ್ತಾನ್ ಮೊಸ್ತಾನ್ ಆನಿ ಭಿಯಾನ್ ಧರ್ಧರ್ತಾ. ಹೆಂಚ್ ಹಾತೆರ್ ಘೆವ್ನ್ ಪಾಪಾ ಲಿಯಾಂವ್ ತೆರಾವೊ ದಿಂಬ್ಯೆರ್ ಪಡ್ಲೊ ಆನಿ ಆಪ್ಲ್ಯಾ ಪರ್ಜೆಕ್ ತುರ್ಕಾಂಚ್ಯಾ ಹಾತಾಂತ್ಲೆಂ ಮರ್ಯೆ ಮಾರಿಫಾತ್ ರಾಕೊಂಕ್ ಸಕ್ಲೊ. ಹೆಂಚ್ ಹಾತೆರ್ ಕೊಂಕಣ್ ಕ್ರಿಸ್ತೀ ಪರ್ಜೆಕ್ ಟಿಪ್ಪುಚ್ಯಾ ಬಂಧಡೆಂತ್ಲೆಂ ರಾಕೊನ್ ಸುಟ್ಕಾ ದಿಲ್ಲೆಂ, ಹೆಂಚ್ ಹಾತೆರ್ ಸಯ್ತಾನಾಚ್ಯಾ ಹಾತಾಂತ್ಲೆಂ ಕುಟ್ಮಾಂ ರಾಕೊನ್ ನಿವಾರ್ಲೆಂ ಆನಿ ನಿವಾರ್ಚೆಂ.

ದೆವಾನ್ ಸಯ್ತಾನಾಕ್ ಕಿತ್ಯಾಕ್ ನಾಸ್ ಕೆಲೆಂ ನಾ?

ಕಶೆಂ ಮನ್ಶಾಚೊ ಸ್ಪಿರಿತ್ ಸಾಸ್ಣಾಕ್ ಜಿಯೆಂವ್ಕ್ ರಚ್ಲೊ, ತೊ ನಾಸ್ ಜಾಯ್ನಾ ತಶೆಂ ಸಯ್ತಾನ್ ಸ್ಪಿರಿತ್ ದೆಕುನ್, ನಾಸ್ ಕರುಂಕ್ ಜಾಯ್ನಾ ತಸಲೊ. ದೆವಾಚೆಂ ಉತರ್ ಭಾಸಯ್ತಾ, “ಸಯ್ತಾನಾಕ್ ಏಕ್ ಹಜಾರ್ ವರ್ಸಾಂ, ಸಾಂಕ್ಳೆಂತ್ ಬಾಂದುನ್ ಬಂಧೆಂತ್ ದವರ್ತಲೆ” (ಉಗ್ಡಾ 20:1-3). “ದೆವಾಕ್ ಏಕ್ ದೀಸ್ ಏಕ್ ಹಜಾರ್ ವರ್ಸಾಂಕ್, ಏಕ್ ಹಜಾರ್ ವರ್ಸಾಂ ಎಕಾ ದಿಸಾಕ್ ಸಮಾ” ಅಶೆಂ ಮ್ಹಣ್ತಾ ದೆವಾಚೆಂ ಉತರ್ (2 ಪೆದ್ರು 3:8). ಜರ್ ದೆವಾನ್ ಸಯ್ತಾನಾಕ್ ಸಂಸಾರಾಂತ್ ಆಪ್ಲೆಂ ರಾಜ್ ಸ್ಥಾಪಿತ್ ಕರುಂಕ್ ಪರ್ವಣ್ಣಿ ದಿಲ್ಯಾ ತರ್ ಕಾರಣಾವಿಣ್ ತೊ ತಶೆಂ ಕರಿನಾ. ಮನ್ಶಾಕ್ ಕಷ್ಟಾಂತ್ ಘಾಲ್ನ್ ವಾಯ್ವಾಕ್ ಸಾಂಪ್ಡಾಂವ್ಚೊ ಉದ್ದೇಶ್ ದೆವಾಚೊ ಭಿಲ್ಕುಲ್ ನ್ಹಯ್, ಬಗರ್ ಹ್ಯಾ ಪರ್ವಣ್ಣಿ ಪಾಟ್ಲ್ಯಾನ್ ದೆವಾಚಿ ಮಾಂಡಾವಳ್ ಆಟಾಪ್ಲ್ಯಾ ಕಸಲಿ ಜಾವ್ಚೆತ್?

1. ಸಯ್ತಾನಾ ಮಾರಿಫಾತ್ ಮಾಗ್ಣ್ಯಾಕ್ ಆಪೊವ್ಣೆಂ :

ಜೆಜು ಮ್ಹಣಾಲೊ : “ಸಿಮಾಂವ್, ಸಿಮಾಂವ್ ಗೊಂವ್ ಚಾಳ್ವೆರ್ ಘಾಲ್ನ್ ಚಾಳ್ವೆ ಪರಿಂ ತುಮ್ಮಾಂ ಸಕ್ಡಾಂಕ್ ಚಾಳುಂಕ್ ಸಯ್ತಾನಾನ್ ದೆವಾ ಥಾವ್ನ್ ಅಧಿಕಾರ್ ಮಾಗೊನ್ ಘೆತ್ಲಾ. ಪೂಣ್ ತುಜೊ ಭಾವಾಡ್ತ್ ಧಂಡಳ್ಳಾ ಜಾಂವ್ಕ್ ಹಾಂವೆಂ ತುಜೆ ಪಾಸತ್ ಮಾಗ್ಣೆಂ ಕೆಲಾಂ ಆನಿ ತುಂ ಪಾಟಿಂ ಪರ್ತಲ್ಲ್ಯಾ ಉಪ್ರಾಂತ್ ತುಜ್ಯಾ ಭಾವಾಂಕ್ ಥಿರ್ ಕರ್” (ಲೂಕ್ 22:31-32). ಆಪ್ಲ್ಯಾ ಪುತಾನ್ ಸ್ಥಾಪಿತ್ ಕೆಲ್ಲ್ಯಾ ಪವಿತ್ರಸಭೆಕ್ ತಾಳುಂಕ್ ದೆವಾನ್ ಬಾಳ್ವಣಾರ್ಚ್ ಕಿತ್ಯಾ ಖಾತಿರ್ ಪರ್ವಣ್ಣಿ ದಿಲಿ? ಸವಾಲ್ ಸೊಂಪೆಂ ಆನಿ ಸ್ವಾಭಾವಿಕ್. ಹಿ ಪರ್ವಣ್ಣಿ ಮ್ಹಜ್ಯಾ ಅಲ್ಪಾ ಮತಿಂತ್ ಸಹಜ್ ಸವಾಲ್ ಉಬ್ಜಯ್ತಾ. ಜರ್ ತಾಳೆಲೊ ನಾತ್ಲೊ ತರ್ ಮ್ಹಾಕಾ ಮಾಗ್ಣ್ಯಾಚಿ ಗರ್ಜ್ ಆಸ್ತಿನಾ. ಜರ್ ಮಾಗ್ಣ್ಯಾಚಿ ಗರ್ಜ್ ನಾ ತರ್, ಮ್ಹಾಕಾ ದೆವಾಚಿ ಗರ್ಜ್ ಕಿತೆಂ? ಹ್ಯಾಚ್ ಖಾತಿರ್ ಜೆಜುನ್ ಮ್ಹಳೆಂ “ಹೆ ಜಾತಿಚೊ ದೆಂವ್ಚಾರ್ ಭಾಯ್ರ್ ಘಾಲುಂಕ್ ಮಾಗ್ಣ್ಯಾ ತಿವಾಯ್ ದುಸ್ರೊ ಉಪಾಯ್ ನಾ” (ಮಾರ್ಕ್ 9:29). ದೆವಾನ್ ಆಪ್ಲ್ಯಾ ಪುತಾಕ್ ಸಯ್ತ್ ತಾಳುಂಕ್ ಸಯ್ತಾನಾಕ್ ಪರ್ವಣ್ಣಿ ದಿಲಿ.

ಜೆಜುಕ್ ತಾಳೆಂತ್ ದೆವಾಚಿ ಮಾಂಡಾವಳ್ :

ಚಾಳೀಸ್ ದೀಸ್, ಚಾಳೀಸ್ ರಾತಿಂ ಮಾಗ್ಣೆಂ, ಉಪಾಸ್, ಪ್ರಾಚೆತ್ ಕೆಲ್ಯಾ ಉಪ್ರಾಂತ್ ಜೆಜುಕ್ ತಾಳ್ಯಾಕ್ ಸಯ್ತಾನ್ ಆಯ್ಲೊ. ಪವಿತ್ರ ಪುಸ್ತಕಾಂತ್ಲಿ ದೆವಾಚಿ ಭಾಸಾವ್ಣಿ ಉಲ್ಲೇಖ್ ಕರ್ನ್ ಜೆಜುಕ್ ಪರಿಕ್ಷೆಕ್ ಘಾಲ್ನ್ ಸಯ್ತಾನ್ ಮ್ಹಣಾಲೊ, “ತುಂ ದೆವಾಚೊ ಪೂತ್ ವ್ಹಯ್ ಜಾಲ್ಯಾರ್, ಸಕ್ಲಾ ಉಡಿ ಮಾರ್. ಕಿತ್ಯಾಕ್ ಪವಿತ್ರ ಪುಸ್ತಕಿಂ ಬರೊವ್ನ್ ಆಸಾ, ದೇವ್ ಆಪ್ಲ್ಯಾ ದುತಾಂಕ್ ತುಜೆ ವಿಶಾಂತ್ ತಾಕಿದ್ ದಿತಲೊ ಆನಿ ತುಜೆ ಪಾಂಯ್ ಘಾತ್ರಾಕ್ ಆದಾಳ್ತಾಶೆಂ

ಆಪ್ಲ್ಯಾ ಹಾತಾಂನಿ ತೆ ತುಕಾ ಸಾಂಬಾಳ್ನ್ ಧರ್ದಲೆ” (ಮಾತೆ 4:5-6). ಅಶೆಂ ಸಯ್ತಾನಾನ್ ಕೀರ್ತನ್ 91:11-12 ಹಾಚೊ ಉಲ್ಲೇಖ್ ಕೆಲೊ. ತವಳ್ ಜೆಜುನ್ ಪವಿತ್ರ ಪುಸ್ತಕ್ ಉಲ್ಲೇಖ್ ಕರ್ನ್ ಸಯ್ತಾನಾಕ್ ಪಾಟಿಂ ಜವಾಬ್ ದಿಲಿ- “ಹೆಂಯೀ ಬರೊವ್ನ್ ಆಸಾ, ಸರ್ವೆಸ್ಪರಾ ತುಜ್ಯಾ ದೆವಾಚಿ ತುಂ ಪರಿಕ್ಷಾ ಕರಿನಾಕಾ” (ದ್ವಿತಿ 6:16). ಆನಿ ಸಯ್ತಾನ್ ನಿಸರ್ಲೊ.

ಜೆಜುನ್ ಕಿತ್ಯಾಕ್ ಹಿ ರೀತ್ ವಾಪಾರ್ಲಿ?

ದೆವಾಚೆಂ ಉತರ್ ಮ್ಹಣ್ತಾ, “ಸೊಮಿ ಆಪ್ಲ್ಯಾ ತೊಂಡಾಚ್ಯಾ ಸ್ವಾಸಾನ್ ತಾಚೊ ಜೀವ್ ಕಾಡ್ತಲೊ ಆನಿ ಆಪ್ಲ್ಯಾ ಯೆಣ್ಯಾಚ್ಯಾ ವೈಭವಾನ್ ತಾಕಾ ನಾಸ್ ಕರ್ತಲೊ” (2 ಥೆಸ್ಸಾ 2:8). ಸಯ್ತಾನಾಕ್ ಆಪ್ಲ್ಯಾ ಸ್ವಾಸಾನ್ ಫುಂಕುಂನ್ ಉಬವ್ನ್ ಪಾಡಾವ್ ಕರ್ಚಿ ಆಪ್ಲಿ ಸಕತ್ ಜೆಜುನ್ ಕಿತ್ಯಾಕ್ ಖಾತಿರ್ ಉಪಯೋಗ್ ಕೆಲಿನಾ? ಆಪ್ಲ್ಯಾ ಮುಖಾರ್ ಸಯ್ತಾನಾಕ್ ಉಭೊ ಜಾಂವ್ಕ್ ಪರ್ವಣ್ಣಿ ದಿಲ್ಲ್ಯಾ ದೆವಾಚಿ ಮಾಂಡಾವಳ್ ಜಾಣಾ ಜಾಲ್ಲ್ಯಾ ಜೆಜುನ್, ಜರ್ ಆಪ್ಲಿ ದೈವಿಕ್ ಸಕತ್ ವಾಪಾರ್ನ್ ತಾಕಾ ಪಾಡಾವ್ ಕೆಲ್ಲೆಂ ತರ್, ತುಕಾ ಮ್ಹಾಕಾ ಸಯ್ತಾನಾಕ್ ಮುಖಾರ್ ರಾವೊಂಕ್ ಆನಿ ತಾಕಾ ಪಾಡಾವ್ ಕರುಂಕ್ ಅಸಾಧ್ಯ್ ಜಾತೆಂ. ಹ್ಯಾಚ್ ಕಾರಣಾ ಖಾತಿರ್ ಜೆಜುನ್ ದೆವಾಚೆಂ ಉತರ್ ಮ್ಹಳ್ಳಿ ತಾಲ್ವಾರ್ ವಾಪಾರ್ನ್, ಸಯ್ತಾನಾಕ್ ಮನ್ಶಾಪಣಿ ಸಲ್ವುನ್ ಪಾಡಾವ್ ಕೆಲೆಂ. ತಿಚ್ ತಾಲ್ವಾರ್ ತುಜ್ಯಾ ಮ್ಹಜ್ಯಾ ಹಾತಾಂತ್ ದಿಲ್ಯಾ, ತಾಚೆಂ ಬಳ್ ದಾಕಯ್ಲಾಂ, ಉಪಯೋಗ್ ಕರುಂಕ್ ಶಿಕಯ್ಲಾಂ ಆನಿ ಉಪಯೋಗ್ ಕರ್ಚಿ ಪದ್ವಿ ದಿಲ್ಯಾ. ತೊ ಮ್ಹಣ್ತಾ, “ಹಾಂವ್ ತಾಲ್ವಾರ್ ಹಾಡ್ನ್ ಆಯ್ಲಾಂ” (ಮಾತೆ 10:34). “ದೆವಾಚೆಂ ಉತರ್ ಜಾಂವ್ಚಿ ತುಮ್ಮಿ ತಾಲ್ವಾರ್” (ಎಫೆ 6:17).

ಸಯ್ತಾನಾ ಮಾರಿಫಾತ್ ಖೊಟ್ಯಾಂಚೊ ನಾಸ್ :

ಇಸ್ರಾಯೆಲಾಚೊ ರಾಯ್ ಖೊಟೊ ಆಹಾಬ್. ತಾಚ್ಯಾ ನಾಸಾಕ್ ದೇವ್ ಸಯ್ತಾನಾಕ್ ಗಲ್ಲಿತಾ. “ಸರ್ವೆಸ್ಪರಾನ್ ವಿಚಾರ್ಲೆಂ, ಇಸ್ರಾಯೆಲಾಚೊ ರಾಯ್ ಆಹಾಬ್ ರಾಮೊದ್ ಗಿಲೆಯಾದಾಂತ್ ಮರೊನ್ ಪಡ್ಚ್ಚಾ ಖಾತಿರ್ ತಾಕಾ ಥಂಯ್ ವಚೊಂಕ್ ಕೋಣ್ ಭುಲಯ್ತಾ? ತವಳ್ ಏಕ್ ಖೊಟೊ ಆತ್ಮೊ ಮುಖಾರ್ ಸರ್ಲೊ ಆನಿ ಮ್ಹಣಾಲೊ, ಹಾಂವ್ ವೆತಲೊಂ ಆನಿ ತಾಚ್ಯಾ ಸರ್ವ್ ಪ್ರವಾದ್ಯಾಂಚ್ಯಾ ತೊಂಡಾಂತ್ ಏಕ್ ಫಟ್ಕಿರೊ ಪ್ರವಾದ್ ಕರಯ್ತಲೊಂ” (2 ಇತಿ 18:19-21). ಆಹಾಬ್ ಫಸ್ವಲೊ ನಾಸ್ ಜಾಲೊ. ದೆವಾಚೆಂ ಉತರ್ ಮ್ಹಣ್ತಾ, “ಜೆಂ ಮನ್ಶಾಕ್ ಪಾತಕ್ ಕರುಂಕ್ ಲಾಯ್ತಾ, ತೆಂ ತಾಕಾ ಶಿಕ್ಷಾ ದಿಂವ್ಕ್ ಪಾವ್ತಾ” (ಜಾಣ್ವಾ 11:16). ಹೆಂ ಉತರ್ ರುಜು ಜಾಲೆಂ. ದೆವಾಚ್ಯಾ ಹಾತಾಂತ್ ಸೈತಾನ್ ಶಿಕ್ಷೆಚೆಂ ಮಾಧ್ಯಮ್ ಮ್ಹಳ್ಳೆಂ ದೆವಾಚೆಂ ಉತರ್ ಕಳಯ್ತಾ. ಸಯ್ತಾನಾ ಮಾರಿಫಾತ್ ಆಶಿರ್ವಾದ್ :

ಸಯ್ತಾನಾನ್ ದೆವಾ ಥಾವ್ನ್ ಪರ್ವಣ್ಣಿ ಘೆತ್ಲಿ. ಜೊಬಾಚೆಂ ಮ್ಹಳ್ಳೆಂ ಸಗ್ಳೆಂ ದೆಸ್ವಾಟ್ ಕರುನ್ ನಾಸ್ ಕೆಲೆಂ. ತರೀ ಜೋಬ್ ಭಾವಾಡ್ತಾಂತ್ ಥಿರ್ ಉರ್ಲೊ. ಸಯ್ತಾನ್ ಸಲ್ವಾಲೊ. ಜೊಬಾನ್ ಹೊಗ್ಡಾಯಿಲ್ಲೆಂ ಸರ್ವ್ ಧಾ ವಾಂಟ್ಕಾಂನಿ ಪಾಟಿಂ ಜೊಡ್ಲೆಂ. ಜೋಬ್ ನಂದನ್ ಜಾಲೊ. ಸಾಂತಿಪಣಾಚ್ಯಾ ಪರಿಕ್ಷೆಂತ್ ಸಯ್ತಾನ್ ಹಾತೆರ್ :

ಮಾಡಿರಾಂಚ್ಯಾ ಸಾಂತ್ ಸಾಂತಿಣಿಂಚ್ಯಾ ಆನಿ ಭಾಗೆವಂತ್ಪಣಾಕ್ ಉಬಾರ್ಲಲ್ಯಾಂಚ್ಯಾ ಜಿವಿತಾಂತ್ ಸಯ್ತಾನಾಚ್ಯಾ ಪಾತ್ರಾಚೊ ಉಲ್ಲೇಖ್ ಆಸಾಚ್. ಜಶೆಂ ಚಾಲ್ತ್ಯಾ ಜಿವಿತಾಂತ್ ವಿವಿಧ್ ಪರಿಕ್ಷೆ ದ್ವಾರಿಂ ಹಂತಾ ಹಂತಾರ್ ಮನ್ಶಾಚ್ಯಾ ಜಾಣ್ವಾಯೆಚಿ ಪರಿಕ್ಷಾ ಜಾತಾ, ಉತ್ತಿರ್ಣತಾ ಊಂಚ್ಲ್ಯಾ ಸ್ಥಾನಾಕ್ ಉಬಾರ್ತಾ, ತಶೆಂ ಸಾಂತಿಪಣಾಂತ್ ಆನಿ ಭಾಗೆವಂತ್ಪಣಾಂತ್ ಹಂತಾ ಹಂತಾರ್ ಭಾವಾಡ್ತಾಚಿ ಪರಿಕ್ಷಾ ಜಾತಾ. ಹಿ ಪರಿಕ್ಷಾ ಪಿಡಾ, ಕಷ್ಟ್, ಎಕ್ಸುರ್ಪಣ್ ವಾ ಇತರ್ ರಿತಿಂನಿ ಖುದ್ಧ್ ಸಯ್ತಾನಾ ದ್ವಾರಿಂ ವಾ ಮನ್ಶಾಂ ಮಾರಿಫಾತ್ ಜಾವ್ಚೆತ್. ಹಾಂತು ಜಯ್ತೆವಂತ್ ಜಾಲೆಲ್ಯಾಂಕ್ ದೇವ್ ಹಂತಾ ಹಂತಾಂನಿ ಸಾಂತಿಪಣಾಚ್ಯಾ ಪಾಂವ್ಡಾಕ್ ಚಡಯ್ತಾ. ಸಂಸಾರಾಂತ್

ಭರ್ತನಾಸ್ತಾನಾ ಮಾಗ್ಣ್ಯಾಚಿ ಜಿಣಿ ಜಿಯೆಲ್ಲಿ ಭಿತರ್ಲಿ ಮಾದ್ರ ಜೆಜುಚೆಂ ಲ್ಹಾನ್‌ಫುಲ್ ಸಾಂತ್ ತೆರೆಜಾಚೊ ದಾಕ್ಟೊ 'ಏಕ್ ಅತ್ಮ್ಯಾಚಿ ಕಥಾ' ಪುಸ್ತಕ್ ಅಶೆಂ ದಿತಾ: "ಆಳೆ ದೆಂವ್ಚಾರ್ ಮ್ಹಜೆ ಲಾಗಿಂಚ್ ಆಸಾ. ತೊ ಮ್ಹಾಕಾ ಕಷ್ಟಿತಾ. ಲೊಂಕ್ಡಾಚ್ಯಾ ಹಾತಾಂನಿ ತೊ ಮ್ಹಾಕಾ ಧರ್ತಾ. ಮ್ಹಾಕಾ ಸವ್ಯಾಸಾಯ್ ಮೆಳಾನಾಶೆಂ ಆಡಾಯ್ತಾ. ಮ್ಹಾಕಾ ನಿರಾಶಿ ಕರುಂಕ್, ಮ್ಹಜೆ ದೂಖ್ ತೊ ಚಡಯ್ತಾ. ಮ್ಹಾಕಾ ಮಾಗ್ಣ್ಯಾಕ್ ಆಡ್ಕಳ್ ಹಾಡ್ತಾ". ಭಾಗೆವಂತ್ಪಣಾಂತ್ ಜಿಯೆಲ್ಲ್ಯಾ ಆನಿ ಸಾಂತಿಪಣಾಕ್ ಉಬಾರ್ಲಲ್ಯಾಂಚ್ಯಾ ಜಿವಿತಾಂತ್ ಅಸಲೆ ಸಬಾರ್ ದಾಕ್ಟೆ ಸಾಂತಿಪಣಾಚ್ಯಾ ಪರಿಕ್ಷೆಚಿ ರುಜ್ವಾತ್ ದಿತಾತ್. ಸಾಂತ್ ಮದರ್ ತೆರೆಜಾ ತಿಚ್ಯಾ ಜಿವಿತಾಚ್ಯಾ ಕಾಳ್ಕಾ ರಾತಿ ವಿಶ್ಯಾಂತ್ ತಿಚ್ಯಾ ಬರ್ಪಾಂನಿ ತಿ ಉಲ್ಲೇಖ್ ಕರ್ತಾ.

ಸಯ್ತಾನಾಚೆಂ ರೂಪ :

ಸಯ್ತಾನ್ ಮ್ಹಳ್ಯಾರ್ ಕಾಳ್ಕಾ ರಂಗಾಚೊ, ಕೊಂಗ್ರ್ಯಾ ದಾಂತಾಚೊ, ಲಾಂಬ್ ಶಿಮ್ಪೆಚೊ, ಶಿಂಗಾಗಾರ್ ನ್ಹಯ್. ಹೆಂ ಮನ್ಶಾನ್ ತಾಕಾ ದಿಲ್ಲೆಂ ಕಾಲ್ಪನಿಕ್ ರೂಪ್. ತೊ ಕೂಡ್ ನಾತ್‌ಲ್ಲೊ ಸ್ಪಿರಿತ್. ತಾಣೆಂ ಮನ್ಶಾಕ್ ಭೆಷ್ಪಾಂವ್ಕ್ ವಿದ್ರುಪ್ ವಾ ಭಯಂಕರ್ ರೂಪ್ ಘೆವ್ನ್ ಯೆವ್ಚೆತ್ ವಾ ಮನ್ಶಾ ರುಪಾರ್ ಬರೆಂ ನ್ಹೆಸೊನ್, ತೆಲ್ತೆಂ ಉಲವ್ನ್, ಹಾಸವ್ನ್, ಫಸಂವ್ಕ್ ಯೆವ್ಚೆತ್. ಹ್ಯಾ ಖಾತಿರ್ ಸಾಂ. ಪಾವ್ಲ್ ಅಶೆಂ ಜಾಗ್ರುತ್ಕಾಯ್ ದಿತಾ. "ಸಯ್ತಾನ್ ಉಜ್ವಾಡಾಚ್ಯಾ ಆಂಜಾಚೊ ವೇಸ್ ಫಾಲ್ತಾ" (2 ಕೊರಿಂ 11:14). (ದಾಕ್ಟೊ: ಮೊತಿಯಾಂ ಲೇಖನ್-ಚತ್ರಾಯ್) ದುಡ್ವಾಚಿ ಆಶೆನ್, ನಾಂವ್ ಜೊಡ್ಲ್ಯಾ ಇರಾದ್ಯಾನ್, ಆಪ್ಲ್ಯಾ ಸ್ವಾರ್ಥಾ ಖಾತಿರ್, ಜೆಜುಚ್ಯಾ ನಾಂವಾಚೊ ಆನಿ ದೆವಾಚ್ಯಾ ಉತ್ರಾಚೊ ದುರುಪಯೋಗ್ ಕರ್ತಲೆ ಜೆಜುಚ್ಯಾ ಕಾಳಾ ಧಾವ್ನ್ ಆಜ್ ಪರ್ಯಾಂತ್ ಸಯ್ತಾನಾಚೆಂ ಕಾಮಾ ಚಲಯ್ತಲೆ ಜಾಯ್ತೆ ಆಸಾತ್. ಲೊಕಾಚ್ಯಾ ಅಸ್ಕತ್‌ಕಾಯೆಚೊ ಫಾಯ್ದೊ ಉಟವ್ನ್ "ರೋಂಗ್ ಮೆಸೆಜಸ್" ದೀವ್ನ್ ದುಡು ಕಾಮಾಯ್ತಲ್ಯಾಂ ವಿಶಿಂ ಜಾಗ್ರುತ್ ಜಾಯ್ತಾಯ್. ಆಯ್ಲೆವಾರ್ ಎಕಾ ಪ್ರೀಚರಾನ್ ಎಕೆ ಸ್ತ್ರಿಯೆಕ್ ತಿಚ್ಯಾ ಪತಿಚ್ಯಾ ನಡ್ತಾ ವಿಶ್ಯಾಂತ್ ದುಬಾವ್ ಉಬ್ಜೊಂಚಿ ಮೆಸೆಜ್ ದಿಲ್ಲ್ಯಾನ್ ಕುಟಮ್ ಭೆಸಾಂ ಜಾಲೆಂ. ಬರೊ ಸ್ಪಿರಿತ್ ಎಕ್ವಟ್ ಮೊಡಿನಾ, ದುಭಾವ್ ಹಾಡಿನಾ, ಸಮಾಧಾನ್ ವಿಭಾಡಿನಾ. ಹಿಂ ಜಾವ್ನಾಸಾತ್ ಸಯ್ತಾನಾನ್ ಉಪಯೋಗ್ ಕರ್ಚ್ಯಾ ತಾಚ್ಯಾ ದಲಾಲ್ಯಾಚಿಂ ಕಾಮಾಂ. ಅಸಲ್ಯಾಂಕ್‌ಚ್ ಸಾಂ. ಪಾವ್ಲ್ 'ಉಜ್ವಾಡಾಚೊ ವೇಸ್ ಫಾಲ್ತೆ ಸಯ್ತಾನಾಚಿ ಪಿಲೆ' ಮ್ಹಳ್ಯಾ ಅರ್ಥಾನ್ ಆಪಯ್ತಾ.

ಧರ್ಮ್‌ದುತಾಂಚ್ಯಾ ಕೃತ್ಯಾಂ ಪುಸ್ತಕಾಂತ್ ಅಸಲೆ ಸಬಾರ್ ದಾಖ್ಲೆ ಆಸಾತ್. "ಸಿಮಾಂವ್ ನಾಂವಾಚೊ ಏಕ್ ಘಾಡಿಗಾರ್ ಆಪ್ಲೆ ಜಾದುಗಿರೈಂತ್ ಆಪುಣ್ ದೆವಾಚಿ ಶ್ರೇಷ್ಠ್ ಪದ್ವೊ ಆಪ್ಣಾಯ್ಲೊ ಮ್ಹಣೊನ್ ಲೊಕಾಕ್ ಪಿಶ್ಯಾರ್ ಫಾಲ್ನ್ ನಾಗಂವ್ಚೆಂ ಘಡಿತ್, (ಧ.ಕೃ. 8:9-11). ಬಾರ್ ಜೆಜು ಮ್ಹಳ್ಯಾ ನಾಂವಾನ್ ಆಪ್ಣಾಕ್‌ಚ್ ಪ್ರವಾದಿ ಕೆಲ್ಲ್ಯಾ ಘಾಡಿಗಾರಾಚೆಂ ದೃಷ್ಟಾಂತ್ (ಧ.ಕೃ. 13:6-12) ಆಪಡ್ಲ್ಯಾರ್ ಪಡ್ತಾತ್, ಖುಣಾಂ, ಆಚರ್ಯಾಂ ದಿಸ್ತಾತ್, ಕಾನ್ ಖುಶೆಚಿಂ ಉತ್ರಾಂ ಉಲಯ್ತಾತ್, ಜೆಜುಚೆಂ ನಾಂವ್ ವಾಪಾರ್ತಾತ್ ಅಶೆಂ ಆಮಿ ಆಯ್ಕಾತಾಂವ್. ಸಗ್ಳೆಂ ಬರೆಂ ತರಿ ಇರಾದೊ ಆಮಿ ಪಾರ್ಕಿಜಾಯ್. ಕಿತ್ಯಾಕ್ ದೆವಾಚೆಂ ಉತರ್ ಏಕ್ ಘಡಿತ್ ಉತ್ರಾಯ್ತಾ. "ಬೊಲೆಂ ಸಾಂಗ್ತೊ ಏಕ್ ಭುತ್ ಲಾಗ್‌ಲ್ಲೆಂ ಚೆಡುಂ ಆಪ್ಲ್ಯಾ ಧನ್ಯಾಕ್ ಜಾಯ್ತೊ ದುಡು ಜೊಡ್ನ್ ದಿತಾಲೆಂ. ತೆಂ ಪಾವ್ಲಾಕ್ ಆನಿ ತಾಚ್ಯಾ ಸಾಂಗಾತ್ಯಾಂಕ್ ದಾಕವ್ನ್ ಮ್ಹಣಾಲೆಂ, ಹೆ ಮನಿಸ್ ಪರಮೋನ್ನತ್ ದೆವಾಚಿ ಸೆವಕ್. ತೆ ತುಮ್ಕಾಂ ಸೊಡ್ವಣೆಚಿ ವಾಟ್ ಪ್ರಗಟ್ ಕರ್ತಾತ್". ಕಿತ್ಲೆಂ ಸಾರ್ಕೆಂ ಆನಿ ಸತ್ ತಾಣೆಂ ಉಚಾರ್ಲಲೆಂ ಆನಿ ಪಾಚಾರ್ಲಲೆಂ ಉತರ್, ತರಿ ದೆವಾಚೆಂ ಉತರ್ ಮ್ಹಣ್ತಾ, ಪಾವ್ಲಾನ್ ಜೆಜುಚೆ ನಾಂವಿಂ ತಾಚೆ ಧಂಯ್ ಆಸ್ಚ್ಯಾ ಭುತಾಕ್ ಧಾಂವ್ಡಾಯ್ಲೆಂ (ಧ.ಕೃ. 16:16-19). ಕಾರಣ್ ತಾಚೊ ಇರಾದೊ ಸಾರ್ಕೊ ನಾತ್‌ಲ್ಲೊ. ಹ್ಯಾ ಕಾಳಾರ್ ತರಿ ಆಶಿರ್ವಾದಿತ್ ಅದ್ಭುತ ತೈಲ ವಿಕರ್ತಲೆ ವ್ಯಕ್ತಿ ಹ್ಯಾಚ್ ಖಾಸ್ತಾಚೆ.

ದೇವ್ವಾರಾಕ್ ಸೊಡಂವ್ವಿ ಪದ್ವಿ :

ಜೆಜು ಮ್ಹಣಾಲೊ, “ಸತ್ಮಾನ್ತಲ್ಯಾಕ್ ಅಸಲ್ಯಾ ಆಚರ್ಯಾಂಚಿ ಪದ್ವಿ ಮೆಳ್ತಲಿ. ಮ್ಹಜೆ ನಾಂವಿಂ ತೆ ದೇವ್ವಾರ್ ಸೊಡಯ್ತಲೆ” (ಮಾರ್ಕ್ 16:17). ತಾಚೆರ್ ವಿಶ್ವಾಸ್ ದವರ್ತಲ್ಯಾಂಕ್ ತಾಣೆಂ ಪದ್ವಿ ದಿಲ್ಯಾ ಖರೆಂ. ತರೀ ತಾಚೆ ಸಾಂಗಾತಾ ಆಸ್ಲೆ ಶಿಸ್ ಸಲ್ವಾಲೆ. ಎಕಾ ಬಾಪಾಯ್ನ್ ತಾಚ್ಯಾ ಝಾತಾಕ್ ಜೆಜು ಸರ್ಶಿಂ ಹಾಡ್ನ್ ಮ್ಹಳೆಂ: “ಮೆಸ್ತಿ ಹ್ಯಾ ಮ್ಹಜ್ಯಾ ಪುತಾಕ್ ದೇವ್ವಾರಾ ಥಾವ್ನ್ ಸುಟ್ಕಾ ದೀಂವ್ಕ್ ತುಜ್ಯಾ ಶಿಸಾಂ ಲಾಗಿಂ ಪರಾತ್ಲೆಂ ತರಿ ತೆ ಸಲ್ವಾಲೆ”. ಜೆಜುನ್ ತಾಕಾ ಸುಟ್ಕಾ ದಿಲಿ. ಶಿಸಾಂನಿ ತಾಂಚೆ ಸಲ್ವಣೆ ವಿಶ್ಯಾಂತ್ ವಿಚಾರ್ತಾನಾ ಜೆಜು ಮ್ಹಣಾಲೊ, “ಹೆ ಜಾತಿಚೊ ದೇವ್ವಾರ್ ಭಾಯ್ರ್ ಘಾಲುಂಕ್ ಮಾಗ್ಲ್ಯಾ ಶಿವಾಯ್ ದುಸ್ರೊ ಉಪಾಯ್ ನಾ” (ಮಾರ್ಕ್ 9:17-29 ವಾಚಾ). ಜೆಜುನ್ ಬಾವೆಸತ್ತರ್ ಜಣಾಂಕ್ ತಾಚೆ ಪದ್ವಿ ದೀವ್ನ್ ಧಾಡ್ಲೆಂ (ಲೂಕ್ 9:1-10 ವಾಚಾ). ತೆ ಪಾಟಿಂ ಯೇವ್ನ್ ಮ್ಹಣಾಲೆ: “ಸೊಮಿಯಾ ತುಜೆಂ ನಾಂವ್ ಕಾಡ್ಲ್ಯಾರ್ ದೇವ್ವಾರ್ ಸಯ್ತ್ ಆಮ್ಕಾಂ ಖಾಲ್ ಜಾತಾತ್”. ಜೆಜುನ್ ತಾಂಕಾಂ ಜವಾಬ್ ದಿಲಿ: “ದೇವ್ವಾರ್ ತುಮ್ಕಾಂ ಖಾಲ್ ಜಾತಾತ್ ದೆಕುನ್ ಸಂತೊಸ್ ಪಾವಾನಾಕಾತ್, ಬಗರ್ ತುಮ್ಮಿಂ ನಾಂವಾಂ ಸರ್ಗಿಂ ಬರೊವ್ನ್ ಆಸಾತ್, ದೆಕುನ್ ಸಂತೊಸ್ ಪಾವಾ” (ಲೂಕ್ 10:17-20). ಹ್ಯಾ ದೋನ್ ವಾಕ್ಯಾಂನಿ ಜೆಜು ತೀನ್ ಸಂಗಿ ಸ್ಪಷ್ಟ್ ಕರ್ತಾ. 1). ಮಾಗ್ಣೆಂ 2). ತಾಚೆಂ ನಾಂವ್ 3). ಸರ್ಗಿಂ ದಾಖಲ್ ಕೆಲ್ಲೆಂ ಆಮ್ಚೆಂ ನಾಂವ್. ಸರ್ಗಿಂ ನಾಂವ್ ದಾಖಲ್ ಕರ್ಚೆಂ ಮ್ಹಳ್ಯಾರ್ ದೆವಾಲಾಗಿಂ ಎಕ್ಸೊಟ್ಟಲೆಂ ಆಮ್ಚೆಂ ಬರೆಂ ಜಿವಿತ್. ಹ್ಯೊ ತೀನ್ ಸಂಗಿ ಆಸ್ಲಲ್ಯಾ ಶಿವಾಯ್ ‘ಡೆಲಿವರೆನ್ಸ್ ಮಿನಿಸ್ಟ್ರಿ’ ಚಲಂವ್ಚೆಂ ರಿಸ್ಕೆಚೆಂ ಆನಿ ಅಪಾಯಾಚೆಂ ಜಾವ್ನ್ಯೆತ್.

ಮಧ್ಯಸ್ಥಪಣ್ :

ಹಾಂಗಾಸರ್ ಏಕ್ ಭೋವ್ ಗರ್ಜೆಚೊ ವಿಷಯ್, ಮಾಗ್ಲ್ಯಾ ಝಜಾರ್ಯಾನ್ ಗಮನಾಂತ್ ಘೆಂವ್ಚೊ ಗರ್ಜೆಚೊ. ಕಸಲ್ಯಾಯ್ ಗರ್ಜೆಂತ್ ಆಸ್ಲಲ್ಯಾ ಗರ್ಜೆವಂತಾಕ್ ಮಾಗ್ಣೆಂ ಭಾಸಯ್ತಲೊ/ಲಿ ಏಕ್ ಮಾಗ್ಲ್ಯಾ ಝಜಾರಿ ಜಾತಾ/ ಜಾಯ್ಜಾಯ್. ತಸಲೊ/ಲಿ ದೆವಾ ಆನಿ ಗರ್ಜೆವಂತಾ ಮಧ್ಲೊ/ದ್ಲಿ ಏಕ್ ಮಧ್ಯಸ್ಥ್, ಏಕ್ ಪ್ರವಾದಿ ಜಾತಾ. ಕಶೆಂ ಏಕ್ ಝಜಾರಿ ಸರ್ವ್ ವೆಳಾರ್ ಜಾಗ್ರುತ್ ಆಸ್ತಾ, ಆಸಾಜಾಯ್ ತಶೆಂ ದೆವಾ ಆನಿ ಆಪ್ಣಾ ಮಧ್ಲೊ ಸಂಬಂಧ್ ಆನಿ ಸಂಪರ್ಕ್ ಚುಕಾನಾಶೆಂ ಮಾಗ್ಲ್ಯಾ ಝಜಾರ್ಯಾನ್ ಜಾಗ್ರುತ್ ಜಾಂವ್ಚೆಂ ಆನಿ ಆಸ್ಚೆಂ ಭೋವ್ ಗರ್ಜೆಚೆಂ. ನಾ ತರ್ ಮಧ್ಯಸ್ಥಪಣ್ ಝಜಾರ್ಯಾಕ್ ಭಾದಕ್ ಜಾಂವ್ಕ್ ಸಾಧ್ಯ್ ಆಸಾ. ಹೆಂ ಮುಖ್ಯ ದೋನ್ ಕಾರಣಾಂ ಖಾತಿರ್ ಜಾವ್ನ್ಯೆತ್. ಪಯ್ಲೆಂ, ಖರೆಂ ಮಾಗ್ಣೆಂ ನ್ಹಯ್ ವೊಂತಾಂಚೆಂ, ಬಗರ್ ಖರ್ಯಾ ಕಾಳ್ಜಾಚೆಂ. ಮ್ಹಳ್ಯಾರ್ ಖರೊ ಝಜಾರಿ ಗರ್ಜೆವಂತಾಂಚೆ ಕಷ್ಟ್, ದೂಖ್, ಪಿಡಾ ಆಪ್ಣಾಚೆಂ ಕರ್ನ್ ಘೆತಾ, ಉಪ್ರಾಂತ್ ತೆ ಖಿತ್ಕತ್ಯಾ ಕಾಳ್ಜಾಚ್ಯಾ ಮಾಗ್ಣ್ಯಾಂತ್ ಜೆಜು ಥಂಯ್ ವರ್ಗಾಯಿತ್ ಕರ್ತಾ. ಜರ್ ಜೆಜು ಆನಿ ಝಜಾರ್ಯಾ ಮಧ್ಲೊ ಬಾಂಧ್ ಚುಕ್ತಾ, ತವಳ್ ತೆಂ ಮಾಗ್ಣೆಂ ವೊಂತಾಂಚೆಂ ಮಾತ್ರ್ ಜಾತಾ. ವರ್ಗಾಯಿತ್ ಜಾಯ್ನಾತ್ಲೆಂ, ಝಜಾರ್ಯಾಕ್ ಭಾದಕ್ ಜಾವ್ನ್ಯೆತ್. ದುಸ್ರೆಂ, ದೆವಾನ್ ಮನ್ಶಾಕ್ ಪಿಡೆಂತ್ ವಾ ಗರ್ಜೆಂತ್ ಘಾಲ್ತಾನಾ ತೊ ಕುಡಿಚ್ಯಾ ಭಲಾಯ್ಕೆ ಆನಿ ಬರೆಪಣಾ ಪ್ರಾಸ್ ಅತ್ಮಿಕ್ ಬರೆಪಣ್ ಆನಿ ಭಲಾಯ್ಕಿ ಪಯ್ಲೆಂ ಆಶೆತಾ ಮ್ಹಳೆಂ ವಿಸ್ತನಾಯೆ. ಹ್ಯಾ ಪಾಸತ್ ಮಾಗ್ಣೆಂ ಭಾಸಯ್ತಾನಾ ಝಜಾರ್ಯಾಚೆಂ ಬೋಟ್ ಗರ್ಜೆವಂತಾಕ್ ದೆವಾ ಥಂಯ್ ಉಬಾರ್ಲಲೆಂ ಆನಿ ದೊಗಾಂಯ್ಚಿ ದೀಷ್ಟ್ ಜೆಜು ಥಂಯ್ ಉಬಾರ್ಲಲಿ ಜಾಯ್ಜಾಯ್. ನಾ ತರ್ ಗರ್ಜೆವಂತಾಕ್ ಜೆಜು ಥಂಯ್ ವ್ಹರ್ಚೊ ಮಧ್ಯಸ್ಥ್ ಜಾಂವ್ಚ್ಯಾ ಬದ್ಲಾಕ್ ಗರ್ಜೆವಂತಾಚೊ ವಿಶ್ವಾಸ್ ಆಪ್ಣಾಯ್ಲೊ ತಸಲೊ ಜಾತಾ ಆನಿ ದೆವಾಚೆಂ ಯೋಜನ್ ನಿರ್ಫಳ್ ಕರ್ತಾ. ಅಸಲ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ, “ಮ್ಹಾಕಾ ಸೊಮಿಯಾ, ಸೊಮಿಯಾ ಮ್ಹಣೊನ್ ಉಲೊ ಮಾರ್ತಲೊ ಹರೈಕ್ಲೊ ಸರ್ಗಿಂಚ್ಯಾ ರಾಜಾಂತ್

ರಿಗಸೊನಾ; ಬಗರ್ ಜೊ ಕೋಣ್ ಸರ್ಗಿಂಚ್ಯಾ ಮ್ಹಜ್ಯಾ ಬಾಪಾಚಿ ಖುಶಿ ಕರ್ತಾ, ತೊ ಸರ್ಗಿಂಚ್ಯಾ ರಾಜಾಂತ್ ರಿಗ್ತಲೊ. ಸಬಾರ್ ಜಣ್ ತ್ಯಾ ದಿಸಾ ಮ್ಹಜೆ ಲಾಗಿಂ ಮ್ಹಣ್ತಲೆ; ಸೊಮಿಯಾ, ಸೊಮಿಯಾ ತುಜೆ ನಾಂವಿಂ ಆಮಿ ಪ್ರವಾದ್ ಕೆಲಾ ನ್ಹಯ್? ತುಜೆ ನಾಂವಿಂ ಆಮಿ ದೆಂವ್ಚಾರ್ ಧಾಂವ್ಡಾಯ್ಲ್ಯಾತ್ ನ್ಹಯ್? ತುಜೆ ನಾಂವಿಂ ಆಮಿ ಆಚರ್ಯಾಂ ಕೆಲ್ಯಾಂತ್ ನ್ಹಯ್? ತವಳ್ ಹಾಂವ್ ತಾಂಚ್ಯಾ ತೊಂಡಾರ್ ಸಾಂಗ್ತಲೊಂ, ಹಾಂವ್ ತುಮ್ಕಾಂ ವಳ್ಕಾನಾ, ಖೊಟೆಪಣಾಕ್ ಲಬ್ಧಲ್ಯಾಸೊಂ, ಮ್ಹಜೆ ಥಾವ್ನ್ ಪಯ್ಸ್ ಸರಾ" (ಮಾತೆ 7:21-23). ಮಧ್ಯಸ್ಥಪಣ್ ಘೆಂವ್ಚೊ ಮಾಗ್ಣ್ಯಾ ಝಜಾರಿ ಗರ್ಜೆವಂತಾಕ್ ದೆವಾ ಥಂಯ್ ವ್ಹರ್ಚೊ ಪ್ರೇರಕ್ ಜರ್ ಜಾಯ್ನಾ ತರ್ ತಾಣೆಂ ತಾಚ್ಯಾ ಜಿವಿತಾಂತ್ ವಯ್ರ್ ವಿವರಿಲ್ಲಿಂ ಸರ್ವ್ ಆದ್ಭುತಾಂ, ಆಚರ್ಯಾಂ ಕೆಲ್ಯಾರಿ ವ್ಯರ್ಥ್. ಜೊ ಕೋಣ್ ಉಬಾರಾಯೆರ್ ಆಸಾ ತಾಣೆಂ ಚಡಿತ್ ಜಾಗ್ರುತ್ ಆಸೊಂಕ್ ಜಾಯ್. ಕಿತ್ಯಾಕ್ ಲೊಟುನ್ ಘಾಲ್ತಲೊ ಶಿಂಗಾಗಾರ್ ಪಾರೊತ್ ಕರ್ನ್ ಚ್ ಆಸಾ. ಪಡ್ಲೆಂ ಜಿತ್ಲ್ಯಾ ಉಬಾರಾಯೆಚೆಂ, ರೊಬ್ಲೆಂ ತಿತ್ಲ್ಯಾಚ್ ಗುಂಡಾಯೆಚೆಂ ಮ್ಹಳ್ಳೆಂ ವಿಸ್ತನಾಯೆ.

ಪೊರ್ಯುಶನ್ ಆನಿ ಒಬ್ಬೆಶನ್ (ವಶೀಕರಣ್ ಆನಿ ಇಜಾ) :

ಪೊರ್ಯುಶನ್ ಮ್ಹಳ್ಯಾರ್ ಎಕ್ಲ್ಯಾನ್ ಆಪ್ಲೆಂ ಸ್ವತಂತ್ರ್ ಹೊಗ್ಡಾವ್ನ್ ಸಯ್ತಾನಾ ಆಧೀನ್ ಜಾಂವ್ಚೆಂ. ಅಸಲೊ/ಲಿ ಸಯ್ತಾನಾಚ್ಯಾ ಆದೇಶಾ ಆಧೀನ್ ಜಾತಾತ್. ಪಾತ್ಕಾಚ್ಯಾ ಧಾರುಣಾಯೆಂತ್ ಜಿಯೆತಲ್ಯಾಂಕ್ ಮಾಟ್ ಮಂತ್ರಾ ಮಾರಿಫಾತ್, ಫಿತಿಸ್ಪಣ್ ಆಧಾರ್ನ್ ಆಪ್ಲ್ಯಾಚ್ ಖಿರ್ಯಾಮಸ್ತೆನ್ ಜಿಯೆತಲಿಂ/ಲೆ ಅಸಲ್ಯಾ ವಾಯ್ವಾಕ್ ಸುಲಭಾಯೆನ್ ಸಾಂಪಾಡ್ತಾತ್. ಅಸಲ್ಯಾಂಕ್ ಡೆಲಿವರಿ ಮಿನಿಸ್ತ್ರಿ ಮಾರಿಫಾತ್ ಗೊವ್ಳಾನ್ ವಾ ತಾಣೆಂ ಅಧಿಕೃತ್ ಪರ್ವಣ್ಗಿ ದಿಲ್ಲ್ಯಾ ಯಾಜಕಾನ್ ಮಾತ್ ಸುಟ್ಕಾ ದಿವ್ಚೆತ್ ಆನಿ ಅಸಲಿ ಮಿನಿಸ್ತ್ರಿ ಚಲವ್ಚೆತ್.

ನೀಜ್ ಘಡಿತ್ :

ರೆಲಿಜಿಯೊಸ್ ಮೆಳಾಚೊ ಏಕ್ ಭಾಗೆವಂತ್ ಯಾಜಕ್ ಹುಬ್ಬಿಂತ್ ರೆತಿರ್ ದಿತಾಲೊ. ಎಕೆ ಸಾಂಜೆರ್ ಸಯ್ತಾನಾ ಆಧೀನ್ ಜಾಲ್ಲ್ಯಾ ಸ್ತ್ರಿಯೆಕ್ ಫಿರ್ಗಜ್ ಪಾದ್ರ್ಯಾಬಾಚ್ಯಾ ಘರಾ ಹಾಡ್ಲಿ. ರೆತಿರ್ ಸಂಪ್ತಚ್ ಯಾಜಕಾನ್ ಮಾಗ್ಣ್ಯಾಕ್ ಆಪ್ಲೊ ಹಾತ್ ತಿಚೆರ್ ಉಬಾರ್ಲೊ. ತಕ್ಷಣ್ ತ್ಯೆ ಸ್ತ್ರಿಯೆನ್ 'ತುಕಾ ಪರ್ವಣ್ಗಿ ನಾ' ಮ್ಹಳ್ಳಿ ಬೊಬ್ ಮಾರ್ಲಿ. ಹಾಚೊ ಅರ್ಥ್ ಸಮ್ಜಾಲ್ಲ್ಯಾ ಪಾದ್ರ್ಯಾಬಾನ್ ಘೊನಾರ್ ತ್ಯಾ ದಿಯೆಸೆಜಿಚ್ಯಾ ಗೊವ್ಳಾ ಥಾವ್ನ್ ಪರ್ವಣ್ಗಿ ಘೆವ್ನ್ ತಿ ರಾತ್ ಉಪಾಸ್ ಕರ್ನ್ ದುಸ್ರೆ ದಿಸಾ ಮಾಗ್ಣ್ಯಾ ಮಾರಿಫಾತ್ ತಿಕಾ ಸುಟ್ಕಾ ದಿಲಿ. ತಿ ಸ್ತ್ರೀ ಸೌದಿ ಥಾವ್ನ್ ಆಯಿಲ್ಲಿ. ತಿಚಿ ಜಿಣಿ ಖೊಟಿ. ತಿಣೆ 7 ಗರ್ಭಾಪಾತ್ ಕೆಲ್ಲೆ ಆನಿ ಆಟ್ವೊ ತಿಚೊ ಜೀವ್ ಆಪ್ಣಾಂವ್ಕ್ ಆಪುಣ್ ತಿಚೆ ಸಾಂಗಾತಾ ಆಯ್ಲಾಂ ಮ್ಹಣೊನ್ ಸಯ್ತಾನಾನ್ ತಿಚೆ ಮುಖಾಂತ್ ಉಗ್ತಾನ್ ಉಚಾರ್ಲೆಂ.

ಥೊಡೆ ಮಂತ್ರವಾದಿ ಮಾಟ್ ಮಂತ್ರಾ ಮುಖಾಂತ್ ಪಯ್ಲ್ಯಾ ವರ್ಗಾಚ್ಯಾ ಸಯ್ತಾನಾಂಕ್ ವಶೀಕರಣ್ ಕರುನ್ ಜಿವಿತಾಂತ್ ನಾಸ್ ಹಾಡುಂಕ್ ಸಕ್ತಾತ್. ಅಸಲೆಂ ವಾಯ್ವ್ ಕರ್ತಲೆ ಆನಿ ಕರಯ್ತಲೆ ವಾಗಾಚೆ ಪಾಟಿರ್ ಸವಾರಿ ಕರ್ಚಿ ರಿಸ್ಕ್ ಆಪ್ಣಾಯ್ತಾತ್. ಜರ್ ಕೊಣಾಕ್ ವಾಯ್ವ್ ಕರುಂಕ್ ತಾಣೆಂ ಕೆಲ್ಲಿಂ ಪ್ರಯತ್ನ್ ನಿರ್ಫಳ್ ಜಾತಾ, ತವಳ್ ಕರಯ್ತಲ್ಯಾಚೊ ಜೀವ್ ರಿಸ್ಕೆರ್ ಪಡ್ತಾ. (ದಾಕ್ಲೊ: ಮೊತಿಯಾಂ ಪಾನ್-173). ಹೆಂ ಏಕ್ ನೀಜ್ ಘಡಿತ್ ಎಕಾ ಯಾಜಕಾಚ್ಯಾ ಜಿವಿತಾಂತ್ ಘಡ್ಲೆಂ. ತಾಚೆ ವಿರೋಧ್ ಸಯ್ತಾನಾಕ್ ಉಪಯೋಗ್ ಕರುಂಕ್ ಕೆಲ್ಲ್ಯಾ ಪ್ರಯತ್ನಾಂತ್ ಸಯ್ತಾನ್ ಸಲ್ವತಾನಾ ಲಜೆಕ್ ಪಡ್ಲಲ್ಯಾ ಸಯ್ತಾನಾನ್ ರಾಗಾನ್ ತಾಕಾ ಧಾಡುಂಕ್ ಪ್ರೇರಣ್ ದಿಲ್ಲ್ಯಾಚೊ ಜೀವ್ ಕಾಡ್ಲೊ (ದಾಕ್ಲೊ: ಮೊತಿಯಾಂ ಪುಸ್ತಕಾಂತ್ ಫಿತಿಸ್ಪಣ್ ಲೇಖನ್). ವಾಯ್ವ್ ಕಾಮಾಂ ಕರ್ಚೆ ಮಂತ್ರವಾದಿ ಕ್ರಿಸ್ತಾಂವಾಂ ವಿರೋಧ್ ಅಸಲಿಂ ಕಾಮಾಂ ಕರುಂಕ್ ಸುಲಭಾಯೆನ್ ಒಪ್ಪನಾಂತ್ ಮ್ಹಳ್ಳೆಂ ಹಾಂವೆಂ ಆಯ್ಕಾಲಾಂ. ವಾಗಾಚೆ

ಪಾಟಿರ್ ಬಸ್ಸಾರಿ ಅಪಾಯ್, ದೆಂವ್ಚಾರಿ ಅಪಾಯ್ ಮ್ಹಳ್ಳೆಂ ಅಸಲೆಂ ಜಿವಿತ್ ಜಿಯೆತಲ್ಯಾಂನಿ ಸಮ್ಜೊಂಚ್ಯಾಕ್ ಅಸಲಿಂ ಘಡಿತಾಂ ಪವಿತ್ರ್ ಪುಸ್ತಕಾಂತ್ ದಿಲ್ಯಾಂತ್. ಏಕ್ ಘಡಿತ್ ಹ್ಯಾ ಪರಿಂ ಆಸಾ. ಪಾವ್ಲಾನ್ ಜೆಜುಚ್ಯಾ ನಾಂವಾನ್ ದೆಂವ್ಚಾರಾಕ್ ಪಾಡಾವ್ ಕೆಲ್ಲಿಂ ಪಳಯಿಲ್ಲ್ಯಾ ಸೆವಾಚ್ಯಾ ಸಾತ್ ಜಣ್ ಪುತಾಂನಿ ದುಡು ಕಾಮಾಂವ್ಚ್ಯಾ ಇರಾದ್ಯಾನ್ ಜೆಜುಚೆಂ ನಾಂವ್ ವಾಪಾರ್ನ್ ದೆಂವ್ಚಾರ್ ಸೊಡಂವ್ಕ್ ತೆ ಪ್ರಯತನ್ ಕರ್ತಾತ್. ತವಳ್ ದೆಂವ್ಚಾರ್ ಮ್ಹಣಾಲೊ, “ಜೆಜುಕ್ ಹಾಂವ್ ಮಾನುನ್ ಘೆತಾಂ. ಪಾವ್ಲಾಕ್ ಹಾಂವ್ ವಳ್ಕಾತಾಂ. ಪೂಣ್ ತುಮಿ ಕೋಣ್? ಅಶೆಂ ದೆಂವ್ಚಾರ್ ಲಾಗ್ಲೊ ಮನಿಸ್ ತಾಂಚ್ಯಾ ಆಂಗಾರ್ ಪಡ್ಲೊ. ತೆ ಸಮೀಸ್ತ್ ಘಾಯೆಲೆ. ಆಪ್ಲಿಂ ಆಂಗ್ ವಸ್ತ್ರಾಂ ಸಾಂಡುನ್ ತ್ಯಾ ಘರಾಂತ್ಲೆ ಪೊಳ್ನ್ ಧಾಂವ್ಲೆ” (ಧ.ಕೃ 19:11-16 ವಾಚಾ).
ಖುರಿಸ್ ರಕ್ಷಣೆಚೆಂ ಹಾತೆರ್ :

“ಖುರಿಸ್ ಜಾವ್ನಾಸಾ ದೆವಾಚ್ಯಾ ಸಾಮರ್ಥೆಚಿ ರುಜ್ವಾತ್” (1ಕೊರಿಂ 1:18). ಸಯ್ತಾನಾನ್ ಚಿಂತ್ಲೆಂ ಜೆಜುಚೆಂ ಮಿಸಾಂವ್ ಖುರ್ಸಾಚೆರ್ ಆಖೇರ್ ಜಾತಲೆ ಮ್ಹಣೊನ್. ಖುರಿಸ್ ಆಪ್ಲ್ಯಾ ಸಲ್ವಣೆಚೆಂ ಹಾತೆರ್ ಮ್ಹಳ್ಳೆಂ ಸಯ್ತಾನ್ ನೆಣಾ ಆಸ್ಲೊ. ಹ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಮ್ಹಣ್ತಾ, “ಜರ್ ತಾಕಾ ತೆಂ ಕಳಿತ್ ಆಸ್ಲೆಂ ತರ್, ಮಹಿಮೆಚ್ಯಾ ದೆವಾಕ್ ತೆ ಕೆದಿಂಚ್ ಖುರ್ಸಾರ್ ಮಾರ್ತೆನಾಂತ್” (1 ಕೊರಿ. 2:8). ಹ್ಯಾ ಖುರ್ಸಾಚ್ಯಾ ಜಯ್ತಾಚೊ ಏಕ್ ದಾಖ್ಲೊ ಹೆಂ ಘಡಿತ್ ಉಗ್ತಾಯ್ತಾ. ಮುಂಬಯ್, ತಾಬೊರ್ ರೆತಿರ್ ಮಂದಿರಾಚ್ಯಾ ಭೊಂವ್ತಣಿಂಚೊ ಜಾಗೊ ರಾಜಕೀಯ್ ಪಾಟಿಂಬೊ ಆಸ್ಲಲ್ಯಾ ಏಕಾ ಮೊವಾಲ್ಯಾನ್ ಆಕ್ರಮಣ್ ಕೆಲ್ಲೊ. ಎಕ್ಲೊ ಯುವಪ್ರಾಯೆಚೊ ಯಾಜಕ್, ರೆತಿರ್ ಮಂದಿರಾಚೊ ನಿರ್ದೇಶಕ್ ಜಾವ್ನಾಸ್ಲಲ್ಯಾ ವೆಳಾರ್ ತಾಚೆಲಾಗಿಂ ಹ್ಯಾ ವಿಶ್ಯಾಂತ್ ಉಲೊಂವ್ಚ್ಯಾ ಇರಾದ್ಯಾನ್ ಪಾದ್ರ್ಯಾಬಾನ್ ತಾಕಾ ಘೊನ್ ಕೆಲೆಂ. ತಾಣೆಂ ಪಾದ್ರ್ಯಾಬಾಕ್ ದೋನ್ ದಿಸಾಂ ಉಪ್ರಾಂತ್ ಯೆಂವ್ಕ್ ಸಾಂಗ್ಲೆಂ. ವೆಚ್ಯಾ ದೀಸ್ ಪೊಟ್ಪಾ, ಮುರಿಂಗುರ್ ಥಾವ್ನ್ ಆಯಿಲ್ಲ್ಯಾ ಮಾಲ್ಪಡ್ಯಾ ಯಾಜಕಾ ಸವೆಂ ನಿರ್ದೇಶಕ್ ಆನಿ ದೋಗ್ ಲಾಯಿಕ್ ಮಾಗ್ಣ್ಯಾಕ್ ಬಸ್ಲೆ. ಮಾಗ್ಣೆಂ ಜಾತಚ್ ಮಾಲ್ಪಡೊ ಯಾಜಕ್ ಮ್ಹಣಾಲೊ, ‘ತುಮ್ಮಾಂ ಥಂಯ್ಸರ್ ಕರೀಣ್ ಪರೀಕ್ಷಾ ಆಸ್ತಲಿ. ತಾಣೆಂ ದಿಲ್ಲೆಂ ಕಾಂಯ್ಚ್ ಖಾಂವ್ಕ್, ಪಿಯೆಂವ್ಕ್ ವಚನಾಕಾತ್’. ತೆಗಿ ಜಣ್ ತಾಂಗೆರ್ ಗೆಲೆ. ಲಗ್ಬಗ್ 50 ವರ್ಸಾಂ ಪ್ರಾಯೆಚ್ಯಾ ತ್ಯಾ ಘರಾಬ್ಲೆ ಯೆಜ್ಮನ್ಯಾನ್, ಲಾಂಬ್ ದೀಗ್ ಜಾವ್ನ್ ಗೊಲಿಯಾತಾ ಪರಿಂ ದಿಸ್ತಲ್ಯಾನ್ ತಾಂಕಾಂ ಸ್ವಾಗತ್ ಕೆಲೊ. ಪಾದ್ರ್ಯಾಬಾಕ್ ಭಿತರ್ ಸರ್ತನಾಂಚ್ ಭಿತರ್ಲೆಂ ವಾತಾವರಣ್ ವಾಯ್ ಸ್ಪಿರಿತಾಚೊ ಆನ್ವೊಗ್ ದಿತಾಲೆಂ. ಪಾದ್ರ್ಯಾಬಾನ್ ತಾಕಾ ವಂದನ್ ಕರ್ತಚ್ ತಾಂಕಾಂ ಬಸೊಂಕ್ ಬಸ್ಕಾ ದಾಕಯ್ಲೊ ಆನಿ ಪಿಯೆಂವ್ಕ್ ಪೀವನ್ ದಿಲೆಂ. ಆತಾಂ ಜರ್ ತೆಂ ಪಿಯೆಂವ್ಕ್ ಇನ್ನಾರ್ ಕೆಲ್ಯಾರ್, ತಾಕಾ ಆಕ್ಮಾನ್ ಭೊಗ್ತಲೆಂ ಆನಿ ಆಯಿಲ್ಲೆಂ ಮಿಸಾಂವ್ ನಿರ್ಫಳ್ ಜಾಯ್ತ್ ಮ್ಹಳ್ಳ್ಯಾ ಉದ್ದೇಶಾನ್ ತಾಣೆಂ ಜೆಜುಚೆಂ ಆಮೊಲಿಕ್ ರಗತ್ ಪೀವನಾಚೆರ್ ಮಾಗೊನ್ ಖುರ್ಸಾಚ್ಯಾ ಘುರ್ತಾ ಸವೆಂ ಪೀವನ್ ಸೆವ್ಲೆಂ. ತವಳ್ ಪಾದ್ರ್ಯಾಬಾಚ್ಯಾ ಹಾತಾಂತ್ ಆಸ್ಲಲ್ಯಾ ಕೊಂತಾಚೊ ಪಿತುಳ್ಚೊ ಖುರಿಸ್ ಮುಟಿ ಭಿತರ್ ದೋನ್ ಆರ್ಧಾಂ ಜಾವ್ನ್ ಕುಡ್ಕೆ ಜಾಲ್ಲೊ ಅನ್ವೊಗ್ ಪಾದ್ರ್ಯಾಬಾಕ್ ಜಾಲೊ. ಪಾದ್ರ್ಯಾಬಾನ್ ಜಾಗ್ಯಾ ವಿಶ್ಯಾಂತ್ ಪ್ರಸ್ತಾಪ್ ಕಾಡ್ತಾನಾ, ತೊ ವ್ಯಕ್ತಿ ಪಾದ್ರ್ಯಾಬಾಕ್ ಹಿಣ್ಣುನ್ ಉಲಯ್ಲೊ ಆನಿ ಜಾಗೊ ಪಾಟಿಂ ದೀಂವ್ಕ್ ಇನ್ನಾರ್ ಕರಿಲಾಗ್ಲೊ. ಪಾದ್ರ್ಯಾಬಾನ್ ಬಸ್ಕೆ ವಯ್ಲೊ ಉಟೊನ್ ಮ್ಹಳ್ಳೆಂ, ತುವೆಂ ಮ್ಹಾಕಾ ನ್ಹಯ್, ಪೂಣ್ ಮ್ಹಾಕಾ ಧಾಡ್ಲಲ್ಯಾಕ್ ಆಕ್ಮಾನ್ ಕೆಲಾಯ್. ಜಾಗ್ರುತ್! ಇತ್ಲೆಂ ಮ್ಹಣೊನ್ ತೆ ಪಾಟಿಂ ಆಯ್ಲೆ. ಪಾಟಿಂ ಯೆತಚ್ ಪರತ್ ಮಾಗ್ಣಾರ್ ಬಸ್ಲೆ. ತವಳ್ ಮಾಗ್ಣಾರ್ ಮಾಲ್ಪಡೊ ಯಾಜಕ್ ಮ್ಹಣಾಲೊ: ‘ಜೆಜು ಮ್ಹಣ್ತಾ, ಜೆಂ ಕಿತೆಂ ತಾಣೆಂ ತುಮ್ಮಾಂ ವಾಯ್ ಕರುಂಕ್ ಯೋಜನ್ ಕೆಲ್ಲಿಂ, ತೆಂ ಹಾಂವೆಂ ಮ್ಹಜ್ಯಾ ಖುರ್ಸಾರ್ ಸ್ವೀಕಾರ್ ಕೆಲೆಂ ಆನಿ ಹಾಚೊ

ಫುರ್ತ್ ತುಮ್ಮಾಂ ಹಾಂವೆಂ ಎದೊಳ್‌ಚ್ ದಿಲಾ'. ಮ್ಹಳ್ಳೊ ಜೆಜುನ್ ದಿಲ್ಲೊ ಸಂದೇಶ್ ತಾಣೆಂ ಸಾಂಗ್ಲೊ.

ಧೊಡ್ಯಾ ದಿಸಾಂ ಉಪ್ರಾಂತ್ ಗೊಲಿಯಾತಾಚ್ಯಾ ಪುತಾನ್ ಮೆಳೊಂಕ್ ಯೆವ್ಚೆತ್‌ಗಿ ಮ್ಹಣ್ ವಿಚಾರ್ನ್ ಪಾದ್ರ್ಯಾಬಾಕ್ ಫೊನ್ ಕೆಲೆಂ. ಪಾದ್ರ್ಯಾಬಾನ್ ತಾಂಕಾಂ ಸ್ಲಾಗತ್ ಕೆಲೊ. ತೊ ವ್ಯಕ್ತಿ ವಾರೆಂ ಕಾಡ್‌ಲ್ಲಾ ಬೆಲೂನಾ ಪರಿಂ ಗಳೊನ್ ಗೆಲ್ಲೊ. ತಾಣೆಂ ಚಿಂತ್ಲೆಂ, ಜೆಂ ಕಿತೆಂ ವಾಯ್ ತಾಣೆಂ ಪಾದ್ರ್ಯಾಬಾಕ್ ಕರುಂಕ್ ಚಿಂತ್ಲೆಂ, ತಶೆಂ ಪಾದ್ರ್ಯಾಬಾನ್ ತಾಂಕಾಂ ಪಾಟಿಂ ಕೆಲಾಂ ಮ್ಹಣ್ ಆನಿ ತ್ಯಾ ಖಾತಿರ್ ಪಾದ್ರ್ಯಾಬಾಕ್ ಧಮ್ಮಿ ದೀಂವ್ಕ್ ತೆ ಆಯಿಲ್ಲೆ. ಧೊಡ್ಯಾಚ್ ತೆಂಪಾನ್ ತೊ ವ್ಯಕ್ತಿ ಮೆಲೊ. ಚಡಿತ್ ಅನಾಹುತ್ ಆಡಾಂವ್ಚೆ ಖಾತಿರ್ ಪಾದ್ರ್ಯಾಬಾಕ್ ಕೂಡ್ಲೆ ಪೊಟ್ಟಾಕ್ ವರ್ಗ್ ಕೆಲೊ.

ಹೊ ದಾಕ್ಲೊ ಜಾವ್ನಾಸಾ ಖುರ್ಸಾಚ್ಯಾ ಜಯ್ತಾಚೊ. ಕೆಲೆಂ ಮಾಟ್ ಮಂತ್ರ್ ಜರ್ ಫಾಲ್ಗಾನಾ ಆನಿ ನಿರ್ಫಳ್ ಜಾತಾ ತವಳ್ ಕರಯ್ತಲ್ಯಾಕ್ ಭಾದಕ್ ಹಾಡ್ತಾ ಮ್ಹಳ್ಳೆಂ ಹೊ ದಾಕ್ಲೊ ರುಜ್ವಾತ್ ದಿತಾ. ಮಾಟ್ ಕರ್ಚೆಂ ಮ್ಹಳ್ಳಾರ್ ವಾಗಾಚೆರ್ ಸವಾರಿ ಕರ್ಚಿ ಬಸ್ಲಾರಿ ಅಪಾಯ್, ದೆಂವ್ಲಾರಿ ಅಪಾಯ್!

ಕೊಂತ್ ಜಾವ್ನಾಸಾ ಹಾತೆರ್ ರಕ್ವಣೆಚೆಂ :

ಮ್ಹಜ್ಯಾ ರೆತಿರೆಚ್ಯಾ ಮಿಸಾಂವಾಕ್ ಎಕಾ ಮಾಲ್ಗಡ್ಯಾ ಯಾಜಕಾನ್ ಮ್ಹಾಕಾ ಸಾಂಗ್‌ಲ್ಲೆಂ, ತಾಚ್ಯಾ ಜಿವಿತಾಂತ್ ಘಡ್‌ಲ್ಲೆಂ ಏಕ್ ಘಡಿತ್ ತಾಚ್ಯಾಚ್ ಉತ್ರಾಂನಿ ಹಾಂವ್ ವಿವರಿತಾಂ:

ಮ್ಹಜಿ ಒಡ್ಡ್ ಜಾತಚ್ ಮ್ಹಾಕಾ ಸೆಮಿನರಿಸ್ತಾಂಚೊ ಮೇಲ್ವಿಚಾರಕ್ ಕೆಲೊ. ತವಳ್ ಕಾರ್ಮೆಲ್ ಗುಡ್ಯಾರ್ ಏಕ್ ಲ್ಹಾನ್ ಕೊಪೆಲ್ ಆನಿ ಸೆಮಿನರಿಸ್ತಾಂಚೆಂ ವಸ್ತೆ ಘರ್ ಆಸ್‌ಲ್ಲೆಂ. ಒಮ್ಮೂರ್, ನೀರ್‌ಮಾರ್ಗ ತೆವ್ಚಿಲ್ಯೊ ಸ್ತ್ರಿಯೊ ಕಸರ್, ರಾಂದ್ವಯ್, ನಾರ್ಲ್ ಇತ್ಯಾದಿ ಫಳ್‌ವಸ್ತು ಮಾತ್ಯಾರ್ ವ್ಹಾವ್ನ್, ಪಾಂಯ್ ವಾಟೆನ್ ಶೆಡ್ಚ್ಯಾ ಗುಡ್ಯಾಕ್ ವಿಕುಂಕ್ ವ್ಹರ್ತಾಯ್ಲೊ. ಪಾಟಿಂ ವೆತಾನಾ ಕಾರ್ಮೆಲ್ ಗುಡ್ಯಾಕ್ ಯೆವ್ನ್ ಥೊಡೊ ವಿಶೆವ್ ಘೆವ್ನ್, ಮುಕಾರ್ ವೆತಾಯ್ಲೊ. ಗರ್ಜ್ ಆಸ್ಲಲ್ಯೊ ಕುಮ್ಮಾರಾಕ್ ಯೆತಾಯ್ಲೊ. ಹಾಂವ್ ಕುಮ್ಮಾರಿಂತ್ ಬಸೊನ್ ಬ್ರೆವಿಯರಿ ವಾಚ್ತಾಲೊಂ. ಕೊಣೆಂಗಿ ಕುಮ್ಮಾರಿಂತ್ ದಿಂಬಿ ಘಾಲ್ಲೊ ಆವಾಜ್ ಜಾಲೊ. ಹಾಂವೆಂ ಕುಮ್ಮಾರ್ ಆಯ್ಕೊಂಕ್ ತಕ್ಲಿ ಮಾಲ್ವಯ್ಲಿ. ಮ್ಹಾಕಾ ಪಾತ್ಕಾಂ ಬದ್ಲಾಕ್ ಘೊರೆಂವ್ಚೊ ಆವಾಜ್ ಆಯ್ಕಾಲೊ. 'ಕೋಣ್ ಗೆ ಥಂಯ್' ಹಾಂವೆಂ ವಿಚಾರ್ಲೆಂ. 'ತುಂ ತೊಂಡ್ ಧಾಂಪ್ ಮೊಂತೆರಾ' ಮ್ಹಳ್ಳಿ ಜಾಪ್ ಆಯ್ಲಿ. ಹಾಂವ್ ಉಭೊ ರಾವ್ಲೊಂ ಆನಿ 'ಕಿತೆಂ ಮ್ಹಳೆಂಯ್?' ಮ್ಹಳ್ಳೊ ಧಂಕ್ಲೊ ಫಾಲ್ಗಾನಾ ತ್ಯಾ ಸ್ತ್ರಿಯೆನ್ ಸಗ್ಳಿ ಕುಮ್ಮಾರಿಚ್ ಉಕಲ್ಲಿ. ಮ್ಹಾಕಾ ಪೆಂಕ್ಟಾಕ್ ಬಾಂದ್‌ಲ್ಲೊ ಬೆಲ್ವ್ ಸೊಡಂವ್ಚಿ ಗರ್ಜ್ ಪಡ್ಲಿ. ಭಿತರ್ ವಚೊನ್ ಲಾತಿನ್ ಭಾಷೆಚೊ ಡೆಲಿವರೆನ್ಸ್ ಮಾಗ್ಲ್ಯಾ ಪುಸ್ತಕ್ ಹಾಡ್ನ್ ಕೊಂತ್ ಉಬಾರ್ನ್ ಮಾಗ್ಲೆಂ ಪ್ರಾರಂಭ್ ಕೆಲೆಂ. ಮಧೆಗಾತ್ ಹಾಂವೆಂ ವಿಚಾರ್ಲೆಂ, 'ತುಂ ಕೋಣ್?' ಸಯ್ತಾನಾನ್ ತಾಚೆಂ ನಾಂವ್ ಸಾಂಗ್ಲೆಂ. ಹಾಂವೆಂ ವಿಚಾರ್ಲೆಂ, 'ತುಂ ಕಿತ್ಯಾಕ್ ಆಯ್ಲಾಯ್?' ತೊ ಮ್ಹಣಾಲೊ, 'ಹಾಂವ್ ಹಿಚ್ಯಾ ಘರಾ ಲಾಗ್ತಿಲ್ಯಾ ಸಾಣಾಂತ್ಲೊ ಭುತ್. ಹಿಚೆ ಮಾಲ್ವಡೆ ಕೊಲಾಕ್ ಮ್ಹಾಕಾ ಕೊಂಬೆ ದಿತಾಲೆ. ಹಿ ದೀನಾ. ಹ್ಯಾ ಖಾತಿರ್ ಹಾಂವ್ ಹಿಚೊ ಜೀವ್ ವ್ಹರುಂಕ್ ಆಯ್ಲಾಂ'. ಥೊಡೆಂ ಸಂಭಾಷಣ್ ಜಾತಚ್ ಹಾಂವೆಂ ವಿಚಾರ್ಲೆಂ, 'ತುಕಾ ಕೊಂಬೆ ದಿತಾಲೆ ತೆ ಆತಾಂ ಖಂಯ್ ಆಸಾತ್?' ತವಳ್ ಸಯ್ತಾನ್ ಮ್ಹಣಾಲೊ, 'ತಿ ಆಸಾನೆ ಎಕ್ಲಿ, ತಿಣೆಂ ತಾಂಕಾಂ ಮ್ಹಜ್ಯಾ ಹಾತಾಂತ್ಲೆಂ ವೋಡ್ನ್ ವ್ಹೆಲೆಂ'. ಮರ್ಯೆಚೆಂ ನಾಂವ್ ತಾಣೆಂ ಕಾಡ್ಲೆಂನಾ. ಹಾಂವೆಂ ಸವಾಲ್ ಕೆಲೆಂ: 'ತೆಂ ಕಶೆಂ ಜಾಲೆಂ?' ಸಯ್ತಾನ್ ಮ್ಹಣಾಲೊ: 'ತಾಂಗೆರ್ ಸದಾಂ ರಾತಿಂ ದಿಂಬ್ಯೆರ್ ಪಡೊನ್ ತೇರ್ಸ್ ಮ್ಹಣ್ತಾಲಿಂ'. ಹೆ ಜಾವ್ನಾಸಾ ನೀಜ್ ಘಡಿತ್ ಕೊಂತಾಚ್ಯಾ ಜಯ್ತಾಚೆಂ ಆನಿ ಸಯ್ತಾನಾಚ್ಯಾ ಸಲ್ವಣೆಚೆಂ. ಉಪ್ರಾಂತ್ ಪಾದ್ರ್ಯಾಬ್ ಮ್ಹಣಾಲೊ: 'ಸೆಜಾರಾಂತ್

ಬರ್ರಾ ಸಂಬಂಧಾ ಖಾತಿರ್ ದಾಕ್ಷಿಣಿಕ್ ಲಾಗೊನ್ ತೆ ತಾಂಕಾಂ ಕೊಂಬೆ ದಿತಾಲೆ ಜಾವೈತ್.

ಕೋಣ್ ಜಾಣಾ? ಪೂಣ್ ಮರ್ಯೆನ್ ತಿಕಾ ಮ್ಹಜೆಲಾಗಿಂ ಧಾಡ್ಲಿ.

ದುಸ್ರ್ಯಾ ತಿಸ್ರ್ಯಾ ವರ್ಗಾಚೆ ವಾಯ್ ಸ್ಪಿರಿತ್ ವಾರ್ಯಾರ್ ಭೊಂವ್ತಲೆ ಆಸ್ತಾತ್ ಮ್ಹಳ್ಳೆಂ, ಅರಣ್ಯಾಂತ್ ಭೊಂವ್ತಲ್ಯಾ ವಿಶ್ಯಾಂತ್ ಮಾತೆವ್ ಬಾರಾವ್ಯಾ ಅಧ್ಯಾಯಾಂತ್ ಉಲ್ಲೇಖ್ ಕರ್ತಾ. ಜಾಲ್ಲ್ಯಾ ಭಾಷೆಂತ್ ವಾ ಗ್ರಾಮೀಣ್ ಭಾಷೆಂತ್ 'ಕುಲೆಂ' ವಾ ವಾಯ್ ವಾ ಖೊಟೊ ಸ್ಪಿರಿತ್ ಅಶೆಂ ಮ್ಹಣ್ಲೆಂ ಆಸಾ. ಸ್ವಾಸ್ ಆಸ್ಲಲ್ಯಾ ಮನ್ಶಾಂ ವಾ ಮನ್ಶಾತಿಂ ಥಂಯ್ ಕೋಲ ಬಾಂದ್ಚ್ಯಾ ಪಾತ್ರಿ ಥಂಯ್ ತಾಂಚಿ ವಸ್ತಿ ಆಸ್ತಾ. ಆನ್‌ಭಾವಾಡ್ತಿ ಲೋಕ್ ತಾಂಚ್ಯಾ ಆಂಗೊವ್ಣೆಕ್ ಲಾಗೊನ್ ವಿವಿಧ್ ಮನ್ಶಾತಿಂಕ್ ಭುತಾಕ್ ಸೊಡ್ತಾತ್. ಪವಿತ್ರ್ ಪುಸ್ತಕ್ ಹ್ಯಾ ವಿಶ್ಯಾಂತ್ ಏಕ್ ದಾಖ್ಲೊ ದಿತಾ. ಸಮಾಧೆಂತ್ ಜಿಯೆತಲ್ಯಾ ದೆಂವ್ಚಾರ್ ಲಾಗ್ಲಲ್ಯಾ ವ್ಯಕ್ತಿ ಥಂಯ್ ಆಸಲ್ಯಾ ವಾಯ್ ಸ್ಪಿರಿತಾಚೆಂ ಸೈನ್‌ಂಚ್ ತಾಂಚೆ ಥಂಯ್ ವಸ್ತಿ ಕರ್ತಾಲೆಂ. ಜೆಜುನ್ ತಾಂಕಾಂ ಸುಟ್ಕಾ ದಿತಾನಾ, ತಾಂಕಾಂ ದುಕ್ರಾಂಚ್ಯಾ ಹಿಂಡಾಂತ್ ರಿಗೊಂಕ್ ಜೆಜು ಥಾವ್ನ್ ತಾಣಿಂ ಪರ್ವಣಿ ಮಾಗ್ಲಿ. ಜೆಜುನ್ ಪರ್ವಣಿ ದಿತಚ್ ಸಯ್ತಾನಾಂನಿ ಪ್ರವೇಶ್ ಘೆತ್‌ಲ್ಲೊ ದೋನ್ ಹಜಾರ್ ದುಕ್ರಾಂಚೊ ಹಿಂಡ್ ಕಡ್ಲ್ಯಾ ವಯ್ಲ್ಯಾನ್ ಸರೋವರಾಂತ್ ಉಡೊನ್, ಉದ್ಯಾಂತ್ ಬುಡೊನ್ ದುಕ್ರಾಂಚೊ ನಾಸ್ ಜಾಲೊ (ಮಾರ್ಕ್ 5:1-13).

ಅಸಲೆಂಚ್ ಏಕ್ ಘಡಿತ ಘಾಟಾರ್ ಕಾಪೈ ತೊಟಾಂತ್ ಘಡ್ಲೆಂ. ಮ್ಹಜ್ಯಾ ವಳ್ಕಿಚ್ಯಾ ಎಕಾ ಕ್ರಿಸ್ತಾಂವ್ ತೊಟಾ ಸವ್ಕಾರಾಚ್ಯಾ ತೊಟಾ ಬಗ್ಲೆನ್ ಗೌಡಾಚೆಂ ತೊಟ್ ಆಸ್ಲೆಂ. ತಾಣೆಂ ಭುತಾಕ್ ಸೊಡ್ಲೊ ಪಾಡ್ಲೊ ಕ್ರಿಸ್ತಾಂವ್ ತೊಟಾ ಸವ್ಕಾರಾಚ್ಯಾ ತೊಟಾಕ್ ಆಯಿಲ್ಲ್ಯಾ ವೆಳಾರ್ ಆಳಾಂನಿ ತಾಕಾ ಧರ್ನ್ ರಾಂದುನ್ ಖೆಲೊ. ತ್ಯಾಚ್ ರಾತಿಂ ಮಾಸ್ ಖೆಲ್ಲ್ಯಾ ಸರ್ವಾಂಕ್ ಉದ್ಕಾಡೆ ಸುರು ಜಾಲೆಂ. ಸವ್ಕಾರಾನ್ ವಕತ್ ದಿಲೆಂ ತರಿ, ರಾವೊಂಕ್ ನಾ. ತವಳ್ ಆಳಾಂನಿ ಸವ್ಕಾರಾ ಲಾಗಿಂ ಸತ್ ಗಜಾಲ್ ಸಾಂಗ್ಲಿ. ಸವ್ಕಾರಾನ್ ಗೌಡಕಡೆ ಗಜಾಲ್ ಸಾಂಗೊನ್ ಮಾಫಿ ಮಾಗ್ಲಿ. ಗೌಡ ಮ್ಹಣಾಲೊ, ಆಪ್ಲೆಂ ತಾಕಾ ಫಲಾಣ್ಯಾ ಭುತಾಕ್ ಸೊಡ್ಲೊ. ತ್ಯಾ ದೆಕುನ್ ತಾಚೊ ಐವಜ್ ಫಲಾಣ್ಯಾ ದಿವ್ಯಾಕ್ ಪಾವಿತ್ ಕರುಂಕ್ ಜಾಯ್. ಸವ್ಕಾರಾನ್ ದಿಲ್ಲೊ ಐವಜ್ ಗೌಡಾನ್ ಫಾರಿಕ್ ಕರ್ತಚ್ ಉದ್ಕಾಡೆ ರಾವ್ಲೆಂ.

ವಾರ್ಯಾರ್ ಭೊಂವ್ಚ್ಯಾ ಅಸಲ್ಯಾ ವಾಯ್ ಸ್ಪಿರಿತಾ ವಿಶ್ಯಾಂತ್ ಸಾಂ. ಮಾತೆವ್ ಮ್ಹಣ್ತಾ "ಏಕ್ ಮನ್ಶಾಕ್ ಲಾಗ್ಲೊ ದೆಂವ್ಚಾರ್ ತಾಚೆ ಥಾವ್ನ್ ಭಾಯ್ರ್ ಗೆಲ್ಯಾ ಉಪ್ರಾಂತ್, ಆಸ್ತೊ ಸೊಧುನ್ ಅರಣ್ಯಾಂತ್ ಭೊಂವ್ತಾ. ಪೂಣ್ ಥಂಯ್ ತಾಕಾ ಆಸ್ತೊ ಮೆಳಾನಾ ಜಾಲ್ಯಾರ್ ಹಾಂವ್ ಭಾಯ್ರ್ ಸರ್ನ್ ಆಯಿಲ್ಲ್ಯಾ ಘರಾಚ್ ಪಾಟಿಂ ವೆತಾಂ ಅಶೆಂ ಮ್ಹಣ್ತಾ" (ಮಾತೆ 12:43-44).

ಅಸಲ್ಯಾ ವಾಯ್ ಸ್ಪಿರಿತಾಚೊ ದಾಖ್ಲೊ :

2015, ದಸೆಂಬ್ರಾಂತ್ ಎಕಾ ಆಯ್ತಾರಾ, ಮ್ಹಜ್ಯಾ ಮಿತ್ರಾಚ್ಯಾ ಘರಾ 'ಮೊತಿಯಾಂ' ಪುಸ್ತಕ್ ದೀಂವ್ಕ್ ಗೆಲ್ಲೊಂ. ತವಳ್ ತಾಣೆಂ ಆನಿ ತಾಚೆ ಪತಿಣಿನ್ ಥೊಡ್ಯಾಚ್ ತೆಂಪಾ ಆದಿಂ ತಾಂಚ್ಯಾ ಘರಾಂತ್ ಘಡ್ಲೆಂ ಏಕ್ ಘಡಿತ ಮ್ಹಾಕಾ ಸಾಂಗ್ಲೆಂ. ತಿಂ ಗೋವಾ ಭೊವೊಂಕ್ ಗೆಲ್ಲಿಂ. ತಾಂಚ್ಯಾ ಘರಾಂತ್ ಕಾಮ್ ಕರ್ಚೊ ಲಗ್ಬಗ್ 20 ವರ್ಸಾಂ ಪ್ರಾಯೆಚ್ಯೊ ಘಾಟಾ ವಯ್ಲ್ಯೊ ದೋಗ್ ಹಿಂದು ಚಲಿಯೊ ಘರಾಚ್ ರಾವ್ಲೊ. ತೀನ್ ದಿಸಾಂ ಉಪ್ರಾಂತ್ ಕುಟಮ್ ಪಾಟಿಂ ಆಯ್ಲೆಂ. ರಾತಿಂ ತೇರ್ಸ್ ಮಾಗ್ಲೆಂ ಜಾತಚ್ ತಿಂ ನಿದೊಂಕ್ ಗೆಲಿಂ. ಸರಿ ಸುಮಾರ್ 11 ವರಾಂಚೆರ್ ದೊಗಾಂ ಪಯ್ಲಿ ಎಕ್ಲೆಂ ಮಾಳೆರ್ ನಿದ್ಚ್ಯಾ ಕುಡಾ ಥಾವ್ನ್ ಸಕಯ್ಲೆ ದೆಂವುನ್ ಆಯ್ಲೆಂ. ನಿದ್ಲಲ್ಯಾ ಧನಿನಿಕ್ ಉಟವ್ನ್ ಮ್ಹಣಾಲೆಂ, "ಅಮ್ಮ ಗಿರಿಜಾನ ಮೈಟ್ ಬೈದೊಂಡ್". ಸ್ತ್ರಿ ವಯ್ರ್ ವಚೊನ್ ಪಳಯ್ತಾನಾ, ತೆಂ ದೊಳೆ ವಾಟಾರ್ನ್ ಧನಿನಿಕ್

ದೊಳೆ ಘುಂವ್ಡಾವ್ನ್ ಪಳೆಂವ್ನ್ ಆನಿ ತಕ್ಲಿ ಘುಂವ್ಡಾವ್ನ್ ಹಾಸೊಂಕ್ ಲಾಗ್ಲೆಂ. ಸ್ತ್ರೀ ಧಯ್ಯಾಧಿಕ್. ಸಕಯ್ಲ್ಯ ಯೇವ್ನ್ ಆಲ್ತಾರಿರ್ ಬೆಂಜಾರ್ ವಾತ್ ಪೆಟವ್ನ್ ಆಲ್ತಾರಿಲಾಗಿಂ ಕೆದಲ್ ದವರ್ನ್ ಪವಿತ್ರ್ ಪುಸ್ತಕ್ ವ್ಹಡ್ಲ್ಯಾನ್ ವಾಚಿಲಾಗ್ಲಿ. ಥೊಡ್ಯಾ ವೆಳಾನ್ ತೆಂ ಚೆಡುಂ ಸಕಯ್ಲ್ಯ ಆಯ್ಲೆಂ, ಆಲ್ತಾರಿಕ್ ಪಾಟ್ ಕರ್ನ್ ಧನಿನಿಚ್ಯಾ ಕದೆಲಾ ಸರ್ಶಿಂ ಬಸೊನ್ ನಕ್ರೆ ಕರಿಲಾಗ್ಲೆಂ. ಹೆಂ ತಿಕಾ ಪವಿತ್ರ್ ಪುಸ್ತಕ್ ವಾಚುಂಕ್ ಆಡ್ಕಳ್ ಜಾಲೆಂ. ತವಳ್ ತಿಣೆಂ ಘರ್ಜ್ಯಾಂಕ್ ಉಟಯ್ಲೆಂ ಆನಿ ಸಕ್ಪಾಂ ಆಲ್ತಾರಿ ಮುಖಾರ್ ದಿಂಬಿ ಫಾಲ್ನ್ ಕೊಂತ್ ಉಬಾರ್ನ್ ತೇರ್ಸ್ ಮ್ಹಣಾಲಾಗ್ಲಿಂ. 5 ಖಣ್ ಜಾತಚ್ ಲದಿನ್ ಆರಂಭ್ ಕೆಲಿ. ತ್ಯಾ ವೆಳಾರ್ ಸ್ತ್ರೀಯೆನ್ ಚೆಡ್ವಾಕ್ ಸವಾಲ್ ಕೆಲೆಂ. ತವಳ್ ಗಿರಿಜಾನ್ ಏಕ್ ನಾಂವ್ ಸಾಂಗ್ಲೆಂ. ತೆಂ ನಾಂವ್ ತಾಚ್ಯಾ ಆವಯ್ಚ್ಯಾ ಭಯ್ಣಿಚೆಂ. ತಿಣೆಂ ಥೊಡ್ಯಾ ತೆಂಪಾ ಆದಿಂ ಜೀವ್‌ಘಾತ್ ಕೆಲ್ಲೊ. ಸ್ತ್ರೀಯೆನ್ ವಿಚಾರ್ಲೆಂ: 'ತುಂ ಘಾಟಾರ್ ಥಾವ್ನ್ ಹಾಂಗಾ ಕಿತ್ಯಾಕ್ ಆಯ್ಲಾಯ್?' ತವಳ್ ತಿಕಾ ಅಶಿ ಜಾಪ್ ಮೆಳ್ಳಿ. ಚೆಡುಂ ಮ್ಹಣಾಲೆಂ, 'ಆಪುಣ್ ಜಾಯ್ತೊ ತೇಂಪ್ ಥಾವ್ನ್ ಹಾಚೆ ಥಂಯ್ ಯೇವ್ನ್ ಪ್ರಯತ್ನ್ ಕರ್ತಾಲಿಂ. ಪೂಣ್ ಹ್ಯಾ ಘರಾಂತ್ ಜಾಂವ್ಚ್ಯಾ ಮಾಗ್ಣ್ಯಾ ನಿಮ್ತಿಂ ಜಾಲೆಂ ನಾ. ಪೂಣ್ ಗೆಲೆತ್ಯಾ ತೀನ್ ದಿಸಾಂನಿ ಹ್ಯಾ ಘರಾಂತ್ ಮಾಗ್ಲೆಂ ನಾತ್‌ಲ್ಲಾನ್ ಮ್ಹಾಕಾ ಯೇಂವ್ಕ್ ಸಾಧ್ಯ್ ಜಾಲೆಂ'. ಸ್ತ್ರೀಯೆನ್ ಖುರಿಸ್ ಉಬಾರ್ನ್, ಚೆಡ್ವಾಚೆರ್ ಆಗ್ಲೆಂತ್ ಶೆಣವ್ನ್ ಫರ್ಮಾಯ್ತಾಚ್ ಚಲ್ಯೆಕ್ ಸುಟ್ಕಾ ಲಾಬ್ಲಿ. ಹೊ ದಾಖ್ಲೊ ಮಾಗ್ಣ್ಯಾಚಿ ಗರ್ಜ್, ಬಳ್, ವಿಶ್ವಾಸ್ ಆನಿ ಭಾವಾಡ್ತಾಚಿ ರುಜ್ವಾತ್ ದಿತಾ ನ್ಹಯ್‌ಗಿ?

ಒಬ್ಲೆಶನ್ - ಇಜಾ :

ಹಿ ಭಾಯ್ಲ್ಯಾನ್ ದಿಂವ್ಚಿ ಇಜಾ ವಾ ಉಪಾದ್ರ್, ಹೆಂ ವಾಯ್ವ್ ಸ್ಪಿರಿತಾ ವರ್ವಿಂ ಸಯ್ತಾನಾಚ್ಯಾ ದಲಾಲಿ ವ್ಯಕ್ತಿ ವರ್ವಿಂ ವಿವಿಧ್ ರಿತಿಂನಿ, ವಿವಿಧ್ ರುಪಾಂನಿ ಯೆವ್ಚೆತ್. ಅಸ್ಕತ್ ಭಾವಾಡ್ತಾಂತ್ ಜಿಯೆತಲ್ಯಾಂಕ್, ಸಾಕ್ರಾಮೆಂತಾಚೊ ಪ್ರಯೋಗ್ ಕರಿನಾತ್‌ಲ್ಲಾಂಕ್ ಹಾಕಾ ಸುಲಭಾಯೆನ್ ಬಲಿ ಜಾವ್ಚೆತ್. ವಾಯ್ವ್ ಸಾಂಗಾತ್, ಸವಯ್, ಫಿತಿಸ್ಪಣ್ ಹಾಚೆ ವರ್ವಿಂ ಜಾವ್ಚೆತ್ ವಾ ಆಮ್ಚೊ ಭಾವಾಡ್ತ್ ಪಾರ್ಕುಂಚ್ಯಾ ಇರಾದ್ಯಾನ್ ಎಕ್ಲ್ಯಾಚ್ಯಾ ಜಿವಿತಾಂತ್ ಅಸಲ್ಯಾ ಇಜಾ ದ್ವಾರಿಂ ದೆವಾನ್ ಪರಿಕ್ಷಾ ಕರ್ಚೆತ್. ವಾಂಚೆಲ್ ರಜಾರ್, ಮಾಗ್ಲೆಂ, ಉಪಾಸ್, ಪ್ರಾಚಿತ್ ಆನಿ ಚಡ್ ಕರ್ನ್ ಕುಮ್ಸಾರಾಚ್ಯಾ ಸಾಕ್ರಾಮೆಂತಾ ದ್ವಾರಿಂ ಸುಟ್ಕಾ ಜೊಡ್ಚೆತ್. "ಯಾಜಕಾಚೆಂ ಮಧ್ಯಸ್ಥಪಣ್, ಮಾಗ್ಣ್ಯಾಚ್ಯಾ ಮನ್ಶಾಚೊ ಆಧಾರ್ ಅಸಲ್ಯಾ ವಾಯ್ವಾ ಥಾವ್ನ್ ಸುಟ್ಕಾ ಜೊಡುಂಕ್ ಉಪ್ಕಾರ್ತಾ. ಬರ್ಯಾ ಮನ್ಶಾನ್ ಕೆಲ್ಲೆಂ ಮಾಗ್ಲೆಂ ಭೋವ್ ಸಕ್ತಿವಂತ್ ಆನಿ ಫಳಾಧಿಕ್" (ಜಾಕೊಬ್ 5:13-16 ವಾಚಾ) "ಹೆ ಜಾತಿಚೊ ದೆಂವ್ಚಾರ್ ಭಾಯ್ರ್ ಘಾಲುಂಕ್ ಮಾಗ್ಣ್ಯಾ ಶಿವಾಯ್ ದುಸ್ರೊ ಉಪಾಯ್ ನಾ" (ಮಾರ್ಕ್ 9:29).

ಸಯ್ತಾನಾ ಥಂಯ್ ವರ್ಗ್ :

ಲುಸಿಫೆರಾ ಸವೆಂ ಸಯ್ತಾನಾಚ್ಯಾ ವರ್ಗಾಕ್ ಸೆರ್ವಾಲ್ಲೆ ದೆಂವ್ಚಾರ್ ಪಯ್ಲ್ಯಾ ವರ್ಗಾಚೆ. ತಾಂಚೆ ಪಾಟ್ಲಾವ್ದಾರ್ ಜಾವ್ನ್ ಸ್ವಖುಶೆನ್ ತಾಂಚ್ಯಾ ವರ್ಗಾಕ್ ಸೆರ್ವಾಲ್ಲೆ ಖೊಟೆ ಸ್ಪಿರಿತ್ ದುಸ್ರ್ಯಾ ವರ್ಗಾಚೆ. ಸಯ್ತಾನಾಕ್ ಆರಾಧನ್ ಕರ್ನ್ ಮಾಟ್-ಮಂತ್ರಾಂ, ತಂತ್ರಾಂ ಆರಾಧನ್ ಕರ್ತಲೆ ಪಾತ್ರಿ ಆನಿ ಅಸಲೆ ತಾಂಚೆ ದಲಾಲಿ ತಿಸ್ರ್ಯಾ ವರ್ಗಾಚೆ. ಹಾಂಚೆ ಸಾಂಗಾತಾ 'ಫ್ರಿ ಮೇಜನ್ಸ್' ಮ್ಹಳ್ಳೊ ಶಿಕ್ವಾಂಚೊ ಆನಿ ಗ್ರೆಸ್ತಾಂಚೊ ಏಕ್ ಪಂಗಡ್ ಆಸಾ. (ಮೊತಿಯಾಂ ಪಾನ್-111). ಹೊ ಪಂಗಡ್ ಆಪ್ಲ್ಯಾ ಸ್ವಂತ್ ಫಾಯ್ದ್ಯಾಕ್ ಲಾಗೊನ್ ಸಯ್ತಾನಾಚೆಂ ಆರಾಧನ್ ಕರ್ಚ್ಯಾಕ್ ಕ್ರಿಸ್ತ್ ಪ್ರಸಾದ್ ಚೊರ್ನ್ ವ್ಹರ್ತಾತ್. ಫಟಿ, ಮಸೊರ್, ಗರ್ವ್, ಹಂಕಾರ್, ಸ್ಕಾಂದಲ್, ಪಾನೋತ್ಸವ್, ಪೊಜ್ಜೆಪಣ್, ಪೊಟಾರ್ದೊಪಣ್, ವ್ಯಭಿಚಾರ್, ವಿಣ್ಣೆಪಣ್ ಆನಿ ಅಸಲ್ಯಾ ವಿವಿಂಗಡ್ ವಾಯ್ವ್ ಸವಯಾಂಕ್ ಆನಿ ಆವ್ಣಣಾಂಕ್ ಅನುಸರಣ್ ಜಾವ್ನ್ ಎಕೆಕ್ ಖೊಟೊ

ಸ್ಪಿರಿತ್ ಹಾಚೆಂ ಮುಖೆಲ್ಪಣ್ ಘೆತಾ. ಹಾಂಕಾಂ ಹರೈಕ್ಲಾಕ್ ವಿವಿಂಗಡ್ ನಾಂವಾಂ ಆಸಾತ್. ಹಾಂಕಾಂ ಉದ್ದೇಸುನ್ ಜೆಜು ಮ್ಹಣ್ತಾ, “ಸಯ್ತಾನಾಚಿ ಪಿಳ್ಗಿ ತುಮಿ. ತುಮ್ಚಾ ಬಾಪಾಯ್ಚಾ ಆಪೆಕ್ ಪರ್ಮಾಣೆಂ ಚಲೊಂವ್ಕ್ ತುಮ್ಕಾಂ ಖುಶಿ. ಸುರ್ವೆರ್ ಥಾವ್ನ್‌ಂಚ್ ತೊ ಖುನಿಗಾರ್, ತೊ ಫಟ್ ಉಲಯ್ತಾನಾ ಆಪ್ಲ್ಯಾ ಸಂಯ್ಬಾ ಪರ್ಮಾಣೆಂ ಉಲಯ್ತಾ. ಕಿತ್ಯಾಕ್ ತೊ ಫಟ್ಕಿರೊ, ಫಟಿಂಚೊಚ್ ಬಾಪುಯ್” (ಜುವಾ 8:44-45). “ತೊ ಚೋರ್, ಜಿವ್ಕಿಂ ಮಾರ್ತಲೊ, ವಿಭಾಡ್ ಕರ್ತಲೊ” (ಜು. 10:10) ಹ್ಯಾಚ್ ಖಾಸ್ತಾಚ್ಯಾ 7 ದೆಂವ್ಚಾರಾಂಕ್ ಜಾವೈತ್ ಜೆಜುನ್ ಮಾಗ್ತಲ್ಯಾಚ್ಯಾ ಮರೈ ಥಾವ್ನ್ ಧಾಂವ್ಡಾಯ್ಲೆ (ಮಾರ್ಕ್ 16:9). ತೊಬಿಯಾಸಾಚಿ ಪತಿಣ್ ಸಾರಾಚ್ಯಾ 7 ಪತಿಂಕ್ ಲಗ್ನಾಚ್ಯಾ ಪಯ್ಲ್ಯಾ ರಾತಿಂ ಜಿವ್ಕಿ ಮಾರ್ಲಲ್ಯಾ ಸಯ್ತಾನಾಚೆಂ ನಾಂವ್ ‘ಆಸ್ಮೊದೇಯುಸ್’ (ತೊಬಿತ್ 3:8). ಸಮಾದೆಂತ್ ಜಿಯೆತಲ್ಯಾ ಮನ್ಶಾ ಥಾವ್ನ್ ಜೆಜುನ್ ಸೈತಾನಾಚೆಂ ಸೈನ್‌ಂಚ್ ದುಕ್ರಾಂಚ್ಯಾ ಹಿಂಡಾಕ್ ಧಾಡ್ಲೆಂ. ಪರ್ಶಿಯಾಚ್ಯಾ, ಗ್ರೀಸಾಚ್ಯಾ, ಎಜಿಪ್ತಾಚ್ಯಾ ರಕ್ಷಕ್ ಖೊಟ್ಯಾ ದುತಾಂ ವಿಶ್ಯಾಂತ್ ದಾನಿಯೆಲಾಚೆಂ ಪುಸ್ತಕ್ ವಿವರಣ್ ದಿತಾ (10:12-21 ವಾಚಾ).

ತಾಳ್ಟಲೊ :

ದೆವಾಚೆಂ ಉತರ್ ಸಯ್ತಾನಾಕ್ ತಾಳ್ಟಲೊ ಮ್ಹಣ್ ಆಪಯ್ತಾ. ಸಾಂ. ಲೂಕ್ ಮ್ಹಣ್ತಾ: “ಅಶೆಂ ಹರೈಕ್ ಥರಾನ್ ಜೆಜುಕ್ ತಾಳ್ನ್ ಜಾತಚ್, ದೆಂವ್ಚಾರ್ ಥೊಡ್ಯಾ ಕಾಳಾಕ್ ತಾಕಾ ಸೊಡ್ನ್ ಗೆಲೊ” (4:13). ಹೆಂ ಉತರ್ ತೊ ಪರತ್ ಪರತ್ ಆಯ್ಲೊ ಮ್ಹಳ್ಳೊ ಅರ್ಥ್ ದಿತಾ. ಜೆಜುನ್ ಆಪ್ಲಿ ಪರ್ಗಟ್ ಜಿಣಿ ಆರಂಭ್ ಕೆಲ್ಲ್ಯಾ ವೆಳಾ ಥಾವ್ನ್ ಆಪ್ಲೊ ಪ್ರಾಣ್ ಬಾಪಾ ಆಧೀನ್ ಕರ್ತಾ ಮ್ಹಣಾಸರ್ ಸಬಾರ್ ಮನ್ಶಾಂ ದ್ವಾರಿಂ ವಿವಿಧ್ ರಿತಿಂನಿ ತಾಕಾ ದಿಲ್ಲಿ ಇಜಾ, ಆಕ್ಮಾನ್, ನಿಂದಾ, ಖೆಳ್ಕುಳಾಂ ತಾಕಾ ರಾಯ್ ಕರುಂಕ್ ಕೆಲ್ಲಿಂ ಪ್ರಯತ್ನ್ ಹೆಂ ಸರ್ವ್ ಜೆಜುನ್ ಆಪ್ಲ್ಯಾ ಮಿಸಾಂವಾ ಥಾವ್ನ್ ಪೊಳಾಫಳ್ ಘೆಂವ್ಕ್ ಸಯ್ತಾನಾನ್ ಕೆಲ್ಲಿಂ ಪ್ರಯತ್ನ್ ದಾಕಯ್ತಾ. ನಿಮಾಣೆ ಘಡ್ಯೆ ಸಯ್ತ್ ‘ತುಂ ದೆವಾಚೊ ಪೂತ್ ಮ್ಹಳ್ಳೆಂ ತುಕಾಚ್ ತುಂ ಬಚಾವ್ ಕರ್ನ್ ರುಜು ಕರ್’ (ಲೂಕ್ 23: 35-36). ಹೆ ಸರ್ವ್ ಜಾವ್ನಾಸಾತ್ ‘ಒಬ್ಬೆಶನ್ಸ್’ ಸಯ್ತಾನಾನ್ ಮನ್ಶಾ ಮಾರಿಫಾತ್ ಜೆಜುಚಿ ಸೊಸ್ಣಿಕಾಯ್ ಪರಿಕ್ವಾ ಕರುಂಕ್ ದೆವಾನ್ ಜೆಜುಕ್ ದಿಲ್ಲಿ ಆವ್ಕಾಸ್ ಜಾವೈತ್. “ಜೆಜುಕ್ ಕಷ್ಟಾಂ ಮಾರಿಫಾತ್ ದೆವಾನ್ ಸಂಪೂರ್ಣ್ ಕೆಲೆಂ” (ಹೆಬ್ರೆ 2:10). “ತಾಕಾ ಕಷ್ಟಾಂ ಮಾರಿಫಾತ್ ಪಾರ್ಕಿಲೊ” (ಹೆಬ್ರೆ 2:18). ಹ್ಯಾ ಖಾತಿರ್ ಜೆಜುಚ್ಯಾ ಪಾಟ್ಲಾವ್ದಾರಾಂಕ್ ಆಮ್ಕಾಂ ದೆವಾಚೆಂ ಉತರ್ ಉಲೊ ದಿತಾ. “ಮ್ಹಜ್ಯಾ ಪುತಾ, ಸರ್ವೆಸ್ಪರಾಚಿ ಸೆವಾ ಕರುಂಕ್ ಜರ್ ತುಂ ಆಶೆತಾಯ್ ತರ್, ತಾಳ್ಕಿಕ್ ತಯಾರ್ ರಾವ್. ಪ್ರಾಮಾಣಿಕ್ ಕಾಳ್ಜಾಚೊ ಜಾ ಆನಿ ಥಿರ್ ರಾವ್. ವಿಘ್ನಾಂಚ್ಯಾ ವೆಳಾರ್ ಭಿಯೆನಾಕಾ” (ಸಿರಾಖ್ 2:1-2). ಜರ್ ಜೆಜುಕ್ ಆಮ್ಚೆ ಖಾತಿರ್ ಪಾರ್ಕುಂಚಿ ದೆವಾನ್ ಗರ್ಜ್ ಪಡ್ಲಿ ತರ್, ಆಮ್ಕಾಂ ದೆವಾನ್ ಪಾರ್ಕುಂಚ್ಯಾಂತ್ ಸವಾಲ್ ಕಿತ್ಯಾಕ್?

ಭಿಯೆನಾಯೆ :

ಭೈಂ ಜಾವ್ನಾಸಾ ಸಯ್ತಾನಾಚ್ಯಾ ಪ್ರಮುಖ್ ಹಾತೆರಾಂ ಪಯ್ಕಿಂ ಏಕ್. ಹ್ಯಾ ಖಾತಿರ್ ‘ಭಿಯೆನಾಕಾ’ ಮ್ಹಳ್ಳೆಂ ಉತರ್ ದೇವ್ ಪವಿತ್ರ್ ಪುಸ್ತಕಾಂತ್ 365 ಪಾವ್ತಿಂ ದಿತಾ. ಪಾತ್ರಿಯಾರ್ಕ್ ಜೋಬ್ ಮ್ಹಣ್ತಾ, “ಜೆಂ ಹಾಂವ್ ಭಿಯೆತಾಂ, ತೆಂ ಮ್ಹಾಕಾ ಘಡ್ತಾ. ಜೆಂ ಮ್ಹಾಕಾ ಆಕಾಂತಾಂತ್ ಭರ್ತಾ, ತೆಂ ಮ್ಹಜೆರ್ ಯೆತಾ” (3:25). “ಜೆಂ ನಷ್ಟೊ ಭಿಯೆತಾ, ತೆಂ ತಾಚೆರ್ ಯೆತಾ, ಪೂಣ್ ಜೆಂ ಪ್ರಾಮಾಣಿಕ್ ಮನಿಸ್ ಆಶೆತಾ, ತೆಂ ತಾಕಾ ಮೆಳ್ತಾ” (ಮ್ಹಣ್ಣೊ, 10:24). ಭೈಂ ಜಾವ್ನಾಸಾ ವಿರೋಧ್ ಭಾವಾಡ್ತಾಚೆಂ. ತಶೆಂ ಮ್ಹಣೊನ್ ಪ್ರಯತ್ನ್ ಥಾವ್ನ್ ಪೊಳಾಫಳ್ ಘೆಂವ್ಕ್ ಭಾವಾಡ್ತ್ ಏಕ್ ನೀಬ್ ಜಾಯ್ನಾಯೆ. ಕಿತೆಂ ಮ್ಹಜೆ ವರ್ವಿಂ ಬದ್ಲುಂಕ್ ಜಾತಾ, ತೆಂ ಬದ್ಲುಂಕ್ ಮ್ಹಜೆಂ ಪ್ರಯತ್ನ್ ಜಾಯ್ನಾಯೆ. ಪೂಣ್ ಖಿಂಚೆಂ ಬದ್ಲುಂಕ್ ಜಾಯ್ನಾ, ತೆಂ ಸ್ವೀಕಾರ್ ಕರ್ಚೆಂ

ಬರೆಂ ಮನ್ ಮ್ಹಜೆ ಥಂಯ್ ಆಸಾ ತರ್ ಸಲ್ವಣೆಚಿ ಪರಿಸ್ಥಿತಿ ದೆವಾಚೆ ಖುಶೆಕ್ ಖಾಲ್ ಕರುಂಕ್ ಮ್ಹಾಕಾ ಸಾಧ್ಯ್ ಕರ್ತಾ ಆನಿ ಹೆಂ ನಿರಾಶೆಚ್ಯಾ ಪರಿಸ್ಥಿತಿ ಥಾವ್ನ್ ಮ್ಹಾಕಾ ರಾಕ್ತಾ. ತವಳ್ ಹಾಂವ್ ಸಯ್ತಾನಾಚೆಂ ಆನ್ಯೆಕ್ ಬಳಾಧಿಕ್ ಹಾತೆರ್ 'ನಿರಾಸ್' ಹಾಕಾ ಸಲ್ವಯ್ತಾ. ಆನಿ ಹೆಂ ಮ್ಹಜ್ಯಾ 'ಪ್ರಾಮಾಣಿಕ್' ಪಣಾಚಿ ರುಜ್ವಾತ್ ಜಾತಾ.

ಫ್ರೀಮೇಜನ್ಸ್ :

ಹೊ ಏಕ್ ಗ್ರೆಸ್ತಾಂಚೊ, ಶಿಕ್ವಾಂಚೊ, ಅಧಿಕಾರಿ ವರ್ಗಾಚೊ ಪಂಗಡ್. ಹೆ ಸಂಸಾರಿ ಗ್ರೆಸ್ತಾಗಾಯ್, ಅಧಿಕಾರ್ ಇತ್ಯಾದಿ ಆಪ್ಣಾಂವ್ಕ್, ಉರಂವ್ಕ್ ಸಯ್ತಾನಾಕ್ ಆರಾಧನ್ ಕರ್ತಾತ್. ಜೆಜುಕ್ ತಾಳುಂಕ್ ಆಯಿಲ್ಲಾ ಸಯ್ತಾನಾನ್ ಜೆಜುಕ್ ಸಂಸಾರಾಚೆಂ ಸರ್ವ್ ರಾಷ್ಟ್ರಾಂ, ತಾಚೊ ಅಧಿಕಾರ್, ವೈಭವ್, ಗ್ರೆಸ್ತಕಾಯ್ ದಾಕಯ್ಲೆಂ ಆನಿ ಮ್ಹಣಾಲೊ: "ಜರ್ ತುಂ ಮ್ಹಜ್ಯಾ ಪಾಂಯಾಂಕ್ ಸರ್ಪಡೊನ್ ಮ್ಹಾಕಾ ನಮಸ್ಕಾರ್ ಕರ್ತಿ ಜಾಲ್ಯಾರ್, ಹೆಂ ಸಗ್ಳೆಂ ಹಾಂವ್ ತುಕಾ ದಿತಲೊಂ" (ಮಾತೆ 4:8-9). ಹ್ಯಾ ಸಯ್ತಾನಾಚ್ಯಾ ಭಾಸಾವ್ಣೆಚೆರ್ ಫ್ರೀಮೇಜನ್ಸ್ ಪಾತ್ಯೆತಾತ್. ಹೆಂ ಸರ್ವ್ ಆಪ್ಣಾಂವ್ಚ್ಯಾಕ್ ಸಯ್ತಾನಾಕ್ ಭುಲಯ್ತಾತ್. ತಾಚೆಂ ಆರಾಧನ್ ಜೆಜುಕ್ ಆಕ್ಮಾನ್ ಕರ್ಚ್ಯಾಂತ್ ಆಚರಣ್ ಕರುಂಕ್ ಕ್ರಿಸ್ತ ಪ್ರಸಾದ್ ಚೊರ್ನ್ ವ್ಹರ್ತಾತ್. ಮ್ಹಜ್ಯಾ ಎಕಾ ಆಪ್ತ ಯಾಜಕಾಕ್ ಎಕ್ಲ್ಯಾ ಕ್ರಿಸ್ತಿ ಫ್ರೀಮೇಜನಾನ್ ಇಷ್ಟಾಗತೆಚೆ ದಾಕ್ಷಿಣ್ಯೆಂತ್ ಸಾಂಪ್ಡಾವ್ನ್, ಫಸವ್ನ್ ಆನಿ ಫಟವ್ನ್ ತಾಂಚ್ಯಾ ಆರಾಧನಾಚ್ಯಾ ಗುಪ್ತಿಂ ಜಾಗ್ಯಾಕ್ ಆಪೊವ್ನ್ ವ್ಹೆಲ್ಲೆಂ. ಥಂಯ್ಸರ್ ತಾಣೆಂ ಪಳಯಿಲ್ಲೆಂ ಭಿರಾಂಕುಳ್ ದೃಶ್ಯ್ ಹೈ ಪರಿಂ ಆಸ್ಲೆಂ. ಥಂಯ್ಸರ್ ವೆಚ್ಯಾಕ್ ದೊಳ್ಯಾಂಕ್ ಕುಡ್ಲೊ ಬಾಂದುನ್, ಕೋಡ್ ಸಬ್ದ್ ವಾಪಾರುನ್, ಹಾತಾಕ್ ಧರ್ನ್ ಆಪೊವ್ನ್ ವ್ಹೆಲ್ಲೆಂ. ಲಗ್ಬಗ್ ಶೆಂಬರಾ ವಯ್ರ್ ಜಣ್ ಎಕಾಮೆಕಾಲಾಗಿಂ ಕಾಂಯ್ಚ್ ಸಂಪರ್ಕ್ ನಾಸ್ತಾನಾ, ಸ್ಥಬ್ಧ್ ಬಸೊನ್ ಆಸ್ಲೆ. ಮಂದ್ ಉಜ್ವಾಡಾಂತ್ ಆಶ್ಲೀಲ್ ಸಂಗೀತಾ ಸವೆಂ ಸಯ್ತಾನಾಚೆಂ ಆರಾಧನ್ ವಿಣೊ ಆಸ್ಲಲ್ಯಾ ಮುಖ್ಯ ಆರಾಧಕಾನ್ ವೆದಿಚೆರ್ ಆರಂಭ್ ಕೆಲೆಂ. ವಿಣೆಂ ನಿಡ್ಲಲ್ಯಾ ಸ್ತ್ರಿಯೆಚೆ ಕುಡಿಚೆರ್ ಕ್ರಿಸ್ತಪ್ರಸಾದ್ ದವರ್ನ್, ಸುರೈನ್ ಆಪ್ಲ್ಯಾಚ್ ಕುಡಿಕ್ ಕೆಲ್ಲ್ಯಾ ಘಾಯಾ ಥಾವ್ನ್ ವ್ಹಾವ್ಲೆಂ ರಗತ್ ತ್ಯಾ ಹೊಸ್ತುಚೆರ್ ವೊತ್ತಚ್ ನಾಚ್ ಆರಂಭ್ ಜಾಲೊ ಇತ್ಯಾದಿ. ತೊ ಮ್ಹಣ್ತಾ, ಆಪ್ಣಾಕ್ ಕಿತ್ಯಾ ಖಾತಿರ್ ಆಪೊವ್ನ್ ವ್ಹೆಲ್ಲೆಂ ತೆಂ ಆಪುಣ್ ನೆಣಾ. ಬಲತ್ಕಾರಾನ್ ಕ್ರಿಸ್ತ ಪ್ರಸಾದ್ ಸಮಾರಂಭ್ಲೊ ತಾಂಚೊ ಉದ್ದೇಶ್ ಜಾವ್ನಾಸ್ಲೊ ಜಾಂವ್ಕ್ಯಾಯಿ ಪುರೊ. ಹಾಂವ್ ಭಿತರ್ ಸರ್ಲಲ್ಯಾ ಘಡ್ಯೆ ಥಾವ್ನ್ ಬೊಲ್ಸಾಂತ್ ಹಾತ್ ಘಾಲ್ನ್, ಕೊಂತ್ ಹಾತಾಂತ್ ಧರ್ನ್ ಮರೈಕ್ ಉಲೊ ಮಾರ್ನ್ಚ್ ಆಸ್ಲೊಂ. ತಿಣೆಂ ಮ್ಹಾಕಾ ಕಾಂಯ್ಚ್ ಅಪಾಯ್ ಜಾಯ್ನಾಶೆಂ ರಾಕ್ಲೆಂ. ಆನಿ ಶಾಭಿತ್ ಪಾಟಿಂ ಹಾಡ್ಲೆಂ. ಹೆಂ ಘಡಿತ್ ಜಾಯ್ತ್ಯಾ ವರ್ಸಾಂ ಆದಿಂ ಕೊಚ್ಚಿನಾಂತ್ ಘಡ್ಲೆಂ. ಆತಾಂ ಮಂಗ್ಳುರಾಂತ್ ಅಸಲೊ ಪಂಗಡ್ ಕಾರ್ಯಾಳ್ ಆಸಾ ಮ್ಹಳ್ಳೆಂ ಆಯ್ಕಾಲಾಂ. ಜಾಗ್ರುತ್ ಜಾವ್ಯಾಂ, ಮಾಗ್ಯಾಂ.

ಕುಲೆಂ ಪಾ ವಾಯ್ಸ್ ಸ್ಪಿರಿತ್ :

ಚಡಾವತ್ ಹಿಂದೊ ಕುಟ್ಮಾಂ ಅಸಲ್ಯಾ ಸ್ಪಿರಿತಾಂಕ್ ಆಪ್ಲೆಂ 'ಕುಲದೇವ್' ಅಶೆಂ ಮಾನ್ತಾತ್. ತಾಂಕಾಂ ತವಳ್ ತವಳ್ ಕಾಣಿಕ್ ಆರ್ಪಿತಾತ್. ವರ್ಸಾಕ್ ಏಕ್ ಪಾವ್ಟಿಂ ಸಗ್ಳೆಂ ಕುಟಮ್ ಸಾಂಗಾತಾ ಮೆಳೊನ್ 'ಕೋಲ' ವಾ ಯಕ್ಷಗಾನ ಅಸಲಿಂ ವಿವಿಧ್ ಆಚರಣಾಂ ಚಲಯ್ತಾತ್. ಹೆಂ ಸರ್ವ್ ತಾಣಿಂ ಆಧಾರ್ಲೆಂ ಮೊಗಾನ್ ನ್ಹಯ್, ಬಗರ್ ಭಿಂಯಾನ್. ಅಸಲ್ಯಾ ವಾಯ್ಸ್ ಸ್ಪಿರಿತಾಚೊ ಸ್ವಭಾವ್ ಧಾ ಪಾವ್ಟಿಂ ದೀವ್ನ್ ಇಕ್ರಾವೆ ಪಾವ್ಟಿಂ ದೀಂವ್ಕ್ ವಿಸರ್ಲ್ಯಾರ್ ಧಾ ಪಾವ್ಟಿಂ ದಿಲ್ಲೆಂ ತೊ ವಿಸ್ತತಾ, ದೀನಾತ್ಲೆ ಖಾತಿರ್ ಫಾರಿಕ್ಪಣ್ ಘೆತಾ. ಹಾಂವೆಂ ಹೆಂ ಲಿಖ್ಚೆಂ ಮ್ಹಜ್ಯಾ ಕ್ರಿಸ್ತಿ ಭಾಂವ್ಡಾಂಕ್ ಚತ್ರಾಯ್ ದಿಂವ್ಚ್ಯಾ ಇರಾದ್ಯಾನ್. ಕ್ರಿಸ್ತಿ ಮ್ಹಾಲಕಾಂಚ್ಯಾ ಬಸ್ತಾಂನಿ ದೆವಾಚ್ಯಾ ತಸ್ವಿರೆ ಸಾಂಗಾತಾ ಅನ್ಯ ದೆವಾಂಚ್ಯೊ ತಸ್ವಿರೊ ದವರ್ಚೊ ಮತ್ಲಬ್ ಕಸಲೊ? ಅಕ್ರಿಸ್ತಾಂವ್ ತಾಂಚ್ಯಾ ಬಸ್ತಾರ್

ಪಯ್ ಕರ್ದೆನಾಂತ್ ಮ್ಹಳ್ಳೆಂ ಚಿಂತಪ್? ವಾ ಸರ್ವ ಧರ್ಮಾಚಿ ಪ್ರಗಟ್ಟಿ. ಹೆರಾಂ ಧರ್ಮಾಲಾಗಿಂ ಬರೊ ಸಂಬಂಧ್, ಜಿಣ್ಯೆ ಸಾಕ್ಷೆನ್ ದಿಲ್ಯಾರ್ ತೆಂ ಬರೆಂ ಆನಿ ಸಾರ್ಕೆಂ. ಬೋಟ್ ದಿಲ್ಯಾರ್ ಹಾತ್ ಗಿಲ್ಚಾ ವಾಯ್ ಸ್ಪಿರಿತಾಂ ಥಾವ್ನ್ ಪಯ್ ಆಸ್ಲೆಂ ತಿತ್ಲೆಂ ಬರೆಂ. ಸಂಸಾರಿ ಮಾನ್, ನಾಂವ್, ದುಡು ಆಪ್ಣಾಂವ್ಕ್ ಸಯ್ತಾನಾಕ್ ಭುಲಂವ್ಕ್ ಕರ್ಚಿಂ ಕಾರ್ಯಿಂ ಆನಿ ಭೆಟಂವ್ಚೊ ಕಾಣಿಕೊ, ಕರೊ ಆಂಗೊವ್ಚೊ ಮಾಟ್‌ಮಂತ್ರಾ ಮಾರಿಫಾತ್ ಸಯ್ತಾನಾಚಿ ಮಜತ್ ಮಾಗ್ಚೆಂ ಜಿವಿತ್ ದೆವಾಕ್ ದುಖಿಯ್ತಾ ಆನಿ ಆಕ್ಮಾನ್ ಕರ್ತಾ. ದೋನ್ ದೋಣಿರ್ ಪಾಂಯ್ ದವರ್ನ್ ಪಯ್ ಕರತೊ ಅಪಾಯ್ ಆಪ್ಣಾಯ್ತಾ ಮ್ಹಳ್ಳೆಂ ದೆವಾಚೆಂ ಉತರ್ ಜಾಗಯ್ತಾ.

ಆಮ್ಚೊ ದೇವ್ ಕೋಣ್? ದೋನ್ ದೋಣಿರ್ ಪಾಂಯ್ ದವರ್ಚೆಂ ಖರೆಂಚ್ ಅಪಾಯಾಚೆಂ : ಏಕ್ ಘಡಿತ್ :

ಅಸಲ್ಯಾ 'ಕುಲ್ಯಾ' ವಾ ವಾಯ್ ಸ್ಪಿರಿತಾಚಿ ಏಕ್ ವಿದ್ಯಾ ದೊಳೆ ಬಾಂದಂವ್ಚಿ ಮ್ಹಳ್ಳಾರ್ ದೊಳ್ಯಾಂ ಮುಕ್ಲೆಂ ದೃಶ್ಯ ಥೊಡ್ಯಾ ಘಡಿಯಾಂಕ್ ದಿಷ್ಟಿಕ್ ಪಡನಾಶೆಂ ಆಡಾಂವ್ಚೆಂ. ಬ್ಲೆಕ್‌ಮ್ಯಾಜಿಕ್ ವಾ ಕಾಳ್ಕೊ ಘಡಿ, ಗ್ರಾಮೀಣ್ ಭಾಷೆನ್ 'ಕಣ್ಣೆಕಟ್' ಮ್ಹಣ್ತಾತ್ ತೆಂ ಚಲಯ್ತಲೆ ಅಸಲ್ಯಾ ಸ್ಪಿರಿತಾಚೆ ಮಜತೆನ್ ಚಲಯ್ತಾತ್ ಮ್ಹಣ್ತಾತ್. ಹಾಚೊ ಏಕ್ ಅನ್ಬೊಗ್ ಮ್ಹಾಕಾ ಅಸೊ ಜಾಲೊ.

ಹಾಂವ್ ವೃತ್ತೆನ್ ವ್ಯಾಪಾರಿಸ್ತ್. ಮ್ಹಜ್ಯಾ ಆಂಗ್ಡಿಂತ್ ಲಗ್ಬಗ್ 14-15 ವರ್ಸಾಂ ಪ್ರಾಯೆಚೆ ದೋಗ್ ಪ್ರೊತೆಸ್ತಾಂತ್ ಚಲೆ ಭಾಭಾವ್ ಕಾಮ್ ಕರ್ತಾಲೆ. ಏಕ್ ದೀಸ್ ಹಾಂವ್ ಮ್ಹಜ್ಯಾ ಆಂಗ್ಡಿ ವಯ್ರ್ ಆಸ್ಲಲ್ಯಾ ಮಾಳೈಕ್ ವೆತಾನಾ ಥಂಂಯ್ಸರ್ ಎಕಾ ಪೊತ್ಯಾಂತ್ 7 ನಾರ್ಲ್ ಭರ್ನ್ ದವರ್ಲೆ ಹಾಂವೆಂ ಪಳಯ್ಲೆಂ. ವಯ್ರ್ ವಚೊಂಕ್ ಆಂಗ್ಡಿಕ್ ಲಾಗೊನ್ ಮೆಟಾಂಚಿ ಏಕ್ ಮಾತ್ರ್ ವಾಟ್ ಆಸ್ಲಿ. ಆಂಗ್ಡಿ ಬಗ್ಲೆನ್ ಆಸ್ಚ್ಯಾ ಲಾಂಕ್ಡಾ ಡಿಪ್ಯಾಂತ್ ಆಸ್ಲಲ್ಯಾ ಮ್ಹಜ್ಯಾ ಭಾವಾಲಾಗಿಂ ಗಜಾಲ್ ತಿಳ್ಸುನ್, ವಯ್ರ್ ಚಡೊನ್ ವೆತಲ್ಯಾಂಚೆರ್ ಗಮನ್ ದವುಂಕ್ ಸಾಂಗ್ಲೆಂ ಆನಿ ಹಾಂವ್ ಜಾಗ್ರುತ್‌ಕಾಯೆನ್ ಪಾರೊತ್ ಕರ್ನ್ ಆಸ್ಲೊಂ. ಲಗ್ಬಗ್ ಎಕಾ ಘಂಟ್ಯಾ ಉಪ್ರಾಂತ್ ವಯ್ರ್ ವಚೊನ್ ಪಳಯ್ತಾಂ ತರ್ ಪೊತೆಂ ಮಾಯಾಗ್. ಅಘಾತಾ ಸವೆಂ ಹಾಂವ್ ವಿಜ್ಞಿತ್ ಜಾಲೊಂ. ಎಕಾ ಹಿಂದೂ ಟೆಂಪೊ ಡ್ರೈವರಾ ಕಡೆ ಹಾಂವೆಂ ಸಗ್ಳಿ ಗಜಾಲ್ ಸಾಂಗ್ಲಿ. ತೊ ಕೂಡ್ಲೆ ಸೈಕಲ್ ಘೆವ್ನ್ ಎಕಾ ಜಾಗ್ಯಾಕ್ ಗೆಲೊ. ಪಾಟಿಂ ಯೇವ್ನ್ ಮ್ಹಣಾಲೊ, ಆಂಗ್ಡಿಚ್ಯಾ ಕಾಮಾಚೊ ಎಕ್ಲೊ ಚಲೊ, ಮಾರ್ಗಾ ದೆಗೆನ್ ಪ್ರತಿಷ್ಠಾಪಿತ್ ಕೆಲ್ಲ್ಯಾ 'ಕುಲ್ಯಾ' ಮುಖಾರ್ ಆಂಗಾಯ್ಲೆ ದೋನ್ ಬಿಡಾ ದವರ್ನ್ 'ಕೆಲಸ ಆಂಡ್' ಮ್ಹಣೊನ್ ಹಾತ್ ಜೊಡ್ತಾಲೊ. ತನ್ನಿ ಕರ್ದನಾ ಜೆಪ್ಪು ಮಾರ್ಕೆಟಿಂತ್ ಎಕ್ಲೆ ಸ್ತ್ರೀಯೆಕ್ ತಾಣೆಂ ವಿಕ್ಲೆ ನಾರ್ಲ್ ಮೆಳ್ಳೆ.

ಹೆಂ ಘಡಿತ್ ಹಾಂವೆಂ ಸಾಂಗ್ಲೊ ಉದ್ದೇಶ್, ಅಸಲೊ ವಾಯ್ ಸ್ಪಿರಿತ್ ಬನಾಂವ್ಕ್, ಲುಟುಂಕ್, ನಾಗಂವ್ಕ್ ಆಧಾರ್ ಆನಿ ಪ್ರೇರಣ್ ದಿತಾತ್ ಶಿವಾಯ್ ಕೆದಿಂಚ್ ಬರ್ಯಾಚೆಂ ಪ್ರೇರಣ್ ದೀನಾಂತ್. ಆಮ್ಚೊ ದೇವ್ ಖರೊ ದೇವ್, ತಾಚೊ ಸಾಂಗಾತ್ ಆನಿ ಆಧಾರ್ ಆಸ್ತಾನಾ ಅಸಲ್ಯಾ ವಾಯ್ ಸ್ಪಿರಿತಾಚಿ ಖಂಚ್ಯಾಯ್ ಕಾರಣಾಂ ಖಾತಿರ್ ಮಜತ್ ಮಾಗ್ಚೆಂ ಭೋವ್ ಅಪಾಯಾಚೆಂ. ಹೆಂ ಹೊರೊಸ್ಕೊಪ್, ಹಾತ್ ಲಕ್ಷಣ್, ವಾಸ್ತು ಅಸಲೆಂ ವಿವಿಧ್ ರಿತಿಚೆಂ ಫಿತಿಪ್ಪಣ್ ಆಧಾರ್ತಲ್ಯಾಂಕ್ ಏಕ್ ಚತ್ರಾಯ್ ಆನಿ ಏಕ್ ಜಾಗ್ವಣ್ ಪವಿತ್ರ್ ಪುಸ್ತಕಾಂತ್ ದೆವಾಚೆಂ ಉತರ್ ದಿತಾ. (ಚಡಿತ್ ವಿವರಾಕ್ ವಾಚಾ: 'ಫಿತಿಪ್ಪಣ್' - ಮೊತಿಯಾಂ)

ಹ್ಯಾಚ್ ಖಾತಿರ್ ದೊಳ್ಯಾಂಕ್ ದಿಸನಾತ್‌ಲ್ಲ್ಯಾ ಸಯ್ತಾನಾ ವಿರೋಧ್ ಝಜೊಂಕ್ ದೆವಾನ್ ಆಮ್ಚ್ಯಾ ಸಾಂಗಾತಾಕ್ ಏಕ್ ಭಡ್ವೊ ದಿಲಾ. ತಾಕಾ ನಾಂವ್ ದಿ. ತಾಚೆಂ ನಾಂವ್ ಉಚಾರ್ನ್ ಗರ್ಜೆಂತ್ ತಾಚಿ ಮಜತ್ ಮಾಗ್ಚಿ ಸವಯ್ ಕರ್. ದೆವಾಚೆಂ ಉತರ್ ಧಯ್ರ್ ದಿತಾ. "ದೆವಾಚೊ ಭುರ್ಗೊ ಪಾತಕ್ ಕರಿನಾ, ಕಿತ್ಯಾಕ್ ದೆವಾಚೊ ಪೂತ್ ತಾಕಾ ರಾಕ್ತಾ. ದೆಂವ್ಚಾರ್ ತಾಕಾ ಹಾತ್ ಸಯ್ತ್ ಲಾಯ್ತಾ" (1 ಜುವಾ. 5:18). ತರಿ ಆಮಿ ಆಸ್ಕತ್ ಪಾತ್ಕಾಂತ್

ಪಡ್ತಾಂವ್. ದೇವ್ ಜಾಣಾ, “ಅತ್ಮೊ ತಯಾರ್ ಆಸ್ಲಾರಿ ಕೂಡ್ ಆಸ್ತತ್” ಹ್ಯಾ ಖಾತಿರ್ ತೊ ಮೊಗಾನ್ ಆಪಯ್ತಾ “ಮ್ಹಜ್ಯಾ ಲ್ಹಾನ್ ಭುರ್ಗ್ಯಾಂನೊಂ, ತುಮಿ ಪಾತಕ್ ಕರುಂಕ್ ನಜೊ ಮ್ಹಣೊನ್ ಹಾಂವ್ ತುಮ್ಮಾಂ ಸಾಂಗ್ತಾಂ. ತರಿ ಪೂಣ್ ಕೋಣ್‌ಯಿ ಪಾತ್ಕಾಂತ್ ಪಡ್ಲೊ ಜಾಲ್ಯಾರ್ ಬಾಪಾಲಾಗಿಂ ಆಮ್ಚೆ ಖಾತಿರ್ ಮಧ್ಯಸ್ಥ್ ಜಾವ್ನ್ ಜೆಜು ವಿನಂತಿ ಕರ್ತಾ” (1 ಜುವಾ. 2:1-2). ಪಾತ್ಕಾಂತ್ ಪಡೊನ್ ದೆಂವ್ಚಾರಾಚ್ಯಾ ಪಾಸಾಂತ್ ಶಿಕೊವ್ನ್ ಘಾಸಾಕ್ ಸಾಂಪ್ಡಾನಾಶೆಂ ಕುಮ್ತಾರಾಚ್ಯಾ ಸಾಕ್ರಾಮೆಂತಾಕ್ ಜೆಜು ತುಕಾ ಆಪಯ್ತಾ, ತೊ ರಾಕ್ತಾ, ತೊ ರಾಕೊನ್ ರಾವ್ತಾ.

ಜರ್ ಜೆಜುನ್ ದಿಲ್ಲಿ ತಾಚ್ಯಾ ಉತ್ರಾಚಿ ತಲ್ವಾರ್ ಉಸಯ್ಲಿ ಮ್ಹಜೆಲಾಗಿಂ ಆಸಾ ತರ್ ಸಯ್ತಾನಾಕ್ ಮ್ಹಜೆಲಾಗಿಂ ಯೇಂವ್ಕ್ ಕಶೆಂ ಸಾಧ್ಯ್ ಜಾಯ್? ಅಸಲೊ ಜಾಯ್ಜಾಯ್ ಭಾವಾಡ್ತ್ ಆಮ್ಚೊ ದೊಳ್ಯಾಂಕ್ ದಿಸನಾತ್‌ಲ್ಲೊ ದೇವ್ ಆಪ್ಲೆಂ ಲಿಪ್ಲೆಂ ಹಾಜರ್ಪಣ್ ಆಪ್ಲ್ಯಾ ನಾಂವಾಂತ್ ಉಗಡ್ತಾ ಆನಿ ಭಾಸಯ್ತಾ “ಜೊ ಹಾಂವ್ ಆಸಾಂ ತೊಚ್” (ನಿರ್ಗ 3:14). ಪೂಣ್ ವಿವಿಧ್ ರುಪಾಂನಿ, ವಿವಿಧ್ ರಿತಿಂನಿ ದೊಳ್ಯಾಂಕ್ ದಿಸ್ಚೊ ಸಯ್ತಾನ್ ಆಪ್ಲೆಂ ಹಾಜರ್ಪಣ್ ಲಿಪಯ್ತಾ ಆನಿ ಮ್ಹಣ್ತಾ “ಜೊ ಹಾಂವ್ ನಾ ತೊಚ್” ಹ್ಯಾಚ್ ಪಾಸತ್ ಆಮಿ ಪಾವರ್ಯಾ ಬರಿ ಸಾಧೆ ಬೊಳೆ, ಪೂಣ್ ಸರ್ಪಾ ಬರಿ ಚತುರ್ ಜಾಂವ್ಕ್ ದೆವಾಚೆಂ ಉತರ್ ಉಲೊ ದಿತಾ. ಆಮ್ಕಾಂ ಮಾನ್ವನಾತ್‌ಲ್ಲಾಂಕ್ ವಾ ಮೆಚ್ವಾನಾತ್‌ಲ್ಲಾಂಕ್ ತೊ ವಾ ತಿ ಏಕ್ ಸಯ್ತಾನ್ ಅಶೆಂ ಧೊಡ್ಯಾಂನಿ ಮ್ಹಣ್ಚೆಂ ಆಸಾ. ಅಶೆಂ ಮ್ಹಣ್ಚೆಂ ಆಮ್ಕಾಂ ತೀನ್ ರಿತಿಂನಿ ಬಾಧಕ್ ಜಾವ್ಚೆತ್. 1). ಪೆಲ್ಯಾಚಿ ಝಡ್ತಿ ಕೆಲ್ಲ್ಯಾ ಆಪ್ರಾದಾಕ್ ಕಾರಣ್ ಜಾವ್ಚೆತ್ 2). ಗರ್ಜೆ ಭಾಯ್ರ್ ಸಯ್ತಾನಾಚೆಂ ನಾಂವ್ ಉಚಾರುನ್ ಆನಿ ತಾಕಾ ಆಪಂವ್ಕ್ 3). ತಾಕಾ ವಾ ತಿಕಾ ಸಯ್ತಾನಾಕ್ ಸಮರ್ಪಿಲ್ಲ್ಯಾ ಆಪ್ರಾದಾಕ್ ಆಮ್ಕಾಂ ಬಲಿ ಕರ್ಚೆತ್. ಜಶೆಂ ಪಿಶ್ಯಾ ವಾ ಚಾಬ್ಕರ್ ಸುಣ್ಯಾಕ್ ಚಾಳ್ವಂವ್ಚೆಂ ಶಾಣೆಪಣ್ ನ್ಹಯ್, ತಶೆಂ ಮೆಟಾಂ ಮೆಟಾಂನಿ ತಾಕಾ ಸೊದುನ್ ವೆಚೆಂ ಆನಿ ಗರ್ಜೆ ಭಾಯ್ರ್ ತಾಕಾ ತುಕ್ಲಾಂವ್ಚೆಂ ಆಡಾಯ್ಲೆಂ ತಿತ್ಲೆಂ ಬರೆಂ. ದೆವಾಕ್ ಜಾಂವ್ ಆರ್ಗಾಂ ಆನಿ ಮರೈ ಮಾಯೆಕ್ ನಮಾನ್ ಆತಾಂ ಆನಿ ಸದಾಂ ಸರ್ವದಾಂ!

ಚಿಂತ್ಪಾಕ್ ಚಿರ್ಪುಟ್

ಜೆಜು ಪರಿಂ ಜಾಂವ್ಕ್ ಆತ್ಮೆಗ್

ಉದ್ಕಾ ವಯ್ರ್ ಚಲೊನ್ ಯೆಂವ್ಚ್ಯಾ ಜೆಜು ಲಾಗಿಂ ಪೆದ್ರು ಮ್ಹಣಾಲೊ: ಮೆಸ್ತಿ ಹಾಂವ್ ಯೇಂವ್. ಜೆಜು ಮ್ಹಣಾಲೊ: ಯೇ. ಪೆದ್ರು ಜೆಜುಚ್ಯಾ ಮೆಟಾಂನಿ ಚಲೊಂಕ್ ಸಕ್ಲೊ. ತರೀ ತಾಚ್ಯಾ ದುಬಾವಾನ್ ಜೆಜು ವಯ್ಲಿ ದೀಷ್ಟ್ ತಾಣೆಂ ದರ್ಯಾಚೆರ್ ಘಾಲ್ಲಿ, ತಾಕಾ ಬುಡೊಂವ್ಕ್ ಲಾಗಿ. ತರೀ ತಾಣೆಂ ಬಚಾವೆಕ್ ಮಾರ್ಲಿ ಬೊಬ್ ಜೆಜುಕ್ ಪಾವ್ಲಿ ಆನಿ ಜೆಜುಚೊ ಹಾತ್ ತಾಕಾ ಉಬಾರುಂಕ್ ಆನಿ ಬಚಾವ್ ಕರುಂಕ್ ಸಕ್ಲೊ.

ಪೆದ್ರುಚ್ಯಾ ಜಾಗ್ಯಾರ್ ಹಾಂವೆಂ ಮ್ಹಾಕಾ ದವರ್ಲ್ಯಾರ್ ಪೆದ್ರುನ್ ಅನ್ನೊಗ್ ಕೆಲ್ಲಿ ಬಚಾವಿ ಆನಿ ಜೆಜುಚೊ ಸಾಂಗಾತ್ ಮ್ಹಾಕಾ ತುಕಾ ಲಾಭ್ತಾ ವಾ ನಾ ತೊ ದುಭಾವ್ ಕಿತ್ಯಾಕ್? ಕಾರಣ್ ತಾಚೆಂ ಉತರ್ ಭಾಸಾಯ್ತಾ:

“ಆಮ್ಚೆ ದೊಳೆ ಸದಾಂಚ್ ಜೆಜುಚೆರ್ ಆಮಿ ಖಂಚಯಾಂ, ತೊಚ್ ಆಮ್ಚ್ಯಾ ಭಾವಾರ್ಥಾಚೊ ಆರಂಭ್ ಆನಿ ಶೆವಟ್” (ಹೆಬ್ರೆ 12:2).

ಭಿಯೆತಾಯ್ ಕಿತ್ಯಾಕ್? ತುಜೆ, ಮ್ಹಜೆ ಖಾತಿರ್ ಆಪ್ಲೊ ಜೀವ್ ದಿಲ್ಲೊ ಜೆಜು ತುಕಾ ಸಂಸಾರಿ ದರ್ಯಾಂತ್ ಬುಡೊಂಕ್ ಸೊಡಿತಾ?

— ವಜ್ರಾಂ ಹಾರ್

ಕ್ರಿಸ್ತಿ ವಾಸ್ತು

ವಾರೆಂ ಆನಿ ಉಜ್ವಾಡ್ ದೆವಾಚೆಂ ಧರ್ಮಾರ್ಥ್ ದೆಣೆಂ, ಹೆಂ ಅಡ್ಕಳ್ ನಾಸ್ತಾನಾ ನಿವಾಸಾ ಭಿತರ್ ಸರ್ಚೆಂ ಆನಿ ವಾಳ್ಚೆಂ ದೆವಾಚಿ ಮಹಿಮಾ ಪ್ರಗಟ್ತಾ. ಪವಿತ್ರ ಪುಸ್ತಕಾ ಸವೆಂ ಮಾನಾಚ್ಯಾ ಜಾಗ್ಯಾರ್ ಸೊಬ್ಬಿ ಆಲ್ತಾರ್ ದೆವಾಚೆಂ ಹಾಜರ್ಪಣ್ ಪ್ರಗಟ್ತಾ. ಹೆಂ ಜಾವ್ನಾಸಾ ಖರೆಂ ವಾಸ್ತು, ಕ್ರಿಸ್ತಿ ಘರಾಚೆಂ. ಹಾಚೆ ಭಾಯ್ರ್ ಕಸಲ್ಯಾಯ್ ವಾಸ್ತುಕ್ ಪಾತ್ಯೆತಲೊ ಫಿತಿಪ್ಪಣ್ ಆಧಾರ್ತಾ ಆನಿ ದೆವಾಚೆಂ ಹಾಜರ್ಪಣ್ ನೆಗಾರ್ತಾ. ಆನಿ ಹೆಂ ದೇವ್ ಕಾಂತಾಳ್ತಾ. ಜರ್ ದೇವ್ ತುಜೆ ಸಾಂಗಾತಾ ಆನಿ ತುಂ ದೆವಾ ಸಾಂಗಾತಾ ಜಿಯೆತಾತ್ ತರ್ ಕಸಲಿ ಸಕತ್ ತುಕಾ ವಾಯ್ ಕರಿತ್?

- ವಜ್ರಾಂ ಹಾರ್

ಚಿಂತ್ನಾಕ್ ಚಿರ್ಪುಟ್

ದೆವಾಳಾಂತ್ ಆವಾಜಾನ್ ಫಾಲ್ಲ್ಯಾ ದುಡ್ವಾಚೊ ನಾದ್ ಕಾನಾಂನಿ ಸಾದ್ಲೊ. ದುರ್ಬಳ್ಯಾಯೆಂತ್ಲೆ ಗುಪಿತ್ ಫಾಲ್ಲ್ಯಾ ದೊನ್ ಪಯ್ಕಾಂಚೊ ನಾದ್ ಜೆಜುಚ್ಯಾ ಕಾಳ್ಜಾನ್ ಭೊಗ್ಲೊ. ಆವಾಜಾಚೆಂ ದಾನ್ ದಿವ್ಪಾಕ್ ಆಕಾಸಾಕ್ ಉಕಲ್ತಾ. ಗುಪಿತ್ ದಾನ್ ಸರ್ಗಾ ದಾರ್ವಾಚೊ ಉಘಡ್ತಾ.

- ವಜ್ರಾಂ ಹಾರ್

ಚಿಂತ್ನಾಕ್ ಚಿರ್ಪುಟ್

ಜರ್ ತುಜೆಂ ಶಿತ್ ತುಜ್ಯಾ ರಗ್ತಾಚ್ಯಾ ವಾವ್ರಾಚ್ಯಾ ಘಾಮಾಂತ್ ಶಿಜಯ್ತಾಯ್, ತರ್ ತೆಂ ತುಕಾ ಅತ್ಮಿಕ್ ಜೀವ್ ದಿವ್ಪಿ ದೈವಿಕ್ ಸಕತ್ ದಿತಾ. ಜರ್ ತುಜೆಂ ಶಿತ್ ಪೆಲ್ಯಾಂಚ್ಯಾ ದೊಳ್ಕಾಂಚ್ಯಾ ದುಖಾಂತ್ ಶಿಜಯ್ತಾಯ್ ತರ್ ತೆಂ ತುಕಾ ಅತ್ಮಿಕ್ ಜೀವ್ ಕಾಡ್ಪಿ ಸಯ್ತಾನಾಚೆಂ ವೀಕ್ ಜಾತಾ.

- ವಜ್ರಾಂ ಹಾರ್

ಚಿಂತ್ನಾಕ್ ಚಿರ್ಪುಟ್

ಹೆರಾಂ ವಿಶ್ಯಾಂತ್ ಠೀಕಾ ಉಲಯ್ನಾಸ್ತಾನಾ ರಾಂವ್ಚೆಂ ಆಯ್ಕಾಲ್ಲೆಂ ಸಕ್ಕಡ್ ಸತ್ಮಾಂದಿನಾ ಜಾಂವ್ಚೆಂ. ಸಸಾರಾಯೆನ್ ಆಯ್ಕಾಲ್ಲೆಂ, ದುಸ್ರ್ಯಾಂಕ್ ಸಾಂಗಾನಾಸ್ತಾನಾ ರಾಂವ್ಚೆಂ ದೆವಾ ಥಂಯ್ ಬರೆಂ, ಮನ್ಶಾ ಥಂಯ್ ಸಮಾಧಾನಾಚೆಂ.

- ವಜ್ರಾಂ ಹಾರ್

ಚಿಂತ್ನಾಕ್ ಚಿರ್ಪುಟ್

ಪೀವನ್ ಪಾತಕ್ ನ್ಹಯ್ ಅಶೆಂ ವಾದ್ ಕರ್ಚೆತ್ ಪೂಣ್ ಪಾನೊತ್ಸವ್ ಪಾತಕ್ (ಗಾಲಾ 5) ತೆಂ ಪೀವನಾಂ ಸವೆಂ ಪ್ರಾರಂಭ್ ಜಾತಾ.

- ವಜ್ರಾಂ ಹಾರ್

ಯೆಮೊಂಡ್-ಪುಲಿತ್ - ಇಂದುಲೆನ್

ಆಧುನಿಕ್ ಸಂಸಾರಾಚ್ಯೊ ರಾಟಾವಳಿ ಆನಿ ಸವ್ಲತ್ಯೊ ದಿಥೀರ್ ವಾ ಇನ್ಸೆಂಟ್ ಜಾಂವ್ಕ್ ಪಾವ್ಲಾತ್. ಎಕಾ ವರ್ಗಾಕ್ ಜಿವಿತ್ ಇತ್ಲೆಂ ಬಿರು ಜಾಲಾಂ, ಅತ್ಮಿಕ್ ಜಿವಿತಾ ವಿಶ್ಯಾಂತ್ ಚಿಂತುಂಕ್ ವೇಳ್ ನಾ. ಆನ್ಯೆಕ್ ವರ್ಗ್ ಕೊಂಪ್ರಮೈಜ್ ಕರ್ತಾ ವಾ ಸಮಜಾಯಿಶೆ ಸವೆಂ ಸತ್ ಲಿಪಯ್ತಾ. ತೊಯಿ ಕರ್ತಾ, ತಿಯಿ ಕರ್ತಾ ಹೆಂ ಸರ್ವ್ ಸ್ವಾಭಾವಿಕ್. ಅಸಲ್ಯಾ ಚಿಂತ್ಪಾನ್ ಸಂಸಾರಿ ವಾಳ್ಯಾಂತ್ ವ್ಹಾಳೊನ್ ಸುಲಭಾಯೆಚೆಂ ಜಿವಿತ್ ಜಿಯೆತಾ. ಆನ್ಯೆಕ್ ವರ್ಗ್ ದೊನೀ ವರ್ಗಾಂ ಮಧ್ಲ್ಯಾ ದೊರ್ಯಾರ್ ಬಸ್ತಾ ಆನಿ ಚಿಂತಾ ಕಿತೆಂ ಆಮ್ಚೆರ್?

ಫಾಲ್ಯಾಂ ಪಳೆವ್ಯಾಂ, ಆಯ್ಚೊ ದೀಸ್ ಮ್ಹಜೊ, ಮಜಾ ಮಾರ್, ಗಮತ್ ಕರ್, ದೇವ್ ರಾಕ್ತಾ. ಅಸಲ್ಯಾ ಪಿಶ್ಯಾ ಚಿಂತ್ಪಾ ಸವೆಂ ದೆವಾಚ್ಯಾ ರಾಜಾಚಿಂ ನಿಯಾಮಾಂ, ಕಾಯ್, ರೆಗ್ಲೊ, ಮೊಡ್ನ್ ದೆವಾಚ್ಯಾ ಕಾಕುಳ್ತೊ ದುರುಪಯೋಗ್ ಕರ್ತಾ. ಅಸಲ್ಯಾಂಕ್ ಉದ್ದೇಸುನ್ ದೆವಾಚೆಂ ಉತರ್ ಜಾಗಯ್ತಾ: “ಹೆತ್ ಪಿಶ್ಯಾ, ಆಯ್ಚೊ ರಾತಿಂ ತುಜೊ ಜೀವ್ ಪಾಟಿಂ ವಿಚಾರ್ಚೊ ಆಸಾ, ತರ್ ತುವೆಂ ಪುಂಜಾಯ್ಲೆಂ ಕೊಣಾಚೆಂ ಜಾತಲೆಂ? ಅಸಲಿ ಜಾತಲಿ ಗತ್ ಆಪ್ಣಾ ಖಾತಿರ್ ದಿವಿಂ ಪುಂಜಾಯ್ಲಾಚಿ. ಪೂಣ್ ದೆವಾ ಹುಜಿರ್ ಗ್ರೆಸ್ತ್ ಜಾಂವ್ಕ್ ನಾತ್ಲ್ಯಾಚಿ” (ಲೂಕ್ 12:20-21). ಹಾಂವ್ ಖಂಚ್ಯಾ ವರ್ಗಾಂತ್ ಆಸಾಂ?

ನಾಸಾಚಿ ವಾಟ್ :

ರಗ್ತಾಮಾಸಾ ಥಾವ್ನ್ ಉಬ್ಜತಾತ್ ತಿಂ ಕೃತ್ಯಾಂ ಸ್ಪಷ್ಟ್ ಒಳ್ತೊವ್ಯೆತ್. “ವ್ಯಭಿಚಾರ್, ಅನಿಸ್ಕಲ್ಪಣ್, ಪೊಜ್ಡೆಪಣ್, ಬೊಂಬ್ಯಾಪುಜಾ, ಮಾಟ್, ದುಸ್ಮನ್ಕಾಯ್, ಝಗ್ಡಿಂ, ಮಸರ್, ರಾಗ್, ಸ್ವಾರ್ಥ್, ಮನಾಭೇದ್, ತಂಡ್, ಪೆಲ್ಯಾಚೊ ಪೊಟ್ವಾಳ್, ಬೆಬ್ಬೆಪಣ್, ಪಾನೋತ್ಸವ್ ಆನಿ ಅಸಲೆಂ ಸಕ್ಕಡ್ ಕರ್ತಾತ್ ತಿಂ ದೆವಾಚೆಂ ರಾಜ್ ಜೊಡಿಶಿಂನಾಂತ್” (ಗಾಲಾತ್ 5:19-20). ತಶೆಂ ತರ್ ಅಸಲ್ಯಾಂಚೆಂ ರಾಜ್ ಸಯ್ತಾನಾಚೆಂ ಜಾವ್ನಾಸಾ ಮ್ಹಣ್ತಾ ದೆವಾಚೆಂ ಉತರ್. ತೆಂಚ್ ಯೆಮೊಂಡ್. ಯೆಮೊಂಡ್ - ಸಾಸ್ಣಾಚೊ ಉಜೊ :

ಪವಿತ್ರ್ ಪುಸ್ತಕಾಂತ್ ಯೆಮೊಂಡಾಚೊ ಉಲ್ಲೇಖ್ ಸ್ಪಷ್ಟ್ ಆಸಾ. ಪಾತ್ಕಾ ಮಾರಿಫಾತ್ ಸಾಸ್ಣಾಚ್ಯಾ ಉಜ್ಯಾಕ್ ಬಲಿ ಕರ್ಚ್ಯಾ ಕುಡಿಚ್ಯಾ ವಿಶ್ವಾಚ್ಯಾ ಜಾಗ್ರುತ್ಕಾಯೆ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ: “ತುಜಿ ಸಗ್ಳಿ ಕೂಡ್ ಯೆಮೊಂಡಾಂತ್ ಫಾಲ್ನ್ ಕಾಣ್ಲೆಂವ್ಚೆ ಪ್ರಾಸ್ ಪಾತ್ಕಾಕ್ ಕಾರಣ್ ಜಾಂವ್ಚೊ ಏಕ್ ವಿಸ್ವೊ ಹೊಗ್ಡಾಯ್ಲೊ ಬರೊ” (ಮಾತೆ 5:29-30). ಕೂಡ್ ಆನಿ ಅತ್ಮೊ ದೊನ್ಯಾಯಿ ನಾಸ್ ಜಾಂವ್ಕ್ ಕಾರಣ್ ಜಾಂವ್ಚ್ಯಾ ಸಂಗಿ ವಿಶ್ಯಾಂತ್ ಭ್ಯೆಂ ಆಸೊಂಕ್ ಜಾಯ್ ಆನಿ ಜಾಗ್ರುತ್ ಜಾಂವ್ಕ್ ಉಲೊ ದಿತಾ (ಮಾತೆ 10:28).

ಯೆಮೊಂಡ್ ಮನ್ಶಾ ಖಾತಿರ್ ರಚ್ಲೆಂ ನ್ಹಯ್ :

ಯೆಮೊಂಡ್ ಸಯ್ತಾನಾ ಖಾತಿರ್ ಆನಿ ತಾಚ್ಯಾ ದುತಾಂ ಖಾತಿರ್ ತಯಾರ್ ಕೆಲ್ಲೆಂ. “ವಚಾ ಮ್ಹಜ್ಯಾ ದೊಳ್ಯಾಂ ಮುಕ್ಲೆ ಶಿರಾಪ್ ಪಡ್ಲ್ಯಾನೊಂ, ದೆಂವ್ಚಾರಾಕ್ ಆನಿ ತಾಚ್ಯಾ ದುತಾಂಕ್ ತಯಾರ್ ಕೆಲ್ಲ್ಯಾ ಸಾಸ್ಣಾಚ್ಯಾ ಉಜ್ಯಾಕ್” (ಮಾತೆ 25:41). ಜೊ ಕೋಣ್ ಆಪ್ಲ್ಯಾ ಸ್ವಮಿಶೆನ್ ದುತಾಚ್ಯಾ ವರ್ಗಾಕ್ ಸರ್ವತಾ ತೊ ಸ್ವಮಿಶೆನ್ ಸಾಸ್ಣಾಚಿ ಖ್ಯಾಸ್ತ್ ವಿಂಚುನ್ ಆಪ್ಣಾಯ್ತಾ. ಕೋಣ್ ಸಯ್ತಾನಾಚೆ ದೂತ್?

“ಹಾಂವ್ ಭುಕೆಲ್ಲೊಂ, ತಾನೆಲ್ಲೊಂ, ಪರ್ಕೊ ಆಸ್ಲೆಲ್ಲೊಂ, ಬಂದೆಂತ್ ಆಸ್ಲೆಲ್ಲೊಂ, ಪಿಡೆಸ್ತ್ ಆಸ್ಲೆಲ್ಲೊಂ ತುಮಿ ಪರ್ವಾ ಕೆಲಿನಾ. ತವಳ್ ತೆ ತಾಚೆ ಲಾಗಿಂ ವಿಚಾರ್ತಲೆ ಕೆದಳಾ ಸೊಮಿಯಾ? ಆನಿ ರಾಯ್ ತಾಂಕಾಂ ಜಾಪ್ ದಿತಲೊ, ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ, ಜೆಂ ಕಿತೆಂ

ಮಿ ಹ್ಯಾ ಮ್ಹಜ್ಯಾ ಅತೀ ಲ್ಹಾನ್ ಭಾವಾಂ ಮಧ್ಯಾ ಎಕ್ಲಾಕ್ ಕೆಲೆಂನಾ ತೆಂ ಮ್ಹಾಕಾಚ್ ತುಮಿ
ಲೆಂ ನಾ ಆನಿ ಹೆ ವೆತಲೆ ಸಾಸ್ಣಾಚ್ಯಾ ಖ್ಯಾಸ್ತಿಕ್” (ಮಾತೆ 25:42-46). ಹಿ ಸಾಸ್ಣಾಚಿ ಖ್ಯಾಸ್ತಿಕ್
ಜಾವ್ನಾಸಾ ಯೆಮ್ಕೊಂಡ್ ಆನಿ ಹಿ ಜಾವ್ನಾಸಾ ಮನ್ಶಾಚಿ ಸ್ವ ಖುಶೆಚಿ ವಿಂಚವ್ಣ್. ಆಪ್ಲ್ಯಾ
ಸ್ವಾರ್ಥಿ ಜಿವಿತಾ ಮಾರಿಫಾತ್ ದೆವಾಚ್ಯಾ ರಾಜಾಕ್ ನೆಗಾರ್ ಆನಿ ಇನ್ಕಾರ್ ಕರ್ನ್ ಸಯ್ತಾನಾಚೆಂ
ಪಾಪ್ ಆಪ್ಣಾಂವ್ಚೆಂ ಆನಿ ಸಯ್ತಾನಾ ಖಾತಿರ್ ತಯಾರ್ ಕೆಲ್ಲ್ಯಾ ಸಾಸ್ಣಾಚ್ಯಾ ಖ್ಯಾಸ್ತಿಕ್ ವೆಚೆಂ.

‘ಹಾಂವ್ ಮ್ಹಾಕಾ, ದೇವ್ ಸಮೇಸ್ತಾಂಕ್’ ಮ್ಹಳ್ಳೆಂ ಸ್ವಾರ್ಥಿ ಚಿಂತಪ್ ದೆವಾಚ್ಯಾ ರಾಜಾಕ್
ಮಾನ್ವಾನಾ. ಹೆಂ ಲಾಜಾರ್ ಆನಿ ಗ್ರೆಸ್ತ್ ಮನ್ಶಾಚ್ಯಾ ಒಪಾರಿ ಮಾರಿಫಾತ್ ದೆವಾಚೆಂ ಉತರ್
ಪುರ್ವ್ ಕರ್ತಾ. ಹ್ಯಾ ಒಪಾರಿಂತ್ ಗ್ರೆಸ್ತ್ ಮನಿಸ್ ಖೊಟೊ ಮ್ಹಣೊನ್ ದೆವಾಚೆಂ ಉತರ್
ಪಾಂಗಾನಾ. ಹ್ಯಾ ಸಂಸಾರಾಂತ್ ಗ್ರೆಸ್ತಾಕ್ ನಾಂವ್ ಆಸಾ. ಸಂಸಾರಾಂತ್ ಮಾನ್ ಜೊಡ್ಚೆ
ಖಾತಿರ್ ಪ್ರಗಟ್ಲೆಂ ನಾಂವ್, ದೆವಾಳಾಂತ್ ಗಾಜವ್ನ್, ಪ್ರಚಾರ್ ಮಾಧ್ಯಮಾಂನಿ ಫಾಯ್ಸ್
ತಾವ್ನ್, ಫಾತ್ರಾಚೆರ್ ಕಾಂತವ್ನ್ ಗೌರವ್ ಹಾಡ್ತಾ ಖರೆಂ. ಪೂಣ್ ಸರ್ಗಾರ್ ದಿವಿಂ
ಪಮಯ್ನಾ. ದೆವಾಚ್ಯಾ ರಾಜಾಂತ್ ಭಿಕಾರಿ ಲಾಜಾರಾಕ್ ನಾಂವ್ ಆಸಾ. ಪೂಣ್ ಗ್ರೆಸ್ತ್
ಮನ್ಶಾಕ್ ನಾಂವ್ ನಾ. ಗ್ರೆಸ್ತ್ ಮೆಲೊ ಆನಿ ತಾಕಾ ಪುರ್ಣೊ. ಭಿಕಾರಿ ಲಾಜಾರ್ ಮೆಲೊ ಆನಿ
ದೇವ್‌ದುತಾಂನಿ ತಾಕಾ ಸರ್ಗಿಂ ಜೆವ್ಣಾಕ್ ಬಸಯ್ಲೊ (ಲೂಕ್ 16:19-28). ಹ್ಯಾಚ್ ಖಾತಿರ್
ಸಯ್ತಾನಾಚೆ ದೂತ್ ಜಾಂವ್ಚೆ ವಾ ದೆವಾಚೆಂ ಭುರ್ಗಿಂ ಜಾವ್ನ್ ತಾಚ್ಯಾ ರಾಜಾಚೆ ಭಾಗಿದಾರ್
ತಾಂವ್ಚೆಂ ಆಮ್ಚ್ಯಾ ವಿಂಚೊವ್ಣೆಚೆರ್ ಆಟಾಪ್ಲಾಂ.

ಯೆಮ್ಕೊಂಡ್ ಮ್ಹಳ್ಯಾರ್ ಕಿತೆಂ?

ಯೆಮ್ಕೊಂಡ್ ಮ್ಹಳ್ಯಾರ್ ದೆವಾಚ್ಯಾ ಸಾನಿಧ್ಯಾ ಥಾವ್ನ್ ಸಾಸ್ಣಾಕ್ ಭಾಯ್ರ್ ಪಡ್ಚೆಂ ವಾ
ಪಡ್ಚೆಂ. “ತುಜೊ ವೈಭವ್ ತುಜ್ಯಾ ವಿಣ್ಯಾಂಚ್ಯಾ ನಾದಾ ಸವೆಂ ಪಾತಳಾಕ್ ಲೊಟುನ್ ಘಾಲಾ.
ತುಂ ಆಕಾಸಾ ವಯ್ಲೊ ಸಕ್ಲಾ ಪಡ್ಲಾಯ್. ತುಂ ಧರ್ಣೆಕ್ ಶೆವ್ವಾಲಾಯ್” (ಇಸಾ 14:11-12).
ಸರ್ಗಿಂಚ್ಯಾ ಕೊಯರಾಚೊ ಮುಖೆಲಿ ಲುಸಿಫೆರಾ ವಿಶ್ಯಾಂತ್ ದೆವಾಚೆಂ ಉತರ್ ಸಾಂಗ್ತಾ:
“ತಾಚ್ಯಾ ಮಹಾಸರ್ಪಾಕ್, ಮ್ಹಣ್ಣೆ ದೆಂವ್ಚಾರ್ ವಾ ಸಯ್ತಾನ್ ಮ್ಹಣ್ತಾತ್ ತಾಕಾ, ಸರ್ಗಾರ್ ಥಾವ್ನ್
ಭಾಯ್ರ್ ಉಡಯ್ಲೊ ಆನಿ ತಾಚ್ಯಾ ದುತಾಂಕ್ ಭುಮಿಕ್ ಶೆವ್ವಿಲೆಂ” (ಉಗ್ಡಾ 12:)

ತಾಂಕಾಂ ಕಿತ್ಯಾಕ್ ಬೊಗ್ಸಾಣೆ ನಾ?

“ಖೊಟ್ಯಾ ದೇವ್‌ದುತಾಂಚ್ಯಾ ವಿಂಚವ್ಣೆಂತ್ ಆಸ್‌ಲ್ಲೊ ಬದ್ಲನಾತ್‌ಲ್ಲೊ ಗೂಣ್‌ಂಚ್ ದೇವ್
ದುತಾಂಚೆಂ ಪಾತಕ್ ಬೊಗ್ಸುಂಕ್ ಜಾಯ್ನಾಶೆಂ ಕರ್ತಾ. ಹೆಂ ದೈವಿಕ್ ಆನಿ ಅಪರಿಮಿತ್ ಬೊಗ್ಸಾಣ್ಯಾಚೆಂ
ಉಣೆಪಣ್ ನ್ಹಯ್. ಅಶೆಂ ಮನ್ಶಾಕ್ ತಾಚ್ಯಾ ಮೊರ್ನಾ ಉಪ್ರಾಂತ್ ಮನ್ ಬದ್ಲಾಪ್ ನಾ,
ತಶೆಂಚ್ ದೇವ್‌ದುತಾಂಕ್ ತಾಂಚ್ಯಾ ಪಡ್ಲೆ ಉಪ್ರಾಂತ್ ಮನ್ ಬದ್ಲಾಪ್ ನಾ” (ಭಾ. ದಿ 393,
ಫಾನ್ 125). ಹ್ಯಾಚ್ ಕಾರಣಾ ಖಾತಿರ್ ಮ್ಹಾಕಾಯಿ ಆಸಾ ಜಾಗ್ವಣಿ, “ಮನ್ಶಾ ಪುತಾಚೆರ್
ನಿರೋಧ್ ಕೊಣಿ ಉಲಯ್ತ್ ಜಾಲ್ಯಾರ್, ತಾಕಾ ಬೊಗ್ಸಾಣೆ ಮೆಳಾತ್, ಪೂಣ್ ಪವಿತ್ರ್ ಅತ್ಮಾ
ನಿರೋಧ್ ಉಲಯ್ತಲ್ಯಾಕ್ ಜಾಂವ್ ಹ್ಯಾ ಸಂಸಾರಾಂತ್, ಜಾಂವ್ ಘಡ್ಲ್ಯಾ ಸಂಸಾರಾಂತ್
ಬೊಗ್ಸಾಣೆಂಚ್ ಮೆಳ್ಚೆಂ ನಾ” (ಮಾತೆ 12:32). ಕಾಳ್ಜಾಚ್ಯಾ ಧಾರುಣಾಯೆಂತ್ ಜಿಯೆತಲ್ಯಾ
ಆನಿ ದೆವಾಚ್ಯಾ ಕಾಕುಳ್ತಿಕೊ ಬೆಪಾವೊರ್ ಆನಿ ದುರುಪಯೋಗ್ ಕರ್ತಲ್ಯಾಕ್ ದೆವಾಚೆಂ
ಉತರ್ ಜಾಗಯ್ತಾ.

ಯೆಮ್ಕೊಂಡ್ ಸಾಸ್ಣಿಕ್:

“ಜೆಜು ಜಾಯ್ತಿ ಪಾವ್ಲಿಂ ಗೆಹೆನ್ನಾಚ್ಯಾ ಪಾಲ್ವೊಂಕ್ ಜಾಯ್ನಾತ್‌ಲ್ಲಾ ಉಜ್ಯಾ ವಿಶ್ಯಾಂತ್
ಉಲಯ್ತಾ. ಹೊ ಉಜೊ ಜೆಂ ಕೊಣೆಂ ಆಪ್ಲ್ಯಾ ಜಿವಿತಾಚ್ಯಾ ಆಖೇರ್ ಪರ್ಯಾಂತ್ ವಿಶ್ವಾಸ್
ಪವರುಂಕ್ ಆನಿ ಮನ್ ಬದ್ಲಾಪಾಕ್ ಇನ್ಕಾರ್ ಕೆಲಾಂ, ತಾಂಚೆ ಖಾತಿರ್ ತಯಾರ್ ಕೆಲಾ. ಹ್ಯಾ

ಉಚ್ಯಾಂತ ಕೂಡ್ ಆನಿ ಅತ್ಮೋ ದೊನ್ಯಾಯಿ ನಾಸ್ ಜಾತಲ್ಯೊ (ಭಾ. ದಿ. 1034, ಪಾನ್ 346). ಸ್ವತಂತ್ರಾಯೆಕ್ ಎಕ್ವಟೊಂಕ್, ಮೋಗ್ ಕರುಂಕ್ ಆಮಿ ತಯಾರ್ ನಾ ಜಾಲ್ಯಾರ್ ಆಮ್ಕಾಂ ತಾಚೆಲಾಗಿಂ ಎಕ್ವಟೊಂಕ್ ಜಾಯ್ನಾ. ತೀನ್ ರಿತಿಚ್ಯಾ ಮೊಗಾ ವಿಶ್ಯಾಂತ್ ಹಾಂಗಾ ಉಲ್ಲೇಖ್ ಆಸಾ. (1). ದೆವಾಚೊ (2). ಪೆಲ್ಯಾಚೊ (3). ಆಪ್ಣಾಚೊ. ಪಾತಕ್ ರಡೊಂಕ್ ಮಿಶಿ ವ್ಹರಿನಾಸ್ತಾನಾ ಆನಿ ದೆವಾಚ್ಯಾ ಕಾಕುಳ್ತೆಚೊ ಮೋಗ್ ಘೆಂವ್ಕ್ ಇನ್ನಾರ್ ಕರ್ಚೆ ವರ್ವಿಂ ಎಕ್ಲೊ ಮಹಾಪಾತಕ್ ಆಧಾರ್ತಾ. ಹೆಂ ಸ್ವತಂತ್ರಾಯೆನ್ ದೆವಾ ಥಾವ್ನ್ ಸಾಸ್ಣಾಕ್ ಪಯ್ಸ್ ಸರೊಂಕ್ ಕರ್ಚಿ ಸ್ವವಿಂಚವ್ನ್. ಅಶೆಂ ಸ್ವನಿರ್ಧಾರಾತ್ಮಕ್ ರಿತಿನ್ ದೆವಾ ಆನಿ ತಾಚ್ಯಾ ಭಕ್ತಾಂಚ್ಯಾ ಎಕ್ತಾರಾಂತ್ ಆಸೊಂಕ್ ಇನ್ನಾರ್ ಕರ್ಚೆಂಚ್ ಯೆಮ್ಕೊಂಡ್". (ಭಾ. ದಿ. 1033-1034, ಪಾನ್ 346).

ಪುಲ್ಗತ್ :

ಪುಲ್ಗತ್ ಮ್ಹಳ್ಯಾರ್ ಶುದ್ಧೀಕರಣ್. ಹ್ಯಾ ನಿತಳಾಯೆಕ್ ದೋನ್ ಪ್ರಮುಖ್ ಕಾರಣಾಂ (1). ಬೊಗ್ಸಣೆಂ ಜೊಡಿನಾತ್ಲಿಂ ಹುಂ ಪಾತ್ಕಾಂ (2). ಕುಮ್ನಾರಾಂತ್ ಮಹಾಪಾತ್ಕಾಚೆಂ ಬೊಗ್ಸಣೆಂ ಜೊಡ್ಲಾರಿ ಕೆಲ್ಲ್ಯಾ ಚುಕಿ ಅಪ್ರಾಧಾ ಖಾತಿರ್ ಪುಲ್ಗತ್ತಿಂತ್ ಭೊಗ್ಜ್ಯಾ ಶಿಕ್ಷೆಕ್, ಖಾಲಿಕ್ ಖ್ಯಾಸ್ತ್ ಮ್ಹಣ್ತಾತ್. ಅಶೆಂ ರಿಣಾಚೆಂ ದೆವೆಂ ಫಾರಿಕ್ ಕೆಲ್ಯಾರಿ ದೆವ್ಯಾ ಸವೆಂ ವಾಡ್ ಫಾರಿಕ್ ಕೆಲ್ಯಾರ್ ಮಾತ್ ಪ್ರಕ್ರಿಯಾ ಸಂಪೂರ್ಣ್ ಜಾತಾ, ತಶೆಂ ಸಂಪೂರ್ಣ್ ಶುದ್ಧ್ ಜಾಲ್ಯಾ ಶಿವಾಯ್ ದೆವಾಚೆ ನದ್ರೆಕ್ ವಚೊಂಕ್ ಜಾಯ್ನಾ. ಪಾತಕ್ ಆಧಾರ್ನ್ ದೆವಾಕ್ ಕೆಲ್ಲ್ಯಾ ಆಕ್ಮಾನಾಚೆಂ ಶುದ್ಧೀಕರಣ್ ಜಾಂವ್ಕ್ ಆಸಾ ತಿಚ್ ಪುಲ್ಗತ್. "ಸರ್ವ್ ಜೆ ಕೋಣ್ ದೆವಾಚ್ಯಾ ಕುರ್ಪೆಂತ್ ಆನಿ ಇಷ್ಟಾಗತೆಂತ್ ಮೊರ್ತಾತ್, ಪೂರ್ಣ್ ಸಂಪೂರ್ಣ್ ರಿತಿನ್ ಶುದ್ಧ್ ಜಾಂವ್ಕ್ ನಾಂತ್ ತಾಂಕಾಂ ಸಾಸ್ಣಾಚೆಂ ಜಿವಿತ್ ಖಾತ್ರೆಚೆಂ. ವಿಂಚ್ಲಲ್ಯಾ ಹ್ಯಾ ಭಾವಾಡ್ಪಾಂಕ್ ನಿತಳಾಯೆಚಿ ಗರ್ಜ್ ಆಸಾ. ತಾಣೆಂ ಪುಲ್ಗತ್ತಿಂತ್ಲ್ಯಾನ್ ಪಾಶಾರ್ ಜಾಂವ್ಕ್ ಜಾಯ್ ಮ್ಹಣೊನ್ ಪವಿತ್ರಸಭಾ ಶಿಕಯ್ತಾ. ಹೆಂ ಸಾಸ್ಣಾಕ್ ಶಿಕ್ಷಾ ಭೊಗ್ತೆಲ್ಯಾಂಚ್ಯಾ ಶಿಕ್ಷೆ ಥಾವ್ನ್ ಸಂಪೂರ್ಣ್ ವೆಗ್ಳೆಂ" (ಭಾ. ದಿ. 1030, ಪಾನ್ 344-45). ಹೆಂ ಆವ್ದೆಚೆಂ ವಾ ತಾತ್ಕಾಲಿಕ್.

ಇಂದುಲ್ಲೆನ್ನಾಂ :

ಪುಲ್ಗತ್ತೆಂತ್ ಭೊಗ್ಜ್ಯಾ ಅಂತಿಮ್ ನಿತಳಾಯ್ ಶಿಕ್ಷೆಕ್, ಖಾಲಿಕ್ ಖ್ಯಾಸ್ತ್ ಮ್ಹಣ್ತಾತ್. ಹಿ ತಾತ್ಕಾಲಿಕ್ ಶಿಕ್ಷಾ. ಹ್ಯಾ ಶಿಕ್ಷೆ ಥಾವ್ನ್ ರಿಯಾಯತ್ ಆನಿ ಮಾಫಿ ಜೊಡ್ಚಿಂ ತೀನ್ ವಿಧಾನಾಂ ಆಸಾತ್. ಪಯ್ಲೆಂ, ಬರ್ಯಾ ಜಿಣ್ಯೆಂತ್ ಜಮಯ್ಲಲ್ಯಾ ಕರ್ನಾಚೆಂ ಪೂನ್. ದುಸ್ರೆಂ, ಪವಿತ್ರ ಸಭೆ ಮಾರಿಫಾತ್ ಲಾಭ್ಚೆಂ ಇಂದುಲ್ಲೆನ್. ಜೆಜುನ್ ಪವಿತ್ರಸಭೆಕ್ ದಿಲ್ಲ್ಯಾ ಆಧಿಕಾರಾನ್ ಪಾಪಾ ಹೊ ಆಧಿಕಾರ್ ಚಲಯ್ತಾ. "ಹಾಂವ್ ತುಕಾ ಸರ್ಗಿಂಚ್ಯಾ ರಾಜ್ಯಾಚ್ಯೊ ಚಾವಿಯೊ ದಿತಲೊಂ. ಜೆಂ ಕಿತೆಂ ಸಂಸಾರಿ ತುಂ ಆಡ್ವಾರ್ತಲೊಯ್, ತೆಂ ಸರ್ಗಿಂಯಿ ಆಡ್ವಾರ್ತಲೆಂ ಜಾತಲೆಂ ಆನಿ ಜೆಂ ಕಿತೆಂ ಸಂಸಾರಿ ತುಂ ಸೊಡಯ್ತಲೊಯ್, ತೆಂ ಸರ್ಗಿಂಯಿ ಸೊಡಯ್ತಲೆಂ ಜಾತಲೆಂ" (ಮಾತೆ 16:19). ಹ್ಯಾ ಆಧಿಕಾರಾನ್ ಪವಿತ್ರಸಭಾ ಜೆಜುಚ್ಯಾ ಕುರ್ಪೆ ಭಂಡಾರಾ ಥಾವ್ನ್ ಹಿ ಶಿಕ್ಷಾ ಮಾಫಿ ಲಾಬಯ್ತಾ. ಹಾಕಾ ಕಾಂಯ್ಚ್ ಐವಜ್ ಫಾರಿಕ್ ಕರುಂಕ್ ನಾ. 'ಪವಿತ್ರಸಭೆಚ್ಯಾ ನಿಯಾಮಾ ಪ್ರಕಾರ್ ವಿಶ್ವಾಸಿ ಕ್ರಿಸ್ತಾಂವಾಂಕ್ ಸಾಕ್ಯಾ ಮನೊಭಾವಾಂತ್ ಆಸ್‌ಲ್ಲ್ಯಾ ವೆಳಾರ್ ಹಿ ಮಾಫಿ ಜೊಡ್ಯೆತ್. ಸೊಡ್ವಣೆಚೊ ಮ್ಹಣಿಯಾರಿ ಜಾವ್ನಾಸ್ಚ್ಯಾ ಪವಿತ್ರಸಭೆಚ್ಯಾ ಕೃತ್ಯಾಂ ವರ್ವಿಂ ಹಿ ಶಿಕ್ಷಾ ಮಾಫಿ ಲಾಭ್ತಾ. ಹಿ ಕ್ರಿಸ್ತಾಚ್ಯಾ ಕುರ್ಪೆ ಭಂಡಾರಾ ಥಾವ್ನ್ ಘೆತ್‌ಲ್ಲೆ ವರ್ವಿಂ ಆಮ್ಚಿ ಶಿಕ್ಷಾ ಭರ್ತಿ ಕರ್ತಾ' (ಭಾ.ದಿ 1471).

2016 ಕಾಕುಳ್ತೆಚೆಂ ವರಸ್ ಜಾವ್ನ್ ಪಾಪಾನ್ ಪಾಚಾರ್ಲಾಂ. ಪಾಪಾನ್ ದಿಲ್ಲ್ಯಾ ಆಧಿಕಾರಾನ್ ಗೊವ್ಳಿಬಾಪಾನ್ ಇಂದುಲ್ಲೆನ್ನಾಂ ಜೊಡ್ಚೆಂ ಭಾಗ್ ದಿಲಾಂ. ನಮಿಯಾರ್ಲಲ್ಯಾ ದೆವಾಳಾಂತ್ ಆನಿ ಪೂನ್‌ಶೆತಾಂಕ್ ಭೆಟ್ ಕರ್ನ್ ಸತ್ಮಾನ್ತಾಂ ಮಾರಿಫಾತ್ ಭಾವಾಡ್ಪಾಚೆ ಉಚಾರ್ಣಿ ಕರುಂಕ್

ಕಾಯ್. ಪಾಪ್‌ಸಾಯ್ಬಾಚ್ಯಾ ಇರಾದ್ಯಾ ಖಾತಿರ್ 1. ಆಮ್ಚ್ಯಾ ಬಾಪಾ 1. ನಮಾನ್ ಮರಿಯೆ
ಭೆಟಯ್ಜಾಯ್. ಮುಖ್ಯ ಶರ್ತ್ ಜಾವ್ನ್ ಇಂದುಲೆನ್ಸಾಂ ಲಾಭ್ಯಾಕ್ ಕುಮ್ತಾರಾಚ್ಯಾ ಸಾಕ್ರಾಮೆಂತಾ
ಮಾರಿಫಾತ್ ಕುರ್ಪೆಂತ್ ಆಸೊಂಕ್ ಜಾಯ್. ಹೊಚ್ ಜಾವ್ನಾಸಾ ಅರ್ಥ್ ವಯ್ರ್ ಸಾಂಗ್‌ಲ್ಲ್ಯಾ
ಸಾಕ್ಯಾ ಮನೊಭಾವಾನ್ ಮ್ಹಳ್ಳ್ಯಾ ಸಬ್ದಾಚೊ. ಪುಲ್ಗತ್ತೆಂತ್ಲಿ ಶಿಕ್ವಾ ಸಂಪೂರ್ಣ್ ಮಾಫಿ
ಮೆಳ್ಳಾ ಇಂದುಲೆನ್ಸಾಕ್ 'ಪ್ಲೆನಾರ್ ಇಂದುಲೆನ್ಸ್' ಮ್ಹಣ್ತಾತ್. ಕಾರ್ಕೊಳ್, ಸಾಂ. ಲೊರೆಸಾಚೆಂ
ಪೂನ್‌ಶೆತ್ ಪಾಪಾನ್ ಮೈನರ್ ಬಾಸಿಲಿಕಾ ವರ್ಗಾಕ್ ಉಬಾರ್‌ಲ್ಲ್ಯಾನ್ ಹಾಂಗಾಸರ್
ವಯ್ರ್ ದಿಲ್ಲಿಂ ಶರ್ತಾಂ ಪಾಳ್ಕಾರ್ ಹೆಂ ಇಂದುಲೆನ್ಸ್ ಲಾಭ್ತಾ. ಹೆಂ ವರ್ಸಾಚ್ಯಾ ಸರ್ವ್
ವಿಸಾಂನಿ ಜೊಡ್ಯೆತ್.

ನವೆಂಬರ್ 1 ಥಾವ್ನ್ 1 ಹಪ್ತೆ ವಯ್ರ್ ಸಾಂಗ್‌ಲ್ಲಿಂ ನಿಯಾಮಾಂ ಪಾಳ್ನ್ ಸಿಮಿಸ್ತಿಚಿ ವಾ
ನಿಕೆಪಿಲ್ಲಿ ಪೊಂಡ್ ಆಸ್‌ಲ್ಲ್ಯಾ ದೆವಾಳಾಂಕ್ ಭೆಟ್ ಕರ್ನ್ ವಯ್ರ್ ಲಿಕ್‌ಲ್ಲಿಂ ಶರ್ತಾಂ ಪಾಳ್ನ್
ದೆವಾಧೀನ್ ಜಾಲ್ಲ್ಯಾ ಅತ್ಮಾಂ ಖಾತಿರ್ ಮಾಗ್ಲ್ಯಾರ್ ಏಕ್ 'ಪ್ಲೆನಾರ್ ಇಂದುಲೆನ್ಸ್' ಲಾಭ್ತಾ.
ಹಾಂತು ದೊಡ್ಡೊ ಫಾಯ್ದೊ, ಏಕ್ ಪುಲ್ಗತ್ತೆಂತ್ಲಾ ಅತ್ಮಾಕ್ ಸಾಲ್ವಾಸಾಂವ್ ಲಾಭ್ತಾ ಆನಿ
ಆಮ್ಚ್ಯಾ ಶಿಕ್ಷೆಚಿ ಮಾಫಿ ಮೆಳ್ತಾ.

ಹೆಂ ಲೇಖನ್ ಆಖೇರ್ ಕರ್ಚ್ಯಾ ಪಯ್ಲೆಂ ಏಕ್ ಗರ್ಜೆಚೊ ವಿಷಯ್, ಏಕ್ ಕಾಳ್
ಆಸ್‌ಲ್ಲೊ, ಜೀವ್ಪಾತ್ ಕೆಲ್ಲ್ಯಾಂಕ್ ನಿಕೆಪುಂಕ್ ಸಿಮೆಸ್ತಿಂತ್ ಬೆಂಜಾರ್ ಕರಿನಾತ್‌ಲ್ಲಿ ವಿಂಗಡ್
ಕುವಾತ್ ಆಸ್‌ಲ್ಲಿ. ಪವಿತ್ರಸಭೆನ್ ಆಪ್ಲೆಂ ಧೋರಣ್ ಆತಾಂ ಬದ್ಲಿಲಾಂ. ಜೀವ್ಪಾತ್ ಕೆಲ್ಲ್ಯಾಂಕ್
ಬಚಾವೆಚಿ ಖಾತ್ರಿ ನಾ ತಸಲೆಂ ಮರಣ್ ದೆವಾಚೆ ಕಾಕುಳ್ತೆಕ್ ಸೊಡ್ತಾ. ತಾಂಚೆ ಖಾತಿರ್
ಮಾಗ್ತಾ, ಬಲಿದಾನಾಂ ಭೆಟಯ್ತಾ. ಪೂಣ್ ಜೀವ್ಪಾತ್ ಕೆಲ್ಲ್ಯಾಂಕ್ ಬಚಾವೆಚಿ ಖಾತ್ರಿ ನಾ. ತೆಂ
ದೇವಾಚ್ಯಾ ಕಾಕುಳ್ತೆಚೆರ್ ಮಾತ್ ಆಟಾಪ್ತಾ. ಧೊಡ್ಯಾಂಚೆಂ ಚಿಂತಪ್ ಅಶೆಂ ಆಸಾ, ದೆವಾಧೀನ್
ಜಾಲ್ಲಿಂ ತಾಂಚೆಂ ಬರೆಂ- ವಾಯ್ ವ್ಹರ್ನ್ ಗೆಲ್ಯಾಂತ್. ತರ್ ಮಾಗೊನ್ ಕಿತೆಂ ಫಾಯ್ದೊ?
ದೆವಾಚೆಂ ಉತರ್ ಹ್ಯಾ ಸವಾಲಾಕ್ ಜವಾಬ್ ದಿತಾ, "ಜಿವಂತ್ ಆಸ್ಲಲ್ಯಾಂಕ್ ಉದಾರ್ಪಣ್
ದಾಕಯ್. ಆನಿ ಮೆಲ್ಲ್ಯಾಂಕ್ ದಯಾ ದಾಕಂವ್ಕ್ ಚುಕನಾಕಾ" (ಸಿರಾಕ್ 7:33). ಜಿವಂತ್
ಆಸ್ಲಲ್ಯಾಂಕ್ ಆಮಿ ದಿವ್ಯೆತ್, ತಾಣೆಂ ಘೆವ್ಯೆತ್. ತರ್ ಮೆಲ್ಲ್ಯಾಂಕ್ ದಯಾ ದಾಕೊಂವ್ಚಿ ಕಶಿ?
ಹೆಂಚ್ ಜಾವ್ನಾಸಾ ತಾಂಚೆ ಪಾಸತ್ ಮಾಗೊಂಕ್ ದೆವಾನ್ ದಿಲ್ಲಿಂ ಆಪೊವ್ಣೆಂ. ದೆವಾಚ್ಯಾ
ಉತ್ರಾಸರಿ ಹೊ ಏಕ್ ಕಾಯ್ದೊ ಮ್ಹಳ್ಳೆಂ ವಿಸ್ತನಾಯೆ. ಪೂಣ್ ಮನ್ಶಾಚೊ ಉಗ್ಡಾಸ್ ಆಲ್ಸೊ
ಕಿತೆಂ? ದಿಷ್ಟಿ ಭಾಯ್ರ್ ತೆಂ ಮತಿ ಭಾಯ್ರ್ ಜಾತಾ. ಜಿವಂತ್ ಆಸ್ತಾನಾ ಮೊಗಾಚೆಂ ಆಸ್‌ಲ್ಲಿಂ
ಆಮ್ಚೆ ಖಾತಿರ್ ಮಾಗ್ತೆಲಿಂ ಮ್ಹಣೊನ್ ಪುಲ್ಗತ್ತೆಂತ್ ವ್ಹಳ್ಳ್ಯಾಂ ಮಧೆಂ ಆಶೆವ್ನ್ ರಾಕ್ಚ್ಯಾ ಪ್ರಾಸ್
ಜಿವಂತ್ ಆಸ್ತಾನಾ ಮೆಳ್ಳೆ ಆವ್ಕಾಸ್, ಪೂನ್ ಜೊಡ್ಚೆಂ ಆನಿ ಇಂದುಲೆನ್ಸಾಂ ಆಪ್ಣಾಂವ್ಚಿಂ, ಜರ್
ಆಮಿ ಹೊಗ್ಡಾಯ್ತಾಂವ್, ತರ್ ಉಪ್ರಾಂತ್ ಚುರ್ಚುರೊನ್ ಫಾಯ್ದೊ ನಾ. ಜಿವಂತ್ ಆಸ್ತಾನಾಂಚ್
ಆಮ್ಚ್ಯಾ ಖಾಲಿಕ್ ಶಿಕ್ಷೆಚ್ಯಾ ಮಾಫಿಕ್ ಉಪ್ಕಾರ್ಲೆಂ ಇಂದುಲೆನ್ಸಾಂ ಆಮಿ ಜೊಡ್ಯೆತ್. ಜಶೆಂ
ಫಿಕ್ಸ್‌ಡ್ ಡಿಪೊಜಿಟ್ ಜಾವ್ನ್ ಬೆಂಕಾಂತ್ ಜಮಯ್ಲೊ ದುಡು, ಗರ್ಜೆಕ್ ಉಪ್ಕಾರ್ತಾ, ತಶೆಂ
ಇಂದುಲೆನ್ಸಾಂ ಮಾರಿಫಾತ್ ಜೊಡ್ಲಲಿ ಶಿಕ್ವಾ ಮಾಫಿ ಆನಿ ಬರ್ಯಾ ಜಿವಿತಾ ಮಾರಿಫಾತ್
ಜೊಡ್ಲಲ್ಯಾ ಪುನ್ಯಾಚೆಂ ಫಳ್ ಸರ್ಗಿಂ ರಾಜಾಂತ್ ಆಮ್ಚ್ಯಾ ಖಾತ್ಯಾಕ್ ಜಮೊ ಜಾತಾ. ಹ್ಯಾ
ಆಮ್ಚ್ಯಾ ಖಾತ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಭರ್ವಸೊ ದಿತಾ. "ತುಂಚಿಂ ನಾಂವಾಂ
ಸರ್ಗಿಂ ಬರೊವ್ನ್ ಆಸಾತ್, ದೆಕುನ್ ಸಂತೊಸ್ ಪಾವಾ" (ಲೂಕ್ 10:20). ಆನಿ ಜೊ
ಕೋಣ್ ಹೆಂ ಎಕೌಂಟ್ ಒಪನ್ ಕರಿನಾ, ತಾಕಾ ಸರ್ಗಾರ್ ಸ್ವಾಗತ್ ನಾ. "ಜಾಂಚಿಂ

ನಾಂವಾಂ ಜಿವಂತಾಚ್ಯಾ ಪುಸ್ತಕಾಂತ್ ನಾಂತ್, ತಾಂಕಾಂ ಕಾಡ್ನ್ ಹ್ಯಾ ಉಜ್ಯಾಚ್ಯಾ ಸರೋವರಾಂತ್ ಉಡಯ್ತಲೆ” (ಉಗ್ಡಾ 20:15). ತರ್ ಹಾಂವೆಂ ಕೂಡ್ಲೆ ಎಕೊಂಟ್ ಒಪನ್ ಕರಿಜಾಯ್.

ಮಾಕ್ಯಬೆವಾಚ್ಯಾ ದುಸ್ರ್ಯಾ ಪುಸ್ತಕಾಂತ್ ಮೆಲ್ಲ್ಯಾಂಚ್ಯಾ ಪುನರ್ ಜಿವಂತ್ಪಣಾ ವಿಶ್ಯಾಂತ್ ಆನಿ ಶಿಕ್ಷಾ ಮಾಫಿ ವಿಶ್ಯಾಂತ್ ಸ್ಪಷ್ಟ ಉಲ್ಲೇಖ್ ಆಸಾ. ಇಸ್ರಾಯೆಲ್ ಸೈನಾಚೊ ಮುಖೆಲಿ ಜುದಾಸಾನ್ ಝುಜಾಂತ್ ಮೆಲ್ಲ್ಯಾ ಆಪ್ಲ್ಯಾ ಝುಜಾರ್ಯಾಚಿಂ ಮೊಡಿಂ ತಪಸ್ತಾನಾ ತಾಕಾ ಅನ್ಯ ದೆವಾಂಚ್ಯೊ ಮೂರ್ತಿ ಮೆಲ್ಲ್ಯಾಂಚ್ಯಾ ಧಗ್ಲ್ಯಾಂನಿ ಲಿಪಯ್ಲೊ ಪಳೆಂವ್ಕ್ ಮೆಳ್ಳೊ. ತವಳ್ ತಾಕಾ ತಾಂಚ್ಯಾ ಮೊರ್ಣಾಚೆಂ ಕಾರಣ್ ಸಮ್ಜಾಲೆಂ. ತ್ಯಾ ಪಾಸತ್ ತಾಣೆಂ ಸೈನಿಕಾಂ ಕಡ್ಚೊ ದುಡು ಜಮವ್ನ್ ತಾಂಚ್ಯಾ ಪಾತ್ಕಾಂಚ್ಯಾ ಫಾರಿಕ್ಪಣಾ ಪಾಸತ್ ಬಲಿದಾನಾಂ ಭೆಟಂವ್ಚ್ಯಾಕ್ ಜೆರುಸಾಲೆಮಾಚ್ಯಾ ತೆಂಪ್ಲಾಕ್ ಧಾಡುನ್ ದಿಲೊ. “ಕಿತ್ಯಾಕ್ ಝುಜಾಂತ್ ಮೆಲ್ಲೆ ನವ್ಯಾನ್ ಜಿವಂತ್ ಜಾತಲೆ ಮ್ಹಳ್ಳೊ ಭರ್ವಸೊ ತಾಕಾ ಆಸ್ಲೊ. ಜರ್ ತಾಕಾ ಆಸಲೊ ಭರ್ವಸೊ ನಾತ್ಲೊ ತರ್ ಮೆಲ್ಲ್ಯಾಂ ಪಾಸತ್ ಮಾಗ್ಣೆಂ ವ್ಯರ್ಥ್ ಆನಿ ಪಿಶೆಪಣ್ ಜಾತೆಂ. ಪೂಣ್ ತಾಚೊ ಉದ್ದೇಶ್ ಪವಿತ್ರ್ ಆನಿ ಭಕ್ತಿನ್ ಭರ್ಲೊ. ಕಿತ್ಯಾಕ್, ದೇವ್ ಭಕ್ತಿಂತ್ ಮೆಲ್ಲೆಲ್ಯಾಂಕ್ ಏಕ್ ವರ್ತೆಂ ಇನಾಮ್ ರಾಕೊನ್ ಆಸಾ ಮ್ಹಣ್ ತೊ ಸಮ್ಜಾಯ್ಲೊ. ಹ್ಯಾಚ್ ಕಾರಣಾನ್ ತಾಣೆಂ ಮೆಲ್ಲ್ಯಾಂಕ್ ಪಾತ್ಕಾಂತ್ಲಿ ಸುಟ್ಕಾ ಮೆಳ್ಚಿ ಖಾತಿರ್ ಫಾರಿಕ್ಪಣಾಚೆಂ ಬಲಿದಾನ್ ಭೆಟಂವ್ಕ್ ಲಾಯ್ಲೆಂ” (12:38-45 ವಾಚ್).

ಹರೈಕಾ ಪವಿತ್ರ್ ಮಿಸಾಚ್ಯಾ ಬಲಿದಾನಾ ವೆಳಾರ್ ಮೆಲ್ಲ್ಯಾಂ ಖಾತಿರ್ ಪ್ರಾರ್ಥನಾಂ ಆಸಾತ್. ಹ್ಯಾ ಜಿವಿತಾಂತ್ ಆಮಿ ಜೊಡುನ್ ಜಗಯ್ಲೆಂ ಪೂಣ್ ಆಮ್ಚ್ಯಾ ಶಿಕ್ಷೆಕ್ ಮಾಫಿ ಜಾಂವ್ಕ್ ಉಪ್ಕಾರ್ತಾ ಮ್ಹಳ್ಳೆಂ ಸತ್. ಪುಲ್ಗತ್ತಿಂತ್ಲ್ಯಾ ಉಜ್ಯಾಚಿ ಧಾವ್, ಯೆಮ್ಕೊಂಡಾಚ್ಯಾ ದಾವೆ ಪ್ರಾಸ್ ಉಣಿ ಆಸ್ಚಿನಾ ಜಾವ್ಯೆತ್. ಕಾರಣ್ ದೊನ್ಯಿ ದೆವಾಚ್ಯಾ ವೆಗ್ಳಾಚಾರಾಚೊ ಆನ್ವೊಗ್ ಜಾವ್ನಾಸಾ. ಪೂಣ್ ವ್ಯತ್ಯಾಸ್ ಇತ್ಲೊಚ್, ಪುಲ್ಗತ್ ತಾತ್ಕಾಲಿಕ್ ಧಂಯ್ ಸೈತಾನ್ ನಾಂತ್. ಜೊಡ್ಲೆಂ ಪೂನ್ ನಿತಳಾಯೆಚಿ ಆವ್ಡಿ ಉಣಿ ಕರ್ತಾ ಆನಿ ಹೊ ಉಜೊ ತಾತ್ಕಾಲಿಕ್.

ಏಕ್ ದಾಕ್ಟೊ ಎಕಾ ಧರ್ಮ್ ಸಂಸ್ಥಾಂತ್ಲೆ ದೋಗ್ ಫ್ರಾದ್, ಮೊಗಾಚೆ ಈಷ್ಟ್ ಜಾವ್ನಾಸ್ಲೆ. ಆಪ್ಣಾ ಪಯ್ಕಿ ಕೊಣ್ ಪಯ್ಲೊ ಮೆಲೊ ಜಾಲ್ಯಾರ್ ತಾಚ್ಯಾ ಅತ್ಮಾಕ್ ಜಿವಂತ್ ಆಸ್ಲಾನ್ ಮೀಸ್ ಭೆಟೊವ್ನ್ ತಾಚೊ ಅತ್ಮೊ ವೆಗ್ಲಿಂ ಸರ್ಗಾಕ್ ಧಾಡಿಜಾಯ್ ಮ್ಹಣ್ ತಾಂಣಿಂ ಏಕ್ ಸೊಲ್ಲೊ ಕೆಲ್ಲೊ. ಥೊಡ್ಯಾ ತೆಂಪಾನ್ ತಾಂಚೆ ಪಯ್ಕಿ ಎಕ್ಲೊ ಮೆಲೊ. ದುಸ್ರ್ಯಾನ್ ತಾಚ್ಯಾ ಮರ್ಣಾ ವೆಳಾರ್ಚ್ ತಾಚ್ಯಾ ಅತ್ಮಾ ಪಾಸತ್ ಮೀಸ್ ಭೆಟಯ್ಲೆಂ. ಮೆಲೆಲ್ಯಾಚೊ ಅತ್ಮೊ ತ್ಯಾ ಮಿಸಾಚ್ಯಾ ಪುನ್ಯಾ ವರ್ವಿಂ ಪುರ್ಗತರಿಂತ್ಲೊ ಸುಟ್ಲೊ ಆನಿ ಆಪ್ಲ್ಯಾ ಮೊಗಾಚ್ಯಾ ಇಷ್ಟಾಕ್ ದಿಷ್ಟಿಕ್ ಪಡುನ್ ಮ್ಹಣಾಲೊ: “ಇಷ್ಟಾ, ತುವೆಂ ಮ್ಹಾಕಾ ಪುರ್ಗತರಿಂತ್ಲೊ ಸುಟ್ಲೊಂವ್ಕ್ ಮ್ಹಸ್ತ್ ಘಳಾಯ್ ಕೆಲಿಯಾ!” ಹೊ ಈಷ್ಟ್ ಶೆರ್ಮೆವ್ನ್ ಮ್ಹಣಾಲೊ: “ನಾ ಇಷ್ಟಾ, ಅಳೆ ತುಜೆ ನಿರ್ಜೀವ್ ಕೂಡ್ ಆನಿಕ್ಯೊಯಿ ನಿಕೆಪುಂಕ್ ಸಯ್ತಾ ನಾ”. ಹೊ ದಾಕ್ಟೊ ಪುರ್ಗತರಿಂತ್ಲೆ ಭೊವ್ ಮಟ್ಟೆ ಕಷ್ಟ್ ಸಯ್ತಾ ಭೊವ್ ಲಾಂಬ್ ಮ್ಹಣ್ ದಿಸ್ತಾತ್. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ, “ಜಶೆಂ ಮೆರುಂ ವ್ಹಾಳ್ಚ್ಯಾ ಝುರಿಕ್ ತಾನೆತಾ, ತಶೆಂ ಅತ್ಮೊ ಮ್ಹಜೊ ದೆವಾಕ್, ಜಿವಂತ್ ದೆವಾಕ್ ತಾನೆತಾ; ಹಾ! ಕೆದ್ನಾಂ ವಚುನ್ ದೆವಾ ಸಮೊರ್ ರಾವುಂಕ್ ಮ್ಹಾಕಾ ಮೆಳಾತ್?”

ಸಾಂ. ಬ್ರಿಜಿತಾನ್ ಪುರ್ಗತರಿಂತ್ ಕಷ್ಟೊಂಚ್ಯಾ ಅತ್ಮಾಂಚಿ ದಿಸೊವ್ಣ್ ದೆಖ್ಲಿ. ತೆದ್ನಾಂ ಏಕ್ ಆಂಜಾಚೊ ತಾಳೊ ತಿಕಾ ಅಶೆಂ ಸಾಂಗಾಲಾಗ್ಲೊ: “ಪುರ್ಗತರಿಂತ್ಲ್ಯಾ ಅತ್ಮಾಂಕ್ ಕುಮಕ್ ಕರ್ತಲ್ಯಾ ಸಮೆಸ್ತ್ ಕ್ರಿಸ್ತಾಂವಾಂಕ್ ದೆವಾಚೆಂ ಬೆಸಾಂವಾಂ ಮೆಳ್ತಲಿಂ”. ಹ್ಯಾ ಸಂಸಾರಿಂ ಜಿಯೆತಾನಾ

ಬರ್ರೊ ಕರ್ನೊ ಆಧಾರ್ನ್ ಆಮ್ಚಾ ಅತ್ಯಾಕ್ ಆಮಿ ಪೂನ್ ಜೊಡ್ತಾಂವ್. ಕುಡಿಚ್ಯಾ ಮರ್ಣಾ ವೆಳಿಂ ಆಮಿ ಬರ್ರಾ ಕರ್ನಾಂಚೆಂ ಬೆಳೆಂ ಲುಂವ್ಚೊ ಕಾಳ್ ಸಂಪ್ತಾ. ದೆಕುನ್, ಜರ್ ಆಮಿ ಪುರ್ಗತರಿಕ್ ಗೆಲ್ಯಾಂವ್, ತರ್ ಥಂಯ್ ಥಾವ್ನ್ ಸುಟುಂಕ್ ಆಮ್ಕಾಂ ಸರ್ಗಿಂಚ್ಯಾ ಸಾಂತಾಂ ಭಕ್ತಾಂಚೆ ಆನಿ ಸಂಸಾರಾಂತ್ಲ್ಯಾ ಭಕ್ತಿವಂತಾಂಚೆ ಕುಮೊಕ್ ಗರ್ಜ್ ಆಸಾ. ಸಾಂತಾಂ ಭಕ್ತಾಂಚೆ, ಪ್ರತ್ಯೇಕ್ ಜಾವ್ನ್ ಭಾಗೆವಂತ್ ಆಂಕ್ವಾರ್ ಮರಿಯೆಚೆ ಮಜತೆನ್ ಪುರ್ಗತರಿಂತ್ಲ್ಯಾ ಅತ್ಯಾಂಕ್ ಆಮಿ ಸುಟ್ಕಾ ಜೊಡುನ್ ದಿವ್ಯಾಂ. ಸಾಲ್ವಾರ್ ಜಾಲ್ಲೆ ಅತ್ಮೆ ಆಮ್ಕಾಂ ದೆವಾಚೆಂ ಬೆಸಾಂವಾಂ ಮಾಗುನ್ ಧಾಡ್ಲೆ.

“ದುಬ್ಯಾ-ದಾಕ್ಟಾಂಚ್ಯಾ ಗರ್ಜಾಂಕ್ ಪಾವ್ತಾ ತೊ ಮನಿಸ್ ಭಾಗಿ! ತಾಚ್ಯಾ ಆಕಾಂತಾಚ್ಯಾ ವೆಳಾ ಸರ್ವೆಸ್ಪರ್ಚ್ ತಾಕಾ ಪಾಸ್ತಲೊ” (ಕೀ. 41:1). ಹ್ಯಾಚ್ ಖಾತಿರ್ ತರ್ ಹ್ಯಾ ಉಜ್ಯಾಚೆ ದಾವ್, ಕಷ್ಟ್ ಆನಿ ಆವ್ಡಿ ಉಣೆಂ ಕರುಂಕ್ ದೆವಾನ್ ಹ್ಯಾ ಜಿವಿತಾಂತ್ ದಿಲ್ಲೆ ಆವ್ಕಾಸ್ ಜರ್ ಹಾಂವ್ ಗಲ್ಲಿನಾ, ತರ್ ಹಾಂವೆಂ ಮೆಲ್ಯಾ ಉಪ್ರಾಂತ್ ಹೆರಾಂಚ್ಯಾ ಕುಮ್ಮೆಕ್ ಲಾಲೆವ್ನ್, ಆಶೆವ್ನ್ ರಾಕ್ತಿ ಗರ್ಜ್ ಮ್ಹಾಕಾ ಪಡ್ಚಿ ನಾ. ತುಂ ಜಿವಂತ್ ಆಸ್ತಾನಾ ತುಜ್ಯಾ ಮೊಗಾಚೆಂ ಜಾಯ್ತಿಂ ಆಸ್ತಿತ್, ಪೂಣ್ ಉಗ್ಡಾಸ್ ದವರ್! ಮನ್ಯಾಚೊ ಉಗ್ಡಾಸ್ ಭೋವ್ ಆಸ್ಕತ್, ಕಿತೆಂ ದೊಳ್ಯಾಂ ಭಾಯ್ರ್ ತೆಂ ಮಟ್ವ್ಯಾ ಆವ್ಡೆನ್ ಮತಿ ಭಾಯ್ರ್ ಜಾತಾ. ಹ್ಯಾ ಪಾಸತ್ ಜರ್ ದೆವಾನ್ ತುಕಾ ಬಳ್ ಆನಿ ವೇಳ್ ದಿಲಾ ತರ್, ತುಜ್ಯಾಚ್ ಖಾತ್ಯಾಕ್ ತುಜ್ಯಾಚ್ ಬರ್ರಾ ಕರ್ನಾಚ್ಯಾ ಪುನ್ಯಾಚೊ ಫಳ್ ಜಮಯ್, ವೇಳ್ ಉತರ್ಲ್ಯಾರ್ ಚುರ್ಚುರೊನ್ ಫಾಯ್ಲೊ ನಾ, ನಿರ್ಧಾರ್ ಮ್ಹಜೊ-ತುಜೊ.

ಫುಲ್ಗತ್ತಿಂತ್ಲ್ಯಾ ಶಿಕ್ವಾ ಮಾಘಿಯೆಚ್ಯಾ ದೋನ್ ವಿಧಾನಾಂ ಪಯ್ಲಿಂ ಏಕ್ ಆಮಿ ಆಪ್ಣಾಂವ್ಚಿ ಇಂದುಲ್ಲೆನ್ನಾಂ ಜಾಲ್ಯಾರ್ ದುಸ್ರೆಂ, ಆಮ್ಚೊ ಬರ್ರೊ ಕರ್ನೊ ಮ್ಹಳ್ಳೆಂ ದೆವಾಚೆಂ ಉತರ್ ಭಾಸಯ್ತಾ. “ಜೊ ದುಬ್ಯಾಕ್ ದಯಾ ದಾಕಯ್ತಾ ತೊ ಸರ್ವೆಸ್ಪರಾಕ್ ರೀಣ್ ದಿತಾ ಆನಿ ಸರ್ವೆಸ್ಪರ್ ತಾಚ್ಯಾ ಬರ್ರಾ ಕರ್ನೆಕ್ ಪ್ರತಿಫಳ್ ದಿತಾ” (ಮ್ಹಣ್ಣೊ 19:17). “ದಯಾಳ್ ಮನಿಸ್ ಆಪ್ಲ್ಯಾ ಖಾಣಾಂತ್ಲೆಂ ದುಬ್ಯಾಂಕ್ ದಿತಾ ತೊ ಆಶಿರ್ವಾದಿತ್ ಜಾತಾ” (ಮ್ಹಣ್ಣೊ 21:9). ತಸಲೊ ಸಂಪನ್ನ್ ಜಾತಾ” (ಮ್ಹಣ್ಣೊ 11:25). ಹ್ಯಾ ಪ್ರತಿಫಳಾಚೆ, ಆಶಿರ್ವಾದಾಚೆ ಆನಿ ಸಂಪನ್ನತೆಚೆ ಖಾತ್ರಿಚ್ ಜಾವ್ನಾಸಾ ಫುಲ್ಗತ್ತಿಂತ್ಲಿ ಶಿಕ್ವಾ ಮಾಘಿ. ಕಾರಣ್ ದೆವಾಚೆಂ ಉತರ್ ಅಶೆಂ ಭಾಸಯ್ತಾ “ಉದಕ್ ಜಳ್ಳೊ ಉಜೊ ಪಾಲ್ವಯ್ತಾ ತಶೆಂ ದಾನ್ ಧರ್ಮ್ ಪಾತ್ಕಾಚೆಂ ಫಾರಿಕ್ಪಣ್ ದಿತಾ” (ಸಿರಾಕ್ 3:30). ಹೆಂಚ್ ಜಾವ್ನಾಸಾ ವಿಧಾನ್ ಫುಲ್ಗತ್ತಿಂತ್ಲ್ಯಾ ಉಜ್ಯಾಕ್ ಉದಕ್ ವೊತ್ಲೆಂ. ಜರ್ ಹಾಂವ್ ಮ್ಹಜೆ ಖಾತಿರ್ ಆನಿ ಮ್ಹಜ್ಯಾಂ ಖಾತಿರ್ ಮಾತ್ ಜಮಯ್ತಾಂ ತರ್ ತಸಲೆಂ ಸ್ವಾರ್ಥಿ ಜಿವಿತ್ ಫುಲ್ಗತ್ತಿಂತ್ಲ್ಯಾ ಉಜ್ಯಾಕ್ ಜಳವ್ ದಾಸ್ತಾನ್ ಕರ್ತಾ. ಜರ್ ಹಾಂವ್ ಪೆಲ್ಯಾ ಥಂಯ್ ದಯಾಳ್ ಜಾತಾಂ ತರ್ ಫುಲ್ಗತ್ತಿಂತ್ಲ್ಯಾ ಉಜ್ಯಾಕ್ ವೊತುಂಕ್ ಉದಕ್ ಜಮಯ್ತಾಂ. ಹ್ಯಾ ಸಂಸಾರಾಖಾತಿರ್ ಮಾತ್ ದಿರ್ವಿಂ ಜಮಯ್ತಲ್ಯಾಕ್ ದೆವಾಚೆಂ ಉತರ್ “ಹೆತ್ತ್ ಪಿಶ್ಯಾ” (ಲೂಕ್ 12:20). ಅಶೆಂ ಆಪಯ್ತಾ. ಸಂಸಾರಾ ಮುಖಾರ್ ಗ್ರೇಸ್ತ್ ಜಾವ್ನ್ ದೆವಾ ಮುಖಾರ್ ಪಿಸೊ ಜಾಂವ್ಚೆಂ ವಾ ಸಂಸಾರಾ ಮುಖಾರ್ ಪಿಸೊ ಜಾವ್ನ್ ದೆವಾ ಮುಕಾರ್ ಗ್ರೇಸ್ತ್ ಜಾಂವ್ಚಿ ವಿಂಚವ್ಣ್ ಮ್ಹಜೆ ಮುಖಾರ್ ಆಸಾ.

ಏ ಮ್ಹಜ್ಯಾ ಜೆಜು, ಆಮ್ಚಿಂ ಪಾತ್ಕಾಂ ಆಮ್ಕಾಂ ಬೊಗ್ಗಿ, ಯೆಮ್ಕೊಂಡಾಚ್ಯಾ ಖ್ಯಾಸ್ತಿಂತ್ಲೆಂ, ಆನಿ ಸಾಸ್ಣಾಚ್ಯಾ ಮರ್ಣಾಂತ್ಲೆಂ ಆಮ್ಕಾಂ ನಿವಾರ್.

ಚಿಂತ್ನಾಕ್ ಚಿಪುರ್ತ

ಸರ್ಗಿಂಚಿಂ ಹಾತೆರಾಂ

ಬೆಂತಿಣ್ ಆನಿ ಕೋಂತ್ ಜಾವ್ನಾಸಾತ್ ದೋನ್ ಬಳಾಧಿಕ್ ಹಾತೆರಾಂ ಸರ್ಗಿಂಚಿಂ. ಹಿಂ ದೋನ್ಯಾ ಹಾತೆರಾಂ ದೆವಾನ್ ಮರೈ ಮಾರಿಫಾತ್ ಸಂಸಾರಾಕ್ ದಿಲ್ಲಿಂ. ಎಕಾ ಝುಜಾರ್ಯಾಕ್ ದುಸ್ಮಾನಾ ವಿರೋಧ್ ಝುಜೊಂಕ್ ಏಕ್ ಹಾತೆರ್ ಸಾಂಗಾತಾಚ್ ಆಪ್ಲೊ ಜೀವ್ ವಾಂಚಂವ್ಕ್ ವಾ ರಾಕೊಂಕ್ ಏಕ್ ರಕ್ಷಣ್ ಕವಚಾಚಿ ಗರ್ಜ್ ಆಸಾ. ಸಾಂ. ಪಾವ್ಲ್ ಎಫೆಜ್‌ಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ ದೇವ್ ದಿತಾ ತ್ಯಾ ರಕ್ಷಾ ಕವಚಾ ವಿಶ್ಯಾಂತ್ ಉಲ್ಲೇಖ್ ಕರ್ತಾ. “ದೆಂವ್ಚಾರ್ ತುಮ್ಕಾಂ ಹಾಡ್ತಾ ತ್ಯಾ ಕುತಾಂತ್ರಾ ವಿರೋಧ್ ಜಯ್ತ್ ವ್ಹರುಂಕ್ ತುಮ್ಕಾಂ ತಾಂಕಾ ಸಾರ್ಕೆಂ ದೇವ್ ದಿತಾ ತೆಂ ಕವಚ್ ತುಮಿ ನ್ಹೆಸಜಾಯ್” (ಎಫೆ 6:11). 1251 ಇಸ್ವೆಚ್ಯಾ ಜುಲಾಯ್ 16 ವೆರ್ ಸೈಮನ್ ಸ್ಪೊಕಾಕ್ ಬೆಂತಿಣ್ ದೀವ್ನ್ ಮರಿ ಮ್ಹಣಾಲಿ, “ಹಿ ನ್ಹೆಸಣ್ ನೆಸ್ತಲ್ಯಾಕ್ ಆವ್ಚಿತ್ ಮೊರ್ನಾ ಧಾವ್ನ್ ಆನಿ ಯೆಮ್ಕೊಂಡಾಚ್ಯಾ ಖ್ಯಾಸ್ತಿ ಧಾವ್ನ್ ಬಚಾವಿ ಲಾಭ್ಲಿ”.

ಜಾಂವ್ ಕೋಂತ್ ವಾ ಬೆಂತಿಣ್, ಜೆದ್ನಾಂ ಆಮಿ ಭಿತರ್ಲ್ಯಾ ಕುರ್ಪೆಚೊ ಭಾಯ್ಲೊ ಗುರ್ತ್ ಜಾವ್ನ್ ವಾಪಾರ್ತಾಂವ್, ತೆದ್ನಾಂ ಮರೈನ್ ದಿಲ್ಲಿ ಭಾಸಾವ್ಣಿ ಕಾರ್ಯಾಳ್ ಜಾತಾ. ಜರ್ ಜಿಣೈಚ್ಯಾ ಪರಿವರ್ತನಾಕ್ ಹಿ ನ್ಹೆಸೊಣ್ ಉಪ್ಕಾರ್ನ್, ತವಳ್ ತೊ ಏಕ್ ಫಿತಿಸ್ಪಣಾಚೊ ಸಂಕೇತ್ ಜಾಂವ್ಕ್ ಸಾಧ್ಯ್ ಆಸಾ. ಆನಿ ತವಳ್ ಹಿ ಭಾಸಾವ್ಣಿ ದೆವಾಕ್ ಪರಿಕ್ಷೆಕ್ ಘಾಲ್ಚೆಂ ಹಾತೆರ್ ಜಾವ್ಚೆತ್

- ವಜ್ರಾಂ ಹಾರ್

ಟ್ರೆಸ್ - ಉದ್ವೇಗ್

ಹೊ ಕಾಳ್ ಮನ್ಶಾಚ್ಯಾ ಉದ್ವೇಗಾಚೆಂ ಜಿವಿತ್ ಜಾವ್ನ್ ಬದಲ್ತಾ. ದಿಸ್ಪಡ್ತೊ ವಾವ್ರ್, ಗರ್ಜೊ ಆನಿ ವಿವಿಂಗಡ್ ಸಂಗಿ ಮನ್ಶಾಚ್ಯಾ ಮತಿಚೆರ್ ಇತ್ಲೊ ದಬಾವ್ ಘಾಲ್ತಾತ್‌ಕಿ, ಮನಿಸ್ ಯಂತ್ರಾ ಸವೆಂ ಯಾಂತ್ರಿಕ್ ಜಾಲಾ ಆನಿ ಸಾಧನಾಂ ಸವೆಂ ಸಾಧನ್ ಚಲಂವ್ಕ್ ಉರ್ಡತಾ. ಹ್ಯಾ ಖಾತಿರ್ ಆಮಿ ಮ್ಹಣ್ತಾಂವ್ ವಾ ಮ್ಹಣ್ಚೆಂ ಆಯ್ಕಾತಾಂವ್, ‘ಫಾಲಾಣಿ ಸಂಗತ್ ಜ್ಯಾರಿ ಜಾತಾವರೆಗ್ ಮ್ಹಾಕಾ ಜಿವಾನ್ ಜೀವ್ ನಾ’. ಮನ್ಶಾಪಣಿ ಜೆಜು ಸಯ್ತ್ ಅಸಲ್ಯಾ ಟೆನ್ಯನಾ ವಾ ಉದ್ವೇಗಾ ವಿಶಿಂ ಆಪ್ಲಿಂ ಭೊಗ್ಣಾಂ ಉಚಾರ್ತಾ, “ಏಕ್ ಸ್ನಾನ್ ಹಾಂವೆಂ ಘೆಂವ್ಚೆಂ ಆಸಾ, ತೆಂ ಘೆತಾವರೆಗ್ ಮ್ಹಾಕಾ ಜಿವಾನ್ ಜೀವ್ ನಾ” (ಲೂಕ್ 12:50). ಗೆತ್ಸೆಮನಿ ಮೊಳ್ಕಾಂತ್ ಸಯ್ತ್ ಪರತ್ ಅಸಲೆಂಚ್ ಭೊಗಪ್ ಉಚಾರ್ತಾ ಮ್ಹಣೊನ್, “ಬಾಪಾ ತುಜಿ ಮಿಶಿ ವ್ಹಯ್ ಜಾಲ್ಯಾರ್ ಮ್ಹಜೆ ವಯ್ಲಿ ಹಿ ಕಾಲ್ಸ್ ನಿವಾರ್” (ಲೂಕ್ 22:42). ಜೆದ್ನಾಂ ಜೆಜುನ್ ಆಪ್ಲಿ ಮಿಶಿ ಬಾಪಾಕ್ ಖಾಲ್ ಕೆಲಿ, ತೆದ್ನಾಂ ತೊ ಮ್ಹಣಾಲೊ, “ಬಾಪಾ ಮ್ಹಜಿ ಮಿಶಿ ನ್ಹಯ್, ತುಜಿ ಮಿಶಿ ಜಾಂವ್”. ಹ್ಯಾ ಉತ್ರಾಂನಿ ಜೆಜುನ್ ಆಪ್ಲೆಂ ಟೆನ್ಯನ್ ಬಾಪಾಕ್ ವರ್ಗಾವಣ್ ಕೆಲೆಂ. ತವಳ್ ಭುಜ್ವಣ್ಡಾರ್ ಭಡ್ಲೊ ಆಯ್ಲೊ ಆನಿ ತೊ ಆಪ್ಲ್ಯಾ ಮಿಸಾಂವಾಕ್ ಆಯ್ಲೊ ಜಾಲೊ.

ಹ್ಯಾ ಮಾರಿಫಾತ್ ಜೆಜು ಏಕ್ ಲಿಸಾಂವ್ ತುಕಾ, ಮ್ಹಾಕಾ ಶಿಕಯ್ತಾ :

ಕಿತೆಂ ಮ್ಹಜೆ ವರ್ವಿಂ ಬದ್ಲಂಕ್ ಜಾತಾ, ತೆಂ ಹಾಂವೆಂ ಪ್ರಯತ್ನ್ ಕರಿಜಾಯ್, ಮಾಗಾಜಾಯ್. ಕಿತೆಂ ಮ್ಹಜೆಂ ವರ್ವಿಂ ಬದ್ಲಂಕ್ ಜಾಯ್ನಾ, ತೆಂ ಸ್ವೀಕಾರ್ ಕರ್ನ್ ದೆವಾಚ್ಯಾ ಮಿಶೆಕ್ ಖಾಲ್ ಕರಿಜಾಯ್. ಅಶೆಂ ಕರ್ಚ್ಯಾಂತ್ ಮ್ಹಜೆ ಜಾಣ್ವಾಯ್ ಆನಿ ಜಯ್ತ್ ಆಟಾಪುನ್ ಆಸಾ. ಪಾವ್ಲುಚ್ಯಾ ಕುಶಿಂತ್ ತೊಪ್ಚೊ ಕಾಂಟೊ ಕಾಡುಂಕ್ ತಾಣೆಂ ತೀನ್ ಪಾವ್ಟಿಂ ಮಾಗ್ಲೆಂ. ದೆವಾನ್ ಕಾಂಟೊ ಕಾಡ್ಲೊನಾ ಬಗರ್ ತೊ ಮ್ಹಣಾಲೊ, “ಮ್ಹಜಿ ಕುರ್ಪಾ ತುಕಾ ಪುರೊ” (2 ಕೊರಿ. 8:9).

- ವಜ್ರಾಂ ಹಾರ್

ಯೆಮೊಂಡ್ ಕಶೆಂ ಆಸ್ತಲೆಂ?

ಪ್ರಸ್ತಾವನ್ :

ಸಂಸಾರಾಂತ್ ವಿವಿಧ್ ಧರ್ಮ್ ದೆವಾಚೆಂ ಅಸ್ತಿತ್ವ್ ವಿವಿಂಗಡ್ ರಿತಿನ್, ವಿವಿಧ್ ರುಪಾನ್, ವಿವಿಧ್ ನಾಂವಾನ್ ಪಾತ್ಯೆತಾತ್. ಬರ್ಯಾಂಕ್ ಸರ್ಗ್ ವಾ ಮುಕ್ತಿ, ಖೊಟ್ಯಾಂಕ್ ಶಿಕ್ಷಾ ವಾ ಮುನ್ಯಾ ಜಲ್ಮಾಪ್ರಾಸ್ ಕೀಳ್ ಮನ್ಜಾತಿ ವರ್ಗಾಚೊ ಲೆಕ್ಕಾಪ್ ಜಲ್ಮ್ ಫಾವೊ ಜಾತಾ ಮ್ಹಳ್ಳೆಂ ಥೊಡೆ ಪಾತ್ಯೆತಾತ್. ಬರ್ಯಾ ಆನಿ ವಾಯ್ಟಾಚೆಂ ವಿಂಗಡನ್ ತಾಂಚ್ಯಾ ತಾಂಚ್ಯಾ ಧರ್ಮಾಚ್ಯಾ ತತ್ವಾಂಕ್, ಲೆಕ್ಕಾವೆಕ್, ಪಾತ್ಯೆಣೆಕ್, ಆಚರಣಾಕ್, ಭಾವಾಡ್ತಾಕ್ ಸರಿ ಜಾವ್ನ್ ಜಿಯೆತಾತ್. ಹೆ ದೆವಾಚೆಂ ಅಸ್ತಿತ್ವ್ ಲೆಕ್ಕತಾತ್. ಧಾರ್ಮಿಕ್ ಪಾತ್ಯೆಣೆ ಭಾಯ್ರ್ ವಿವಿಂಗಡ್ ವರ್ಗ್ ಆನಿ ಪಂಗಡ್ ಸಂಸಾರಾಚೆಂ ಉಗಮ್, ಅಸ್ತಿತ್ವ್ ಮನ್ಯಾ ಜಿವಿತ್ ಆಸಲೆಂ ಸರ್ವ್ ಭಾವಾಡ್ತಾ ವಿಣೆಂ ವೈಜ್ಞಾನಿಕ್ ರಿತಿನ್ ವಿಶ್ಲೇಷಣ್ ಕರ್ನ್, ಮನ್ಯಾಚೆಂ ಆರಂಭ್ ಮಾಂಕ್ಡಾ ಫಾವ್ನ್ ಜಾಲಾಂ - ಅಶೆಂ ಸಗ್ಳೆಂ ವೈಜ್ಞಾನಿಕ್ ರಿತಿನ್ ವಿಶ್ಲೇಷಣ್ ಕರ್ತಾತ್. ನಾಸ್ತಿಕ್ ವರ್ಗ್ ದೆವಾಚೆಂ ಅಸ್ತಿತ್ವ್ ಇನ್ಕಾರ್ ಕರ್ತಾ ಆನಿ ಮನ್ಯಾ ಜಿವಿತ್ ಸಂಸಾರಾಕ್ ಸೀಮಿತ್ ಕರ್ನ್ ಮನ್ಯಾಕ್ ಅತ್ಮೊ ನಾತ್‌ಲ್ಲಾ ಮನ್ಜಾತಿ ವರ್ಗಾಕ್ ಸರಿ ಕರ್ತಾ. ಹ್ಯಾ ಸಂಸಾರಾಂತ್ ಕುಡಿ ವಿಶ್ವಾಚೆಂ ಸುಖ್ ಆನಿ ಧಾದೊಸ್ಕಾಯ್‌ಚ್ ಸರ್ಗ್ ಮ್ಹಳ್ಳೆಂ ಪಾತ್ಯೆತಲೆ 'ಯೆಮೊಂಡ್' ಮ್ಹಳ್ಯಾರ್ ಮನ್ಯಾಕ್ ಹೆರಾಂಚ್ಯಾ ಸುಖಾಕ್ ಆಡ್ಕಳ್ ಹಾಡಿನಾಶೆಂ ಘೆಷ್ಟಾಂವ್ಕ್ ವಾಪಾರ್ಚೊ ಸಬ್ದ್ ವಾ ರೀತ್ ಮ್ಹಳ್ಳೆಂ ಪಾತ್ಯೆತಾತ್. ಪೂಣ್ ಕ್ರಿಸ್ತಿ ಭಾವಾಡ್ತಾಚಿ ಉಚಾರ್ಚಿ ಯೆಮೊಂಡ್ ಮ್ಹಳ್ಳೊ ಸಬ್ದ್ ಉಲ್ಲೇಖ್ ಕರ್ತಾ ಆನಿ ಪಾತ್ಯೆತಾ.

ಯೆಮೊಂಡ್ ಆಸಾ

ಯೆಮೊಂಡ್ ಜಾವ್ನಾಸಾ ಸಾಸ್ಣಾಕ್ ಪಾಲ್ವಾನಾ ತಸಲೊ ಉಜೊ ಮ್ಹಣ್ ದೆವಾಚೆಂ ಉತರ್ ಸ್ಪಷ್ಟ್ ಕರ್ತಾ. "ತುಜೊ ಹಾತ್ ತುಕಾ ಪಾತ್ಕಾಕ್ ಕಾರಣ್ ಜಾತಾ ಜಾಲ್ಯಾರ್ ತೊ ಕಾತರ್ನ್ ಉಡಯ್. ದೋನ್ ಹಾತ್ ಆಸೊನ್ ಯೆಮೊಂಡಾಚ್ಯಾ ಪಾಲ್ವಾನಾ ತಸಲ್ಯಾ ಉಜ್ಯಾಂತ್ ತುಕಾ ಉಡಂವ್ಚ್ಯಾ ಪ್ರಾಸ್, ಏಕ್ ಹಾತ್ ಆಸೊನ್ ತುವೆಂ ಜಿವಿತಾಂತ್ ಭಿತರ್ ಸರ್ಚೆಂ ತುಕಾ ಕಿತ್ಯಾಕ್‌ಯಿ ಚಡ್ ಬರೆಂ" (ಮಾರ್ಕ್ 9:43). "ತೆದ್ವಾಂ ಮೊರ್ನಾಕ್ ಆನಿ ಪಾತಳಾಕ್ ಕಾಡ್ನ್ ಉಜ್ಯಾಚ್ಯಾ ಸರೋವರಾಂತ್ ಉಡಯ್ಲಿಂ" (ಉಗ್ಡಾ 20:14). ಅಸಲ್ಯಾ ನಾಸ್ತಿಕ್ ಖ್ಯಾಸ್ತಿ ಧಾವ್ನ್ ಬಚಾವ್ ಜಾಂವ್ಚ್ಯಾಕ್ ಪಾತ್ಕಾಕ್ ಕಾರಣ್ ಜಾಂವ್ಚೊ ವಿಸ್ವೊ ಕಾತರ್ತಾನಾ ಜಾಂವ್ಚಿ ದೂಖ್ ಅಸಲ್ಯಾ ಖ್ಯಾಸ್ತಿ ಮುಖಾರ್ ಕಾಂಯ್ಚ್ ನ್ಹಯ್ ಮ್ಹಳ್ಳೆಂ ದೆವಾಚೆಂ ಉತರ್ ಸಮ್ಜಯ್ತಾ.

ಯೆಮೊಂಡ್ ಖಂಯ್ ಆಸಾ?

ಪವಿತ್ರಸಭೆಚೊ ದೊತೊರ್ ಸಾಂತ್ ಜುವಾಂವ್ ಕ್ರಿಸ್ತೊಸ್ತಮ್ ಯೆಮೊಂಡ್



ಭೂಮಂಡಲಾಚ್ಯಾ ಭಾಯ್ಲ್ಯಾನ್ ಆಸ್ಯೆತ್ ಮ್ಹಣ್ತಾ. ಹೆರ್ ಥೊಡೆ ತತ್ವಶಾಸ್ತ್ರಿ 'ಉಗ್ಡಾಪಣ್' ಉಲ್ಲೇಖ್ ಕರ್ನ್ ಹ್ಯಾಚ್ ಸಂಸಾರಾಂತ್ ಆಸ್ಯೆತ್ ಮ್ಹಣ್ತಾತ್. "ತ್ಯಾ ಮಹಾ ಸರ್ವಾಕ್, ಮ್ಹಣ್ಜೆ ದೆಂವ್ಚಾರ್ ವಾ ಸೈತಾನ್ ಮ್ಹಣ್ತಾತ್ ತಾಕಾ ಭಾಯ್ರ್ ಉಡಯ್ಲೊ, ತಾಕಾ ಆನಿ ತಾಚ್ಯಾ ದುತಾಂಕ್ ಭುಮಿಕ್ ಶೆವ್ವಿಲೆಂ" (ಉಗ್ಡಾ 12:9). ಪ್ರವಾದಿ ಮ್ಹಣ್ತಾ, "ಸಕಾಳಿಂಚ್ಯಾ ನೆಕೆತ್ರಾ ಘಾಂತ್ಯಾಚ್ಯಾ ಪುತಾ, ತುಂ ಕಸೊ ಆಕಾಸಾ ವಯ್ಲೊ ಸಕ್ಲಾ ಪಡ್ಲಾಯ್? ರಾಷ್ಟ್ರಾಂಚೆರ್ ಜಯ್ತ್ ವ್ಹೆಲ್ಲೊ ತುಂ ಧರ್ಣಿಕ್ ಕಸೊ ಶೆವ್ವಾಲಾಯ್?" (ಇಸಾ. 14:12). ಅಶೆಂ ಪವಿತ್ರ್ ಪುಸ್ತಕಾಂತ್ ಧರ್ಣಿಕ್ ಶೆವ್ವಿಲೊ, ಸಕ್ಲಾ ಪಡ್ಲೊ, ಅಶೆಂ ವಾಪಾರ್ಲೆ ಸಬ್ದ ಯೆಮ್ಕೊಂಡಾಚೆಂ ಆಸ್ತಿತ್ವ ಭುಮಿಚ್ಯಾ ಗರ್ಭಾಕ್ ತುಲನ್ ಕರ್ತಾತ್. ತ್ಯಾ ಭಾಯ್ರ್ ಗಣನ್ ಪುಸ್ತಕಾಂತ್ ಕೊರಾ, ದಾತಾನ್, ಅಭಿರಾಮ್ ಆನಿ ಆಡೆಯ್ಯಿಂ ಜಣಾಂಕ್ ಉಜ್ಯಾನ್ ಗ್ರಾಸಿಲ್ಲೆಂ ಘಡಿತ್ ಹ್ಯಾ ಪಾತ್ಯೆಣೆಕ್ ಪಾಟಿಂಬೊ ದಿತಾ. "ತಾಣೆಂ ಹಿಂ ಉತ್ರಾಂ ಉಲವ್ನ್ ಜಾಲ್ಲೆಂ ಮಾತ್ ಆನಿ ಆಬ್ಲೆ ತಾಂಚ್ಯಾ ಪಾಂಯಾಂ ಪಂದ್ಲಿ ಧರ್ಣ್ ಉಗ್ತಿ ಜಾಲಿ, ಪ್ರಥೆನ್ ಆಪ್ಲೆಂ ತೋಂಡ್ ಉಗ್ತೆಂ ಕೆಲೆಂ ಆನಿ ತಾಂಕಾಂ ಗಿಳುನ್ ಸೊಡ್ಲೆಂ, ತಾಂಕಾಂ ಆನಿ ತಾಂಚ್ಯಾ ಕುಟ್ಮಾಕ್, ಕೊರಾಚ್ಯಾ ಸರ್ವ್ ಮನ್ಶಾಂಕ್ ತ್ಯಾಚ್ ಪರಿಂ ತಾಚಿ ಸಗ್ಳಿ ಸಂಪತ್ತಿ ತೆ ಜಿವೆಚ್ ಪಾತಳಾಕ್ ದೆಂವ್ಲೆ. ತೆ ಆನಿ ತಾಂಚೆಂ ಸರ್ವಸ್ವ್ ಪ್ರಥಿ ತಾಂಚೆ ವಯ್ರ್ ಧಾಂಪ್ಲಿ ಆನಿ ತೆ ಲೊಕಾ ಮಧ್ಲೆ ನಪಂಯ್ಚ್ ಜಾಲೆ. ತಾಂಚಿ ಬೋಬ್ ಆಯ್ಕುನ್ ತಾಂಚೆ ಭೊಂವ್ತಣಿ ಆಸ್ಲೆ ಸಗ್ಳೆ ಇಸ್ರಾಯೆಲಿತ್ ಪಯ್ಸ್ ಧಾಂವ್ಲೆ, ಮ್ಹಣೊನ್, "ಪ್ರಥೆನ್ ಆಮ್ಕಾಂ ಗಿಳೆಂ ನಾಕಾ" ಸರ್ವೆಸ್ಪರಾ ಧಾವ್ನ್ ಉಜೊ ಆಯ್ಲೊ ಆನಿ ತ್ಯಾ ಉಜ್ಯಾನ್ ಧುಂಪ್ ಭೆಟಯ್ತಲ್ಯಾ ಆಡೆಯ್ಯಿಂ ಮನ್ಶಾಂಚೆಂ ಭಸ್ಮ್ ಕೆಲೆಂ (ಗಣನ್ 16:31-35). ಹಾಂಗಾಸರ್ ಭುಮಿ ಉಗ್ತಿ ಜಾವ್ನ್ ಉಜೊ ವೊಂಕ್ಲೆಂ ಘಡಿತ್ ಯೆಮ್ಕೊಂಡಾಕ್ ಉಜೊ ವೊಂಕ್ಚ್ಯಾ ಜ್ವಾಲಾಮುಖಿಕ್ ಲಗ್ತಿ ಕರ್ನ್ ಅಶೆಂ ಉಲ್ಲೇಖ್ ಕರ್ತಾ, "Some have even gone so far as to declare that it is near the surface of the globe, basing their opinion, rather quaintly, upon the existance of many volcanic mountains such as vesuvius, the volcanic Isles MT.Etna and others" ಹೆಂ ತುಲನ್ ಏಕ್ ಸರ್ ವಾ ಚಿಂತಪ್ ಮಾತ್ ಪವಿತ್ರ್ಸಭೆಚಿ ಶಿಕೊವ್ಣ್ ನ್ಹಯ್.

ಯೆಮ್ಕೊಂಡ್ ಏಕ್ ಜಾಗೊ? ಜಾವ್ತೆ?

ಸಾಂ. ಲೂಕ್, ಗ್ರೇಸ್ತ್ ಮನಿಸ್ ಮೆಲೊ ಆನಿ ತಾಕಾ ಪುರೊ ಮ್ಹಳ್ಳೊ ಉಲ್ಲೇಖ್ ಕರ್ತಾ. ತಾಕಾ ವ್ಹಳ್ಳೆಂಚ್ಯಾ ಜಾಗ್ಯಾರ್ ಪುರಾ ಮ್ಹಳ್ಳೆಂ ಲೂಕ್ ಉಲ್ಲೇಖ್ ಕರ್ತಾ (ಲೂಕ್ 16:22-28). ಪುರೊ ಮ್ಹಳ್ಳೊ ಸಬ್ದ ಭುಮಿಂತ್ಲೊ ನಿಕ್ಷೇಪ್ ಉಲ್ಲೇಖ್ ಕರ್ತಾ. ಸಾಂ. ಲೂಕ್ ಯೆಮ್ಕೊಂಡ್ ಮ್ಹಳ್ಳೊ ಏಕ್ ನಿರ್ದಿಷ್ಟ್ ಆನಿ ಖಾತ್ರೇಚೊ ವ್ಹಳ್ಳೆಂಚೊ ಜಾಗೊ ಮ್ಹಳ್ಳೆಂ ಸ್ಪಷ್ಟ್ ಕರ್ತಾ. ಹ್ಯಾ ವ್ಹಳ್ಳೆಂಚ್ಯಾ ಜಾಗ್ಯಾಕ್ 'ಸರೋವರ್' ಅಶೆಂ ಉಲ್ಲೇಖ್ ಕೆಲ್ಲೆಂ ಪವಿತ್ರ್ ಪುಸ್ತಕಾಂತ್ ವಾಚುಂಕ್ ಮೆಳ್ತಾ. "ಸರ್ವೆಸ್ಪರಾ ತುವೆಂ ಮ್ಹಾಕಾ ಪಾತಳಾಂತ್ಲೊ ವಯ್ರ್ ಕಾಡ್ಲೊಯ್. ಘೊಂಡಾಂತ್ ದೆಂವ್ತಲ್ಯಾಂ ಮದ್ಲೊ ಕಾಡುನ್ ಮ್ಹಾಕಾ ನವೊ ಜೀವ್ ದಿಲೊಯ್" (ಕೀ.30.3). ತೆದ್ವಾಂ ಮೊರ್ನಾಕ್ ಆನಿ ಪಾತಳಾಕ್ ಕಾಡ್ನ್ ಉಜ್ಯಾಚ್ಯಾ ಸರೋವರಾಂತ್ ಉಡಯ್ಲೆಂ" (ಉಗ್ಡಾ 20:14). ಸೈತಾನಾಕ್ ಜಲ್ತ್ಯಾ ಗಂಧಕಾಚ್ಯಾ ಸರೋವರಾಂತ್ ಉಡಯ್ಲೊ. ಹ್ಯಾಚ್ ಸರೋವರಾಂತ್ ತೆ ಮನ್ಜಾತಿಕ್ ಆನಿ ತ್ಯಾ ಫಟ್ಕಿರ್ಯಾ ಪ್ರವಾದ್ಯಾಂಕ್ಯಾ ಉಡಯ್ಲೆಂ. ಹಾಂಗಾ ದೀಸ್, ರಾತ್ ಸಾಸ್ಣಾಕ್ ಖ್ಯಾಸ್ತ್ ಭೊಗುಂಕ್ ಆಸ್ತಲಿ. (ಉಗ್ಡಾ 20:10). ಜಶೆಂ ಹಾಂಗಾಸರ್ 'ಗಂಧಕ್' ಆನಿ 'ಉಜೊ' ಮ್ಹಳ್ಳೆ ದೋನ್ ಸಬ್ದ ವಾಪಾರ್ಲ್ಯಾತ್, ತೆಚ್ ದೋನ್ಯಾ ಸಬ್ದ ಸೊದೊಮ್ ಆನಿ ಗೊಮಾರಾಚ್ಯಾ ನಾಸಾಂತ್ ವಾಪಾರ್ಲ್ಯಾತ್. "ಸರ್ವೆಸ್ಪರಾನ್ ಸೊದೊಮ್ ಆನಿ ಗೊಮಾರಾಚೆರ್ ಆಕಾಸಾಧಾವ್ನ್ ಗಂಧಕಾಚೊ

ಆನಿ ಉಜ್ಯಾಚೊ ಪಾವ್ನ್ ವೊತ್ಲೊ” (ಉತ್ಪ 19:24). ಗಂಧಕಾಚೊ ಗೂಣ್ ಸಂಪೂರ್ಣ್ ಜಲ್ಮಾವರೆಗ್ ಪಾಲ್ವಾನಾ ತಸಲೊ ಆನಿ ಹ್ಯಾ ಪಾಸತ್ ದೆವಾಚ್ಯಾ ರಾಗಾಕ್ ಗಂಧಕಾಕ್ ಆನಿ ಉಜ್ಯಾಕ್ ಸರಿ ಕರ್ನ್ ದೆವಾಚೆಂ ಉತರ್ ಶಿಕ್ಷೆಚಿ ತೀವೃತಾ ಉಲ್ಲೇಖ್ ಕರ್ತಾ. ಯೆಮ್ಕೊಂಡ್ ಮ್ಹಳ್ಳೊ ಜಾಗೊ ಭುಮಿಂತ್ ವಾ ಭುಮಿಚ್ಯಾ ಗರ್ಭಾಂತ್ ಆಸಾ, ಪೂಣ್ ನಿರ್ದಿಷ್ಟ್ ಥರಾನ್ ಖಿಂಯ್ಸರ್ ಮ್ಹಳ್ಳೆಂ ಖಿಂಚೆಂಚ್ ದಸ್ತಾವೆಜ್ ಸ್ಪಷ್ಟ್ ಕರಿನಾ ಮ್ಹಳ್ಳೆಂ ಸಾಂ.ತೊಮಾಸ್ ಆಕ್ಟಿನ್ ಉಲ್ಲೇಖ್ ಕರ್ತಾ. ಯೆಮ್ಕೊಂಡಾಂತ್ಲೆ ವ್ಹಳ್ಳೆ :

ಕುಡಿ ಥಾವ್ನ್ ಮೆಕೆಂ ಜಾಲ್ಲೊ ಅತ್ಮೊ ಉಜ್ಯಾಂತ್ ಲಾಸ್ಚೆಂ ಸಾಂಕೇತಿಕ್ ಚಿಂತಪ್ ನ್ಹಯ್. ನಿಮಾಣ್ಯಾ ಝಡ್ತೆ ಉಪ್ರಾಂತ್ ಜಿವಂತ್ ಜಾಲ್ಲಿ ಕೂಡ್ ಅತ್ಮಾಸವೆಂ ಉಜ್ಯಾಂತ್ ಲಾಸ್ತಾ ಖರೆಂ, “ಪೂಣ್ ದೆವಾಚೆಂ ಉತರ್ ಅತ್ಮೊ ಉಜ್ಯಾಂತ್ ಲಾಸ್ತಾ ಮ್ಹಳ್ಳೆಂ ಸ್ಪಷ್ಟ್ ಕರ್ತಾ”. “ಕೂಡ್ ಆನಿ ಅತ್ಮೊ ದೊನ್ಯಿ ಯೆಮ್ಕೊಂಡಾಂತ್ ನಾಸ್ ಕರುಂಕ್ ಸಕ್ತಲ್ಯಾಕ್ ಭಿಯೆಯಾ” (ಮಾತೆ 10:28). ಅತ್ಮೊ ರಚ್ಲಲ್ಯಾ ದೆವಾಕ್ ಅತ್ಮೊ ನಾಸ್ ಕರ್ಚಿಯ್ ಸಕತ್ ಆಸಾ. “ಮ್ಹಜ್ಯಾ ಕ್ರೋಧಾಚೊ ಉಜೊ ಪೆಟ್ಲಾ, ಪಾತಳಾಚೊ ಗರ್ಭ್ ತೊ ಲಾಸ್ತಲೊ. ಭುಂಯ್ ಆನಿ ತಾಚೊ ಫಳ್ ತೊ ಗ್ರಾಸಿತಲೊ, ದೊಂಗ್ರಾಚಿ ಬುನ್ಯಾದ್ ತೊ ಲಾಸ್ತಲೊ” (ದ್ವಿತಿ. 32:22). ಜೋಬ್ ಮ್ಹಣ್ತಾ, “ಅಂದ್ಕಾರ್ ತಾಚೆ ಪಾಸತ್ ಜಾಗವ್ನ್ ದವರ್ಲಾ. ಮನ್ಶಾಚ್ಯಾ ಹಾತಾನ್ ಪೆಟಯ್ಲಾತ್ಲೊ ಉಜೊ ತಾಂಕಾಂ ಗ್ರಾಸಿತಲೊ” (ದ್ವಿತಿ. 20:26). ಹೊ ಪೆಟ್ಲೊ ಉಜೊ ಜಳವ್ ನಾಸ್ತಾನಾ ಸಾಸ್ಣಾಕ್ ಪೆಟ್ಲೊ ಆನಿ ಕೆದಿಂಚ್ ಪಾಲ್ವನಾತ್ಲೊ ಮ್ಹಳ್ಳೆಂ ದೆವಾಚೆಂ ಉತರ್ ಪರತ್ ಪರತ್ ಸ್ಪಷ್ಟ್ ಕರ್ತಾ. “ಸಿಯೊನಾಂತ್ ಪಾತ್ಕಿ ಭಿರಾಂತಿನ್ ಭರ್ಲ್ಯಾತ್, ಅಧರ್ಮ್ಯಾಂಕ್ ಝಿಂಟ್ ಮಾರ್ಲ್ಯಾ ಗ್ರಾಸಿತಲ್ಯಾ ಉಜ್ಯಾಸವೆಂ ಆಮ್ಚೆ ಮದ್ಲ್ಯಾ ಕೊಣಾಚ್ಯಾನ್ ಜಿಯೆಂವ್ಕ್ ಜಾಯ್ತ್?” (ಇಸಾ. 33:14). “ಉಪ್ರಾಂತ್ ತಿಂ ಭಾಯ್ರ್ ಸರ್ತಲಿಂ ಆನಿ ಮ್ಹಜೆರ್ ಉಪ್ರಾಟ್ಲಲ್ಯಾಂಚಿಂ ಮೊಡಿಂ ಪಳೆತಲಿಂ. ಕಿತ್ಯಾಕ್ ತಾಂಚೊ ಕಿಡೊ ಕೆದಿಂಚ್ ಮೊರ್ಚೊನಾ, ತಾಂಚೊ ಉಜೊ ಕೆದಿಂಚ್ ಪಾಲ್ವೊಂಚೊ ನಾ ಆನಿ ಸಗ್ಳ್ಯಾ ಮನ್ಶಾಕುಳಾಕ್ ತಿಂ ಏಕ್ ಕಾಂತಾಳೊ ಜಾತಲಿಂ” (ಇಸಾ 66:24). “ಸರ್ವ್ ಪದ್ವೆದಾರ್ ದೇವ್ ತಾಚೆರ್ ಉಪ್ರಾಟ್ಲಲ್ಯಾಂಚೆರ್ ಫಾರಿಕ್ಪಣ್ ಘೆತಲೊ, ಝಡ್ತೆಚ್ಯಾ ದಿಸಾ ತೊ ತಾಂಕಾಂ ಖ್ಯಾಸ್ತ್ ಲಾಯ್ತಲೊ. ತಾಂಚ್ಯಾ ಕುಡಿಂನಿ ಉಜೊ ಆನಿ ಕಿಡೆ ಧಾಡ್ತಲೊ, ದುಖಿನ್ ತಿಂ ಸದಾಂಕಾಳ್ ರಡ್ತಲಿಂ” (ಜುಡಿತ್ 16:17).

ಯೆಮ್ಕೊಂಡಾಂತ್ಲೊ ಉಜೊ :

ಲೂಕಾಚ್ಯಾ ವಾಂಜೆಲಾಂತ್, ಗ್ರೆಸ್ತ್ ಮನಿಸ್ ಲಾಜಾರಾಕ್ ಉಲೊ ಮಾರ್ತಾ, “ಹಾಂವ್ ಹ್ಯಾ ಉಜ್ಯಾಂತ್ ಲಾಸ್ತಾಂ” (ಲೂಕ್ 16:24). ಹೊ ಉಜೊ ಮ್ಹಳ್ಳೊ ಸಬ್ದ್ ಕುಡಿಚ್ಯಾ ಖುಶಾಲಾಯೆ ಖಾತಿರ್ ಮನ್ಶಾಕ್ ದುಖಿವ್ನ್, ದೆವಾಕ್ ಕೆಲ್ಲ್ಯಾ ಆಕ್ಮಾನಾಚೊ ಉಗ್ಡಾಸ್ ಹಾಡ್ತಾ ಆನಿ ಆಕ್ಲಾಸಾನ್ ಬೊಬ್ ಮಾರ್ತಾ. ಹ್ಯಾ ಮಾರಿಫಾತ್ ಹೊ ಉಜೊ ಪಾತ್ಕಾಂ ಮಾರಿಫಾತ್ ಪೆಲ್ಯಾಕ್ ಕೆಲ್ಲ್ಯಾ ಫಾಯಾಂಕ್ ಲಾಗೊನ್ ವಿವಿಂಗಡ್ ಆನಿ ಪ್ರತ್ಯೇಕ್ ಥರಾನ್ ಧಣ್ಣಿತಾ ಮ್ಹಣೊನ್ ಬಾ| ಅಲ್ಪೊನ್ನಸ್ ಲಿಗೊರಿ ವಿಶ್ಲೇಷಣ್ ಕರ್ತಾ. ಹ್ಯಾ ಉಜ್ಯಾಚ್ಯಾ ಧಾವೆ ಸವೆಂ ಸೊಸುಂಕ್ ಅಸಾಧ್ಯ್ ಜಾಲ್ಲಿ ಬರ್ಫಾಚಿ ಥಂಡಾಯ್ ಪಾತ್ಕಾಂಕ್ ದಣ್ಣಿತಾ ಮ್ಹಣ್ತಾ ದೆವಾಚೆಂ ಉತರ್. “ಜಶೆಂ ಸುಕಿದಾಡ್ ಆನಿ ಗರ್ಮಿ ಹಿಮಾಚೆಂ ಉದಕ್ ಚಿಂವ್ತಾತ್ ತಶೆಂ ಪಾತಳ್ ಪಾತ್ಕಾಂಕ್ ಗಿಳ್ತೆಂ” (ಜೊಬ್ 24:19). ಸಾಂ. ಜೊರೊಮ್ ಮ್ಹಣ್ತಾ, ಶಿರಾಪ್ ಪಡ್ಲಲೆ ಯೆಮ್ಕೊಂಡಾಂತ್ ನಿವಿಧ್ ರಿತಿಚ್ಯಾ ಕಳ್ವಳ್ಯಾಂನಿ ವ್ಹಳ್ವೆಲ್ಲೆ.

ಅಂತಸ್ಕರ್ನಾಚಿ ಕಾಂತವ್ಣಿ ಆನಿ ಕಾಳೊಕ್ :

ಯೆಮ್ಕೊಂಡಾಂತ್ಲ್ಯಾ ಉಜ್ಯಾ ಆನಿ ಹಿಮಾ ಮದ್ಲ್ಯಾ ವ್ಹಳ್ವಳ್ಯಾಂ ಸವೆಂ ‘ಕಿಡೊ’ ಮ್ಹಳ್ಳೊ ಸಬ್ದ್ ಪವಿತ್ರ ಪುಸ್ತಕ್ ಸಬಾರ್ ಕಡೆ ಉಲ್ಲೇಖ್ ಕರ್ತಾ. “ಕಿಡೆ ತುಜೆ ಪಂದಾ ಆಸಾ ತೆಂ

ಹಾಂತುಳ್ಳ, ಕ್ರಿಮಿ ತುಜೆಂ ಪಾಂಗ್ರಣ್” (ಇಸಾ. 14:11). “ಉಪ್ರಾಂತ್ ತಿಂ ಭಾಯ್ ಸರ್ತಲಿಂ ಆನಿ ಮ್ಹಜೆರ್ ಉಪ್ರಾಟಲ್ಯಾಂಚಿಂ ಮೊಡಿಂ ಪಳೆತಲಿಂ. ಕಿತ್ಯಾಕ್ ತಾಂಚೊ ಕಿಡೊ ಕೆದಿಂಚ್ ಮರ್ದೊ ನಾ. ತಾಂಚೊ ಉಜೊ ಕೆದಿಂಚ್ ಪಾಲ್ವೊಂಚೊನಾ” (ಇಸಾ.66:24). ಹೊ ಕಿಡೊ ಮ್ಹಳ್ಳೊ ಸಬ್ದ ಜಾವ್ನಾಸಾ ಅಂತಸ್ಕರ್ನಾಚೆ ಕಾಂತವ್ಣಿ, ಖರ್ಯಾ ಮಸ್ತೆನ್ ಆಧಾರ್‌ಲ್ಲಾ ಆಪ್ರಾದಾಂಚಿ. ಹಿ ಜಾವ್ನಾಸಾ ಆನ್ಯೇಕ್ ಇಜಾ. ಕೆಲ್ಲ್ಯಾ ಆಪ್ರಾದಾಂಚೊ ಆನಿ ಪಾತ್ಕಾಚೊ ಪರತ್ ಪರತ್ ಉಗ್ಡಾಸ್ ಕಾಡುನ್ ಸೈತನಾನ್ ಪಾತ್ಕಾಕ್ ಚಿಡಾವ್ನ್ ವ್ಹಳ್ಳಾಂವ್ಚೊ. ತ್ಯಾ ವೆಳಾರ್ ಪಾತ್ಕಾಚೊ ಕಾಳೊಕ್ ಪಾತ್ಕಾಕ್ ಧಣ್ಣಿತಾ ಮ್ಹಣ್ತಾ ದೆವಾಚೆಂ ಉತರ್. “ಥಂಯ್ಚೊ ಕಾಳೊಕ್ ರಾತ್ಚೆ ಪರಿಂ, ಥಂಯ್ ಭರ್ಲ್ಯಾತ್ ಮರಣಾಚ್ಯೊ ಸಾವ್ಣ್ಯೊ ಆನಿ ದೆಸ್ವಾಟ್, ಥಂಯ್ಚೊ ಪ್ರಕಾಸ್ ಲೆಗುನ್ ಆಂದ್ಕಾರ್” (ಜೊಬ್ 10:22). ಪವಿತ್ರಸಭೆಚೊ ದೊತೊರ್ ಸಾಂ. ತೊಮಸ್ ಆಕ್ವಿನ್ ಮ್ಹಣ್ತಾ, ಜಶೆಂ ಯೆಮ್ಕೊಂಡಾಚೊ ಉಜೊ ಪಾತ್ಕಾಕ್ ಧಣ್ಣಿತಾ ತಾಚೆ ವರ್ನಿಂ ಚಡಿತ್ ಮಾಪಾನ್ ದೆವಾಧಾವ್ನ್ ಪಾತ್ಕಾಂ ವರ್ನಿಂ ಪಾತ್ಕಾಕ್ ಜಾಲ್ಲ್ಯೊ ವೆಗ್ಳಾಚಾರ್ ತಾಕಾ ಧಣ್ಣಿತಾ. ಜಶೆಂ ಸರ್ಗಾ ಖಾತಿರ್ ಮನ್ಶಾಕ್ ರಚ್‌ಲ್ಲಾ ದೆವಾನ್ ಆಪ್ಣಾಕ್ ಪಳಂವ್ಚಿ ಮನ್ಶಾಚಿ ಆಶಾ ಮೊಯ್ಜೆನ್ ಹಟ್ ಧರ್ನ್ ವ್ಯಕ್ತ್ ಕೆಲ್ಲ್ಯಾ ವೆಳಾರ್ ತಾಕಾ ದಾಕಯ್ಲೊ ಆಪ್ಲೊ ಪ್ರಕಾಸ್ (ನಿರ್ಗ 33:19), ಆಬ್ರಾಹಾಮಾ ಮುಖಾಂತ್ ದಿತಾಂ ಮ್ಹಳ್ಳೆಂ ಇನಾಮ್ (ಉತ್ತ 15:1) ಹ್ಯಾ ಮಾರಿಫಾತ್ ಆಪ್ಣಾಕ್ ದಿತಾಂ ಮ್ಹಳ್ಳಿ ದೆವಾಚಿ ಭಾಸಾವ್ಣಿ ಹೊಗ್ಡಾವ್ನ್ ಘೆತ್‌ಲ್ಲೆಂ ಪಾತ್ಕಾಕ್ ಅಧಿಕ್ ಮಾಪಾನ್ ಧಣ್ಣಿತಲೆಂ ಮ್ಹಣ್ತಾ ಲೇಖಿಕ್. ಕಿತ್ಯಾಕ್ ಪಾತ್ಕಾನ್ ಪಾತ್ಕಾಚ್ಯಾ ಸಂತೊಸಾ ಖಾತಿರ್ ದೆವಾಚೊ ಸಾಂಗಾತ್ ಇನ್ಕಾರ್ ಕೆಲೊ ತವಳ್ ಪಾತ್ಕಿ ಮ್ಹಣಾಲೊ. “ಆಮ್ಚೆ ಸರ್ತಿಯೊ ಪಯ್ಸ್ ಸರ್, ತುಜ್ಯೊ ವಾಟೊ ಜಾಣಾ ಜಾಂವ್ಕ್ ಆಮ್ಕಾಂ ಖುಶಿ ನಾ” (ಜೊಬ್ 21:14). ಅಶೆಂ ಆಪ್ಲ್ಯಾ ಕುಡಿಚ್ಯಾ ಪಾಶಾಂವಾಂತ್ ಸಂತೊಸ್ ಸೊದುನ್, ಧುಳಿಂತ್ ಶೆವ್ವಾಲ್ಲ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಉಲ್ಲೇಖ್ ಕರ್ತಾ. ಪೃಥ್ವಿಚೆ ಧುಳಿಂತ್ ನಿದುನ್ ಆಸಾತ್ ತಾಂಚೆ ಮದ್ಲಿಂ ಜಾಯ್ತಿಂ ಜಣಾಂ ಉಟ್ಟಲಿಂ, ಥೊಡಿಂ ಸಾಸ್ಣಾಚ್ಯಾ ಜಿವಿತಾಕ್ ಆನಿ ಥೊಡಿಂ ಸಾಸ್ಣಾಚ್ಯಾ ಲಜೆಕ್. ದೆವಾಚೆಂ ಉತರ್ ಸ್ಪಷ್ಟ್ ಕರ್ತಾ, ಹಿ ಜಾವ್ನಾಸಾ ವಿಂಚವ್ಣಿ ಜಿವಿತಾಂತ್ ಆಸ್ತಾನಾ ಆಮಿಚ್ ಕರ್ಚಿ. ಉಪ್ರಾಂತ್ ಚುರ್ಚುರ್ಚಿ ಬದ್ಲಾಕ್ ವೇಳ್ ಉತರ್ಚಿ ಆದಿಂ ಜಾಗೆ ಜಾಂವ್ಚೆಂ ಜಾಣ್ವಾಯೆಚೆಂ ಲಕ್ಷಣ್.

ಸಾಂತ್ ಆಗೊಸ್ತಿನ ಮ್ಹಣ್ತಾ, ಯೆಮ್ಕೊಂಡಾಂತ್ಲೆ ಕಷ್ಟ್ ಅಧಿಕ್ ಕರ್ಚ್ಯಾಕ್ ದೆವಾಚೊ ಉಗ್ಡಾಸ್ ಕಾಡುಂಕ್ ಆನಿ ಹೊಗ್ಡಾಯ್ಲ್ಯಾ ದಾಯ್ಜಾ ವಿಶ್ಯಾಂತ್ ಚುರ್ಚುರೊಂಕ್ ಸೈತಾನ್ ಪಾತ್ಕಾಕ್ ಚಿಡಯ್ತಾತ್. ಸಾಂತ್ ಬೊನವೆಂಚರ್ ಮ್ಹಣ್ತಾ, ಆಪ್ಲೆಂ ಖರ್ಯಾ ಮಸ್ತೆನ್ ಹೊಗ್ಡಾಯ್ಲಲ್ಯಾ ದಾಯ್ಜಾ ವಿಶ್ಯಾಂತ್ ಭೊಗ್ಚೆ ಚುರ್ಚುರೆ ಯೆಮ್ಕೊಂಡಾಚ್ಯಾ ಉಜ್ಯಾಕ್ ತೇಲ್ ವೊತುನ್ ಕಷ್ಟ್ ವಾಡಯ್ತಾತ್. ಬರಯ್ಣಾರ್ ಕಾಜೆತಾನ್ ಹ್ಯಾ ವಿಷಯಾಚೆರ್ ಚಡಿತ್ ಉಜ್ವಾಡ್ ದಿಂವ್ಕ್ ದಾವಿದಾಚ್ಯಾ ಉತ್ರಾಂಚೊ ಉಲ್ಲೇಖ್ ಕರ್ತಾ: “ನಷ್ಟಿ ಮನ್ಶಾಂ, ದೆವಾಕ್ ವಿಸರ್ತಾತ್. ತಿಂ ಸಗ್ಳಿಂ ರಾಷ್ಟ್ರಾಂ ಪಾತಳಾಕ್ ವಚೊನ್ ಪಡ್ತಲಿಂ” (ಕೀ.9:17). ಪರತ್ ಬರಯ್ಣಾರ್ ಮ್ಹಣ್ತಾ, ಜಿಂ ಮನ್ಶಾಂ ಹ್ಯಾ ಸಂಸಾರಾಂತ್ ದೆವಾಕ್ ವಿಸ್ತತಾತ್, ತಾಂಕಾಂ ಯೆಮ್ಕೊಂಡಾಂತ್ ದೆವಾಚೊ ಉಗ್ಡಾಸ್ ತಾಂಚ್ಯಾ ಕಳ್ಳಳ್ಯಾಂ, ವಳ್ಳಳ್ಯಾಂ ಆನಿ ಚುರ್ಚುರ್ಚಾಚೊ ಗ್ರಾಸ್ ಜಾತಲೊ. ಹೆಂ ಲೂಕ್ ಸ್ಪಷ್ಟ್ ಕರ್ನ್ ಉಗ್ಡಾಸ್ ಕಾಡ್ತಾ: “ಪುತಾ ತುಜೆ ಜಿಣಿಯೆಂತ್ ತುವೆಂ ಕಿತ್ಲೆಂ ಸುಖ್ ಭೊಗ್‌ಲ್ಲೆಂಯ್, ತಿತ್ಲೆಂಚ್ ಲಾಜರಾಕ್ ದೂಖ್ ಭೊಗುಂಕ್ ಮೆಳ್‌ಲ್ಲೆಂ ಹಾಚೊ ಉಗ್ಡಾಸ್ ಕರ್” (ಲೂಕ್ 16:25).

ದೆವಾನ್ ಕೊಣಾಕ್ಚ್ ಯೆಮ್ಕೊಂಡಾ ಖಾತಿರ್ ರಚುಂಕ್ ನಾ :

“ಕೊಣ್‌ಯಿ ಮನ್ಶಾನ್ ಆಪ್ಣಾಕ್ ತಾಳ್ಳಿ ಆಯ್ಲ್ಯಾ ವೆಳಾರ್, ‘ದೇವ್ ಮ್ಹಾಕಾ ತಾಳ್ಳೆಂತ್

ಫಾಲ್ತ್' ಅಶೆಂ ಮ್ಹಣನಾಯೆ. ಕಿತ್ಯಾಕ್ ದೆವಾಕ್ ವಾಯ್ವಾಚಿ ತಾಳ್ಳಿ ಯೆನಾ ಆನಿ ತೊ ಕೊಣಾಕ್‌ಚ್ ತಾಳ್ಳಿ ಹಾಡಿನಾ. ಬಗರ್ ಹರ್ಯೆಕ್ ವ್ಯಕ್ತಿಕ್ ಆಪ್ಲೊಚ್ ವೊಡ್ಲೊ ತಾಳ್ಳೊ ಹಾಡ್ತಾತ್, ತಾಕಾ ಭುಲಯ್ತಾತ್. ಏಕ್ ವೊಡ್ಲಿ ಗರ್ಭೆಸ್ತ್ ಜಾತಚ್ ಪಾತ್ಕಾಕ್ ಜಲ್ಮ್ ದಿತಾ ಆನಿ ಪಾತಕ್ ಪುರ್ತೆಂ ವಾಡ್ತಚ್ ಮರಣ್ ಹಾಡ್ತಾ" (ಜಾಕೊಬ್ 1:13-14). ಹ್ಯಾಚ್ ಖಾತಿರ್ ಜೆಜು ಜುದಾಸಾ ವಿಶ್ಯಾಂತ್ ಆಪ್ಲೆ ಕಳ್ವಳೆ ಉಚಾರ್ತಾ, "ಮನ್ಶಾಪೂತ್ ಪವಿತ್ರ್ ಪುಸ್ತಕಿಂ ಬರೊವ್ನ್ ಆಸಾ ತ್ಯಾ ಪರ್ಮಾಣೆಂ ವೆತಾ ತೆಂ ಖರೆಂ. ಪೂಣ್ ಜೆಂ ಕೊಣಾ ಮುಖಾಂತ್ ಪರಾಧೀನ್ ಜಾತಾ, ತಾಕಾ ಹಾಯ್ ಕಟಾ! ಕಟಾ! ತೊ ಜಲ್ಮೊಂಕ್‌ಚ್ ನಾತ್‌ಲ್ಲೊ ಜಾಲ್ಯಾರ್ ತ್ಯಾ ಮನ್ಶಾಕ್ ಕಿತ್ಲೆಂ ಬರೆಂ ಆಸ್ತೆಂ" (ಮಾತೆ 26.24). ಹ್ಯಾ ಮುಖಾಂತ್ ಜೆಜು ಸ್ಪಷ್ಟ್ ಕರ್ತಾ, ಸರ್ಗಾಚಿ ವಾ ಯೆಮ್ಕೊಂಡಾಚಿ ವಿಂಚವ್ಣ್ ಆಪ್ಲ್ಯಾ ಸ್ವತಂತ್ರಾಯೆನ್ ಆಪ್ಲ್ಯಾ ಕರ್ನಾಂ ಸರಿ ಹಾಂಗಾಚ್ ಜಿವಂತ್ ಆಸ್ತಾನಾ ಕರ್ಚಿ. ಜುದಾಸಾನ್ ಆಪ್ಣಾಯ್ಲೊ ಆಪ್ಣಾಚೊ ನಾಸ್ ದೆವಾಚೆಂ ನಿರ್ಮಾಣೆಂ ನ್ಹಯ್.

ಯೆಮ್ಕೊಂಡಾಚಿ ದಿಸೊವ್ಣ್ :

1917 ಇಸ್ವೆಂತ್ ಫಾತಿಮಾಂತ್ ಆಂಕ್ವಾರ್ ಮರಿ ಜೆಸಿಂತಾ, ಫ್ರಾನ್ಸಿಸ್ ಆನಿ ಲೂಸಿ ಹ್ಯಾ ತೆಗಾಂ ನೆಣ್ಣ್ಯಾ ಭುರ್ಗ್ಯಾಂಕ್ ಸ ಪಾವ್ಲಿಂ ದಿಷ್ಟಿಕ್ ಪಡ್ಲಿ. ಆನಿ ಮರೈನ್ ತಾಂಕಾಂ ಯೆಮ್ಕೊಂಡಾಚೆಂ ದರ್ಶನ್ ದಿಲೆಂ. ಹ್ಯಾ ವಿಶ್ಯಾಂತ್ ಸಿ.ಲೂಸಿ ಮ್ಹಣ್ತಾ, ತಿಣೆಂ ಏಕ್ ವಿಶಾಲ್ ಉಜ್ಯಾಚೊ ಸಾಗೊರ್ ಪಳಯ್ಲೊ. ಥಂಯ್ಸರ್ ಸೈತಾನ್ ಆನಿ ನಾಸ್ ಜಾಲ್ಲೆ ಅತ್ಮೆ ಭಿರಾಂಕುಳ್ ಆವಾಜಾನ್ ಕಿಂಕ್ರಾಟ್ ಮಾರ್ಚೆಂ ರಡ್ಲೆಂ-ರುದಾನ್ ವ್ಹಳ್ವಳೆ ತಿಣೆಂ ದೆಕ್ಲೆ. ತಿ ಮ್ಹಣ್ತಾ, ಜರ್ ಮರೈನ್ ಹ್ಯಾ ದಿಸೊವ್ಣೆ ಆದಿಂ ತಾಂಕಾಂ ಸರ್ಗಾಚಿ ಭಾಸವ್ಣಿ ದೀಂವ್ಕ್ ನಾತ್‌ಲ್ಲಿ ತರ್, ತಿಂ ಭಿಯಾನ್ ಆನಿ ಆಕಾಂತಾನ್ ಥಂಯ್ಚ್ ಮೊರ್ತಿಂ ಆಸ್‌ಲ್ಲಿಂ. ಮರಿ ತಾಂಚೆ ಲಾಗಿಂ ಮ್ಹಣಾಲಿ, "ಪಾತ್ಕಾಂಚ್ಯಾ ಪರ್ತೊವ್ಣೆ ಖಾತಿರ್, ಮೊರ್ನಾಚ್ಯಾ ತಣಿರ್ ಆಸ್‌ಲ್ಲಾಚ್ಯಾ ಬಚಾವೆ ಖಾತಿರ್ ತುಮ್ಕಾಂಚ್ ತುಮಿ ಸಾಗ್ರೆಫಿಸ್ ಜಾವ್ನ್ ಭೆಟಯಾ. ಜೆಜುಚ್ಯಾ ಪವಿತ್ರ್ ಕಾಳ್ಜಾಚಿ ಕಾಕುಳ್ತ ಮ್ಹಜ್ಯಾ ಖಿತಾವಿಣ್ ಕಾಳ್ಜಾ ಮಾರಿಫಾತ್ ಮಾಗಾ". ತಿ ಮ್ಹಣ್ತಾ, ತುಮಿ ಭಿರ್ಮತ್ ಪಾತ್ಕಾಂಚೆ ಅತ್ಮೆ ಯೆಮ್ಕೊಂಡಾಕ್ ವೆಚೆಂ ಪಳಯ್ಲೆಂ. ತಾಂಕಾಂ ಬಚಾವ್ ಕರ್ಚೆ ಪಾಸತ್ ಮ್ಹಜ್ಯಾ ಖಿತಾವಿಣ್ ಕಾಳ್ಜಾ ಮಾರಿಫಾತ್ ದೆವಾಚಿ ಕಾಕುಳ್ತ ಮಾಗಾ. ಜರ್ ಮನಿಸ್ ತೆರ್ಸಾ ಮಾರಿಫಾತ್ ದೆವಾಚಿ ಕಾಕುಳ್ತ ಮಾಗ್ತಾ, ತವಳ್ ಜಾಯ್ತೆ ಅತ್ಮೆ ಬಚಾವ್ ಜಾತಲೆ ಆನಿ ಶಾಂತಿ ವಸ್ತೆಲಿ.

ಜಶೆಂ ಮನಿಸ್ ಪಿಡಾ, ಕಷ್ಟ್ ಸೊಸುಂಕ್ ತಾಂಕಾನಾಸ್ತಾನಾ ಮರಣ್ ಮಾಗೊನ್ ಸುಟ್ಕಾ ಆಶೆತಾ ತಶೆಂ ಯೆಮ್ಕೊಂಡಾಚ್ಯಾ ಕಷ್ಟಾಂತ್ ಸುಟ್ಕಾ ಮಾಗೊನ್, ಆತ್ಮಿಕ್ ಮರಣ್ ಯೆಮ್ಕೊಂಡಾಂತ್ಲೆ ಅತ್ಮೆ ಆಶೆತಲೆ ತರೀ, ತೆಂ ತಾಂಕಾಂ ಲಾಭಾಶೆನಾ ಮ್ಹಣ್ತಾ ದೆವಾಚೆಂ ಉತರ್. "ಪಾಂಚ್ ಮಹಿನ್ಯಾಂಚೆ ತೆ ಆವ್ದೆಂತ್ ತೆ ಮನಿಸ್ ಮರಣ್ ಸೊದ್ತಲೆ ತರೀ, ತಾಂಕಾಂ ತೆಂ ಮೆಳಾಶೆಂ ನಾ, ತೆ ಮೊರೊಂಕ್ ಆಶೆತಲೆ, ಪೂಣ್ ಅಸಲ್ಯಾಂಚೆಂ ಮರಣ್ ತಾಂಚೆ ಥಾವ್ನ್ ಪೊಳ್ತಲೆಂ. ಕಸಲಿ ಭಿರಾಂಕುಳ್ ಪರಿಸ್ಥಿತಿ!"

ಯೆಮ್ಕೊಂಡಾಚ್ಯಾ ಶಿಕ್ಷೆಚೆಂ ಮಾಘ್ :

ಸಂಸಾರಿಂ ಕೊಡ್ತಿಂತ್ ಆಪ್ರಾದ್ಯಾಕ್ ಶಿಕ್ಷೆ ಫರ್ಮಾಣ್ ವಾಚ್ತಾನಾ ತಾಣೆಂ ಕೆಲ್ಲ್ಯಾ ಹರ್ಯೆಕಾ ಆಪ್ರಾದಾಕ್ ಲಾಗೊನ್, ವಿವಿಂಗಡ್ ಆಪ್ರಾದಾಕ್, ವಿವಿಂಗಡ್ ಶಿಕ್ಷಾ ಫಾವೊ ಜಾತಾ. ಅಶೆಂ ಆಪ್ರಾದ್ಯಾಕ್ ಏಕ್ ಪಾವ್ಲಿಂಚ್ಯಾಕಿ ಚಡ್ ಪಾವ್ಲಿಂ ಫಾಶಿ, ಶೆಂಬರ್ ವರ್ಸಾಂಕ್ ಮಿಕ್ವಾಲ್ಲಿ ಜೈಲ್ ಶಿಕ್ಷಾ, ಶಿಕ್ಷೆ ಫರ್ಮಾಣಾರ್ ಆಪ್ರಾದ್ಯಾಚೆರ್ ವಾಚ್‌ಲ್ಲೆ ದಾಕ್ಲೆ ಆಸಾತ್. ಪೂಣ್ ಮನ್ಶಾಕ್ ದಿಂವ್ಚಿ ಶಿಕ್ಷಾ ತಾಚ್ಯಾ ಕುಡಿಕ್ ಜಾಲ್ಲ್ಯಾನ್ ಕುಡಿಚ್ಯಾ ಮರ್ಣಾಸವೆಂ ಭೊಗ್‌ಲ್ಲಿ ಶಿಕ್ಷಾ ಸಂಪ್ತಾ. ಉರ್‌ಲ್ಲಿ ಶಿಕ್ಷಾ ಬಾಕಿ ಜಾತಾ. ದೇವ್ ಸಯ್ತಾ ತಾಚೆ ನಿತಿಚೆ ಶಿಕ್ಷಾ ದಿತಾನಾ ಎಕಾ

ಮಹಾಪಾತ್ಯಾಕ್ ಲಾಗೊನ್ ದಿಲ್ಲಿ ಶಿಕ್ಷಾ ಚಡಿತ್ ಮಹಾಪಾತ್ಯಾಂ ಕೆಲ್ಯಾಕ್ ಎಕಾಚ್ ಮಾಘಾನ್ ದಿಲ್ಯಾರ್ ದೆವಾಚ್ಯಾ ನಿತಿಂತ್ ತಫಾವತ್ ಜಾತಾ. ಸಂಸಾರಿಂ ಕೊಡ್ತಿಂತ್ ದಿಲ್ಲಿ ಪರಿಂ ಸರ್ಗಿಂ ಕೊಡ್ತಿಚಿ ಶಿಕ್ಷಾ ವಿವಿಂಗಡ್ ಆಪ್ರಾದಾಂಕ್ ಲಾಗೊನ್ ವಿವಿಂಗಡ್ ಶಿಕ್ಷಾ ಪ್ರಾಪ್ತ ಜಾತಾ. ಹ್ಯಾ ಪಾಸತ್ ಸಾಂತ್ ಆಗೊಸ್ತನ್ ಮ್ಹಣ್ತಾ, ಪಾತ್ಕಿ ಶಿಕ್ಷಾ ಆಪ್ಣಾಯ್ತಾನಾ, ತಿ ಶಿಕ್ಷಾ ಆವ್ದೆಚೆರ್ ಆಪ್ಣಾಯ್ತಾ ಕಿತ್ಯಾಕ್ ತಿ ಆವ್ದಿ ಸಾಸ್ಣಾಚಿ; ಪೂಣ್ ತಾಚಿ ಶಿಕ್ಷಾ ತಾಣೆ ಆಧಾರ್‌ಲ್ಲ್ಯಾ ಪಾತ್ಕಾಚ್ಯಾ ಗಂಭೀರಾಯೆಕ್ ಲಾಗುನ್ ಶಿಕ್ಷೆಚಿ ತೀವ್ರತಾ ಚಡ್ತಾ. ಹ್ಯಾ ಶಿಕ್ಷೆಚೆಂ ಮಾಘ್ ಮನ್ಶಾಚ್ಯಾ ಆಪ್ರಾದಾನ್ ಪೆಲ್ಯಾಚ್ಯಾ ಆನಿ ದೆವಾಚ್ಯಾ ಕಾಳ್ಜಾಕ್ ಕೆಲ್ಲ್ಯಾ ಘಾಯಾಂಚ್ಯಾ ಗುಂಡಾಯೆಚ್ಯಾ ಮಾಪಾನ್ ಮೆಜಾಪ್ ಜಾತಾ. ದೆವಾಚೆಂ ಉತರ್ ಮ್ಹಣ್ತಾ, “ಹಾಂವೆಂ ಪಾತಕ್ ಕೆಲೆಂ, ಪೂಣ್ ಮ್ಹಾಕಾ ಕಿತೆಂ ವಾಯ್ ಜಾಲೆಂ ಅಶೆಂ ಮ್ಹಣಾನಾಕಾ. ಬೊಗ್ಸಾಣೆಂ ಮೆಳ್ತಲೆಂ ಮ್ಹಣ್ ಪಾತ್ಕೆವ್ನ್ ಪಾತ್ಕಾ ವಯ್ರ್ ಪಾತಕ್ ಆಧಾರಿನಾಕಾ. ಕಿತ್ಯಾಕ್, ಕಾಕುಳ್ ಆನಿ ಕ್ರೊಧ್ ದೊನ್ಯಿ ತಾಚೆಲಾಗಿಂ ಆಸಾತ್” (ಸಿರಾಖ್ 5:4-5). ಹ್ಯಾಚ್ ಪುಸ್ತಕಾಂತ್ ‘ಸೈತಾನ್’ ಲೇಖನಾಂತ್ ಕಶೆಂ ದೇವ್ ಸೈತಾನಾಕ್ ಉಪಯೋಗ್ ಕರ್ತಾ ಮ್ಹಳ್ಳೆಂ ವಿವರಲಾಂ ತಶೆಂ ಹಾಂಗಾಸರ್ ದೇವ್ ಪಾತ್ಕಾಕ್ ಸೈತಾನಾ ಆಧೀನ್ ಕರ್ತಾ ಆನಿ ಸೈತಾನ್ ಶಿಕ್ಷೆ ಫರ್ಮಾಣಾಕ್ ಲಾಗುನ್ ಶಿಕ್ಷೆಚಿ ತೀವ್ರತಾ ಚಡಯ್ತಾ. ಪಾತ್ಕಾಚೆಂ ಬೊಗ್ಸಾಣೆಂ ದೆವಾಚ್ಯಾ ಕಾಕುಳ್ತೆಚೆರ್ ಆನಿ ಕ್ರಿಸ್ತಾಚ್ಯಾ ರಗ್ತಾಚೆರ್ ಆಟಾಪ್ಲಾಂ. ಕೆದಳಾ ಪಾತ್ಕಿ ದೆವಾಚ್ಯಾ ಮೊಗಾ ಪ್ರಾಸ್ ಚಡ್ ಪಾತ್ಕಾಚೊ ಮೋಗ್ ಕರ್ತಾ, ತವಳ್ ಪಾತ್ಕಿ ದೆವಾಚಿ ಕಾಕುಳ್ ಸ್ವಖುಶೆನ್ ಇನ್ಕಾರ್ ಕರ್ತಾ. ಹ್ಯಾ ಮಾರಿಫಾತ್ ಕ್ರಿಸ್ತಾಚೆಂ ರಗತ್ ತೊ ಖೊಟಾಯ್ತಾ. ದೆವಾಚೆಂ ಉತರ್ ಜಾಗಯ್ತಾ, “ದೆವಾಚ್ಯಾ ಪುತಾಕ್ ಖೊಟಾಯ್ಲಲ್ಯಾಕ್ ಆಪ್ಣಾಕ್ ಪವಿತ್ರ್ ಕೆಲೆಂ ಸೊಲ್ಲ್ಯಾಚೆಂ ರಗತ್ ಕೊಯ್ತಾ ಪ್ರಾಸ್ ಪಾಸ್ ಮ್ಹಣ್ ಕಾಡ್ಲಲ್ಯಾಕ್ ಆನಿ ಕುರ್ಪೆ ದೆಣ್ಯಾಚ್ಯಾ ಅತ್ಮಾಕ್ ಆಕ್ಮಾನ್ ಕೆಲ್ಲ್ಯಾಕ್ ಕಿತ್ಲಿ ಭೋವ್ ಕರೀಣ್ ಶಿಕ್ಷಾ ಮೆಳ್ಳಿನಾ?” (ಹೆಬ್ರೆ 10:29).

ಮಾನಾಚ್ಯಾ ವಾಚ್ಪ್ಯಾ ಆಮಿ ಸಾಸ್ಣಾಕ್ ಜಿಯೆಂವ್ಚ್ಯಾಕ್ ರಚ್ಲೆಲೆ ತಸಲೆ. ಹ್ಯಾ ಖಾತಿರ್ ಸಾಸ್ಣಾಚ್ಯಾ ಖ್ಯಾಸ್ತಿಕ್ ಬಲಿ ಜಾಯ್ನಾ ಜಾಂವ್ಚ್ಯಾಕ್ ದೆವಾಚೆಂ ಉತರ್ ವೆಳಾರ್ ಜಾಗಯ್ತಾ. “ತುಮ್ಚ್ಯಾ ಚುಕಿಭರಿತ್ ಜಿಣಿಯೆ ವರ್ವಿಂ ಮರಣ್ ಮಾಗೊನ್ ಘೆನಾಕಾಕಾತ್. ತುಮ್ಚ್ಯಾ ಕೃತ್ಯಾಂ ವರ್ವಿಂ ನಾಸಾಚೆಂ ಕಾರಣ್ ಜಾಯ್ನಾಕಾತ್. ಕಿತ್ಯಾಕ್ ದೆವಾನ್ ಮರಣ್ ರಚುಂಕ್ ನಾ. ಜಿವ್ಯಾಂಚೊ ನಾಸ್ ತಾಕಾ ಪ್ರಸನ್ನ್ ಕರಿನಾ. ಆಸ್ತಿತ್ವಾಂತ್ ಆಸ್ಚೆ ಖಾತಿರ್ ತಾಣೆಂ ಸಗ್ಳೆಂ ರಚ್ಲಾಂ” (ಜಾಣ್ವಾಯ್ 1:12-13). ತರ್ ವೇಳ್ ಉತರ್ಚ್ಯಾ ಆದಿಂ ಆಮಿ ಜಾಗಿಂ ಜಾವ್ಯಾಂ. ತೊ ಜಾಗಯ್ತಾ, “ನಿದೊನ್ ಪಡ್ಲಲ್ಯಾ ಜಾಗೊ ಜಾ, ಮೆಲ್ಲ್ಯಾಂತ್ಲೊ ಊತ್, ಕ್ರಿಸ್ತಾ ತುಜೆರ್ ಪರ್ಜಳ್ ಘಾಲ್ತಾಲೊ” (ಎಫೆ.5:14). ತೊ ಆಪಯ್ತ್ ಆಸಾ, “ಆಯಿನ್ ಕಾಳಾರ್ ಹಾಂವೆಂ ತುಜೆಂ ಮಾಗ್ಣೆಂ ಆಯ್ಕಾಲೆಂ; ಸೊಡ್ವಣೆಚ್ಯಾ ದಿಸಾ ಹಾಂವೆಂ ತುಕಾ ಆಧಾರ್ ದಿಲೊ” (2 ಕೊರಿ 6:2). ಜೊವ್ಗಾಂನಿ ಮ್ಹಾಕಾ ಖಾಂದ್ ಮಾರ್ಚ್ಯಾ ಆದಿಂ ಹಾಂವ್ ಜರ್ ಜಾಗೊ ಜಾಯ್ನಾ, ತರ್ ಸಾಸ್ಣಾಚ್ಯಾ ನಿದೆಂತ್ಲೆಂ ಮ್ಹಾಕಾ ಉಟಂವ್ಕ್ ದೆವಾಕೀ ಸಾಧ್ಯ್ ನಾ. ಆಯ್ಜೊ ದೀಸ್ ಮ್ಹಜೊ, ಫಾಲ್ಯಾಂಚೊ ದೀಸ್ ಮ್ಹಾಕಾ ಉದೆತಲೊ ಮ್ಹಣೊನ್ ಹಾಂವೆಂ ದೆವಾಕ್ ಕಿತ್ಯಾಕ್ ಪಾಸತ್ ರಾಕಂವ್ಚೆಂ?

(ಸಾಂತ್ ಆಲ್ಬೊರ್ನಸ್ ಲಿಗೊರಿಚೆಂ ಪುಸ್ತಕ್ - ಯೆಮ್ಕೊಂಡ್ ಕಶೆಂ ಆಸ್ತಲೆಂ ಆಧಾರಿತ್)

ಯೇ ಮ್ಹಜ್ಯಾ ಜೆಜು, ಆಮ್ಚಿಂ ಪಾತ್ಕಾಂ ಆಮ್ಕಾಂ ಬೊಗ್ಸಿ. ಯೆಮ್ಕೊಂಡಾಚ್ಯಾ ಉಜ್ಯಾಂತ್ಲೆಂ ಆಮ್ಕಾಂ ನಿವಾರ್. ಚಡ್ ಕರ್ನ್ ತುಜ್ಯಾ ಕಾಕುಳ್ತೆಚಿ ಅಧಿಕ್ ಗರ್ಜ್ ಆಸ್‌ಲ್ಲ್ಯಾಂಕ್, ಸಮೇಸ್ತ್ ಅತ್ಮಾಂಕ್ ಸರ್ಗಾಕ್ ವ್ಹರ್ನ್ ಪಾವಯ್.

ಚಿಂತ್ವಾಕ್ ಚಿರ್ಪುಟ್

ಹುಸ್ಕೊ

ಟೆನ್ಯನಾಚೆಂ ಆನ್ಯೆಕ್ ರೂಪ್ ಹುಸ್ಕೊ. ಉತರ್ ಪ್ರಾಯೆಚೊ ಎಕ್ಲೊ ವ್ಯಾಪಾರಿಸ್ತ್, ಮೊರ್ನಾಚೆ ತಣಿರ್ ಆಸ್ಲೊ. ಉಸ್ವಾಸ್ ಸವ್ಯಾಸ್ ಜಾವ್ನ್, ದೊಳ್ಯಾಂಕ್ ಧಾಂಕಣ್ ಪಡೊನ್ ಆಯಿಲ್ಲೆಂ. ತಾಚಿ ಪತಿಣ್ ಆಪ್ಲ್ಯಾ ಪುತಾ ಲಾಗಿಂ ಮ್ಹಣಾಲಿ, “ಪುತಾ ಆಜ್ ಆಂಗಡ್ ಉಗ್ತಿ ಕರ್ಚಿ ನಾಕಾ”. ಸಾಧಾರ್ನ್ ದೊನ್ವಾರ್ ಜಾತಾನಾ, ಮ್ಹಾತಾರ್ಯಾನ್ ದೊಳೆ ಉಗ್ತಿ ಕೆಲೆ. ಬಗ್ಲೆಕ್ ಆಸ್ಲಲ್ಯಾ ಪುತಾಕ್ ದೆಂಕ್ಲೊ ಘಾಲ್ನ್ ಮ್ಹಣಾಲೊ, “ತುಂ ಕಿತೆಂ ಹಾಂಗಾ? ಆಂಗಡ್ ಉಗ್ತಿ ಕರುಂಕ್ ನಾಂಯ್? ಕಿತ್ಲ್ಯಾ ಹಜಾರಾಂಚೊ ವ್ಯಾರ್ ನಷ್ಟ್ ಕೆಲೊಯ್ ಜಣಾಂಯ್?” ಮರ್ಣಾಚ್ಯಾ ತಣಿರ್ ಪಾವ್ಲ್ಯಾರಿ, ಸಂಸಾರಾಕ್ ಮಾರ್ಲೊ ಘಾಸ್ ಸುಟ್ಕಾ ದೀನಾ. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ಜಾಗಯ್ತಾ, “ಮರಣ್ ಗಳಾಯ್ ಕರಿನಾ ಆನಿ ತುಕಾ ಘೊಂಡಾಕ್ ಪಾವಂವ್ಕ್ ನೆಮ್ಲಲಿ ಘಡಿ ತುಕಾ ಕಳಿತ್ ನಾ ಮ್ಹಳೆಂ ಮನಾಂತ್ ಧರ್” (ಸಿರಾಖ್ 14:12).

ವಯ್ಲೊ ದಾಕ್ಲೊ ಏಕ್ ಕಾಣಿ ಜಾವ್ನ್ ತರೀ ಮೆಲ್ಯಾರಿ ತಾಕಾ/ತಿಕಾ ಬೊಗ್ಗಿನಾ ಮ್ಹಣ್ತಲ್ಯಾಂಚೆಂ ಪಯ್ಲೆ ಖಿಂಯ್ಸರ್ ಸಂಪ್ತಲೆಂ? ಸಂಸಾರಾಚ್ ಶಾಶ್ವತ್ ಅಶೆಂ ಚಿಂತಲ್ಯಾಂಚೆಂ ಚಿಂತಪ್ ತಾಕಾ ಖಿಂಯ್ ಪಾಯ್ತಲೆಂ?

- ವಜ್ರಾಂ ಹಾರ್

ಕೇಕ್ ಆನಿ ಉಂಡೊ

ದೆವಾಚ್ಯಾ ಉತ್ರಾಂತ್ ಕಿತೆಂ ಸೊದ್ತಾಯ್?
 ಕೆಕಿಚಿ ಗೊಡ್ಸಾಣ್ ವಾ ಉಂಡ್ಯಾಚಿ ರೂಚ್?
 ಸದಾಂ ಸೇವನ್ ಕೆಕಿಚೆಂ ಗೊಡ್ಸಾಣ್ ತರಿ ಕಾಂತಾಳ್ಕಾಚೆಂ
 ದಿಸಾಕ್ ತೀನ್ ಪಾವ್ಟಿಂ ಉಂಡ್ಯಾ ಸೇವನ್ ಸ್ವಾಗತಾಚೆಂ.
 ಜಶೆಂ ಉಂಡೊ ಭುಕೆಕ್ ಖಾಣ್, ಕುಡಿಕ್ ಬಳ್
 ತಶೆಂ ದೆವಾಚೆಂ ಉತರ್ ಅತ್ಮಿಕ್ ಖಾಣ್, ಜಿವಿತಾಚೆಂ ಬಳ್
 ಕಾರಣ್, ದೆವಾಚೆಂ ಉತರ್ ಮ್ಹಣ್ತಾ:
 “ವ್ಹಯ್, ಯೆತಲೆ ದೀಸ್
 ಉಲಯ್ತಾ ತೊ ಸರ್ವೆಸ್ಪರ್
 ತ್ಯಾ ದಿಸಾಂನಿ ಹಾಂವ್ ದೇಶಾಚೆರ್ ದುಕಳ್ ಧಾಡ್ತಲೊಂ
 ಲೊಕ್ ಭುಕೆತಲೊ, ಪೂಣ್ ಜೆವ್ಣಾ ಖಾಣಾಕ್ ನ್ಹಯ್
 ಲೊಕ್ ತಾನೆತಲೊ, ಪೂಣ್ ಉದ್ಕಾಕ್ ನ್ಹಯ್
 ಬಗರ್ ತುಜೆಂ ಉತಾರ್ ಆಯ್ಕುಂಕ್” (ಅಮೊಸ್ 8:11).

ಅಸಲಿ ತಾನ್, ಭುಕ್ ತುಕಾ, ಮ್ಹಾಕಾ ಲಾಗ್ಲ್ಯಾ ತರ್ ಆಮಿ ಭಾಗಿ
 ಕಾರಣ್ ಜೆದ್ನಾಂ ದೆವಾಚೆಂ ಉತರ್ ಮ್ಹಾಕಾ ಅಪ್ರುಪ್ ಖಾಂವ್ಚ್ಯಾ ಕೆಕಿಪ್ರಾಸ್
 ದಿಸ್ಪೊಡ್ತೆಂ ಖಾಂವ್ಚ್ಯಾ ಉಂಡ್ಯಾಪರಿಂ ಸ್ವಾದಿಕ್ ಜಾತಾ, ತವಳ್ ತೆಂ
 ಮೊಂವ್ಣಾ ಪ್ರಾಸ್ ರುಚಿಕ್, ಗೋಡ್ ಜಾತಾ (ಎಜೆಕಿಯಲ್ 3:3).

- ವಜ್ರಾಂ ಹಾರ್

ಫಿತಿಪ್ಪಣ್ ಆನಿ ಆಚಾರ್

ಆದಿಂ ಮಾಗಾ ಧಾವ್ನ್ ಮನಿಸ್ ಅದೃಶ್ಯ ದೇವಾಕ್ ಸೊದಿತ್ತ್ ಆಸಾ. ಹಿ ಸೊದ್ನಾಂ ಪ್ರಕೃತಿ ಥಂಯ್ ಮನ್ಯಾನ್ ದೇವಾಕ್ ಸೊದ್ಚ್ಯಾಂತ್ ಎಕಾ ವಾಂಟ್ಕಾನ್ ಸೀಮಿತ್ ಜಾಲಿಂ. ಪ್ರಕೃತೆಚ್ಯಾ ವಿಚಿತ್ರಾಂ ಥಂಯ್, ತಿಚೆ ಸಕ್ತೆ ಥಂಯ್ ಮನ್ಯಾನ್ ದೇವಾಕ್ ದೆಕ್ಲೊ ಆನಿ ಕಿತೆಂ ಭಳಾದಿಕ್ ಆಸಾ, ನಾಸ್ ಕರುಂಕ್ ಸಕ್ತಾ ತಸಲ್ಯಾಂಕ್ ತಾಣೆಂ ದೇವ್ ಕೆಲೊ. ಹ್ಯಾ ವರ್ವಿಂ, ವಾರೆಂ ಉದಕ್, ಉಜೊ, ವಾಗ್, ಸರೊಪ್ ಅಶೆಂ ಕಿತೆಂ ಅಪಾಯಾಚೆಂ ಆಸಾ, ತಾಕಾ ನಮಸ್ಕಾರ್ ಕರ್ನ್ ತಾಣೆಂ ಆರಾಧನಾಕ್ ಮಂದಿರಾಂ ಉಭಿಂ ಕೆಲಿಂ. ಜಶೆಂ ಮನಿಸ್ ದೇವಾಕ್ ಸೊದ್ಚ್ಯಾ ತಶೆಂ ದೇವಾಯಿ ಮನ್ಯಾಚ್ಯಾ ಸೊದ್ನರ್ ಆಸ್ಲೊ. ತಾಣೆಂ ತಾಚೆಂ ಹಾಜರ್ಪಣ್ ಮನ್ಯಾಕ್ ಸ್ಪಷ್ಟ್ ದಿಸಾಶೆಂ ಆನಿ ಸಮ್ಜಾವ್ನ್ ಘೆಶೆಂ ಕಳಿತ್ ಕೆಲಾಂ ಮ್ಹಣ್ತಾ ದೇವಾಚೆಂ ಉತರ್. “ಕಿತ್ಯಾಕ್ ದೇವಾ ವಿಶ್ಯಾಂತ್ ಮನ್ಯಾಂನಿ ಸಮ್ಜಾವ್ನ್ ಘೆಂವ್ಕ್ ಕಿತೆಂ ಸಾಧ್ಯ್ ಆಸಾ ತೆಂ ಸಗ್ಳೆಂ ತಾಂಚ್ಯಾ ದೊಳ್ಯಾಂಕ್ ಸ್ಪಷ್ಟ್ ದಿಸ್ತಾ. ಆನಿ ತೆಂ ದೇವಾನ್‌ಚ್ ತಾಂಕಾಂ ಸ್ಪಷ್ಟ್ ಕಳಿತ್ ಜಾಯ್ತಿಂ ಕೆಲಾಂ. ಸಂಸಾರ್ ರಚ್ಲಲ್ಯಾ ಲಾಗಾಯ್ತಾ ತಾಚೆ ಅದೃಶ್ಯ ಗೂಣ್, ಮ್ಹಣ್ಣೆ ತಿಚೆ ಸಾಸ್ಣಿಕ್ ಪದ್ವಿ ಆನಿ ದೇವ್‌ಪಣ್, ತಾಣೆಂ ರಚ್ಲಲ್ಯಾ ವಸ್ತುಂನಿ ಮನ್ಯಾಚ್ಯಾ ಗಿನ್ಯಾನಾಚ್ಯಾ ದೊಳ್ಯಾಂಕ್ ಸಂಪೂರ್ಣ್ ದಿಷ್ಟಿಕ್ ಪಡ್ತಾತ್. ತಶೆಂ ಜಾಲ್ಲ್ಯಾನ್ ಕಸಲೆಂಚ್ ನೀಬ್ ದೀಂವ್ಕ್ ತಾಂಕಾಂ ಆಸ್ಪದ್ ನಾ” (ರೊಮಾ 1:19-20). ಹಾಂವ್ ಹೆಂ ಲೇಖಿನ್ ಖರ್ಯಾ ದೇವಾಚೆ ವಳಕ್ ಆಸ್ಲಲ್ಯಾಂ ವಿಶಿಂ ಬರಯ್ತಾಂ. ಹ್ಯಾ ಖಾತಿರ್ ದೇವಾಚೆಂ ಹಾಜರ್ಪಣ್ ದಿಸ್ತಾ ಆನಿ ಅದೃಶ್ಯ ಸಂಗಿಂ ಮಾರಿಫಾತ್ ಸಮೇಸ್ತಾಂಕ್ ಉಗ್ಡಾಪೆಂ ಕರ್ತಾನಾ ಆಮ್ಕಾಂ ಕ್ರಿಸ್ತಾಂವಾಂಕ್ ತಾಚ್ಯಾ ಪುತ್ರಾ ಜೆಜು ಮಾರಿಫಾತ್ ಸ್ಪಷ್ಟ್ ರಿತಿನ್ ಉಗ್ಡಾಪೆಂ ಕೆಲಾಂ. ತರಿಕೀ ಜರ್ ಆಮಿ ರಚ್ನಾರಾಕ್ ದಿಂವ್ಚೊ ಮಾನ್ ರಚ್ನಾಂಕ್ ಆನಿ ರಚ್ನಾರಾನ್ ರಚ್ಲಲ್ಯಾ ಸಕ್ತೆಂಕ್ ದಿತಾಂವ್, ತವಳ್ ಆಮಿ ಫಿತಿಪ್ಪಣ್ ಆಧಾರ್ತಾಂವ್. ಆನಿ ಅಸಲ್ಯಾಂಕ್ ದೇವಾಚೆಂ ಉತರ್ ಪಿಶಿಂ ಮ್ಹಣ್ ವೊಲಾಯ್ತಾ ಆನಿ ಮೂರ್ಖ್ ಮ್ಹಣ್ ಆಪಯ್ತಾ. “ದೇವಾಕ್ ತೆ ವಳ್ಕಾತಾಲೆ ಜಾಲ್ಯಾರಿ, ತೊ ದೇವ್ ಮ್ಹಣ್ ತಾಕಾ ಫಾವೊತೊ ಮಾನ್ ದೀಂವ್ಕ್ ವಾ ಅರ್ಗಾಂ ದೀಂವ್ಕ್ ತಾಣೆಂ ಇನ್ಕಾರ್ ಕೆಲೆಂ. ತಶೆಂ ಜಾಲ್ಲ್ಯಾನ್, ಸರ್ವ್ ತಾಂಚೆಂ ಚಿಂತಪ್ ವ್ಯರ್ಥ್ ಜಾಲೆಂ ಆನಿ ತಾಂಚ್ಯೊ ದಾಡ್ಲೊ ಮತಿ ಅಂದ್ಕಾರಾಂತ್ ಭರ್ಲೊ ಆಪುಣ್‌ಚ್ ಬುದ್ಧಂತ್ ಮ್ಹಣ್ ಲೆಕ್ತಲೆ ತೆ ನಿಜಾಕ್‌ಯಿ ಪಿಶೆ ಜಾಂವ್ಕ್ ಪಾವ್ಲೆ. ತಾಣೆಂ ಆಪರಿಮಿತ್ ದೇವಾಚೆ ಮಹಿಮಾ ವಿನಾಶಿ ಮನ್ಯಾಂಚ್ಯಾ, ಸುಕ್ಲ್ಯಾಂಚ್ಯಾ, ಮನ್ಜಾತಿಂಚ್ಯಾ ಆನಿ ಜಿವ್ವಾಳಿಚ್ಯಾ ರುಪಾಂನಿ ಬದ್ಲನ್ ಘೆತ್ಲೆಂ. ರಚ್ನಾರಾ ಬದ್ಲಾಕ್ ತಾಣೆಂ ರಚ್ಣೆಕ್ ಆರಾಧನ್ ಕೆಲೆಂ” (ರೊಮಾ 1:21-25). ಹ್ಯಾಚ್ ಪರಿಂ ಜಾಣ್ವಾಯೆಚೊ ಗ್ರಂಥ್ ಜಾಗಯ್ತಾ, ದೇವಾಚೆ ವಳಕ್ ನಾತ್‌ಲ್ಲಿಂ ಮನ್ಯಾಂ ಪಿಶಿಂ. “ದಿಸ್ತಾ ತ್ಯಾ ಬರ್ಯಾ ವಸ್ತುಂನಿ ದೇವಾಚೆ ವಳಕ್ ಧರ್ಚ್ಯಾ ಬದ್ಲಾಕ್ ಘಡ್ಣಾರಾಕ್ ವಳ್ಕಾನಾಸ್ತಾನಾ, ರಚ್ಲಲ್ಯಾ ವಸ್ತುಂಚೆರ್ ತಾಣೆಂ ಪಾತ್ಯೆಣಿ ದವ್ಲಿ. ಉಜೊ, ವಾರೆಂ, ನೆಕೆತ್ರಾಂ, ಚಂದ್ರ್, ಆಕಾಸ್ ಮಂಡಳ್ ಹಿಂ ಸಗ್ಳೆಂ ಸಂಸಾರ್ ಚಲಂವ್ಚೊ ದೇವ್ ಮ್ಹಣೊನ್ ತಾಣೆಂ ಲೆಕ್ಲೆಂ. ಹಾಚೆ ಪ್ರಾಸ್ ಹೆಂ ರಚ್ಲಲೊ ಶ್ರೇಷ್ಠ್ ಮ್ಹಳೆಂ ತಿಂ ವಳ್ಕನಾಂ ಜಾಲಿಂ” (ಜಾಣ್ವಾಯ್ 13:1-3). ಆಮಿ ಕ್ರಿಸ್ತಾಂವಾಂನಿ ಹ್ಯಾ ಅದೃಶ್ಯ ದೇವಾಚೆ ಅಗಣಿತ್ ಆನಿ ಶ್ರೇಷ್ಠ್ ಪದ್ವಿ ಭಾವಾಡ್ತಾಚೆ ನದ್ರೆನ್ ಆನಿ ಅತ್ಮಿಕ್ ದಿಷ್ಟಿನ್ ಸಮ್ಜೊನ್ ಪಾತ್ಯೆಂವ್ಕ್ ಜಾಯ್ ಶಿವಾಯ್ ಖುಣಾಂ, ವಿಜ್ಞೆತಾಂ ಆಶೆವ್ನ್ ನ್ಹಯ್ ಮ್ಹಳೆಂ ದೇವ್ ಆಶೆತಾ. ಆಮಿ ಕ್ರಿಸ್ತಾಂವ್ ನಿಜಾ ದೇವಾಚೆಂ ಉಗ್ಡಾಪಣ್ ಪಾತ್ಯೆಂವ್ಕ್ ಆನಿ ಅನ್ನೊಗ್ ಕರುಂಕ್ ಆಪೊವ್ಣೆಂ ಮೆಳ್‌ಲ್ಲೆ. ಜಾಯ್ತೆ ಪಾವ್ಲಿಂ ಆಮಿ ವಿವಿಧ್ ರಿತಿಚ್ಯಾ ಫಿತಿಪ್ಪಣಾಕ್ ಬಲಿ ಜಾತಾಂವ್ ಆನಿ ದೇವಾಚೆ ನದ್ರೆಂತ್ ಪಿಶಿಂ ಜಾತಾಂವ್. ಅಸಲೆಂ ಪಿಶೆಂಪಣ್ ಆಧಾರ್ತಲ್ಯಾಂಚೊ

ದೇವ್ ಹಾತ್ ಸೊಡ್ತಾ ಮ್ಹಣೊನ್, ದೇವಾಚೆಂ ಉತರ್ ಜಾಗಯ್ತಾ. “ಹ್ಯಾ ತಾಂಚ್ಯಾ ಪಿಶೆಪಣಾಕ್ ಲಾಗೊನ್ ತಾಂಚ್ಯಾ ಕಾಳ್ಜಾಚ್ಯಾ ಭುರ್ಖಾ ವೊಂದೊವ್ಣ್ಯಾ ಆಧೀನ್ ದೇವಾನ್ ತಾಂಕಾಂ ಸೊಡ್ನ್ ಸೊಡ್ಲಾಂತ್. ಅಶೆಂ ಎಕಾಮೆಕಾ ಮಾನ್ ಹೊಗ್ಡಾಂವ್ಕ್ ಕಾರಣ್ ಜಾತಾತ್ ತಸಲ್ಯೊ ಕರ್ಚೊ ತೆ ಆಧಾರುಂಕ್ ಪಾವ್ಲೆ. ದೇವಾ ವಿಶ್ಯಾಂತ್ಲೆಂ ಸತ್ ತಾಣೆಂ ಫಟ್ ಮ್ಹಣ್ ಕಾಡ್ಲೆಂ. ರಚ್ನಾರಾ ಬದ್ಲಾಕ್ ತಾಣೆಂ ರಚ್ಣೆಕ್ ಆರಾಧನ್ ಕರುನ್ ತಿಚಿ ಸೆವಾ ಕೆಲಿ” (ರೊಮಾ 1:21-25). ಹ್ಯಾಚ್ ಕಾರಣಾ ಖಾತಿರ್ ಹೊರೊಸ್ಕೊಪ್, ಹಾತ್‌ಲಕ್ಷಣ್, ವಾಸ್ತುಚೆರ್ ಪಾತ್ಯೆಣಿ, ಬೊಲೆಂ, ಮಾಟ್ ಮಂತ್ರ, ತಂತ್ರ ಇತ್ಯಾದಿ ಸರ್ವ್ ದೇವ್ ಕಾಂತಾಳ್ತಾ. ಘರಾಂತ್ ವಾ ಆಂಗಾರ್ ಕಸಲ್ಯಾಚ್ ಫಿತಿಸ್ಪಣಾಕ್ ಕಾರಣ್ ಜಾಂವ್ಚೆ ತಸಲೆಂ ಬಾಂದ್ಲೆಂ ವಾ ಉಮ್ಕಾಳಾಂವ್ಚೆ ದ್ವೇಶಿತಾ. “ಹಾಂವ್ ಜ್ಯೊತಿಶ್ಯಾಂಚಿಂ ಶಕುನಾಂ ನಿರರ್ಥಕ್ ಕರ್ತಾಂ” (ಇಸಾ. 44:25). “ಮನ್ಶಾಂಚ್ಯಾ ಜಿವಾಚಿ ಶಿಕಾರ್ ಕರುಂಕ್ ತುಮಿ ವಾಪಾರ್ತಾತ್ ತ್ಯಾ ಫಿಂತಾಚೊ ಹಾಂವ್ ವಿರೋಧ್ ಕರ್ತಾಂ. ಹಾಂವ್ ತಿಂ ತುಮ್ಚ್ಯಾ ಹಾತಾ ವಯ್ಲಿಂ ತುಟವ್ನ್ ಉಡಯ್ತೊಂ” (ಎಜೆ 13:20). ಅಸಲೆಂ ದೇವಾನ್ ಕಾಂತಾಳ್ಚೆಂ ತುಂ ಕರ್ನ್ ದೇವಾಕ್ ವಿರೋಧಿ ಜಾತಾಯ್? ದೇವಾ ಮುಖಾರ್ ಪಿಸೊ ಆನಿ ಮೂರ್ಖ್ ಜಾಂವ್ಕ್ ಆಶೆತಾಯ್?

ಭಾವಾಡ್ಪಾಚೆಂ ವಾಸ್ತು :

ಆಧುನಿಕ್ ಕಾಳಾರ್ ಮನ್ಶಾಚೆ ಸಲ್ವಣೆಕ್, ವಿವಿಧ್ ಕಷ್ಟಾಂಕ್ ಆನಿ ಪಿಡೆಕ್ ವಾಸ್ತು ಕಾರಣ್ ಮ್ಹಣೊನ್ ಪಾತ್ಯೆಂವ್ಚೆ ತಸಲ್ಯಾಂ ವಿಶಿಂ ಆಮಿ ವಾಚುನ್, ಪಳೆವ್ನ್, ಆಯ್ಕೊನ್ ಆಸಾಂವ್. ಆನಿ ಹೆಂ ಜಾಯ್ತೆ ಭಾವಾಡ್ಪೆ ಕ್ರಿಸ್ತಾಂವ್ ಪಾತ್ಯೆತಾತ್ ಮ್ಹಳ್ಳೆಂ ತಾಂಚ್ಯಾ ಕಾತಿ ವಯ್ಲಾ ಭಾವಾಡ್ಪಾಚಿ ರುಜ್ವಾತ್ ಪಾಚಾರ್ತಾ. ಹ್ಯಾ ವಾಸ್ತುಕ್ ಲಾಗೊನ್ ಟೊಯ್ಲೆಟ್ ಆಸಾಜಾಯ್ ಜಾಲ್ಲ್ಯಾ ಜಾಗ್ಯಾರ್ ರಾಂದ್ಪಾ ಕೂಡ್, ರಾಂದ್ಪಾ ಕೂಡ್ ಆಸಾಜಾಯ್ ಜಾಲ್ಲ್ಯಾ ಜಾಗ್ಯಾರ್ ಟೊಯ್ಲೆಟ್ ಬಾಂದ್ಪಾಚೆಂ ಪಿಶೆಪಣ್ ಆಧಾರ್ತಾತ್. ಆಸ್‌ಲ್ಲೆಂ ಕೊಸ್ಕಾವ್ನ್ ಬಾಂದ್ಪಾಚೆಂ ಸತ್ತ್ಯಾನಾಸ್ ಕರ್ಚೆಂ ಪಳಯ್ತಾನಾ ಎಕಾ ರಿತಿನ್ ಅಸಲ್ಯಾಂಚಿ ಭಿರ್ಮತ್ ದಿಸ್ತಾ. ಕ್ರಿಸ್ತಿ ಭಾವಾಡ್ಪಾಚೆಂ ವಾಸ್ತು ವಾರ್ಯಾಂತ್ ಆನಿ ಉಜ್ವಾಡಾಂತ್ ಆಟಾಪ್ಲಾಂ. ಹ್ಯಾ ಪಾಸತ್ ಮನ್ಶಾ ಜಿವಿತಾಚೆ ಉದರ್ಗತೆಕ್ ದೇವಾನ್ ಧರ್ಮಾರ್ಥ್ ದಿಲ್ಲೆಂ ವಾರೆಂ ಆನಿ ಉಜ್ವಾಡ್ ಕಾಂಯ್ಚ್ ಆಡ್ಕಳ್ ಆನಿ ಹರ್ಕತ್ ನಾಸ್ತಾನಾ ಬಾಂದ್ಪಾ ಭಿತರ್ ಸರೊಂಕ್ ಆನಿ ವ್ಹಾಳೊಂಕ್ ದಿಂವ್ಚೊ ಆವ್ಕಾಸ್ ಕ್ರಿಸ್ತಿ ಭಾವಾಡ್ಪಾಚೆಂ ಬರೆಂ ವಾಸ್ತು ಜಾವ್ನಾಸಾ. ತ್ಯಾ ಭಾಯ್ರ್ ಅಕ್ರಿಸ್ತಾಂವ್ ಭಾವ್ ಭಯ್ಣಿಂನಿ ಆಪ್ಣಾಕ್ ರಾವೊಂಕ್ ನಿವಾಸ್ ಬಾಂದ್ಪಾನಾ ದೇವಾಖಾತಿರ್ ಏಕ್ ಪ್ರತ್ಯೇಕ್ ಮಾನಾಚೊ ಆನಿ ಆರಾಧನಾಚೊ ಜಾಗೊ ಘರಾ ಭಿತರ್ ಆಸಾ ಕರ್ತಾನಾ, ಆಮ್ಚ್ಯಾ ಘರಾಂನಿ ಎಕಾ ಕಾಳಾರ್ ಮದ್ಲೆಂ ಸಾಲ್ ಮಾಗ್ಣ್ಯಾಚೆಂ ಆಸ್‌ಲ್ಲೆಂ ಆನಿ ಪ್ರಮುಖ್ ಜಾಗ್ಯಾರ್ ಆಲ್ತಾರ್ ಆಸ್‌ಲ್ಲಿ. ತಸಲಿ ಪರಿಸ್ಥಿತಿ ಆಜ್ ಘರಾಂತ್ ದೇವಾಕ್ ಸೊಧಿಜಾಯ್ ಪಡ್ಲ್ಯಾ ದೇವ್ ಲ್ಹಾನ್ ಜಾಲಾ ಆನಿ ದೇವಾಚ್ಯಾ ಜಾಗ್ಯಾರ್ ಸೈತಾನಾಚಿ ಪೇಟ್ ಸೊಭ್ತಾ ಆನಿ ಶೋಕೇಜಿ ಭಿತರ್ ದೇವ್ ಲಿಪ್ಲಾ ಆನಿ ಹೆಂ ಆಮ್ಚೆಂ ವಾಸ್ತು ಜಾಂವ್ಕ್ ಪಾವ್ಲಾಂ.

ವಾಸ್ತು, ಬೊಲೆಂ, ಆಚಾರ್, ಕಾಳೆ ಮಾಜಾರ್, ಕಾವ್ಯಾಚಿ ಬೋಬ್, ಸುಣ್ಯಾಚೊ ಭಾಂಗ್, ಅಮಾಸ್, ಪುನೊವ್, ಭರಣಿ, ಕೃತಿಕ, ನಂಬ್ರ, ಮಾಟ್, ಮಂತ್ರ, ತಂತ್ರ ಹಿಂ ಸರ್ವ್ ಫಿತಿಸ್ಪಣಾಚೆಂ ವಿವಿಧ್ ರುಪಾಂ. ಹೆಂ ಸರ್ವ್ ಆಧಾರ್ನ್ ದೇವಾನ್ ತುಜೊ ಹಾತ್ ಸೊಡಿಜಾಯ್ ಮ್ಹಣೊನ್ ತುಂ ಆಶೆತಾಯ್? ಆನಿ ಅಸಲಿಂ ಫಿತಿಸ್ಪಣಾಂ ತುಕಾ ರಾಕ್ತಲಿಂ ಮ್ಹಳ್ಳೆಂ ತುಂ ಪಾತ್ಯೆತಾಯ್? ಹೆಂ ಸರ್ವ್ ಜಾಣಾ ಜಾಲ್ಯಾ ಉಪ್ರಾಂತ್ಯಾಯಿ ಜರ್ ಹಾಂವ್ ಬದಲ್ತಾ ಆನಿ ಫಿತಿಸ್ಪಣ್ ಸಾಂಡಿನಾ ತರ್, ದೇವಾಚೆಂ ಉತರ್ ಜಾಗಯ್ತಾ, “ಚೂಕ್ ದಾಕವ್ನ್ ದಿಲ್ಯಾ ಉಪ್ರಾಂತ್ಯಾಯಿ ಆಪ್ಲೆಂ ಕಾಳಿಜ್ ಧಾರುಣ್ ಕರ್ತಾ ತೊ ಮನಿಸ್, ಅಚಾನಕ್ ಮೊಡೊನ್

ಪಡ್ತಲೊ ಆನಿ ನಾಸ್ ಜಾತಲೊ” (ಮ್ಹಣ್ಣೊ 29:1). ವಿಂಚವ್ಣ್ ಮ್ಹಜಿ.

ದೇವಾಚಿ ಗೊಡ್ಸಾಣ್ ಚಾಕೊಂಕ್ ಆಪೊವ್ಣೆಂ :

“ಚಾಕಾ ಆನಿ ಪಳೆಯಾ, ಸರ್ವೆಸ್ಪರ್ ಕಿತ್ಲೊ ಬರೊ” (ಕೀ. 34:8). “ಮ್ಹೊಂವಾ ಪ್ರಾಸ್ ಗೋಡ್” (ಕೀ. 119:10). ಸಾಕ್ರಿಚಿ ಗೊಡ್ಸಾಣ್ ಸಾಕರ್ ಆಪಡ್ಲ್ಯಾರ್, ಹುಂಕ್ಲ್ಯಾರ್, ಪಳಯ್ಲ್ಯಾರ್ ಕಳನಾ. ಹಿ ಗೊಡ್ಸಾಣ್ ಜಿಬೆರ್ ಚಾಕೊನ್, ಜಿಬೆರ್ ಗೊಳೊನ್ ಅನ್ನೊಗ್ ಕರಿಜಾಯ್. ತವಳ್ ಮಾತ್ ಸಾಕ್ರಿಚಿ ಗೊಡ್ಸಾಣ್ ಆಮ್ಚ್ಯಾ ಅನ್ನೊಗಾಕ್ ಯೆತಾ. ಮಿಟಾಚಿ ರೂಚ್ ಖಾಣ್ ಆಳ್ವಿ ಜಾಲ್ಲೆ ವೆಳಾರ್ ಮಾತ್ ಕಳ್ತಾ. ತವಳ್ ಮಾತ್ ಖಾಣಾಂತ್ ರೂಚ್ ದೀಂವ್ಕ್ ಮೀಟ್ ಕಿತ್ಲ್ಯಾ ಗರ್ಜೆಚೆಂ ಮ್ಹಳ್ಳೆಂ ಸುಸ್ತಾತಾ. ತೈಚ್ ಪರಿಂ ದೇವಾಚಿ ಗೊಡ್ಸಾಣ್ ಭೊಗಿಜಾಯ್ ತರ್ ತಾಚಿ ಗರ್ಜ್ ಸಮ್ಜಾಜಾಯ್, ತಾಚ್ಯಾ ಅನ್ನೊಗಾಕ್ ಯೇಜಾಯ್, ತಾಚೆಂ ಸಾಂಗಾತ್ಪಣ್ ಭೊಗಿಜಾಯ್ ತವಳ್ ಮಾತ್ ತಾಚಿ ಗೊಡ್ಸಾಣ್ ಅನ್ನೊಗಾಕ್ ಯೆತಾ. ಹೊ ಅನ್ನೊಗ್ ಜೊಡ್ಲ್ಯಾ ಖಾತಿರ್ ಜಿವಿತ್ ಆಳ್ವಿ ಜಾಂವ್ಕ್, ಕೊಡ್ಸಾಣೆಚೆಂ ಜಾಂವ್ಕ್ ಆನಿ ದೇವಾ ಥಂಯ್ ಎಕ್ಸುರ್ಟಣಾಚೊ ಅನ್ನೊಗ್ ಧೊಸುಂಕ್ ದೇವ್ ತಾಚ್ಯಾ ವಿಂಚ್ಣಾರ್ಯಾಂ ಥಂಯ್ ಧೊಡ್ಲ್ಯಾ ಕಾಳಾಕ್ ಲಿಪ್ತಾ ಆನಿ ಎಕ್ಸುರ್ಟಣ್ ಭೊಗುಂಕ್ ಸೊಡ್ತಾ. ಅಶೆಂ ಆದ್ಲ್ಯಾ ಕಾಳಾರ್ ಆಟಿಚ್ಯಾ ವೆಳಾರ್ ಧುವೆನ್ ಕುಳಾರಾ ವೆಚೆಂ ಆನಿ ಹ್ಯಾ ವೆಗ್ಳಾಚಾರಾಚೊ ಅನ್ನೊಗ್ ದಾದ್ಲ್ಯಾಕ್, ಸ್ತ್ರಿಯೆಚಿ ಗರ್ಜ್ ಸಮ್ಜುಂಕ್ ಆನಿ ಸ್ತ್ರಿಯೆಕ್ ದಾದ್ಲ್ಯಾ ಥಂಯ್ ವೊಡ್ಲಿ ಉಬ್ಜೊಂವ್ಕ್ ಕಾರಣ್ ಜಾತಾ ಮ್ಹಳ್ಳೆಂ ಆಮ್ಚಿಂ ಮಾಲ್ಪಡಿಂ ಸಮ್ಜಾಲ್ಲಿಂ, ಹ್ಯಾಚ್ ಪರಿಂ ದೇವ್ ಧೊಡೆ ಪಾವ್ತಿಂ ಆಮಿ ಎಕ್ಸುರ್ಟಪಣ್ ಭೊಗ್ಚೊ ಇರಾದ್ಯಾನ್ ಅಪಾಲಿಪಾ ಖೆಳ್ತಾ ಆನಿ ಆಮಿ ತಾಚ್ಯಾ ಸಾಂಗಾತ್ಪಣಾಕ್ ಆಶೆಶೆಂ ಆನಿ ಲಾಲೆಶೆಂ ಆವ್ಕಾಸ್ ಕರ್ನ್ ದಿತಾ. ಹ್ಯಾ ತಾಚ್ಯಾ ವೆಗ್ಳಾಚಾರಾಚ್ಯಾ ಅನ್ನೊಗಾಕ್ ದೋನ್ ಪ್ರಮುಖ್ ಸಂಗಿ ದೇವ್ ಉಪಯೋಗ್ ಕರ್ತಾ. ಏಕ್ ಕಷ್ಟ್, ಪಿಡಾ ಆನಿ ಸೈತಾನ್. ಪೂಣ್ ಹ್ಯಾ ಎಕ್ಸುರ್ಟಣಾಚ್ಯಾ ಭೊಗ್ಣಾಂತ್ಯಾ ತೊ ಆಮ್ಚೆ ಸಂಗಿಂಚ್ ಆಸಾ ಮ್ಹಳ್ಳೆಂ ತಾಚ್ಯಾ ಉತ್ರಾಂನಿ ಖಾತ್ರಿ ಕರ್ತಾ. “ಸರ್ವೆಸ್ಪರಾನ್ ತುಕಾ ಕಷ್ಟಾಂಚೊ ಉಂಡೊ ಖಾಂವ್ಕ್ ಆನಿ ಉಪದ್ರಾಚೆಂ ಉದಕ್ ಪಿಯೆಂವ್ಕ್ ದಿಲೆಂ ಜಾಲ್ಯಾರಿ, ತುಜೊ ರಕ್ಷಕ್ ಲಿಪೊನ್ ರಾಂವ್ಚೊ ನಾ. ಜಾಂವ್ ತುಂ ಉಜ್ವಾಕ್ ವಾ ದಾವ್ಯಾಕ್ ವೆತಾನಾ ತೊ ತುಜ್ಯಾ ಸಾಂಗಾತಾಚ್ ಆಸ್ತಲೊ” (ಇಸಾಯಿಯಾ 30:20-21).

“ಕಷ್ಟ್ ಮ್ಹಜೆರ್ ಯೆಂವ್ಚ್ಯಾ ಆದಿಂ ಹಾಂವೆಂ ವಾಂಕ್ಡೆ ವಾಟ್ ಧರ್ಲಿ. ಪೂಣ್ ಮ್ಹಜೆರ್ ಕಷ್ಟ್ ಆಯಿಲ್ಲೆ ಬರ್ಯಾಕ್ ಪಡ್ಲೆ. ಕಿತ್ಯಾಕ್, ತುಜೆ ಕಾಯ್ದೆ ಹಾಂವ್ ಶಿಕೊಂಕ್ ಪಾವ್ಲೊಂ” (ಕೀರ್ತನ್ 119:67 ಆನಿ 71). ಹ್ಯಾಚ್ ಖಾತಿರ್ ಮ್ಹಜೆರ್ ಕಷ್ಟ್, ಪಿಡಾ ಆಯಿಲ್ಲಾ ವೆಳಾರ್ ಹಾಂವೆಂ ಬೊಟಾಲಾಗಿಂ, ಮಂತ್ರವಾದಿಲಾಗಿಂ ಧಾಂವ್ಚೆಂ ನ್ಹಯ್, ಬಗರ್ ದೇವಾಚ್ಯಾ ವೆಂಗೆಕ್ ವಚಾಜಾಯ್. ಹೆಂ ಜಾವ್ನಾಸಾ ಯೋಜನ್ ದೇವಾಚೆಂ. ಕಿತ್ಯಾಕ್ ತಾಚೆಂ ಉತರ್ ಆಮ್ಕಾಂ ಕಷ್ಟಾಂಚೊ ಅರ್ಥ್ ಸಮ್ಜಯ್ತಾ. “ಆಪ್ಣಾಚೊ ಮೋಗ್ ಕರ್ತಲ್ಯಾಂಕ್ ಮ್ಹಣ್ ಜಾಂಕಾಂ ಆಪ್ಣೆಂ ನಿಶ್ಚಿತ್ ಕೆಲ್ಲ್ಯಾ ಶೆವಟಾಕ್ ಸರಿ ಜಾಂವ್ಕ್ ಆಪೊವ್ಣೆಂ ದಿಲಾಂ, ತಾಂಕಾಂ ಸರ್ವ್ ಸಂಗಿ ದೇವ್ ತಾಂಚ್ಯಾ ಬರ್ಯಾಕ್ ಪಡಾಲೆಂ ಕರ್ತಾ” (ರೋಮಾ. 8:28)

ಸೈತಾನ್ :

ಸೈತಾನ್ ಜಾವ್ನಾಸಾ ದೇವಾಚ್ಯಾ ವಿಂಚ್ಣಾರ್ಯಾಂಚ್ಯಾ ಅತ್ಮಿಕ್ ವಾಡಾವಳಿಕ್ ತರ್ಬೆತಿ ಕರುಂಕ್ ಆನಿ ಅತ್ಮಿಕ್ ವಾಡಾವಳಿಚ್ಯಾ ಪಾಂವ್ಡಾಕ್ ಚಡೊಂಕ್ ಉಪಯೋಗ್ ಕರ್ಚೆಂ ಮೇಟ್ ಮ್ಹಳ್ಳೆಂ ಸಾಂತಾಂಚ್ಯೊ ಜಿಣಿ ರುಜ್ವಾತಿ ದಿತಾತ್. ಹ್ಯಾ ಹಾತೆರಾ ಮಾರಿಫಾತ್ ದೇವ್ ವಿಂಚ್ಣಾರ್ಯಾಂಚ್ಯೊ ಭಾವಾಡ್ತ್ ಪಾರ್ಕಿತಾ, ಸೈತಾನಾಕ್ ಲಜೆಕ್ ಫಾಲ್ತಾ ಆನಿ ಆಪ್ಣಾಕ್ ಮಾಹಿಮಾ ಜೊಡ್ನ್ ಘೆತಾ. ಆನಿ ಹೆಂ ತಾಚೆಂ ಯೋಜನ್ ಜೋಬ್ ಪಾತ್ರಿಯಾರ್ಕಾಚ್ಯಾ ಜಿವಿತಾ ಮಾರಿಫಾತ್ ತಾಂಚ್ಯಾ

ವಿಂಚ್ಚಾರ್ಯಾಂಕ್ ಉಗ್ಡಾಪೆಂ ಕರ್ತಾ. ಹ್ಯಾ ತಾಚ್ಯಾ ಪಾರ್ಕವ್ಣೆಂತ್ ದೆವಾನ್ ಆಪ್ಲ್ಯಾ ಪುತಾಕ್ ಸಯ್ ಬಾಕಿ ಕೆಲೊ ನಾ. ಜೆಜು ಭುಕೆನ್, ತಾನೆನ್ ಆಸ್ತಾನಾ, ಪ್ರಾಚಿತ್ ಉಪ್ವಾಸಾನ್ ಕೂಡ್ ಅಸ್ಕತ್ ಜಾತಾನಾ, ಸೈತಾನ್ ತಾಕಾ ತಾಳ್ಚ್ಯಾಕ್ ಸೊಧುನ್ ಆಯ್ಲೊ. ಕೂಡ್ ಆಸ್ಕತ್ ಜಾತಾನಾ, ಅತ್ಮೊ ಬಳಿಷ್ಟ್ ಜಾತಾ ಮ್ಹಳ್ಳೆಂ ಸತ್ ಸೈತಾನ್ ನೆಣಾಂ ಜಾಲೊ. ತಾಣೆಂ ಜೆಜುಕ್ ಭುಲಂವ್ಕ್ ಪ್ರಯತ್ನ್ ಕೆಲೆಂ. ಸಂಸಾರ್ ಜಿಕ್ಣೆಂ ಸುಲಭಾಯೆಚೆಂ ಹಾತೆರಾಂ ತಾಣೆಂ ಜೆಜು ಮುಖಾರ್ ದವರ್ಲಿಂ. ಆಪ್ಣಾಕ್ ಆರಾಧನ್ ಕೆಲ್ಯಾರ್, ದೆವಾಚಿ ಪರಿಕ್ಷಾ ಕೆಲ್ಯಾರ್, ದೇವ್‌ಪಣಾಚೆಂ ತಾಚೆಂ ಬಳ್ ಕುಡಿಚಿ ತಾನ್, ಭುಕ್ ಥಾಂಬಂವ್ಕ್ ವಾಪಾರ್ನ್ ತುಜ್ಯಾ ಸ್ವಾರ್ಥಾಕ್ ಉಪಯೋಗ್ ಕರ್ಪಿ ಜಾಲ್ಯಾರ್ ತುಜೆಂ ಮಿಸಾಂವ್ ಸುಲಭಾಯೆಚೆಂ ಆನಿ ತುರ್ತಾಚೆಂ ಜಾತಲೆಂ ಮ್ಹಳ್ಳಿ ಶೋರ್ತ್‌ಕಟಾಚಿ ವಾಟ್ ಜೆಜುಕ್ ದಾಕಯ್ಲಿ. ಜೆಜುನ್ ದೆವಾಚ್ಯಾ ಉತ್ರಾಚಿ ತಲ್ವಾರ್ ಉಪಯೋಗ್ ಕೆಲಿ, ಸೈತಾನ್ ಸಲ್ವಾಲೊ, ಪೊಳ್ಳೊ.

ಹ್ಯಾಚ್ ರಿತಿನ್ ಸೈತಾನ್ ತುಜ್ಯಾ ಮ್ಹಜ್ಯಾ ಜಿವಿತಾಂತ್ ಜಾಯಿತ್ತಾ ರಿತಿಂನಿ 'ಶೋರ್ತ್‌ಕಟ್ಸ್' ದಾಕಯ್ತಾ. ದೆವಾಕ್ ಪರಿಕ್ಷೆಕ್ ಫಾಲುಂಕ್, ತಾಕಾ ಇನ್ಕಾರ್ ಆನಿ ನೆಗಾರ್ ಕರುಂಕ್ ಆಪಯ್ತಾ. ಅಶೆಂ ಕೆಲ್ಯಾರ್ ಸಂಸಾರಿ ಗ್ರೇಸ್ತಕಾಯ್ ಭಾಸಯ್ತಾ. ಅಧಿಕಾರ್, ಮಾನ್ ದಿತಾಂ ಮ್ಹಣ್ ಭುಲಯ್ತಾ ಆನಿ ಫಿತಿಸ್ಪಣಾಂ ಆಧಾರುಂಕ್ ಶಿಕಯ್ತಾ. ಕಿತ್ಯಾಕ್ ಕಷ್ಟ್ ಕಾಡ್ತಾಯ್? ತಕ್ಲಿ ಕಿತ್ಯಾಕ್ ಹುನ್ ಕರ್ತಾಯ್? ರಗತ್ ಕಿತ್ಯಾಕ್ ಆಟಯ್ತಾಯ್? ಫಾಮ್ ಕಿತ್ಯಾಕ್ ಪಿಳ್ತಾಯ್? ಮಾಂಡೊ ಮಾರ್, ಜುಗಾರ್ ಖೆಳ್, ಅಮಾಲ್ ಪಿಯೆ, ಲೂಟ್ ಕರ್, ನಾಗಯ್, ದೆವಾಕ್ ಸಾಂಡ್ ತುಕಾ ಕಿತೆಂ ಜಾಯ್ ತೆಂ ಹಾಂವ್ ದಿತಾಂ. ತುವೆಂ ಮ್ಹಜೊ ಗುಲಾಮ್ ಜಾಲ್ಯಾರ್ ಪುರೊ. ಆನಿ ಹೆಂ ತಾಚೆಂ ಗುಲಾಮ್‌ಪಣ್ ಆಮಿ ಆಧಾರ್ಚ್ಯಾ ಫಿತಿಸ್ಪಣಾಂತ್ ಆಟಾಪ್ತಾ. ಹ್ಯಾ ಪಾಸತ್ ಫಿತಿಸ್ಪಣ್ ಆಧಾರ್ತಲೊ ಕಳಿತ್ ಆಸೊನ್ ವಾ ಕಳಿತ್ ನಾಸ್ತಾನಾ ಸೈತಾನಾಕ್ ದೆವಾಚೆಂ ಸ್ಥಾನ್ ದಿತಾ. ಹ್ಯಾ ಮಾರಿಫಾತ್ ಸೈತಾನಾಚೆಂ ಗುಲಾಮ್‌ಪಣ್ ಮಾನುನ್ ಘೆತಾ. ಹ್ಯಾ ಕಾರಣಾ ಖಾತಿರ್ ತಸಲೊ ದೆವಾಕ್ ಇನ್ಕಾರ್ ಆನಿ ನೆಗಾರ್ ಕರ್ತಾ. ದೆಕುನ್ ದೆವಾಕ್ ದುಖಯ್ತಾ ಆನಿ ಅಶೆಂ ಪಯ್ಲ್ಯಾ ಉಪದೆಸಾ ವಿರೋಧ್ ಪಾತಕ್ ಆಧಾರ್ತಾ.

ಆಮ್ಕಾಂ ಭಾಗೆವಂತ್ವಣಾಕ್ ಆಪಯ್ಲ್ಯಾತ್ :

“ಹಾಂವ್ ಭಾಗೆವಂತ್, ದೆಕುನ್ ತುಮಿಯಿ ಭಾಗೆವಂತ್ ಜಾಯ್ಜಾಯ್” (1ಪೆದ್ರು 1:16). ಹೆಂ ಭಾಗೆವಂತ್ವಣಾಚೆಂ ಆಪೊವ್ಣೆಂ ಸ್ವೀಕಾರ್ ಕರ್ನ್ ಜಿವಿತಾಂತ್ ಎಕ್ವೊಟಾಂವ್ಚೆಂ ತಿತ್ಲೆಂ ಸುಲಭಾಯೆಚೆಂ ನ್ಹಯ್. ಹರ್ಯೆಕಾ ಮನ್ಶಾ ಥಂಯ್ ಜಲ್ಮಾಂತ್‌ಚ್ ಸೈಂಭಿಕ್ ಅಸ್ಕತ್ಕಾಯ್ ಜಲ್ಮೊನ್ ಯೆತಾ. ಹಿ ಸೈಂಭಿಕ್ ಅಸ್ಕತ್ಕಾಯ್ ಜಾವ್ನಾಸಾ ಮೇಟ್, ಸಾಂತಿಪಣಾಚ್ಯಾ ಪಾಂವ್ಡ್ಯಾಕ್ ಚಡ್ಚೆಂ. ಆಮ್ಚೆ ಥಂಯ್ ರಾಜ್ ಕರ್ಚ್ಯಾ ರಾಗಾಚೆರ್, ಫಾರಿಕ್ಷಣಾಚ್ಯಾ ಚಿಂತ್ನಾಂಚೆರ್, ಸ್ವಾರ್ಥಾಚೆರ್, ಗರ್ವಾಚೆರ್, ಹಂಕಾರಾಚೆರ್, ಫಟಿ ಮಾರ್ಚ್ಯಾ ಅಸಲ್ಯಾ ಆನಿ ಹೆರ್ ಸಬಾರ್ ವಾಯ್ಟ್ ಸವಯಾಂಚೆರ್, ವೊಡ್ನಾಂಚೆರ್ ಜಯ್ತ್ ವ್ಹರ್ಚೆಂಚ್ ಜಾವ್ನಾಸಾ ಸೈತಾನಾಕ್ ಮಸ್ತಂಚೆಂ ಮೇಟ್ ಆನಿ ಆಮಿ ಜೊಡ್ಚೆಂ ಜಯ್ತ್. ಕಿತ್ಯಾಕ್ ಫಟಿಂಚೊ ಬಾಪುಯ್ ಜಾವ್ನಾಸಾ ಸೈತಾನ್ ಆನಿ ಕೋಣ್ ಫಟಿ ಉಲಯ್ತಾ, ತೊ ಆಪ್ಲ್ಯಾ ಬಾಪುಯ್ ಸೈತಾನಾ ಸಾರ್ಕೊ ಮ್ಹಣ್ತಾ ಜುವಾಂವ್ (8:44). ಹರ್ಯೆಕಾ ವಾಯ್ಟ್ ಸವಯಾಂಕ್ ಎಕೆಕ್ ಸೈತಾನ್ ಮುಖೆಲ್ಪಣ್ ಘೆತಾತ್ ಮ್ಹಳ್ಳೆಂ ಸೈತಾನಾನ್ ಆಪ್ಣಾಯಿಲ್ಲಾ ವ್ಯಕ್ತಿನ್ ಜೆಜು ಲಾಗಿಂ ವ್ಯಕ್ತ್ ಕೆಲೆಂ ಮ್ಹಣೊನ್ ತಾಂಚೆ ಥಂಯ್ ಸೈತಾನಾಚೆಂ ಸೈನ್‌ಂಚ್ ರಾಜ್ ಕರ್ತಲೆಂ. ಹ್ಯಾ ಖಾತಿರ್ ಅಮಾಲ್, ಜುಗಾರ್, ಲೈಂಗಿಕ್ ಅಸ್ಕತ್ಕಾಯ್ ಅಸಲ್ಯಾ ವಿವಿಧ್ ಪಡ್ಣೆಂಚೆರ್ ಜಯ್ತ್ ವ್ಹರ್ಚ್ಯಾ ಮಾರಿಫಾತ್ ಆಮಿ ಕುಡಿಚ್ಯಾ ಮಸ್ತೆಕ್, ಅತ್ಮಾಕ್ ಖಾಲ್ ಕರ್ತಾಂವ್. ಅಶೆಂ ಕೆಲ್ಲ್ಯಾ ವರ್ವಿಂ ಕುಡಿಚ್ಯಾ ಮಸ್ತೆಚೆರ್, ಕಾಳ್ಜಾಚ್ಯಾ ಆತ್ರಗಾಚೆರ್ ಆನಿ ಮತಿಚ್ಯಾ ಚಿಂತ್ನಾಂಚೆರ್ ಜಯ್ತೆವಂತ್ ಜಾತಾಂವ್

ಆನಿ ಹಾಚೆಂ ಲಗಾಮ್ ಅತ್ಯಾ ಆಧೀನ್ ಕರ್ತಾಂವ್. ಹೆಂ ಜಾವ್ನಾಸಾ ಸೈತಾನಾಚೆರ್ ತಾಚ್ಯಾ ಭುಲವ್ಣ್ಯಾಚೆರ್ ಜೊಡ್ಣೆಂ ಜಯ್ತ್ ಆನಿ ಹೆಂ ಜಯ್ತ್ ಆಮ್ಕಾಂ ದೆವಾಚಿ ಗೊಡ್ಪಾಣ್ ಚಾಕಯ್ತಾ. ಹೆಂ ಜಯ್ತ್ ಆಪ್ಣಾಂವ್ಚೆಂ ತಿತ್ಲೆಂ ಸಲೀಸ್ ನ್ಹಯ್. ಹ್ಯಾ ಖಾತಿರ್ ಮರ್ಯೆಚಿ ಮಜತ್ ಆಮಿ ಮಾಗಾಜಾಯ್, ದೆವಾಚಿ ಕುರ್ಪಾ ಸಾಕ್ರಾಮೆಂತಾ ಮರಿಫಾತ್ ಜೊಡಿಜಾಯ್ ಆನಿ ಜೆಜುಚೊ ಸಾಂಗಾತ್ ಮಾಗ್ಣ್ಯಾಂತ್ ಆಪ್ಣಾಯ್ಜಾಯ್. ಅಶೆಂ ಕೆಲ್ಲ್ಯಾ ವೆಳಾರ್ ಕುಡಿಚಿ ಮಸ್ತಿ ಅತ್ಯಾಕ್ ಖಾಲ್ ಜಾತಾ, ಸೈತಾನಾಚಿ ಭುಲವ್ಣಿ ಸಲ್ವತಾ ಆನಿ ತವಳ್ ಕಾಳ್ಜಾಚ್ಯಾ ಆತ್ರಗಾಚೆರ್, ಮತಿಚ್ಯಾ ಚಿಂತ್ನಾಂಚೆರ್ ಪವಿತ್ರ್ ಅತ್ಮೊ ನಿಯಂತ್ರಣ್ ಘೆತಾ. ಹಾಂತು ಆಟಾಪ್ತಾ ಖರೆಂ ಜಯ್ತ್ ಮಾಗ್ಣ್ಯಾ ಝಜಾರ್ಯಾಚೆಂ. ಖಿಂಚ್ಯಾಯ್ ಸಾಂತಾಂಚ್ಯಾ ಜಿಣ್ಯೆಂತ್ ಪಳಯ್ಲ್ಯಾರಿ, ತಾಂಚ್ಯಾ ಅತ್ಮಿಕ್ ಝಜಾಂತ್ ತಾಂಚಿ ಜೀಕ್ ಸೈತಾನಾಚ್ಯಾ ಸಲ್ವಣೆಂತ್ ಪಿಂತ್ರಾಯ್ಲ್ಯಾ ಆನಿ ದೆವಾಚ್ಯಾ ಸಾಂಗಾತ್ಪಣಾಂತ್ ಉತ್ರಾಯ್ಲ್ಯಾ.

ಕಿತ್ಯಾಕ್ ಮ್ಹಳ್ಳೆಂ ಸವಾಲ್ ಘಾಲಿನಾಯೆ :

ಭಡ್ವಾನ್ ಮರೈಕ್ ಬರಿ ಖಬರ್ ಹಾಡ್ಲ್ಲ್ಯಾ ವೆಳಾರ್ ಮರೈ ಮುಖಾರ್ ಪರ್ವತಾ ತಸಲೆಂ ಸವಾಲ್ ಉಭೆಂ ಜಾಲ್ಲೆಂ. ತರಿ ತಿಣೆಂ ದೆವಾಚಿ ಖುಶಿ ಸಮ್ಜತಾನಾ ಕಿತ್ಯಾಕ್ ಮ್ಹಳ್ಳೆಂ ಸವಾಲ್ ಘಾಲುಂಕ್ ನಾ, ಬಗರ್ ಹೆಂ ಕಶೆಂ ಜಾಂವ್ಚೆಂ ಮ್ಹಳ್ಳೆಂ ಸಮ್ಜಂಚಿ ಆಶಾ ದಾಕಯ್ಲಿ. ಹರ್ಯೆಕಾ ಮಾಗ್ಣ್ಯಾ ಝಜಾರ್ಯಾಚ್ಯಾ ವಾ ಭಾವಾಡ್ಪಾಚ್ಯಾ ಜಿವಿತಾಂತ್ ಸಮಸ್ಯಾಂಚಿ ಪಾರ್ಕವ್ಣಿ ಯೆತಾನಾ, ಹೆಂ ಮ್ಹಾಕಾ ಕಿತ್ಯಾಕ್? ಮ್ಹಳ್ಳೆಂ ಸವಾಲ್ ಆಮಿ ದೆವಾಕ್ ಘಾಲಿನಾಯೆ. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ, ದೇವ್ ಮನ್ಶಾಕ್ ಕಷ್ಟ್ ಧಾಡ್ನ್ ಸಂತೊಸ್ ಪಾವಾನಾ. ಸೊಸುಂಕ್ ಅಸಾಧ್ಯ್ ಮ್ಹಣ್ ಭೊಗ್ತಾನಾ, ಹಾಂವ್ ಅಸ್ಕತ್, ದೆವಾ ಮ್ಹಜೆ ವರ್ವಿಂ ಹೆಂ ಕಶೆಂ ಜಾಯ್ತ್? ತವಳ್ ದೆವಾಚೆಂ ಉತರ್ ತುಕಾ, ಮ್ಹಾಕಾ ಭುಜಯ್ತಾ. “ತುಜ್ಯಾನ್ ಜಯ್ತ್ ವ್ಹರುಂಕ್ ಜಾಯ್ನಾ ತಸಲಿ ತಾಳ್ಳಿ ತುಕಾ ಎದೊಳ್ ಯೇಂವ್ಕ್ ನಾ. ದೇವ್ ವಿಶ್ವಾಸಿ. ತೊ ತುಕಾ ತಾಂಕಿ ವರ್ತಿ ತಾಳ್ಳಿ ದೀನಾ. ತಾಳ್ಳಿ ಆಯಿಲ್ಲಾ ವೆಳಾರ್ ತಾಚೆರ್ ಜಯ್ತ್ ವ್ಹರುಂಕ್ ಉಪಾಯ್ ಆನಿ ಥಿರ್ ರಾವೊಂಕ್ ಘಟಾಯ್ ದಿತಾ (1 ಕೊರಿ 10:13). ಹಿ ತಾಚಿ ಭಾಸಾವ್ಣಿ ತಾಳ್ಳೆಕ್ ಮಾತ್ರ್ ನ್ಹಯ್ ಬಗರ್ ತುಜೆರ್ ಯೆವ್ಯೆತ್ ಜಾಲ್ಲ್ಯಾ ಕಷ್ಟಾಂಕ್, ಪಿಡೆಕ್ ವಾ ಕಸಲ್ಯಾಯ್ ಸಮಸ್ಯಾಂಕ್ ಲಗ್ತಿ ಕರ್ನ್ ಮಾಗ್. ಆಮಿ ಉಗ್ಡಾಸಾಂತ್ ದವರುಂಕ್ ಘಾವೊ, ಹರ್ಯೆಕ್ ಮ್ಹಜೆಂ ಪಡ್ಲೆಂ, ಹರ್ಯೆಕ್ ಮ್ಹಜಿ ಸಲ್ವಣಿ, ಜೆಜುಚ್ಯಾ ಪಾಂಯಾಂ ಥಳಾ ಹಾಂವೆಂ ಸರ್ಪಡ್ಚ್ಯಾಕ್ ದೆವಾನ್ ಕೆಲ್ಲೆಂ ಏಕ್ ಯೋಜನ್ ಮ್ಹಳ್ಳೆಂ ಹಾಂವೆಂ ಸಮ್ಜಂಚ್ಯಾಂತ್ ಮ್ಹಜೆಂ ಜಯ್ತ್ ಆಟಾಪ್ತಾ. ಜರ್ ಕೋಣ್ ಸಲ್ವಣಿ ಆಪ್ಣಾಯ್ತಾ ತಸಲೊ ಸೈತಾನಾಕ್ ಭುಲ್ತಾ ಆನಿ ತಾಚ್ಯಾ ಪಾಂಯಾಂ ಪಂದಾ ಮಸ್ತಾತಾ. ಕೋಣ್ ಜಯ್ತ್ ಆಶೆತಾ, ತೊ ಜೆಜುಚ್ಯಾ ಪಾಂಯಾಂಕ್ ಸರ್ಪಡ್ತಾ. ತಸಲ್ಯಾಕ್ ಜೆಜು ಉಕ್ಲನ್ ಪೊಟ್ಲನ್ ಸಾಂಬಾಳ್ತಾ. ಹಾಂವೆಂ ಮೆಟಾಂ ಮೆಟಾಂನಿ ಸೈತಾನಾಕ್ ಸೊಧುನ್ ವೆಚೆಂ ಪಿಶೆಂಪಣ್ ಕರಿನಾಯೆ. ದೆವಾನ್ ಪರ್ವಣ್ಣಿ ದಿಲ್ಲಾ ಶಿವಾಯ್ ಆನಿ ಹಾಂವೆಂ ಜಾವ್ನ್ ತಾಕಾ ಆಪೊವ್ಣೆಂ ದಿಲ್ಲಾ ಶಿವಾಯ್, ಸೈತಾನಾಕ್ ಮ್ಹಜೆಲಾಗಿಂ ಯೇಂವ್ಕ್ ಜಾಯ್ನಾ. ಜರ್ ತೊ ಖಿಂಚ್ಯಾಯ್ ರಿತಿನ್ ವಾ ರುಪಾನ್ ಭೆಟ್ತಾ ತರ್ ತಾಕಾ ಮುಖಾರ್ ರಾವೊಂಕ್ ಭಿಯೆನಾಯೆ. ತಾಕಾ ತುಜೆ, ಮ್ಹಜೆರ್ ಕಸಲೊಚ್ ಅಧಿಕಾರ್ ನಾ. ತಾಕಾ ಕಸಲೆಂಚ್ ಇಡೆಂ ಆಮಿ ಜಾವ್ನ್ ದೀನಾಯೆ. ಜಶೆಂ ಮಿಶಿ ರಿಗಯ್ಲೊ ಜರ್ಲೊ ಆಪ್ಲಿ ಸಗ್ಳಿ ಕೂಡ್ ಭಿತರ್ ಹಾಡ್ತಾ, ತಶೆಂ ತಾಕಾ ಆಮಿ ಜಾವ್ನ್ ಭಿತರ್ ರಿಗೊಂಕ್ ಆವ್ಕಾಸ್ ದಿಲ್ಲಾ ಶಿವಾಯ್ ತೊ ಜಾವ್ನ್ ಭಿತರ್ ರಿಗೊಂಕ್ ಸಕನಾ. ತಸಲೆ ಸಂದರ್ಭ್ ಉದೆಲ್ಲಾ ವೆಳಾರ್ ಮರೈಚೊ ಆಧಾರ್ ಮಾಗಾಜಾಯ್, ಜೆಜುಚೊ ಸಾಂಗಾತ್ ಆಶೆಜಾಯ್ ಆನಿ ಸಾಕ್ರಾಮೆಂತಾ ಮಾರಿಫಾತ್ ದೆವಾಚಿ ಕುರ್ಪಾ ಜೊಡ್ನ್ ಘೆಜಯ್.

ಭೈಂ ಸೈತಾನಾಚೆಂ ಹಾತೆರ್ :

ಸಿಮೆಸ್ತ್, ಆಮಾಸ್, ಮೊಧ್ಯಾನ್‌ರಾತ್, ಕಾಳೊಕ್, ಮೆಲ್ಲೆಂ ಅಸಲ್ಯೊ ಸಭಾರ್ ಸಂಗಿ ಸಬಾರಾಂಕ್ ಭಿಯೆಂವ್ಕ್ ಕರ್ತಾತ್. ಕೋಣ್ ಭಾವಾಡ್ತಾಂತ್ ಥಿರ್ ಆಸಾ, ತಸಲ್ಯಾನ್ ಅಸಲ್ಯಾ ಖಿಂಚ್ಯಾಯ್ ಸಂಗಿಂಕ್ ಭಿಯೆಂವ್ಚಿ ಗರ್ಜ್ ನಾ. ಅಸಲ್ಯೊ ಸಂಗಿ ಭಿಂವ್ಕರ್ಯಾಂಚ್ಯಾ ಆಂಗಾರ್ ಕುಡೆತಿ ಉಡವ್ನ್, ದಿವೊಡ್ ಪಡ್ಲೊ ಮ್ಹಳ್ಳೆಂ ಭೈಂ ಉಬ್ಜಯ್ತಾತ್. ಹೆಂ ಖರೆಂಚ್ ಏಕ್ ಉಣ್ಯಾ ವಾ ಅಸ್ಕತ್ ಭಾವಾಡ್ತಾಚೆಂ ಲಕ್ಷಣ್.

ಹ್ಯಾಚ್ ವಿಷಯಾಚೆರ್ ದೆವಾಚೆಂ ಉತರ್ ಜಾಗಯ್ತಾ, “ಇಸ್ರಾಯೆಲಾಚ್ಯಾ ಲೊಕಾಂ ಮಧೆಂ ಫಟ್ಕರೆ ಪ್ರವಾದಿ ಆಸ್‌ಲ್ಲೆ ಪರಿಂ ತುಮ್ಚೆ ಮಧೆಂ ಫಟ್ಕರೆ ಶಿಕ್ಷಕ್ ಉಟ್ತಲೆ. ನಾಸ್ ಹಾಡ್ಚಿ ಚೂಕ್ ಶಿಕೊವ್ಣ್ ಚೊರಿಯಾಂ ಶಿಕಯ್ತಾಲೆ. ಅಸಲೆ ತಾಂಚಿ ಸೊಡ್ವಣ್ ಕೆಲ್ಲ್ಯಾ ಸೊಮ್ಯಾಕ್‌ಚ್ ನಾ ಕರುಂಕ್ ಪಾವ್ತಲೆ ಆನಿ ಶೆಕಿಂ ಆಪ್ಣಾಚೊಚ್ ನಾಸ್ ಮಾಗೊನ್ ಘೆತಲೆ. ಜಾಯ್ತೆ ಜಣ್ ಅಸಲ್ಯಾಂಚ್ಯಾ ಬಾಸ್ಕಳ್ ಚಾಲಿಚೊ ಪಾಟ್ಲಾವ್ ಕರ್ತಲೆ ಆನಿ ಅಸಲ್ಯಾ ತಾಂಚ್ಯಾ ಚಾಲಿ ವರ್ವಿಂ ಪತಾಚಿ ವಾಟಿಕ್ ತೆ ಅವ್ಮರ್ಯಾದ್ ಹಾಡ್ತಲೆ. ಸ್ವಂತ್ ಆದಾಯಾಚ್ಯಾ ಆಶೆನ್ ಫಟ್ಕರ್ಯಾ ಆನಿ ಕಾಲ್ಪನಿಕ್ ಕಾಣಿಯಾಂನಿ ತುಮ್ಕಾಂ ತೆ ಫಟಯ್ತಲೆ. ಜಾಯ್ತಾ ಕಾಳಾ ಆದಿಂ ತಾಂಚೆರ್ ಉಚಾರ್‌ಲ್ಲೆಂ ಖ್ಯಾಸ್ತಿಚೆಂ ಫಯ್ಸ್ಲ್ ತಾಂಚಿ ವಯ್ ಭೆಜ್ಲ್ಯಾ ಶಿವಾಯ್ ರಾವಾಶೆಂ ನಾ” (2 ಪೆದ್ರು 2:1-3). ಆಮಿ ಉಗ್ಡಾಸಾಂತ್ ದವರುಂಕ್ ಫಾವೊ, ಸೈತಾನಾಚಿ ಮಜತ್ ಮಾಗ್ಚಿ ವಾಗಾಚೆರ್ ಕರ್ಚ್ಯಾ ಪವಾರೆಕ್ ಸರಿ. ಕಿತ್ಯಾಕ್ ಸಾಂ. ಪೆದ್ರು ಮ್ಹಣ್ತಾ, “ಸೈತಾನ್ ಸಿಂಹಾಬರಿ ಗೊರೊಚ್ ಫಾಲ್ಸ್ ಕೊಣಾಕ್ ಗಿಳ್ಚೆಂ ಮ್ಹಣ್ ಸೊಧುನ್ ಭೊಂವ್ತಾ” (1 ಪೆದ್ರು 5:8).

ಏಕ್ ನೀಜ್ ಘಡಿತ್ :

ಜಾಯ್ತೆ ಪಾವ್ಲಿಂ ಹೆರ್ ಧರ್ಮಾಲಾಗಿಂ ಸಂವಾದ್ ಮ್ಹಣೊನ್ ಆಮ್ಚ್ಯಾ ಭಾವಾಡ್ತಾಚಿ ಗಡ್ ಆಮಿ ಉತ್ರೊನ್ ವೆತಾಶೆಂ ದಿಸ್ತಾ. ಹೆರಾಂ ಧರ್ಮಾಚ್ಯಾ ಆಚರಣಾಂನಿ ಭಾಗಿದಾರ್ ಜಾಂವ್ಚೆಂ ಚೂಕ್ ಮ್ಹಣ್ ಹಾಂವ್ ಮ್ಹಣಾನಾ. ಪೂಣ್ ಧಾರ್ಮಿಕ್ ಕಾರ್ಯಾಂನಿ ತಾಣಿಂ ದೇವ್ ಮ್ಹಣೊನ್ ಮಾಂದ್ಚ್ಯಾ ಧಾರ್ಮಿಕ್ ಪುಜೆಂತ್, ಭೆಟೊವ್ಣೆಂತ್ ಭಾಗಿದಾರ್ ಜಾವ್ನ್ ಪ್ರಸಾದ್ ಸೆಂವ್ಚೆಂ, ಹೈ ವಿಶಿಂ ಆಮ್ಚ್ಯಾ ಧಾರ್ಮಿಕ್ ಮುಖೆಲ್ಯಾಂನಿ ಸಾರ್ಕಿ ಸಮ್ಜಣಿ ದಿಂವ್ಚಿ ಬರಿ ಮ್ಹಣ್ ಮ್ಹಾಕಾ ಭೊಗ್ತಾ. ಹೆಂ ಆಮ್ಚ್ಯಾ ದೆವಾಕ್ ಆಮಿ ಕರ್ಚೊ ಆಕ್ಮಾನ್ ಆನಿ ಭಾವಾಡ್ತಾಂತ್ ಅಸ್ಕತ್ ಆಸ್‌ಲ್ಲಾ ಆಮ್ಚ್ಯಾ ಭಾಂವ್ಡಾಂಕ್ ಆಮಿ ವಾಯ್ಸ್ ದೇಖ್ ಜಾತಾಂವ್ ಮ್ಹಳ್ಳೆಂ ಚಿಂತಪ್ ಮ್ಹಜೆಂ. ತಕ್ಲಿ ಘಟ್ ಆಸಾ ಮ್ಹಣ್ ಚಿಂತಲ್ಯಾಂನಿ ಫಾತ್ರಾಕ್ ಧಾಡಾಂವ್ಚೆಂ ಸಾರ್ಕೆ ಮ್ಹಣ್ ದಿಸನಾ.

ಭೈಂ ಆನಿ ಧಯ್ :

ಭಿಯಾಚೆಂ ಪ್ರಥಮ್ ಆನಿ ಪ್ರಮುಖ್ ಕಾರಣ್‌ಂಚ್ ಅಪ್ರಮಾಣಿಕ್ ಜಿವಿತ್. ಪ್ರಮಾಣಿಕ್ ಮನಿಸ್ ಭಿಯಾವಿಣ್ ಜಿಯೆತಾ ಮ್ಹಣ್ತಾ ದೆವಾಚೆಂ ಉತರ್. “ಜೆ ನಷ್ಟೊ ಭಿಯೆತಾ ತೆಂ ತಾಚೆರ್ ಯೆತಾ. ಪೂಣ್ ಜೆ ಪ್ರಾಮಾಣಿಕ್ ಮನಿಸ್ ಆಶೆತಾ, ತೆಂ ತಾಕಾ ಮೆಳ್ತಾ” (ಮ್ಹಣ್ಣೊ 10:14). ಪ್ರಮಾಣಿಕ್ಪಣ್ ಧಯ್ ದಿತಾ, ಭಾವಾಡ್ ಪ್ರಗಟ್ತಾ ಆನಿ ಭೈಂ ಧಾಂವ್ಡಾಯ್ತಾ; ಅರ್ಥಾತ್ ಸೈತಾನ್ ಫಟಿಂಚೊ ಬಾಪುಯ್. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ‘ಭಿಯೆನಾಕಾ’ ಮ್ಹಳ್ಳೆಂ, 366 ಪಾವ್ಲಿಂ ಪವಿತ್ರ್ ಪುಸ್ತಕ್ ದಿತಾ. ಜೆದ್ನಾಂ ಹಾಂವ್ ಸತ್ ಲಿಪಯ್ತಾಂ ಆನಿ ಘಟ್ ಮಾರ್ತಾಂ ತವಳ್ ಭೈಂ ಮ್ಹಾಕಾ ವೆಂಗ್ತಾ. ಹ್ಯಾ ಪರಿಸ್ಥಿತೆ ವಿಶ್ಯಾಂತ್ ದೆವಾಚೆಂ ಉತರ್ ಮ್ಹಣ್ತಾ “ಜೆಂ ಹಾಂವ್ ಭಿಯೆತಾಂ, ತೆಂ ಮ್ಹಾಕಾ ಘಡ್ತಾ. ಜೆಂ ಮ್ಹಾಕಾ ಆಕಾಂತಾನ್ ಭರ್ತಾ ತೆಂ ಮ್ಹಜೆರ್ ಯೆತಾ” (ಜೊಬ್ 3:25). ಸೈತಾನಾಚೆಂ ತೀನ್ ಪ್ರಮುಖ್ ಹಾತೆರಾಂ ನಿರಾಸ್, ಧಾರುಣಾಯ್ ಆನಿ ಭೈಂ. ಆಮ್ಕಾಂ ಆನಿ ಅಕ್ರಿಸ್ತಾವಾಂಕ್ ದೆವಾಕ್ ಒಳ್ಕೊಂವ್ಚ್ಯಾಂತ್ ಆಸ್ಚೊ ಪ್ರಮುಖ್

ವ್ಯತ್ಯಾಸ್ ಹೊ: ಆಮಿ ದೆವಾಚೆಂ ಆರಾಧನ್ ಮೊಗಾ ಖಾತಿರ್ ಕರ್ತಾಂವ್ ತರ್ ತೆ ದೆವಾಚ್ಯಾ ಭಿಯಾ ಖಾತಿರ್ ಕರ್ತಾತ್. ಹೆಂ ತಾಂಚೆಂ ಆಚರಣಾಂಚ್ ರುಜ್ವಾತ್ ದಿತಾತ್. ದೆವಾ ಧಾವ್ನ್ ತಾಂಕಾಂ ಕಾಂಯ್ ಅಪಾಯ್ ಘಡನಾಶೆಂ ತಾಂಕಾಂ ರಾಕೊಂಕ್ ಕಾಣಿಕೊ, ಬಲಿಯೊ, ಬಲಿದಾನಾಂ ಭೆಟಯ್ತಾತ್. ಹ್ಯಾ ಕಾರಣಾಕ್ ಲಾಗೊನ್ ಜಿವಿತಾಂತ್ ಕಷ್ಟ್, ಪಿಡಾ, ಅಪಾಯ್, ಘಡ್ತಾನಾ ತಾಣಿಂ ಧಾಂವ್ಚೆಂ ಬೊಲೆಂ ವಿಚಾರುಂಕ್. ಆಮಿ ಕ್ರಿಸ್ತಾಂವಾಂನಿ ದೆವಾಕ್ ಭಿಯೆನಾಯೆ. ಪೂಣ್ ವಾಯ್ವಾಕ್ ಭಿಯೆಜಾಯ್ ಆನಿ ಪಾತಕ್ ಕಾಂತಾಳಿಜಾಯ್. ಜರ್ ಆಮಿ ತಾಂಚೆ ಪರಿಂ ಫಿತಿಸ್ಪಣ್ ಆಧಾರ್ತಾಂವ್ ಆನಿ ಬೊಲೆಂ ವಿಚಾರ್ತಾಂವ್ ತರ್ ಆಮ್ಚೊ ಭಾವಾಡ್ತಾ ಖಂಯ್ ಉರ್ದೊ? ಸೈತಾನ್ ಭಿಯಾ ಮಾರಿಫಾತ್ ಮನ್ಶಾಕ್ ಕಂಗಾಲ್ ಕರ್ತಾ. ಧರ್ಣಿಕ್ ಶೆವ್ವಿತಾ ಆನಿ ತಾಣೆಂ ಪರತ್ ಉಟಾನಾಶೆಂ ಪಾಂಯಾಂ ಪಂದಾ ಮಸ್ತಿತಾ. ಆಮ್ಚೊ ದೇವ್ ಎಕಾ ಖರ್ಯಾ ಮೊಗಾಳ್ ಆವಯ್ ಪರಿಂ ಆಮ್ಕಾಂ ಹಾತ್ ಧರ್ನ್ ಚಲಂವ್ಕ್ ಶಿಕಯ್ತಾ. ಪಡೊಂಕ್ ಸೊಡ್ತಾ, ಉಟಂವ್ಕ್ ಕುಮಕ್ ಕರ್ತಾ. ಕ್ರಮೇಣ್ ಆಮಿ ಆಮ್ಚ್ಯಾಚ್ ಬಳಾನ್, ಆಮ್ಚ್ಯಾ ಪಾಂಯಾಂನಿ ತಾಚೊ ಹಾತ್ ಧರ್ನ್ ತಾಚೆ ಸಾಂಗಾತಾ ಚಮ್ಕೊಂಕ್ ಆಪಯ್ತಾ. ಮನ್ಶಾ ಜಿವಿತಾಂತ್ ಅನಿರೀಕ್ಷಿತ್ ಘಡಿತಾಂ ಘಡ್ತಿಂ ಸಹಜ್. ಅಸಲಿಂ ಅನಿರೀಕ್ಷಿತ್ ಘಡಿತಾಂ ಘಡ್ತಾನಾ ಧಯ್ತ್ ಸಾಂಡಿನಾಯೆ, ಭಿಯೆನಾಯೆ. ಭೈಂ ಸೈತಾನಾಚ್ಯಾ ಪ್ರವೇಶಾಕ್ ಇಡೆಂ ಕರ್ನ್ ದಿತಾ ಮ್ಹಳ್ಳೆಂ ಜಾಣಾ ಜಾಯ್ಜಾಯ್. ಅಸಲ್ಯಾ ಸಂದರ್ಭಾಂನಿ ತಾಚೆ ಭಾಸವ್ಣಿ ಜಯ್ತ್ ವ್ಹರುಂಕ್ ಉಪಾಯ್ ಆನಿ ಥಿರ್ ರಾವೊಂಕ್ ಘಟಾಯ್ ದಿತಾ ಮ್ಹಳ್ಳಿ ಕೊರಿಂಥ್‌ಗಾರಾಂಕ್ ಬರಯಿಲ್ಲ್ಯಾ ಪತ್ರಾಚ್ಯಾ ಧಾವ್ಯಾ ಅಧ್ಯಾಯಾಚ್ಯಾ ತೆರಾವ್ಯಾ ವೊಳಿಂತ್ಲಿ ಆಮ್ಚ್ಯಾ ಆಧಾರಾಕ್ ಯೆತಾ ತೆಂ ಖಂಡಿತ್.

ಸೈತಾನ್ ಕಶೆಂ ಕ್ರಿಸ್ತಾಂವಾಂಕ್ ಧೊಸ್ತಾ?

1. ಸೈತಾನ್ ದೆವಾ ವಿರೋಧಿ ಚಿಂತ್ನಾಂ ಮತಿಂತ್ ಘಾಲ್ತಾ ಆನಿ ತಸಲಿಂ ಚಿಂತ್ನಾಂ ಮತಿಂತ್ ಆಟಯ್ಲಲ್ಯಾ ವೆಳಾರ್ ತುಂ ದೆವಾಚೊ ಭುರ್ಗೊ/ಭುರ್ಗೆಂ ನ್ಹಯ್ ಮ್ಹಣೊನ್ ತುಜ್ಯಾ ಕಾನಾಂತ್ ಗುಣ್ಗುಣ್ತಾ.
2. ದೆವಾಚ್ಯಾ ಉತ್ರಾಂತ್ ಕಿತೆಂ ಸತ್ ಆಸಾ? ತಾಚ್ಯೊ ಮಹಾನ್ ಭಾಸಾವ್ಣೊ ಆನಿ ತಾಚೆ ಕಾಕುಳ್ತು ತುಕಾ ಖಂಯ್ಸ್‌ರ್ ಮೆಳ್ಳ್ಯಾ ಮ್ಹಳ್ಳೆಂ ಸವಾಲ್ ಸೈತಾನ್ ತುಕಾ ಘಾಲಿತ್ ಆಸ್ತಾ.
3. ದೆವಾನ್ ತುಕಾ ಜೊಡ್ನ್ ದಿಲ್ಲ್ಯಾ ಸಾಲ್ವಾಸಾಂವಾಂತ್ ತುಕಾಯಿ ವಾಂಟೊ ಆಸಾ ಮ್ಹಣ್ ತುವೆಂ ಭರ್ವಸೊ ದವರ್ಲಾಯ್ ಶಿವಾಯ್ ದೆವಾನ್ ತುಜೆ ಥಂಯ್ ಹೊ ವಾವ್ರ್ ಆರಂಭ್ ಕರುಂಕ್ ನಾ ಮ್ಹಣೊನ್ ದಾಂಬುನ್ ಸಾಂಗ್ತಾ ಆನಿ ತುವೆಂ ಪಾತ್ಯೆಶೆಂ ಪೆಚಾಡ್ತಾ.
4. ದೆವಾಚೊ ಭುರ್ಗೊ ಮ್ಹಣ್ತೊ ಕೊಣೆಂ ತುಜೆ ಸಾರ್ಕೊ ನಾ. ತುಂ ಭಾವಾಡ್ತಾಂತ್ ಇತ್ಲೊ ಅಸ್ಕತ್, ಕಾಂಯ್ಚ್ ಉಪ್ಕಾರಾಕ್ ಪಡನಾ ತಸಲೊ ಕುಸ್ತೊ, ಮ್ಹೆಳೊ, ಪಾತ್ಕಿ, ಆಳ್ಕಿ ಆನಿ ಪಿಸೊ ಮ್ಹಣೊನ್ ತುಕಾ ತುಕ್ಲಯ್ತಾ.
5. ಸೈತಾನ್ ಸದಾಂಚ್ ಮೆಟಾಂ ಮೆಟಾಂನಿ ತುಕಾ ಗುನ್ಯಾಂವ್ಕಾರ್ ಕರುಂಕ್ ಪೆಚಾಡ್ತಾ. ಹ್ಯಾ ಮಾರಿಫಾತ್ ತುಕಾ ನಿರಾಸ್ಪಣಾಂತ್ ಬುಡಂವ್ಕ್, ಭಿಜುಡ್ ಆನಿ ಧಾರುಣ್ ಕರುಂಕ್ ಉಜ್ವಾಡಾಚೊ ದೂತ್ ತಸೊ ತುಜೆಲಾಗಿಂ ಉಲಯ್ತಾ. (2 ಕೊರಿ 11:13-14).
6. ಪವಿತ್ರಸಭೆ ಭಾಯ್ಲೊ ಸಂಸಾರ್ ಭೋವ್ ಆಕರ್ಶಿತ್, ಸೊಭಾಯೆಚೊ, ಮಜೆಚೊ, ಜೆಜುಚೊ ಸಂಸಾರ್ ಏಕ್ ಭ್ರಮ್ (ಮಿತ್) ಸಪ್ಣಾಂಚೊ, ದೆಕುನ್ ಆಯ್ತಾರಾಚ್ಯಾ ಆರಾಧನಾ ಪ್ರಾಸ್ ಅಸಲೆಂ ಜಿವಿತ್ ಭೋವ್ ಬರೆಂ ಮ್ಹಣೊನ್ ತುಕಾ ಫಟ್ಟಿರಿ ಭಾಸವ್ಣಿ ದಿತಾ.
7. ತುವೆಂ ತುಕಾಚ್ ತುಜ್ಯಾ ಕುಡಿಚ್ಯಾ ಅನೈತಿಕ್ ವೊಡ್ಣ್ಯಾಂಕ್ ಬಲಿ ಜಾಂವ್ಕ್ ಆನಿ ದೊಳ್ಕಾಂಚ್ಯಾ ಕಾಮುಕ್‌ಪಣಾಂತ್ ಬುಡೊನ್ ಹಂಕಾರಾಂತ್ ಜಿಯೆಂವ್ಕ್ ಬಳ್ ಕರ್ತಾ ಆನಿ ಪುಸ್ತಯ್ತಾ.

ಹ್ಯಾ ಚತ್ರಾಯೆಕ್ ಲಾಗೊನ್ ಸೈತಾನಾಚಿ ಹಾಜಿ ಆಮ್ಚೆ ಭಿತರ್ ಆನಿ ಆಮ್ಚೆ ಭೊಂವಾರಿಂ ಕಾರ್ಯಾಳ್
ಆನಿನ್ ವಾವುನ್ ಆಸಾ ಮ್ಹಳ್ಳೆಂ ಸಮಾಜಯ್. ಆಮಿ ಸೂಕ್ತಿಮಾಯೆಚೆ ಆನಿ ಜಾಗ್ರಣೆಚೆ
ಕಾಲ್ಲ್ಯಾ ಶಿವಾಯ್ ತಾಚಿ ಗುಪಿತ್ ಹಾಜಿ ಆನಿ ಕಾರ್ಯವ್ಯಾಪ್ತಿ ಸಮ್ಜುಂಕ್ ಭೋವ್
ಕಷ್ಟಾಂಚೆಂ. ಹ್ಯಾ ಪಾಸತ್ ಜೆಜುಚ್ ಲೂಕಾಚ್ಯಾ ಶುಭ್‌ವಾರ್ತೆಂತ್ ಆಪುಣ್‌ಚ್ ಮುದ್ದಾ
ಚತ್ರಾಯ್ ದಿತಾ. (ಲೂಕ್ 11:14-23) ದಯಾಕರ್ನ್ ವಾಚ್ ಆನಿ ಖಾತ್ರಿ ಕರ್.

ಹೆರಾಂ ವಿಶ್ಯಾಂತ್ ಉಲಯ್ನಾಸ್ತಾನಾ ರಾಂವ್ಚೆಂ
ಆಯ್ಕಾಲ್ಲೆಂ ಸಕ್ಕಡ್ ಸತ್ಮಾಂದಿನಾ ಜಾಂವ್ಚೆಂ
ಸಸಾರಾಯೆನ್ ಆಯ್ಕಾಲ್ಲೆಂ ದುಸ್ರ್ಯಾಂಕ್ ಸಾಂಗಾನಾ ಜಾಂವ್ಚೆಂ
ದೇವಾಥಂಯ್ ಬರೆಂ ಆನಿ ಸಮಾಧಾನಾಚೆಂ

- ಕ್ರಿಸ್ತಾಚೊ ಪಾಟ್ಲಾವ್

ಕಿತ್ಲೆಶ್ಯಾ ಜಣಾಂಕ್ ತಾಂಚೊ ಶೆಗುಣ್ ಹೆರಾಂಕ್ ಕಳ್‌ಲೆ ವರ್ವಿಂ
ಆನಿ ಚಡ್ ವೆಗ್ಗಿಂ ತೊ ಹೊಗೊಳ್ಲೆಲೆ ವರ್ವಿಂ ಜಾಯ್ತ್ಯಾಂಕ್
ಪಾಡಾಕ್ ಪಡ್ಲಾ.

- ಕ್ರಿಸ್ತಾಚೊ ಪಾಟ್ಲಾವ್

ಹಿ ಜಿಣಿ ಏಕ್ ಝುಜ್ ಆನಿ ಏಕ್ ಪರಿಕ್ಷಾ ಜಾವ್ನಾಸಾ.

ಅಸ್ಕತ್ ಜಿಣ್ಯೆಂತ್ ಗುಪಿತ್ ಸಾಂಬಾಳ್ತಲಿ ಕುರ್ಪಾ ಭೋವ್ ಚಡ್ ಆದಾಯಾಚಿ.

- ಕ್ರಿಸ್ತಾಚೊ ಪಾಟ್ಲಾವ್

ತುಜಿ ಚೂಕ್ ಆಸಾ ತರ್, ಪ್ರಾಮಾಣಿಕ್ಪಣಿ ಒಪ್ಪೊನ್ ಘೆ
ತುಜಿ ಚೂಕ್ ನಾ ತರ್, ದೇವಾಖಾತಿರ್ ಮಿಶೆನ್ ಸೊಸ್
ಹಾಂತು ಆಟಾಪ್ತಾ ದೇವಾಚಿ ಕಾಕುಳ್ತ್ ಆನಿ ಖರಿ ಭುಜ್ವಣ್

- ಕ್ರಿಸ್ತಾಚೊ ಪಾಟ್ಲಾವ್

ಚಿಂತ್ಪಾಕ್ ಚಿರ್ಪುಟ್

“ಜೆಂ ಹಾಂವ್ ಭಿಯೆತಾಂ, ತೆಂ ಮ್ಹಾಕಾ ಘಡ್ತಾ.

ಜೆಂ ಮ್ಹಾಕಾ ಆಕಾಂತಾನ್ ಭರ್ತಾ, ತೆಂ ಮ್ಹಜೆರ್ ಯೆತಾ” (ಜೊಬ್ 3:25).

ಕಾರಣ್ ಭೈಂ ಸಯ್ತಾನಾಚೆಂ ಹಾತೆರ್, ತೆಂ ಮ್ಹಜೊ ಅಸ್ಕತ್ ಭಾವಾಡ್ತ್
ಪ್ರಗಟ್ತಾ

“ಜೆಂ ನಷ್ಟೊ ಭಿಯೆತಾ, ತೆಂ ತಾಚೆರ್ ಯೆತಾ

ಪೂಣ್ ಜೆಂ ಪ್ರಾಮಾಣಿಕ್ ಮನಿಸ್ ಆಶೆತಾ

ತೆಂ ತಾಕಾ ಮೆಳ್ತಾ” (ಮ್ಹಣ್ಣೊ 10:24)

ಹ್ಯಾಚ್ ಖಾತಿರ್ ದೇವ್ “ಭಿಯೆನಾಕಾ” ಹೆಂ

ಧಯ್ರಾಚೆಂ ಉತರ್ 366 ಪಾವ್ಟಿಂ ದಿತಾ.

- ವಜ್ರಾಂ ಹಾರ್

ಸಂಪ್ರದಾಯ್ ಆನಿ ದೆವಾಚೆಂ ಉತರ್

“ಆಯ್ಕ್ ಇಸ್ರಾಯೆಲಾ, ಸರ್ವೆಸ್ಪರ್ ಎಕ್ಲೊಚ್ ತುಜೊ ದೇವ್...” (ದ್ವಿತಿ. 6:4-9 ವಾಚ್). “ಮ್ಹಜಿ ಶಿವಾಯ್ ತುಕಾ ದುಸ್ರೆ ದೇವ್ ಆಸ್ಚೆ ನ್ಹಯ್. ಮೂರ್ತಿ ವಾ ಕಸಲೆಂಚ್ ವಸ್ತುಂಚೆಂ ರುಪ್ಣೆಂ ಕರಿನಾಕಾ, ಜಾಂವ್ ತೆಂ ವಯ್ರ್ ಮೊಳ್ಬಾರ್, ವಾ ಸಕ್ಲಾ ಪ್ರದ್ವೆರ್ ವಾ ಧರ್ನಿ ಪಂದಾ ಉದ್ಕಾಂತ್ ಆಸ್ಲಲ್ಯಾ ವಸ್ತುಂಚೆಂ. ತಾಂಕಾಂ ನಮಸ್ಕಾರ್ ಕರಿನಾಕಾ ವಾ ತಾಂಚಿ ಪುಜಾ ಕರಿನಾಕಾ...” (ನಿರ್ಗ. 20:3-5; ದ್ವಿತಿ. 5:7-9 ವಾಚ್). ಹ್ಯಾ ಆದೇಶಾಕ್ ಲಾಗುನ್, ಹ್ಯಾ ಆದೇಶಾ ಪಾಟ್ಲೊ ದೆವಾಚೊ ಉದ್ದೇಶ್ ಸಮ್ಜಾನಾಸ್ತಾನಾ ಆಪುಣ್ ದೆವಾಚೆಂ ಉತರ್ ಅಕ್ಷರಶಃ ಪಾಳ್ತಾಂ ಮ್ಹಳ್ಳೆಂ ಘಮಂಡ್ ದಾಕೊಂವ್ಚ್ಯಾ ಇರಾದ್ಯಾನ್ ಪವಿತ್ರಸಭೆ ಭಾಯ್ರ್ ವಚುನ್ ಪವಿತ್ರಸಭೆ ವಿರೋಧ್ ಪೆಂಕಾಡ್ ಬಾಂದುನ್ ಝುಜ್ತಲೆ ಆಮ್ಚ್ಯಾ ಭೊಂವಾರಿಂ ಪಯ್ಲ್ಯಾ ಪಾವ್ಲಾಕ್ ಕಿರ್ಲೊಂಚ್ಯಾ ಆಳ್ವಾ ಪರಿಂ ಕಿರ್ಲಲ್ಯಾತ್. ಅಸಲೆ ಘರಾ ಘರಾಂನಿ ವಚುನ್ ಇಮಾಜಿ ನಾಸ್ ಕರುಂಕ್ ಪ್ರೇರಣ್ ದಿತಾತ್. ಆನಿ ಅಸಲ್ಯಾಂಚ್ಯಾ ಪ್ರೇರಣಾಕ್ ಜಾಯ್ತೆ ಅಮಾಯಕ್ ಬಲೆ ಜಾಲ್ಲೆ ದಾಕ್ಲೆ ಆಮ್ಚೆ ಮುಕಾರ್ ಆಸಾತ್. ಅಸಲ್ಯಾ ಆಳ್ವಾಂಚಿ ಬಾಳ್ವಿ ಚಡ್ ಕಾಳ್ ಬಾಳ್ವಾನಾತ್ಲಿ. ‘ಇಮ್ಮಾನುಯೆಲ್ ಎಂಪರರ್ ಸಿಯೊನ್ ಟ್ರಸ್ತ್’ ಮ್ಹಳ್ಳ್ಯಾ ನಾಂವಾರ್ ಸೈತಾನಾಚೆಂ ಕಾಮಾಂ ಚಲಂವ್ಚೊ ಏಕ್ ಪಂಗಡ್ ಮ್ಹಜ್ಯಾ ಸೆಜಾರ್ಚ್ಯಾ ಫಿರ್ಗಜೆಂತ್ ಎಕಾ ರಿಸೊರ್ಟಾಂತ್ ಕಾರ್ಯಾಳ್ ಆಸಾ. ಹೈ ವಿಶಿಂ ದಿಯೆಸೆಜಿಚ್ಯಾ ಸರ್ವ್ ಲೊಕಾನ್ ಜಾಗ್ರುತ್ ಜಾಂವ್ಕ್ ಉಲೊ ದಿಲಾ. ಜಾಗ್ರುತ್ ಜಾಂವ್ಚಾಂ.

ಒನ್ಲಿ ಬೈಬಲ್ :

ಕಿತೆಂ ಪವಿತ್ರ ಪುಸ್ತಕಾಂತ್ ಬರಯ್ಲಾಂ, ತೆಂ ಬದ್ಲುಂಕ್ ಜಾಯ್ನಾ ಖರೆಂ. ಕಿತೆಂ ಬರಯ್ಲಾಂ ತಾಚೆ ಪಾಟ್ಲೊ ಅರ್ಥ್ ಸಮ್ಜುನ್ ಘೆಂವ್ಕ್ ಇನ್ಕಾರ್ ಕರ್ನ್ ತೆಂ ಉತರ್ ಆಸಾ ತಶೆಂ ಸ್ವೀಕಾರ್ ಕೆಲ್ಲ್ಯಾಂತ್ ಮಾತ್ರ ಬಚಾವಿ ಲಾಭಾ ಮ್ಹಳ್ಳಿ ಕುರ್ಡಿ ಪಾತ್ಯೆಣಿ ಅಸಲ್ಯಾಂಚಿ. ತೆ ಪವಿತ್ರಸಭೆಚ್ಯಾ ಶಿಕೊಂವ್ಚ್ಯಾ ಅಧಿಕಾರಾಕ್ ಸವಾಲ್ ಘಾಲ್ತಾತ್. ಕ್ರಿಸ್ತೀ ಧರ್ಮ್ ದೆವಾಚ್ಯಾ ಉತ್ರಾಚೆರ್ ಬಾಂದುನ್ ಹಾಡ್ಲಾ ತೆಂ ಖರೆಂ ತರೀ, ‘ಒನ್ಲಿ ಬೈಬಲ್’ ಮ್ಹಳ್ಳೆಂ ತತ್ವ್ ಪವಿತ್ರಸಭಾ ಮಾಂದುನ್ ಘೆನಾ. ಬಗರ್ ದೆವಾಚ್ಯಾ ಉತ್ರಾ ಸವೆಂ ‘ಸಂಪ್ರದಾಯ್’ ಮಾನುನ್ ಘೆತಾ ಆನಿ ಭಾವಾಡ್ಪಾಂಕ್ ಪಾಳುಂಕ್ ಉಲೊ ದಿತಾ.

ಸಂಪ್ರದಾಯ್ ಮ್ಹಳ್ಳಾರ್ ಕಿತೆಂ?:

“ಸೊಮಿಯಾಚ್ಯಾ ಆಜ್ಞಾ ಪ್ರಕಾರ್ ಶುಭ್‌ವರ್ತಮಾನ್ ದೋನ್ ರಿತಿಂನಿ ವಿಭಾಗ್ ಕರ್ನ್ ಹಸ್ತಾಂತರ್ ಕೆಲಾ.

ತೊಂಡ್ಪಾಶಿಂ - ಜೆಂ ಆಪೊಸ್ತಲಾಂನಿ ತಾಂಚ್ಯಾ ಪ್ರವಚನಾ ಮುಖಾಂತ್ ಪ್ರಗಟ್ ಕೆಲ್ಲಿಂ; ದುಸ್ರ್ಯಾನ್, ತಾಂಚ್ಯಾ ಜಿವಿತಾಚೆ ದೆಖುನ್ ದಾಕಯ್ಲೆಂ ತೆಂ, ತಾಂಣೆಂ ಘಡ್ಲ್ಲ್ಯಾ ಪವಿತ್ರಸಭೆ ಮುಖಾಂತ್ ಪ್ರಗಟ್ ಕೆಲೆಂ. ಹೊ ಆದೇಶ್ ತಾಂಕಾಂ ಕ್ರಿಸ್ತಾ ಥಾವ್ನ್‌ಂಚ್ ಲಾಭ್‌ಲ್ಲೊ. ಪವಿತ್ರ ಪುಸ್ತಕಾಚ್ಯಾ ಉತ್ರಾಂ ಸಾಂಗಾತಾ ತಾಚೆಂ ಜಿವಿತ್ ಆನಿ ಕೃತಾಂ ಪಳೆವ್ನ್ ಹೆಂ ಸರ್ವ್ ತಾಂಣೆಂ ಪವಿತ್ರ ಅತ್ಮಾಚ್ಯಾ ಪ್ರೇರಣಾನ್ ಸಮ್ಜುನ್ ಘೆತ್‌ಲ್ಲೆಂ. ಹೆಂ ಪವಿತ್ರ ಪುಸ್ತಕಾಂತ್ ಲಿಖುಂಕ್ ನಾ ಜಾವ್ನಿತ್ ತರೀ, ಆಪೊಸ್ತಲಾಂನಿ ಆನಿ ತಾಂಚಿ ಸವೆಂ ಆಸ್‌ಲ್ಲ್ಯಾ ಪವಿತ್ರಸಭೆಚ್ಯಾ ಪುರ್ವಜಾಂನಿ ಪವಿತ್ರ ಅತ್ಮಾಚ್ಯಾ ಪ್ರೇರಣಾನ್ ಬರೊವ್ನ್ ಘಾಲ್ಲೊ ಸಂದೇಶ್ ಜಾವ್ನಾಸಾ ಆಪೊಸ್ತಲಿಕ್ ಸಂಪ್ರದಾಯ್” (ಭಾ. ದಿ. ಅಡ್ತಿಗ್ 2:75,76). ಹಾಕಾ ಅನುಸರಣ್ ಕರ್ನ್ ದೆವಾಚೆಂ ಉತರ್ ಮ್ಹಣ್ತಾ: “ಜೆಜುನ್ ಕೆಲ್ಲ್ಯೊ ಹೆರ್ ಜಾಯ್ತ್ಯೊ ಸಂಗಿ ಆಸಾತ್. ತ್ಯೊ ಸಕ್ಕಡ್ ಎಕಾ ಪಾಟ್ಲಾನ್ ಏಕ್ ಬರೊವ್ನ್ ಘಾಲ್ಯಾರ್ ಬರೊಂವ್ಕ್ ಜಾಯ್ ಪಡ್ತಿತ್ ತಿಂ ಪುಸ್ತಕಾಂ ಆಟಾಪುಂಕ್ ಸಂಸಾರ್ ಪಾವಾಸೊನಾ” (ಜು. 21:25).

“ಸಂಪೂರ್ಣ್ ಆನಿ ಜಿವಾಳ್ ಶುಭ್‌ವರ್ತಮಾನ್ ಪವಿತ್ರಸಭೆಂತ್ ಉರ್ಬಾಕ್ ಆಪೊಸ್ತಲಾಂನಿ, ಬಿಸ್ಪಾಂಕ್ ತಾಂಚೆ ಪಾಟ್ಲಾವ್ದಾರ್ ಜಾವ್ನ್ ನೇಮಕ್ ಕೆಲೆ. ತಾಂಕಾಂ ತಾಂಣೆಂ ಜೆಜು ಥಾವ್ನ್ ಘೆತ್‌ಲ್ಲಿ ಶಿಕೊಂವ್ಚಿ ಪದ್ವಿ ದಿಲಿ. ಪವಿತ್ರಪುಸ್ತಕಾಂತ್ ಪ್ರತ್ಯೇಕ್ ರಿತಿನ್ ಪ್ರೇರಣ್ ಜೊಡ್ಲಿ ಆಪೊಸ್ತಲಿಕ್

ಸಂಪ್ರದಾಯ್ ಸಾಂಬಾಳುಂಕ್ ಆನಿ ಸಂಸಾರಾಚ್ಯಾ ಅಖೇರ್ ಪರ್ಯಾಂತ್ ಮುಕಾರ್ಸುನ್ ವ್ಹರ್ಚೊ ಕಾಯ್ದೊ ಆನಿ ಜವಾಬ್ದಾರಿ ಬಿಸ್ವಾಚಿ ಜಾವ್ನಾಸಾ” (ಭಾ. ದಿ. ಅಡ್ಡಿಗ್ 2:77).

“ಪವಿತ್ರ್ ಅತ್ಮ್ಯಾ ಮಾರಿಫಾತ್ ಜ್ಯಾರಿಯೆಕ್ ಆಯಿಲ್ಲಾ ಹ್ಯಾ ಜಿವ್ಯಾ ಆನಿ ಖರ್ಯಾ ಪ್ರಸರಣಾಕ್ ಸಂಪ್ರದಾಯ್ ಮ್ಹಣ್ತಾತ್. ಹೆಂ ಪವಿತ್ರ್ ಪುಸ್ತಕಾಂತ್ ನಾ ಖರೆಂ. ತರಿಪೂಣ್ ಪವಿತ್ರ್ ಪುಸ್ತಕಾಕ್ ಲಾಗಿಲ್ಲಾನ್ ಸಂಬಂಧಿತ್ ಜಾವ್ನಾಸಾ. ಸಂಪ್ರದಾಯಾ ಮುಖಾಂತ್ ಪವಿತ್ರ್ಸಭಾ ತಿಚಿ ಶಿಕೊವ್ಣೆ, ಜಿವಿತ್ ಆನಿ ಆರಾಧನ್ ಮುಕಾರ್ಸುನ್ ವ್ಹರ್ತಾ. ಆನಿ ಜೆಂ ಕಿತೆಂ ತಿ ಜಾವ್ನಾಸಾ ಆನಿ ಜೆಂ ಕಿತೆಂ ತಿ ಪಾತ್ಯೆತಾ, ತೆಂ ತಿ ಸರ್ವ್ ಜನಾಂಗಾಂಕ್ ಕಳಿತ್ ಕರ್ತಾ. ಪವಿತ್ರ್ಸಭೆಚ್ಯಾ ಬಾಪಾಂಚ್ಯೊ ಸಾಂಗ್ಣೊ ಹ್ಯಾ ಜಿವಿತ್ ದಿತಲ್ಯಾ ಸಂಪ್ರದಾಯಾಚ್ಯಾ ಹಾಜರ್ವಣಾಕ್ ಸಾಕ್ಸ್ ಜಾವ್ನಾಸಾತ್. ಪವಿತ್ರ್ಸಭಾ ಆಪ್ಲ್ಯಾ ಪರ್ಜೆಚ್ಯಾ ಭಾವಾಡ್ತಾ ಆನಿ ಮಾಗ್ಣ್ಯಾ ಜಿವಿತಾ ಮಾರಿಫಾತ್ ವಾಳುನ್ ಯೆಂವ್ಚಿ ಸಂಪ್ರದಾಯ್ ತಿಚಿ ಸಕತ್ ಆನಿ ಪದ್ವಿ ಪವಿತ್ರ್ಸಭೆ ಮುಖಾಂತ್ ಸಂಸಾರಾಕ್ ಉಗ್ಡಾಪಿ ಕರ್ತಾ” (ಭಾ. ದಿ. ಅಡ್ಡಿಗ್ 2:78).

ಹ್ಯಾ ಉತ್ರಾಂನಿ ಜೆಜುನ್ ಆಪ್ಲಿ ಪದ್ವಿ ಪವಿತ್ರ್ಸಭೆಕ್ ಹಸ್ತಾಂತರ್ ಕರುನ್ ಮ್ಹಳೆಂ: “ತುಂ ಪೆದ್ರು ಮ್ಹಣ್ಣೆ ಖಡಪ್, ಆನಿ ಹ್ಯಾ ಖಡ್ವಾಚೆರ್ ಮ್ಹಜಿ ಧರ್ಮ್ಸಭಾ ಹಾಂವ್ ಬಾಂದ್ತಲೊಂ. ಆನಿ ಪಾತಾಳಾಚೆ ದಾರ್ವಣಿ ತಿಚೆರ್ ಜಯ್ತ್ ವ್ಹರುಂಕ್ ಸಕ್ಲೆನಾಂತ್. ಹಾಂವ್ ತುಕಾ ಸರ್ಗಿಂಚ್ಯಾ ರಾಜ್ಯಾಚ್ಯೊ ಚಾವಿಯೊ ದಿತಲೊಂ. ಜೆಂ ಕಿತೆಂ ಸಂಸಾರಿಂ ತುಂ ಆಡ್ವರ್ತಲೊಯ್, ತೆಂ ಸರ್ಗಿಂ ಆಡ್ವರ್ತಲೆಂ ಜಾತಲೆಂ ಆನಿ ಜೆಂ ಕಿತೆಂ ಸಂಸಾರಿಂ ತುಂ ಸೊಡಯ್ತಲೊಯ್, ತೆಂ ಸರ್ಗಿಂಯ್ ಸೊಡಯ್ತಲೆಂ ಜಾತಲೆಂ” (ಮಾತೆ. 16:18-19). ದೆವಾನ್ ದಿಲ್ಲಾ ಹ್ಯಾ ಪದ್ವೆಕ್ ಸವಾಲ್ ಕರುಂಕ್ ಹಾಂವ್ ಕೊಣ್?

‘ಒನ್ಲಿ ಬೈಬಲ್’ ಮ್ಹಣ್ತಲ್ಯಾಕ್ ಮ್ಹಜೆಂ ಸವಾಲ್, ಪವಿತ್ರ್ ಪುಸ್ತಕಾಂತ್, ‘ಜೆಜು ನ್ಹಾಯೊ’ ಮ್ಹಳ್ಳ್ಯಾ ವಿಶಿಂ ಖಂಯ್ಸರಿ ಬರೊಂವ್ಕ್ ನಾ. ತರ್ ಜೆಜು ನಾಂವ್ಕ್ ನಾತ್ಲೊ ಮ್ಹಳ್ಳೊ ಅರ್ಥ್‌ಗೀ? ಸ್ಕಾಂದಲ್ ದಿತಲ್ಯಾಂ ವಿಶಿಂ ಜೆಜು ಕಠಿಣಾಯೆಚ್ಯಾ ಉತ್ರಾಂನಿ ಉಲಯ್ತಾ. ಅಸಲ್ಯಾಂನಿ ‘ಗೊಮ್ಮಾಕ್ ಫಾತರ್ ಬಾಂದುನ್ ದರ್ಯಾಕ್ ಉಡ್‌ಲ್ಲೆಂ ಬರೆಂ’ (ಮಾತೆ. 18:6,7). ಜೆಜು ಜೀವ್‌ಫಾತಕ್ ಆಪೊವ್ಣೆಂ ವಾ ಪ್ರೇರಣ್ ದಿತಾ ಮ್ಹಳ್ಳೊ ಅರ್ಥ್‌ಗೀ ಹ್ಯಾ ಉತ್ರಾಂಚೊ? ತಿ ಸಾಂಗ್ಣಿ ಆಸಾ ತಶೆಂ ಅರ್ಥುನ್ ಘೆಂವ್ಚಿ ನ್ಹಯ್. ಬಗರ್ ತಾಚೆ ಪಾಟ್ಲೊ ಸಂದೇಶ್ ಸಮ್ಜಾಜೆ. ಸ್ಕಾಂದಲಾ ಮಾರಿಫಾತ್ ಹಜಾರಾಂನಿ ಅತ್ಮೆ ನಾಸ್ ಕರ್ತಲ್ಯಾಂ ವಿಶಿಂ ಕಠಿಣಾಯೆನ್ ಚತ್ರಾಯ್ ದಿಂವ್ಚೊ ಉದ್ದೇಶ್ ಜೆಜುಚ್ಯಾ ಹ್ಯಾ ಸಾಂಗ್ಣೆಚೊ. ಹ್ಯಾ ಖಾತಿರ್ ದೆವಾಚೆಂ ಉತರ್ ಆಮ್ಕಾಂ ಖುಶಿ ಆಯಿಲ್ಲಾ ತಶೆಂ ಅರ್ಥುನ್ ಘೆವ್ನ್ ಫಾಯ್ದೊ ಜೊಡ್ಚೊ ಇರಾದೊ ದೆವಾಕ್ ಮಾನ್ವನಾ. ಏಕ್ ದಾಕ್ತರ್ 5 ವರ್ಸಾಂಚ್ಯಾ ಶಿಕ್ವಾಂತ್ ಪಿಡಾ ತಪಾಸುಂಕ್, ಕುಡಿ ಚೆರುಂಕ್ ಶಿಕ್ತಾ ಆನಿ ಕುಡಿಚಿ ಭಲಾಯ್ಕಿ ದಿತಾ ತರ್, ಎಕಾ ಯಾಜಕಾಕ್ ದೆವಾಚ್ಯಾ ಉತ್ರಾಚ್ಯಾ ತಲ್ವಾರಿನ್ ಅಂತಸ್ಕರ್ನಾಂ ಚೆರುಂಕ್, ಅತ್ಮಿಕ್ ಪಿಡಾ ತಪಾಸುಂಕ್ ಆನಿ ಸಾಸ್ಣಿಕ್ ಮೊರ್ನಾ ಥಾವ್ನ್ ಜಿವಿತ್ ದೀಂವ್ಕ್ 9 ಥಾವ್ನ್ 13 ವರ್ಸಾಂಚ್ಯಾ ಆವ್ದೆಚೆಂ ಶಿಕಪ್ ಶಿಕ್ವೆ ಗರ್ಜ್ ಆಸಾ. ಆನಿ ಹ್ಯಾ ಆವ್ದೆಂತ್ ತೊ ದೆವಾಚ್ಯಾ ಉತ್ರಾಂಚೆರ್ ಪರಿಣತ್ ಜೊಡ್ತಾ. ಆನಿ ದೆವಾಚೆಂ ಉತರ್ ಪವಿತ್ರ್ಸಭೆಚ್ಯಾ ಅಧಿಕೃತ್ ಶಿಕೊವ್ಣೆಕ್ ಸರಿ ಜಾವ್ನ್ ಆಪ್ಲ್ಯಾ ಲೊಕಾಕ್ ಮೊಡುನ್ ದಿತಾ. ಹೊ ವಿಷಯ್ ಮತಿಂತ್ ಘೆವ್ನ್ ಆತಾಂ ಪ್ರಾರಂಭಾಕ್ ಯಾ.

‘ಆರಾಧನಾ ಖಾತಿರ್ ಕಸಲ್ಯಾಯ್ ರಿತಿಚ್ಯಾ ರುಪ್ಣ್ಯಾ ಮಾರಿಫಾತ್ ಆಪ್ಣಾಕ್ ರೂಪ್ ದೀನಾಕಾತ್’. ಅಸಲೊ ಕಾಯ್ದೊ ದೆವಾನ್ ಇಸ್ರಾಯೆಲ್ ಪರ್ಜೆಕ್ ದಿಂವ್ಚ್ಯಾಂತ್ ದೆವಾಚೊ ಉದ್ದೇಶ್ ಕಸಲೊ? ಕಾರಣ್ ದೇವ್ ಅತ್ಮಿಕ್ ಸ್ವರೂಪಾಚೊ, ನಿರಾಕಾರಿ ವಾ ಆಕಾರ್ ನಾತ್ಲೊ ಜಾವ್ನಾಸಾ.

ನಿರಾಕಾರಿ ದೆವಾಚೆಂ ನಾಂವ್ : ಮೊಯ್ಜೆಚ್ಯಾ ಸವಾಲಾಕ್ ದೇವ್ ಮ್ಹಣಾಲೊ: “ಜೊ ಹಾಂವ್ ಆಸಾಂ, ತೊಚ್” (ನಿರ್ಗ. 3:14).

ದೇವ್ ಸಬ್ : “ವೆಳಾ ಕಾಳಾ ಪುರ್ವಿಂ ಸಬ್ ಆಸ್‌ಲ್ಲೊ. ಸಬ್ ದೆವಾ ಸವೆಂ ಆಸ್‌ಲ್ಲೊ. ಸಬ್

ದೇವ್ ಜಾವ್ನಾಸ್‌ಲ್ಲೊ” (ಜು. 1:1).

ದೇವ್, ಉಜ್ವಾಡ್ - ಉಜೊ :

1) ಜಳ್ತ್ಯಾ ಬೊಲ್ಯಾ ಥಾವ್ನ್ ದೇವ್ ಉಲಯ್ಲೊ (ನಿರ್ಗ. 3:2).

2) ಆಪ್ಲೊ ಪರ್ಜಳ್ ದೇವಾನ್ ಮೊಯ್ಜೆಕ್ ದಾಕಯ್ಲೊ (ನಿರ್ಗ. 32:18-23 ವಾಚ್).

ದೇವ್ ಅತ್ಮೊ : “ದೇವ್ ಅತ್ಮೊ ದೆಕುನ್ ತಾಕಾ ಆರಾಧನ್ ಕರ್ತಲ್ಯಾಂನಿ ಅತ್ಮಾನ್ ಆನಿ ಸತಾನ್ ತಾಕಾ ಆರಾಧನ್ ಕರಿಜಾಯ್” (ಜು. 4:24).

ದೇವಾಚೆಂ ಸ್ವರೂಪ್ - ಲಕ್ಷಣಾಂ :

‘ದೇವ್ ಮ್ಹಳ್ಳಾರ್ ಮೋಗ್’ (1 ಜು. 4:8).

‘ದಯಾಳ್, ಕಾಕುಳ್ಳಾರ್, ವಿಶ್ವಾಸಿ’ (ನಿರ್ಗ. 34:6).

ವಯ್ರ್ ವಿವರಿಲ್ಲಾ ದೇವಾಚ್ಯಾ ಲಕ್ಷಣಾಕ್ ರೂಪ್ ದೀಂವ್ಕ್ ಅಸಾಧ್ಯ್. ಆನಿ ತೊ ನಿರಾಕಾರಿ ಅತ್ಮೊ ದೆಕುನ್, ಮನ್ಶಾಚ್ಯಾ ಜಾಣ್ವಾಯೆನ್ ದೇವಾಚ್ಯಾ ಹ್ಯಾ ಲಕ್ಷಣಾಕ್ ರೂಪ್ ದೀಂವ್ಕ್ ಸಾಧ್ಯ್ ನಾತ್ಲೆ ವರ್ವಿಂ ಆಪ್ಲ್ಯಾ ಹ್ಯಾ ಲಕ್ಷಣಾಂಕ್ ರೂಪ್ ದಿಂವ್ಚೆಂ ಪಿಶೆಪಣ್ ಆಧಾರಿನಾಕಾತ್ ಮ್ಹಣ್ ದೇವಾನ್ ಇಸ್ರಾಯೆಲ್ ಪರ್ಜೆಕ್ ಕಾಯ್ದೊ ದಿಲೊ ತರೀ, ತಾಂಣಿಂ ಭಾಂಗಾರಾಚೆಂ ವಾಸ್ತುಂ ಪೆಟುನ್, ತಾಕಾ ದೇವಾಚೆಂ ಸ್ಥಾನ್ ಆನಿ ಮಾನ್ ದೀವ್ನ್ ನಾಸ್ ಮಾಗುನ್ ಘೆತ್ಲೆಂ. ದೇವ್ ರಾಗಾರ್ ಜಾಲೊ ತರೀ, ಆಪ್ಲ್ಯಾ ಪರ್ಜೆಚಿ ಆಶಾ ಸಮ್ಜಾತಾ. ತಾಚೊ ರಾಗ್ ಭಿರ್ಮತೆಂತ್ ಬದಲ್ತಾ. ಮನ್ಶಾಚ್ಯಾ ಕುಡಿಚ್ಯಾ ಕಾಲೆತಿಂತ್ ಕಿತೆಂ ದಿಷ್ಟಿ ಭಾಯ್ರ್ ಜಾತಾ, ತೆಂ ಕ್ರಮೇಣ್ ಮತಿ ಭಾಯ್ರ್ ಜಾತಾ ಆನಿ ವಿಸ್ತುನ್ ವೆತಾ. ಆನಿ ಹ್ಯಾ ತಾಂಚ್ಯಾ ಅಸ್ತತ್ಕಾಯೆಕ್ ಲಾಗುನ್ ಮನಿಸ್ ಆಪ್ಣಾಕ್ ಸೊದಿತ್ತ್ ಆಸಾ. ಆನಿ ಹ್ಯಾ ತಾಂಚ್ಯಾ ಸೊದ್ಚೊ ಫಳ್ ದೇವ್ ಪಳಯ್ತಾ. “ತಾಂಣಿಂ ಅಮರ್ ದೇವಾಚೆಂ ರುಪ್ಣೆಂ ವಿನಾಶಿ ಮನ್ಶಾಂ ಥಂಯ್, ಪ್ರಕೃತೆಚ್ಯಾ ಭಿಯೆಂವ್ಕ್ ಕರ್ತಾ ತ್ಯಾ ವಾ ನಾಸ್ ಕರುಂಕ್ ಸಕ್ತಾ ತ್ಯಾ ಸಕ್ತೆ ಥಂಯ್ ಮ್ಹಣ್ಣೆ, ವಾರೆಂ, ಉದಕ್, ಉಜೊ, ಸರೊಪ್ ಅಸಲ್ಯಾ ಸಂಗಿಂಕ್ ದೈವಿಕ್ ರೂಪ್ ದಿಲೆಂ” (ರೊಮಾ. 1:23). “ಆಪುಣ್ ಬುದ್ಧಂತ್ ಮ್ಹಣ್ ಲೆಕ್ತಾಲೆ ತೆ ನಿಜಾಕ್‌ಯಿ ಪಿಶೆ ಜಾಲೆ” (ರೊಮಾ. 1:22).

ಹ್ಯಾ ಮನ್ಶಾಚ್ಯಾ ಪಿಶೆಪಣಾಕ್ ಲಾಗುನ್ ದೇವ್ ರಾಗಾರ್ ಜಾಯ್ನಾ. ಬಗರ್ ತಾಚೆಂ ಕಾಳಿಜ್ ಭಿರ್ಮತೆಂತ್ ಬದಲ್ತಾ. ಆನಿ ಆಪ್ಲ್ಯಾ ಪುತಾಕ್ ಸಂಸಾರಾಕ್ ಧಾಡ್ತಾ.

ಹೊ ಜೆಜು, ಸಾಂತಿಸ್ಸಿಮಾ ತ್ರಿಂದಾದಿಚೊ ದುಸ್ರೊ ಜಣ್ ಆನಿ ಬಾಪಾಚೊ ಪೂತ್ ಮ್ಹಣುನ್ ಸಂಸಾರ್ ವಳ್ಕಾತಾ ತರೀ, ತೊ ಸಾಂತಿಸ್ಸಿಮ್ ತ್ರಿಂದಾದಿಚ್ಯಾ ಸಂಪೂರ್ಣಾಯೆನ್ ಭರ್ಲೊ ಸಂಪೂರ್ಣ್ ದೇವ್ ಮ್ಹಳ್ಳೆಂ ದೇವಾಚೆಂ ಉತರ್ ರುಜ್ವಾತ್ ದಿತಾ.

“ಹೊ ಪೂತ್ ಆಪ್ಲ್ಯಾ ಬಾಪಾಚ್ಯಾಚ್ ಮಹಿಮೆಚೊ ಪರ್ಜಳ್ ಆನಿ ತಾಚ್ಯಾ ವ್ಯಕ್ತಿತ್ವಾಚೆಂ ಸಂಪೂರ್ಣ್ ಸಾರ್ಕೆಂ” (ಹೆಬ್ರೆ. 1:3). ಕಿತೆಂ ದೇವಾಚೆಂ ಲಕ್ಷಣಾಂ ವಯ್ರ್ ವಿವರಲ್ಲಿಂ ಆಸಾತ್, ತಿಂ ಸರ್ವ್ ಜೆಜು ಥಂಯ್ ಪೂರ್ಣ್ ಮಾಪಾನ್ ಉಗ್ಡಾಪಿಂ ಜಾಲ್ಯಾಂತ್. “ತೊ ಸಬ್” (ಜು. 1:14), “ತೊ ಉಜ್ವಾಡ್” (ಜು. 8:12), ತಾಚೆಂ ನಾಂವ್, “ಆಸಾ ತೊ ಹಾಂವ್‌ಚ್ ಮ್ಹಣ್ ತುಮಿ ಸತ್ಮಾನ್ಚ್ಯಾಕ್ ಹೆಂ ಘಡ್ವಾ ಆದಿಂಚ್ ಹಾಂವ್ ತುಮ್ಕಾಂ ಸಾಂಗ್ತಾಂ” (ಜು. 13:19). “ಮನ್ಶಾಪುತಾಕ್ ವಯ್ರ್ ಉಬಾರ್ತಚ್ ‘ಆಸಾ ತೊ ಹಾಂವ್‌ಚ್’ ಮ್ಹಳ್ಳೆಂ ತುಮ್ಕಾಂ ಸಮ್ಜತಲೆಂ” (ಜು. 8:28). “ಪವಿತ್ರ ಅತ್ಮೊ”- ತಾಣೆಂ ಪವಿತ್ರ ಅತ್ಮಾ ವರ್ವಿಂ ಮನ್ಶಾ ರೂಪ್ ಘೆತ್ಲೆಂ. ಪವಿತ್ರ ಸ್ನಾನಾ ವೆಳಾರ್ ಆಪ್ಣಾ ಥಂಯ್ ದೆಂವುನ್ ಯೇವ್ನ್ ಏಕ್ ಜಾಲ್ಲ್ಯಾ ಪವಿತ್ರ ಅತ್ಮಾಚೊ ಪರ್ಜಳ್ ರುಪಾಂತರ್‌ಪಣಾಂತ್ ಜೆಜುನ್ ಶಿಸಾಂಕ್ ದಾಕಯ್ಲೊ (ಲೂಕ್ 9:29).

ಜೆಜು ಆನಿ ಬಾಪ್ ಏಕ್‌ಚ್ :

ಫಿಲಿಪಾ ಲಾಗಿಂ ಜೆಜು ಮ್ಹಣಾಲೊ - “ಜಾಣೆಂ ಮ್ಹಾಕಾ ಪಳಯ್ಲಾ, ತಾಣೆಂ ಬಾಪಾಕ್ ಪಳಯ್ಲಾ” (ಜು. 14:8-9). “ಹಾಂವ್ ಆನಿ ಬಾಪ್ ಏಕ್‌ಚ್” (ಜು. 14:10). “ಆಮಿ ಆತಾಂ ಜಿವಿತಾಚ್ಯಾ ಸಬ್ದಾ ವಿಶ್ವಾಂತ್ ಉಲಯ್ತಾಂವ್. ತೊ ಆರಂಭಾ ಥಾವ್ನ್ ಆಸ್‌ಲ್ಲೊ. ತೊ ಆಮಿ

ಆಯ್ಯಾಲಾ, ದೊಳ್ಳಾಂನಿ ದೆಖ್ಲಾ, ಹಾತಾಂನಿ ಆಪಡ್ಲಾ. ಜಿವಿತ್ ಪ್ರತ್ಯಕ್ ಜಾಲ್ಲೆಂ ಆಮಿ ದೆಖ್ಲೆಂ. ತೆಂ ಜಿವಿತ್ ಬಾಪಾ ಸವೆಂ ಆಸ್ಲೆಂ" (1 ಜು. 1:1-4).

“ಸಬ್ದ್ ಮನಿಸ್ ಜಾಲೊ”. ಹ್ಯಾ ಮಿಸ್ತೆರಾಕ್ ಲಾಗೊನ್ ನೈಸಿಯಾಚ್ಯಾ ಸಾತ್ವಾ ವಿಶ್ವಸಭೆನ್ (ಕ್ರಿ.ಶ. 787 ಇಸ್ವೆಂತ್), ರುಪ್ಣಾಂಕ್ ಮಾನ್ ದಿವ್ಪತ್ ಮ್ಹಳ್ಳೊ ನಿರ್ಣಯ್, ಇಮಾಜ್ಯೊ ಕರುಂಕ್ ನಜೊ ಮ್ಹಳ್ಳಾ ಪಂಗಡಾಚ್ಯಾ ವಾದಾ ವಿರೋಧ್ ಜ್ಯಾರಿ ಕೆಲೊ. ಹಾಕಾ ಲಾಗುನ್ ಕ್ರಿಸ್ತಾಚ್ಯೊ ದೆವಾಚ್ಯಾ ಮಾತೆಚ್ಯೊ ಆಂಜಾಂಚ್ಯೊ ಆನಿ ಸಾಂತಾಂಚ್ಯೊ ಇಮಾಜಿ ಕರುಂಕ್ ಆವ್ಕಾಸ್ ದಿಲೊ. ದೆವಾನ್ ಆಪ್ಲ್ಯಾ ಪುತಾಕ್ ಮನ್ಶಾ ರುಪಾಂತ್ ಜನಿತ್ ಜಾಂವ್ಕ್ ಸೊಡ್ಚೆ ವರ್ವಿಂ ರುಪ್ಣಾಚ್ಯಾ ನವ್ಯಾ ವ್ಯವಸ್ಥೆಕ್ ಆವ್ಕಾಸ್ ಕರುನ್ ದಿಲೊ” (ಭಾ. ದಿ. 2131, ಪಾನ್ 672).

“ಕ್ರಿಸ್ತಾಂವಾಂನಿ ಇಮಾಜಿಂಕ್ ಮಾನ್ ದಿಂವ್ಚೊ, ಪಯ್ಲ್ಯಾ ಉಪದೇಸಾಕ್, ‘ಮೂರ್ತಿ ಘಡುಂಕ್ ನಜೊ’ ಮ್ಹಳ್ಳಾ ಕಾಯ್ದಾಕ್ ವಿರೋಧ್ ವಚನಾ. ಹಾಂಗಾಸರ್ ಇಮಾಜಿಂಕ್ ಮಾನ್ ದಿತಾನಾ, ತಿಂ ಕೊಣಾಕ್ ಪ್ರತಿನಿಧಿತ್ವ್ ಕರ್ತಾತ್, ತಾಂಕಾಂ ಮಾನ್ ದಿಂವ್ಚೊ ದಾಕೊವ್ನ್ ದಿತಾತ್. ಪವಿತ್ರ ಇಮಾಜಿಂಕ್ ಮಾನ್ ದಿಂವ್ಚೊ ಭಕ್ತಿಕ್ ಆರಾಧನಾಚಿ ಏಕ್ ವಾಟ್. ಹೊ ದೆವಾಕ್ ದಿಂವ್ಚ್ಯಾ ಮಾನಾ ಥಾವ್ನ್ ವೆಗ್ಳೊ ಹ್ಯೊ ಧಾರ್ಮಿಕ್ ರಿತಿ ಕರ್ತಾಸ್ತಾನಾ ಇಮಾಜಿ ಫಕತ್ ವಸ್ತು ಬರಿ ಲೆಕಿನಾಂತ್. ಪೂಣ್ ದೇವ್ ಮನಿಸ್ ಜಾಲ್ಲೆಂ ಘಡಿತ್ ದಾಕಯ್ತಾತ್. ಇಮಾಜ್ ಕೊಣಾಕ್ ಪ್ರತಿನಿಧಿ ಕರ್ತಾ, ತಾಂಕಾಂ ದೆವಾ ಥಂಯ್ ಮಧ್ಯಸ್ಥ್ ಕರ್ನ್ ಘೆತಾಂವ್” (ಭಾ. ದಿ. 2132, ಪಾನ್ 672).

ತ್ಯಾ ಭಾಯ್ರ್ ಕಾಯ್ದೊ ದಿಲ್ಲ್ಯಾ ದೆವಾನ್‌ಂಚ್ ಜನಿತ್ ಜಾವ್ನ್ ಆಸ್ಲಲ್ಯಾ ಸಬ್ದಾಕ್ ಪ್ರಗಟ್ ಕರುಂಕ್ ರುಪ್ಣಿಂ ಕರುಂಕ್ ಆಪ್ಲ್ಯಾ ಪರ್ಜೆಕ್ ಪರ್ವಣ್ಣಿ ದಿಲಿ. ಪಿತುಳ್ಳೊ ಸರೊಪ್ (ಸಂಕೇತ್: ಜಯ್ತೆವಂತ್ ಮಿಸರ್ಗಾಚೊ), ಕರಾರಾಚಿ ಆರ್ಕ್‌ಪೇಟ್ ಆನಿ ಖೆರುಬ್ (ಭಾ. ದಿ. 2130). ತರ್ ದೆವಾಕ್ ಸವಾಲ್ ಕರುಂಕ್ ಹಾಂವ್ ಕೊಣ್?

ಚಿಂತ್ಪಾಕ್ ಚಿರ್ಪುಟ್

ಮ್ಹಜೆಂ ಕಾಳಿಜ್ ಮಾಸಾಚೆಂ ವಾ ಫಾತ್ರಾಚೆಂ

ಜೆಜು ಜೆರುಜಾಲೆಮಾಕ್ ಪ್ರವೇಶ್ ಜಾತಾನಾ ತಾಳಿಯೊ ಹಾತಾಂತ್ ಧರ್ನ್ ವ್ಹಡ್ಲ್ಯಾ ತಾಳ್ಯಾನ್ ಹೊಸಾನ್ನಾ ದಾವಿದಾಚ್ಯಾ ಪುತಾಕ್ ಮ್ಹಣೊನ್ ಲೋಕ್ ಬೊಬ್ ಮಾರಿಲಾಗ್ಲೊ. ಹೆಂ ಫಾರಿಜೆವಾಂಕ್ ಆನಿ ಶಾಸ್ತ್ರಾಂಕ್ ಸೊಸಾನಾ ಜಾಲೆಂ. ತಾಣಿಂ ಜೆಜು ಲಾಗಿಂ ಮ್ಹಳೆಂ, “ಮೆಸ್ತಿ ತುಜ್ಯಾ ಶಿಸಾಂಚೆಂ ತೊಂಡ್ ದಾಂಪಯ್”. ಜೆಜುನ್ ಜಾಪ್ ದಿಲಿ: “ಹಾಂವ್ ತುಮ್ಮಾಂ ಖಿಂಡಿತ್ ಸಾಂಗ್ತಾಂ, ತೆ ವಗೆ ರಾವ್ತಿತ್ ಜಾಲ್ಯಾರ್ ತೆ ಫಾತರ್‌ಚ್ ಬೊಬ್ ಮಾರ್ತಲೆ” (ಲೂಕ್ 19-40). ಜರ್ ಹಾಂವ್ ಲಜ್ತಾಂ ಆನಿ ಮೊನೊ ಜಾತಾಂ, ತವಳ್ ಹಾಂವ್ ಶಾಸ್ತ್ರಾಂ ಆನಿ ಫಾರಿಜೆವಾಚ್ಯಾ ವರ್ಗಾಕ್ ಸೆರ್ವಾತಾಂ.

ಮನ್ಶಾತಿ ದೆವಾಚ್ಯಾ ಉತ್ರಾಕ್ ಸ್ಪಂದನ್ ಕರ್ತಾತ್

ಶ್ವೇರಾಂತ್ ಮನ್ಶಾನಿಂ ದೆವಾಚ್ಯಾ ಉತ್ರಾಕ್ ಕಾನ್ ಆನಿ ಮಾನ್ ದೀಂವ್ಕ್ ಇನ್ನಾರ್ ಕರ್ತನಾ ಸಾಂತ್ ಆಂತೊನ್ ನ್ಹಂಯ್ ತಡಿರ್ ವಚುನ್ ದೆವಾಚೆಂ ಉತರ್ ಉಚಾರ್ನ್ ಪ್ರಗಟ್ ಕರ್ತಾ. ಮಾಸ್ಕಾಂಚೊ ಜಮೊ ದೆವಾಚೆಂ ಉತರ್ ಆಯ್ಕೊಂಕ್ ನ್ಹಂಯ್ ತಡಿರ್ ಜಮ್ತಾ. ಮಾಸ್ಕಾಂನಿ ದೆವಾಚ್ಯಾ ಉತ್ರಾಕ್ ಪಾಳೊ ದಿಲೊ ಆನಿ ಯೊನಾಕ್ ತೀನ್ ದೀಸ್ ಆಪ್ಲ್ಯಾ ಮೊಟಾಂತ್ ಸಾಂಬಾಳುಂಕ್ ಮಾಸೊ ಉಪಾಶಿಂ ರಾವ್ಲೊ. ಬಾಲಾಮಾಕ್ ಎಕಾ ಗಾಡ್ವಾನ್ ಬೂದ್ ಶಿಕಯ್ಲಿ. ಎಲಿಯಾಕ್ ಎಕಾ ಕಾವ್ಯಾನ್ ಭಾಕ್ರಿ ಹಾಡ್ನ್ ದಿಲಿ. ಅಶೆಂ ಮಾಸ್ಕಿ, ಸುಕ್ಣೆಂ ಆನಿ ಮನ್ಶಾತಿ ದೆವಾಚ್ಯಾ ಉತ್ರಾಕ್ ಕಾನ್ ದಿತಾತ್, ಮಾನ್ ದಿತಾತ್ ತರ್ ಹಾಂವ್ ಖಿಂಚ್ಯಾ ವರ್ಗಾಂತ್ ಆಸಾಂ?

— ವಜ್ರಾಂ ಹಾರ್

ತಲ್ವಾರ್ ಆನಿ ಉಜೊ

ತವಳ್ ಜೆಜುನ್ ಪೆದ್ರುಕ್ ಸಾಂಗ್ಲೆಂ, “ತುಜಿ ತಲ್ವಾರ್ ಪೊತ್ಯಾಂತ್ ಫಾಲ್. ಜಿಂ ಕೋಣ್ ತಲ್ವಾರ್ ಘೆತಾತ್ ತೆ ತಲ್ವಾರಿನ್ ನಾಸ್ ಜಾತಲೆ” (ಮಾತೆ 26:52). ಜೆಜುಚಿ ಹಿ ಜಾಗವ್ಚಿ ಕಿತ್ಲಿ ಖಿರಿ ಆನಿ ಸಾರ್ಕಿ ಮ್ಹಳ್ಳೆಂ ದಿಸ್ಪಡ್ತೆಂ ಚಲ್ಚೊ ರಗ್ತಾಪಾತ್ ರುಜ್ವಾತ್ ದಿತಾ. ಪೂಣ್ ಜೆಜು ಅಶೆಂಯ್ ಮ್ಹಣ್ತಾ, “ಹಾಂವ್ ಸಂಸಾರಾಕ್ ಸಮಾಧಾನ್ ಹಾಡ್ನ್ ಆಯ್ಲಾಂ ಮ್ಹಣುನ್ ಚಿಂತಿನಾಕಾತ್, ಸಮಾಧಾನ್ ನ್ಹಯ್ ಬಗರ್ ತಲ್ವಾರ್ ಹಾಂವ್ ಹಾಡ್ನ್ ಆಯ್ಲಾಂ.” ಅಶೆಂ “ಎಕ್ಲ್ಯಾಕ್ ಆಪ್ಲ್ಯಾ ಘರೈಚ್ ಮನಿಸ್ ದುಸ್ಮಾನ್ ಜಾತಲೆ. ಪುತಾಕ್ ಆಪ್ಲ್ಯಾ ಬಾಪಾಯ್‌ಚೆರ್, ಧುವೆಕ್ ಆಪ್ಲ್ಯಾ ಆವಯ್‌ಚೆರ್, ಸುನೆಕ್ ಆಪ್ಲ್ಯಾ ಮಾಂಯ್‌ಚೆರ್ ವಿರೋಧ್ ಕರುಂಕ್ ಹಾಂವ್ ಆಯ್ಲಾಂ” (ಮಾತೆ 10:34-36). ಜೆಜು ಎಕಾ ಕಡೆ ತಾಲ್ವಾರ್ ಪೊತ್ಯಾಂತ್ ಫಾಲುಂಕ್ ಆನ್ಯೇಕ್ ಕಡೆ ದುಸ್ಮಾನ್ಕಾಯ್, ವೆಗ್ಳುಚಾರ್, ತಲ್ವಾರ್ ಅಶೆಂ ಮ್ಹಣ್ತಾ, ಕಸಲೊ ವಿಪರ್ಯಾಸ್ ಹೊ? ಕಿತ್ಯಾಕ್ ಖಾತಿರ್ ತೊ ಅಶೆಂ ಮ್ಹಣ್ತಾ ಮ್ಹಳ್ಳೆಂ ಸವಾಲ್ ಮ್ಹಾಕಾ ಧೊಸ್‌ಲ್ಲೆ ಬರಿ ಸಬಾರಾಂಕ್ ಧೊಸ್ತಾ ಆಸ್ತಲೆಂ. ಹಾಂವೆಂ ಹಾಕಾ ಜಾಪ್ ಸೊಧುಂಕ್ ಪವಿತ್ರ ಪುಸ್ತಕ್ ಉಗ್ತೊ ಕೆಲೊ ಆನಿ ಜಾಪ್ ಮ್ಹಾಕಾ ಮೆಳ್ಳಿ.

ಕಸಲಿ ತಲ್ವಾರ್?

ಪೆದ್ರುಲಾಗಿಂ ಆಸ್‌ಲ್ಲ್ಯಾ ತಲ್ವಾರಿ ವಿಶ್ಯಾಂತ್ ಜೆಜು ಉಲ್ಲೇಖ್ ಕರಿನಾ. ಬಗರ್ ಆಪುಣ್‌ಂಚ್ ತಲ್ವಾರ್ ಜಾವ್ನ್ ಸಂಸಾರಾಕ್ ಆಯ್ಲಾಂ ಮ್ಹಣ್ತಾ. “ವೆಳಾ ಕಾಳಾ ಪರ್ವಿಂ ಸಬ್ ಆಸ್‌ಲ್ಲೊ, ಸಬ್‌ಚ್ ದೇವ್ ಜಾವ್ನ್ ಆಸ್‌ಲ್ಲೊ” (ಜು.1:1). “ತೊ ಸಬ್ ಮನಿಸ್ ಜಾಲೊ” (ಜು. 1:14). ಹ್ಯಾಚ್ ಸಬ್ದಾ ವಿಶ್ಯಾಂತ್ ಸಾಂ. ಪಾವ್ಲ್ ಮ್ಹಣ್ತಾ “ಪವಿತ್ರ ಆತ್ಮೊ ದಿತಾ ತೆಂ ದೆಣೆಂ ಮ್ಹಣ್ಜೆ ದೆವಾಚೆಂ ಉತರ್ ಜಾಂವ್ ತುಮ್ಚಿ ತಲ್ವಾರ್” (ಎಫೆ 6:17). ಹಿ ತಲ್ವಾರ್ ಕಿತ್ಲಿ ತೇಜ್ ಮ್ಹಳ್ಯಾರ್ “ಪಾಜ್‌ಲ್ಲೆ ದೋನ್ ಧಾರಿಂಚೆ ತಲ್ವಾರಿ ಪ್ರಾಸ್ ಚಡ್ ಕಾತ್ರಂಕ್ ಸಕ್ತಾ ತಸಲಿ. ಪ್ರಾಣ್ ಆನಿ ಆತ್ಮೊ ಸಂದ್ ಆನಿ ಹಾಡಾಂಚೊ ಸಾರ್ ಸಯ್ತ್ ಮೆಳ್ಕೆಂ ಕರ್ತಾ ಪರ್ಯಾನ್ ವಿಧುಂಕ್ ತಾಕಾ ಸಕತ್ ಆಸಾ” (ಹೆಬ್ರೆ. 4:12). ಉತರ್ ಮ್ಹಳ್ಯಾರ್ ಜೆಜು. ಜೆಜು ಮ್ಹಳ್ಯಾರ್ ಉತರ್. ತೆಂ ಉತರ್‌ಚ್ ತಲ್ವಾರ್.

ಜೆಜುನ್ ಹಾಡ್‌ಲ್ಲೊ ವೆಗ್ಳುಚಾರ್, ದುಸ್ಮಾನ್ಕಾಯ್, ಅಶಾಂತಿ ಕಸಲಿ?

ಮ್ಹಜೊ ಬಾಬ್, ಬಾಪು ಸಗ್ಳೆ ವ್ಯಾಪಾರಿಸ್ತ್. ಬಾಬ್ ಆನಿ ಬಾಪು ಕಾಚೆಂ ಫಾಲ್ಸ್, ಪುಡ್ವೆಂ ನ್ಹೆಸ್ತಾಲೆ ಆನಿ ದೋಣಿ ಆಕಾರಾಚಿ ಮಾತ್ಯೆ ರಂಗಾಚಿ ತೊಪಿ ದವರ್ತಾಲೆ. ಹಾಂವೆಂ ಬಾಪುಲಾಗಿಂ ವಿಚಾರ್ಲೆಂ, “ತುಮಿ ಕೊಂಕ್ಣಾಪರಿಂ ನ್ಹೆಸ್ತಾತ್ ಕಿತ್ಯಾಕ್?” ತವಳ್ ಬಾಪು ಮ್ಹಣಾಲೊ, “ಪುತಾ, ಆಮಿ ಆಮ್ಚೆ ಮಾಲ್ಗಡೆ ಆಮ್ಕೆಂಬಳ್ಳೆ ಕೊಂಕ್ಣೆ. ಆಮಿ ಗಾಂವಾಂತ್ ಕಾಮತ್. ಆಪ್ಣಾಚ್ಯಾ ಬಾಬಾಕ್ ಗಾಂವಾರ್ ಕಂಬತ್ತರ್ (ಕಾಮತ್ ತುಳ್ ಸಬ್) ಮ್ಹಣ್ ಒಳ್ಕತಾಲೆ. ಆಮ್ಚೆ ಪುರ್ವಜ್ ಕ್ರಿಸ್ತಾಂವ್ ಜಾತಾನಾ ತಾಂಚೆಂ ಫಿಲ್ಯಾದ್ ಜೊಡ್‌ಲ್ಲ್ಯಾಂನಿ ‘ದೊಮೆಲ್’ ಮ್ಹಳ್ಳೆಂ ತಾಂಚೆಂ ಆಲ್ಕುಂಜ್ ಆಮ್ಕಾಂ ದಿಲೆಂ ಆಸ್ತಲೆಂ” ಅಶೆಂ ತೊ ಮ್ಹಣಾಲೊ. ಆತಾಂಯ್ ಆಮ್ಚೆ ಮಧೆಂ ಸಬಾರ್ ತಾಂಚ್ಯಾ ಆಲ್ಕುಂಜಾ ಸಾಂಗಾತಾ ಪೈ, ಪಡಿವಾಳ್, ಮುದಾರ್ತ್, ಪ್ರಭು ಅಸಲಿಂ ತಾಂಚ್ಯಾ ಪುರ್ವಜಾಂಚ್ಯಾ ಗೊತ್ರಾಚೆಂ ಆಲ್ಕುಂಜಾಂ, ತಾಂಚ್ಯಾ ನಾಂವಾಂ ಸವೆಂ ಮೆಳಯ್ತಾತ್. ಹೆಂ ದಾಕೊವ್ನ್ ದಿತಾ ಏಕ್ ದಾಕ್ಲೊ ಕಿ, ಆಪೊಸ್ತಲಾ ಲಾಗಿಂ ಆಮ್ಕಾಂ ಜೆಜು ಕ್ರಿಸ್ತಾಚಿ ವಳಕ್ ದಿತಾ ವರೆಗ್, ಆಮ್ಚೆ ಪುರ್ವಜ್ ವಾ ಮಾಲ್ಗಡೆ ಜಿವಿ, ನಿರ್ಜೀವಿ ಮುಖಾರ್ ಸರ್ಪಡ್ಚೆ ಆನಿ ದಿವ್ಯಾಂತ್ ಘಾಂಟ್ ಮಾರ್ತಲೆ ಜಾವ್ನಾಸ್‌ಲ್ಲೆ. ಅಸಲಿಂ

ದೊಡೆಂ ಕುಟ್ಮಾಂ ಸಾಮೂಹಿಕ್ ಥರಾನ್ ಕ್ರಿಸ್ತಾಕ್ ವೆಂಗ್ಲಲಿ ಆಸ್ಯೆತ್ ಜಾಲ್ಯಾರ್, ಚಡಾವತ್ ವೈಯುಕ್ತಿಕ್ ಥರಾನ್ ಕೋಣ್ ಪೂತ್ ವಾ ಧುವ್, ಸುನ್ ವಾ ಭಾವ್ ಅಶೆಂ ವೈಯುಕ್ತಿಕ್ ಜಾವ್ನ್ ಆಪ್ಲ್ಯಾ ಕುಟ್ಮಾಂತ್ ವಾ ಏಕ್ ಕುಟಮ್ ಆಪ್ಲ್ಯಾ ಗೊತ್ರಾ ಥಾವ್ನ್ ವೆಗ್ಳಾಚಾರ್ ಜಾಂವ್ಕ್ ತಾಣೆಂ ಸ್ವೀಕಾರ್ ಕೆಲ್ಲೆಂ ದೆವಾಚೆಂ ಉತರ್ ಏಕ್ ತಲ್ವಾರ್ ಕಶೆಂ ತಾಂಚ್ಯಾ ಕಾಳ್ಜಾಂತ್ ರೊಂಬ್ಲೆಂ ಜಾಯ್ಜಾಯ್ ಆನಿ ಹೆಂ ತಾಂಕಾಂ ತಾಂಚ್ಯಾ ಕುಟ್ಮಾಚ್ಯಾ ಸಂಬಂಧಾ ಥಾವ್ನ್ ವೆಗ್ಳೆಂ ಆನಿ ಮೆಳ್ಕೆಂ ಕೆಲ್ಲೆಂ ಜಾವ್ನಾಸಾ ನ್ಹಯ್‌ಗಿ? ಹ್ಯಾ ವೆಗ್ಳಾಚಾರಾಚ್ಯಾ ವೆಳಾರ್ ಕುಟ್ಮಾಂತ್ ಸಹಜ್ ಜಾವ್ನ್ ದುಸ್ಮನ್ಕಾಯ್, ಅಶಾಂತಿ, ಅಸಮಧಾನ್ ಉಬ್ಜತಾ, ಉಬ್ಜಲ್ಲೆಂ ಖಂಡಿತ್ ತವಳ್ ಸೆಜಾರಾಂತ್ ಆನಿ ಸಮಾಜೆಂತ್ ಸಯ್ತ್ ಸಮಾಧಾನ್ ನಾಸ್ ಜಾಂವ್ಕ್ ಆಪ್ಣಾಚೆಂ ನಾಂವ್ ಆನಿ ಉತರ್ ತಲ್ವಾರ್ ತಶೆಂ ಕಾರಣ್ ಜಾತಾ, ಜಾಲ್ಲೆಂ, ಮ್ಹಳ್ಳೆಂ ಜೆಜು ಉಲ್ಲೇಖ್ ಕರ್ತಾ. ಆಪ್ಣಾಚೆಂ ನಾಂವ್ ಆನಿ ಉತರ್ ತಲ್ವಾರಿಕ್ ಸರಿ ಕರ್ನ್ ತೊ ಹೊ ವೆಗ್ಳಾಚಾರ್ ಉಲ್ಲೇಖ್ ಕರ್ತಾ.

ಜೆಂ ಕಿತೆಂ ಪುರ್ವಿಲ್ಯಾ ಕಾಳಾರ್ ಜಾಲ್ಲೆಂ ತೆಂ ಆರ್ವಿಲ್ಯಾ ಕಾಳಾರ್‌ಯಿ ಜಾತಾ. ದಾಕ್ಲ್ಯಾಕ್: ಮುಸ್ಲಿಂ ಧರ್ಮಾ ಥಾವ್ನ್ ಸಾಂ.ಪಾವ್ಲಾಚ್ಯಾ ವರ್ಗಾಕ್ ಜೆಜುನ್ ಆಪಯ್ಲಲೊ ಪೊಟ್ವಾಚೊ ಮಾರಿಯೊ. ತಾಚ್ಯಾ ಮೊಗಾಳ್ ಆವಯ್ ಥಾವ್ನ್ ಜಾಲ್ಲೊ ತಾಚೊ ವೆಗ್ಳಾಚಾರ್ ಧರ್ಮಾಂದ್ಯಾ ಬಾಪುಯ್ ಆನಿ ಆಪ್ಲ್ಯಾ ಖಾಶಾ ಭಾವಾ ಥಾವ್ನ್ ಜೆಜು ಖಾತಿರ್ ತಾಣೆಂ ಭೊಗ್‌ಲ್ಲಿ ಕ್ರೂರ್ ಆನಿ ಅಮಾನವಿಕ್ ಹಿಂಸಾ ಆಯ್ಕಾತಾನಾ ಆಂಗಾಚಿ ಲೊಂವ್ ಉಭಿ ಜಾತಾ ಆನಿ ಆಯ್ಕಾತಲ್ಯಾಂಚ್ಯಾ ದೊಳ್ಯಾಂನಿ ದುಖಾಂ ದೆಂವಯ್ತಾ. ತಾಣೆಂ ಜೆಜುಕ್ ಸಾಂಡುಂಕ್ ಇನ್ಕಾರ್ ಕೆಲ್ಲಾ ಖಾತಿರ್, ತಾಕಾ 7 ದೀಸ್ ಉಪಾಶಿಂ ಘಾಲುನ್ ತಾಚೆಂಚ್ ಮೂತ್ ತಾಕಾಚ್ ಪಿಯೆಂವ್ಕ್ ದೀವ್ನ್, ತರಿ ತೊ ಜೆಜುಕ್ ಸಾಂಡುಂಕ್ ಕಬೂಲ್ ಜಾಯ್ನಾತ್ಲಾ ಖಾತಿರ್ ತಾಕಾ ಜಿವೆಶಿಂ ಮಾರುಂಕ್ ತಾಚ್ಯಾ ಬಾಪಾಯ್ನ್ ತಾಚೆರ್ ತಲ್ವಾರ್ ಉಬಾರ್ಲಲ್ಯಾ ವೆಳಾರ್ ತಾಣೆಂ 'MY JESUS' ಮ್ಹಣೊನ್ ಮಾರ್ಲಲಿ ಕಿಂಕ್ರಾಟ್, ತಾಚ್ಯಾ ಬಾಪಾಯ್ನ್ ಹಾತಾಂತ್ ಆಸ್ಲಲಿ ತಲ್ವಾರ್ ತಾಚ್ಯಾ ಬಾಪಾಯ್ನ್‌ಚ್ ಶಿಂದ್ತಾನಾ ಉಗ್ತೆಂ ಕೆಲ್ಲಾ ಬಾಗ್ಲಾಂತ್ಲಾನ್ ವಿಣ್ಣೊ ಧಾಂವೊನ್ ತಾಣೆಂ ಬಚಾವ್ ಜಾಲ್ಲೆಂ, ಜೆಜುಚ್ಯಾ ನಾಂವಾಚೆಂ ಬಳ್ ಆನಿ ಪದ್ವಿ ಉಗ್ತಾಯ್ತಾ. ದುರ್ಬಳೊ, ಅಶಿಕ್ತಿ ಮಾಸ್ಲೆ ವ್ಯಾಪಾರಿ ಬಶೀರ್, ತಾಣೆಂ ಜೆಜುಚೆರ್ ಉಚಾರ್ಚೊ ಆಖಂಡ್ ಭಾವಾಡ್ತ್ ಆನಿ ಉಚಾರ್ಚಿಂ ಪವಿತ್ರ್ ಪುಸ್ತಕಾಂತ್ಲಿಂ ಉತ್ರಾಂ ಮ್ಹಾಕಾ ಜಲ್ಮಾಂತ್ ಕ್ರಿಸ್ತಾಂವ್ ಜಾಲ್ಲ್ಯಾಕ್ ಲಜೆಕ್ ಘಾಲ್ತಾತ್. ರೆತಿರ್ ಮಂದಿರಾಂತ್ ಏಕ್ ದೀಸ್ ಹಾಂವೆಂ ತಾಚೆ ಲಾಗಿಂ ವಿಚಾರ್ಲೆಂ, “ಬಶೀರ್ ತುಕಾ ಭೈಂ ದಿಸಾನಾಂಗಿ?” ತಕ್ಷಣ್ ತಾಣೆಂ ಆಪ್ಲ್ಯಾ ಬೊಲ್ಸಾ ಥಾವ್ನ್ ತಲ್ವಾರ್ ಭಾಯ್ರ್ ಕಾಡ್ಲಿ ಆನಿ ಮ್ಹಣಾಲೊ, “ಈ ತಲವಾರು ನನ್ನ ಬಳಿ ಇರುವಾಗ ಯಾರೊ ನನ್ನನ್ನೊ ಮುಟ್ಟುವುದಿಲ್ಲ, ಯಾರಿಗೂ ನಾನು ಹೆದರುವುದಿಲ್ಲ”. ತಾಚ್ಯಾ ಹಾತಾಂತ್ ಕನ್ನಡ ಭಾಶೆಚಿ ಪವಿತ್ರ್ ಪುಸ್ತಕಾಚಿ ಪ್ರತಿ ಆಸ್‌ಲ್ಲಿ. ಕಸಲೊ ಭಾವಾಡ್ತ್!

ಮ್ಹಜ್ಯಾ ಧುವೆಚೆಂ ಇಷ್ಟಿಣ್ ಆನಿ ಕ್ಲಾಸ್‌ಮೇಟ್ ಉಮಾ ಮ್ಹಳ್ಳಿ ಬೊಣ್ಯಾಂಚಿ ಚಲಿ. ಸೈಂಟ್ ಆಗ್ನೆಸಾಂತ್ ಶಿಕ್ತಾನಾ ತಾಣೆಂ ಜೆಜುಕ್ ಸ್ವೀಕಾರ್ ಕೆಲ್ಲೆಂ. ತಾಚ್ಯಾ ಘರಾಂತ್ ತಾಕಾ ಕಠೀಣ್ ವಿರೋಧ್‌ಪಣ್ ಆಸ್‌ಲ್ಲೆಂ ತರಿ, ದಿಸ್ಪೊಡ್ಲೆಂ ಪವಿತ್ರ್ ಪುಸ್ತಕ್ ವಾಚ್ತಾಲೆಂ ಆನಿ ಇಗರ್ಜೆಕ್ ಭೆಟ್ ಕರ್ನ್ ದಿಂಬಿ ಘಾಲ್ನ್ ಮಾಗ್ತಾಲೆಂ. ತಾಚೆಂ ಶಿಕಪ್ ಜಾತಚ್ ತಾಚ್ಯಾ ಕಾಜಾರಾಚಿ ತಯಾರಾಯ್ ಜಾತಾನಾ, ತೆಂ ಕಬೂಲ್ ಜಾಲೆಂ ನಾ. ಏಕ್ ದೀಸ್ ಮ್ಹಾಕಾ ಮೆಳೊಂಕ್ ತೆಂ ಆಯ್ಲೆಂ ಆನಿ ಮ್ಹಣಾಲೆಂ, “ಅಂಕಲ್ ನನಗೆ ಮದುವೆಯಾಗಲು ಡ್ಯಾಡಿ ಮಾಮ್ಮಿ ಒತ್ತಾಯ ಮಾಡುತ್ತಾ ಇದ್ದಾರೆ. ಆದರೆ ನಾನು ಮದುವೆಯಾಗುವುದಾದರೆ ಕ್ರೈಸ್ತ ಯುವಕನನ್ನು ಮಾತ್ರ ಎಂದು ನಿಶ್ಚಯ ಮಾಡಿದ್ದೇನೆ. ದಯಮಾಡಿ ನನಗಾಗಿ ಪ್ರಾರ್ಥಿಸಿ”.

ಹಾಂವೆಂ ತಾಕಾ ಸಮ್ಜಯ್ಲೆಂ ಆನಿ ದೆವಾಚೆಂ ಉತರ್ ತಾಕಾ ದಿಲೆಂ. “ಜೊ ಕೋಣ್ ದೆವಾಕ್ ಭಿಯೆವ್ನ್ ಚಲ್ತಾ ಆನಿ ಸಾರ್ಕೆಂ ಆಸ್ಲೆಂ ಕರ್ತಾ, ತೊ ಖಂಚ್ಯಾ ವಂಶಾಚೊ ಜಾಲ್ಯಾರಿ ದೆವಾಕ್ ಮಾನ್ವತಾ.” (ಧ.ಕೃ. 10:35). ಆನಿ ಹೆಂ ಉತರ್ಯಿ ತಾಕಾ ದಿಲೆಂ (ಇಸಾ 56:3) ತೆಂ ಉತರ್ ಅಶೆಂ ಭಾಸಯ್ತಾ. “ಸರ್ವೆಸ್ಪರಾಚೊ ಭಕ್ತ್ ಜಾಲ್ಲ್ಯಾ ಪರ್ಕಾರ್ ಮನ್ಶಾನ್ ಅಶೆಂ ಮ್ಹಣನಾಯೆ. ಸರ್ವೆಸ್ಪರ್ ಮ್ಹಾಕಾ ಆಪ್ಲೆ ಪರ್ಜೆ ಮದ್ಲೊ ಕಾಡುನ್ ಭಾಯ್ರ್ ಘಾಲ್ತಲೊ. ಆನಿ ತಾಕಾ ಹೆಂ ಉತರ್ ದಿಲೆಂ. ಮನ್ಶಾಚ್ಯಾನ್ ಜಯ್ತ್ ವ್ಹರುಂಕ್ ಜಾಯ್ನಾ ತಸಲಿ ತಾಳ್ನಿ ತುಮ್ಕಾಂ ಎದೊಳ್ ಯೆಂವ್ಕ್ ನಾ. ದೇವ್ ವಿಶ್ವಾಸಿ, ತೊ ಆಮ್ಕಾಂ ತಾಂಕಿ ವರ್ತಿ ತಾಳ್ನಿ ಯೆಂವ್ಕ್ ಸೊಡಿನಾ. ತಾಳ್ನಿ ಆಯ್ಲಲ್ಯಾ ವೆಳಾರ್ ತಿಚೆರ್ ಜಯ್ತ್ ವ್ಹರುಂಕ್ ಉಪಾಯ್ ಆನಿ ಥಿರ್ ರಾವೊಂಕ್ ಘಟಾಯ್ ದಿತಾ” (1 ಕೊರಿ 10:13). ಹಾಂವೆಂ ತಾಕಾ ಸಾಂಗ್ಲೆಂ, ತಾಳ್ನಿ ಆಸ್ಲಲ್ಯಾ ಕಡೆ ಸಮಸ್ತೊ ಮ್ಹಣೊನ್ ಉಲ್ಲೇಖ್ ಕರ್ನ್ ಜೆಜುಕಡೆ ಮಾಗ್, ತೊ ತುಕಾ ಉಪಾಯ್ ದಾಕವ್ನ್ ದಿತಲೊ. ಥೊಡ್ಯಾಚ್ ದಿಸಾಂನಿ ತೆಂ ಪರತ್ ಆಯ್ಲೆಂ ಆನಿ ಮ್ಹಣಾಲೆಂ “ಅಂಕಲ್ ನನ್ನ ಎಂಗೆಜ್‌ಮೆಂಟೆಗೆ ಬನ್ನಿ. ನನ್ನ ಮಾಮ್ಮಿ ಡ್ಯಾಡಿ ತೋರಿಸಿದ ಹುಡುಗನನ್ನು ಮದುವೆಯಾಗಲು ಒಪ್ಪಿದ್ದೇನೆ. ಯಾಕೆ ಗೊತ್ತಾ, ನಾನು ಅವರ ಹತ್ತಿರ ನನ್ನ ಹಾಗೂ ಜೀಸಸ್ ಸಂಬಂದವನ್ನು ಹೇಳಿದೆ. ನನಗೆ ಪ್ರಾರ್ಥನೆಗೆ ಇಗರ್ಜಿಗೆ ಹೊಗಲು ಅಡ್ಡಿಪಡಿಸದಿದ್ದರೆ ಮಾತ್ರ ನಿಮ್ಮನ್ನು ಮದುವೆಯಾಗುತ್ತೇನೆ. ಮೊದಲು ಸ್ವಲ್ಪ ಹಿಂದೆ ಮುಂದೆ ಮಾಡಿದರು. ನಂತರ ಸಂತೋಷದಿಂದ ಒಪ್ಪಿದ್ದಾರೆ. ನನಗೆ ಭರವಸೆ ಇದೆ ಜೀಸಸ್ ಅವರನ್ನು ಕೂಡಾ ಬದಲಾಯಿಸುತ್ತಾರೆ. ಅಂಕಲ್, ದಯಮಾಡಿ ಅವರಿಗಾಗಿ ಪ್ರಾರ್ಥಿಸಿರಿ”.

ಸಂಸಾರಾರ್ ಉಜೊ :

ಜೆಜು ಮ್ಹಣ್ತಾ, “ಹಾಂವ್ ಸಂಸಾರಾಕ್ ಉಜೊ ಲಾಂವ್ಕ್ ಆಯ್ಲಾಂ, ತೊ ಆತಾಂಚ್ ಪೆಟ್ಟಲೊ ಮ್ಹಾಕಾ ಜಾಯ್” (ಲೂಕ್ 12:49). ಎಕಾ ಪೊಲ್ಯಾಕ್ ಮಾರ್ಲ್ಯಾರ್, ಆನ್ಯೇಕ್ ದಾಕಯ್ ಮ್ಹಳ್ಳೊ ಜೆಜು, ಕಿತ್ಯಾ ಖಾತಿರ್ ಸಂಸಾರಾಕ್ ಉಜೊ ಪೆಟಂವ್ಚ್ಯಾ ವಿಶ್ಯಾಂತ್ ಉಲಯ್ತಾ? ಕಸಲೊ ಉಜೊ ಹೊ?

ಜೆಜುನ್ ಜಲ್ಲೊನ್, ಜಿಯೆವ್ನ್ ಚಮ್ಕಾಲ್ಲಿ ವಾಟ್ ಹ್ಯಾ ಆಗಾಧ್ ಸಂಸಾರಾಂತ್ ಥೊಡ್ಯಾಚ್ ಮಯ್ಲಾಂಚ್ಯಾ ಲಾಂಬ್ ರುಂದಾಯೆಚಿ. ತ್ಯಾ ವೆಳಾರ್ ಪಯ್ಣ್ ಕರುಂಕ್ ವಾಹನಾಂ ಜಾಂವ್, ಪ್ರಸಾರ್ ಕರುಂಕ್ ಪ್ರಚಾರ್ ಮಾಧ್ಯಮಾಂ ಜಾಂವ್ ನಾತ್ಲೆಂ. ತಾಣೆಂ ಉಲಯಿಲ್ಲಿಂ ಉತ್ರಾ, ಶಿಕಯಿಲ್ಲಿಂ ಶಿಕೊವ್ಣ್, ಬರೊವ್ಣ್, ಜಗವ್ಣ್, ಸಾಂಬಾಳ್ನ್ ದವರ್ಚಿ ಸಾಹೆತ್ ಆನಿ ವ್ಯವಸ್ಥಾ ನಾತ್ಲಿ. ತಾಚ್ಯಾ ವೆಳಾರ್ ಫಾರಿಜೆವಾಂ ಮಧೆಂ ಜಾಯ್ತೆ ಜಾಣ್ಣೆ, ಜಣಾರಿ, ಶಿಕ್ಪಿ, ಬುದ್ಧಂತ್, ಬಳ್ವಂತ್, ಗ್ರೆಸ್ತ್ ಮನಿಸ್ ಆಸೊಂಕ್ ಆಸ್ಲೆ. ತರೀ ತಾಣೆಂ ವಿಂಚ್ಲೆ ದುರ್ಬಳೆ, ಅಸ್ಕತ್, ನೆಣಾರಿ, ಭಿವ್ಕರೆ, ಥೊಡೆ ಪ್ರಾಯ್ವಂತ್ ಆನಿ ಲೊಕಾಚೆ ನದ್ರೆಂತ್ ಪಾತ್ಕಿ ಆನಿ ಉಪ್ಕಾರಾಕ್ ಪಡನಾತ್ಲೆ ತಸಲೆ. ತರಿ ದೆವಾಚೆಂ ಉತರ್ ಮ್ಹಣ್ತಾ, “ಸಬ್ದ್ ನಾ, ಆವಾಜ್ ನಾ ತರಿ, ತಾಚೆಂ ಉತರ್ ಪ್ರಥ್ವೆಚಿ ಶೆಕಾನ್ ಶೆಕ್ ಗಾಜ್ತಾ” (ರೊಮಾ. 10:18). ಹೆಂ ತಾಚೆಂ ನಾಂವ್ ಆನಿ ಉತರ್ ಸಾತ್ ದರ್ಯೊ ಉತರ್ನ್ ಸಂಸಾರಾಚ್ಯಾ ಪೊಂತಾನ್ ಪೊಂತ್ ಪಾವ್ಲಾಂ. ತರ್ ತೊ ಜಾವ್ನಾಸಾ ಉಜೊ, ಪವಿತ್ರ್ ಅತ್ಮಾ ಮಾರಿಫಾತ್ ಪೆಂತೆಕೊಸ್ತಾಚ್ಯಾ ದಿಸಾ ಭಿಯಾನ್ ಬಾಗಿಲ್ ದಾಂಪುನ್ ಮರ್ಯೆ ಸವೆಂ ಮಾಳ್ಕೆಸಾಲಾಂತ್ ಮಾಗ್ಲ್ಯಾಕ್ ಜಮ್ಲಲ್ಯಾಂಚೆರ್ ದೆಂವ್ಲೊ. “ಪೆಂತೆಕೊಸ್ತಾಚಿ ಪರ್ಜೆಚೊ ದೀಸ್ ಆಯ್ಲೊ ಆಸ್ತಾಂ, ತೆ ಸಮೇಸ್ತ್ ಎಕಾ ಸುವಾತೆರ್ ಸಾಂಗಾತಾ ಮೆಳೊನ್ ಆಸ್ಲೆ. ತೆದ್ವಾಂ ಎಕಾಚ್ಯಾಣೆಂ ಕರ್ತೀಣ್ ಝಡ್-ವಾರೆಂ ಆಯ್ಲೆ ಪರಿಂ ಮೊಳ್ಬಾರ್ ಥಾವ್ನ್ ಏಕ್ ಆವಾಜ್ ಆಯ್ಲೊ ಆನಿ ತೆ ಬಸೊನ್ ಆಸ್ಲಲ್ಯಾ ತ್ಯಾ ಘರಾಂತ್ ಭರ್ಲೊ. ತವಳ್ ತಾಂಕಾ ದಿಸ್ಲೊ ಉಜ್ಯಾ ಸಾರ್ಕೊ ಜಿಬೊ,

ತೋ ವಿಂಗಡ್ ವಿಂಗಡ್ ಜಾವ್ನ್ ತಾಂಚೆ ಮದ್ಲಾ ಹರ್ಯೆಕ್ಲಾಚೆರ್ ವಚುನ್ ರಾವ್ಲೊ ತೆ ಸಮೇಸ್ತ್ ಪವಿತ್ರ್ ಅತ್ಮಾನ್ ಭರೊ ಆನಿ ತ್ಯಾ ಅತ್ಮಾನ್ ತಾಂಕಾಂ ದಿಲ್ಲ್ಯಾ ವಾಚ್ಯಾ ಸಕ್ತೆ ಪರ್ಮಾಣೆಂ ಪರ್ಕಿ ಭಾಸಾಂನಿ ತೆ ಉಲಂವ್ಕ್ ಲಾಗ್ಲೆ.” (ಧ.ಕೃ 2:1-4). ಹೊ ಜಾವ್ನಾಸಾ ಉಜೊ ಜೆಜುನ್ ಪೆಟಂವ್ಕ್ ಆಶೆಲ್ಲೊ, ಜೆಜುನ್ ಭಾಸಯ್ಲೊ, ಬಾಪಾನ್ ಪಾಟಯ್ಲೊ ಪವಿತ್ರ್ ಅತ್ಮಾಚೊ, ಸಂಸಾರ್ ಪೆಟಯ್ಲೊ. ಹ್ಯಾ ಉಜ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಮ್ಹಣ್ತಾ, “ದೆವಾಚೆಂ ಉತರ್ ವಾಡತ್ ಆನಿ ವಿಸ್ತಾರಾತ್ ಗೆಲೆಂ” (ಧ.ಕೃ.12:24).

ಹಾಂವ್ ಜಲ್ಮಾಂತ್ ಕ್ರಿಸ್ತಾಂವ್. ಹೆಂ ಮ್ಹಜ್ಯಾ ಪುರ್ವಜಾಂನಿ ಜೆಜುಚ್ಯಾ ನಾಂವಾಕ್ ಭುಲೊನ್, ತಾಚ್ಯಾ ಉತ್ರಾಚ್ಯಾ ತಲ್ವಾರಿಕ್ ಬಲಿ ಜಾವ್ನ್ ಕಾಮತ್ ಧಾವ್ನ್ ದೊಮೆಲ್ ಜಾವ್ನ್ ಬದ್ಲಲ್ಲ್ಯಾ ತಾಂಚೆ ಧಾವ್ನ್ ಹಾಂವೆಂ ಘೆತ್ಲೆಂ. ತ್ಯಾ ಕಾಳಾರ್ ಮ್ಹಜ್ಯಾ ಪುರ್ವಜಾಂಕ್ ತಾಂಚ್ಯಾ ಕುಟ್ಮಾಧಾವ್ನ್, ಗೊತ್ರಾಧಾವ್ನ್, ಸಮಾಜೆಧಾವ್ನ್, ಮೆಕೆಂ ಕರುಂಕ್ ಜೆಜುಚ್ಯಾ ತಲ್ವಾರಿನ್ ಕಾತರ್ತಾನಾ ತಾಣಿಂ ಭೊಗ್ಲಲಿ ದೂಖ್, ಕಷ್ಟ್, ವಾಂವ್ಪ್, ಖಂಚ್ಯಾ ರಿತಿಚಿ ತೆಂ ಹಾಂವ್ ನೆಣಾಂ ತರಿ, ಹೆಂ ಮ್ಹಜೆಂ ವ್ಹರ್ತೆಂ ಭಾಗ್, ತಾಂಚ್ಯಾ ತ್ಯಾಗಾಚೆಂ ಆನಿ ಜೆಜುಚ್ಯಾ ಮೊಗಾಚೆಂ ಮ್ಹಳ್ಳಾಕ್ ದುಬಾವ್ ನಾ, ಹಾಂತು ಮ್ಹಜೊ ವಾಂಟೊ ಕಾಂಯ್ಚ್ ನಾ. ಹೆಂ ಜಾವ್ನಾಸಾ ದೆವಾಚ್ಯಾ ಕಾಕುಳ್ತೆಂ ಅಪರಿಮಿತ್ ನಿದರ್ಶನ್.

ಮ್ಹಜೊ ವಾಂಟೊ ಕಸಲೊ?

‘ದೊಮೆಲ್’ ಮ್ಹಳೆಂ ಆಲ್ಕುಂಜ್ ಆನಿ ಜೆಮಿ ಮ್ಹಳೆಂ ನಾಂವ್ ಮ್ಹಾಕಾ ಸರ್ಗಾ ಪ್ರವೇಶಾಚಿ ಟಿಕೆಟ್ ನ್ಹಯ್. ಮ್ಹಾಕಾ ಕ್ರಿಸ್ತಾಂವ್ ಕೆಲ್ಲ್ಯಾ ಬಾಪ್ತಿಜ್ಮಾಚ್ಯಾ ಮಾಖೆಂತ್ ಮ್ಹಜೆರ್ ದೆಂವುನ್ ಆಯ್ಲೊ ಪವಿತ್ರ್ ಅತ್ಮಾಚೊ ಉಜೊ, ಮ್ಹಾಕಾ ‘ಕ್ರಿಸ್ತ್ ಹಾಂವ್’ ಜಾವ್ನ್ ಪರಿವರ್ತಿತ್ ಜಾಂವ್ಕ್ ಪ್ರೇರಣ್ ದಿತಾ. ಹ್ಯಾ ಪ್ರೇರಣಾನ್ ಜರ್ ಮ್ಹಜೆಂ ಜಿವಿತ್ ಹಾಂವ್ ಜಿಯೆನಾ ತರ್ ಹಾಂವ್ ಫಾರಿಜೆವಾಂಚ್ಯಾ ವರ್ಗಾಕ್ ಸೆರ್ವಾತಾಂ. ತೆ ಮ್ಹಣಾಲೆ, ಆಬ್ರಾಹಾಮ್ ಆಮ್ಚೊ ಬಾಪುಯ್ ಆನಿ ಆಮಿ ತಾಚ್ಯಾ ಸಂತತೆಚೆ. ತ್ಯಾ ದೆಕುನ್ ಸರ್ಗಿಂಚೆಂ ರಾಜ್ ಆಮ್ಚ್ಯಾ ಖಾತ್ರೆಚೆಂ ಆನಿ ಹಕ್ಕಾಚೆಂ. ಅಶೆಂ ತೆ ಜೆಜುಲಾಗಿಂ ತರ್ಕಾಕ್ ರಾವ್ಲೆ. ಹಾಂವ್ ದೊಮೆಲ್ ತರೀ ಇಮ್ಮಾನುಯೆಲ್ ಜಾಯ್ನಾ ತರ್ ಸರ್ಗಾರಾಜಾಕ್ ಪ್ರವೇಶ್ ನಾ!

ಜೆಜು ಇಮ್ಮಾನುಯೆಲ್ :

ಭಡ್ವ್ಯಾ ಗಾಬ್ರಿಯೆಲಿನ್ ದೆವಾಚೊ ಪೂತ್ ಮನಿಸ್ ಜಾಂವ್ಚಿ ಬರಿ ಖಬರ್ ಜುಜೆಕ್ ಆನಿ ಮರಿಯೆಕ್ ದಿತಾನಾ ದೊಗಾಂಯ್ ಲಾಗಿಂ ತಾಕಾ ಜೆಜು ಮ್ಹಣುನ್ ನಾಂವ್ ದಿಂವ್ಚ್ಯಾಕ್ ಕಳಿತ್ ಕೆಲೆಂ (ಲೂಕ್ 1:31, ಮಾತೆವ್ 1:21). ಪೂಣ್ ದೆವಾಚ್ಯಾ ಪುತಾಚೊ ಜಲ್ಮ್ ತಾಚ್ಯಾ ಜಲ್ಮಾಚ್ಯಾ ಲಗ್ಬಗ್ 700 ವರ್ಸಾಂ ಆದಿಂ ಪ್ರವಾದಿ ಇಸಾಯಿಯಾ ಮಾರಿಫಾತ್ ಉಗ್ಡಾಪೆಂ ಕೆಲೆಂ, ಮ್ಹಣೊನ್ “ಏಕ್ ತರ್ನಾಟಿ ಸ್ತ್ರೀ ಗರ್ಭೆಸ್ತ್ ಆಸಾ. ತಿ ಏಕಾ ಪುತಾಕ್ ಜಲ್ಮ್ ದಿತಲಿ ತಾಕಾ ಇಮ್ಮಾನುಯೆಲ್ ಮ್ಹಣ್ ನಾಂವ್ ದವರ್ತಲಿ” (7:14). ಆತಾಂ ಆಸಾ ಏಕ್ ಸವಾಲ್, ಹ್ಯಾ ಪ್ರವಾದಾಂತ್ ‘ಜೆಜು’ ಹ್ಯಾ ನಾಂವಾಚೊ ಉಲ್ಲೇಖ್ ಕಿತ್ಯಾಕ್ ನಾ? ಹ್ಯಾ ವಿಶ್ಯಾಂತ್ ಮ್ಹಜ್ಯಾ ಚಿಂತ್ನಾಚೆಂ ತರ್ಕ್ ಅಶೆಂ: ಜೆಜು ಜಾವ್ನಾಸಾ ನಾಂವ್ ಮರೈನ್ ಜಲ್ಮ್ ದಿಲ್ಲ್ಯಾ ಮರೈಚ್ಯಾ ಪುತಾಚೆಂ, ತೆಂ ತಾಚೆಂ ವೈಯುಕ್ತಿಕ್. ಇಮ್ಮಾನುಯೆಲ್ ದೆವಾಚ್ಯಾ ಪುತಾಚೆಂ ದೆಕುನ್, ತೆಂ ದೆವಾಚ್ಯಾ ಕುಟ್ಮಾಚೆಂ, ತೆಂ ಸಾರ್ವತ್ರಿಕ್. ದಾಕ್ಲ್ಯಾಕ್: ಜೆಮಿ ಮ್ಹಜೆಂ ನಾಂವ್. ತೆಂ ಮ್ಹಜೆಂ ವೈಯುಕ್ತಿಕ್. ದೊಮೆಲ್ ಮ್ಹಜ್ಯಾ ಕುಟ್ಮಾಚೆಂ ಜಾವೆತ್. ಮ್ಹಜ್ಯಾ ಆಬಾಚ್ಯಾ ಬಾಬಾಚೆಂ, ತೆಂ ದೊಮೆಲಾಚ್ಯಾ ಕುಟ್ಮಾಚೆಂ ದೆಕುನ್, ಸಾರ್ವತ್ರಿಕ್. ಹೆಂ ಮ್ಹಜ್ಯಾ ಪುರ್ವಜಾಂ ಧಾವ್ನ್ ಯೇವ್ನ್ ಕಾಮತ್ ಆಲ್ಕುಂಜ್ ಲಿಪವ್ನ್ ದೊಮೆಲ್ ಜಾವ್ನ್ ಪರಿವರ್ತಿತ್ ಜಾಲ್ಲೆಂ. ಆಧುನಿಕ್ ಕಾಳಾಚೆಂ ನಾಂವಾಂ ಅರ್ಥ್ ನಾತ್ಲೆಂ ಜಾವೆತ್. ಪೂಣ್ ಚಡಾವತ್

ನಾಂವಾಕ್ ಆನಿ ಆಲ್ಕುಂಜಾಕ್ ಪ್ರತ್ಯೇಕ್ ಅರ್ಥ್ ಆಸಾ. ತಶೆಂ ಜೆಜುಚ್ಯಾ ನಾಂವಾಚೊ ಅರ್ಥ್ ಭಡ್ವ್ಯಾ ಗಾಬ್ರಿಯೆಲಿನ್ ನಾಂವಾ ಸವೆಂ ಕಳಿತ್ ಕೆಲೊ ಮ್ಹಣೊನ್, “ತೊ ಆಪ್ಲ್ಯಾ ಪರ್ಜೆಕ್ ತಿಚ್ಯಾ ಪಾತ್ಕಾಂತ್ಲಿ ಸೊಡಯ್ತಲೊ” (ಮಾತೆ 1:21). ಹೆಂ ಜೆಜುಚೆಂ ನಾಂವ್, ತಾಚೆಂ ಮಿಸಾಂವ್. ಪೂಣ್ ಇಮ್ಮಾನುಯೆಲ್ ಮ್ಹಳ್ಯಾರ್, ದೇವ್ ಆಮ್ಚೆ ಸಾಂಗಾತಾ (ಮಾತೆ 1:23). ಹ್ಯಾ ಅರ್ಥಾ ಪರ್ಮಾಣೆ ದೇವಾಚ್ಯಾ ಕುಟ್ಮಾಚೆ ಸಾಂದೆ ಜಾಲ್ಲ್ಯಾಂಕ್ ಹೆಂ ಸಾರ್ವಾತ್ರಿಕ್ ನಾಂವ್ ಲಾಗು ಜಾಂವ್ಕ್ ಜಾಯ್. ಜೆದ್ನಾಂ ಕೊಣ್ ಎಕ್ಲ್ಯಾಚೆಂ ನಡ್ತೆಂ, ಚಾಲ್, ಸವಯ್, ಸಮಾಜೆಂತ್ ಅವ್ಯಾರ್ಯಾದೆಕ್ ಕಾರಣ್ ಜಾತಾ, ತೆದಳಾ ತೊ ವಾ ತಿ ಕುಟ್ಮಾಚಿ ಮರ್ಯಾದ್ ಕಾಡ್ತಾ. ನಾಂವಾಕ್ ಆಕ್ಮಾನ್ ಹಾಡ್ತಾ, ಅಶೆಂ ಮ್ಹಣ್ಲೆಂ ಆಸಾ. ತಶೆಂ ದೇವಾಚ್ಯಾ ಕುಟ್ಮಾಚೊ ಸಾಂದೊ ಜಾಲ್ಲ್ಯಾಚೆಂ ಜಿವಿತ್, ಜರ್ ಇಮ್ಮಾನುಯೆಲಾಚ್ಯಾ ಜಿಣ್ಯೆಕ್ ಸರಿ ಜಾಯ್ನಾ ತರ್, ದೇವಾಚ್ಯಾ ಕುಟ್ಮಾಚೊ ಸಾಂದೊ ಜಾಂವ್ಕ್ ತೊ ವಾ ತಿ ನಾ ಫಾವೊ ಜಾತಾ. ದೇವಾಚೆಂ ಉತರ್ ಮ್ಹಣ್ತಾ, “ದೇವಾ ಥಂಯ್ ಜಿಯೆತಲ್ಯಾಚಿ ಜಿಣಿ, ಜೆಜು ಕ್ರಿಸ್ತಾಚ್ಯಾ ಜಿಣ್ಯೆಪರಿಂ ಜಾಯ್ಜಾಯ್” (1ಜು. 2:6). ಹ್ಯಾ ಖಾತಿರ್ ಇಮ್ಮಾನುಯೆಲ್ ನಾಂವ್ ವಾ ಆಲ್ಕುಂಜ್ ಜೆಜು ಕ್ರಿಸ್ತಾ ಮಾರಿಫಾತ್ ದೇವಾಚೆಂ ಭುರ್ಗಿಂ ಜಾವ್ನ್ ತಾಚ್ಯಾ ದಾಯ್ಜಾಚೆ ವಾಂಟೆಲಿ ಜಾಂವ್ಕ್ ಆಪೊವ್ಣೆಂ ಮೆಳ್ಳೆಲ್ಯಾಚೆಂ ಹೆಂ ಆಲ್ಕುಂಜ್ ಜಲ್ಮಾಂತ್ ಲಾಭ್ಲೆಂ ಫುಂಕ್ಯಾಚೆಂ ನ್ಹಯ್, ಬಗರ್ ಜಿಣ್ಯೆಂತ್ ಜಿಯೆವ್ನ್ ಸ್ವೀಕಾರ್ ಕರ್ಚೆ ತಸಲೆಂ.

ಸರ್ಗಾ ಪ್ರವೇಶ್, ಇಮ್ಮಾನುಯೆಲ್ ನಾಂವಾ ಸವೆಂ ಮಾತ್ !

ಏಕ್ ದೀಸ್ ಯೆತಲೊ, ತ್ಯಾ ದಿಸಾ ಹಾಂವ್ ಸರ್ಗಾ ದಾರಾರ್ ಉಭೊ ಜಾತಾನಾ ಸಾಂ.ಪೆದ್ರು ಮ್ಹಜೆ ಲಾಗಿಂ ಸವಾಲ್ ಕರ್ತಲೊ. ‘ತುಂ ಕೋಣ್?’ ತವಳ್ ಜರ್ ಹಾಂವ್ ಅಶೆಂ ಮ್ಹಣಾನ್, ‘ಹಾಂವ್ ಜೆ.ವಿ. ಡಿಮೆಲ್ಲೊ, ಮೊತಿಯಾಂ ಪುಸ್ತಕಾಚೊ ಲೇಖಿಕ್’. ತವಳ್ ತೊ ಮ್ಹಣ್ತಾಲೊ, ‘ತುಂ ತೆಂ ಪುಸ್ತಕ್ ಲಿಖುನ್, ಏಕ್ ಫಾಂಟ್ ಜಾಲಾಯ್. ಖರೆಂ, ತ್ಯಾ ಫಾಂಟಿಚ್ಯಾ ಆವಾಜಾನ್, ಹೆರಾಂಕ್ ಪ್ರೇರಣ್ ದಿಲ್ಲೊ ತುಂ, ಆವಾಜ್ ಕರ್ಚಿ ಫಾಂಟ್. ಜಶಿ ಫಾಂಟ್ ದೇವಾಳಾಕ್ ಆಪಯ್ತಾ, ಪೂಣ್ ತಿ ಭಿತರ್ ಯೆನಾ ತಶೆಂ ತುಂ ಫಾಂಟ್ ಮಾರಿತ್ ಹಾಂಗಾ ಭಾಯ್ರ್ಚ್ ರಾವ್’ ಅಶೆಂ ಮ್ಹಣ್ತಾಲೊ ಖಂಡಿತ್. ಜರ್ ಹಾಂವ್ ಜೆ.ವಿ. ಡಿಮೆಲ್ಲೊ ಇಮ್ಮಾನುಯೆಲ್ ಜಾವ್ನ್ ಪರಿವರ್ತಿತ್ ಜಾವ್ನ್, ಪೆದ್ರು ಮುಖಾರ್ ರಾವ್ತಾಂ, ತರ್ ತವಳ್ ತೊ ಮ್ಹಜೆ ಐಡೆಂಟಿಟಿಚಿ ಮ್ಹೊರ್ ತಪಾಸುನ್, ಖಾತ್ರಿ ಕರ್ನ್ ಘೆತಲೊ. ಕಿತ್ಯಾಕ್ ದೇವಾಚೆಂ ಉತರ್ ಮ್ಹಣ್ತಾ, “ದೇವಾಚ್ಯಾ ಪವಿತ್ರ್ ಅತ್ಮಾಚೆಂ ಮನ್ ತುಮಿ ದುಖಯ್ನಾಕಾತ್. ಕಿತ್ಯಾಕ್ ತುಮ್ಕಾಂ ಸುಟ್ಕಾ ದೀಂವ್ಕ್ ಆಸಾ ತ್ಯಾ ದಿಸಾ ತುಮಿ ಆಪ್ಣಾಚೆಂ ಮ್ಹಣ್ ಕಳಿತ್ ಜಾಂವ್ಚೆ ಖಾತಿರ್ ತ್ಯಾಚ್ ಅತ್ಮಾ ವರ್ವಿಂ ದೇವಾನ್ ತುಮ್ಚೆ ವಯ್ರ್ ಆಪ್ಲಿ ಮ್ಹೊರ್ ಮಾರ್ಲ್ಯಾ” (ಎಫೆ 4:30). ಜಶೆಂ ಪರ್ಗಾಂವಾಕ್ ವೆಚ್ಯಾ ತಪಾಸ್ಲೆಂತ್ ನಿಮಾಣೆಂ ದಿಂವ್ಚೊ ಬೊರ್ಡಿಂಗ್ ಪಾಸ್, ಪರ್ಗಾಂವಾಕ್ ಉಬ್ಣೆಕ್ ಆಮ್ಕಾಂ ಪ್ರವೇಶಾಕ್ ಅನುಮತಿ ದಿತಾ ತಶೆಂ ಜಾವ್ನಾಸಾ ಪವಿತ್ರ್ ಅತ್ಮಾಚಿ ಮ್ಹೊರ್ ಆಮ್ಚ್ಯಾ ಕಾಳ್ಜಾರ್ ಫಾಲ್ಲಿ. ಹಿ ಕೆದಿಂಚ್ ಮಾಜ್ವಾನಾಶೆಂ ಸಾಂಬಾಳ್ಜಿ ಜವಾಬ್ದಾರಿ ಆನಿ ಗರ್ಜ್ ದೇವಾಚೆಂ ಉತರ್ ದಿತಾ. ಜಶೆಂ ಪ್ರಧಾನಿ ವಾ ರಾಷ್ಟ್ರಪತಿ ಪರ್ದೆಶಾಕ್ ವೆತಾನಾ ಭಾರತ್ ಸರ್ಕಾರಾಚಿ ಆಧಿಕೃತ್ ಮ್ಹೊರ್ ಫಾಲ್ಲಿಂ ದಸ್ತಾವೆಜ್ ತಾಂಕಾಂ ಕಸಲ್ಯಾಚ್ ತಪಾಸ್ಲೆ ವಿಣೆಂ ಗೆಲ್ಲಾ ಗಾಂವಾಂತ್ ತಾಂಕಾಂ ಮಾನಾಚೊ ಆನಿ ಮೊಗಾಚೊ ಸ್ವಾಗತ್ ದಿತಾ, ತಶೆಂ ಬಾಪ್ತಿಜ್ಮಾ ವೆಳಾರ್ ಘೆವ್ನ್ ಕ್ರಿಜ್ಕಾಂತ್ ಥಿರ್ ಜಾಲ್ಲ್ಯಾ ಪವಿತ್ರ್ ಅತ್ಮಾಚಿ ಮ್ಹೊರ್ ಸರ್ಗಾರ್ ಆಮ್ಕಾಂ ಮಾನಾಚೊ ಆನಿ ಮೊಗಾಚೊ ಸ್ವಾಗತ್ ದಿತಾ. ತಿ ಪುಸುನ್ ವಚಾನಾಶೆಂ ಸಾಂಬಾಳ್ಜಿ ಗರ್ಜ್. ಮಾನಾಚ್ಯಾ ವಾಚ್ಪ್ಯಾ ಜೆಂ ಕಿತೆಂ ಮ್ಹಾಕಾ ಉದ್ದೇಸುನ್ ಹಾಂವ್ ಲಿಖ್ತಾಂ, ತೆಂ ತುಕಾಯ್ ಲಾಗು ಜಾವ್ನಿತ್.

ಮುಜೆಂ ವಳ್ಳೆ ಪತ್ರ್ :

ಮ್ಹಾಕಾ ಜೆ.ವಿ.ಕ್, ಇಮ್ಮಾನುಯೆಲ್ ಕರ್ಚ್ಯಾ ಖಾತಿರ್ ಬಾಪಾನ್ ತಾಚ್ಯಾ ಪುತಾಕ್ ಸಂಸಾರಿಂ ಪಾಟಯ್ಲಾ ಆನಿ ತ್ಯಾ ನಾಂವಾನ್ ಮಾತ್ ಮ್ಹಾಕಾ ಸರ್ಗಾ ಪ್ರವೇಶ್ ಭಾಸಯ್ಲಾ. “ನೆಮ್ಲಲೊ ಕಾಳ್ ಭರ್ತಿ ಜಾತಚ್, ದೆವಾನ್ ಆಪ್ಲ್ಯಾ ಪುತಾಕ್ ಧಾಡ್ಲಾ. ಆನಿ ಆಮಿ ತಾಚಿಂ ಭುರ್ಗಿಂ ಮ್ಹಣೊನ್ ದಾಕೊಂವ್ಚೆ ಖಾತಿರ್ ದೆವಾನ್ ಆಪ್ಲ್ಯಾ ಪುತಾಚೊ ಅತ್ಮೊ ಆಮ್ಚ್ಯಾ ಆಂತಸ್ಕರ್ನಾಂನಿ ವೊತ್ತಾ. ಆನಿ ತೊ “ಆಬ್ಬಾ! ಬಾಪಾ” ಮ್ಹಣೊನ್ ವ್ಹಡ್ಲ್ಯಾನ್ ಉಲೊ ಮಾರ್ತಾ. ತ್ಯಾ ದೆಕುನ್ ಹಾಂವ್ ಗುಲಾಮ್ ನ್ಹಯ್. ಬಗರ್ ದೆವಾಚ್ಯಾ ಖುಶೆನ್ ತಾಚ್ಯಾ ದಾಯ್ಜಾಚೊ ವಾರೆಸ್ದಾರ್” (ಗಾಲಾ 4:4-7). ಹಾ! ಕಸಲೆಂ ಭಾಗ್ ಮ್ಹಜೆಂ. ಆಮಿ ಆಮ್ಚೆ ವರ್ವಿಂ ಆನಿ ಆಮ್ಚೆಸ್ತಕಿಂ ತಾಚ್ಯಾ ದಾಯ್ಜಾಚೆ ವಾರೆಸ್ದಾರ್ ನ್ಹಯ್. ಬಗರ್ ತಾಚ್ಯಾ ಪುತಾ ಜೆಜು ಸವೆಂ ಮಾತ್. “ಆಮಿ ದೆವಾಚಿಂ ಭುರ್ಗಿಂ ಜಾಲ್ಯಾರ್ ತಾಚ್ಯಾ ದಾಯ್ಜಾಚೆ ವಾರೆಸ್ದಾರ್ ಕ್ರಿಸ್ತಾ ಸವೆಂ ದೆವಾಚ್ಯಾ ರಾಜಾಚೆ ಸಹವಾರೆಸ್ದಾರ್” (ರೊಮಾ 8:17). ಸಹವಾರೆಸ್ದಾರ್ ಮ್ಹಳೆಂ ಮ್ಹಾಕಾ ಇಮ್ಮಾನುಯೆಲ್ ಆಲ್ಫುಂಜಾ ಸವೆಂ ಪ್ರಾಪ್ತ ಜಾತಾ. ಹೊ ಆಲ್ಫುಂಜ್ ಮ್ಹಜ್ಯಾ ಜಲ್ಮಾಂತ್ ಮ್ಹಾಕಾ ಲಾಭಾನಾ ಬಗರ್ ಜಿವಿತಾಂತ್ ಜಿಯೆವ್ನ್, ಜೊಡ್ನ್ ರುಜು ಕರ್ನ್ ಘೆಜಯ್. ಜಲ್ಮಾಂತ್ ಕ್ರಿಸ್ತಾಂವ್ ಜಾಲ್ಲ್ಯೊಂ ಹಾಂವ್, ಜಿಣ್ಯೆಂತ್ ‘ಕ್ರಿಸ್ತಾ ಹಾಂವ್’ ಜಾವ್ನ್ ಜರ್ ಬದ್ಲನಾ ತರ್! ‘ಕ್ರಿಸ್ತಾ ನಾಂವ್’ ಜಾವ್ನ್ ಉರೊನ್ ನಾಂವಾಂ ಪುರ್ವೊ ಕ್ರಿಸ್ತಾಂವ್ ಹಾಂವ್ ಜಾತಲೊಂ.

ಜೆಜುಚ್ಯಾ ಮೊಗಾಚ್ಯಾ ಉಜ್ಯಾಂತ್ ಲಾಸ್ತಿಂ ಆನಿ ಸಂಸಾರಿ ಉಜ್ಯಾಕ್ ಭಿಯೆನಾತ್ಲಿಂ ಹಜಾರ್ ಮಾರಿಯೊ, ಬಶೀರ್, ಉಮಾ ತಸಲಿಂ ಮ್ಹಾಕಾ ಲಜೆಕ್ ಘಾಲ್ತಾತ್. ಹೊ ಉಜೊ ಜೆಜುನ್ ಪವಿತ್ರ್ ಅತ್ಮಾ ಮಾರಿಫಾತ್ ಬಾಪ್ತಿಜ್ಮಾಂತ್ ಪಾಟಯ್ಲೊ ಆನಿ ಕ್ರಿಜ್ಯಾಂತ್ ಧೃಡ್ ಕೆಲಲೊ ತೊ ಪಾಲ್ವನಾಶೆಂ ತಾಕಾ ಸಾರೆಂ ಘಾಲ್ಚೊ ಆನಿ ವಾರೆಂ ಘಾಲ್ನ್ ವಿಸ್ತಾರಾಂವ್ಚೊ ಕಾಯ್ದೊ ಮ್ಹಜೊ. ಕಸಲೆಂ ಸಾರೆಂ? ಕಸಲೆಂ ವಾರೆಂ? ದೆವಾಚೆಂ ಉತರ್ ಮ್ಹಣ್ತಾ, “ತುಮ್ಚೊ ಉಜ್ವಾಡ್ ಮನ್ಶಾಂ ಮುಖಾರ್ ಪರ್ಜಳುಂ. ತೆ ತುಮ್ಚೊ ಬರೊ ಕರ್ನೊ ಪಳಂವ್, ತವಳ್ ತುಮಿ ತುಮ್ಚ್ಯಾ ಸರ್ಗಿಂಚ್ಯಾ ಬಾಪಾಕ್ ಮಾಹಿಮಾ ದಿತಲ್ಯಾತ್ (ಮಾತೆ 5:16). ತುಮ್ಚ್ಯಾ ಬರ್ಯಾ ಕರ್ನಾಂ ಮಾರಿಫಾತ್ ತುಮಿ ದೆವಾಚಿಂ ಭುರ್ಗಿಂ ಮ್ಹಣೊನ್ ಸಂಸಾರಾಕ್ ರುಜು ಕರ್ತಲ್ಯಾತ್”. ಆಸಲೆಂ ಜಿವಿತ್ ಆಮ್ಕಾಂ ಏಕ್ ಉಗ್ತೊ ಬೈಬಲ್ ಜಾವ್ನ್ ಪರಿವರ್ತಿತ್ ಕರ್ತಾ. ಆಮಿ ದಾಕೊಂವ್ಚಿ ಸೊಸ್ಣಿಕಾಯ್, ಮೊಗ್, ದಯಾಳಾಯ್, ಉದಾರ್ಪಣ್, ಪೆಲ್ಯಾಚೊ ಹುಸ್ಕೊ, ಬೊಗ್ಸಾಣೆಂ ಉಜ್ಯಾಪರಿಂ ಜಳ್ತಾ ತವಳ್ ಹೊ ಉಜ್ವಾಡ್ ದಿವ್ಪೊಣೆ ವಯ್ಲೊ ದಿವೊ ಜಾತಾ. ಹೊ ಉಜ್ವಾಡ್ ವಾರ್ಯಾ ರುಪಾರ್ ಆಮ್ಚ್ಯಾ ಭೊಂವಾರಿಂ ವ್ಹಾಳೊನ್ ವಿಸ್ತಾರ್ತಾನಾ ಜೆಜುಚ್ಯಾ ನಾಂವಾಚೆ ತಲ್ವಾರ್ ಜಾವ್ನ್ ಪರಿವರ್ತಿತ್ ಜಾವ್ನ್, ಹೆರಾಂಕ್ ಜೆಜು ಸರ್ಶಿಂ ಹಾಡ್ಚಿಂ ತಾಚಿಂ ಹಾತೆರಾಂ ಕರ್ತಾ. ಹೆಂಚ್ ಜಾವ್ನಾಸಾ ವಾರೆಂ ಆನಿಂ ಸಾರೆಂ ಜಳ್ತಾ ಉಜ್ಯಾಕ್ ವಿಸ್ತಾರಾಂವ್ಚೆಂ ಆನಿ ಪಾಲ್ವನಾಶೆಂ ಸಾಂಬಾಳ್ಚೆಂ.

ಜರ್ ಸಾರೆಂ ಆನಿ ವಾರೆಂ ಘಾಲ್ಚ್ಯಾ ಬದ್ಲಾಕ್ ಮ್ಹಜ್ಯಾ ಬೆಫಿಕಿರಾಯೆನ್ ಆನಿ ಶೆಳ್ಕಾ ಜಿವಿತಾ ಮಾರಿಫಾತ್ ಜೆಜುನ್ ಪೆಟಯಿಲ್ಲಾ ಉಜ್ಯಾಕ್ ಶೆಳೆಂ ಉದಕ್ ವೊತ್ಚೊ ‘ಕ್ರಿಸ್ತಾ ನಾಂವ್’ ಮ್ಹಳೊ ನಾಂವಾ ಪುರ್ವೊ ‘ಕ್ರಿಸ್ತಾಂವ್’ ಹಾಂವ್ ಜಾಲ್ಯಾರ್, ತವಳ್ ಏಕ್ ಉಗ್ತೊ ಬೈಬಲ್ ಜಾವ್ನ್ ಹೆರಾಂಕ್ ಜೆಜು ಸರ್ಶಿಂ ಹಾಡ್ಚಿ ತಲ್ವಾರ್ ಜಾಂವ್ಚ್ಯಾ ಬದ್ಲಾಕ್ ಮ್ಹಜ್ಯಾ ಜಿವಿತಾಚ್ಯಾ ವಾಯ್ಟ್ ದೆಖಿನ್, ಜೆಜುಧಾವ್ನ್ ಹೆರಾಂಕ್ ಪಯ್ಸ್ ಧಾಂವ್ಡಾವ್ಪೊ ‘ಕಿರಿ ಕಿರಿಸ್ತಾಂವ್’ ಜಾತಲೊಂ ತೆಂ ಖಂಡಿತ್. ತಶೆಂ ಜಾಯ್ನಾಶೆಂ ದೆವಾಚೆ ಕುರ್ಪಾ, ಮರಿಮಾಮಾಚೆ ಮಜತ್ ಆನಿ ಭಡ್ವಾಚೊ ಸಾಂಗಾತ್ ಮಾಗ್ಯಾಂ. ದೆವಾಕ್ ಜಾಂವ್ ಆರ್ಗಾಂ!

ಚಿಂತ್ನಾಕ್ ಚಿರ್ಪುಟ್

ಬರೆಂ ಜಾಂವ್ಚೆಂ - ಬಚಾವ್ ಜಾಂವ್ಚೆಂ

ಮನ್ಶಾ ಸಂಯ್ಬ್, ಮನ್ಶಾ ಸ್ವಭಾವ್ ಬರೆಪಣ್ ಆಶೆತಾ. ದೈವಿಕ್ ಸಂಯ್ಬ್ ದೈವಿಕ್ ಸ್ವಭಾವ್ ಬಚಾವಿ ಆಶೆತಾ. ಕಾರಣ್ ಕುಡಿಚೆಂ ಬರೆಪಣ್ ತಾತ್ಕಾಲಿಕ್, ಅತ್ಮಿಕ್ ಬಚಾವಿ ಶಾಶ್ವಿತ್. ಹೆಂ ಜೆಜು ಸಬಾರ್ ಘಡಿತಾಂನಿ ರುಜು ಕರ್ತಾ. ಜೊವ್ಗಾಂ ಜಣಾಂನಿ ಆರಿಚ್ಯಾ ಪಿಡೆಗಾರಾಕ್ ಕುಡಿಚೆಂ ಬರೆಪಣ್ ಆಶೆವ್ನ್ ಆಪ್ಣಾ ಮುಖಾರ್ ಸಾದರ್ ಕೆಲ್ಲ್ಯಾ ವೆಳಾರ್ ಜೆಜು ಮ್ಹಣ್ತಾ: “ಪುತಾ “ತುಜೆಂ ಪಾತ್ಕಾಂ ತುಕಾ ಬೊಗ್ಸಾಲಿಂ” (ಮಾರ್ಕ್ 2:9). ಆಟ್ರಿಸ್ ವರ್ಸಾಂ ಬೆಥ್ಸಾಯ್ಡಾ ತಳ್ಕಾದೆಗೆನ್ ಪಡೊನ್ ಆಸ್ಲಲ್ಯಾ ಆರಿಚ್ಯಾ ಪಿಡೆಗಾರಾಕ್ ಗೂಣ್ ಕರ್ತಚ್ ದೆವಾಳಾಂತ್ ಪರತ್ ತಾಕಾ ಭೆಟಾನಾ ಜೆಜು ಮ್ಹಣಾಲೊ: “ಆಳೆ ಆತಾಂ ತುಂ ಬರೊ ಜಾಲಾಯ್ ಆನಿಕ್ ಪಾತಕ್ ಕರಿನಾಕಾ. ನಾ ತರ್ ಪಯ್ಲೆಂಚ್ಯಾ ಪ್ರಾಸ್ ಚಡ್ ವಾಯ್ ತುಕಾ ಘಡಾತ್” (ಜುವಾಂವ್ 5:14). ಧಾ ಜಣಾಂ ಕೊಡ್ಕಾರಾಂಕ್ ಗೂಣ್ ಕೆಲ್ಲ್ಯಾ ವೆಳಾರ್ ತಾಂಚೆ ಮಧ್ಲೊ ಎಕ್ಲೊ ಮಾತ್ ತಾಚೊ ಉಪ್ಕಾರ್ ಭಾವ್ಣಂಕ್ ಆಯಿಲ್ಲ್ಯಾ ವೆಳಾರ್ ಜೆಜುನ್ ತಾಚೆ ಲಾಗಿಂ ಸವಾಲ್ ಕೆಲೆಂ: “ಧಾಯಿ ಜಣ್ ನಿತಳ್ ಜಾಲ್ಲೆ ನ್ಹಯ್? ಹೆರ್ ನೋವ್ ಖಂಯ್ ಆಸಾತ್?” (ಲೂಕ್ 17:17). ಜೆಜುಚೆಂ ಹೆಂ ಸವಾಲ್ ಆಮ್ಕಾಂ ಜೆಜು ತಾಚೊ ಉಪ್ಕಾರ್ ಭಾವ್ಣಂಕ್ ಆಶೆತಾ ತಸಲೆಂ ಭಾವನ್ ಉಬ್ಜಯ್ತಾ. ಉಪ್ಕಾರ್ ಭಾವ್ಣಂಕ್ ಯೇಂವ್ಕ್ ನಾತ್ಲ್ಯಾ ನೊವಾಂ ಲಾಗಿಂ ನೊವ್ ರಿತಿಚೆಂ ಕಾರಣ್ ಆಸ್ತಿತ್. ತ್ಯಾ ನೊವಾಂ ಪಯ್ಲಿಂ ಏಕ್ ಪ್ರಮುಖ್ ಕಾರಣ್ ತಾಣಿಂ ಅಶೆಂ ಚಿಂತ್ಲೆಂ ಜಾವ್ಯೆತ್, ಹೆಂ ಬರೆಪಣ್ ತಾತ್ಕಾಲಿಕ್? ವಾ ಶಾಶ್ವಿತ್? ಹೆಂ ರುಜು ಜಾಲ್ಯಾ ಉಪ್ರಾಂತ್ ಉಪ್ಕಾರ್ ಭಾವ್ಣಾಡ್ಲಾರ್ ಸಯ್ ಅಶೆಂ ತಾಂಚೆಂ ಭಾವನ್ ಆಸ್ತೆತ್. ಹೊ ತಾಂಚೊ ಅಸ್ಕತ್ ಭಾವಾಡ್ ಪ್ರಗಟ್ತಾ. ಅಸಲ್ಯಾ ಭಾವಾಡ್ತಾ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ: “ಜೊ ದುಭಾವ್ ಕರ್ತಾ ತೊ, ವಾರ್ಯಾರ್ ಹಾಲ್ತಾ ಧಲ್ತಾ ತಸಲ್ಯಾ ದರ್ಯಾಚ್ಯಾ ಲ್ಹಾರಾ ಬರಿ. ತಸಲ್ಯಾ ದೊಡ್ಯಾ ಮನಾಚ್ಯಾ, ಚಂಚಲ್ ಚಾಲಿಚ್ಯಾ ಮನ್ಶಾಕ್ ಸೊಮಿಯಾ ಥಾವ್ನ್ ಆಪ್ಣಾಕ್ ಕಾಂಯ್ ಮೆಳಾತ್ ಮ್ಹಣ್ ಚಿಂತ್ಲೆಂ ನಾಕಾ” (ಜಾಕೊ 1:6-8). ಜೆಜುನ್ ಉರ್ಲೆ ಖಂಯ್ ಮ್ಹಣ್ ವಿಚಾರ್ಲಲ್ಯಾ ಸವಾಲಾಚೊ ಮತ್ಲಬ್ ಹೊ, ತಾಂಕಾಂ ಬರೆಂ ಕರ್ಚ್ಯಾ ಸಾಂಗಾತಾ ಬಚಾವ್ ಕರುಂಕ್ ಆಶೆತಾಲೊ. ತಾಚೊ ಉಪ್ಕಾರ್ ಭಾವ್ಣಂಕ್ ಪಾಂಯಾಂಕ್ ಸರ್ಪಡ್ಲಲ್ಯಾಂಕ್ ತೊ ಅಶೆಂ ಮ್ಹಣಾಲೊ. “Stand up and go your way. your faith has been your salvation,” (R.S.V. Luke 17:19). ಕೊಂಕ್ಣಿ ತರ್ಜುಮ್ಯಾಂತ್ ಬಚಾವಿ ಸಬ್ದಾಕ್ ‘ಬರೊ ಕೆಲೊ’ ಅಶೆಂ ಲಿಖುನ್ ವಿಂಗಡ್ ಅರ್ಥ್ ದಿಲಾ.

ದೆವಾಕ್ ಅರ್ಗಾಂ ದಿಂವ್ಚೆಂ ಉಪ್ಕಾರಿ ಕಾಳಿಜ್ ಬಚಾವಿ ಜೊಡ್ತಾ ಮ್ಹಳ್ಳೆಂ ದೆವಾಚೆಂ ಉತರ್ ಖಾತ್ರಿ ದಿತಾ. ಮ್ಹಜ್ಯಾ ಕಾಳ್ಜಾಚಿ ಹಾಂವೆಂ ತಪಾಸ್ಣಿ ಕರುಂಕ್ ತೊ ಮ್ಹಾಕಾ ಆಪಯಿತ್ ಆಸಾ.

- ವಜ್ರಾಂ ಹಾರ್

ಚಿಂತ್ನಾಕ್ ಚಿರ್ಪುಟ್

ಜಾಕಾ ಆಸಾ ಪೆಲ್ಯಾಚೊ ಹುಸ್ಕೊ
ತೊ ಜಾತಾ ದೆವಾಚೊ ಪೊಸ್ಕೊ
ತಸಲ್ಯಾಕ್ ಮೆಳ್ತಾ ಮರ್ಯೆಚೊ ಹುಸ್ಕೊ
ತರ್ ತಸಲ್ಯಾಕ್ ಕಸಲ್ಯಾಚೊ ಖಿಂತ್ ಹುಸ್ಕೊ ?

- ವಜ್ರಾಂ ಹಾರ್

ಖರೆಂ ಮಾಗ್ಗೆಂ ದೆವಾಕ್ ಮಾನ್ವತಾ

ಖರೆಂ ಮಾಗ್ಗೆಂ ಮ್ಹಳ್ಯಾರ್ ದೆವಾಚ್ಯಾ ಖುಶೆಕ್ ತಾಳ್ ಪಡ್ತಾ ತೆಂ ಮಾಗ್ಗೆಂ.

ದೆವಾಚಿ ಖುಶಿ ಮ್ಹಳ್ಯಾರ್ ಕಿತೆಂ? ತಾಚೆಂ ಮನ್ ಆನಿ ಖುಶಿ ಕಶಿ ಸಮ್ಜೊಂಚಿ?

“ಆಮಿ ಪಾತ್ಯೆಣೆಕ್ ದೆವಾಕ್ ಲಾಗಿಂ ಸರೊಂಕ್ ಕಾರಣ್ ಇತ್ಲೆಂಚ್, ದೆವಾಚ್ಯಾ ಖುಶೆಕ್ ತಾಳ್ ಪಡ್ತಾ ತೆಂ ಕಿತೆಂಯ್ ಆಮಿ ತಾಚೆಲಾಗಿಂ ಮಾಗುಂ ಜಾಲ್ಯಾರ್, ತೊ ಆಮ್ಕಾಂ ಆಯ್ಕಾತಾ ಆನಿ ಆಮಿ ಮಾಗ್ಗೆಲೆಂ ಕಿತೆಂಯ್ ತೊ ಆಯ್ಕಾತಾ ಮ್ಹಣ್ ಆಮಿ ಜಾಣಾ ಜಾಲ್ಯಾರ್, ಎದೊಳ್ ತಾಚೆ ಲಾಗಿಂ ಆಮಿ ಮಾಗ್ಗೆಲೆಂಯ್ ಆಮ್ಕಾಂ ಮೆಳ್ತಲೆಂ ಮ್ಹಣ್ ಕಳಿತ್ ಜಾತಾ” (1 ಜುವಾಂವ್ 5:14-15). ದೆವಾಚೆಂ ಉತರ್ ಮ್ಹಣ್ತಾ, ಸಗ್ಳೆಂ ನಿಯಮ್ ಶಾಸ್ತ್ರ್ ದೆವಾಚ್ಯಾ ಆನಿ ಪೆಲ್ಯಾಚ್ಯಾ ದೊನ್‌ಂಚ್ ಉಪದೆಸಾಂನಿ ಆಟಾಪ್ಲಾಂ. ಜಶೆಂ ದೆವಾಚೊ ಮೋಗ್ ಆಮಿ ತಾಚೊ ಕರ್ಚೊ ಮೋಗಾಂತ್ ರುಜು ಕರ್ತಾಂವ್, ತಶೆಂ ಪೆಲ್ಯಾಚೊ ಮೋಗ್ ಆಮಿ ತಾಂಚೊ ಕರ್ಚೊ ಮೋಗಾಂತ್ ರುಜು ಕರುಂಕ್ ಜಾಯ್. ಹೊ ಮೋಗ್ ವಿವಿಧ್ ರುಪಾಂನಿ ಆನಿ ವಿವಿಧ್ ರಿತಿಂನಿ ವ್ಯಕ್ತ್ ಕರ್ನ್, ತಾಂಚೆ ಖಾತಿರ್ ಆಮ್ಚೊ ಹುಸ್ಕೊ ವ್ಯಕ್ತ್ ಕರ್ತಾಂವ್. ತಾಂಚೆ ಪಯ್ಕಿ ಏಕ್ ವಿಧಾನ್ ತಾಂಚೆ ಖಾತಿರ್ ಮಾಗ್ಗೆಂ. ಅಸಲೆಂ ಸ್ವಾರ್ಥಾರಹಿತ್ ಮಾಗ್ಗೆಂ ದೆವಾಕ್ ಖರೆಂಚ್ ಮಾನ್ವತಾ. ದೇವ್ ಹಿ ತಾಚಿ ಭಾಸಾವ್ಣಿ ರುಜು ಕರ್ತಾ

“ತೆ ರಾತಿಂ ದೇವ್ ಸಾಲ್ಮಾಂವ್ಕ್ ದಿಷ್ಟಿಕ್ ಪಡ್ಲೊ. ತಾಣೆಂ ತಾಕಾ ಮ್ಹಳೆಂ, “ಹಾಂವೆಂ ತುಕಾ ಕಿತೆಂ ದೀಂವ್ಕ್ ಜಾಯ್ ತೆಂ ಮಾಗ್.” ಸಾಲ್ಮಾಂವ್ಕ್ ದೆವಾಕ್ ಜಾಪ್ ದಿಲಿ, ಹ್ಯಾ ತುಜ್ಯಾ ಲೋಕಾಕ್ ಚಲವ್ನ್ ಪ್ಲರುಂಕ್ ಮ್ಹಾಕಾ ಜಾಣ್ವಾಯ್ ಆನಿ ಸಮ್ಜಣಿ ದಿ. ನಾ ತರ್ ಎದೆ ವ್ಹಡ್ ಪರ್ಜೆಕ್ ಚಲವ್ನ್ ಪ್ಲರುಂಕ್ ಕೋಣ್ ಸಕಾತ್?” (2ಇತಿಹಾಸ್ 1:7-10). ದೆವಾಕ್ ಹೆಂ ಮಾಗ್ಗೆಂ ಮಾನ್ವಲೆಂ. ಕಾರಣ್ ಸಾಲ್ಮಾಂವ್ಕ್ ಆಪ್ಲ್ಯಾ ಖಾಸ್ಗಿ ಗರ್ಜಾಂ ಖಾತಿರ್ ಮಾಗ್ಚ್ಯಾ ಬದ್ಲಾಕ್ ದೆವಾಚ್ಯಾ ಪರ್ಜೆಖಾತಿರ್ ಮಾಗ್ಗೆಂ. ದೆಕುನ್ ದೇವ್ ಪ್ರಸನ್ನ್ ಜಾಲೊ ಆನಿ ಮ್ಹಣಾಲೊ, “ಹೆಂ ತುಜ್ಯಾ ಮನಾಂತ್ ಆಸ್ಲೆಂ ದೆಕುನ್, ಆನಿ ತುವೆಂ ಧನ್, ದಿವೆಂ, ಮಾನ್, ಲಾಂಬ್ ಆವ್ಕ್ ಆನಿ ದುಸ್ಮಾನಾಚೆರ್ ಜಯ್ತ್ ತುವೆಂ ಮಾಗೊಂಕ್ ನಾಂಯ್. ಬಗರ್ ಮ್ಹಜಿ ಪರ್ಜಾ ಚಲವ್ನ್ ಪ್ಲರುಂಕ್ ತುವೆಂ ಮಾಗ್ಲಿ ಜಾಣ್ವಾಯ್ ಆನಿ ಸಮ್ಜಣಿ ತುಕಾ ಮೆಳ್ತಲಿ. ತ್ಯಾ ಶಿವಾಯ್ ತುವೆಂ ಮಾಗಾನಾತ್ಲೆಂ ಧನ್, ದಿವೆಂ, ಮಾನ್, ಆವ್ಕ್ ಆನಿ ಜಯ್ತ್ ಹೆಂ ಸರ್ವ್ ಹಾಂವ್ ತುಕಾಂ ದಿತಲೊಂ” (ಇತಿಹಾಸ್ 1:11-12). ಹೆಂ ಘಡಿತ ದೋನ್ ಸಂಗಿ ರುಜು ಕರ್ತಾ. ಸಾಲ್ಮಾಂವ್ ದೆವಾಚೆಂ ಮನ್ ಆನಿ ಖುಶಿ ಸಮ್ಜಾಲೊ ಆನಿ ದೇವ್ ಸಾಲ್ಮಾಂವ್ಕ್ ಮಾಗಾನಾತ್ಲೊ ತಾಚ್ಯೊ ಗರ್ಜೊ ಸಮ್ಜಾಲೊ.

ದೆವಾಚ್ಯಾ ರಾಜಾಂತ್ ಹಾಂವ್ ಆನಿ ತುಂ ಏಕ್ ರಾಯ್ ಮ್ಹಳೆ ವಿಶ್ವನಾಯೆ. ದೆವಾಚೆಂ ಉತರ್ ಮ್ಹಣ್ತಾ, “ತುಮಿ ವಿಂಚುನ್ ಕಾಡ್ಲಲಿ ಪರ್ಜಾ, ರಾಯಾಳ್ ಯಾಜಕ್ ವರ್ಗ್, ಏಕ್ ಪವಿತ್ರ್ ರಾಷ್ಟ್ರ ಆನಿ ದೆವಾನ್ ಆಪ್ಲೆಂಚ್ ದಾಯ್ಜ್ ಕರ್ನ್ ಘೆತ್ಲೊ ಲೋಕ್” (1ಪೆದ್ರು 2:9). ಹ್ಯಾ ಖಾತಿರ್ ದೆವಾ ಮುಖಾರ್ ಮ್ಹಜೆಂ ಮಾಗ್ಗೆಂ ಭಿಕಾರ್ಯಾಚೆಂ ಜಾಯ್ನಾಯೆ. ಏಕ್ ಪೂತ್/ಧುವ್ ಜಾವ್ನ್ ತುಜ್ಯಾ ಪಪ್ಪಾ ದೆವಾ ಮುಖಾರ್ ಮಾಗ್ಣಾಕ್ ಉಭೊ ಜಾ. ಭಿಕಾರಿ ಜಾಯ್ನಾಕಾ. ಬಗರ್ ಸಾಲ್ಮಾಂವ್ ಪರಿಂ ಮ್ಹಜ್ಯಾ ತಾಬೆನ್ ದಿಲ್ಲ್ಯಾ ದೆವಾಚ್ಯಾ ಪರ್ಜೆಚಿ ಮ್ಹಾಕಾ ಜವಾಬ್ದಾರಿ ಆಸಾ ಮ್ಹಳೆಂ ಹಾಂವೆಂ ವಿಸರ್ನಾಯೆ. ಮ್ಹಜ್ಯಾ ವೃತ್ತೆಂತ್ ಹಾಂವ್ ಏಕ್ ದಾಕ್ತರ್, ಶಿಕ್ಷಕ್, ವಕೀಲ್, ಚಾಲಕ್, ಮಾಲಕ್ ವಾ ಕಸಲಿಯ್ ಮ್ಹಜಿ ವೃತ್ತಿ ಜಾವ್ಯೆತ್, ಮ್ಹಜ್ಯಾ ಭೆಸಾಂತ್, ಲಗ್ನಾಂತ್ ವಾ ಸಮರ್ಪಿಂತ್ ಜಿಣ್ಯೆಂತ್, ಮ್ಹಜ್ಯಾ ಆಧಿಕಾರಾಂತ್, ವಾವ್ರಾಂತ್, ಮ್ಹಜ್ಯಾ ವಿಂಚವ್ಣೆಂತ್, ಮ್ಹಜ್ಯಾ ಆಪೊವ್ಣಾಂತ್ ವಿವಿಧ್ ರಿತಿಂನಿ ಆನಿ ವಿವಿಧ್ ಸಂಗಿಂನಿ ಮ್ಹಜ್ಯಾ ಗೊವಿಪಣಾಖಾಲ್ ದಿಲ್ಲ್ಯಾ ದೆವಾಚ್ಯಾ ಶೆಳ್ಕಾಂಚಿ ಬಚಾವೆಚಿ ಜವಾಬ್ದಾರಿ ಮ್ಹಜಿ ಮ್ಹಳೆಂ ಹಾಂವೆಂ ಸಮ್ಜಾಜಾಯ್ ಆನಿ ತಾಂಕಾಂ ದೆವಾಕ್ ಸಮರ್ಪಿತ್ ಕರ್ನ್ ತಾಂಚ್ಯಾ ಬಚಾವೆ ಖಾತಿರ್ ವಾವುರ್ನ್ ಆನಿ ತಾಂಚೆ ಖಾತಿರ್ ದೆವಾ ಲಾಗಿಂ ಮಾಗಾಜಾಯ್. ತವಳ್ ದೇವ್ ಮ್ಹಜಿ ಗರ್ಜ್ ಸಮ್ಜಾತಾ ಆನಿ ಹಾಂವೆಂ ಮಾಗ್ಲೆಂ ತೊ ದಿತಾ ಆನಿ ಜೆಂ ಕಿತೆಂ ಮ್ಹಜ್ಯಾ ಗರ್ಜೆಚೆಂ ತರೀ ಹಾಂವ್ ಮಾಗಾನಾ ತರಿ ತೊ ದಿತಾ.

ದಾವಿದ್ ಆನಿ ಗೊಲಿಯೆತ್

ಆಮ್ಚಾ ಹರ್ಯೆಕ್ಲ್ಯಾಚ್ಯಾ ದಿಸ್ಪೊಡ್ತಾ ಜಿವಿತಾಂತ್ ವಿವಿಧ್ ಧರಾಂಚೆ ಸಮಸ್ಯೆ, ಕಷ್ಟ್, ಪಿಡಾ, ಇಜಾ, ಪರಿಕ್ವಾ, ಆಡ್ವಣಿ ಇತ್ಯಾದಿ ಸಬಾರ್ ಸಂಗಿ ವ್ಯಕ್ತಿ ಗೊಲಿಯೆತಾ ಪರಿಂ ಆಮ್ಚೆ ಮುಖಾರ್ ಉಭಿ ಜಾತಾತ್. ಹ್ಯೊ ಸಂಗಿ ಆನಿ ವ್ಯಕ್ತಿ ಆಮ್ಕಾಂ ಭಿಜುಡ್ ಕರುಂಕ್, ಭೆಷ್ಪಾಂವ್ಕ್, ಕಂಗಾಲ್ ಕರುಂಕ್, ನಿರಾಸ್ಪಣಾಂತ್ ಸಾಂಪ್ಡಾಂವ್ಕ್ ಕಾರಣ್ ಜಾವೈತ್ ವಾ ಮತಿಭೃಷ್ಟ್ ಕರ್ಯೆತ್. ಭೋವ್ ಚೆಲ್ಲರ್ ಸಂಗಿ ಸಯ್ತ್ ಸಬಾರ್ ಪಾವ್ಲಿಂ ಆಮ್ಚ್ಯಾ ಮನೋಸ್ಥಿತೆಕ್ ವಾ ಆಮಿ ಪಳಂವ್ಚ್ಯಾ ದೃಷ್ಟೆಕ್ ಲಾಗೊನ್ ಗೋಲಿ ಆಸ್ಲೆಂ ಗೊಲಿಯೆತಾ ಪರಿಂ ದಿಸೈತ್. ಜಶೆಂ ಭಿಯೆತಲ್ಯಾಚ್ಯಾ ಆಂಗಾರ್ ಪಡ್ಲಿ ಚುಡೆತಿ ದಿವೊಡ್ಚ್ ಪಡ್ಲೊ ಮ್ಹಳ್ಳೆಂ ಭಾವನ್ ಉಬ್ಜೊಂವ್ಕ್ ಆನಿ ಭಿಯಾಕ್ ಕಾರಣ್ ಜಾತಾ. ತಶೆಂ ಹ್ಯಾ ಪರಿಸ್ಥಿತೆಕ್ ಪ್ರಮುಖ್ ಕಾರಣ್ ಆಸ್ಕತ್ ಭಾವಾಡ್ತಿ ಜಿವಿತ್ ಮ್ಹಳ್ಳೆಂ ಜಿವಿತಾಚೊ ಆನ್ಬೊಗ್ ಆನಿ ದೆವಾಚೆಂ ಉತರ್ ರುಜ್ವಾತಿ ದಿತಾತ್.

ಭಾವಾಡ್ :

ಖರೊ ಭಾವಾಡ್ತ್ ಭೈಂ ಧಾಂವ್ಡಾಯ್ತಾ. ಕ್ರಿಸ್ತಾ ಪುರ್ವಿಲೊ ಕಾಳ್ ಖರ್ಯಾ, ನೀಜ್, ಧೃಡ್, ಗೂಂಡ್ ಭಾವಾಡ್ತಾಚೊ ಮ್ಹಳ್ಳ್ಯಾ ವಿಶ್ಯಾಂತ್ ಸಬಾರ್ ಘಡಿತಾಂ ಆನಿ ವ್ಯಕ್ತಿ ರುಜ್ವಾತ್ ದಿತಾತ್. ದಾಕ್ಲ್ಯಾಕ್: ಆಬ್ರಾಮ್ ದಿಸನಾತ್‌ಲ್ಲಾ ಆನಿ ಪಳೆನಾತ್‌ಲ್ಲಾ ದೆವಾಚೊ ತಾಳೊ ಒಳ್ಳಾಲೊ. ತಾಚ್ಯಾ ಉಲ್ಟಾಕ್ ತಾಣೆಂ ಪಾಳೊ ದಿಲೊ. ತಾಚ್ಯಾ ಭಾಸಾವ್ಣೆಚೆರ್ ಭರ್ವಾಸ್ಲೊ ಆನಿ ಆಪ್ಲೊ ಗಾಂವ್ ತಾಣೆಂ ಸಾಂಡ್ಲೊ. ಆನಿ ಭಾವಾಡ್ತಾಚೊ ಬಾಪುಯ್ ಆಬ್ರಾಹಾಮ್ ಜಾವ್ನ್ ಆಶಿರ್ವಾದಿತ್ ಜಾಲೊ (ಉತ್ಪತ್ತಿ 12). ಜಾಕೊಬಾಚೊ ಪೂತ್ ಜುಜೆ ನಾಡ್ಲಿ ಸ್ತ್ರೀ ಘೊತಿಫರಾಚ್ಯಾ ಬಾಯ್ಲೆಚ್ಯಾ ಭುಲವ್ಣ್ಯಾಕ್ ಭುಲ್ಲೊನಾ. ತೊ ಮ್ಹಣಾಲೊ, “ಮ್ಹಜ್ಯಾ ದೆವಾ ವಿರೋಧ್ ಹಾಂವ್ ಪಾತಕ್ ಕಶೆಂ ಕರುಂ? ಪರಿಣಾಮ್ ಜಾವ್ನ್ ತೊ ಆಪ್ರಾದಿ ಜಾಲೊ, ಬಂಧಿವಾನ್ ಜಾಲೊ (ಉತ್ಪತ್ತಿ 39:9-10). ಪೂಣ್ ತಾಚ್ಯಾ ಖರ್ಯಾ ಭಾವಾಡ್ತಾನ್ ತಾಕಾ ಎಜಿಪ್ತಾಚ್ಯಾ ರಾಯಾಚೊ ಉಜ್ವೊ ಹಾತ್ ಕೆಲೊ. ಭಿಂವ್ಕರೊ ಮೊಯ್ಜೆ ದೆವಾಚ್ಯಾ ಭಾಸಾವ್ಣೆಚೆರ್ ಭರ್ವಾಸ್ಲೊ ತಾಚ್ಯಾ ಉತ್ರಾಕ್ ತಾಣೆಂ ಪಾಳೊ ದಿಲೊ. ಬಳ್ವಂತ್ ಫಾರಾವ್ಯಾ ಮುಖಾರ್ ಉಭೊ ಜಾಲೊ, ಇಸ್ರಾಯೆಲ್ ಪರ್ಜೆಚೊ ಸೊಡ್ವಣ್ಣಾರ್ ಜಾಲೊ. ಭುರ್ಗೊ ದಾವಿದ್ ರಾಕ್ಸಾ ಕಾಸ್ತಾಚ್ಯಾ ಗೊಲಿಯೆತಾ ಮುಖಾರ್ ಫಾತೊರ್ ಆನಿ ಗೊಪಿಣ್ ಘೆವ್ನ್ ಉಭೊ ಜಾಲೊ ಆನಿ ಮ್ಹಣಾಲೊ “ತುಂ ಮ್ಹಜಿಶಿಂ ತಲ್ವಾರ್ ಆನಿ ರುಜಾಚಿಂ ಹಾತೆರಾಂ ಘೆವ್ನ್ ಆಯ್ಲಾಯ್, ಪೂಣ್ ಹಾಂವ್ ಸರ್ವೆಸ್ಪರಾ ದೆವಾಚ್ಯಾ ನಾಂವಾನ್ ಆಯ್ಲಾಂ” (1 ಸಾಮು 17:45). ದೆವಾನ್ ಗೊಲಿಯೆತಾಕ್ ದಾವಿದಾಚ್ಯಾ ಪಾಂಯಾಚೆರ್ ಶೆವ್ಪಾಯ್ಲೊ. ಅಸಲಿಂ ಸಬಾರ್ ಘಡಿತಾಂ ತಾಚೆರ್ ಪಾತ್ಯೆಲ್ಲ್ಯಾಂಕ್ ದೇವ್ ಕಶೆಂ ರಾಕ್ಸಾ, ಉಬಾರ್ತಾ, ಸಾಂಬಾಳ್ತಾ ಆನಿ ವಾಪಾರ್ತಾ ಮ್ಹಳ್ಳ್ಯಾಕ್ ರುಜ್ವಾತ್ ದಿತಾತ್.

ಕ್ರಿಸ್ತಿ ಜಿವಿತ್ :

ಆಮಿ ಜಿವಂತ್ ದೆವಾಚೊ ಸಾಂಗಾತ್ ಭೊಗುಂಕ್ ಆನಿ ತಾಚೊ ಆನ್ಬೊಗ್ ಜೊಡುಂಕ್ ವಿಂಚ್ಲಲಿಂ ಆನಿ ಆಪಯ್ಲಲಿಂ ತಸಲಿಂ. ಆಮ್ಚೊ ದೇವ್ ತಾಬೆರ್ನಾಕ್ಲಾಂತ್ ಬಿಗಾ ಭಿತರ್ ಗುಪಿತ್ ರಾವೊಂಕ್ ಆಯ್ಲೊ ನ್ಹಯ್. ಆಮ್ಚೆಂ ಕಾಳಿಜ್ ತಾಚೆಂ ತಾಬೆರ್ನಾಕಲ್, (ಉಗ್ಡಾ 3:20) ಆಮ್ಚಿ ಕೂಡ್ ತಾಚೆಂ ಮಂದಿರ್. (1 ಕೊರಿಂ 6:19) (2 ಕೊರಿ 3:16). ಆಮ್ಚೆಂ ಫರ್. ತಾಚೊ ನಿವಾಸ್ (ಹೆಬ್ರೆ 3:6) ಕರುಂಕ್ ಆಯ್ಲೊ ತಸಲೊ. ಹ್ಯಾ ಮಾರಿಫಾತ್ ಸಾಸ್ತಾತಾನಾ ಆಮ್ಕಾಂ ಮೆಳ್ಚಿ ತಿತ್ಲೆ ಲಾಗಿಂ ತಾಚೊ ಸಾಂಗಾತ್ ದಿತಾ ಮ್ಹಳ್ಳೆಂ ತೊ ಭಾಸಯ್ತಾ. “ಮನ್ಯಾನ್ ಆಪ್ಣಾಕ್

ಅಧಿಜಾಯ್ ವಾ ಸಾಸ್ವಜಾಯ್ ಆನಿ ಕ್ರಮೇಣ್ ಆಪುಣ್ ತಾಂಕಾಂ ಮೆಳಾಜಾಯ್ ಮ್ಹಣ್
ಶೆಂ ತಾಣೆಂ ಕೆಲಾಂ. ಪೂಣ್ ನಿಜಾಕ್ಯಾ ಆಮ್ಚೆ ಮಧ್ಲ್ಯಾ ಕೊಣಾಯ್ ಥಾವ್ನ್ ತೊ ಚಡ್
ಯ್ ನಾ. ಕಿತ್ಯಾಕ್ ತಾಚೆ ಥಂಯ್ ಆಮಿ ಜಿಯೆತಾಂವ್, ಚಲ್ತಾಂವ್ ಆನಿ ಆಸಾಂವ್”
(ಧ.ಕೃ. 17:27-28). ಹ್ಯಾ ಭಾಸಾವ್ಣೆಂತ್ ‘ಸಾಸ್ವಜಾಯ್’ ಮ್ಹಳ್ಳೊ ಏಕ್ ಉಲ್ಲೇಖ್ ಆಸಾ.
ಸೊ ಸಬ್ದ್ ಅಸೊ ಅರ್ಥ್ ದಿತಾ ಕೀ, ಜರ್ ಹಾಂವೆಂ ಸೊದ್ಚಿ ವಾ ಆಶೆಂವ್ಚಿಂ ವಸ್ತ್ ಆಮ್ಚೆ
ಡೆ ಆಸಾ ಮ್ಹಳ್ಳಿ ಖಾತ್ರಿ ಮ್ಹಾಕಾ ಆಸಾ ತರ್, ಆಟ್ವಾಂಗ್ ಕಾಳೊಕಾಂತ್ ಮ್ಹಾಕಾ ಕಾಂಯ್ಚ್
ಸನಾತ್ಲ್ಯಾರಿ ಹಾಂವೆಂ ಸೊದ್ಚಿ ವಸ್ತ್ ಸಾಸ್ವತಾನಾ ಮ್ಹಾಕಾ ಮೆಳ್ತಾ. ಮ್ಹಜ್ಯಾ ಜೆಜು ಥಂಯ್
ಸಲೊ ವಿಶ್ವಾಸ್ ಮ್ಹಾಕಾ ಆಸಾ? ಆಮಿ ಜಾಯ್ತೆ ಪಾವ್ಲಿಂ “ಮೊಡು ಖಾಂದ್ಯಾರ್ ದವರ್ನ್
ಕಾಂವ್ ಸಗ್ಳೊ ಸೊದ್ತಾ” ತಸಲ್ಯಾ ಗಾದಿ ಕಾಸ್ತಾಚೆ ಜಾತಾಂವ್. ಆಮ್ಚ್ಯಾ ಸಾಂಗಾತಾಂತ್
ಸಾಜಾಯ್ ಆಸ್ಲಲ್ಯಾ ದೆವಾಕ್ ಸೊಧುನ್ ಪೂನ್ಶೆತಾಂಕ್, ಭಾಗೆವಂತ್ ಜಾಗ್ಯಾಂಕ್
ಕಾಂವ್ತಾಂವ್ ಆನಿ ದೆವಾಳಾಂನಿ ತಾಕಾ ಸೊದ್ತಾಂವ್ ತೊ ಆಮ್ಕಾಂ ಮೆಳ್ತಾ? ಜರ್ ತೊ
ಆಮ್ಚ್ಯಾ ಕಾಳಾಂತ್ ಜಿಯೆನಾ, ತರ್ ತೊ ಥಂಯ್ಸರ್ ಆಮ್ಕಾಂ ಮೆಳ್ಳೊನಾ. ಜರ್ ತಾಚ್ಯಾ
ಮೆಣ್ಯಾಕ್ ಮ್ಹಜೆಂ ಕಾಳಿಜ್ ಆಯ್ತೆಂ ಕೆಲ್ಲೆಂ ಆನಿ ಉಘಡ್ಲೆಂ ನಾ, ತರ್ ತಾಕಾ ಭಾಯ್ಲ್ಯಾನ್
ಸೊದ್ಚೆಂ ವ್ಯರ್ಥ್. ದೋನ್ ಹಜಾರ್ ವರ್ಸಾಂ ಆದಿಂ ಜಲ್ಮಾಲ್ಲೊ ಜೆಜು, ದೋನ್ ಹಜಾರ್
ಪಾವ್ಲಿಂ ಜಲ್ಮಾತ್ ಜಾಲ್ಯಾರೀ, ಜರ್ ತೊ ಮ್ಹಜ್ಯಾ ಕಾಳಾಂತ್ ಜಲ್ಮಾನಾ ತರ್, ತಾಚೊ ಜಲ್ಮ್
ಮ್ಹಾಕಾ ಕಿತ್ಯಾಕ್ ಉಪ್ಕಾರ್ತಾ? ಹ್ಯಾ ಪಾಸತ್ ದೆವಾಚೆಂ ಉತರ್ ಮ್ಹಣ್ತಾ: “ಪರಮೋನ್ನತ್
ದೇವ್ ಮನ್ಶಾಂಚ್ಯಾ ಹಾತಾಂನಿ ಬಾಂದ್ಲಲ್ಯಾ ಘರಾಂನಿ ಜಿಯೆನಾ” (ಧ.ಕೃತ್ಯಾಂ 7:48).

ಕ್ರಿಸ್ತಾನ್ ಆಪ್ಣಾಯ್ಲೊ ಸಾಂ. ಪಾವ್ಲ್ ವಿಚಾರ್ತಾ, ಕೋಣ್ ಆನಿ ಕಿತೆಂ ಮ್ಹಾಕಾ ಕ್ರಿಸ್ತಾ
ಕಾಂವ್ ವೆಗ್ಳೊ ಕರಿತ್? ತಲ್ವಾರ್ ವಾ ತತ್ವಾರ್? ಕೊಣೆಂಚ್ ಆನಿ ಕಿತೆಂಚ್ ಕ್ರಿಸ್ತಾಕ್ ಮ್ಹಜೆ
ಕಾಂವ್ ಮ್ಹಾಕಾ ಕ್ರಿಸ್ತಾ ಥಾವ್ನ್ ವೆಗ್ಳೆಂ ವಾ ಮೆಕೆಂ ಕರುಂಕ್ ಸಕ್ಚೆಂ ನಾ. ಅಸಲೆಂ ಕ್ರಿಸ್ತಿ ಜಿವಿತ್
ಮ್ಹಜೆಂ ಜಾಲ್ಲ್ಯಾ ವೆಳಾರ್ ಮಾತ್ ‘ಇಮ್ಮಾನುಯೆಲ್’ ಮ್ಹಳ್ಯಾರ್ ದೇವ್ ಆಮ್ಚೆ ಸಾಂಗಾತಾ
ಮ್ಹಳ್ಯಾ ಜೆಜುಚ್ಯಾ ನಾಂವಾಚೊ ಅರ್ಥ್ ಆಮ್ಚೆ ಥಂಯ್ ಪರಿಪೂರ್ಣ್ ಜಾತಾ. ಆನಿ ಹೊ
ಸಾಂಗಾತ್ ಆನಿ ಎಕ್ವಟ್ ಮ್ಹಜೆ ಮುಖಾರ್ ಉಭೊ ಜಾಂವ್ಚ್ಯಾ ಗೊಲಿಯೆತಾಕ್ ಗೊಲಿ
ಕರುಂಕ್ ಸಕ್ತಾ.

ಜೆಂ ಸಯ್ತಾನಾಚೆಂ ಪ್ರಮುಖ್ ಹಾತೆರ್ :

ಸಬಾರ್ ಪಾವ್ಲಿಂ ವಿವಿಧ್ ಸಂಗಿ, ಸನ್ನಿವೇಶಾಂ ವಾ ವ್ಯಕ್ತಿ ಆಮ್ಕಾಂ ಭೆಷ್ಪಾಂವ್ಕ್ ಆನಿ
ಜುಡ್ ಕರುಂಕ್ ಕಾರಣ್ ಜಾವ್ಯೆತ್, ಪ್ರಯತ್ನ್ ಕರ್ಯೆತ್. ದೆವಾಚೆಂ ಉತರ್ ಭಾಸಯ್ತಾ
ದೊ ಭಾವಾಡ್ತ್ ಭೆಂ ಧಾಂವ್ಡಾಯ್ತಾ. ಹ್ಯಾಚ್ ಖಾತಿರ್ ಪವಿತ್ರ್ ಪುಸ್ತಕಾಂತ್ ‘ಭಿಯೆನಾಕಾ’
ಮ್ಹಳ್ಳೊ ಸಬ್ದ್ 366 ಪಾವ್ಲಿಂ ಲಿಖ್ಲಾ. “ಜೆಂ ಹಾಂವ್ ಭಿಯೆತಾಂ ತೆಂ ಮ್ಹಾಕಾ ಘಡ್ತಾ. ಜೆಂ
ಮ್ಹಾಕಾ ಆಕಾಂತಾಂತ್ ಭರ್ತಾ, ತೆಂ ಮ್ಹಜೆರ್ ಯೆತಾ” (ಜೊಬ್ 3:25). ಹ್ಯಾಚ್ ಖಾತಿರ್
ದೇವಾಚ್ಯಾ ಉತ್ರಾಂ ಥಂಯ್ ಭಾವಾಡ್ತ್ ದವರ್ನ್ ಪ್ರಾಮಾಣಿಕ್ ಜಾಂವ್ಕ್ ದೇವ್ ಆಪಯ್ತಾ
ಜೆಂ ನಷ್ಟೊ ಭಿಯೆತಾ, ತೆಂ ತಾಚೆರ್ ಯೆತಾ. ಪೂಣ್ ಜೆಂ ಪ್ರಾಮಾಣಿಕ್ ಮನಿಸ್ ಆಶೆತಾ, ತೆಂ
ಕಾಕಾ ಮೆಳ್ತಾ” (ಮ್ಹಣ್ಣೊ 10:24). ಹ್ಯಾ ಪಾಸತ್ ಪ್ರಾಮಾಣಿಕ್ ಮನ್ಶಾಕ್ ದೇವ್ ಭರ್ವಸೊ
ಜಾತಾ. “ವಾದಾಳ್ ಆಯ್ಲೆಂ ಮ್ಹಣ್ತಚ್ ನಷ್ಟೊ ನಪಂಯ್ಚ್ ಜಾತಾ, ಪೂಣ್ ಪ್ರಾಮಾಣಿಕ್
ಮನಿಸ್ ಸದಾಂಕಾಲ್ ಥಿರ್ ರಾವ್ತಾ” (ಮ್ಹಣ್ಣೊ 10:24). ಹಾಂವ್ ಖಿಂಚ್ಯಾ ವರ್ಗಾಂತ್
ಕಸಾಂ? ಮಾಕ್ಕಾಬೆವಾಚ್ಯಾ ದುಸ್ರ್ಯಾ ಪುಸ್ತಕಾಂತ್ ಏಕ್ ವಿಧವ್ ಆವಯ್ ತಿಚ್ಯಾ ಸ ಜಣಾಂ
ಕುತಾಂಕ್ ಆಂತಿಯೊಕ್ ರಾಯಾನ್ ತಿಚ್ಯಾ ದೊಳ್ಯಾಂ ಮುಖಾರ್ ಕ್ರುರ್ ರಿತಿನ್ ಜಿವ್ಪಿಂ
ಮಾರ್ತಾನಾ ಸಾತ್ವಾ ಪುತಾಲಾಗಿಂ ತಿ ತಾಕಾ ಮಾಡ್ತಿರ್ಪಣಾಕ್ ಉತ್ತೇಜಿತ್ ಕರ್ನ್ ಮ್ಹಣಾಲಿ:

“ಹ್ಯಾ ಫಾಶಿದಾರಾಂಕ್ ತುಂ ಭಿಯೆನಾಕಾ, ಬಗರ್ ತುಂ ತುಜ್ಯಾ ಭಾವಾಂ ಸಾರ್ಕೊ ಮ್ಹಣ್ ದಾಕಯ್ ಆನಿ ಮರಣ್ ಸ್ವೀಕಾರ್ ಕರ್; ಅಶೆಂ ಕಾಕುಳ್ತಚ್ಯಾ ದಿಸಾ ಆಮ್ಚಿ ಭೆಟ್ ಪರತ್ ಜಾತಲಿ” (7:29).

ದಾವಿದ್ ಗೊಲಿಯೆತಾ ಮುಖಾರ್ ಉಭೊ ಜಾತಾನಾ ತಾಚಿ ದೊಳ್ಯಾಂಚಿ ದೀಷ್ಟ್ ಗೊಲಿಯೆತಾಚೆರ್ ಉಬಾರ್ಲ್ಯಾರಿ ತಾಚಿ ಅತ್ಮಿಕ್ ದೀಷ್ಟ್ ಗೊಲಿಯೆತಾ ಪಾಟ್ಲ್ಯಾನ್ ಉಬೊ ಆಸ್ಲಲ್ಯಾ ಸರ್ವೆಸ್ಪರಾಚ್ಯಾ ದುತಾಚೆರ್ ಖಿಂಚಯ್ಲಿ ಜಾಯ್ತಾಯ್. ಕಿತ್ಯಾಕ್ ಗೊಪಿಣ್ ಉಬಾರ್ನ್ ತಾಣೆಂ ಮಾರ್ಲೆಲ್ಲೊ ಫಾತೊರ್ ಗೊಲಿಯೆತಾಚ್ಯಾ ಕಪಲಾಂತ್ ರಿಗ್ತಾನಾ ಸಹಜ್ ಜಾವ್ನ್ ತಾಣೆಂ ಪಾಟಿಂ ಪರ್ತಜಾಯ್ ಆಸ್ಲೆಂ. ಪೂಣ್ ಗೊಲಿಯೆತಾಚ್ಯಾ ಪಾಟ್ಲ್ಯಾನ್ ಆಸ್ಲಲ್ಯಾ ದೆವಾಚ್ಯಾ ದೂತಾನ್ ತಾಕಾ ದಾವಿದಾಚ್ಯಾ ಪಾಂಯಾಂಚೆರ್ ಶೆವ್ಪಾಯ್ಲೆಂ. ಕಾರಣ್ ಸರ್ವೆಸ್ಪರ್ ದಾವಿದಾಸವೆಂ ಆಸ್ಲೆಲ್ಲೊ ಮ್ಹಳೆಂ ದೆವಾಚೆಂ ಉತರ್ ಭಾಸಯ್ತಾ (1 ಸಾಮು. 17:45-49).

ಪೆದ್ರುನ್ ಜೆಜುಚೆರ್ ಆಪ್ಲಿ ದೀಷ್ಟ್ ಖಿಂಚವ್ನ್ ಉದ್ಕಾಚೆರ್ ಚಲ್ತೆಂ ಘಡ್ತಿತ್ ದೆವಾಚೆಂ ಉತರ್ ಉತ್ರಾಯ್ತಾ (ಮಾತೆವ್ 14:28-31). ಜೆದ್ನಾಂ ಪೆದ್ರುನ್ ಆಪ್ಲಿ ದೀಷ್ಟ್ ಜೆಜು ಥಾವ್ನ್ ಪಾಟಿಂ ಕಾಡ್ಲಿ ಆನಿ ದರ್ಯಾಚ್ಯಾ ಉದ್ಕಾಚ್ಯಾ ಉಚಾಂಬಳ್ ಲ್ಹಾರಾಂಚೆರ್ ವ್ಹೆಲಿ ತವಳ್ ತೊ ಬುಡೊಂಕ್ ಲಾಗ್ಲೊ, ತಾಣೆಂ ಬೊಬ್ ಮಾರ್ಲಿ. “ಸೊಮಿಯಾ ಮ್ಹಾಕಾ ಬಚಾವ್ ಕರ್” ತಕ್ಲಣ್ ಜೆಜುನ್ ತಾಚೊ ಹಾತ್ ಧರ್ದೊ ಆನಿ ಮ್ಹಳೆಂ: “ಉಣ್ಯಾ ಭಾವಾರ್ಥಾಚ್ಯಾ ಕಿತ್ಯಾಕ್ ತುಂ ದುಬಾವ್ಲೊಯ್?” ಕೆದಳಾ ಆಮಿ ದುಭಾವ್ತಾಂವ್, ತವಳ್ ಆಮಿ ಬುಡ್ತಾಂವ್. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ಉಲೊ ದಿತಾ, “ಆಮ್ಚೆ ದೊಳೆ ಸದಾಂಚ್ ಜೆಜುಚೆರ್ ಆಮಿ ಖಿಂಚವ್ಯಾಂ. ಕಿತ್ಯಾಕ್ ತೊಚ್ ಆಮ್ಚ್ಯಾ ಭಾವಾರ್ಥಾಚೊ ಆರಂಭ್ ಆನಿ ಶೆವಟ್” (ಹೆಬ್ರೆ 12:2). ಜರ್ ಆಮಿ ಹ್ಯಾ ಉಲ್ಕಾಕ್ ಆನಿ ಆಪೊವ್ಣಾಕ್ ವಿಶ್ವಾಸಿ ಜಾತಾಂವ್, ತರ್ ಆಮ್ಚೆಂ ಭಾವಾಡ್ತಿ ಕ್ರಿಸ್ತಿ ಜಿವಿತ್ ಭಿವ್ಕರೆಂ ಆನಿ ಪೊಳ್ಕುರೆಂ ಕೆದಿಂಚ್ ಜಾಂವ್ಚೆಂನಾ. ಆಮ್ಚೆ ಮುಖಾರ್ ಖಿಂಚ್ಯಾಯ್ ರಿತಿಚೆ ಆನಿ ರುಪಾಚೆ ಗೊಲಿಯೆತ್ ಉಬೆ ಜಾಲ್ಯಾರಿ ಜರ್ ಆಮ್ಚಿ ಅತ್ಮಿಕ್ ದೀಷ್ಟ್ ಭಾವಾಡ್ತಾನ್ ಜೆಜುಚೆರ್ ಉಬಾರ್ನ್ ಖಿಂಚ್ತಾಂವ್ ತರ್ ತಸಲೆ ಗೊಲಿಯೆತ್ ಗೋಲಿ ಜಾವ್ನ್ ಪರಿವರ್ತಿತ್ ಜಾತಾತ್ ಮ್ಹಳ್ಯಾಂತ್ ದುಬಾವ್ ಆಸೊಂಕ್ ನಜೊ.

ಭಾವಾಡ್ತ್ ರುಜು ಕರಿಜಾಯ್ :

ಜಿವಿತ್ ಖರೆಂಚ್ ಏಕ್ ಝುಜ್. ದೆವಾನ್ ಆಮ್ಕಾಂ ಹ್ಯಾ ಸಂಸಾರಾಕ್ ಪಾತ್ಕಾ ವಿರೋಧ್, ಸೈತಾನಾ ವಿರೋಧ್, ವಾಯ್ವಾ ವಿರೋಧ್, ಝುಜೊಂಕ್ ಧಾಡ್ಲಾಂ, ತರ್ ತಾಣೆಂ ಆಮ್ಕಾಂ ರಿತ್ಯಾ ಹಾತಾಂನಿ ಧಾಡುಂಕ್ ನಾ. ವಿಪರ್ಯಾಸ್ ಮ್ಹಳ್ಯಾರ್ ಆಮ್ಕಾಂ ಆಮ್ಚೆ ಲಾಗಿಂ ತಾಣೆಂ ದಿಲ್ಲ್ಯಾ ಹಾತೆರಾಂ ವಿಶ್ಯಾಂತ್ ಕಳಿತ್ ನಾ, ತ್ಯಾ ಹಾತೆರಾಂಚ್ಯಾ ಬಳಾಚೆರ್ ಭರ್ವಸೊ ನಾ. ತೆಂ ಕಶೆಂ ಆನಿ ಕೆದಳಾ ಉಪಯೋಗ್ ಕರಿಜಾಯ್ ಮ್ಹಳ್ಯಾ ವಿಶ್ಯಾಂತ್ ಸಾರ್ಕಿ ಸಮ್ಜಣಿ ನಾತ್ಲ್ಯಾನ್ ಆಮಿ ಭಿಂವ್ಕರೆ, ಆಸ್ಕತ್ ಜಾತಾಂವ್ ಆನಿ ಸಲ್ವತಾಂವ್. ಇರಾಕಾನ್ ಕುವೆಯ್ವಾಚೆರ್ ಧಾಡ್ ಘಾಲ್ತಾನಾ, ಕುವೆಯ್ವ್ ಸೊಜೆರಾಂ ಲಾಗಿಂ ಹಾತೆರಾಂ ಆಸೊಂಕ್ ಆಸ್ಲೆಂ, ಪೂಣ್ ಕಸಲೊಚ್ ಪ್ರತಿರೋಧ್ ನಾತ್ಲೊ ಸಲ್ವಣಿ ತಾಂಚೆಂ ಉದಾಸ್ಪಣ್ ಆನಿ ಆಸ್ಕತ್ಕಾಯ್ ದಾಕಯ್ತಾ. ಆಮಿ ಸದಾಂಚ್ ಜಾಗ್ರುತ್ ಜಾಲ್ಲೆ ತಸಲೆ ಜಾಂವ್ಕ್ ದೆವಾಚೆಂ ಉತರ್ ಆಮ್ಕಾಂ ಜಾಗಯ್ತಾ ಆನಿ ಶಿಕಯ್ತಾ.

“ಭಾವಾರ್ಥಾ ಸವೆಂ ಬರೊ ಕರ್ನೊ ಆಸ್ಲಲ್ಯಾ ಶಿವಾಯ್ ತೊ ಭಾವಾರ್ಥ್ ಜೀವ್ ನಾತ್ಲೊ” (ಜಾಕೊಬ್ 2:17). ದೆವಾನ್ ಆಮ್ಕಾಂ ಹರ್ಯೆಕ್ಲ್ಯಾಕ್ ಏಕ್ ನಾ ಏಕ್ ದೆಣೆಂ ದಿಲಾಂ. ತೆಂ ದೆಣೆಂ ಏಕ್ ದೆವೆಂ ಜಾವ್ನ್ ದೆವಾಕ್ ಪಾಟಿಂ ಪಾವಿತ್ ಕರುಂಕ್ ಆಸಾ ಮ್ಹಳೆಂ ಆಮಿ ಕೆದಿಂಚ್ ವಿಸರ್ಚೆಂ ನ್ಹಯ್. ಹ್ಯಾ ದೆಣ್ಯಾಂ ವಿಶಿಂ ತಾಲೆಂತಾಚ್ಯಾ ಒಪಾರಿ ಮಾರಿಫಾತ್

ದೇವ್ ಜಾಗಯ್ತಾ. “ಜಾಚೆ ಲಾಗಿಂ ನಾ ತಾಚೆಂ ಲಾಗ್ಣೆಂ ಆಸ್ಲೆಂ ಇಲ್ಲೆಂಯ್ ಕಾಡ್ನ್ ವ್ಹರ್ಲೆ” (ಲೂಕ್ 19:26). ಜೆದ್ನಾಂ ಆಮಿ ದುಡು ಆಸೊನ್ ಸುರಾತಿ, ವೇಳ್ ಆಸೊನ್ ಆಳ್ವಿ, ತಾಲೆಂತಾಂ ಆಸುನ್ ಕಾಟು, ಭರ್ಪೂರ್ ಆಸೊನ್ ಆಬ್ಲೆಶಿ ಜಾತಾಂವ್, ತೆದ್ನಾಂ ದೆವಾಚ್ಯಾ ರಾಜಾಕ್ ಉಪ್ಕಾರಾಕ್ ಪಡನಾತ್ಲೆ ತಸಲೆ ಜಾತಾಂವ್. ತವಳ್ ಆಮಿ ಆಸ್ಲೆಂಯ್ ಹೊಗ್ಡಾವ್ನ್ ಘೆತಾಂವ್ (ಲೂಕ್ 19:26). ಆಸಲ್ಯಾಂಕ್ ದೆವಾಚೆಂ ಉತರ್ ಜಾಗಯ್ತಾ, “ಆಪ್ಲ್ಯಾ ಧನ್ಯಾಚಿ ಖುಶಿ ಜಾಣಾ ಆಸೊನ್ಯಿ ತಿ ಪಾಳೆಂಕ್ ತಯಾರ್ ನಾತ್ಲ್ಯಾಕ್ ಮಾರ್ನ್ ಬಡಯ್ತಲೆ” (ಲೂಕ್ 12:4). ‘ಹಾಂವ್ ಮ್ಹಾಕಾ, ದೇವ್ ಸಮೇಸ್ತಾಂಕ್’ ಮ್ಹಳ್ಳೆಂ ಸ್ವಾರ್ಥಿ ರಾಜಾಂವ್ ದೆವಾಕ್ ಮಾನ್ವಾನಾ. ತೊ ವಿಚಾರ್ತಾ, “ಜಶೆಂ ಮಹೋನ್ನತಾನ್ ತುಕಾ ದಿಲಾಂ, ತಶೆಂ ತುಂಯ್ ತಾಕಾ ಪಾಟಿಂ ದಿ. ತುಜ್ಯಾ ತಾಂಕಿ ಪರ್ಮಾಣೆ ಉದಾರ್ ಜಾ” (ಸಿರಾಖ್ 35:9).

ಗೊಲಿಯೆತ್ ಗೋಲಿ ಕೆದಳಾ ಜಾತಾ?

ಕೆದಳಾ ದೇವ್ ಆಮ್ಚೆ ಸವೆಂ ಆನಿ ಆಮಿ ದೆವಾಸವೆಂ ಆಸಾಂವ್ ಮ್ಹಳ್ಳೆಂ ಭಾವಾಡ್ತಾನ್ ಆಮಿ ಪಾತ್ಯೆತಾಂವ್ ತೆದಳಾ ಗೊಲಿಯೆತ್ ಗೋಲಿ ಜಾತಾ. ದಾವಿದಾ ಪರಿಂ ಆನ್ಯೆಕ್ ದಾಕ್ಲೊ ಜಾಕೊಬಾಚ್ಯಾ ಪುತಾ ಜುಜೆಚೊ. ಆಪ್ಲೆಚ್ ಖಾಶಾ ಭಾವ್ ತಾಕಾ ಗೊಲಿಯೆತ್ ಜಾಲೆ. ಜುಜೆ ತಾಂಚೆ ಮುಖಾರ್ ಗೋಲಿ ಜಾಲೊ, ಬಾಂಯ್ತ್ ಪಡ್ಲೊ. ಇಸ್ರಾಯೆಲಿತಾಂಚ್ಯಾ ಹಾತಾಂತ್ ಗುಲಾಮ್ ಜಾಲೊ, ಫೊತಿಫರಾಚಿ ಬಾಯ್ಲ್, ಫೊತಿಪೊರ್, ಎಜಿಪ್ತಾಚೆ ರಾಜ್ ಕಾರ್ಬಾರಿ, ಜುಜೆ ಮುಖಾರ್ ಗೊಲಿಯೆತ್ ಜಾಲೆ. ಜೆದ್ನಾಂ ಜುಜೆ ಎಜಿಪ್ತಾಚೊ ರಾಜ್ ಕಾರ್ಬಾರಿ ಜಾಲೊ, ತೆದ್ನಾಂ ಸರ್ವ್ ಗೊಲಿಯೆತ್ ಜುಜೆ ಮುಖಾರ್ ಗೋಲಿ ಜಾಲೆ. ತಾಚೆ ಭಾವ್ ಸಯ್ತ್ ತಾಚ್ಯಾ ಪಾಂಯಾಂಕ್ ಸರ್ಪಡ್ಲೆ (ಉತ್ಪತ್ತಿ 45:3). “ಕಿತ್ಯಾಕ್ ದೇವ್ ಜುಜೆ ಸವೆಂ ಆಸ್ಲೊ” (ಉತ್ಪತ್ತಿ 39:21).

ದೆವಾಸವೆಂ ಹಾಂವೆಂ, ಮ್ಹಜೆ ಸವೆಂ ದೆವಾನ್ ರಾಂವ್ಚೆಂ ಕಶೆಂ?

“ಜೊ ದುಬ್ಳ್ಯಾಕ್ ದಯಾ ದಾಕಯ್ತಾ, ತೊ ಸರ್ವೆಸ್ಪರಾಕ್ ರೀಣ್ ದಿತಾ ಆನಿ ಸರ್ವೆಸ್ಪರ್ ತಾಚ್ಯಾ ಬರ್ಯಾ ಕರ್ನಾಂಚೆಂ ಪ್ರತಿಫಳ್ ದಿತಾ” (ಮ್ಹಣ್ಣೊ 19:17). “ಗುಪಿತ್ ದಾನ್ ರಾಗ್ ಪಯ್ಸ್ ಕರ್ತಾ, ಲಿಪ್ತಿಂ ಕಾಣಿಕ್ ಕ್ರೋದ್ ಶಾಂತ್ ಕರ್ತಾ” (ಮ್ಹಣ್ಣೊ 21:14). “ಜಶೆಂ ಮಹೋನ್ನತಾನ್ ತುಕಾ ದಿಲಾಂ ತಶೆಂ ತುಂಯ್ ತಾಕಾ ಪಾಟಿಂ ದಿ. ತುಜ್ಯಾ ತಾಂಕಿ ಪರ್ಮಾಣೆಂ ಉದಾರ್ ಜಾ. ಕಿತ್ಯಾಕ್ ಸರ್ವೆಸ್ಪರ್ ಬರ್ಯಾ ಮಾಪಾನ್ ಪ್ರತಿಫಳ್ ದಿತಾ, ಸಾತ್ ವಾಂಟ್ಯಾಂನಿ ಚಡಿತ್ ತುಕಾ ತೊ ಪಾಟಿಂ ದಿತಾ” (ಸಿರಾ 35:9-10). ತಾಚೆಂ ಮಾಪ್ ಕಸಲೆಂ? ದಾಂಬುನ್, ಚೆಪುನ್ ತುಜ್ಯಾ ಲೆಸಾಂತ್ ತೊ ಘಾಲ್ತಲೊ, ಕಿತ್ಯಾಕ್ “ಜೊ ಕೋಣ್ ಅಸಲ್ಯಾಂಕ್ ಮ್ಹಜೆ ನಾಂವಿಂ ಘೆತಾ ತೊ, ಮ್ಹಾಕಾಚ್ ಘೆತಾ” (ಮಾರ್ಕ್ 9:37). ಆನಿ ಹಾಚೆ ವರ್ತೆಂ ತಾಣೆಂ ಆನಿ ಕಿತೆಂ ದಿವ್ಯೆತ್? “ಜೊ ಉದಾರ್ ಮನಾನ್ ದಿತಾ, ತೊ ಗ್ರೇಸ್ತ್ ಜಾತಾ” (ಮ್ಹಣ್ಣೊ 11:24) ತೊ ಆಶಿರ್ವಾದ್ ಭಾಸಯ್ತಾ, “ಜರ್ ದಿತಾನಾ ತುಜೊ ಹಾತ್ ಮೂಟ್ ಧರಿನಾ, ತರ್ ತುಂ ಗರ್ಜೆಂತ್ ಪಡ್ತನಾ ತುಜೊ ಹಾತ್ ಪೆಲ್ಯಾ ಮುಖಾರ್ ಉದಾರೊ ಜಾಂವ್ಚೊ ನಾ” (ಸಿರಾ 4:31). ಕಾರಣ್ ಜರ್ ದೇವ್‌ಚ್ ಮ್ಹಜೊ ರಿಣ್ಕಾರಿ, ತರ್ ತೊ ಮ್ಹಾಕಾ ಕಶೆಂ ಭಿಕಾರಿ ಕರಿತ್? ಆನಿ ಹೆಂ ಜಾವ್ನಾಸಾ ವಿಧಾನ್ ದೆವಾಸವೆಂ ಗೊಲಿಯೆತ್ ಜಾಂವ್ಚೆಂ.

ಕಿತೆಂ ಆಮ್ಕಾಂ ಗೋಲಿ ಕರ್ತಾ?

ಪಯ್ಲೆಂ ಜಾವ್ನಾಸಾ ಸುರಾತ್ ಆನಿ ಸ್ವಾರ್ಥ್. ದುಸ್ರ್ಯಾನ್, ಜೆದ್ನಾಂ ಆಮಿ ಧನ್, ದಿವೆಂ, ಶಿಕಪ್, ಜಾಣ್ವಾಯ್, ಬಳ್ ಆನಿ ಆಸಲೆಂ ಸರ್ವ್ ಆಮ್ಚ್ಯಾ ಜಿವಿತಾಚೆ ಗೊಲಿಯೆತ್ ಕರ್ತಾಂವ್ ತವಳ್ ಆಮಿ ಸ್ವ ಪಾತ್ಯೆಣೆಚೆ ಜಾತಾಂವ್. ಹೆ ಗೊಲಿಯೆತ್ ಆಮ್ಕಾಂ ರಾಕ್ತಾತ್ ಮ್ಹಣ್ ಆಮಿ ಚಿಂತಾಂವ್. ತವಳ್ ಆಮಿ ದೆವಾಕ್ ಗೋಲಿ ಕರ್ತಾಂವ್. “ಸುರಾತ್ ಕರ್ತಲೊ ದುಬ್ಳೊಚ್

ಉತ್ತಾ (ಮ್ಹಣ್ಣೊ 11:24) “ಗೇಸ್ತಕಾಯೆಚೆರ್ ತುಜೆಂ ಕಾಳಿಜ್ ದವರಿನಾಕಾ, ಕ್ರೊದಾಚ್ಯಾ ದಿಸಾ ತಿ ತುಕಾ ಕಸಲ್ಯಾಚ್ ಫಾಯ್ದಾಕ್ ಪಡ್ಚಿ ನಾ” (ಸಿರಾ 5:8). “ಜೊ ದುಬ್ಳಾಕ್ ದಗ್ಧಿತಾ ತೊ ತಾಚ್ಯಾ ರಚ್ನಾರಾಚಿ ನಿಂದಾ ಕರ್ತಾ” (ಮ್ಹಣ್ಣೊ 14:31). “ಜೊ ದುಬ್ಳಾಂಚೊ ಖೆಬ್ಡಾಯೊ ಕರ್ತಾ ತೊ ತಾಚ್ಯಾ ರಚ್ನಾರಾಚಿ ನಿಂದಾ ಕರ್ತಾ.” ಜೊ ವಿಘ್ನಾಂ ಪಳೆವ್ನ್ ಸಂತೊಸ್ ಪಾವ್ತಾ, ತಾಕಾ ಖ್ಯಾಸ್ತ ಮೆಳಾನಾಸ್ತಾನಾ ವೆಚಿ ನಾ” (ಮ್ಹಣ್ಣೊ 17:5). ಹ್ಯಾಚ್ ಖಾತಿರ್ ಜೆಜು ಮ್ಹಣಾಲೊ “ಸಾವ್ಲಾ, ಸಾವ್ಲಾ ಕಿತ್ಯಾಕ್ ತುಂ ಮ್ಹಾಕಾ ಧಗ್ಧಿತಾಯ್?” (ಧ.ಕೃ. 9:4-5). “ತುಂ ಕೋಣ್ ಸೊಮ್ಯಾ?” “ಹಾಂವ್ ಜೆಜು”. ದೆವಾ ಸಾಂಗಾತಾ ರಾವೊನ್ ಗೊಲಿಯೆತಾಂಕ್ ಗೋಲಿ ಕರ್ಚೆಂ ವಾ ದೆವಾ ವಿಣೆಂ ಆಮ್ಚೆ ಮುಖಾರ್ ಉಭಿ ಜಾಂವ್ಚ್ಯಾ ಗೊಲಿಯೆತಾಂ ಮುಖಾರ್ ಆಮಿ ಗೊಲಿ ಜಾಂವ್ಚೆಂ ಆಮ್ಚಿ ವಿಂಚವ್ಣ್.

ದಾಕ್ಟೊ :

ಆಫ್ರಿಕಾಚ್ಯಾ ಆದಿವಾಸಿ ಪಂಗಡಾಂತ್ ಆಶಿಯಾ ಏಕ್ ರಿವಾಜ್ ಆಸಾ. ಏಕ್ ಚಲೊ ಯುವ ಪ್ರಾಯೆಕ್ ಪಾವ್ತಾಚ್ ತಾಣೆಂ ಆಪ್ಲಿ ಸಕತ್ ಆನಿ ಧಯ್ತ್ ರುಜು ಕರುಂಕ್ ಜಾಯ್. ಹ್ಯಾ ಖಾತಿರ್ ತಾಣೆಂ ಆಮಾಸೆಚೆ ಕಾಳ್ಕಿ ರಾತ್, ಆಟ್ವಾಂಗ್ ರಾನಾಂತ್ ಎಕ್ಸುರ್ಪಣಿ ಪಾಶಾರ್ ಕರುಂಕ್ ಜಾಯ್. ಹ್ಯಾ ಖಾತಿರ್ ಏಕ್ ತರ್ನಾಟೊ ಭಿಯಾನ್ ನಿದೆವಿಣೆಂ ರಾತ್ ಪಾಶಾರ್ ಕರ್ನ್, ದೀಸ್ ಉಜ್ವಾಡ್ತಚ್ ರಾನಾ ಥಾವ್ನ್ ಭಾಯ್ರ್ ಯೆವ್ನ್ ಉಗ್ತಾ ಸುವಾತೆರ್ ಪಾವ್ತಾನಾ ಆಪ್ಣಾ ಪಾಟ್ಲಾನ್ ಮೆಟಾಂಚೊ ಚಲ್ಚೊ ಆವಾಜ್ ಆಯ್ಕೊನ್ ಪಾಟಿಂ ಘುಂವೊನ್ ಪಳೆವ್ನ್ ವಿಜ್ಞೆತ್ ಜಾಲೊ. ತಾಚೊ ಬಾಪುಯ್ ಧೋಣು ಆನಿ ಭಾಲೊ ಘೆವ್ನ್ ತಾಚೊ ಪಾಟ್ಲಾವ್ ಕರ್ತಾಲೊ. ‘ಆಬ್ಬಾ’ ಮ್ಹಣೊನ್ ಬಾಪಾಯ್ಕ್ ಪೊಟ್ಲುನ್ ಧರ್ನ್ ಪೂತ್ ಮ್ಹಣಾಲೊ, ಜರ್ ತುಂ ಮ್ಹಜಿ ರಾಕ್ವಣ್ ಕರ್ತಾಯ್ ಮ್ಹಳ್ಳೆಂ ಹಾಂವ್ ಜಾಣಾ ಆಸ್ಲೊ ತರ್, ಭಿಯಾವಿಣೆಂ ಸ್ವಸ್ಥ್ ನೀದ್ ಕಾಡ್ತೊಂ. ಬಾಪುಯ್ ಮ್ಹಣಾಲೊ, ತುಕಾ ಜಲ್ಮಾಕ್ ಹಾಡ್ಲೊಂ ಹಾಂವ್, ತುಕಾ ಕಶೆಂ ಮೊನ್ನಾತಿಚೊ ಗ್ರಾಸ್ ಜಾಂವ್ಕ್ ದೀನ್? ಆಮಿ ಜಾಯ್ತಿ ಪಾವ್ಲಿಂ ಹ್ಯಾಚ್ ಕಾಸ್ತಾಚೆ ಜಾತಾಂವ್. ಆಮ್ಕಾಂ ರಚ್ಲೊ ಆಮ್ಚೊ ಬಾಪುಯ್ ಆಮ್ಕಾಂ ರಾಕ್ತಾ, ಪೊಸ್ತಾ, ಸಾಂಬಾಳ್ತಾ ಮ್ಹಳ್ಳೆಂ ವಿಸರ್ತಾಂವ್. ತೊ ಸಾಸ್ತಾತಾನಾ ಮೆಳ್ತಾ ಮ್ಹಳ್ಳ್ಯಾ ತಾಚ್ಯಾ ಭಾಸಾವ್ಣೆ ಥಂಯ್ (ಧ.ಕೃ. 17:27) ಆಮ್ಕಾಂ ವಿಶ್ವಾಸ್ ನಾ ತರ್ ಆಮಿ ಕೆದಿಂಚ್ ಗೊಲಿಯೆತ್ ಜಾಂವ್ಚೆ ನಾಂವ್. ತೊ ವಿಚಾರ್ತಾ, “ಏಕ್ ಸ್ತ್ರೀ ಆಪ್ಲ್ಯಾ ದುದಾಚ್ಯಾ ಬಾಳಾಕ್ ವಿಸ್ತಾತ್? ಪೂಣ್ ತಿ ತರಿ ವಿಸ್ತಾತ್, ಪೂಣ್ ಹಾಂವ್ ತುಕಾ ವಿಸರ್ಚೊನಾ” (ಇಸಾ 49:15). “ತುಜ್ಯಾ ಮಾತಾರ್ಯಾ ಪ್ರಾಯೆರ್ ತುಕಾ ವಾವಯ್ತೊಲೊಂ ಆಧಾರ್ ದಿತಲೊಂ” (ಇಸಾ 46:4). ತುಂ ಮ್ಹಜ್ಯಾ ದಿಷ್ಟಿನ್ ಮೊಲಾಧಿಕ್ ತುಕಾ ಮಾನ್ ಘಾವೊ” (ಇಸಾ 43:4).

ಕೆದೊಳ್ ಪರ್ಯಾಂತ್ ಆಮ್ಚಿ ದೀಷ್ಟ್ ಜೆಜುಚೆರ್ ಖಿಂಚಯ್ತಾಂವ್ ತೆದೊಳ್ ಪರ್ಯಾಂತ್ ಕಸಲ್ಯಾಯ್ ಗೊಲಿಯೆತಾಂಕ್ ಆಮಿ ಗೋಲಿ ಕರುಂಕ್ ಸಕ್ತೆಲ್ಯಾಂವ್. (ದಾಕ್ಟೊ: ಮೊತಿಯಾಂ ಪುಸ್ತಕ್, ಪಾನ್ 175-176-147).

ಚಿಂತ್ಪಾಕ್ ಚಿಪುರ್ಟಾ

ಖಾಂವ್ಕ್ ಜಾಯ್ ಕುಡಿಕ್ ವರ್ಗೊಂವ್ಚೆಂ
ನ್ಹೆಸುಂಕ್ ಜಾಯ್ ಪೆಲ್ಯಾಕ್ ಮಾನ್ವೊಂಚೆಂ
ವರ್ಗಾನಾತ್ಲೆಂ ಖಾಣ್ ಭಲಾಯ್ಕಿ ಭಿಗ್ಡಾಯ್ತಾ
ಸ್ಕಾಂದಲಾಚೆಂ ನ್ಹೆಸಣ್ ಅತ್ಮಿಕ್ ಖುನ್ ಕರ್ತಾ

- ವಜ್ರಾಂ ಹಾರ್

ಆಶಿರ್ವಾದ್ ಆನಿ ಶಿರಾಪ್

ಆಶಿರ್ವಾದ್ ಆನಿ ಶಿರಾಪ್ ದೇವಾಧಾವ್ನ್ ಮಾಗೊನ್ ವಾ ಜೋಡ್ನ್ ಘೆಂವ್ಚೆಂ ಮ್ಹಳ್ಳೆಂ ದೇವಾಚೆಂ ಉತರ್ ಸ್ಪಷ್ಟ್ ಕರ್ತಾ. “ಉಜೊ ಆನಿ ಉದಕ್, ಜಿವಿತ್ ವಾ ಮರಣ್ ತುಜೆ ಮುಖಾರ್ ತಾಣೆ ವರ್ಲ್ಯಾಂತ್. ಖಂಚೆಂ ತುಂ ವಿಂಚ್ತಾಯ್, ತೆಂಚ್ ತುಕಾ ಮೆಳ್ತಲೆಂ” (ಸಿರಾಕ್ 15:16). ಆಶಿರ್ವಾದ್ ಆನಿ ಶಿರಾಪ್ ಮ್ಹಜೆ ಮುಖಾರ್ ಆಸಾತ್, ತೆಂ ಮಾಗೊನ್ ವಾ ಜೋಡ್ನ್ ಘೆಂವ್ಚೆಂ ಸ್ವತಂತ್ರ ಮ್ಹಜೆಂ. ಕಿತ್ಯಾಕ್ ದೇವ್ ಬಲತ್ಕಾರ್ ಕರಿನಾ. ತಾಚೆಂ ಉತರ್ ಮ್ಹಣ್ತಾ, ಮನ್ಶಾನ್ ಸ್ವತಾಃ ನಿರ್ಣಯ್ ಕರ್ಚೆ ಖಾತಿರ್ ತಾಕಾ ಸ್ವತಂತ್ರಾಯ್ ದಿಲ್ಯಾ” (ಸಿರಾ 15:14).

ಆಶಿರ್ವಾದ್ :

ಲ್ಹಾನಾಂನಿ ಆಪ್ಣಾ ಪ್ರಾಸ್ ಪ್ರಾಯೆನ್ ವ್ಹಡ್ ಆಸ್‌ಲ್ಲ್ಯಾಂಕ್ ಮಾನ್ ದಿಂವ್ಚೆಂ ವಿಧಾನ್ ಸಾಂವ್ ಮಾಗ್ಲೆಂ. ಹುದ್ದಾಚೊ ಗೌರವ್ ಅಸಲೊ ಮಾನ್ ಆಪ್ಣಾಯ್ತಾ, ಹಾಕಾ ಪ್ರಾಯೆಚೆಂ ದಡ್ ನಾ. ಹ್ಯಾಚ್ ಖಾತಿರ್ ದೇವಾನ್ ವಿಂಚುನ್ ಮಾಖ್ಲೆಲ್ಯಾಂ ಲಾಗಿಂ ಪ್ರಾಯ್ ಲೆಕಿನಾಸ್ತಾನಾ ಮಾಗ್ಲೆಂ ಆಶಿರ್ವಾದ್ ಖರೆಂಚ್ ಫಾಯ್ದಾಚೆಂ. ಸಾಂಜೆಚೆಂ ಮಾಗ್ಲೆಂ, ತೇರ್ಸ್, ಆವ್ಮರಿ ಲಾಲ್ಯಾ ಉಪ್ರಾಂತ್ ಕುಟ್ಮಾಂತ್ ಎಕಾಮೆಕಾಲಾಗಿಂ ಮಾಗ್ಲೆಂ ಬೆಸಾಂವ್ ವಿಧೇಯ್‌ಪಣ್, ಸಾಲ್ತೆಪಣ್ ಪ್ರಗಟ್ತಾ ಆನಿ ಕುಟ್ಮಾಚೊ ಎಕ್ವಟ್ ಥಿರ್ ಕರ್ನ್ ಮೋಗ್ ಪಾಚಾರ್ತಾ. ಆನಿ ಹೆಂ ವರ್ವ್ ದೇವಾಚೆಂ ಹಾಜರ್ಪಣ್ ಖಚಿತ್ ಕರ್ತಾ. ಕಿತ್ಯಾಕ್ ಬೆಸಾಂವ್ ದಿತಲೊ ಆಪ್ಣಾಚೆಂ ಸಾಂವ್ ದೀನಾ ಬಗರ್ ದೇವಾಚೆಂ ಬೆಸಾಂವ್ ದಿತಾ ಆನಿ ದೇವಾನ್ ತಾಕಾ ಆಶಿರ್ವಾದಿತ್ ದ್ವಾಕ್ ಒಪ್ಪಿತಾ. ಹ್ಯಾ ಖಾತಿರ್ ದಿಲ್ಲೆಂ ಬೆಸಾಂವ್ ಕೆದಿಂಚ್ ಪಾಟಿಂ ಕಾಡುಂಕ್ ಜಾಯ್ನಾ. ಸಾಂವ್ ಮಾಗ್ತಲ್ಯಾಂನಿ ಹಾತ್ ಜೊಡ್ಚೆ, ದಿತಲ್ಯಾಂನಿ ಹಾತ್ ಉಬಾರ್ನ್, ಖುರ್ಸಾಚ್ಯಾ ಉರ್ತಾನ್ ದೇವಾಚೆ ನಾಂವಿಂ ಆಶಿರ್ವಾದಿತ್ ಕರ್ಚೆಂ ಸೂಕ್ತ್ ಆನಿ ಸಾರ್ಕೆಂ.

ಯಾಜಕೀ ಆಶಿರ್ವಾದ್ :

ಆರೊನ್ ಆನಿ ತಾಚೆ ಪೂತ್ ಯಾಜಕೀ ವರ್ಗಾಚೆ. ಸರ್ವೆಸ್ಪರ್ ಮೊಯ್ಜೆಲಾಗಿಂ ಮ್ಹಣಾಲೊ: ಆರೊನ್ ಆನಿ ತಾಚ್ಯಾ ಪುತಾಕಡೆ ಅಶೆಂ ಸಾಂಗ್, ‘ತುಮಿ ಇಸ್ರಾಯೆಲಿತಾಂಕ್ ಹೆ ಪರಿಂ ಆಶಿರ್ವಾದ್ ದೀಂವ್ಕ್ ಲಾಯ್. ತುಮಿ ಅಶೆಂ ಮ್ಹಣಾ, “ಸರ್ವೆಸ್ಪರ್ ತುಕಾ ಆಶೀರ್ವಾದ್ ದೀಂವ್ ಆನಿ ಸಾಂಬಾಳುಂ. ಸರ್ವೆಸ್ಪರ್ ಆಪ್ಣಾ ಮುಖಮಳಾಚೊ ಪ್ರಕಾಸ್ ತುಜೆರ್ ಫಾಂಕಂವ್ ಆನಿ ತುಜೆ ದಯಾ ಕರುಂ. ಸರ್ವೆಸ್ಪರ್ ಪ್ಲೆಂ ಮುಖಮಳ್ ತುಕಾ ದಾಕೊಂವ್ ಆನಿ ತುಕಾ ಶಾಂತಿ ದೀಂವ್’. ಅಶೆಂ ಮ್ಹಜೆಂ ನಾಂವ್ ಉಲೊ ಪಾರುನ್ ಉಚಾರ್ಲಲೆಂ ಉತರ್ ಮ್ಹಜೆಂ ಆಶಿರ್ವಾದ್ ಜಾತಲೆಂ” (ಗಣನ್ 6:22-27).

ಬ್ರಾಹ್ಮಾಮ್-ಇಸಾಕ್-ಜಾಕೊಬ್ ಜಾವ್ನಾಸಾತ್ ಆಶಿರ್ವಾದ್ :

ಆಮ್ಚಿಂ ಪುರ್ವಜಾಂ ಆನಿ ಮಾಲ್ಪಡಿಂ ಲಗ್ನಾಂತ್ ಚಲೈಕ್ ಒಪ್ಪುನ್ ದಿತಾನಾ ಆಬ್ರಾಹಾಮ್, ಇಸಾಕ್ ಆನಿ ಜಾಕೊಬ್ ಹಾಂಚೆಂ ನಾಂವಾಂ ಕಾಡ್ನ್ ಆಶಿರ್ವಾದ್ ದಿತಲಿಂ. ಕಾರಣ್ ಹ್ಯಾ ನಾಂವಾಂ ಪಾಟ್ಲ್ಯಾನ್ ಆಸಾ ಭಾಸಾವ್ಣಿ ಆನಿ ಹಿಂ ನಾಂವಾಂಚ್ ಜಾವ್ನಾಸಾತ್ ಆಶಿರ್ವಾದ್. ಆಬ್ರಾಹಾಮ್ ಆನಿ ಆಶಿರ್ವಾದ್ :

ಜೆಜುಚಿ ವಂಶಾವಳ್ ಹ್ಯಾ ನಾಂವಾ ಸವೆಂ ಆರಂಭ್ ಜಾತಾ. (ಮಾತೆ 1:1) ದೇವ್ ಮ್ಹಣ್ತಾ “ಹಾಂವ್ ತುಜೆ ಥಾವ್ನ್ ಏಕ್ ವ್ಹಡ್ ಪರ್ಜಾ ಉಬ್ಜಯ್ತಲೊಂ. ಹಾಂವ್ ತುಜೆರ್ ಆಶಿರ್ವಾದ್ ಘಾಲ್ತಲೊಂ. ತುಂಚ್ ಜಾತಲೊಯ್ ಏಕ್ ಆಶಿರ್ವಾದ್. ಸಂಸಾರಾಚಿಂ ಸರ್ವ್ ಲಕ್ಷ್ಯಾಂ ಆನಿ ಕುಳಿಯೊ ತುಜೆ ಉದೆಶಿಂ ಆಪ್ಣಾಚೆರ್ ಆಶಿರ್ವಾದ್ ಮಾಗೊನ್ ಘೆತಲಿಂ” (ಉತ್ಪತ್ತಿ 12:2-3).

ಇಸಾಕ್ ಆನಿ ಆಶಿರ್ವಾದ್ :

ಆಬ್ರಾಹಾಮಾಕ್ ಶೆಂಬರ್ ವರ್ಸಾಂಚೆ ಪ್ರಾಯೆರ್ ಜಲ್ಮಾಲ್ಲೊ ಇಸಾಕ್, ಖರೆಂಚ್ ದೆವಾಚೆಂ ಆಶಿರ್ವಾದ್ ಜಾವ್ನಾಸ್ಲೊ. ತಾಚೆವಿಶಿಂ ದೆವಾನ್ ಆಬ್ರಾಹಾಮಾಕ್ ಭಾಸಾವ್ಣಿ ದಿಲ್ಲಿ. “ತುಜೆರ್ ಹಾಂವ್ ಆಶಿರ್ವಾದ್ ಘಾಲ್ತಲೊಂ ಆನಿ ಮೊಳ್ವಾ ವಯ್ಲ್ಯಾ ನೆಕೆತ್ರಾಂ ಪರಿಂ ಆನಿ ದರ್ಯಾಚ್ಯಾ ವೆಳೆರ್ ಆಸ್ಲೆ ರೆಂವೆ ಪರಿಂ ತುಜೆ ಸಂತತ್ ವಾಡಯ್ತಲೊಂ. ತುಜೆ ಸಂತತೆ ಮಾರಿಫಾತ್ ಸಂಸಾರಾಚ್ಯಾ ಸರ್ವ್ ರಾಷ್ಟ್ರಾಂಚೆರ್ ಆಶಿರ್ವಾದ್ ಪಡ್ತಲೊ” (ಉತ್ಪತ್ತಿ 22:16-18).

ಜಾಕೊಬ್ ಆನಿ ಆಶಿರ್ವಾದ್ : (ಹೆಬ್ರೆ 11:21; 12:16-17 ವಾಚಾ)

ಜಾಕೊಬ್ ಜಾವ್ನಾಸಾ ಮೂಳ್ ಇಸ್ರಾಯೆಲಾಚ್ಯಾ ಬಾರಾ ಕುಳಿಯಾಂಚೆಂ. ಇಸಾಕಾನ್ ಜಾಕೊಬಾಕ್ ಆಶಿರ್ವಾದಿತ್ ಕೆಲೊ ಮ್ಹಣೊನ್, “ದೇವ್ ತುಕಾ ಮಳ್ವಾ ಥಾವ್ನ್ ದೊವ್ ದಿಂವ್, ತುಜಿಂ ಶೆತಾಂ ಪಿಕಾಳ್ ಕರುಂ. ಲೋಕ್ ತುಜಿ ಸೆವಾ ಕರುಂ. ರಾಷ್ಟ್ರಾಂ ತುಜೆ ಮುಖಾರ್ ಸರ್ಪಡುಂ. ತುಜೆರ್ ಶಿರಾಪ್ ಘಾಲ್ತಲ್ಯಾಂಚೆರ್ ಶಿರಾಪ್ ಪಡೊಂ. ತುಜೆರ್ ಆಶಿರ್ವಾದ್ ಘಾಲ್ತಲ್ಯಾಂಚೆರ್ ಆಶಿರ್ವಾದ್ ಪಡುಂ” (ಉತ್ಪತ್ತಿ 27:27-29).

ಜಶೆಂ ಏಕ್ ದಸ್ತಾವೆಜ್ ರಿಜಿಸ್ತಾರಾ ಮುಖಾರ್ ನೊಂದಾವಣ್ ಜಾತಾ, ತಶೆಂ ದೆವಾಚ್ಯಾ ನಾಂವಾನ್ ದಿಲ್ಲೆಂ ಆಶಿರ್ವಾದ್ ದೃಡ್ ಜಾತಾ, ಜಾರ್ಯೆಕ್ ಯೆತಾ. ತೆಂ ಪಾಟಿಂ ಕಾಡ್ಚೆಂ ಹಕ್ಕ್ ದಿಲ್ಲೊ ಹೊಗ್ಡಾಯ್ತಾ. ಹೆಂ ಇಸಾಕಾನ್ ಜಾಕೊಬಾಕ್ ದಿಲ್ಲ್ಯಾ ಆಶಿರ್ವಾದಾಂತ್ ರುಜು ಜಾತಾ. ಜಾಕೊಬಾಚ್ಯಾ ಮಾಲ್ಪಡ್ಯಾ ಭಾವಾನ್ ಎಸಾವಾನ್ ಆಪ್ಲೆಂ ಹಕ್ಕ್ ಖಾಣಾ ಖಾತಿರ್ ಜಾಕೊಬಾಕ್ ವಿಕ್ಲೆಲ್ಯಾನ್ ಜಾಕೊಬ್ ತ್ಯಾ ಆಶಿರ್ವಾದಾಚೊ ಭಾಧ್ಯಸ್ತ್ ಜಾಲೊ. (ಉತ್ಪತ್ತಿ 25:29-34) ವಾಚ್). ಉಪ್ರಾಂತ್ ಆಪ್ಲೆಂ ಕೆಲ್ಲಿ ಚೂಕ್ ಸಮ್ಜಾಲ್ಲೊ ಎಸಾವ್ ಆಪ್ಲ್ಯಾ ಬಾಪಾಯ್‌ಲಾಗಿಂ ವಿಚಾರ್ತಾ, ‘ಮ್ಹಜೆ ಪಾಸತ್ ಏಕೆಯಿ ಆಶಿರ್ವಾದ್ ತುವೆಂ ದವರುಂಕ್ ನಾಂಯ್? ಮ್ಹಾಕಾಯಿ ಆಶಿರ್ವಾದ್ ದಿ ಬಾಪಾ ಆನಿ ಎಸಾವ್ ವ್ಹಡ್ಲ್ಯಾನ್ ರಡ್ಲೊ’ (ಉತ್ಪತ್ತಿ 27:36-40).

ಆಮ್ಚಾ ಜಿವಿತಾಂತ್ ಆಮಿ ಜಾಯ್ತೆ ಪಾವ್ಟಿಂ ಅಸಲಿ ಚೂಕ್ ಆಧಾರ್ತಾಂವ್. ಉಪ್ರಾಂತ್ ಚುರ್ಚುರ್ತಾಂವ್, ರಡ್ತಾಂವ್ ವಾ ಧಾರುಣಾಯೆನ್ ಚೂಕ್ ಒಳ್ಳಾನಾಂವ್ ಜಾವ್ಚೆತ್. ಪೂಣ್ ಕೆದೆಂ ವರ್ತೆಂ ಆಶಿರ್ವಾದಾಚೆಂ ದಾಯ್ಜ್ ಆಮಿ ಹೊಗ್ಡಾವ್ನ್ ಘೆತಾಂವ್ ಮ್ಹಳ್ಳೆಂ ದೆವಾಚೆಂ ಉತರ್ ಆಮ್ಕಾಂ ಜಾಗಯ್ತಾ. ಜೆದ್ನಾಂ ಆಮಿ ಆಶಿರ್ವಾದ್ ಹೊಗ್ಡಾಯ್ತಾಂವ್, ತವಳ್ ಶಿರಾಪ್ ಆಪ್ಣಾಯ್ತಾಂವ್. ದೆವಾಚೆಂ ಉತರ್ ಜಾಗ್ರುತ್ ಜಾಂವ್ಕ್ ಆಪಯ್ತಾ. “ಭುರ್ಗ್ಯಾಂನೊ, ಮ್ಹಾಕಾ ಆಯ್ಕಾ, ಕಿತ್ಯಾಕ್ ಹಾಂವ್ ತುಮ್ಚೊ ಬಾಪುಯ್. ಹಾಂವ್ ಸಾಂಗ್ತಾಂ ತೆಂ ಕರಾ ಆನಿ ತುಮಿ ಸುರಕ್ಷಿತ್ ಆಸ್ತಲ್ಯಾತ್. ಕಿತ್ಯಾಕ್ ಭುರ್ಗ್ಯಾಂನಿ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿಂವ್ಕ್ ಜಾಯ್. ಆಪ್ಲ್ಯಾ ಆವಯ್ಣಿಂ ಹಕ್ಳಾಂ ಮಾನುನ್ ಘೆಂವ್ಕ್ ಜಾಯ್. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನಾನ್ ಲೆಖ್ತಾ ತಸಲೊ ಆಪ್ಲ್ಯಾ ಪಾತ್ಕಾಚೆಂ ಫಾರಿಕ್ಪಣ್ ದಿತಾ. ಜೊ ಆಪ್ಲ್ಯಾ ಆವಯ್ಕ್ ಮಾನಾನ್ ಲೆಕ್ತಾ ತೊ ದಿವಿಂ ಜಮಯ್ತಾ. ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಲ್ಯಾಕ್ ಆಪ್ಲ್ಯಾ ಭುರ್ಗ್ಯಾಂ ಥಾವ್ನ್ ಮಾನ್ ಆನಿ ಸಂತೊಸ್ ಮೆಳ್ತಲೊ ಆನಿ ತೊ ಪ್ರಾರ್ಥನ್ ಕರ್ತಾ ತೆದ್ನಾಂ ಹಾಂವ್ ತಾಕಾ ಜಾಪ್ ದಿತಲೊಂ. ತಾಕಾ ಲಾಂಬ್ ಆವ್ಕ್ ಮೆಳ್ತಲೆಂ. ತುಜ್ಯಾ ಆವಯ್ ಬಾಪಯ್ಚೊ ಆಶಿರ್ವಾದ್ ಜೊಡ್ಚೆ ಖಾತಿರ್ ಸಬ್ದಾನ್ ಆನಿ ಕರ್ನೇನ್ ತಾಂಕಾಂ ಮಾನ್ ದಿ. ಬಾಪಾಯ್ಚೆಂ ಆಶಿರ್ವಾದ್ ಘರಾಚಿ ಬುನ್ಯಾದ್ ಥಿರ್ ಕರ್ತಾ, ತಾಂಚೊ ಶಿರಾಪ್ ಬುನ್ಯಾದ್ ಕೊಸ್ಲಾಯ್ತಾ” (ಸಿರಾಖ್ 3:1-16).

ಜಶೆಂ ಆಶಿರ್ವಾದ್ ಮಾಗೊನ್ ಜೊಡ್ನ್ ಘೆತಾಂವ್, ತ್ಯಾಚ್ ಪರಿಂ ಶಿರಾಪ್ ಮಾಗೊನ್

ವಾ ಜೊಡ್ನ್ ಘೆತಾಂವ್. ಹೊಗ್ಡಾಯ್ಲೆಲ್ಯಾ ಆಶಿರ್ವಾಂದಾ ಖಾತಿರ್ ಹ್ಯಾಚ್ ಜಿವಿತಾಂತ್ ರಡೊಂಕ್ ವ ಮುಕ್ಲ್ಯಾ ಜಿವಿತಾಂತ್ ಚುರ್ಚುರೊಂಕ್ ಕಾರಣ್ ಆಸಾ ಮ್ಹಳ್ಳೆಂ ದೆವಾಚೆಂ ಉತಾರ್ ಜಾಗಯ್ತಾ.

ಶಿರಾಪ್ :

ಪಯ್ಲ್ಯಾ ಪಾತ್ಕಾ ಉಪ್ರಾಂತ್ ದೇವ್ ಸರ್ಪಾಕ್ ಮ್ಹಣಾಲೊ: “ತುವೆಂ ಅಶೆಂ ಕೆಲೆಂಯ್ ದೆಕುನ್, ಸರ್ವ್ ಜಾನ್ವಾರಾಂ ಆನಿ ಮೊನ್ವಾತಿ ಮಧೆಂ ತುಂ ಶಿರಾಪ್ ಪಡ್ಲೊ ಜಾಂವ್” (ಉತ್ಪತ್ತಿ 3:14). ಜೊ ಕೋಣ್ ಪೆಲ್ಯಾಕ್ ಪಾತ್ಕಾಕ್ ವೊಡ್ತಾ ವಾ ನಾಡ್ತಾ ತೊ ದೆವಾ ಥಾವ್ನ್ ಶಿರಾಪ್ ಮಾಗ್ತಾ.

ಸ್ತ್ರೀಯೆಕ್ ಮ್ಹಣಾಲೊ: “ತುಜ್ಯಾ ಗರ್ಭೆಸ್ತಪಣಾಚೆ ಕಷ್ಟ್ ಹಾಂವ್ ವಾಡಯ್ತಲೊಂ, ದೆಕುನ್ ತುಂ ದುಖಿನ್ ಪ್ರಸೂತ್ ಜಾತಲಿಯ್” (ಉತ್ಪತ್ತಿ 3:16).

“ತುಜ್ಯಾ ಸ್ತ್ರೀಯೆಚೆಂ ಉತರ್ ಆಯ್ಕೊನ್ ತುವೆಂ ಆಡ್ವಾರ್ಲಲ್ಯಾ ರುಕಾಚೆಂ ಫಳ್ ಕೆಲೆಂಯ್, ಹ್ಯಾ ಖಾತಿರ್ ಭುಂಯ್ಚೆರ್ ಶಿರಾಪ್ ಪಡುಂ” (ಉತ್ಪತ್ತಿ 3:17)

ಪ್ರಮುಖ್ ತೀನ್ ಸಂಗಿ ಆಧಾರ್ತಲೆ ಆಪ್ಣಾಚೆರ್ ಅನಿ ಆಪ್ಲ್ಯಾ ಕುಟ್ಮಾಚೆರ್ ಶಿರಾಪ್ ಮಾಗೊನ್ ಘೆತಾತ್. 1). ಅಪಾಂಗಾಂನಿ, ಅಸಹಾಯಕಾಂನಿ ಆನಿ ನಿರಾಧಾರ್ಯಾಂನಿ ಅನ್ವಾಯ್ ಸೊಸುಂಕ್ ತಾಂಕಾಂನಾಸ್ತಾನಾ ದೆವಾಕ್ ಉಲೊ ಮಾರ್ನ್ ದಿಂವ್ಚೊ ಶಿರಾಪ್, 2). ದೆವಾನ್ ವಿಂಚುನ್ ಅಭಿಷಿಕ್ತ ಕೆಲೆಲ್ಯಾ ನಿರಾಪ್ರಾದ್ಯಾಂಚ್ಯಾ ದೊಳ್ಯಾಂನಿ ವಾಳಂವ್ಚಿಂ ದುಖಾಂ. ಕಿತ್ಯಾಕ್ ದೆವಾಚೆಂ ಉತರ್ಚ್ ಹ್ಯಾ ವಿಶ್ಯಾಂತ್ ಜಾಗಯ್ತಾ, “ಮ್ಹಜ್ಯಾ ಅಭಿಷಿಕ್ತಾಂಕ್ ಹಾತ್ ಲಾಯ್ತಾಕಾತ್. ಮ್ಹಜ್ಯಾ ಪ್ರವಾದ್ಯಾಂಕ್ ವಾಯ್ ಕರಿನಾಕಾತ್” (ಕೀರ್ತನ್ 105:15). ಹ್ಯಾಚ್ ಕಾರಣಾಕ್ ಲಾಗೊನ್ ಆಪ್ಣಾಚೊ ಜೀವ್ ಕಾಡುಂಕ್ ಪಾರೊತ್ ಕರ್ತಲ್ಯಾ ಸಾವ್ಲಾಚೊ ಜೀವ್ ದೆವಾನ್ ದಾವಿದಾಚ್ಯಾ ಹಾತಾಂತ್ ಘಾಲೊ ತರೀ ತೊ ಮ್ಹಣಾಲೊ: “ದೆವಾನ್ ಮಾಖ್ಲೆಲ್ಯಾಚೆರ್ ಹಾಂವ್ ಹಾತ್ ಉಬಾರ್ಚೊ ನಾ” (1 ಸಾಮ್ವೆಲ್ 24:7). 3). ನಿರಾಪ್ರಾಧಿ ರಗ್ತಾಚಿ ಬೋಬ್. ಹೊ ಅತ್ಯಂತ ಮಾರೆಕಾರ್ ಅಪ್ರಾಧ್. ರಗತ್ ಸರ್ಗಾಕ್ ಬೋಬ್ ಮಾರ್ತಾ ಆನಿ ಹ್ಯಾ ಬೊಬೆಕ್ ದೇವ್ ಸ್ಪಂದನ್ ಕರ್ತಾ. “ಸರ್ವೆಸ್ಪರ್ ಮ್ಹಣಾಲೊ, “ಕಾಯ್ನಾ ಕಿತೆಂ ಕೆಲೆಂಯ್ ತುವೆಂ? ತುಜ್ಯಾ ಭಾವಾಚೆಂ ರಗತ್ ಮ್ಹಾಕಾ ಬೋಬ್ ಮಾರ್ತಾ. ತುಜೆರ್ ಶಿರಾಪ್ ಪಡುಂ” (ಉತ್ಪತ್ತಿ 4:10).

ಕ್ರಿಸ್ತಾಚೆಂ ರಗತ್ ಶಿರಾಪ್ ಪುಸ್ತಾ :

ಆಮ್ಚೆ ಪಾಸತ್ ಶಿರಾಪ್ಲೊ ಜಾವ್ನ್ ಕ್ರಿಸ್ತಾನ್ ಆಮ್ಕಾಂ ನಿಯಮ್ ಶಾಸ್ತ್ರಾಚ್ಯಾ ಶಿರಾಪಾಂತ್ಲಿಂ ಸೊಡಯ್ಲ್ಯಾಂತ್. ಪವಿತ್ರ್ ಪುಸ್ತಕಿಂ ಬರೊವ್ನ್ ಆಸಾ, “ಖುರ್ಸಾರ್ ಉಮ್ಕಾಳಲೊ ಶಿರಾಪ್ ಪಡ್ಲೊ ಜಾಂವ್. ಕ್ರಿಸ್ತಾ ಜೆಜು ಮಾರಿಫಾತ್ ಆಬ್ರಾಹಾಮಾಕ್ ದಿಲ್ಲೊ ಆಶಿರ್ವಾದ್ ಹೆರ್ ಜಾತಿಂಚ್ಯಾಂಚೆರ್ಯಿ ದೆಂವಜಾಯ್ ಆನಿ ಭಾವಾರ್ಥಾ ಮಾರಿಫಾತ್ ಭಾಸಯ್ಲೊ ಪವಿತ್ರ್ ಅತ್ಮೊ ಆಮಿ ಘೆಜಾಯ್ ಮ್ಹಣ್ ಅಶೆಂ ಘಡ್ಲಾಂ” (ಗಾಲಾತ್ 3:13-14)

ಬೆಸಾಂವ್ ದಿವ್ಯಾಂ, ಬೆಸಾಂವ್ ಘೆವ್ಯಾಂ, ಬೆಸಾಂವ್ ಜಾವ್ಯಾಂ, ಬೆಸಾಂವ್ ಜೊಡ್ಯಾಂ...

ಚಿಂತ್ಪಾಕ್ ಚಿರ್ಪುಟ್

ಮನ್ಶಾನ್ ದಿಂವ್ಚೆಂ ಘಡಾ ಪರ್ಯಾಂತ್
ದೆವಾನ್ ದಿಂವ್ಚೆಂ ಸರಾ ಪರ್ಯಾಂತ್

- ವಜ್ರಾಂ ಹಾರ್

ಕಾಕುಳ್ ಜಾಗಯ್ತಾ

ನಿತಿಚ್ಯಾ ಬಸ್ಕೆರ್ ಬಸ್ಲಲ್ಯಾ ದೆವಾಲಾಗಿಂ ತಾಣೆ ವಿಚಾರ್ಲೆಂ
 ದೆವಾ ತುವೆಂ ಅಶೆಂ ಮ್ಹಾಕಾ ಕಿತ್ಯಾಕ್ ಕೆಲೆಂಯ್?
 ಕಿತ್ಯಾಕ್ ಎಕ್ಯಾ ಮುಣಾಂ ದಿನಾಸ್ತಾನಾ ಮ್ಹಾಕಾ ಆಪಯ್ಲೆಂಯ್?
 ದೇವ್ ಮ್ಹಣಾಲೊ, ಪುತಾ ಸಬಾರ್ ಮುಣಾಂ ತುಕಾ ಹಾಂವೆಂ ದಿಲಿಂ
 ತುವೆಂ ಗಮನ್ ದಿಲೆಂ ನಾಂಯ್, ಗುಮಾನ್ ಕೆಲೆಂನಾಂಯ್
 ಕೆದಳಾ ದೆವಾ ತಾಣೆ ವಿಚಾರ್ಲೆಂ.
 ದೇವ್ ಮ್ಹಣಾಲೊ,
 ಪುತಾ ಹಾಂವೆಂ ತುಜೆ ಕೇಸ್ ಧವೆ ಕೆಲೆ
 ತುವೆಂ ರಂಗ್ ಲಾವ್ನ್ ಕಾಳೆ ಕೆಲೆಯ್
 ಹಾಂವೆಂ ತುಜೆ ಕೇಸ್ ಝಡಯ್ಲೆ
 ತುವೆಂ ವಿಗ್ಗ್ ದವರ್ಲೆಂಯ್
 ಹಾಂವೆಂ ತುಜೆ ದೀಷ್ಟ್ ಮಂದ್ ಕೆಲಿ
 ತುವೆಂ ವೊಕ್ಲೆ ದವರ್ಲೆಂಯ್
 ಹಾಂವೆಂ ತುಜೆ ದಾಂತ್ ಝಡಯ್ಲೆ
 ತುವೆಂ ನಕ್ಲೆ ದವರ್ಲೆಂಯ್.
 ಹಾಂವೆಂ ತುಜ್ಯಾ ಕಾತಿಕ್ ಮಿರಿಯೊ ಘಾಲ್ಯೊ
 ತುಂ ಪಾರ್ಲಾರಾಕ್ ಗೆಲೊಯ್
 ಹಾಂವೆಂ ತುಕಾ ಪಿಡಾ ದಿಲಿ
 ತುಂ ದಾಕ್ತೆರಾ ಸರ್ಶಿ ಧಾಂವ್ಲೊಯ್
 ಸಗ್ಳೆಂ ಸಾರ್ಕೆಂ ಆಕ್ಸೆಪ್ ನಾ.
 ತುವೆಂ ಗಮನ್ ದಿಲೆಂನಾಂಯ್, ಗುಮಾನ್ ಕೆಲೆಂನಾಂಯ್
 ಮ್ಹಾಕಾ ತುಜೆ ಭಿರ್ಮತ್ ದಿಸ್ಲಿ
 ಆಶಿರ್ವಾದಾಂಚೊ ಪಾವ್ನ್ ತುಜೆರ್ ವೊತ್ಲೊ
 ತುವೆಂ ಆರ್ಗಾಂ ದಿಲೆಂನಾಂಯ್, ಹೆಂ ಮ್ಹಜೆಂ ನಶಿಬ್ ಮ್ಹಳೆಂಯ್
 ಪುತಾ ಮ್ಹಜೊ ಆಕ್ಸೆಪ್ ಹೊ, ತುಜ್ಯಾ ಜಿವಿತಾಚೊ ಸುರ್ಯೊ ಬುಡ್ಲಿಂ ಮುಣಾಂ ಲಕ್ಷಣಾಂ
 ತುಕಾ ದಿಲ್ಯಾರಿ ತುಜೆ ಅತ್ಮಿಕ್ ಪಿಡಾ ತುಕಾ ಗಮ್ಲಿನಾ
 ಅತ್ಮಿಕ್ ದಾಕ್ತೆರಾಕ್ ಭೆಟ್ಲಿ ಗರ್ಜ್ ದಿಸ್ಲಿನಾ
 ಆಜ್ ದುರ್ಸೊನ್ ಘಾಯ್ಲೊ ನಾ, ಪಾಟಿಂ ವಚೊಂಕ್ ವಾಯ್ಲೊ ನಾ
 ಆತಾಂ ವೇಳ್ ಉತರ್ಲಾ, ಸವಾಲಾಂ ವಿಚಾರ್ನ್ ಘಾಯ್ಲೊ ನಾ.
 ಕಾಕುಳ್ಚೆ ಬಸ್ಕೆರ್ ಬಸ್ಲೊನ್ ದೇವ್ ಮ್ಹಜೆ ಲಾಗಿಂ ವಿಚಾರ್ತಾ
 ಪುತಾ ಹಿಂಚ್ ಸವಾಲಾಂ ಜರ್ ತುಂ ಆಜ್ ಮ್ಹಜೆಲಾಗಿಂ ವಿಚಾರ್ತಾಯ್
 ತರ್ ಘಾಯ್ಲೊ ತುಜೊ.
 ಹಾಂವ್ ನಿತಿಚ್ಯೆ ಬಸ್ಕೆರ್ ಬಸ್ತಾನಾ ಸವಾಲಾಂ ವಿಚಾರ್ಚೊ ಕಾಯ್ಲೊ ಮ್ಹಜೊ
 ಮ್ಹಜೆ ಸಂಗಿಂ ಮೊಸ್ಣಾಂತ್ ಹಾತ್ ಗಲ್ಲಾ ಜುದಾಸಾಚ್ಯಾ ಜಿವಿತಾಂತ್ ಸವಾಲಾಂ ವಿಣೆಂ
 ಸುರ್ಯೊ ಬುಡ್ಲೊ. ಹ್ಯಾ ಪಾಸತ್ ಮ್ಹಜೆಂ ಉತರ್ ತುಕಾ ಜಾಗಯ್ತಾ
 “ತವಳ್ ರಾತ್ ಜಾಲ್ಲಿ” (ಜುವಾಂವ್ 13-27). ತಿ ರಾತ್ ತುಜ್ಯಾ ಜಿವಿತಾಚಿ ಜಾಯ್ನಾ
 ಜಾಂವ್!

- ವಜ್ರಾಂ ಹಾರ್

ರಾಗ್ ಆನಿ ಫಾರಿಕ್ಷಣ್

ಮಹಾ ಪಾತ್ಕಾಚ್ಯಾ ಸಾತ್ ಮುಳಾಂತ್ ರಾಗ್ ಏಕ್. ಜಿವಿತಾಂತ್ ರಾಗ್ ಸಹಜ್. ರಾಗ್ ಏಕ್ ಸಂಯ್ಬಿಕ್ ಗೂಣ್, ಊನ್ ವಾ ಆಸ್ಕತ್‌ಕಾಯೆಚೆಂ ಏಕ್ ರೂಪ್ ಆನಿ ವಿಧಾನ್. ಮನಿಸ್ ರಾಗಾ ಮಾರಿಫಾತ್ ಆಪ್ಲೆಂ ಭಾವನ್ ಆನಿ ಭೊಗಪ್ ವ್ಯಕ್ತ್ ಕರ್ತಾ. ವಿವಿಧ್ ಸಂದರ್ಭಾಂನಿ, ವಿವಿಧ್ ರುಪಾಂನಿ, ವಿವಿಧ್ ಕಾರಣಾಂ ಖಾತಿರ್ ರಾಗ್ ವ್ಯಕ್ತ್ ಜಾತಾ. ಥೊಡ್ಯಾಂಕ್ ನಾಕಾರ್ ರಾಗ್, ಮುಖಾರ್ ರಾಗ್ ಅಶೆಂ ಮ್ಹಣ್ಲೆಂ ಆಸಾ. ಮನ್ಯಾಚ್ಯಾ ಸ್ವಭಾವಾಕ್, ಕಾಲೆತಿಕ್, ನಿಯಂತ್ರಣಾಕ್ ಹೊಂದ್ವೊನ್ ರಾಗಾಚೆಂ ರೂಪ್ ವ್ಯಕ್ತ್ ಜಾತಾ. ಸಾಂ. ಪಾವ್ಲ್ ಹ್ಯಾ ವಿಶ್ಯಾಂತ್ ಚತ್ರಾಯ್ ದಿತಾ. “ತುಮ್ಮಾಂ ರಾಗ್ ಯೆಂವ್ಚೊ ಆಸಾ? ರಾಗಾನ್ ತುಮ್ಮಾಂ ಪಾತ್ಕಾಕ್ ವೊಡ್ಲೆಂ ನಾಕಾ. ತುಮಿ ಸಗ್ಳೊ ದೀಸ್ ರಾಗಾನ್ ರಾಂವ್ಚೆಂಯ್ ನ್ಹಯ್. ಸೈತಾನಾಕ್ ತುಮಿ ಇಡೆಂ ದೀನಾಕಾತ್” (ಎಫೆ. 4:26-27). ಅಸಲ್ಯಾ ರಾಗಾಚೊ ಮುಂದರಿಲ್ಲೊ ವಾಂಟೊಚ್ ಜಾವ್ನಾಸಾ ಫಾರಿಕ್ಷಣ್. ಹೆಂ ಬೊಗ್ಸಾಣ್ಯಾಚ್ಯಾ ದೈವಿಕ್ ಸಂಯ್ಬಾಕ್ ವಿರೋಧ್ ವೆತಾ, ತ್ಯಾ ವರ್ವಿಂ ತೆಂ ಪಾತಕ್ ಜಾತಾ. ದೆವಾಚೆಂ ಉತರ್ ಫಾರಿಕ್ಷಣಾಕ್ ಜಳ್ಜ್ಯಾ ಉಜ್ಯಾಚ್ಯಾ ಕೆಂಡಾಕ್ ಸರಿ ಕರ್ತಾ. ಕಾರಣ್ ಹೆಂ ಕೇಂಡ್ ಫಾರಿಕ್ಷಣ್ ಮ್ಹಳೆಂ ಘೆತಲ್ಯಾಚೊ ಆನಿ ಬಲಿ ಜಾಲ್ಲ್ಯಾಚೊ ಅತ್ಮಿಕ್, ಕುಡಿಚೊ ವಾ ದೊನಾಂಯ್ಚೊ ಜೀವ್ ಭಸ್ಮುನ್ ನಾಸ್ ಕರ್ಯ್. ಹೆಂ ಪಾತಕ್ ದೆಕುನ್ ಸಯ್ತಾನಾಚ್ಯಾ ಪ್ರವೇಶಾಕ್ ಆವ್ಕಾಸ್ ಕರ್ತಾ. ಹ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ. “ತೊ ಯೆತಾ ಫಕತ್ ಚೊರುಂಕ್, ಜಿವೆಶಿಂ ಮಾರುಂಕ್ ಆನಿ ವಿಭಾಡ್ ಕರುಂಕ್” (ಜುವಾ 10:10). ಹಾಚೊ ಪರಿಣಾಮ್ ಶಾಂತಿ ಭಿಗಡ್ತಾ, ಸಮಾಧಾನ್ ನಾಸ್ ಜಾತಾ, ಅಶೆಂ ಕುಡಿಚ್ಯಾ ಭುಲವ್ಣೆಕ್ ಆನಿ ಅತ್ಮಿಕ್ ಜಿವಿತಾಕ್ ಲುಕ್ಸಾಣ್ ಕರ್ತಾ. ಹ್ಯಾ ವರ್ವಿಂ ನಿದೆಕ್, ವಿಶೆವಾಕ್, ಜಾಂವ್ಚೆ ಆಡ್ಕಳೆ ನಿಮ್ತಿಂ ರಗ್ತಾದಾಬ್ ಚಡ್ಯೆತ್, ಕಾಳ್ಜಾಫಾತ್ ಜಾವ್ಯೆತ್. ಮತಿಚಿ ಸವಸ್ತಾಕಾಯ್ ಹೊಗ್ಡಾವ್ನ್ ಡಿಪ್ರೆಶನಾಕ್ ಬಲಿ ಜಾವ್ಯೆತ್. ಬೊಗ್ಸಾಣೆಂ ನಾತ್ಲಲೆಂ ಜಿವಿತ್ ಜಿಯೆತಲ್ಯಾ ಆನಿ ಫಾರಿಕ್ಷಣಾಕ್ ಆಶೆತಲ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ. “ತಸಲ್ಯಾಂಕ್ ಬೊಗ್ಸಾಣೆಂ ಲಾಭಾನಾ, ಫಾರಿಕ್ಷಣ್ ಘೆತಲ್ಯಾಂಚೆಂ ಸರ್ವೆಸ್ಪರ್ ಫಾರಿಕ್ಷಣ್ ಘೆತಾ, ತಾಂಚ್ಯಾ ಪಾತ್ಕಾಚೆಂ ತೊ ಲೇಖ್ ದವರ್ತಾ. ದೆವಾಚ್ಯಾ ಕಾಕುಳ್ತೆಂ ಭಾಗ್ ತಸಲೊ/ಲಿ ಹೊಗ್ಡಾಯ್ತಾ” (ಸಿರಾ. 28:1-5). ಹ್ಯಾ ಪಾಸತ್ ಸಾಂ. ಪಾವ್ಲ್ ಚತ್ರಾಯ್ ದಿತಾ. “ಜಾಕಾ ತುಮಿ ಬೊಗ್ಸಿತಾತ್ ತಾಕಾ ಹಾಂವ್‌ಯಿ ಬೊಗ್ಸಿತಾಂ. ಸಯ್ತಾನ್ ಆಮ್ಚೆರ್ ಜಯ್ತ್ ವ್ಹರಿನಾ ಜಾಂವ್ಚ್ಯಾಕ್ ಕ್ರಿಸ್ತಾ ಖಾತಿರ್ ಹಾಂವ್ ಬೊಗ್ಸಿತಾಂ. ಕಿತ್ಯಾಕ್ ಸಯ್ತಾನಾಚ್ಯೊ ಶಿಂತ್ಲ್ಯೊ ಆಮ್ಕಾಂ ಕಳಿತ್ ಆಸಾತ್” (2 ಕೊರಿಂ 2:10-11). ಫಾರಿಕ್ಷಣ್ ಆಶೆನಾತ್‌ಲ್ಲೊ, ಜಗವ್ನ್ ದವರಿನಾತ್‌ಲ್ಲೊ, ಸ್ವಾಭಾವಿಕ್ ರಾಗ್ ಪಾತಕ್ ನ್ಹಯ್ ಫಾರಿಜೆವಾಂಕ್ ಕಠೀಣ್ ಉತ್ರಾಂನಿ ಖಂಡನ್ ಕರ್ಚ್ಯಾ ಮಾರಿಫಾತ್ ಜೆಜು ಆಪ್ಲೊ ರಾಗ್ ವ್ಯಕ್ತ್ ಕೆಲಾ. ಜೊ ರಾಗಾಚೆರ್ ನಿಯಂತ್ರಣ್ ದವರುಂಕ್ ಸಕ್ತಾ, ತಸಲೊ ಭಾಗಿಚ್ ಸಯ್. ರಾಗ್ ಸಹಜ್ ಕಿತ್ಯಾಕ್?

ರಾಗ್, ಸ್ವಾರ್ಥ್, ಆಶಾ, ಗರ್ವ್, ಅಸಲೆ ಇತರ್ ಊಣ್ ವಾ ಅವ್ಣಣ್ ಜಲ್ಮಾಂತ್‌ಚ್ ಮನ್ಯಾ ಥಂಯ್ ಉಬ್ಜೊನ್ ಯೆತಾತ್. ಲ್ಹಾನ್ ಭುರ್ಗ್ಯಾಂ ಥಂಯ್ ಆಮಿ ಸಳ್ ಪಳಯ್ತಾಂವ್, ಹ್ಯಾ ಆನಿ ಅಸಲ್ಯಾ ಅವ್ಣಣಾಂಕ್ ಸಂಯ್ಬಿಕ್ ಗೂಣ್ ಮ್ಹಣ್ತಾಂವ್. ಹಿ ಏಕ್ ಸಂಯ್ಬಿಕ್ ಆಸ್ಕತ್‌ಕಾಯ್ ಮ್ಹಳ್ಯಾರ್ ಚೂಕ್ ಜಾಂವ್ಚಿ ನಾ. ಜಶೆಂ ಭುರ್ಗ್ಯಾಚ್ಯಾ ಕುಡಿಚ್ಯಾ ಮತಿಚ್ಯಾ ವಾಡಾವಳಿಂತ್ ಶಿಕಪ್, ಜಾಣ್ವಾಯ್, ಶಿಸ್ತ್, ರೇಗ್, ಜಿವಿತ್ ರೂಪಿತ್ ಕರ್ತಾತ್

ಕಾಯ್, ಕಾನೂನಾಂ ಜಿವಿತಾಂತ್ ಮಾಂಡಾವಳ್ ಘಾಲ್ತಾತ್ ತಶೆಂ ಅತ್ಮಿಕ್ ಜಿವಿತಾಚ್ಯಾ ಮಾಂಡಾವಳಿಂತ್ ದೆವಾಚೆಂ ಉತರ್ ಜಾಣ್ವಾಯ್ ದಿತಾ, ತರ್ಭೆತ್ ಕರ್ತಾ. ಉಪದೆಸ್, ಕಾಯ್ ಕುಡಿಚ್ಯಾ ಸಂಯ್ಬಿಕ್ ಅವ್ಣಣಾಂ ವಿರೋಧ್ ಜಿಯೆಂವ್ಕ್ ಪ್ರೇರಣ್ ದಿತಾತ್. ಪಾತ್ಕಾಕ್ ವೊಡ್ಚ್ಯಾ ಆನಿ ನಾಡ್ಚ್ಯಾ ಸಂಯ್ಬಿಕ್ ಅವ್ಣಣಾಂಚ್ಯಾ ಬಳಾ ಪ್ರಾಸ್ ದೆವಾಚೆಂ ಕುರ್ಪೆ ಬಳ್ ಅಧಿಕ್ ಬಳ್ವಂತ್ ಮ್ಹಳ್ಳೆಂ ದೆವಾಚೆಂ ಉತರ್ ಭಾಸಯ್ತಾ (ರೊಮಾ 5:20). ಜೆದ್ನಾಂ ಆಮಿ ಕುಡಿಕ್ ಬಳ್ ದಿಂವ್ಚೆಂ ಖಾಣ್ ಸೆವಿನಾಸ್ತಾನಾ ಆಸ್ಕತ್ ಜಾತಾಂವ್, ಭಲಾಯ್ಕೆ ವಿರೋಧ್ ಖಾಣ್ ಸೆವ್ನ್ ಪಿಡೆಸ್ತ್ ಜಾತಾಂವ್. ತೆದ್ನಾಂ ಕುಡಿಚ್ಯಾ ಮೊರ್ನಾಕ್ ಆಪೊವ್ಣೆಂ ದಿತಾಂವ್. ತ್ಯಾಚ್ ಪರಿಂ ಸಾಕ್ರಾಮೆಂತಾ ಮಾರಿಫಾತ್ ಲಾಬ್ಚೆಂ ಕುರ್ಪೆ ಬಳ್ ಸ್ವೀಕಾರ್ ಕರಿನಾಂವ್ ತವಳ್ ಸಂಯ್ಬಿಕ್ ಅಸ್ಕತ್ಕಾಯ್ ವಾ ಅವ್ಣಣ್ ಅತ್ಮಿಕ್ ಜಿವಿತಾಂತ್ ಮಾರೆಕಾರ್ ಜಾಂವ್ಕ್ ಪಾವ್ತಾತ್. ಹೆಂ ಅತ್ಮಿಕ್ ಮರ್ಣಾಕ್ ಕಾರಣ್ ಜಾವ್ನ್ಯೆತ್.

ಸಂಯ್ಬಿಕ್ ಆಸ್ಕತ್ಕಾಯ್ :

“ಹುಟ್ಟು ಗುಣ ಘಟ್ಟ ಹತ್ತಿದರೂ ಹೋಗದು” ಹಿ ಸಾಂಗ್ಣಿ ಕ್ರಿಸ್ತಿ ಜಿವಿತಾಂತ್ ಲಗ್ತಿ ಜಾಯ್ನಾಶೆಂ ಜಿಯೆಂವ್ಚೆಂಚ್ “ಕ್ರಿಸ್ತ್ ಹಾಂವ್” ಮ್ಹಳ್ಳ್ಯಾ ಸಬ್ದಾಕ್ ಖರೊ ಅರ್ಥ್ ದಿತಾ. ಮ್ಹಜೊ ರಾಗ್, ಫಾರಿಕ್ಪಣಾಂತ್, ಸಳ್, ಹಟ್ಟಾಂತ್, ಸ್ವಾರ್ಥ್, ಮೊಸ್ತಾಂತ್, ಆಶಾ ಆಬ್ಲೆಸಾಂತ್ ವಾ ದುರಾಶೆಂತ್, ಗರ್ವ್, ಹಂಕಾರಾಂತ್ ಬದಲ್ಪಾಶೆಂ ಮುಳಾವ್ಣಾ ಅವ್ಣಣಾಂಕ್ ದಾಂಬುನ್ ಧರ್ಚೆಂಚ್ ಜಾವ್ನಾಸಾ ಅತ್ಮಿಕ್ ಜಯ್. ಹೆಂ ಮತಿಚ್ಯಾ ಅನಿಸ್ಕಳ್ ಚಿಂತ್ನಾ ಧಾವ್ನ್, ಕಾಳ್ಜಾಚ್ಯಾ ಭುರ್ಶ್ಯಾ ಆತ್ಮೆಗಾ ಧಾವ್ನ್, ಸಂಯ್ಬಾಚ್ಯಾ ವಾಯ್ ವೊಡ್ಚ್ಯಾಂ ಧಾವ್ನ್, ದೊಳ್ಳಾಂಚ್ಯಾ ಪುಸ್ಲವ್ಣೆ ಧಾವ್ನ್ ಆನಿ ಜಿಬೆಚ್ಯಾ ಸಡಿಲಾಯೆ ಧಾವ್ನ್ ಮೆಕೆಂ ಕರ್ತಾ. ಹೆಂಚ್ ಜಾವ್ನಾಸಾ ಮೇಟ್ ಸರ್ಗಿಂ ಚಡವ್ನ್ ವೆಚ್ಯಾ ವಾಟೆಚೆಂ. ಹೆಂ ಖರೆಂಚ್ ತ್ರಾಸಾಚೆಂ, ವಾಂಘಿಚೆಂ. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ಮ್ಹಣ್ತಾ, “ದೆವಾಚ್ಯಾ ರಾಜಾಕ್ ಪ್ರವೇಶುಂಕ್ ಆಮಿ ಜಾಯ್ತ್ಯಾ ಕಷ್ಟಾಂತ್ಲಾನ್ ಉತ್ರಜಾಯ್” (ಧ.ಕೃ. 14:22). ಮ್ಹಜಿ ಸಂಯ್ಬಿಕ್ ಅಸ್ಕತ್ಕಾಯ್ ಜಾವ್ನಾಸಾ ಮ್ಹಜ್ಯಾ ಸಾಲ್ವಾಸಾಂವಾಂತ್ ದೆವಾಚೆಂ ಯೋಜನ್ ಆನಿ ಹಾತೆರ್. ತವಳ್ ಹೆಂಚ್ ಜಾತಾ ಮೇಟ್ ಸರ್ಗಿಂ ಚಡ್ಚೆಂ. ಹೆಂಚ್ ಮೇಟ್ ದೆಂವುಂಕೀ ಸಾಧ್ಯ್ ಕರ್ತಾ.

ಹಿ ದೆವಾಚಿ ಮಾಂಡಾವಳ್ :

ಸಂಪೂರ್ಣಾಯೆಂತ್ ರಚ್ಲೆ ಆಂಜ್ ಸ್ವಪಾತ್ಯೆಣೆಚೆ, ಗರ್ವಿ ಆನಿ ಹಂಕಾರಿ ಜಾಲೆ ಪರಿಣಾಮ್ ತಾಣಿಂ ಸರ್ಗ್ ಹೊಗ್ಡಾಯ್ಲೊ. ಹ್ಯಾಚ್ ಕಾರಣಾ ಖಾತಿರ್ ಜಾವ್ನ್ಯೆತ್, ದೆವಾನ್ ಆಪ್ಲ್ಯಾ ಸಾರ್ಕ್ಯಾಚೊ ಆನಿ ಸುರುಪಾಯೆಚೊ ಜಾವ್ನ್ ರಚ್ಲಲ್ಯಾ ಮನ್ಶಾಕ್ ದೈವಿಕ್ ಆನಿ ಮಾನವಿಕ್ ಸಂಯ್ಬಾಕ್ ರಚ್ಲೊ, ಆಪ್ಲ್ಯಾ ದೋನ್ ವಿರೋಧ್ ಸಂಯ್ಬಾ ವಿಶ್ಯಾಂತ್ ಸಾಂ. ಪಾವ್ಲ್ ಉಲ್ಲೇಖ್ ಕರ್ನ್ ಆಪ್ಲಿ ಆಸ್ಕತ್ಕಾಯ್ ಉಚಾರ್ತಾ. (ರೊ. 7:14-19 ವಾಚಾ) ಹ್ಯಾ ಆಸ್ಕತ್ಕಾಯೆಕ್ ಲಾಗೊನ್ ಮನ್ಶಾನ್ ಆಪ್ಣಾಚೆರ್ ಹೊಂದೊನ್ ಜಿಯೆಜಾಯ್, ಸ್ವಂತ್ ಖುಶೆನ್ ಆನಿ ಪ್ರಯತ್ನಾನ್ ಸಂಯ್ಬಿಕ್ ಆಸ್ಕತ್ಕಾಯೆ ವಿರೋಧ್ ಝುಜಾಜಾಯ್. ವಾಯ್ ಸಾಂಡುನ್ ಬರೆಂ ಆಧಾರಿಜಾಯ್. ಸಯ್ತಾನಾಕ್ ಸಲ್ವುನ್, ಪಾತಕ್ ಸಾಂಡುನ್ ಸರ್ಗಿಂಚಿಂ ಮೆಟಾಂ ಚಡಜಾಯ್ ಮ್ಹಳ್ಳೆಂ ಜಾವ್ನಾಸಾ ದೆವಾಚೆಂ ಯೋಜನ್. ಹ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಸ್ಪಷ್ಟ್ ಕರ್ತಾ. “ಮನ್ಶಾಕ್ ರಚುನ್ ಸ್ವತಾ ನಿರ್ಣಾಯ್ ಕರ್ಚಿ ಸ್ವತಂತ್ರತಾ ತಾಕಾ ದಿಲ್ಯಾ. ತುಕಾ ಖುಶಿ ಆಸ್ಲಾರ್ ತುಜ್ಯಾನ್ ವಿಶ್ವಾಸಿ ರಾವೊಂಕ್ ಜಾತಾ. ತುಕಾ ಜಾಯ್ ಜಾಲ್ಯಾರ್ ತಾಚಿ ಆಜ್ಞಾ ಪಾಳ್ಯೆತ್” (ಸಿರಾ. 15:14-17). ತರೀ ತೊ ಮ್ಹಾಕಾ ಕಷ್ಟಾಂತ್, ವಾಂಘಿಂತ್ ಸಾಂಪ್ಡಾವ್ನ್, ಪಯ್ಸ್ ರಾವೊನ್ ಸೊಭಾಯ್ ಪಳಂವ್ಚೊ ದೇವ್ ನ್ಹಯ್. ತೊ ಮ್ಹಣ್ತಾ “ಮ್ಹಾಕಾ ಕಷ್ಟಾಂಚೊ ಉಂಡೊ ಖಾಂವ್ಕ್ ಆನಿ ತ್ರಾಸಾಚೆಂ ಉದಕ್ ಪಿಯೆಂವ್ಕ್ ದಿಲ್ಯಾರೀ

ಮೊ ಮುಜೆ ಸಾಂಗಾತಾಚ್ ಆಸಾ" (ಇಸಾ 30:20-21). "ಸಾಸ್ವತಾನಾ ತೊ ಮ್ಹಾಕಾ ಮೆಳ್ತಾ" (ಧ. ಕೃ. 17:27-28).

ಸರ್ಗಾಕ್ ಲಿಫ್ಟ್ ನಾ :

ಜಶೆಂ ಸಂಯ್ಬಿಕ್ ಆಸ್ತಕ್ಕಾಯ್ ಸರ್ಗಾಕ್ ಚಡ್ಚೆಂ ಮೇಟ್ ಜಾತಾ, ತಶೆಂ ಹೆಂ ಮೇಟ್ ಮ್ಹಜೆ ತುಜೆ ತಸಲ್ಯಾಂಕ್ ಸರ್ಗಿಂ ಚಡವ್ನ್ ವೆಚ್ಯಾಕ್ ಉಪ್ಕಾರ್ತಾ. ಹೆಂ ಮೇಟ್ ಸ್ವಂತ್ ಖುಶೆಚೊ ಆನಿ ಪ್ರಯತ್ನಾಚೊ ಫಳ್ ಜಾವ್ನ್ ಆಮ್ಕಾಂ ವಿಧೇಯ್, ಖಾಲ್ತೆಂ, ನಿಸ್ಕಳ್, ಪವಿತ್ರ್ ಆನಿ ಭಾಗೆವಂತ್ ಕರ್ತಾ. ಹ್ಯಾ ಮಾರಿಫಾತ್ ಸರ್ಗಿಂ ದಾಯ್ಜಾಚೆ ವಾಂಟೆಲಿ ಕರ್ತಾ. ಜರ್ ಹೆಂ ಮೇಟ್ ವಯ್ರ್ ಚಡೊಂವ್ಕ್ ಉಪ್ಕಾರ್ತಾ ತವಳ್ ಪಾತಳಾಕ್ ದೆಂವೊಂಕಿ ಕಾರಣ್ ಜಾವ್ನಿತ್. ಹೆಂ ಮೇಟ್ ನಿಸ್ತನಾಶೆಂ ಜಾಗ್ರುತ್ ಜಾಂವ್ಪಿ ಗರ್ಜ್. ಹಿ ಏಕ್ ಅತ್ಮಿಕ್ ಪರೀಕ್ಷೆಚಿ ಉತ್ತೀರ್ಣತಾ. ಜಶೆಂ ಉಂಚ್ಲ್ಯಾ ಶಿಕ್ಪಾಕ್ ವಾ ಪಿ.ಎಚ್.ಡಿ. ತಸಲ್ಯಾ ಶಿಕ್ಪಾಚಿ ಪರೀಕ್ಷಾ ಕಠಿಣ್ ತ್ರಾಸಾಚಿ, ವಾಂವ್ಪಿಚಿ ತಶೆಂ ಸಾಂತಾಂಚ್ಯಾ ಆನಿ ಮಾಡ್ತಿರಾಂಚ್ಯಾ ಉತ್ತೀರ್ಣಯೆಚಿ ಪರೀಕ್ಷಾ ಸಯ್ತಾನಾ ಆನಿ ತಾಚ್ಯಾ ದಲಾಲ್ಯಾ ಮಾರಿಫಾತ್ ದೇವ್ ಕಠಿಣಾಯೆನ್ ಕರ್ತಾ ಮ್ಹಳ್ಳೆಂ ಸಬಾರ್ ಸಾಂತ್ ಸಾಂತಿಣೊ ತಾಂಚ್ಯಾ ಜಿಣ್ಯೆಂತ್ ರುಜ್ವಾತ್ ದಿತಾತ್. ಮದರ್ ತೆರೆಜಾ ತಿಚ್ಯಾ ಜಿವಿತಾಚ್ಯಾ ಕಾಳ್ಕಾ ರಾತಿ ವಿಶ್ಯಾಂತ್ ತಿಣೆಂ ಆಪ್ಲೊ ಭೆಸ್ ಸಾಂಡುಂಕ್ ಸಯ್ತಾನಾನ್ ದಿಲ್ಲ್ಯಾ ಪ್ರಚೋದನಾಂ ವಿಶ್ಯಾಂತ್ ವಿವರಿತಾ. ಜೆಜುಚೆಂ ಲ್ಹಾನ್ ಫುಲ್ ಸಾಂ.ತೆರೆಜಾ "ಅತ್ಮಾಚಿ ಕಥಾ" ಮ್ಹಳ್ಳ್ಯಾ ತಿಚ್ಯಾ ಪುಸ್ತಕಾಂತ್ ಸಯ್ತಾನಾನ್ ಮ್ಹಾಕಾ ಧೊಸ್ಪಾಕ್ ದೆವಾನ್ ಪರ್ವಣ್ಣಿ ದಿಲಿ, ತರಿ ಮ್ಹಾಕಾ ಭುಜಂವ್ಚ್ಯಾಕ್ ಆಂಜಾಂಕ್ ತಾಣೆಂ ಧಾಡ್ಲೆ (ಪಾನ್ 32. ಅ.3.) ಅಶೆಂ ಬರಯ್ತಾ. ಸಾಂತ್ ಮದರ್ ತೆರೆಜಾ ತಿಚ್ಯಾ ಆಸ್ತ್ರಾ ಸಾಮ್ಕಾರ್ ಆಸ್ಚ್ಯಾ ಬೆಕರಿವಾಲಾ ಲಾಗಿಂ ಉಂಡೊ ಮಾಗ್ತಾನಾ, ತಿಚ್ಯಾ ತೊಂಡಾರ್ ತಾಣೆಂ ಥುಕ್‌ಲ್ಲಿ ಥಿಂಪಿ ಪುಸುನ್, ಹಾಸೊನ್ ಮ್ಹಣಾಲಿ, ಮೊಗಾಚ್ಯಾ ತುಕಾ ದೇವ್ ಬರೆಂ ಕರುಂ, ಮ್ಹಾಕಾ ಫಾವೊ ಆಸ್‌ಲ್ಲೆಂ ತುವೆಂ ದಿಲೆಂಯ್. ಆತಾಂ ಮ್ಹಜ್ಯಾ ಭುರ್ಗ್ಯಾಂಕ್ ಉಂಡೊ ದಿ. ತಿಚೆಂ ಹೆಂ ಖಾಲ್ತೆಂ ವರ್ತನ್ ಧಾರುಣ್ ಕಾಳಿಜ್ ಕಡಯ್ತಾ ಆನಿ ದೇವ್ ತಿಕಾ ಸಾಂತಿಪಣಾಚ್ಯಾ ಪಾಂವ್ಡ್ಯಾಕ್ ಚಡಯ್ತಾ.

ಫಾರಿಕ್ಪಣ್ ದೆವಾಕ್ ಸೊಡಿಜಾಯ್ :

ಮ್ಹಾಕಾ ಮ್ಹಜ್ಯಾ ಮನ್ಶಾ ಸಂಯ್ಬಾಂತ್ ಸೊಸುಂಕ್ ಆನಿ ಬೊಗ್ಸುಂಕ್ ಅಸಾಧ್ಯ್ ಜಾಲ್ಲೊ ಅನ್ಯಾಯ್ ಜಾತಾನಾ ಹಾಂವೆಂ ಕಿತೆಂ ಕರ್ಯೆತ್? ಸವಾಲ್ ನಿತಿಚೆಂ ಆನಿ ವಾಬ್ಲಿ. ದೇವ್ ಮ್ಹಣ್ತಾ ಜರ್ ತುಂ ಫಾರಿಕ್ಪಣ್ ಮ್ಹಜೆರ್ ಸೊಡ್ಲಿ ತರ್ ಹಾಂವ್ ತೆಂ ಫಾರಿಕ್ ಕರ್ತಾಂ. ಬದ್ಲಾಕ್ ತುಕಾ ಇನಾಮ್ ದಿತಾಂ. ಜಶೆಂ ತಾಚ್ಯಾ ಮಾರಾಕ್ ಆವಾಜ್ ನಾ, ತಶೆಂ ತಾಚ್ಯಾ ಇನಾಮಾಕ್ ಸರ್ ನಾ. "ಖಂಚ್ಯಾಯ್ ಮನ್ಶಾಕ್ ವಾಯ್ಜಾಕ್ ವಾಯ್ಜ್ ಪಾಟಿಂ ದೀನಾಕಾ. ಬಗರ್ ಪೊಕಾಚ್ಯಾ ನದ್ರೆಕ್ ಬರೆಂ ದಿಸ್ತಾ ತೆಂ ಕರ್. ಸಾಧ್ಯ್ ಜಾಲ್ಯಾರ್ ತುಕಾ ತಾಂಕ್ತಾ ತೆ ಪರಿಂ ಸಮೇಸ್ತಾಂ ಲಾಗಿಂ ಸಮಾಧಾನಾನ್ ಜಿಯೆ. ತುವೆಂ ಭಿಲ್ಕುಲ್ ಫಾರಿಕ್ಪಣ್ ಘೆಂವ್ಚೆಂ ನ್ಹಯ್. ತೆಂ ಆಪುಣ್ ಫಾರಿಕ್ ಕರ್ತಾಂ ಅಶೆಂ ಮ್ಹಣ್ತಾ ಸರ್ವೆಸ್ಪರ್. ತುಜೊ ದುಸ್ಮಾನ್ ಭುಕೆತಾ ಜಾಲ್ಯಾರ್ ತಾಕಾ ಜೇಂವ್ಕ್ ದಿ. ತಾನೆತಾ ಜಾಲ್ಯಾರ್ ಪಿಯೆಂವ್ಕ್ ದಿ. ಅಶೆಂ ಕೆಲ್ಲ್ಯಾನ್ ತುಂ ತಾಚ್ಯಾ ಮಾತ್ಯಾರ್ ಉಜ್ಯಾಚಿಂ ಜಳ್ತಿಂ ಕೆಂಡಾಂ ದಾಳ್ತಲೊಯ್. ವಾಯ್ಜಾನ್ ಪಾಡ್ ಕರುಂಕ್ ಸೊಡಿನಾಕಾ. ಬಗರ್ ಬರೆಂ ಆಧಾರ್ ಆನಿ ವಾಯ್ಜಾಚೆರ್ ಜಯ್ತ್ ವ್ಹರ್" (ರೊಮಾ 2:17-21). "ಜರ್ ತುಂ ಅಶೆಂ ಕರ್ತಾಯ್ ತರ್ ತುಂ ಇನಾಮ್ ಜೊಡ್ತಲೊಯ್". ಮ್ಹಣ್ಲೊ 25:21-22). ಫಾರಿಕ್ಪಣ್ ಕಾಳ್ಜಾಂತ್ ಜಾಗಂವ್ಚೆಂ, ದುಸ್ಮಾನಾನ್ ಮೊರ್ಚಾಕ್ ಹಾಂವೆಂ ವೀಕ್ ಸೆಂವ್ಚ್ಯಾಕ್ ಸಮಾ. ತೆಂ ಜಾವ್ನಾಸಾ ಉಜ್ಯಾಚೆಂ ಕೇಂಡ್ ಪೆಲ್ಯಾಕ್ ಜಳೆಂವ್ಕ್

ಮುಜ್ಯಾ ವೊಂಟೈಂತ್ ಬಾಂದುನ್ ದವರ್ಚೆಂ. ಹೆಂ ಖರೆಂಚ್ ಮುಜೆಂ ಪಿಶೆಪಣ್‌ಚ್ ಸಯ್. ಮೋಗ್ ಸಗ್ಳೆಂ ಜಿಕ್ತಾ :

ಸಾಲ್ಮಾಂವ್ ರಾಯಾ ಮುಖಾರ್ ದೊಗಿ ಸ್ತ್ರಿಯೊ ಎಕಾ ಬಾಳ್ಯಾಚ್ಯಾ ಆವಯ್‌ಪಣಾ ಖಾತಿರ್ ಝಗಡ್ತಾಲ್ಯೊ. ರಾಯಾನ್ ಜಾಣಿಕಾಯೆಚೆಂ ತೀರ್ಪ್ ದಿಲೆಂ ಮುಣೊನ್, ತುಮ್ಮೊ ಸಮಸ್ತೊ ಇತ್ಯರ್ಥ್ ಕರುಂಕ್ ಅಸಾಧ್ಯ್ ದೆಕುನ್, ಬಾಳ್ಯಾಕ್ ತುಮ್ಮೆ ಮಧೆಂ ದೋನ್ ವಾಂಟೆ ಕರ್ನ್ ವಾಂಟ್ಯಾಂ. ಖರಿ ಆವಯ್ ನ್ಹಯ್ ಆಸ್‌ಲ್ಲಿ ಆಪ್ಣಾ ಥಂಯ್ ರಾಜ್ ಕರ್ಚ್ಯಾ ರಾಗಾಕ್, ಸ್ವಾರ್ಥಾಕ್, ಮೊಸ್ತಾಕ್, ಆನಿ ಧಾರುಣಾಯೆಕ್ ಲಾಗೊನ್ ಖುಶೆನ್ ಒಪ್ಪಿ. ಖರಿ ಆವಯ್ ತಿಚೆ ಥಂಯ್ ರಾಜ್ ಕರ್ಚೊ ಆವಯ್ಪಣಾಚೊ ಮೋಗ್ ಭಿರ್ಮತೆಂತ್ ಬದಲ್ಲೊ. ಆಪ್ಣ್ಯಾ ಕುಸ್ವಾಂತ್ಲ್ಯಾ ಬಾಳಾಕ್ ಕಸಪ್ಪಿ ಸ್ತ್ರಿಯೆಕ್ ದೀವ್ನ್ ತಿ ಕಬೂಲ್ ಜಾಲಿ. ರಾಗಾಚೆರ್ ಆನಿ ಫಾರಿಕ್ಪಣಾಚೆರ್ ಖರೊ ಮೋಗ್ ಜಯ್ತೆವಂತ್ ಜಾಲೊ. ಪರಿಣಾಮ್ ಭುರ್ಗೆಂ ಖರ್ಯಾ ಆವಯ್ಚೆಂ ಜಾಲೆಂ ಆನಿ ಆಪ್ರಾದಿ ಸ್ತ್ರಿ ಮರ್ಣಾಧೀನ್ ಜಾಲಿ. ಹ್ಯಾಚ್ ಖಾತಿರ್ ಸಾಂ. ಪಾವ್ಲ್ ಮ್ಹಣ್ತಾ, “ಭಾವಾರ್ಥ್, ಭರ್ವಾಸೊ, ಮೋಗ್ ಹಿಂ ತೀನ್ ಮಾತ್ ಬಾಳಾತ್. ಪೂಣ್ ಹಾಂಚೆ ಮಧೆಂ ಮೋಗ್‌ಚ್ ಶ್ರೇಷ್ಠ್”. (1 ಕೊರಿಂ 13:13).

ಫಾರಿಕ್ಪಣಾಚೆರ್ ಜಯ್ತೆವಂತ್ ಜಾಲ್ಲ್ಯೊ ಹೊ ಮೋಗ್, ಆಪ್ಣಾಕ್ ಗುಳೊ ಫಾಲ್ಲ್ಯಾ ಆಲಿ ಆಗಾಕ್ ಬೊಗ್ಸುನ್ ಪಾಪಾ ಜುವಾಂವ್ ಪಾವ್ಲಾನ್, ಸುರೈನ್ ತಾಸಾವ್ನ್ ಸಿ.ರಾಣಿ ಮರಿಯಾಕ್ ಜಿವ್ಪಿಂ ಮಾರ್‌ಲ್ಲ್ಯಾ ಮಿನಿಗಾರಾಕ್ ಆಪ್ಲೊ ಪೂತ್ ಆನಿ ಭಾವ್ ಮ್ಹಣ್ ಮಾನುನ್ ಘೆತ್‌ಲ್ಲ್ಯಾ ಸಿ. ರಾಣಿ ಮರಿಯಾಚ್ಯಾ ಕುಟ್ಮಾನ್, ಆಲ್ಬರ್ಟ್ ಆನಿ ದೊಗಾಂ ಪುತಾಕ್ ಜಿವೆಚ್ ಹುಲ್ವಾವ್ನ್ ಜಿವ್ಪಿಂ ಮಾರ್‌ಲ್ಲ್ಯಾ ಮಿನಿಗಾರಾಂಕ್ ಗ್ಲೆಡಿಸ್ ಸ್ಟೇಯ್ನಾನ್ ಬೊಗ್ಸುಂಚೆ ಮಾರಿಫಾತ್ ಜೆಜುನ್ ಕೆಲ್ಲಿ ಪ್ರೊಫೆಸಿ “ಮ್ಹಾಕಾ ಧರ್ನಿ ಥಾವ್ನ್ ಊಂಚ್ ಉಬಾರ್ಲ್ಯಾ ವೆಳಾರ್ ಸರ್ವ್ ಮನ್ಶಾಂಕ್ ಹಾಂವ್ ಮುಜೆ ಥಂಯ್ ವೊಡ್ತಲೊಂ” (ಜು.12:32) ತಾಣಿಂ ರುಜು ಕೆಲಿ. ಮನ್ಶಾಂ ವರ್ವಿಂ ದೀಂವ್ಕ್ ಅಸಾಧ್ಯ್ ಮ್ಹಣ್ ಲೆಖ್‌ಲ್ಲೆಂ ಬೊಗ್ಸಾಣೆಂ ದಿಲ್ಲ್ಯಾ ಹ್ಯಾ ಬೊಗ್ಸಾಣ್ಯಾಕ್ ಲಾಗೊನ್ ಹಾಂಕಾಂ ಪ್ರೇರಣ್ ದಿಲ್ಲ್ಯಾ ಮಿಸಾಚೆರ್ ಸಗ್ಳ್ಯಾ ಸಂಸಾರಾನ್ ಆಪ್ಲಿ ದೀಷ್ಟ್ ಉಬಾರ್ಲಿ

ರಾಗ್ ಪಾತಕ್‌ಗಿ?

ಸಾಂ. ಪಾವ್ಲ್ ಮ್ಹಣ್ತಾ “ತುಮ್ಮಾಂ ರಾಗ್ ಯೆಂವ್ಚೊ ಆಸಾ? ರಾಗಾನ್ ತುಮ್ಮಾಂ ಪಾತ್ಕಾಕ್ ವೊಡ್ಚೆಂ ನಾಕಾ. ತುಮಿ ಸಗ್ಳೊ ದೀಸ್ ರಾಗಾನ್ ರಾಂವ್ಚೆಂಯ್ ನ್ಹಯ್. ಸಯ್ತಾನಾಕ್ ತುಮಿ ಇಡೆಂಚ್ ದೀನಾಕಾತ್” (ಎಫೆ 4:27). ಹಾಂಗಾ ಪಾವ್ಲ್ ರಾಗಾನ್ ಮ್ಹಳ್ಳೊ ಸಬ್ದ್ ಗಲ್ಲಿತಾ. ರಾಗಾರ್ ರಾಂವ್ಚ್ಯಾಂಕ್ ಆನಿ ರಾಗಾನ್ ರಾಂವ್ಚ್ಯಾಕ್ ಆಸ್ಚೊ ಫರಕ್ ಸಮ್ಜಾಜಾಯ್. ಜೆದ್ನಾಂ ಆಮಿ ರಾಗಾರ್ ರಾವ್ತಾಂವ್, ತವಳ್ ತಸಲೊ ರಾಗ್ ಫಾರಿಕ್ಪಣಾಂತ್ ಬದ್ಲೊನ್ ಆನಿ ಬೊಗ್ಸಾಣ್ಯಾಕ್ ವಿರೋಧ್ ವಚೊಂಕ್ ಸಾಧ್ಯ್ ಆಸಾ. ತವಳ್ ಸಯ್ತಾನಾಕ್ ಇಡೆಂ ಮೆಳ್ತಾ. ಜಾಗ್ರುತ್ ಜಾವ್ಚ್ಯಾಂ.

ಚಿಂತ್ಪಾಕ್ ಚಿರ್ಪುಟ್

ಮೋಸ್, ವಂಚನಾಕ್ ಸರ್ಕಾರಿ ಕಾನೂನ್ 420

ಮೋಗ್ ವಂಚಕಾಕ್ ದೈವಿಕ್ ಕಾನೂನ್ 4:20 (ಜುವಾಂವ್).

— ವಜ್ರಾಂ ಹಾರ್

ಪಾತಕ್ ಆನಿ ಬೊಗ್ಗಾಣೆಂ

ಆಪ್ರಾದ್ ಆನಿ ಶಿಕ್ಷಾ :

ಹರೈಕಾ ರಾಷ್ಟ್ರಾಚ್ಯಾ ಸಂವಿಧಾನಾಕ್ ಲಾಗುನ್ ಕಾನೂನಾಂ ರಚಿತ್ ಕೆಲ್ಯಾಂತ್. ಹ್ಯಾ ಕಾನೂನಾಚೆಂ ಉಲ್ಲಂಘನ್ ದಂಡ್ ವಾ ಶಿಕ್ಷಾ ಆಪ್ಣಾಯ್ತಾ. ಜರ್ ಖಿಂಚ್ಯಾಯ್ ಆಪ್ರಾದಾಕ್ ಕಾನೂನ್ ಲಗ್ತಿ ಜಾಯ್ನಾ ತರ್, ತೊ ಆಪ್ರಾದ್ ಕೆಲ್ಲ್ಯಾಕ್ ಶಿಕ್ಷಾ ದಿಂವ್ಕ್ ಸಂವಿಧಾನ್ ಅನುಮತಿ ದೀನಾ. ದಾಕ್ಲ್ಯಾಕ್: ಏಕ್ ರಸ್ತೊ ಏಕ್ ಮುಖ್ ಕರ್ತಾ ವರೆಗ್ ದೊನ್ಯಾ ಕುಶಿಂನಿ ಆಶಾರ್ ಪಾಶಾರ್ ಜಾವೈತ್. ಜರ್ ತೊ ಏಕ್ ಮುಖ್ ರಸ್ತೊ ಜಾಲೊ, ತವಳ್ ನಿರ್ಬಂದಿತ್ ಕೆಲ್ಲ್ಯಾ ಕುಶಿಂ ಧಾವ್ನ್ ಪ್ರವೇಶ್ ಕೆಲ್ಯಾರ್ ಕಾನೂನಾಚೆಂ ಉಲ್ಲಂಘನ್ ಜಾತಾ. ಆಪ್ರಾದ್ಯಾಕ್ ದಂಡ್ ಪಾವಿತ್ ಕರುಂಕ್ ಕಾರಣ್ ಜಾತಾ. ರಸ್ತಾಚೆರ್ ವಾಹನ್ ಚಲಾವಣೆಕ್ ಲಗ್ತಿ ಜಾವ್ನ್ ಜಾಯ್ತಿಂ ನಿಯಮಾಂ, ರೆಗ್ಲೊ ಘಾಲ್ಯಾಂತ್. ಕಾರಣ್ ನಿಯಮ್ ನಾತ್ಲೆಂ ಚಾಲನ್ ಅವ್ಹಡಾಕ್ ವಾ ಮೊರ್ನಾಕೀ ಕಾರಣ್ ಜಾವೈತ್. ಸರ್ವ್ ನಿಯಮಾಂ ಆನಿ ಕಾನೂನಾಂ ನಾಗರಿಕಾಚೆಂ ಹಕ್ಕಾಂ ರಾಕೊಂಕ್, ಆನ್ವಾರಾಂ, ಆವ್ಹಡಾಂ ಆಡಾಂವ್ಕ್ ಆನಿ ಜೀವ್ ಆನಿ ಸೊತ್ತು ರಾಕೊಂಕ್ ಕೆಲ್ಲಿಂ ಜಾವ್ನಾಸಾತ್ ಮ್ಹಳ್ಳೆಂ ಆಮಿ ಜಾಣಾಂವ್.

ದೇವಾಚ್ಯಾ ರಾಜಾಚೆಂ ನಿಯಮಾಂ :

ದೇವಾಚ್ಯಾ ರಾಜಾಕ್ ಲಗ್ತಿ ಜಾವ್ನ್ ದೇವಾನ್ ನಿಯಮಾಂ ವಾ ಕಾನೂನಾಂ ರಚ್ಲಾಂತ್ ಆನಿ ಹಾಕಾ ಆಮಿ ಉಪದೆಸ್ ಮ್ಹಣ್ತಾಂವ್. ಹ್ಯಾ ನಿಯಮಾಂಚೆಂ ವಾ ಕಾನೂನಾಂಚೆಂ ಉಲ್ಲಂಘನ್ ಶಿಕ್ಷೆಕ್ ವಾ ಮರ್ಣಾಕ್ ಕಾರಣ್ ಜಾತಾ ಮ್ಹಣೊನ್ ದೇವಾಚೆಂ ಉತರ್ ಜಾಗಯ್ತಾ. “ಪಾತ್ಕಾಚಿ ಮಜೂರಿ ಮರಣ್” (ರೊಮಾ 6:23). ಹಿ ಶಿಕ್ಷಾ ವಾ ಅತ್ಮಿಕ್ ಮರಣ್ ಆಡಾಂವ್ಕ್ ದೇವಾಚೆಂ ಸಂವಿಧಾನ್ ಆಸಾ. ಹಾಕಾ ಆಮಿ ದೇವಾಚೆಂ ಉತರ್ ಮ್ಹಣ್ತಾಂವ್. ಹೆಂ ಆಮ್ಕಾಂ ಶಿಕ್ಷಿತ್ ಕರ್ತಾ. ಜಶೆಂ ಕಾನೂನ್ ನಾತ್ಲ್ಯಾರ್ ಆಪ್ರಾದ್ ನಾ, ಆಪ್ರಾದ್ ನಾ ತರ್ ಶಿಕ್ಷಾ ನಾ ತಶೆಂ ಜರ್ ಉಪದೆಸ್ ನಾತ್ಲೆ ವಾ ನಿಯಮ್ ಶಾಸ್ತ್ರ್ ನಾತ್ಲೆಂ ತರ್ ಪಾತ್ಕಾಕ್ ಬಳ್ ಆಸ್ತೆಂ ನಾ. ತ್ಯಾ ದೆಕುನ್ ದೇವಾಚೆಂ ಉತರ್ ಮ್ಹಣ್ತಾ, “ತರ್ ಆಮಿ ಕಿತೆಂ ಮ್ಹಣ್ಣೆಂ? ನಿಯಮ್ ಶಾಸ್ತ್ರ್ಚ್ ಪಾತ್ಕಿ ಮ್ಹಣ್ಣೆಂ? ಭಿಲ್ಕುಲ್ ನ್ಹಯ್?. ಪೂಣ್ ನಿಯಮ್ ಶಾಸ್ತ್ರ್ ನಾತ್ಲೆಂ ಜಾಲ್ಯಾರ್ ಪಾತಕ್ ಕಿತೆಂ ಮ್ಹಣ್ ಮ್ಹಾಕಾ ಕಳಿತ್ ಜಾತೆಂ ನಾ. ದೃಷ್ಟಾಂತಾಕ್ “ಪೆಲ್ಯಾಚ್ಯಾ ವಸ್ತುಚಿ ಆಶಾ ಕರಿನಾಕಾ” ಹೊ ಕಾಯ್ದೊ ನಾತ್ಲೆಲ್ಲೊ ಜಾಲ್ಯಾರ್, ತಸಲಿ ವೊಡ್ಲಿಂಚ್ ಮ್ಹಾಕಾ ಭೊಗ್ತಿನಾ. ಹ್ಯಾ ಉಪದೆಸಾ ವರ್ವಿಂ ಸರ್ವ್ ಥರಾಚಿ ಖೊಟಿ ಆಶಾ ಮ್ಹಜೆ ಥಂಯ್ ಉಲೊಂಕ್ ಪಾತ್ಕಾಕ್ ಸಂದರ್ಭ್ ಮೆಳ್ಳೊ. ಕಿತ್ಯಾಕ್ ನಿಯಮ್ ಶಾಸ್ತ್ರ್ ನಾತ್ಲೆಂ ಜಾಲ್ಯಾರ್ ಪಾತ್ಕಾಕ್ ಜೀವ್ ಆಸ್ತೊನಾ. ಏಕ್ ಕಾಳಾರ್ ಹಾಂವ್ ನಿಯಮ್ ಶಾಸ್ತ್ರ್ ವಿಣೆಂ ಆಸ್ಲೊಂ. ತವಳ್ ಮ್ಹಜೆ ಥಂಯ್ ಜೀವ್ ಆಸ್ಲೊ. ಪೂಣ್ ಉಪದೆಸ್ ದಿತಚ್ ಪಾತಕ್ ಜೀವ್ ಜಾಲೆಂ ಆನಿ ಹಾಂವ್ ಮೊರೊಂಕ್ ಪಾವ್ಲೊಂ”. (ರೊಮಾ 7:7-9). ತರ್ ದೇವಾನ್ ಪಾತ್ಕಾಕ್ ವಾಟ್ ಉಗ್ತಿ ಕೆಲಿ ಮ್ಹಣ್ಣಿಗಿ?

ನಿಯಮ್ ಶಾಸ್ತ್ರಾಚೊ ಉದ್ದೇಶ್ :

ಜಶೆಂ ಅನಿಯಮಿತ್, ಅನಿಯಂತ್ರಿತ್ ಜಿವಿತ್ ಭಲಾಯ್ಕಿ ಭಿಗ್ಡಾಯ್ತಾ, ಪಿಡೆಕ್ ವಾಟ್ ಉಗ್ತಿ ಕರ್ತಾ ಆನಿ ಪಿಡಾ ಮೊರ್ನಾಕ್ ಕಾರಣ್ ಜಾತಾ. ತ್ಯಾಚ್ ಪರಿಂ ಅನಾಗರಿಕ್ ಸಮಾಜ್ ನಾಗರಿಕತೆಂತ್ ಬದಲ್ಪಾಕ್ ಸಾಂಗಾತಾಚ್ ಹ್ಯಾಚ್ ನಾಗರಿಕಾಚೆಂ ಹಕ್ಕಾಂ ರಾಕ್ಖಾಕ್ ಕಾನೂನಾಂ ಆಧಾರ್ ದಿತಾತ್ ತಶೆಂ ದೇವಾಚ್ಯಾ ರಾಜಾಚೆಂ ನಾಗರಿಕಪಣ್ ತ್ಯಾ ರಾಜಾಚ್ಯಾ ನಿಯಮಾಂಕ್

ಸರಿ ಜಾವ್ನ್ ಜಿಯೆಂವ್ಕ್ ದೆವಾಚೆಂ ಉತರ್ ಮ್ಹಳ್ಳೆಂ ಸಂವಿಧಾನ್ ಶಿಕಯ್ತಾ ಆನಿ ತರ್ಬೆತ್ ಕರ್ತಾ. ಹ್ಯಾ ನಿಯಮಾಂಚೊ ಬೆಪಾವೊರ್ ವಾ ಉಲ್ಲಂಘನ್ ಪಾತ್ಕಾಕ್ ಕಾರಣ್ ಜಾತಾ ಆನಿ ಪಾತಕ್ ಶಿಕ್ಷೆಕ್ ವಾಟ್ ಉಗ್ತಿ ಕರ್ತಾ. ಹ್ಯಾ ಖಾತಿರ್ ದೆವಾಚೆಂ ಉತರ್ ಜಾಗಯ್ತಾ. “ಪಾತ್ಕಾಚಿ ಮಜೂರಿ ಮರಣ್” (ರೋಮಾ 6:23). ದೆವಾಚೊ ಉದ್ದೇಶ್ ಮನ್ಶಾಚೊ ನಾಸ್ ಆನಿ ಮರಣ್ ಆಡಾಂವ್ಚೊ ಆನಿ ಸರ್ಗಿಂಚೆಂ ನಾಗರಿಕ್ಪಣ್ ಹ್ಯಾಚ್ ಸಂಸಾರಿ ನೊಂದಾವಣ್ ಜಾತಾ ಮ್ಹಳ್ಳೆಂ ಕಳಂವ್ಚೊ ಜೆಜು ಮ್ಹಣ್ತಾ “ತರಿ ಪೂಣ್ ದೆಂವ್ಚಾರ್ ತುಮ್ಕಾಂ ಖಾಲ್ ಜಾತಾತ್ ದೆಕುನ್ ತುಮಿ ಸಂತೊಸ್ ಪಾವಾನಾಕಾತ್ ಬಗರ್ ತುಮ್ಚಿಂ ನಾಂವಾಂ ಸರ್ಗಿಂ ಬರೊವ್ನ್ ಆಸಾತ್ ದೆಕುನ್ ಸಂತೊಸ್ ಪಾವಾ” (ಲೂಕ್ 10:20). “ಜಾಂಚಿಂ ನಾಂವಾಂ ಜಿವಂತಾಚ್ಯಾ ಪುಸ್ತಕಾಂತ್ ನಾಂತ್, ತಾಂಕಾಂ ಕಾಡ್ನ್ ಉಜ್ಯಾಚ್ಯಾ ಸರೊವರಾಂತ್ ಉಡಯ್ತಲೆ” (ಉಗ್ಡಾ 20:15). ಮ್ಹಜೆಂ ನಾಂವ್ ನೊಂದಾಯಿತ್ ಜಾಲಾಂ?

ಮನಿಸ್ ಪಾತಕ್ ಕಿತ್ಯಾಕ್ ಆಧಾರ್ತಾ?

ಪಾತ್ಕಾಚೆಂ ಮುಳಾಂ ಪಾಳಾಂ ಆನಿ ಕಾರಣಾಂ ಸಬಾರ್ ಆಸಾತ್. ತಾಚೆ ಪಯ್ಕಿ ಪಯ್ಲೆಂ ಆನಿ ಮುಖ್ಯ ಪಾತ್ಕಾಂತ್ ಮನ್ಶಾ ಸಂಯ್ಬ್ ಸಂತೊಸ್ ಭೊಗ್ತಾ. “ಖೊಟ್ಯಾ ಕರ್ನ್ಯಾಂನಿ ಕ್ಷಣಿಕ್ ಸುಖ್ ಲಾಭ್ತಾ” (ಹೆಬ್ರೆ 11:25). ಹಿ ಜಾವ್ನಾಸಾ ಗೊಡ್ಪಣೆಂತ್ ಆವೃತ್ತ್ ಜಾಲ್ಲಿ ವಿಕಾಚಿ ಗುಳಿ. ಹಿ ಗುಳಿ ಮನಿಸ್ ಆಪ್ಲ್ಯಾ ಅಸ್ಕತ್‌ಕಾಯೆಕ್ ಲಾಗೊನ್ ಕಳಿತ್ ನಾಸ್ತಾನಾ ಗಿಳ್ತಾ. ಕಾರಣ್ ಮನ್ಶಾಚೆಂ ಸಂಯ್ಬ್ ಪಾತ್ಕಿ ಮ್ಹಳ್ಳೆಂ ದೆವಾಚೆಂ ಉತರ್ ರುಜು ಕರ್ತಾ. ರಾಯ್ ದಾವಿದ್ ವಿಳಾಪ್ ಕರ್ತಾ ಮ್ಹಣೊನ್, “ಪಳೆ ಹಾಂವ್ ಗುನ್ಯಾಂವಾಂತ್ ಜಲ್ಮಲಾಂ, ಪಾತ್ಕಾಂತ್ ಮ್ಹಜಿ ಆವಯ್ ಮ್ಹಾಕಾ ಗರ್ಭ್ ಸಂಭವ್ಲಿ” (ಕೀರ್ತನ್ 51:5). ಸಾಂ. ಪಾವ್ಲ್ ಆಪ್ಣಾಕ್ ಅಸ್ಕತ್ ಆನಿ ಆಪ್ರಾಧಿ ಕರ್ಚ್ಯಾ ಸಂಯ್ಬಾ ವಿಶಿಂ ಉಲ್ಲೇಖ್ ಕರ್ತಾ. “ಹೆಂ ಏಕ್ ನಿಯಮ್ ಮ್ಹಜಿ ಥಂಯ್ ದಿಸೊನ್ ಯೆತಾ, ಹಾಂವೆಂ ಬರೆಂ ಕರುಂಕ್ ಮನ್ ಕೆಲ್ಲ್ಯಾ ವೆಳಾರ್‌ಯಿ, ವಾಯ್ಟಾಚ್ ಮ್ಹಾಕಾ ಆಪ್ಣಾಶಿಂ ವೊಡ್ತಾ. ಮ್ಹಜ್ಯಾ ಕಾಳ್ಜಾಚಿ ಗುಂಡಾಯೆಂತ್ ದೆವಾಚ್ಯಾ ನಿಯಮ್‌ಶಾಸ್ತ್ರಾ ವಿಶ್ಯಾಂತ್ ಹಾಂವ್ ಸಂತೊಸ್ತಾಂ. ಪೂಣ್ ಮ್ಹಜಿ ವಿಚಾರ್‌ಸಕ್ತ್ ಪಸಂದ್ ಕರ್ತಾ, ತ್ಯಾ ಕಾಯ್ದ್ಯಾ ವಿರೋಧ್ ಝಜ್ಜಲೊ ಆನೈಕ್ ಕಾಯ್ದೊ ಮ್ಹಜ್ಯಾ ಕುಡಿ ವಿಶ್ವಾಂನಿ ವಸ್ತಿ ಕರ್ತಾ ತೆಂ ಮ್ಹಾಕಾ ದಿಸ್ತಾ. ಹೊ ಮ್ಹಜ್ಯಾ ಕುಡಿ ವಿಶ್ವಾಂನಿ ವಾವುರ್ತಲ್ಯಾ ಪಾತ್ಕಾಚೊ ಮ್ಹಾಕಾ ಗುಲಾಮ್ ಕರುಂಕ್ ಸೊಧ್ತಾ”. (ರೋಮಾ 7:21-23). ಅಶೆಂ ತೊ ಆಪ್ಲೆ ಕಳ್ವಳೆ ಉಚಾರ್ತಾ, ಮನ್ಶಾ ಸಂಯ್ಬಾಂತ್ ಜಲ್ಮಲ್ಲ್ಯಾ ಜೆಜುಚ್ಯಾ ಸಂಯ್ಬಾ ವಿಶಿಂ ದೆವಾಚೆಂ ಉತರ್ ಅಶೆಂ ಮ್ಹಣ್ತಾ “ಮನ್ಶಾ ಸಂಯ್ಬಾಚಿ ಅಸ್ಕತ್‌ಕಾಯೆ ವರ್ವಿಂ ನಿಯಮ್‌ಶಾಸ್ತ್ರಾನ್ ಕರುಂಕ್ ಅಸಾಧ್ಯ್ ಜಾಲ್ಲೆಂ ತೆಂ ದೆವಾನ್ ಕೆಲೆಂ. ಪಾತ್ಕಾಂ ಖಾತಿರ್ ಏಕ್ ಬಲಿದಾನ್ ಜಾಂವ್ಚ್ಯಾಕ್ ಪಾತ್ಕಿ ಸಂಯ್ಬಾ ತಸಲೆಂ ಸಂಯ್ಬ್ ದೀವ್ನ್ ಧಾಡ್ಲಲ್ಯಾ ಆಪ್ಲ್ಯಾಚ್ ಪುತಾ ಮಾರಿಫಾತ್ ಮನ್ಶಾ ಸಂಯ್ಬಾಂತ್ ರಾಜ್ಯ್ ಕರ್ತಲ್ಯಾ ಪಾತ್ಕಾಚೆರ್ ತಾಣೆಂ ಆಪ್ರಾದಾಚೆಂ ಫರ್ಮಾಣ್ ಮಾರ್ಲೆಂ” (ರೋಮಾ 8:3).

ಮನ್ಶಾ ಸಂಯ್ಬಾಚ್ಯಾ ಅಸ್ಕತ್‌ಕಾಯೆಂತ್ ದೈವಿಕ್ ಮಾಂಡಾವಳ್ :

ಹೊ ಸಂಸಾರ್‌ಚ್ ಶಾಶ್ವತ್ ಮ್ಹಣೊನ್ ಲೆಖುನ್ ಜಿಯೆತಲ್ಯಾಂಕ್ ನಿಯಮ್‌ಶಾಸ್ತ್ರಾಚ್ ನಾತ್ಲೆಂ ತರ್ ಕಿತ್ಲೆಂ ಬರೆಂ ಮ್ಹಣ್ ಚಿಂತ್ಲ್ಯಾಂತ್ ನವಾಲ್ ನಾ. ಪೂಣ್ ಆಮಿ ಸರ್ಗಿಂಚೆ ನಾಗರಿಕ್ ಜಾಲ್ಲ್ಯಾನ್, ಆಮ್ಕಾಂ ಸರ್ಗಿಂಚೆಂ ನಿಯಮಾಂ ಲಾಗು ಜಾತಾತ್. ಜರ್ ನಿಯಮ್ ನಾತ್ಲೆಂ ತರ್ ಪಾತಕ್‌ಚ್ ಆಸ್ತೆಂ ನಾ. ಜರ್ ಪಾತಕ್ ನಾ ತರ್, ಆಮಿ ಆಂಜಾಪರಿಂ ನಿತಳ್. ಪೂಣ್ ಆಂಜಾಂಚಿ ಹಿ ನಿತಳಾಯ್ ಗರ್ವಾಕ್ ಕಾರಣ್ ಜಾಲಿ ಆನಿ ಹೆಂ ಗರ್ವ್ ಸಯ್ತಾನಾಚ್ಯಾ ರುಪಾನ್ ಪರಿವರ್ತಿತ್ ಜಾಲೆಂ ಆನಿ ತಾಣೆಂ ಹೊಗ್ಡಾಯ್ಲೊ ಜಾಗೊ ಆಮ್ಕಾಂ ಮನ್ಶಾಂಕ್

ಫಾವೊ ಜಾಲೊ. ಹ್ಯಾಚ್ ಖಾತಿರ್ ಮನ್ಶಾಕ್ ರಚ್ತಾನಾ ಆಂಜಾಂಚ್ಯಾ ಸಂಪೂರ್ಣಕಾಯೆನ್ ರಚುಂಕ್ ನಾ, ಬಗರ್ ಅಪೂರ್ಣಾಯೆನ್ ಅರ್ಥಾತ್ ದೊಡ್ಯಾ ಸಂಯ್ಬಾಂತ್ ರಚ್ಲೆಂ. ಹ್ಯಾ ಮಾರಿಫಾತ್ ಮನ್ಶಾನ್ ಆಪ್ಣಾಚೆರ್ ಹೊಂದೊನ್ ಜಿಯೆಜಾಯ್, ವಾಯ್ ಸ್ವಂತ್ ಖುಶೆನ್ ಸಾಂಡಿಜಾಯ್ ಆನಿ ಬರೆಂ ಸ್ವಂತ್ ಖುಶೆನ್ ಆಧಾರಿಜಾಯ್ ಮ್ಹಳ್ಳೆಂ ದೆವಾಚೆಂ ಹೆಂ ಯೋಜನ್ ದೆವಾಚೆಂ ಉತರ್ ರುಜು ಕರ್ತಾ. “ಆರಂಭಾರ್ ತಾಣೆಂ ಮನ್ಶಾಕ್ ರಚ್ಲೊ ಆನಿ ಮನ್ಶಾನ್ ಸ್ವತಾ ನಿರ್ಣಾಯ್ ಕರ್ಚೆ ಖಾತಿರ್ ತಾಕಾ ಸ್ವತಂತ್ರಾಯ್ ದಿಲಿ. ತುಕಾ ಮನ್ ಆಸ್ಲ್ಯಾರ್ ತುಜ್ಯಾನ್ ಆಜ್ಞಾ ಪಾಳುಂಕ್ ಜಾತಾತ್. ತುಕಾ ಖುಶಿ ಆಸ್ಲ್ಯಾರ್ ತುಜ್ಯಾನ್ ವಿಶ್ವಾಸಿ ರಾವೊಂಕ್ ಜಾತಾ” (ಸಿರಾಖ್ 15:14-17). ವಿಂಚವ್ಣ್ ಮ್ಹಜೆ, ತುಜೆ ಮುಖಾರ್ ತಾಣೆಂ ಉಗ್ತಿ ದವರ್ಲ್ಯಾ ಸರ್ಗಿಂಚೆಂ ರಾಜ್ ಮ್ಹಜ್ಯಾ ಹಕ್ಕಾಚೆಂ ನ್ಹಯ್, ಬಗರ್ ಮ್ಹಜ್ಯಾ ಖುಶೆಚೆಂ ಆನಿ ವಿಂಚವ್ಣೆಚೆಂ. ನಿಯಮ್ ಶಾಸ್ತ್ರಾಚೊ ಉದ್ದೇಶ್ :

ಸಗ್ಳೆಂ ನಿಯಮ್ ಶಾಸ್ತ್ರಾ ದೆವಾಚ್ಯಾ ಉತ್ರಾಂತ್ ಆಟಾಪ್ಲಾಂ. ಅಶೆಂ ಬರ್ಯಾ ಆನಿ ವಾಯ್ ಮಧ್ಲೊ ವ್ಯತ್ಯಾಸ್ ಜಾಣಾ ಜಾಂವ್ಕ್, ತಾಚೊ ಪರಿಣಾಮ್ ಕಳಂವ್ಕ್ ಆನಿ ಸರ್ಗಿಂಚೆಂ ನಾಗರಿಕ್ಪಣ್ ಆಪ್ಣಾಂವ್ಕ್ ಆಪೊವ್ಣೆಂ ದಿತಾ. “ದೆವಾಚ್ಯಾ ಪ್ರೇರಣಾಖಾಲ್ ಬರಯಿಲ್ಲೆಂ ಸಗ್ಳೆಂ ಪವಿತ್ರ್ ಪುಸ್ತಕ್ ಶಿಕೊವ್ಣ್ ದಿಂವ್ಕ್, ಚೂಕ್ ಕೆಲ್ಯಾಂಕ್ ಭೆಷ್ಣಾಂವ್ಕ್, ಚುಕಿ ತಿದ್ದುಂಕ್ ಆನಿ ಬರ್ಯಾ ಜಿಣ್ಯೆಚಿ ತರ್ಬೆತಿ ದೀವ್ಕ್ ಉಪ್ಕಾರ್ತಾ (2 ತಿಮೊತಿ 3:16). ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ಭಾಸಯ್ತಾ “ಎಕ್ ತರ್ನಾಟೊ ಆಪ್ಲಿ ಚಾಲ್ ದೋಶ್ ನಾಸ್ತಾನಾ ಕಶಿ ಜಿಯೆತ್? ತುಜ್ಯಾ ಉತ್ರಾಕ್ ಪಾಳೊ ದೀವ್ನ್ ತುಜೆರ್ ಪಾತಕ್ ಕರಿನಾ ಜಾಂವ್ಕ್ ತುಜೆಂ ಉತರ್ ಮ್ಹಜ್ಯಾ ಕಾಳ್ಜಾಂತ್ ಸಾಂಬಾಳುನ್ ದವರ್ತಾಂ” (ಕೀ 119:9-11).

ಪಾತ್ಕಾಚೆಂ ಬೊಗ್ಸಾಣೆಂ :

ಕುಮ್ನಾರ್ ಜಾವ್ನಾಸಾ ದೆವಾಚ್ಯಾ ಅಪರಿಮಿತ್ ಕಾಕುಳ್ತಿಚಿ ರುಜ್ವಾತ್. ಕೀರ್ತನ್ ಗಾರ್ ಮ್ಹಣ್ತಾ “ಜಾಂಚೊ ಗುನ್ಯಾಂವ್ ಬೊಗ್ಸಾಲಾ. ಜಾಚೆಂ ಪಾತಕ್ ಮಾಘ್ ಜಾಲಾಂ, ತಿಂ ಖಿರಿಂಚ್ ಸುಭಾಗಿ. ಜಾಂಚೆರ್ ಸರ್ವೆಸ್ಪರ್ ಗುನ್ಯಾಂವ್ ಲಾಯ್ತಾ, ತಾಂಚ್ಯಾ ಕಾಳ್ಜಾಂತ್ ಕಪಟ್ ನಾ, ತಿಂ ಖಿರಿಂಚ್ ಭಾಗಿ. ಹಾಂವ್ ವಗೊಚ್ ರಾವ್ಲೊಂ ತೆದ್ನಾಂ, ವಿರೊನ್ ಗೆಲಿಂ ಮ್ಹಜಿಂ ಹಾಡಾಂ, ಆಖೊ ದೀಸ್ ಹಾಸ್ಕಾರ್ ಸುಸ್ಕಾರ್ ಸೊಡಿತ ಆಸ್ಲೊಂ. ದೀಸ್ ರಾತ್ ತುಜ್ಯಾ ಹಾತಾಚಿ ಜಡಾಯ್ ಮ್ಹಜೆರ್ ಬಸ್ಲಿ. ಗಿಮಾಚೆ ಧಗಿ ಬರಿ ಮ್ಹಜಿ ಸಕತ್ ಸುಕೊನ್ ಗೆಲಿ. ತೆದ್ನಾಂ ಹಾಂವೆಂ ತುಜೆ ಮುಖಾರ್ ಮ್ಹಜೆಂ ಪಾತಕ್ ಒಳ್ಳುನ್ ಘೆತ್ಲೆಂ. ಮ್ಹಜೊ ಗುನ್ಯಾಂವ್ ಹಾಂವೆಂ ಲಿಪೊವ್ನ್ ದವರ್ಲೊ ನಾ. ಹಾಂವೆ ಮ್ಹಳ್ಳೆಂ, ಸರ್ವಸ್ವೆರಾ ಮುಕಾರ್ ಮ್ಹಜೊ ಅಪ್ರಾದ್ ಹಾಂವ್ ಒಳ್ಳೊನ್ ಘೆತಲೊಂ ಆನಿ ತುವೆಂ ಮ್ಹಜೊ ಗುನ್ಯಾಂವ್ ಬೊಗ್ಸಿಲೊಯ್” (ಕೀರ್ತನ್ 32:1-5).

ಸುಟಾವೆಂ ಕುಮ್ನಾರ್ :

ಕಿತ್ಲೆಂ ಪಾವ್ಟಿಂ ಆಮಿ ಪಾತ್ಕಾಂತ್ ಪಡ್ಲ್ಯಾರಿ ದೇವ್ ಬೊಗ್ಸಿತಾ ಖರೆಂ, ತರೀ ದೆವಾಚ್ಯಾ ಕಾಕುಳ್ತಿಚೊ ಆನಿ ಬೊಗ್ಸಾಣ್ಯಾಚಿ ಬೆಪರ್ವಾ ವಾ ದುರುಪಯೋಗ್ ಕರಿನಾಯೆ. ಕುಮ್ನಾರ್ ಪರತ್ ಪಾತಕ್ ಆಧಾರುಂಕ್ ಪರ್ವಣಿ ನ್ಹಯ್. ಕುಮ್ನಾರ್ ಜಾತಲ್ಯಾಕ್ ಕುಮ್ನಾರ್ ಜಾಂವ್ಚಿ ಉರ್ಬಾ ಆನಿ ದೆವಾಚಿ ಕಾಕುಳ್ತಿಚೆರ್ ಭರ್ವಸೊ ಆಸಾಜಾಯ್. ಹ್ಯಾ ಖಾತಿರ್ ಪಾತ್ಕಾಂಚೊ ಉಗ್ಡಾಸ್ ಕರುನ್ ಖರಿ ದೂಖ್ ದರಿಜಾಯ್. ಲಿಪಯ್ ನಾಸ್ತಾನಾ ಪಾತ್ಕಾಂ ಉಚಾರ್ನ್ ಸಾಂಗೊನ್ ಬೊಗ್ಸಾಣೆಂ ಜೊಡಿಜಾಯ್ ಆನಿ ಮುಖಾರ್ ಪಾತಕ್ ಕರಿನಾ ಮ್ಹಳ್ಳೊ ನಿಚೆವ್ ಕರ್ನ್ ತೊ ಸಾಂಬಾಳುಂಕ್ ಪವಿತ್ರ್ ಅತ್ಮಾಚಿ ಮಜತ್ ಮಾಗಾಜಾಯ್. ಯಾಜಕಾನ್ ದಿಲ್ಲೆಂ ಪ್ರಾಚಿತ್ ಕರ್ತಕ್ ದೆವಾಕ್ ಅರ್ಗಾಂ ದೀಜಾಯ್. ಉಪ್ರಾಂತ್ ಅಂತಸ್ಕರ್ನಾಚ್ಯಾ ಕಾಂತವ್ಣೆಂತ್ಲೆಂ ಮುಕ್ತ ಜಾಯ್ಜಾಯ್

ಪಾತ್ಕಾಚೆಂ ಮೂಳ್ :

ದೇವ್ ಕೊಣಾಕ್‌ಚ್ ಪಾತ್ಕಾಕ್ ಪ್ರೇರಣ್ ದೀನಾ. ಪಾತ್ಕಾಚೆಂ ಮೂಳ್ ಮನ್ಶಾ ಸಂಯ್ಬಾಂತ್‌ಚ್ ಆಸಾ. ದೇವಾಚೆಂ ಉತರ್ ಮ್ಹಣ್ತಾ, “ಕೋಣ್‌ಯಿ ಮನ್ಶಾನ್ ಆಪ್ಣಾಕ್ ತಾಳ್ಳಿ ಆಯಿಲ್ಲಾ ವೆಳಾರ್ “ದೇವ್ ಮ್ಹಾಕಾ ತಾಳ್ಳೆಂತ್ ಘಾಲ್ತಾ” ಅಶೆಂ ಮ್ಹಣನಾಯೆ. ಕಿತ್ಯಾಕ್ ದೇವಾಕ್ ವಾಯ್ಟಾಚಿ ತಾಳ್ಳಿ ಯೆನಾ ಆನಿ ತೊ ಕೊಣಾಕ್‌ಚ್ ತಾಳ್ಳಿ ಹಾಡಿನಾ. ಬಗರ್ ಹರೈಕ್ ವ್ಯಕ್ತಿಕ್ ಆಪ್ಣೊಚ್ ವೊಡ್ಲೊ ತಾಳ್ಳೊ ಹಾಡ್ತಾತ್. ತಾಕಾ ಭುಲಯ್ತಾತ್. ಏಕ್ ವೊಡ್ಲಿ ಗರ್ಭೆಸ್ತ್ ಜಾತಚ್ ಪಾತ್ಕಾಕ್ ಜಲ್ಮ್ ದಿತಾ ಆನಿ ಉಪ್ರಾಂತ್ ಪಾತಕ್ ಪುರ್ತೆಂ ವಾಡ್ತಚ್ ಮರಣ್ ಹಾಡ್ತಾ” (ಜಾಕೊಬ್ 1:13-15). ರಾಯ್ ದಾವಿದ್ ಹಾಕಾ ರುಜ್ವಾತ್ ದಿತಾ. ತೊ ಬೆತ್ಸಿಬಾ ನ್ಹಾತಾನಾ ಪಳಯ್ತಾ. ಪಾತ್ಕಾಕ್ ಕಬ್ಲಾತ್ ದಿತಾ. ವ್ಯಭಿಚಾರ್ ಆಧಾರ್ತಾ. ವ್ಯಭಿಚಾರ್ ಉರಿಯಾಚ್ಯಾ ಖುನ್ಯೆಂತ್ ಮುಂದರಿತಾ. ದೇವಾ ಮುಖಾರ್ ತಾಕಾ ಮಹಾನ್ ಅಪ್ರಾದಿ ಕರ್ತಾ. ಪೂಣ್ ದೇವಾನ್ ಧಾಡ್‌ಲ್ಲಾ ನಾಥಾನ್ ಪ್ರವಾದ್ಯಾಚಾ ಜಾಗವಣ್ ಆಪ್ಲೆಂ ಪಾತಕ್ ಒಳ್ಳಾತಾ. ಪ್ರಾಯಶ್ಚಿತ್ ಕರ್ತಾ. ಹ್ಯಾ ತಾಚ್ಯಾ ಖರಾ ಪರ್ತವ್ಣೆ ಥಂಯ್ ದೇವ್ ಸಂತೊಸ್ತಾ. ತಾಕಾ ಬೊಗ್ಸಿತಾ ಆನಿ ದೇವಾಚೆಂ ಉತರ್ ತಾಕಾ ಹೊಗೊಳ್ಳಿತಾ ಮ್ಹಣೊನ್, “ಯೆಸೆಚೊ ಪೂತ್ ದಾವಿದ್, ಮ್ಹಜ್ಯಾ ಮನಾ ಸಾಂಗ್ಲೊ ಮ್ಹಾಕಾ ಮೆಳ್ಳಾ” (ಧ.ಕೃ 13:22). ಎಕಾ ಖುನಿಗಾರಾ ಆನಿ ವ್ಯಭಿಚಾರಿ ರಾಯಾನ್ ಜೊಡ್‌ಲ್ಲೆಂ ಪಾತ್ಕಾಚೆಂ ಬೊಗ್ಸಾಣೆಂ ದೇವಾಚಿ ಅಪರಿಮಿತ್ ಕಾಕುಳ್ ವರ್ಣಿತಾ, ದೇವಾನ್ ಆಪ್ಲ್ಯಾ ಪುತಾಕ್ ಸಯ್ತ್ ಪಾತ್ಕಿ ಸಂಯ್ಬಾಂತ್ ರಚ್ಲೊ ಮ್ಹಣ್ತಾ ದೇವಾಚೆಂ ಉತರ್ (ರೊಮಾ 8:3). ತರೀ ತಾಣೆಂ ಪಾತಕ್ ಕೆಲೆಂ ನಾ.

ಪಾತಕ್ ಆಡಾಂವ್ಕ್ ಉಪಾಯ್ :

(1). ಪಯ್ಲೆಂ ಆನಿ ಪ್ರಮುಖ್ ಕುಡಿ ವಿಶ್ವಾಂಚಿ ಚತ್ರಾಯ್. ಜಶೆಂ ಮೊಡ್ಲಿ ಫುಟ್ತಾನಾ ತಾಂತು ಭರ್ಲೆಂ ಉದಕ್ ಉಸ್ಪೊನ್ ವೆತಾ, ತಶೆಂ ಮ್ಹಾ ಪಾತಕ್ ಜಮಯ್ಲೊ ಕುರ್ಪೆ ಭಂಡಾರ್ ವಿಭಾಡ್ತಾ. ಜಶೆಂ ಯೆರೆಲ್ಲಾ ಮೊಡ್ಕೆಂತ್ ಭರ್ಲೆ ಉದಕ್ ಸವ್ಕಾಸ್ ಪಾಜಾರೊನ್ ವೆತಾ ಆನಿ ಕ್ರಮೇಣ್ ಮೊಡ್ಲಿ ಖಾಲಿ ಕರ್ತಾ ತಶೆಂ ಉಂ ಪಾತಕ್ ಸವ್ಕಾಸ್ ಮ್ಹಾ ಪಾತ್ಕಾಕ್ ಆವ್ಕಾಸ್ ಕರ್ನ್ ದಿತಾ. ಹ್ಯಾ ಖಾತಿರ್ ಸಾಕ್ರಾಮೆಂತಾ ಮಾರಿಫಾತ್ ಜಮಯ್ಲೆಂ ಕುರ್ಪೆ ದೆಣೆಂ ನಾಸ್ ಜಾಯ್ನಾಶೆಂ ಜಾಗ್ರುತ್ ಜಾಂವ್ಚೆಂ ಗರ್ಜ್. ಹಾಕಾ ಆಧಾರ್ ದಿತಾ ದೇವಾಚೆಂ ಉತರ್ (ಕೀ 119:9-11 ವಾಚ್). ಹಾಂವೆ ಪಾತಕ್ ಆಧಾರಿನಾಶೆಂ ತಾಚೆಂ ಉತರ್ ಕಾಳ್ಜಾಂತ್ ಜಗಯ್ಜಾಯ್.

ಪಾತ್ಕಾಚೆಂ ಬೊಗ್ಸಾಣೆಂ ಪವಿತ್ರ್ ಅತ್ಮೊ :

“ಜೆಜುನ್ ತಾಂಚೆರ್ ಸ್ವಾಸ್ ಸೊಡ್ಲೊ ಆನಿ ಮ್ಹಳೆಂ ಘೆಯಾ ಪವಿತ್ರ್ ಅತ್ಮಾಕ್, ಕೊಣಾಚಿಂ ಪಾತ್ಕಾಂ ತುಮಿ ಬೊಗ್ಸಿತಾತ್ ತಿಂ ಬೊಗ್ಸಾತಲಿಂ; ಜಾಂಚಿಂ ತುಮಿ ಬೊಗ್ಸಿನಾಂತ್ ತಿಂ ಬೊಗ್ಸಾಶಿನಾಂತ್” (ಜುವಾಂವ್ 20:22-23). ಹ್ಯಾ ಉತ್ರಾಂತ್ ಜೆಜು ಸ್ಪಷ್ಟ್ ಕರ್ತಾ ಪಾತ್ಕಾಚೆಂ ಬೊಗ್ಸಾಣೆಂ ಕುಮ್ಸಾರಾಂತ್ ಯಾಜಕಾ ಮಾರಿಫಾತ್ ಮಾತ್ರ್ ಲಾಭ್ತಾ. ಪಾತ್ಕಾಂ ಬೊಗ್ಸುಂಚಿ ಪದ್ವಿ ದಿತಚ್ ಜೆಜು ತಿತ್ಲಾರ್ ರಾವಯ್ನಾ ಮುಂದರಿತಾ ಮ್ಹಣೊನ್, ಜಾಂಚಿ ಪಾತ್ಕಾಂ ತುಮಿ ಬೊಗ್ಸಿನಾಂತ್ ತಿಂ ಬೊಗ್ಸಾಶಿನಾಂತ್. ಆಪುಣ್ ಶೀದಾ ದೇವಾಲಾಗಿಂ ಕುಮ್ಸಾರ್ ಜಾತಾಂ ಮ್ಹಣ್ಲಾಂಕ್ ಬೊಗ್ಸಾಣ್ಯಾಚಿ ಖಾತ್ರಿ ಕೊಣ್ ದಿತಾ? ತಸಲ್ಯಾಂಕ್ ಆಂತಸ್ಕರ್ನಾಚ್ಯಾ ಕಾಂತವ್ಣೆಂತ್ಲೆಂ ಸುಟ್ಕಾ ಆನಿ ಸಮಾಧಾನ್ ಲಾಭನಾ. ಕ್ರಿಸ್ತಿ ಧರ್ಮಾಚಿ ಗ್ರೇಸ್‌ಕಾಯ್ ಕುಮ್ಸಾರಾಚ್ಯಾ ಸಾಕ್ರಾಮೆಂತಾಂತ್ ಆಟಾಪ್ತಾ ಮ್ಹಳೆಂ ಒಳ್ಳಾನಾತ್‌ಲ್ಲೊ ಮನಿಸ್ ಪಿಸೊಚ್ ಸಯ್. ಹ್ಯಾಚ್ ಖಾತಿರ್ ಸುಟಾವೆಂ ಕುಮ್ಸಾರ್ ಜಾಲ್ಯಾ ಉಪ್ರಾಂತ್ ಬೊಗ್ಸಾಣೆಂ ಜೊಡ್‌ಲ್ಲಾ ಪಾತ್ಕಾಂ

ವಿಶ್ವಾಂತ್ ಅಂತಸ್ಕರ್ನಾಚಿ ಕಾಂತವ್ಣಿ ಸಾಂಡಿಜಾಯ್. ಜರ್ ಬೊಗ್ಸಲ್ಲೆಂ ಪಾತಕ್ ಪರತ್ ಆನಿ ಪರತ್ ಕುಮ್ಸಾರಾಂತ್ ಉಚಾರ್ತಾಂವ್ ತರ್ ದೆವಾಚ್ಯಾ ಕಾಕುಳ್ತಿಚೆರ್ ದುಭಾವ್ತಾಂವ್ ಆನಿ ಪವಿತ್ರ ಅತ್ಮಾಕ್ ದುಖಿಯ್ತಾಂವ್. ಹ್ಯಾ ಪಾಸತ್ ಸಾಂ. ಪಾವ್ಲ್ ಚತ್ರಾಯ್ ದಿತಾ “ಪವಿತ್ರ ಅತ್ಮಾಚೆಂ ಮನ್ ತುಮಿ ದುಖಿಯ್ನಾಕಾತ್. ಕಿತ್ಯಾಕ್ ತುಮ್ಕಾಂ ಸುಟ್ಕಾ ದೀವ್ಕ್ ಆಸಾ ತ್ಯಾ ದಿಸಾ ತುಮಿ ಆಪ್ಣಾಚೆಂ ಮನ್ ಕಳಿತ್ ಕರ್ಚೆ ಖಾತಿರ್ ತ್ಯಾಚ್ ಅತ್ಮಾ ಮಾರಿಫಾತ್ ದೆವಾನ್ ಆಮ್ಚ್ಯಾ ಕಾಳಾಚೆರ್ ಮ್ಹೊರ್ ಮಾರ್ಲ್ಯಾ” (ಎಫೆ. 4:30). ಹಿ ಜಾವ್ನಾಸಾ ಮ್ಹೊರ್ ದೆವಾಚ್ಯಾ ಅಗಣಿತ್ ಕಾಕುಳ್ತಿಚಿ ಆನಿ ಸರ್ ನಾತ್ಲ್ಲ್ಯಾ ಬೊಗ್ಸಣ್ಯಾಚಿ. ಕುಮ್ಸಾರಾ ಉಪ್ರಾಂತ್ ಅಂತಸ್ಕರ್ನಾಚ್ಯಾ ಕಾಂತವ್ಣೆಂತ್ಲೆಂ ಮುಕ್ತ ಜಾಯ್ನಾಂವ್ ತರ್ ತಸಲೆ ದೆವಾಚ್ಯಾ ಕಾಕುಳ್ತಿಚೆರ್ ದುಭಾವ್ತಾತ್ ಆನಿ ಪವಿತ್ರ ಅತ್ಮಾಕ್ ದುಖಿಯ್ತಾತ್. ತಸಲ್ಯಾಂಕ್ ಜೆಜು ಜಾಗಯ್ತಾ. ತಸಲ್ಯಾಂಕ್ ಹ್ಯಾ ಸಂಸಾರಾಂತ್ ಜಾಂವ್, ಪೆಲ್ಯಾ ಸಂಸಾರಾಂತ್ ಜಾಂವ್ ಬೊಗ್ಸಣೆಂ ಲಾಭಾಶೆಂ ನಾ. ಅರ್ಥಾತ್ ಬಚಾವಿಚ್ ನಾ. ಹಿ ಮ್ಹೊರ್ ಪುಸುನ್ ವಚನಾಶೆಂ ಚತ್ರಾಯ್ ಕರ್ಯಾಂ.

ಚಿಂತ್ಲ್ಯಾಕ್ ಚಿರ್ಪುಟ್


ಸರ್ಗಾಚಿಂ ಮೆಟಾಂ

ಕೊಣಾಚೊ ಮೋಗ್ ಕರಿಜಾಯ್?	ದೆವಾಚೊ.
ಕೊಣಾಕ್ ಆಪ್ಣಾಯ್ಜಾಯ್?	ಜೆಜುಕ್.
ಕೊಣಾಚಿ ಮಜತ್ ಘೆಜಯ್?	ಮರ್ಯೆಚಿ.
ಕೊಣಾಚೊ ಸಾಂಗಾತ್ ಜಾಯ್?	ಭಡ್ವಾಚೊ.
ಕೊಣಾಚೊ ಹುಸ್ಕೊ ಆಸಾಜೆ?	ಪೆಲ್ಯಾಚೊ.
ಕಿತೆಂ ಸಾಂಡಿಜೆ?	ವಾಯ್.
ಕಿತೆಂ ಕಾಂತಾಳಿಜಾಯ್?	ಪಾತಕ್.
ಕಿತೆಂ ವಾಂಟಿಜಾಯ್?	ಮೋಗ್.
ಕಿತೆಂ ದಿಜಾಯ್?	ಬೊಗ್ಸಣೆಂ.
ಕಿತೆಂ ಮಾಗಾಜಯ್?	ಆಶಿರ್ವಾದ್.
ಕಿತೆಂ ಆಶೆಜಾಯ್?	ಕುರ್ಪಾ.
ಕಿತೆಂ ಜಾಗಯ್ಜಾಯ್?	ಪೂನ್.
ಕಿತೆಂ ಚಿಂತಿಜಾಯ್?	ಮೊರ್ನ್.
ಕಿತೆಂ ದಾಕಯ್ಜಾಯ್?	ದೆಣೆಂ.
ತರ್ ಕೊಣೆಂ ಭಿಯೆಜಾಯ್?	ಸೈತಾನಾನ್.

ಕಿತ್ಯಾಕ್?

ಹಾಂವ್ ತಾಕಾ ತಯಾರ್ ಕೆಲ್ಲ್ಯಾ ಸರ್ಗಾರ್ ವೆತಾಂ ದೆಕುನ್ ತೊ ನಿರಾಸ್ ಜಾಲಾ, ರಾಗಿಷ್ಟ್ ಜಾಲಾ, ತೊ ಭಿಯೆತಾ, ಭೆಷ್ಟಾಯ್ತಾ, ಮೊಸೊರ್ ಕರ್ತಾ, ಫಟಿ ಮಾರ್ತಾ, ಫಸಯ್ತಾ, ಭುಲಯ್ತಾ ತರೀ ಸಲ್ವತಾ. ಕಿತ್ಯಾಕ್ ದೇವ್ ಮ್ಹಜೆ ಸವೆಂ ಆಸಾ. ಆಂತಿಮ್ ಜೀಕ್ ಮ್ಹಜೆ ಮ್ಹಳ್ಳೆಂ ಹಾಂವ್ ಆನಿ ತೊ ಬರೇಂ ಜಾಣಾಂವ್.

- ವಜ್ರಾಂ ಹಾರ್



ಪಾತಕ್ ಆನಿ ಕಾಕುಳ್

ಪಾತಕ್ ಮ್ಹಳ್ಳಾರ್ ಕಿತೆಂ?

ಸಗ್ಳೆಂ ನಿಯಮ್‌ಶಾಸ್ತ್ರ್ ದೆವಾಚ್ಯಾ ಆನಿ ಪೆಲ್ಯಾಚ್ಯಾ ಮೊಗಾಂತ್ ಆಟಾಪ್ತಾ. ಹಾಕಾ ಲಾಗೊನ್ ಭಾವಾಡ್ತಾಚೆಂ ದಿವೆಂ ಹ್ಯಾ ಪರಿಂ ಉಲ್ಲೇಖ್ ಕರ್ತಾ. “ದೆವಾಚೊ ಆನಿ ಪೆಲ್ಯಾಚೊ ಮೋಗ್ ಕರುಂಕ್ ದೆವಾನ್ ಆಪ್ಲೆಂ ರಚ್‌ಲ್ಲ್ಯಾ ಮನ್ಶಾಕ್ ದಿಲ್ಲ್ಯಾ ಸ್ವತಂತ್ರಾಚೊ ದುರುಪಯೋಗ್ ಪಾತಕ್” (ಭಾ. ದಿ. 387) ಸಗ್ಳೆಂ ನಿಯಮ್‌ಶಾಸ್ತ್ರ್ ದೆವಾನ್ ದಿಲ್ಲ್ಯಾ ಧಾ ಆನಿ ಜೆಜುನ್ ದಿಲ್ಲ್ಯಾ ಅಧಿಕಾರಾನ್ ಪವಿತ್ರಸಭೆನ್ ದಿಲ್ಲ್ಯಾ ಪಾಂಚ್ ಉಪದೇಸಾಂಚೆರ್ ಆಟಾಪ್ತಾ. ಆನಿ ಕೋಣ್ ಹ್ಯಾ ನಿಯಮ್‌ಶಾಸ್ತ್ರಾಕ್ ಅವಿಧೇಯ್ ಜಾತಾ ತೊ ಪಾತಕ್ ಆಧಾರ್ತಾ. ದೆವಾಚೆಂ ಉತರ್ ಮ್ಹಣ್ತಾ, “ಹರ್ಯೆಕ್ ವಾಯ್ ಕರ್ನಿ ಪಾತಕ್. ಪೂಣ್ ಮಾರೆಕಾರ್ ನ್ಹಯ್ ಆಸ್‌ಲ್ಲೆಂ ಪಾತಕ್ಯಾ ಆಸಾ” (1 ಜುವಾಂವ್ 5:17). ಅಶೆಂ ಮಾರೆಕಾರ್ ಪಾತ್ಕಾಕ್ ಮಹಾಪಾತಕ್, ಮಾರೆಕಾರ್ ನ್ಹಯ್ ಆಸ್‌ಲ್ಲಾ ಪಾತ್ಕಾಕ್ ಉಂ ಪಾತಕ್ ಮ್ಹಣೊನ್ ಉಲ್ಲೇಖ್ ಕರ್ತಾ. ಜಶೆಂ ಮಾರೆಕಾರ್ ವೀಕ್ ಕುಡಿಕ್ ಗಳಾಯ್ ನಾಸ್ತಾನಾ ಮರಣ್ ಹಾಡ್ತಾ ತಶೆಂ ಮಹಾಪಾತಕ್ ಅತ್ಮಿಕ್ ಮರಣ್ ಹಾಡ್ತಾ. (ರೊಮಾ 6:23). ಜಶೆಂ ಮಾರೆಕಾರ್ ನ್ಹಯ್ ಆಸ್‌ಲ್ಲೆಂ ವೀಕ್ ಕುಡಿಕ್ ಸವ್ಕಾಸ್ ಮರಣ್ ಹಾಡುಂಕ್ ಕಾರಣ್ ಜಾತಾ, ತಶೆಂ ಮಾರೆಕಾರ್ ನ್ಹಯ್ ಆಸ್‌ಲ್ಲೆಂ ಪಾತಕ್ ಅತ್ಮಿಕ್ ಜಿವಿತ್ ಸವ್ಕಾಸ್ ನಾಸ್ ಕರುಂಕ್ ಸಾಧ್ಯ್ ಆಸಾ.

ಮಹಾ ಪಾತಕ್ :

ಮಹಾಪಾತ್ಕಾಚಿಂ ಸಾತ್ ಮುಳಾಂ ಹಿಂ: (1) ಗರ್ವ್ (2) ಆಬ್ಲೆಸ್ (3) ರಾಗ್ (4) ಕಾಮಾತುರಾಯ್ (5) ಪೊಟಾರ್‌ಪಣ್ (6) ಮಸರ್ (7) ಆಳ್ಸಾಯ್. ಮನ್ಶಾ ದೃಷ್ಟೆಂತ್ ಹಿಂ ಸ್ವಾಭಾವಿಕ್ ಮ್ಹಣೊನ್ ಲೆಖ್ಯೆತ್, ಪೂಣ್ ಹ್ಯಾ ಮುಳಾಂ ಧಾವ್ನ್ ಉಬ್ಜೊಂಚೆಂ ಪಾತಕ್ ಮನ್ಶಾಚ್ಯಾ ಅತ್ಮಿಕ್ ಜಿವಿತಾಕ್ ಮಾರೆಕಾರ್ ಜಾಂವ್ಕ್ ಸಾಧ್ಯ್ ಆಸಾ. ಜಶೆಂ ವಾಳಯ್ ದಿಷ್ಟಿಕ್ ಲಿಪೊನ್, ಗುಪ್ತಿಂ ಘಟ್ ರುಕಾಡ್ ಭಿತರ್ಲ್ಯಾನ್ ಕುಂಬು ಅಸ್ಕತ್ ಕರ್ನ್ ತಾಚೆ ಬಾಳ್ವೆ ಆನಿ ಘಟಾಯ್ ನಾಸ್ ಕರ್ತಾ ತಶೆಂ ಹ್ಯಾ ಮುಳಾ ಧಾವ್ನ್ ಉಬ್ಜಲ್ಲಿಂ ಪಾತ್ಕಾಂ ಅತ್ಮಿಕ್ ಜಿವಿತ್ ಗುಪಿತ್ ರಿತಿನ್ ನಾಸ್ ಕರ್ತಾತ್. ಜಶೆಂ ಮಾತ್ಯೆಚೆ ಮೊಡ್ಕೆಂತ್ ಜಮಯಿಲ್ಲಿಂ ಉದಕ್ ಮೊಡ್ಕಿ ಘುಟಾನಾ ವ್ಹಾಳೊನ್, ಉಸ್ಪೊನ್, ಶಿಂಪೊನ್ ನಾಸ್ ಜಾತಾ ತಶೆಂ ಅತ್ಮಿಕ್ ಜಿಣ್ಯೆಂತ್ ಜಮಯಿಲ್ಲಿಂ ಕುರ್ಪೆ ಭಂಡಾರ್ ಎಕಾಚ್ ಮಹಾಪಾತ್ಕಾನ್ ನಾಸ್ ಜಾತಾ. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ಜಾಗಯ್ತಾ. “ಕೆಲ್ಲಿಂ ಪಾತಕ್ ಪರತ್ ಕರಿನಾಕಾ, ಕಿತ್ಯಾಕ್ ಎಕಾಚ್ ಪಾತ್ಕಾಕ್ ಲೆಗುನ್ ಶಿಕ್ಷಾ ಲಾಭ್ತಾ” (ಸಿರಾಖ್ 7:8).

ಹುಂ ಪಾತಕ್ :

ಆಮಿ ಹುಂ ಪಾತಕ್ ಭೋವ್ ಚಿಲ್ಲರ್ ಆನಿ ಸ್ವಾಭಾವಿಕ್ ಮ್ಹಣೊನ್ ಲೆಖ್ತಾಂವ್ ಜಾವ್ಯೆತ್. ಜಶೆಂ ಮಹಾ ಪಾತಕ್ ಕುರ್ಪೆ ಭಂಡಾರ್ ಎಕಾ ಖಿಣಾನ್ ನಾಸ್ ಕರ್ತಾ. ತಶೆಂಚ್ ಹುಂ ಪಾತಕ್ ಯೆರೆಲ್ಲ್ಯಾ ಮೊಡ್ಕೆಂತ್ ಭರ್‌ಲ್ಲಿಂ ಉದಕ್ ಸವ್ಕಾಸ್ ಪಾಜಾರುನ್, ಮೊಡ್ಕಿ ಖಾಲಿ ಕರ್ತಾ ತಶೆಂ ಹುಂ ಪಾತಕ್ ಕುರ್ಪೆ ಭಂಡಾರ್ ಸವ್ಕಾಸ್ ಖಾಲಿ ಕರ್ತಾ. ಸಾಂತಿಪಣಾಕ್ ಉಬಾರ್‌ಲ್ಲ್ಯಾ ತೊಮಾಸ್ ಆಕ್ಸಿನಾಚ್ಯಾ ಜಿವಿತಾಂತ್ ಘಡ್‌ಲ್ಲಿಂ ಘಡಿತ್ ಹುಂ ಪಾತ್ಕಾಚಿ ಗಂಭೀರತಾ ಕಳಯ್ತಾ. ತಾಚ್ಯಾ ಸಾಂಗಾತ್ಯಾನ್ ತಮಾಶ್ಯಾಂಕ್ ತಾಚೆ ಕಡೆ ಸಾಂಗ್ಲೆಂ, ಅಳೆ ಭಾಯ್ರ್ ಆಕಾಸಾರ್ ಪಾಡೊ ಉಬ್ತಾ. ತಕ್ಲಣ್ ಆಕ್ಸಿನ್ ಭಾಯ್ರ್ ಧಾಂವ್ಲೊ ಆನಿ ಆಕಾಸಾಕ್ ಪಳಯ್ಲಾಗ್ಲೊ. ತವಳ್ ತಮಾಶೆ ಕೆಲ್ಲಿಂ ಭುರ್ಗೊ ಮ್ಹಣಾಲೊ, ಕಸಲೊ ಬೊಳ್ ಬೆಪ್ಪಾ ತುಂ,

ಪಾಡೊ ಆಕಾಸಾರ್ ಉಬೊಂಕ್ ಸಕನಾ ಮ್ಹಳ್ಳೆಂ ತುಂ ನೆಣಾಂಯ್? ತವಳ್ ಭಾಗೆವಂತ್ ಆಕ್ಟಿನಾನ್ ಜಾಪ್ ದಿಲಿ, ಏಕ್ ಪಾಡೊ ಆಕಾಸಾರ್ ಉಬೊಂಕ್ ಸಕ್ತಾ ಮ್ಹಳ್ಳೆಂ ತರೀ ಹಾಂವ್ ಪಾತ್ಯೆತಾಂ, ತರಿ ಏಕ್ ಕ್ರಿಸ್ತಾಂವ್ ಆಪ್ಲ್ಯಾ ಜಿಬೆನ್ ಫಟ್ ಉಲಂವ್ಕ್ ಸಕ್ತಾ ಮ್ಹಳ್ಳೆಂ ಹಾಂವ್ ಪಾತ್ಯೆನಾ. ಜಿಬೆಚಿ ಸದಿಳಾಯ್, ದುಬಾವ್, ವೇಳ್ ಪಾಡ್ ಕರ್ಚಿ ಸವಯ್, ಹೆರಾಂಚಿ ನಿಂದಾ, ಮೊಡ್ಯಾ ಅರ್ಧಾಚೆಂ ಉಲವ್ಣೆಂ, ಪೊಜ್ಜೆ ಜೋಕ್ಸ್ ಇತ್ಯಾದಿ ಇತ್ಯಾದಿ ಭೋವ್ ಚಿಲ್ಲರ್ ಮ್ಹಣೊನ್ ಆಮ್ಕಾಂ ದಿಸ್ತಿತ್ ತರಿ, ಹ್ಯೊ ಸರ್ವ್ ಸಂಗಿಂ ಅತ್ಮಿಕ್ ಜಿವಿತಾಕ್ ಲುಕ್ಸಾಣ್ ಕರ್ತಾತ್ ಮ್ಹಳ್ಳ್ಯಾಕ್ ದುಭಾವ್ ಆಸೊಂಕ್ ನಜೊ. ಕಿತೆಂ ತೊಂಡಾ ಧಾವ್ನ್ ಭಾಯ್ರ್ ಯೆತಾ ತೆಂ ಕಾಳ್ಜಾಚೆ ಕುಸಡಾಯೆಂತ್ಲೆಂ ಭಾಯ್ರ್ ಯೆತಾ ಮ್ಹಣ್ತಾ ದೆವಾಚೆಂ ಉತರ್. “ಮನ್ಶಾಕ್ ಆಪ್ಲೊ ವಾಟೊ ಸಾರ್ಕೊ ಮ್ಹಣ್ ದಿಸ್ತಿತ್, ಪೂಣ್ ಸರ್ವೆಸ್ಪರ್ ಅತ್ಮಾಚಿ ತಪಾಸ್ಣಿ ಕರ್ತಾ” (ಮ್ಹಣ್ಣೊ 16:2). ಕಸಲೆಂಯ್ ಬುರ್ಲೆಪಣ್ ಕಾಳ್ಜಾಂತ್ಲಿ ಕುಸಡಾಯ್ ವ್ಯಕ್ತ್ ಕರ್ತಾ.

ಮಹಾ ಪಾತಕ್ ಕೆದಳಾ ಜಾತಾ?

“ಮಹಾಪಾತಕ್ ಘಡೊಂಕ್ ತೀನ್ ಸಂಗಿ ಸಾಂಗಾತಾಚ್ ಪೂರ್ಣ್ ಜಾಂವ್ಕ್ ಜಾಯ್. ಮಹಾಪಾತ್ಕಾಚೊ ವಿಷಯ್ ಗಂಭೀರ್ ಜಾಂವ್ಕ್ ಜಾಯ್. ತಾಚೆ ವಿಶಿಂ ಪುರ್ತಿ ಸಮ್ಜಣೆ ಆಸೊನ್ ತೆಂ ಆಧಾರುಂಕ್ ಜಾಯ್” (ಭಾ. ದಿ. 1857, 1859). ಮಹಾಪಾತಕ್ ಕರ್ನಿನ್ ವಾ ಚಿಂತ್ನೆನ್ ಘಡ್ಯೆತ್. “ಜೊ ಕೋಣ್ ಖೊಟೆ ಆಶೆನ್ ಸ್ತ್ರಿಯೆಚೆರ್ ದೀಷ್ಟ್ ಲಾಯ್ತಾ, ತಾಣೆಂ ಆಪ್ಲ್ಯಾ ಕಾಳ್ಜಾಂತ್ ತಿಚೆ ಕಡೆ ಪ್ರದ್ವಾರ್ ಕರ್ನ್ ಜಾಲಾಂ” (ಮಾತೆ 5:28). ಪಾತ್ಕಾಂಚೊ ಉಗ್ಡಾಸ್ ಕರ್ಚ್ಯಾ ಶಿಕೊವ್ಣೆಂತ್ ಹಳ್ಳಿಕ್ ಪಳಯ್ಲಾಂಯ್, ಆಪಡ್ಲಾಂಯ್ ಮ್ಹಳ್ಳೊ ಉಲ್ಲೇಖ್ ಆಸಾ. ಹೆಂ ಮನ್ಶಾಚ್ಯಾ ಮಾಣುಗೆಚ್ಯಾ ವಿಶ್ವಾಂಕ್ ಉದ್ದೇಸುನ್ ಕೆಲ್ಲೊ ಉಲ್ಲೇಖ್ ಜಾವ್ನಾಸಾ. ಮನ್ಶಾಚ್ಯಾ ಮಾಣುಗೆಚೊ ವಿಸ್ವೊ ಹಳ್ಳಿಕ್ ನ್ಹಯ್. ಹಳ್ಳಿಕ್ ಪಳಯ್ತಲ್ಯಾಚೆ ದಿಷ್ಟಿಂತ್ ಆನಿ ಮತಿಚ್ಯಾ ಚಿಂತ್ನಾಂತ್ ಆಟಾಪುನ್ ಆಸಾ. ಕೆದಳಾ ಅಸಲಿ ಕರ್ನಿ ಕಾಳ್ಜಾಂತ್ ಜಾಗಯ್ತಾಂವ್, ಮತಿಂತ್ ಆಟಯ್ತಾಂವ್ ತವಳ್ ತಸಲಿ ಪರಿಸ್ಥಿತಿ ಮ್ಹಾಕಾ ಪಾತ್ಕಾಕ್ ವೊಡ್ತಾ, ನಾಡ್ತಾ ಆನಿ ಪುರ್ತ್ಯಾ ಕಬ್ಲಾತೆ ಸವೆಂ ಮಹಾಪಾತಕ್ ಘಡ್ತಾ. ರಾಯ್ ದಾವಿದಾನ್ ಬೆತ್ಸಿಬಾ ನ್ಹಾತಾನಾ ಪಳಯ್ಲೆಂ ತೆಂ ಏಕ್ ಅಚಾನಕ್ ಘಡಿತ್ ಜಾವ್ಯೆತೆಂ. ಪೂಣ್ ತ್ಯಾ ದಿಷ್ಟಿನ್ ತಾಕಾ ಪಾತ್ಕಾಕ್ ಭುಲಯ್ಲೆಂ, ಪುರ್ತ್ಯಾ ಸಮ್ಜಣೆಚ್ಯಾ ಕಬ್ಲಾತೆಚ್ಯಾ ವ್ಯಭಿಚಾರಾಂತ್ ಆಧಾರ್ಲೆಂ ಮಹಾಪಾತಕ್ ಖುನ್ಯೆಂತ್ ಮುಂದರುನ್ ದೋನ್ ಮಹಾನ್ ಪಾತ್ಕಾಂಕ್ ಜಲ್ಮ್ ದೀಂವ್ಕ್ ಪಾವ್ಲೆಂ.

ಪಾತಕ್ ಅನಿವಾರ್ಯಗಿ?

ದೆವಾಚೆಂ ಉತರ್ ಮ್ಹಣ್ತಾ, “ತಾಚೆ ಉಪದೆಸ್ ತಿತ್ಲೆ ಕರ್ತೀಣ್ ನ್ಹಯ್” (1 ಜುವಾಂವ್ 5:3) “ತುಕಾ ಜಾಯ್ ಜಾಲ್ಯಾರ್ ತುಜ್ಯಾನ್ ಉಪದೆಸ್ ಪಾಳುಂಕ್ ಜಾತಾತ್ ಆನಿ ತುಕಾ ಖುಶಿ ಆಸ್ಲಾರ್ ತುಜ್ಯಾನ್ ವಿಶ್ವಾಸಿ ರಾವೊಂಕ್ ಜಾತಾ” (ಸಿರಾ 15:15). “ಮರಣ್ ಆನಿ ಜಿವಿತ್ ತುಜೆ ಮುಕಾರ್ ಆಸಾತ್, ಖಂಯ್ಚೆಂ ತುಂ ವಿಂಚ್ತಾಯ್ ತೆಂ ತುಕಾ ಮೆಳ್ತಾ” (ಸಿರಾಖ್ 15:17). ಪಾತಕ್ ಮನ್ಶಾಚ್ಯಾ ಸ್ವಖುಶೆಚಿ ವಿಂಚವ್ಣ್ ಮ್ಹಳ್ಳೆಂ ದೆವಾಚೆಂ ಉತರ್ ಸಾಂಗ್ತಾ.

ಮನಿಸ್ ಪಾತಕ್ ಕಿತ್ಯಾಕ್ ಆಧಾರ್ತಾ?

ಹ್ಯಾ ವಿಶ್ವಾಂತ್ ಪ್ರಮುಖ್ ತೀನ್ ಸಂಗಿ ದೆವಾಚೆಂ ಉತರ್ ಉಲ್ಲೇಖ್ ಕರ್ತಾ. (1) ಪಾತ್ಕಾಂತ್ ಸಂತೊಸ್ ಆಸಾ. “ಖೊಟ್ಯಾ ಕರ್ನ್ಯಾಂನಿ ಕ್ಷಣಿಕ್ ಸುಖ್ ಲಾಭ್ತಾ” (ಹೆಬ್ರೆ 11:25) ಆಮಾಲಾಂತ್ ಜಾವ್ಯೆತ್, ಅನಿಸ್ಕಳ್ ಜಿವಿತಾಂತ್ ಜಾವ್ಯೆತ್ ವಾ ಇತರ್ ಪಾತ್ಕಾಕ್ ಕಾರಣ್ ಜಾಂವ್ಚ್ಯಾ ಇತರ್ ಸಂಗಿಂನಿ ಸಯ್ತಾನ್ ಮರ್ಣಾಚಿ ವಿಕಾಳ್ ಗುಳಿ ಗೊಡ್ಸಾಣೆಚ್ಯಾ ಸಂತೊಸಾನ್ ಲೊಳವ್ನ್, ಬುಡವ್ನ್ ದಿತಾ. ಆನಿ ಉಪ್ರಾಂತ್ ಹೊ ಸಂತೊಸ್ ಸಾಸ್ಣಾಚ್ಯಾ ದುಖಾಂತ್ ಬದಲ್ತಾ ಮ್ಹಳ್ಳೆಂ ಸತ್ ಸಯ್ತಾನ್ ಪಾತ್ಕಾ ಧಾವ್ನ್ ಲಿಪಯ್ತಾ. ಹ್ಯಾಚ್ ಖಾತಿರ್ ದೆವಾಚೆಂ

ಉತರ್ ಜಾಗಯ್ತಾ. (2) “ಸುವಾರ್ತೆಚೊ ಉಜ್ವಾಡ್ ತಾಣೆಂ ಪಳಯ್ನಾಯೆ ಮ್ಹಣ್ ಹ್ಯಾ ಸಂಸಾರಾಚ್ಯಾ ಅಧಿಪತಿನ ತಾಂಚ್ಯೊ ಅವಿಶ್ವಾಸಿ ಮತಿ ಕುಡ್ಯೊ ಕೆಲ್ಯಾತ್. ಹಾಚೆ ವರ್ವಿಂ ದೆವಾಚೆಂಚ್ ಸಾರ್ಕೆಂ ಜಾವ್ನಾಸ್ಲಲ್ಯಾ ಕ್ರಿಸ್ತಾಚಿ ಮಹಿಮಾ ಸುವಾರ್ತೆಚ್ಯಾ ಉಜ್ವಾಡಾನ್ ಪ್ರಗಟ್ ಜಾಲ್ಲೆಂ ಪಳಂವ್ಕ್ ತೆ ಸಕನಾಂತ್” (2 ಕೊರಿಂಥ್ 4:4). ದೆವಾಚೆಂ ಉತರ್ ಆನಿ ಜಾಗ್ವಣಿ ಆಸ್ಲಲ್ಯಾಂಕ್ ಅರ್ಥಾಹೀನ್ ಜಾತಾ. (3). ಆಮ್ಚೆಂ ಪಾತ್ಕಿ ಸಂಯ್ಬ್. ಸಾಂ. ಪಾವ್ಲ್ ಆಪ್ಣಾಕ್ ಅಸ್ಕತ್ ಆನಿ ಅಪ್ರಾಧಿ ಕರ್ಚ್ಯಾ ಸಂಯ್ಬಾ ವಿಶ್ಯಾಂತ್ ಉಲ್ಲೇಖ್ ಕರ್ತಾ ಮ್ಹಣೊನ್, “ಹಾಂವ್ ಬರೆಂ ಕರುಂಕ್ ಮನ್ ಕೆಲ್ಲ್ಯಾ ವೆಳಾರ್ ವಾಯ್ಟ್ಚ್ ಮ್ಹಾಕಾ ಆಪ್ಣಾಶಿಂ ವೊಡ್ತಾ” (ರೊಮಾ 7:21-23). ರಾಯ್ ದಾವಿದ್ ವಿಳಾಪ್ ಕರ್ತಾ ಮ್ಹಣೊನ್, “ಹಾಂವ್ ಗುನ್ಯಾಂವಾಂತ್ ಜಲ್ಮಲಾಂ, ಪಾತ್ಕಾಂತ್ ಮ್ಹಜಿ ಆವಯ್ ಮ್ಹಾಕಾ ಗರ್ಭ್ ಸಂಭವ್ಲ್ಯಾ” (ಕೀ 51:5).

ತರ್ ಅಸಲ್ಯಾ ಪರಿಸ್ಥಿತಿಂತ್ಲಿ ಸುಟ್ಕಾ ಕಶಿ?

ದೇವ್ ಮನ್ಯಾಚಿ ಅಸ್ಕತ್ಕಾಯ್ ಜಾಣಾ. ತೊ ಆಪ್ಲ್ಯಾ ಭುರ್ಗ್ಯಾಂಕ್ ಸೊಡಿನಾ, ಸಾಂಡಿನಾ. (ಹೆ 13:5) ತಾಚೆಂ ಉತರ್ ಧೈರ್ ದಿತಾ. “ಏಕ್ ತರ್ನಾಚೊ ಆಪ್ಲಿ ಚಾಲ್ ನಿರ್ದೋಶ್ ಕಶಿ ಸಾಂಬಾಳಿತ್? ತುಜ್ಯಾ ಉತ್ರಾಕ್ ಪಾಳೊ ದೀವ್ನ್ ಸಗ್ಳ್ಯಾ ಮ್ಹಜ್ಯಾ ಕಾಳ್ಜಾನ್ ಹಾಂವ್ ತುಕಾ ಸೊದ್ತಾಂ. ತುಜ್ಯಾ ಆಜ್ಞಾಂಚೊ ಮಾರಗ್ ಸೊಡುನ್ ಚಲುಂಕ್ ಮ್ಹಾಕಾ ದೀನಾಕಾ. ತುಜೆ ವಿರೋಧ್ ಪಾತಕ್ ಕರಿನಾ ಜಾಂವ್ಕ್ ತುಜೆಂ ಉತರ್ ಮ್ಹಜ್ಯಾ ಕಾಳ್ಜಾಂತ್ ಬಾಳ್ಗುನ್ ದವರ್ತಾಂ.” (ಕೀರ್ತನ್ 119:9-11). “ದೆವಾಚೊ ಮೋಗ್ ಕರೊ ಮ್ಹಳ್ಯಾರ್ ತಾಚೆ ಉಪದೆಸ್ ಪಾಳ್ಚೆ” (1 ಜುವಾಂವ್ 5:3). “ದೆವಾಚೊ ಭುರ್ಗೊ ಪಾತಕ್ ಕರಿನಾ, ಕಿತ್ಯಾಕ್ ದೆವಾಚೊ ಎಕ್ಲೊಚ್ ಜನಿತ್ ಪೂತ್ ತಾಕಾ ರಾಕ್ತಾ. ದೆಂವ್ಚಾರ್ ತಾಕಾ ಹಾತ್ ಸಯ್ತ್ ಲಾಯ್ತಾ” (1 ಜುವಾಂವ್ 5:18).

ಕುಡಿಚ್ಯಾ ವಿಶ್ವಾಂಚಿ ಜಾಗ್ರುತ್ಕಾಯ್ :

ಜಶೆಂ ಪಿಡಾ ಆಪ್ಣಾವ್ನ್ ದಾಕ್ತೆರಾಚ್ಯಾ ಹಾತಾಂತ್ ಪಡ್ಚ್ಯಾ ಪ್ರಾಸ್ ಪಿಡಾ ಯೆನಾಶೆಂ ಆಡಾಂವ್ಚೆಂ ಜಾಣ್ವಾಯೆಚೆಂ ಲಕ್ಷಣ್, ತಶೆಂ ಪಾತಕ್ ಕರ್ನ್ ದೆವಾಚ್ಯಾ ಹಾತಾಂತ್ ಪಡ್ಚ್ಯಾ ಪ್ರಾಸ್ ಪಾತಕ್ ಕರಿನಾಶೆಂ ಕುಡಿ ವಿಶ್ವಾಂಚಿ ಜಾಗ್ರುತ್ಕಾಯ್ ಕರ್ಚಿ ಅತ್ಮಿಕ್ ಜಾಣ್ವಾಯೆಚೆಂ ಲಕ್ಷಣ್. ಹಾಂತು ಪ್ರಮುಖ್ ದೋನ್ ವಿಶ್ವಾಂಚ್ಯಾ ಜಾಗ್ರುತ್ಕಾಯೆ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ.

ಜೀಬ್ :

ಹ್ಯಾ ಜಿಬೆ ವಿಶ್ಯಾಂತ್ ಸಾಂ. ಜಾಕೊಬ್ ಚತ್ರಾಯ್ ದಿತಾ. “ಜೀಬ್ ಕುಡಿಚೊ ಲಾನ್ಸೊ ಸಾಂದೊ ತರಿ, ತಿ ಏಕ್ ಉಜೊ. ಅಶೆಂ ಏಕ್ ಉಜ್ಯಾಚೆಂ ಕೀಟ್ ಸಗ್ಳೆಂ ರಾನ್ ಭಸ್ಕುಂಕ್ ಸಕ್ತಾ ತಶೆಂ ಜೀಬ್ ಸಗ್ಳ್ಯಾ ಜಿವಿತಾಕ್ ಉಜೊ ದಿತಾ. ಏಕ್ ಹುತಾವಳಿ ವಾಯ್ಟ್ ತಿ ಮಾರೆಕಾರ್ ವಿಕಾನ್ ಭರ್ಲಿ” (ಜಾಕೊಬ್ 3:1-12). ದೆವಾಚೆಂ ಉತರ್ ಜಾಗಯ್ತಾ, “ಜಾಯ್ತಿಂ ಉತ್ರಾಂ ಆಸಾತ್ ಥಂಯ್ ಪಾತ್ಕಾಂವಿಣ್ ರಾವೊಂಕ್ ಜಾಯ್ತಾ. ಆಪ್ಲೆಂ ವೊಂಟ್ ನಿಯಂತ್ರಿತ್ ಕರ್ತಾ ತೊ ಶಾಣೊ (ಮ್ಹಣ್ಣೊ 10:19). ಮರಣ್ ಆನಿ ಜಿವಿತ್ ಜಿಬೆಚೆ ಆಧೀನ್ ಆಸಾತ್ ತಿ ಮೊಗಾನ್ ವಾಪಾರ್ತಾತ್ ತಿಂ ತಿಚೆಂ ಫಳ್ ಖಾಂವ್ಕ್ ಪಾವ್ತಾತ್” (ಮ್ಹಣ್ಣೊ 18:21).

ದೊಳೆ :

“ತುಜೊ ದೊಳೊಚ್ ತುಜ್ಯಾ ಕುಡಿಚೊ ದಿವೊ. ತುಜೆ ದೊಳೆ ಸಾರ್ಕೆ ಆಸ್ತಿತ್ ಜಾಲ್ಯಾರ್ ಸಗ್ಳೆ ತುಜೆ ಕುಡಿಕ್ ಉಜ್ವಾಡ್ ಆಸ್ತಲೊ. ಪೂಣ್ ತುಜೆ ದೊಳೆ ಪಾಡ್ ಜಾತಿತ್ ಜಾಲ್ಯಾರ್ ಸಗ್ಳೆ ತುಜೆ ಕುಡಿಕ್ ಕಾಳೊಕ್ ಜಾತಲೊ. ದೆಕುನ್ ತುಜೆ ಭಿತರ್ ಆಸ್ತಲೊ ಉಜ್ವಾಡ್ಚ್ ಕಾಳೊಕಾಂತ್ ಬದ್ಲನಾಶೆಂ ಚತ್ರಾಯ್ ಕರ್” (ಲೂಕ್ 11:34-35). ಕಾರಣ್ ಪಾತ್ಕಾಚೊ ಆರಂಭ್ ದೊಳ್ಯಾಂಚ್ಯಾ

ದಿಷ್ಟಿಚ್ಯಾ ಪುಸ್ತವ್ಣೆ ಸವೆಂ ಪ್ರಾರಂಭ್ ಜಾತಾ. ಹ್ಯಾ ಪಾಸತ್ ದೆವಾಚೆಂ ಉತರ್ ಜಾಗಯ್ತಾ. “ಕೋಣ್‌ಯಿ ಮನ್ಶಾನ್ ಆಪ್ಣಾಕ್ ತಾಳ್ಳಿ ಆಯಿಲ್ಲ್ಯಾ ವೆಳಾರ್ ದೇವ್ ಮ್ಹಾಕಾ ತಾಳ್ಳೆಂತ್ ಘಾಲ್ತಾ ಅಶೆಂ ಮ್ಹಣನಾಯೆ. ಕಿತ್ಯಾಕ್ ದೆವಾಕ್ ವಾಯ್ಜಾಚಿ ತಾಳ್ಳಿ ಯೆನಾ. ತೊ ಕೊಣಾಕ್‌ಚ್ ತಾಳ್ಳಿ ಹಾಡಿನಾ, ಬಗರ್ ಹರ್ಯೆಕ್ ವ್ಯಕ್ತಿಕ್ ಆಪ್ಲೊಚ್ ವೊಡ್ಲೊ ತಾಳ್ಳೊ ಹಾಡ್ತಾತ್; ತಾಕಾ ಭುಲಯ್ತಾತ್. ಏಕ್ ವೊಡ್ಲಿ ಗರ್ಭೆಸ್ತ್ ಜಾತಚ್ ಪಾತ್ಕಾಕ್ ಜಲ್ಮ್ ದಿತಾ. ಆನಿ ಪಾತಕ್ ಪುರ್ತೆಂ ವಾಡ್ತಚ್ ಮರಣ್ ಹಾಡ್ತಾ” (ಜಾಕೊಬ್ 1:13-15). ಹಿ ವೊಡ್ಲಿ ದೊಳ್ಯಾಂಚ್ಯಾ ದಿಷ್ಟಿಚ್ಯಾ ಪುಸ್ತವ್ಣೆ ಮಾರಿಫಾತ್ ಆರಂಭ್ ಜಾತಾ ತೆಂ ಏವೆನ್ ಸಯ್ತಾನಾಚ್ಯಾ ಭುಲವ್ಣೆಕ್ ಬಲಿ ಜಾವ್ನ್ ರುಜು ಕೆಲೆಂ ಆನಿ ಹ್ಯಾ ಭುಲವ್ಣೆನ್ ಸತ್ಯಾನಾಸ್ ಕೆಲೆಂ (ಉತ್ಪತ್ತಿ 3:4-6).

ಭೈಂ ಪಾತ್ಕಾಚೊ ಪರಿಣಾಮ್ :

ಜರ್ ಹಾಂವ್ ಪಾತ್ಕಾಂತ್ ಪಡ್ಲಾಂ ತರ್ ಹಾಂವೆಂ ಭಿಯೆನಾಯೆ. ಕಿತ್ಯಾಕ್ ಮ್ಹಜ್ಯಾ ಅಸ್ಕತ್‌ಕಾಯೆ ವಿಶಿಂ ದೆವಾಕ್ ಕಳಿತ್ ಆಸಾ. ಹ್ಯಾ ಖಾತಿರ್ ದೆವಾಚೆಂ ಉತರ್ ಮ್ಹಾಕಾ ಭುಜಯ್ತಾ ಆನಿ ಧೈರ್ ದಿತಾ. “ಮ್ಹಜ್ಯಾ ಲ್ಹಾನ್ ಭುರ್ಗ್ಯಾಂನೊ, ತುಮಿ ಪಾತಕ್ ಆಧಾರುಂಕ್ ನಜೊ ಮ್ಹಣುನ್ ಹಾಂವ್ ತುಮ್ಕಾಂ ಹೆಂ ಬರಯ್ತಾಂ. ಪೂಣ್ ಕೋಣ್‌ಯಿ ಪಾತ್ಕಾಂತ್ ಪಡ್ಲೊ ಜಾಲ್ಯಾರ್ ಬಾಪಾ ಲಾಗಿಂ ಆಮ್ಚೆ ಖಾತಿರ್ ವಿನಂತಿ ಕರುಂಕ್ ಆಮ್ಕಾಂ ಏಕ್ ಮಧ್ಯಸ್ಥ್ ಆಸಾ. ತೊಚ್ ನಿತಿವಂತ್ ಜೆಜು ಕ್ರಿಸ್ತ್. ತೊಚ್ ಆಮ್ಚಿಂ ಪಾತ್ಕಾಂ ಪುಸುನ್ ಕಾಡ್ತಾ ತಿ ಬಲಿ. ಆಮ್ಚಿ ಮಾತ್ ನ್ಹಯ್ ಬಗರ್ ಆಖ್ಲ್ಯಾ ಸಂಸಾರಾಚಿಂ ಪಾತ್ಕಾಂ” (1 ಜುವಾಂವ್ 2:1-2). ಪಾತ್ಕಾಚ್ಯಾ ಬಳಾ ಪ್ರಾಸ್ ದೆವಾಚಿ ಕುರ್ಪಾ ಅಧಿಕ್ ವರ್ತಿ” (ರೊ 5:20). ಹ್ಯಾ ಖಾತಿರ್ ಪಾತ್ಕಾಂಚೆ ಸಮಯೆ ಚುಕಂವ್ಚ್ಯಾ ಪಾಸತ್ ದೆವಾಚೆಂ ಉತರ್ ಉಲೊ ದಿತಾ. “ಸರ್ಪಾ ಥಾವ್ನ್ ಜಶೆಂ ಪಳುನ್ ಧಾಂವ್ತಾಂವ್ ತಶೆಂ ಪಾತ್ಕಾ ಥಾವ್ನ್ ಪಳುನ್ ಧಾಂವ್. ಕಿತ್ಯಾಕ್ ಸರ್ಪಾ ಲಾಗಿಂ ತುವೆಂ ಗೆಲ್ಯಾರ್ ತೊ ತುಕಾ ಚಾಬ್ತಲೊ” (ಸಿರಾಖ್ 21:2).

ಆತಾಂ ದೆಕುನ್ ಆಸಾ ಏಕ್‌ಚ್ ವಾಟ್ :

“ಬೊಗ್ಸಾಣೆಂ ಮೆಳ್ತಲೆಂ ಮ್ಹಣ್ ಪಾತ್ಯೆವ್ನ್ ಪಾತ್ಕಾ ವಯ್ರ್ ಪಾತಕ್ ಕರಿನಾಕಾ. ತಾಚಿ ಕಾಕುಳ್ ಬೋವ್ ವ್ಹಡ್ ಆನಿ ಸಗ್ಳಿಂ ಮ್ಹಜಿಂ ಪಾತ್ಕಾಂ ತೊ ಬೊಗ್ಸಿತಾ” (ಸಿರಾಖ್ 5:5). “ಆಪ್ಲೆ ದೊನೀ ಹಾತ್ ಉಸವ್ನ್ ಧರ್ನ್ ತೊ ಮ್ಹಾಕಾ, ತುಕಾ ರಾಕ್ತಾ” (ರೊಮಾ 10:21). ತರ್ ಗಳಾಯ್ ಕಿತ್ಯಾಕ್?

ಚಿಂತ್ಪಾಕ್ ಚಿರ್ಮುಟ್

ದಾನ್ ಆನಿ ರೀಣ್

ದಾನ್ ಕಾಳ್ಜಾಚ್ಯಾ ಉದಾರ್ಪಣಾಚಿ ಗ್ರೇಸ್‌ಕಾಯ್ ಉಗ್ತಾಯ್ತಾ
ರೀಣ್ ವಿಶ್ವಾಸಾಚೆರ್ ಆನಿ ಭದ್ರತೆಚೆರ್ ಆಟಾಪ್ತಾ
ಹ್ಯಾ ಖಾತಿರ್ ರೀಣ್ ದಿತಲೊ ಮನ್ಶಾಕ್ ಪಾರ್ಕಿತಾ, ಭದ್ರತಿ ಆಶೆತಾ, ವಾಡಿ ಸಮೇತ್
ಅಸಲ್ ಪಾಟಿಂ ಮೆಳ್ಚ್ಯಾ ಖಾತ್ರೇಚೆರ್ ರೀಣ್ ದಿತಾ, ತರಿ ಘೆತ್‌ಲ್ಲೊ ಮೋಸ್ ಕರ್ತಾ,
ರೀಣ್ ಬುಡಯ್ತಾ

— ವಜ್ರಾಂ ಹಾರ್

ಮನಿಸ್ ದೆವಾಕ್ ಸೊಧುನ್ ಉಬಾರಾಯೆಕ್ ಚಡ್ತಾ
ದೇವ್ ಮನ್ಶಾಕ್ ಸೊಧುನ್ ಮನ್ಶಾಗತಿಕ್ ದೆಂವ್ತಾ.

— ವಜ್ರಾಂ ಹಾರ್

ದೇವ್ ಆನಿ ಮನಿಸ್

ದೇವ್ ಮನಿಸ್ ಜಾಲಾ :

ಖಿಂಚ್ಯಾ ದೇವಾಕ್ ಮುಖಾಮುಖಿಂ ಪಳಂವ್ಕ್ ಅಸಾಧ್ಯ್ ಜಾಲ್ಲೆಂಗೆ ತೊಚ್ ದೇವ್, ಸಂಪೂರ್ಣ್ ದೇವ್, ಸಗ್ಳಿ ತ್ರಿಂದಾದ್‌ಚ್ ಜೆಜು ಥಂಯ್ ಮನ್ಶಾ ರುಪಿಂ ಪಳಂವ್ಕ್, ಅಪ್ಪುಂಕ್, ಆಯ್ಕೊಂಕ್, ಅನ್ಬೊಗ್ ಕರುಂಕ್ ಮೆಳ್‌ಲೆಂ ಕಿರ್ಕೊಳ್ ಮನ್ಶಾಚೆಂ ಕೆದಂ ವರ್ತೆಂ ಭಾಗ್ ಮ್ಹಳ್ಳೆಂ ಉತ್ರಾಂವ್ಕ್ ಉತ್ರಾಂ ಮೆಳಾನಾಂತ್. ಜೆಜು ಮ್ಹಣ್ತಾ “ಹಾಂವ್ ಆನಿ ಬಾಪ್ ಎಕ್‌ಚ್” (ಜುವಾಂವ್ 10:30). “ಫಿಲಿಪಾ ಕೊಣೆ ಮ್ಹಾಕಾ ಪಳಯ್ಲಾಂ ತಾಣೆಂ ಬಾಪಾಕ್ ಪಳಯ್ಲಾಂ” (ಜುವಾಂವ್ 14:9).

ತ್ಯಾ ದೇವಾ ಥಂಯ್ ಪಾಂವ್ಚೆಂ ಕಶೆಂ?

‘ತುಜೆ ಸರ್ಶಿಂ ದೇವಾ’ ಗೀತ್ ಮ್ಹಣ್ತಾ ‘ದಿಸೊಂ ಮ್ಹಾಕಾ ಮೆಟಾಂ ಸರ್ಗಾಕ್ ಚಡ್ಚಿಂ’. ಕಸಲಿಂ ಮೆಟಾಂ?

ದೇವಾನ್ ಮನ್ಶಾಕ್ ತಾಚ್ಯಾ ಸಾರ್ಕ್ಯಾನ್ ಆನಿ ಸುರುಪಾಯೆನ್ ರಚ್ಲೊ ತರೀ ಸಂಪೂರ್ಣ್ ತಾಚ್ಯಾ ಸಂಯ್ಬಾಚೊ ಜಾವ್ನ್ ರಚುಂಕ್ ನಾ. ಕಿತ್ಯಾಕ್, ಮನ್ಶಾ ರಚ್ಲೆಂತ್ ದೇವ್ ಸಂಯ್ಬ್ ಆನಿ ಮನ್ಶಾ ಸಂಯ್ಬ್ ವಿವಿಂಗಡ್ ಲಕ್ಷಣಾಚಿಂ ಮಿಳಿತ್ ಜಾಲ್ಯಾಂತ್. ಸಾಂ ಪಾವ್ಲ್ ಹ್ಯಾ ದೋನ್ ಸಂಯ್ಬ್ ವಿಶ್ಯಾಂತ್ ಉಲ್ಲೇಖ್ ಕರ್ತಾ “ಮ್ಹಜ್ಯಾ ಕಾಳ್ಜಾಚ್ಯಾ ಗುಂಡಾಯೆಂತ್ ದೇವಾಚ್ಯಾ ನಿಯಮ್‌ಶಾಸ್ತ್ರಾ ವಿಶ್ಯಾಂತ್ ಹಾಂವ್ ಸಂತೊಸ್ತಾಂ. ಪೂಣ್ ಮ್ಹಜಿ ವಿಚಾರ್‌ಸಕ್ತ್ ಪಸಂದ್ ಕರ್ತಾ ತ್ಯಾ ಕಾಯ್ದ್ಯಾ ವಿರೋಧ್ ಝಜ್ಜಲೊ ಆನ್ಯೇಕ್ ಕಾಯ್ದೊ ಮ್ಹಜ್ಯಾ ಕುಡಿ ವಿಶ್ಯಾಂತ್ ವಸ್ತಿ ಕರ್ತಾ. ಹೊ ಮ್ಹಜ್ಯಾ ಕುಡಿ ವಿಶ್ಯಾಂನಿ ವಾವುರ್ತಲ್ಯಾ ಪಾತ್ಕಾಚೊ ಮ್ಹಾಕಾ ಗುಲಾಮ್ ಕರ್ತಾ” (ರೊಮಾ 7:22-23).

ಮನ್ಶಾ ರಚ್ಲೆಂತ್ ಅಪೂರ್ಣತಾ :

ಕೀರ್ತನ್‌ಗಾರ್ ಮ್ಹಣ್ತಾ “ಪಳೆ ಹಾಂವ್ ಗುನ್ಯಾಂವಾಂತ್ ಜಲ್ಮಾಲೊಂ. ಪಾತ್ಕಾಂತ್ ಮ್ಹಜಿ ಆವಯ್ ಮ್ಹಾಕಾ ಗರ್ಭ್ ಸಂಭವ್ಲಿ” (ಕೀ 51:5). ಹ್ಯಾ ಅಸಂಪೂರ್ಣಾಯೆಕ್ ಆಮಿ ಸಂಯ್ಬಾಚೊ ಗೂಣ್ ಮ್ಹಣೊನ್ ವೊಲಾಯ್ತಾಂವ್. ಸಾಂ ಪಾವ್ಲ್ ಮ್ಹಣ್ತಾ, “ಬರೆಂ ಕರುಂಕ್ ಮ್ಹಾಕಾ ಮನ್ ಆಸಾ ತರೀ ವಾಯ್ಟ್‌ಚ್ ಮ್ಹಾಕಾ ಆಪ್ಣಾಶಿಂ ವೊಡ್ತಾ” (ರೊ 7:21). ಕಸಲಿ ಹಿ ವೊಡ್ಣಿ? ಕಸಲಿ ಹಿ ಅಸ್ಕತ್‌ಕಾಯ್? ಕಿತ್ಯಾಕ್ ಖಾತಿರ್? ಅಸಲಿಂ ಸಬಾರ್ ಸವಾಲಾಂ ಆಮ್ಚೆ ಮುಖಾರ್ ಉಭಿಂ ಜಾತಾತ್. ಹಾಕಾ ಆಮಿ ಅಪೂರ್ಣತಾ ಮ್ಹಣ್ಯಾಂ, ಅಸ್ಕತ್‌ಕಾಯ್ ಮ್ಹಣೊನ್ ವೊಲಾವ್ಯಾಂ. ಹಿ ದೇವಾನ್‌ಚ್ ಆಮ್ಚ್ಯಾ ಜಲ್ಮಾಂತ್, ಆಮ್ಚ್ಯಾ ಸಂಯ್ಬಾಂತ್ ಘಾಲ್ಲಿ ಜಾವ್ನಾಸಾ. ಸಾರ್ಕೆಂ ಬುದಿ ಪ್ರಕಾಸಾಕ್ ಪಾವೊಂಕ್ ನಾತ್‌ಲೆಂ ಏಕ್ ಭುರ್ಗೆಂ ಸಯ್ತ್ ಆಪ್ಲಿ ಚೂಕ್ ಒಳ್ಕೊಂಕ್ ಆಯ್ಕಾನಾ. ಬೊಗ್ಸಾಣೆಂ ಮಾಗೊಂಕ್, ಸೊರ್ತಿ ಮ್ಹಣೊಂಕ್ ಸಕನಾ ಆನಿ ಹಿ ಜಾವ್ನಾಸಾ ಏಕ್ ರುಜ್ವಾತ್. ಮನ್ಶಾ ಥಂಯ್ ವಸ್ತಿ ಕರ್ಚ್ಯಾ ಸಂಯ್ಬಿಕ್ ಅಸ್ಕತ್ಕಾಯೆಚಿ. ಹ್ಯಾ ಖಾತಿರ್ ಸಾಂ. ಪಾವ್ಲ್ ಕಳ್ಳಳೆ ಉಚಾರ್ತಾ. “ಕಸಲೊ ನಿರ್ಭಾಗಿ ಮನಿಸ್ ಹಾಂವ್. ಮೊರ್ನಾಚೆ ಪದ್ವೆಖಾಲ್ ಆಸ್ಲಲೆ ಹೆ ಕುಡಿ ಥಾವ್ನ್ ಕೊಣ್ ಮ್ಹಾಕಾ ವಾಟಾಯ್? ಜೆಜು ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ಮಾರಿಫಾತ್ ದೇವ್ ಎಕ್ಲೊ ಮಾತ್ ಮ್ಹಾಕಾ ವಾಟಾಂವ್ಕ್ ಸಕ್ತಾ” (ರೊ 7:24).

ಅಪೂರ್ಣಯೆಂತ್ ದೇವಾಚೆಂ ಯೋಜನ್ :

ಸಂಪೂರ್ಣಾಯೆಂತ್ ರಚ್ಲಲ್ಯಾ ಆಂಜಾಂಚೆಂ ಪಡ್ಲೆಂ ಪಳಯಿಲ್ಲ್ಯಾ ದೇವಾನ್ ಮನ್ಶಾಕ್ ಅಪೂರ್ಣಯೆಂತ್ ರಚ್ಲೊ ಮ್ಹಳ್ಳೆಂ ದೇವಾಚೆಂ ಯೋಜನ್ ಕಳಿತ್ ಕರ್ತಾ. ಕಾರಣ್ (1) ಸರ್ಗಿಂಚೆಂ ರಾಜ್ ಖಾತ್ರೇಚೆಂ ಆನಿ ಖಾಸ್ಕೆಚೆಂ ನ್ಹಯ್ ಬಗರ್ ಸ್ವವಿಂಚವ್ಣೆಚೆಂ, ವಾಂವ್ಪಿಚೆಂ,

ತ್ರಾಸಾಚೆಂ ಮ್ಹಳೆಂ ಸಮ್ಜಾಯ್. (2) ಮನಿಸ್ ಸ್ವಪ್ರಯತ್ನಾನ್ ಆಪ್ಲೆಸ್ಥಕಿಂ ತೆಂ ಜೋಡ್ನ್ ಘೆಂವ್ಕ್ ಸಕನಾ ಮ್ಹಳೆಂ ಮನ್ಶಾಕ್ ತಾಚೆಂ ಅಸ್ಕತ್ ಸಂಯ್ ದಾಕವ್ನ್ ದಿತಾ. ಹ್ಯಾ ಪಾಸತ್ ದೆವಾಚಿ ಕುರ್ಪಾ ಜೊಡಿಜಾಯ್ ಆನಿ ಮಾಗ್ಣ್ಯಾಂತ್ ದೆವಾಚೊ ಸಾಂಗಾತ್ಪಣ್ ಸೊದಿಜಾಯ್. (3) ಮನ್ಶಾನ್ ಸ್ವಪಾತ್ಯೆಣೆಚೊ ಜಾಯ್ನಾಯೆ ಬಗರ್ ಆಪ್ಣಾಚೆರ್ ಭಾವಾಡ್ತ್ ದವರ್ಲೊ ಆನಿ ಆಪ್ಲ್ಯಾ ಸಾಂಗಾತ್ಪಣಾಕ್ ಸದಾಂಚ್ ಆಶೆತಲೊ ಜಾಯ್ನಾಯ್. ಹೆಂಚ್ ದೆವಾಚೆಂ ಯೋಜನ್. ಮನ್ಶಾ ಸಂಯ್ಚಾಚಿ ಅಸ್ಕತ್‌ಕಾಯ್ :

ಹಟ್, ಸ್ವಾರ್ಥ್, ಮಸರ್, ಫಾರಿಕ್ಪಣ್, ಫಟ್, ಗರ್ವ್, ಹಂಕಾರ್ ಇತ್ಯಾದಿ ಇತ್ಯಾದಿ ಮನ್ಶಾಚೆಂ ಅಸ್ಕತ್ ಸಂಯ್ ಆನಿ ಸ್ವಾಭಿಮಾನ್ ಪ್ರಗಟ್ ಕರ್ತಾತ್. ವ್ಯಭಿಚಾರ್, ನಿಸ್ಕಳ್ ಚಾಲ್, ಮಾಣ್ಣಿಗೆ ವಿರೋಧ್ ನ್ಹೆಸಣ್, ಸ್ಕಾಂದಲ್, ಅಮಾಲ್, ಜುಗಾರ್, ಭಾಸ್ಕಳ್‌ಪಣ್, ಪೊಟಾರ್ಥ್‌ಪಣ್, ಅಸಲ್ಯೊ ಸಬಾರ್ ಸವಯೊ ಅಸ್ಕತ್ ಸಂಯ್ ಮಾರಿಫಾತ್ ಸಯ್ತಾನಾಚ್ಯಾ ಪ್ರಜೋದನಾಕ್ ಬಲಿ ಕರ್ತಾತ್. ಅಸಲ್ಯಾಂಕ್ ಉದ್ದೇಸುನ್ ಜೆಜು ಮ್ಹಣ್ತಾ, “ದೆಂವ್ಚಾರಾಚಿ ಪಿಳ್ಗಿ ತುಮಿ. ತುಮ್ಚ್ಯಾ ಬಾಪಾಯ್ ಆಪೇಕ್ಷೆ ಪರ್ಮಾಣೆಂ ಚಲಂವ್ಕ್ ತುಮ್ಕಾಂ ಖುಶಿ. ಸುರ್ವೆರ್ ಥಾವ್ನ್‌ಚ್ ತೊ ಏಕ್ ಖುನಿಗಾರ್. ತೊ ಕೆದಿಂಚ್ ಸತಾಚೆ ಪಕ್ಷೆಕ್ ನಾ. ತಾಚೆ ಕಡೆ ಸತ್ ಮ್ಹಳೆಂಚ್ ನಾ. ತೊ ಫಟ್ ಉಲಯ್ತಾನಾ ಆಪ್ಲ್ಯಾ ಸಂಯ್ ಪ್ರಕಾರ್‌ಚ್ ಉಲಯ್ತಾ. ತೊ ಫಟ್ಕಿರೊ, ಫಟಿಂಚೊಚ್ ಬಾಪುಯ್” (ಜುವಾಂವ್ 8:44). ಅಸಲ್ಯಾ ದೈವಿಕ್ ವಿರೋಧ್ ಸಂಯ್ಚಾಕ್ ಲಗ್ತಿ ವಿವಿಂಗಡ್ ಸಯ್ತಾನ್ ಮುಖೆಲ್ಪಣ್ ಘೆತಾತ್. ಸಯ್ತಾನಾ ಆಧೀನ್ ಜಾಲ್ಲ್ಯಾ ಮನ್ಶಾಕ್ ಸುಟ್ಕಾ ದಿತಾಸ್ತಾನಾ ಜೆಜುನ್ ವಿಚಾರ್ಲೆಂ “ತುಜೆಂ ನಾಂವ್ ಕಿತೆಂ?” ತ್ಯಾ ವ್ಯಕ್ತಿನ್ ತಾಚೆಂ ನಾಂವ್ ಸಾಂಗ್ಲೆಂ ನಾ ಬಗರ್ ತಾಕಾ ಆಪ್ಣಾಯ್ಲಲ್ಯಾ ಸಯ್ತಾನಾಂನಿ ಮ್ಹಳೆಂ: “ಮ್ಹಜೆಂ ನಾಂವ್ ಸೈನ್. ಕಿತ್ಯಾಕ್ ಆಮಿ ಜಾಯ್ತೆ ಆಸಾಂವ್” (ಮಾರ್ಕ್ 5:8-9).

ಅಪೂರ್ಣತಾ ದೆವಾ ಥಂಯ್ ಚಡ್ಚೆಂ ಮೇಟ್ :

ಹೊ ಸಂಸಾರ್ ಆಕರ್ಷಣೆಚೊ, ಆಡಂಬರಾಚೊ. ಮನ್ಶಾ ಸಂಯ್ ಸುಶೆಗ್ ಆನಿ ಸುಲಭಾಯ್ ಆಶೆತಾ. ಹ್ಯಾ ಖಾತಿರ್ ಹೊ ಸಂಸಾರ್ ವ್ಹಾಳ್ಯಾ ಸಾಂಗಾತಾ ವ್ಹಾಳೊಂಕ್ ಆಪಯ್ತಾ. ವ್ಹಾಳೆಂ ಸುಲಭಾಯೆಚೆಂ. ಸಂಸಾರಾಚೊ ದಳ್ಬಾರ್, ಆಶಾ, ಭುಲವ್ಣಿ ವಾಯ್ವಾಚ್ಯಾ ಲೊಟಾಂತ್ ವ್ಹಾಳೊಂಕ್ ಆಪಯ್ತಾ. ಕ್ರಿಸ್ತಿ ಜಿವಿತ್ ವ್ಹಾಳೆಂ ಜಿವಿತ್ ನ್ಹಯ್. ತೆಂ ಸರ್ಗಿಂ ಬಂದ್ರಾ ಕುಶಿನ್ ಉಪ್ಯೊನ್ ವೆಚೆಂ ತಸಲೆಂ. ಉಪ್ಯೊಂಕ್ ಬಳ್ ಜಾಯ್. ಹೆಂ ಬಳ್ ಕುರ್ಪೆ ಜಿವಿತ್ ದಿತಾ. ತಾಚೆ ದಿಶಾ ದೆವಾಚೆಂ ಉತರ್ ದಾಕಯ್ತಾ. ಉಪ್ಯೆತಾನಾ ಬುಡ್ಡೊ ಅಪಾಯ್ ಆಸಾ. ತವಳ್ ಆಮ್ಕಾಂ ಸಾಂಗಾತ್ ಜಾಯ್. ಎಕ್ಸುರ್‌ಪಣಾಂತ್ ಕಂಗಾಲ್ ಜಾಯ್ನಾಶೆಂ ಆಮ್ಚೆ ಜತ್ನೆಕ್ ಸಾಂಗಾತ್ಪಣಾಕ್ ದಿಲ್ಲ್ಯಾಂಕ್ ಎಕಾಮೆಕಾಚೆ ಬಚಾವೆಕ್ ದೆವಾನ್ ದಿಲ್ಲೆಂ ಆಪೊವ್ಣೆಂ ಮ್ಹಳೆಂ ಸಮ್ಜಾಯ್ ಆನಿ ಹೆಂ ವ್ಹಾಳ್ಯಾ ವಿರೋಧ್ ಉಪ್ಯೆಂವ್ಣೆಂ ಮ್ಹಣಾ ವಾ ಮೆಟಾಂ ಚಡ್ಚಿಂ ಮ್ಹಣಾ. ಆಮಿ ಆಮ್ಚಿ ಸಂಯ್ಚಿಕ್ ಅಸ್ಕತ್‌ಕಾಯ್ ಒಳ್ಕಾಜಾಯ್ ಆನಿ ಹ್ಯಾ ಅಸ್ಕತ್‌ಕಾಯೆಕ್ ಗುಡ್ಡಾವ್ನ್ ಏಕೆಕ್‌ಚ್ ಮೇಟ್ ವಯ್ರ್ ಸರುನ್ ಸರ್ಗಿಂ ಕುಶಿನ್ ಚಮ್ಕಾಜಾಯ್. ಕೆದಳಾ ಸವಯೆಚೆ ಗುಲಾಮ್ ಆಮಿ ಜಾತಾಂವ್, ತವಳ್ ಸಯ್ತಾನಾಚ್ಯಾ ಜಾಳಾಂತ್ ಆಮಿ ಆಸ್ತಲ್ಯಾಂವ್. ಆಮ್ಚ್ಯಾ ಅಂತಸ್ಕರ್ನಾಚಿ ತಜ್ವೀತ್ ಕರ್ಚೆಂ ಗರ್ಜೆಚೆಂ.

ಸಯ್ತಾನಾಕ್ ದೆವಾನ್ ಮೇಟ್ ಕೆಲಾಂ :

ಜಲ್ಮಾಂತ್ ಸಾಂತ್ ಜಾವ್ನ್ ಕೊಣಿ ಹ್ಯಾ ಸಂಸಾರಿಂ ಜಲ್ಮಾಲ್ಲೊ ನಾ. ಸಂಯ್ಚಿಕ್ ಅಸ್ಕತ್‌ಕಾಯೆಚೆಂ ಮೆಟಾಂ ಚಡುನ್‌ಚ್ ಸಾಂತಿಪಣಾಚ್ಯಾ ಪಾಂವ್ಡ್ಯಾಕ್ ತಿಂ ಪಾವ್ಲ್ಯಾಂತ್. ಜಶೆಂ ಶಿಕ್ಪಾಂತ್ ವಿವಿಂಗಡ್ ಹಂತ್ ಆಸಾತ್ ಆನಿ ಹರ್ಯೆಕ್ ಹಂತಾರ್ ವಿವಿಧ್ ರಿತಿಚ್ಯೊ ಪರಿಕ್ವಾ ಆಸಾತ್ ಆನಿ ತ್ಯಾ ಪರಿಕ್ಷೆಚಿ ಉತ್ತಿರ್ಣತಾ ಊಂಚ್ಲ್ಯಾ ಪಾಂವ್ಡ್ಯಾಕ್ ಚಡಯ್ತಾ ತಶೆಂ

ಸಾಂತಿಪಣಾಚೆ ವಾಟೆರ್ ಊಂಚ್ಲ್ಯಾ ಪಾಂವ್ಡ್ಯಾಕ್ ಚಡೊಂಕ್ ಸಯ್ತಾನ್ ಜಾವ್ನಾಸಾ ಅಂತಿಮ್ ಮೇಟ್ ಸಾಂತಿಪಣಾಚ್ಯಾ ಪಾಂವ್ಡ್ಯಾಚೆಂ. ಹ್ಯಾ ದೇವಾಚ್ಯಾ ಯೋಜನಾಂತ್ ದೇವಾನ್ ಆಪ್ಲ್ಯಾ ಪುತಾಕ್ ಸಯ್ತಾ ತಾಳ್ಚ್ಯಾಕ್ ಸಯ್ತಾನಾಕ್ ಪರ್ವಣಿ ದಿಲಿ ಆನಿ ಖುರ್ಸಾಚೆಂ ಜಯ್ತಾ ಮೊರ್ನ್ ಪಾಡಾವ್ ಕರ್ಚೆ ಮಾರಿಫಾತ್ ಸಯ್ತಾನಾಚ್ಯಾ ಸಲ್ವಣೆಂತ್ ಆಟಾಪ್ತಾ. ಜೋಬ್ ಪಾತ್ರಿಯಾರ್ಕ್ ಆನಿ ಸಬಾರ್ ಸಾಂತ್ ಸಾಂತಿಣಿಂಚ್ಯೊ ಜಿಣ್ಯೆ ಸಾಕ್ಷಿ ಹ್ಯಾ ವಿಶ್ವಾಂತ್ ರುಜ್ವಾತ್ ದಿತಾತ್.

ಪಿಡಾ, ಕಷ್ಟ್, ದುರ್ಬಲ್ಕಾಯ್, ಎಕ್ಸುರ್ಪಣ್, ಅಸಲ್ಯೊ ಸಬಾರ್ ಸಂಗಿ ಜಾವ್ನಾಸಾತ್ ಮೆಟಾಂ ಸಾಂತಿಪಣಾಚ್ಯಾ ಪಾಂವ್ಡ್ಯಾಕ್ ಚಡೊಂಕ್ ದೇವಾನ್ ದಿಂವ್ಚ್ಯಾ ಆಪೊವ್ಣ್ಯಾಚೆಂ. ದೇವ್ ಕಸಪ್ಪಿ ನ್ಹಯ್, ಆಮ್ಚಿಂ ದುಖಾಂ ಪಳೆವ್ನ್ ಸಂತೊಸ್ ಪಾವಾನಾ, ಬಗರ್ ತಾಚೆಂ ಉತರ್ ಭಾಸಯ್ತಾ, “ಆಪ್ಣಾಚೊ ಮೋಗ್ ಕರ್ತಲ್ಯಾಂಕ್ ಮ್ಹಣ್ಣೆ ತಾಂಚೆ ಖಾತಿರ್ ಆಪ್ಲೆ ನಿಶ್ಚಿತ್ ಕೆಲ್ಲ್ಯಾ ಶೆವಟಾಕ್ ಸರಿ ಜಾವ್ನ್ ಆಪೊವ್ಣೆಂ ದಿಲಾಂ ತಾಂಕಾಂ, ಸರ್ವ್ ಸಂಗಿಂ ದೇವ್ ತಾಂಚ್ಯಾ ಬರ್ಯಾಕ್ ಪಡಾಶೆಂ ಕರ್ತಾ” (ರೊ 8:28). ಹ್ಯಾ ಖಾತಿರ್ ಆದಾಂವ್ಚ್ಯಾ ಪಾತ್ಕಾ ವಿಶಿಂ ಪವಿತ್ರ್ ಸಭಾ ಪಾಸ್ಕಾಂಚ್ಯಾ ರಾತಿಚ್ಯಾ ಮಾಗ್ಣ್ಯಾಂತ್ ಅಸೊ ಉಲ್ಲೇಖ್ ಕರ್ತಾ. “ಏ ಭಾಗಿ ಪಾತ್ಕಾ ತುಜೆ ವರ್ವಿಂ ದೇವಾಚೊ ಪುತ್ರ ಮನಿಸ್ ಜಾಲೊ”. ದೇವಾಚೆಂ ಉತರ್ ಭಾಸಯ್ತಾ, “ಆಪ್ಣಾಕ್ ಬರೆಂ ದಿಸ್ತಾ ತೆಂ ತುಮಿ ಖುಶಿ ವ್ಹರಿಶೆಂ ಆನಿ ಪೊಂತಾಕ್ ಪಾವಯ್ಚೆಂ ದೇವ್‌ಚ್ ತುಮ್ಚೆ ಥಂಯ್ ವಾವುರ್ತಾ” (ಫಿಲಿ 2:13).

ಹಾಂವ್ ಶಾಣೊ ವಾ ಪಿಸೊ

ದೇವಾಚೆಂ ಉತರ್ ಜಾಗಯ್ತಾ

“ಸಂಸಾರಾಂತ್ ತುಮ್ಕಾಂ ದಿರ್ವಿಂ ಪುಂಜಾಯ್ತಾಕಾತ್. ಹಾಂಗಾ ಕಲಂಬ್ ಮಾಂಡ್ತಾ ಆನಿ ಕೀಡ್ ಖಾತಾ ಆನಿ ಚೊರ್ ಕನ್ನಾ ಫಾಲ್ನ್ ನಾಗಯ್ತಾತ್. ಪೂಣ್ ದಿರ್ವಿಂ ಪುಂಜಾಯಾ ಸರ್ಗಾರ್, ಕಿತ್ಯಾಕ್ ಜಂಯ್ ತುಜೆಂ ದಿರ್ವೆಂ ಆಸಾ ಥಂಯ್ ತುಜೆಂ ಕಾಳಿಜ್‌ಯಿ ಆಸ್ತಲೆಂ” (ಮಾತೆ 6:19). ಹೊ ಸಂಸಾರ್‌ಚ್ ಶಾಶ್ವತ್ ಮ್ಹಣ್ ಲೆಕ್ತಲ್ಯಾಂ ವಿಶ್ವಾಂತ್ ದೇವಾಚೆಂ ಉತರ್ ಜಾಗಯ್ತಾ.

“ಅದ್ಭುತ್ವಂತ್ ಮನ್ಶಾ ಸಬಾರ್ ವರ್ಸಾಂಕ್ ಪಾವಾಶೆಂ ದಸ್ತಾನ್ ಕೆಲ್ಲೆಂ ಜಾಯ್ತೆಂ ಆಸಾ, ಸವ್ಯಾಸಾಯ್ ಘೆ, ಖಾ, ಪಿಯೆ ಆನಿ ಗಮ್ತಾ ಮಾರ್. ಪೂಣ್ ದೇವಾನ್ ತಾಕಾ ಸಾಂಗ್ಲೆಂ, ಹೆತ್ತ್ ಪಿಶ್ಯಾ ಆಯ್ಚೆ ರಾತಿಂ ತುಜೊ ಜೀವ್ ತುಜೆಲಾಗ್ಚೊ ಪಾಟಿಂ ವಿಚಾರ್ಚೊ ಆಸಾ, ತರ್ ತುಜೆಂ ದಸ್ತಾನ್ ಕೆಲ್ಲೆಂ ಕೊಣಾಚೆಂ ಜಾತಲೆಂ?” (ಲೂಕ್ 12:19-20).

ಜಶೆಂ ಸಂಸಾರಾಂತ್ ದುಡು ಜಮವ್ನ್ ಬೆಂಕಾಂತ್ ಖಾತೊ ಉಫಡ್ತಾಂವ್ ತಶೆಂ ಸರ್ಗಾ ರಾಜಾಂತ್ ದಿರ್ವಿಂ ಜಮವ್ನ್ ಖಾತೊ ಉಗಡುಂಕ್ ಜಾಯ್. ತೊ ಖಾತೊ ಉಗಡ್ಡೆಂ ವಿಧಾನ್‌ಂಚ್ ದೇವಾಕ್ ರೀಣ್ ದಿಂವ್ಚೆಂ ಆನಿ ತೊ ವಾಡಿ ಸಮೇತ್ ಪಾಟಿಂ ಪಾವಿತ್ ಕರ್ಚಿ ಭಾಸಾವ್ಣಿ ದಿತಾ.

“ಜೊ ದುಬ್ಳ್ಯಾಕ್ ದಯಾ ದಾಕಯ್ತಾ ತೊ ಸರ್ವೆಸ್ಪರಾಕ್ ರೀಣ್ ದಿತಾ. ಆನಿ ಸರ್ವೆಸ್ಪರ್ ತಾಚ್ಯಾ ಬರ್ಯಾ ಕರ್ಣಿಚೆಂ ಪ್ರತಿಫಲ್ ದಿತಾ” (ಮ್ಹಣ್ಣೊ 19: 17). ಆನಿ ಅಸಲೆ ಸಂಸಾರಾ ಮುಖಾರ್ ಪಿಶೆ ಜಾವ್ನ್, ಪೂಣ್ ದೇವಾ ಮುಖಾರ್ ಶಾಣೆ ಆನಿ ಬುದ್ಧಂತ್. ತರ್ ಮ್ಹಜಿ ವಿಂಚವ್ಣಿ ಕಸಲಿ?

- ವಜ್ರಾಂ ಹಾರ್

ಸರ್ಗಾಕ್ ಚಡ್ಡಿ ಆನಿ ಪಾತಾಳಾಕ್ ದೆಂವ್ಣಿ

ದೆವಾ ಥಂಯ್ ಪಾಂವ್ಚೆಂ ಕಶೆಂ?

‘ತುಜೆ ಸರ್ಶಿಂ ದೆವಾ’ ಗಿತಾಂತ್ ಹಿ ಉತ್ರಾಂ ಗಾಯ್ತಾಂವ್: “ದಿಸೊಂ ಮ್ಹಾಕಾ ಮೆಟಾಂ ಸರ್ಗಾಕ್ ಚಡ್ಡಿಂ”. ಕಸಲಿಂ ಮೆಟಾಂ?

ದೆವಾನ್ ಮನ್ಶಾಕ್ ತಾಚ್ಯಾ ಸಾರ್ಕ್ಯಾಚೊ, ಸುರುಪಾಯೆಚೊ ಆನಿ ತಾಚ್ಯಾ ಸಂಯ್ಬಾಚೊ ಜಾವ್ನ್ ರಚ್ಲಾಂ ಖರೆಂ (ಸಿರಾ 17:3, ಜಾಣ್ವಾಯ್ 2:23). ಪೂಣ್ ದೇವ್ ಸಂಯ್ಬಾ ಸವೆಂ ತಾಣೆ ಮನ್ಶಾ ಸಂಯ್ಬಾ ಸಾಂಗಾತಾ ಮೆಳಯ್ಲಾಂ. ಹ್ಯಾ ವಿಶ್ವಾಂತ್ ಸಾಂ. ಪಾವ್ಲು ಉಲ್ಲೇಖ್ ಕರ್ತಾ ಮ್ಹಣೊನ್, “ಮ್ಹಜ್ಯಾ ಕಾಳ್ಜಾಚ್ಯಾ ಗುಂಡಾಯೆಂತ್ ದೆವಾಚ್ಯಾ ನಿಯಮ್‌ಶಾಸ್ತ್ರಾ ವಿಶ್ವಾಂತ್ ಹಾಂವ್ ಸಂತೊಸ್ ಪಾವ್ತಾಂ. ಪೂಣ್ ಮ್ಹಜೆ ವಿಚಾರ್‌ಸಕ್ತ್ ಪಸಂದ್ ಕರ್ತಾ ತ್ಯಾ ಕಾಯ್ದ್ಯಾ ವಿರೋಧ್ ಝುಜ್ತಲೊ ಆನ್ಯೇಕ್ ಕಾಯ್ದೊ ಮ್ಹಜ್ಯಾ ಕುಡಿ ವಿಶ್ವಾಂತ್ ವಸ್ತಿ ಕರ್ತಾ. ಹೊ ಮ್ಹಜ್ಯಾ ಕುಡಿ ವಿಶ್ವಾಂನಿ ವಾವುರ್ತಲ್ಯಾ ಪಾತ್ಕಾಚೊ ಮ್ಹಾಕಾ ಗುಲಾಮ್ ಕರ್ತಾ” (ರೊ 7:22-23). “ಹ್ಯಾ ವರ್ವಿಂ ಜೆಂ ಬರೆಂ ಮ್ಹಾಕಾ ಕರುಂಕ್ ಜಾಯ್, ತೆಂ ಹಾಂವ್ ಕರಿನಾ. ಕಿತೆಂ ಹಾಂವ್ ದ್ವೇಶಿತಾಂ ತೆಂ ಹಾಂವ್ ಕರ್ತಾಂ” (ರೊ.7:15). ರಾಯ್ ದಾವಿದ್ ವಿಳಾಪ್ ಕರ್ತಾ ಮ್ಹಣೊನ್, “ಪಳೆ ಹಾಂವ್ ಗುನ್ಯಾಂವಾಂತ್ ಜಲ್ಮಾಲೊಂ, ಪಾತ್ಕಾಂತ್ ಮ್ಹಜೆ ಆವಯ್ ಮ್ಹಾಕಾ ಗರ್ಭ್ ಸಂಭವ್ಣಿ” (ಕೀರ್ತನ್ 51:5).

ಮನ್ಶಾ ಸಂಯ್ಬಾ :

ಜಶೆಂ ಗೊಡ್ಸಾಣೆಚ್ಯಾ ರುಚಿಚೊ ಅನ್ನೊಗ್ ಕೊಡ್ಸಾಣೆಂತ್, ಮಿಟಾಚ್ಯಾ ರುಚಿಚೊ ಅನ್ನೊಗ್ ಆಳ್ವಿ ಜಾಲ್ಲ್ಯಾ ವೆಳಾರ್ ಮಾತ್ ಕಳ್ತಾ, ತಶೆಂ ಬರ್ಯಾ ಆನಿ ವಾಯ್ವಾ ಮದ್ಲೊ ಅನ್ನೊಗ್ ದೆವಾಚೆಂ ಉತರ್ ದಿತಾ. ಜಶೆಂ ಬುದಿ ಪ್ರಕಾಸಾಕ್ ಪಾವಾನಾತ್‌ಲ್ಲ್ಯಾ ಬರ್ಯಾ ವಾಯ್ವಾಚಿ ಸಮ್ಜಣಿ ನಾತ್‌ಲ್ಲ್ಯಾ ಬಾಳ್ವಾಕ್ ಆವಯ್ ಸಾಂಬಾಳ್ತಾ, ರಾಕ್ತಾ, ಶಿಕಯ್ತಾ ಬುದಿ ಪ್ರಕಾಸಾಕ್ ಪಾವ್ತಚ್ ನಿರ್ಣಯ್ ಕರ್ಚೆಂ ಸ್ವತಂತ್ರ ಭುರ್ಗ್ಯಾಕ್ ದಿತಾ. ಚಲಂವ್ಕ್ ಶಿಕ್ತಾವರೆಗ್ ಉಕಲ್ನ್ ವಾ ಹಾತ್ ಧರ್ನ್ ಸಾಂಬಾಳ್ತಾ, ಉಪ್ರಾಂತ್ ತಾಚೆ ಇತ್ಲ್ಯಾಕ್ ಚಲೊಂಕ್ ಸೊಡ್ತಾ. ತಶೆಂ ದೆವಾಚೆಂ ಉತರ್ ಬರ್ಯಾ ವಾಯ್ವಾಚೊ ಅನ್ನೊಗ್ ದಿತಾ. ಪವಿತ್ರಸಭಾ ಮ್ಹಳ್ಳ್ಯಾ ಆವಯ್ ಮಾರಿಫಾತ್ ಬರ್ಯಾ ಜಿವಿತಾಚಿ ತರ್ಬೆತಿ ದಿತಾ. ಪೂಣ್ ದೇವ್ ಕೆದಿಂಚ್ ಮನ್ಶಾಚ್ಯಾ ಸ್ವಾತಂತ್ರಾ ವಿರೋಧ್ ಬಲತ್ಕಾರ್ ಕರಿನಾ, ಬಗರ್ ದೆವಾಚೆಂ ಉತರ್ ಜಾಗಯ್ತಾ, “ಮನ್ಶಾಕ್ ತಾಣೆಂ ರಚ್ಲಾ ಆನಿ ಸ್ವತಹಾ ನಿರ್ಣಯ್ ಕರ್ಚಿ ಸ್ವತಂತ್ರಾಯ್ ದಿಲ್ಯಾ. ತುಕಾ ಜಾಯ್ ಜಾಲ್ಯಾರ್ ತುಜ್ಯಾನ್ ಆಜ್ಞಾ ಪಾಳುಂಕ್ ಜಾತಾತ್. ತುಕಾ ಖುಶಿ ಆಸ್ಲಾರ್ ತುಜ್ಯಾನ್ ವಿಶ್ವಾಸಿ ರಾವೊಂಕ್ ಜಾತಾ. ತುಜೆ ಮುಖಾರ್ ತಾಣೆಂ ಜಿವಿತ್ ಆನಿ ಮರಣ್ ದವರ್ಲ್ಯಾಂತ್, ಖಂಯ್ಚೆಂ ತೊ ವಿಂಚ್ತಾ, ತೆಂ ತಾಕಾ ಮೆಳ್ತಾ” (ಸಿರಾಖ್ 15: 14-17). ದೇವ್ ಮನ್ಶಾಚ್ಯಾ ಕಬ್ಲಾತೆಕ್ ರಾಕ್ತಾ. ತಾಚ್ಯಾ ಸ್ವತಂತ್ರಾಯೆಕ್ ತೊ ಮಾನ್ತಾ ಮ್ಹಳ್ಳೆಂ ಆಪ್ಲ್ಯಾ ಪುತಾಚಿ ಆವಯ್ ಜಾಂವ್ಚೆಂ ಸ್ವತಂತ್ರ ಮರ್ಯೆಕ್ ದಿಲೆಂ ಆನಿ ತೊ ತಿಚ್ಯಾ ಕಬ್ಲಾತೆಕ್ ರಾಕೊನ್ ರಾವ್ಲೊ.

ಮನ್ಶಾ ಸಂಯ್ಬಾಚಿ ಅಪೂರ್ಣತಾ :

ದೆವಾನ್ ಆಂಜಾಂಕ್ ಸಂಪೂರ್ಣಾಯೆಂತ್ ರಚ್ಲೆಂ. ಹಿ ಸಂಪೂರ್ಣತಾ ತಾಂಕಾಂ ಗರ್ವಾಕ್ ಕಾರಣ್ ಜಾಲಿ. ತಾಂಚೆಂ ಪಡ್ಲೆಂ ಪಳಯ್ಲ್ಯಾ ದೆವಾನ್ ಮನ್ಶಾಕ್ ತಾಂಚೆ ವರ್ನಿಂ ಇಲ್ಲೊ ಲ್ಹಾನ್ ಕರ್ನ್ ರಚ್ಚಿ ಗರ್ಜ್ ಪಡ್ಲಿ. ಹ್ಯಾ ಪಾಸತ್ ಕೀರ್ತನ್‌ಗಾರ್ ಮ್ಹಣ್ತಾ, “ತರಿಪೂಣ್ ತುವೆಂ ತಾಕಾ ದೇವ್‌ದೂತಾಂ ಪ್ರಾಸ್ ಇಲ್ಲೊ ಲ್ಹಾನ್ ಕೆಲಾಯ್” (8:5) (ಹೆಬ್ರೆ 2:7).

ಅಪೂರ್ಣಯೆಂತ್ ದೆವಾಚೆಂ ಯೊಜನ್ :

1. ಸರ್ಗಿಂಚೆಂ ರಾಜ್ ಖಾತ್ರೆಚೆಂ ಆನಿ ಖಾಸ್ಕೆಚೆಂ ನ್ಹಯ್, ಬಗರ್ ಸ್ವವಿಂಚವ್ಣೆಚೆಂ, ವಾಂವ್ಪಿಚೆಂ, ತ್ರಾಸಾಚೆಂ. ಕಿತ್ಯಾಕ್ ದೆವಾಚೆಂ ಉತರ್ ಸ್ವಷ್ಟ್ ಕರ್ತಾ, “ದೆವಾಚ್ಯಾ ರಾಜ್ಯಾಂತ್ ಪ್ರವೇಸುಂಕ್ ಆಮಿ ಜಾಯ್ತ್ಯಾ ಕಷ್ಟಾಂತ್ಲ್ಯಾನ್ ಉತ್ರಾಜಾಯ್” (ಧ.ಕೃ.14:22). ಖಾಸ್ಕೆಚೆಂ ನ್ಹಯ್, ಕಿತ್ಯಾಕ್ ಆಮ್ಚ್ಯಾ ಗೊವ್ಳಿಕ್‌ಪಣಾಚ್ಯಾ ಜವಾಬ್ದಾರೆಂತ್ ಆಮ್ಚೆ ಸವೆಂ ದಿಲ್ಲ್ಯಾಂಚ್ಯಾ ಬಚಾವೆಚಿ ಜವಾಬ್ದಾರಿ ಆಮ್ಚಿ ಮ್ಹಳ್ಳೆಂ ವಿಸ್ತನಾಯೆ. “ತುಮ್ಮಾ ಜತ್ನೇಕ್ ದಿಲ್ಲ್ಯಾ ಹಿಂಡಾಂಕ್ ಕರಿಣಾಯೆಕ್ ಚಲಯ್ತಾಕಾತ್, ಬರಿ ದೇಖ್ ದಿಯಾ. ತವಳ್ ಶ್ರೇಷ್ಠ್ ಗೊವ್ಳಿ ಪ್ರತ್ಯಕ್ಷ್ ಜಾಂವ್ಚ್ಯಾ ವೆಳಾರ್ ಕೆದಿಂಚ್ ಬಾವಾನಾ ತಸಲೊ ಮುಕುಟ್ ತುಮಿ ಜೊಡ್ತಲ್ಯಾತ್” (1 ಪೆದ್ರು 5:3). ಕಾಜಾರಿ ಜೊಡ್ಯಾಕ್ ಜಾಗ್ವಣ್, “ನಾ ಜಾಲ್ಯಾರ್, ಬಾಯ್ಲೆ, ತುಜ್ಯಾ ಘೊವಾಕ್ ತುಜ್ಯಾನ್ ಬಚಾವ್ ಕರುಂಕ್ ಜಾಂವ್ಚೆಂ ನಾ ಮ್ಹಣ್ ತುಂ ಕಶೆಂ ಜಾಣಾಂಯ್? ಆನಿ ತುಂ ಘೊವಾ, ತುಜ್ಯಾ ಬಾಯ್ಲೆಕ್ ತುಜ್ಯಾನ್ ಬಚಾವ್ ಕರುಂಕ್ ಜಾಂವ್ಚೆಂ ನಾ ಮ್ಹಣ್ ತುಂ ಕಶೆಂ ಜಾಣಾಂಯ್?” (1ಕೊರಿ 7:16). ಆವಯ್ ಬಾಪಾಯ್ಕ್ - “ಎಕಾ ವಿಶ್ವಾಸಿ ದಾದಿ ಬರಿ ತುಮ್ಮಾ ಜತ್ನೇಕ್ ದಿಲ್ಲ್ಯಾ ಭುರ್ಗ್ಯಾಂಕ್ ಸಾಂಬಾಳಾ. ತಾಂಚಿಂ ಪಾವ್ಲಾಂ ಸಾಕ್ಯಾ ವಾಟೆರ್ ಚಲ್ಚೆ ಬರಿ ಶಿಕಯಾ. ಮ್ಹಜ್ಯಾ ಮೊಗಾ ಆನಿ ಕಾಕುಳ್ತಿ ವಿಶ್ವಾಂತ್ ತಾಂಕಾಂ ಕಳಯಾ. ವೇಳ್ ಯೆತಾನಾ ವಿಚಾರ್ತಲೊ ತುಮ್ಮಾ ತಾಬೆನ್ ದಿಲ್ಲಿಂ ಮ್ಹಜಿಂ ಭುರ್ಗಿಂ ಖಂಯ್ ಆಸಾತ್?”. (2 ಎ 2:25).

2. ದೆವಾನ್ ಮನ್ಶಾಂ ಸಂಯ್ಬಾಂತ್ ಫಾಲ್ಲ್ಯಾ ಆಸ್ಕತ್‌ಕಾಯೆ ವರ್ವಿಂ ದೆವಾವಿಣೆಂ ಮನಿಸ್ ಸರ್ಗಿಂಚೆಂ ರಾಜ್ ಜೊಡುಂಕ್ ಸಕನಾ. ಜೆಜು ಮ್ಹಣ್ತಾ, “ಮ್ಹಜೆವಿಣೆಂ ತುಮಿ ಕಾಂಯ್ ಕರುಂಕ್ ಸಕನಾಂತ್” (ಜು.15:5). ಹ್ಯಾ ಖಾತಿರ್ ಸಾಕ್ರಾಮೆಂತಾ ಮಾರಿಫಾತ್ ದೆವಾಚಿ ಕುರ್ಪಾ ಜೊಡಿಜಾಯ್ ಆನಿ ಮಾಗ್ಣ್ಯಾಂತ್ ದೆವಾಚೊ ಸಾಂಗಾತ್ ಸೊದಿಜಾಯ್.

3. ಮನಿಸ್ ಸ್ವಪಾತ್ಯೆಣಿಚೊ ಜಾಯ್ನಾಯೆ, ಬಗರ್ ಆಪ್ಲೊ ಭಾವಾಡ್ತ್ ದೆವಾಚೆರ್ ದವರ್ಲಲೊ ಆನಿ ತಾಚ್ಯಾ ಸಾಂಗಾತ್ಪಣಾಕ್ ಆಶೆತಲೊ ಜಾಯ್ನಾಯ್. ಹ್ಯಾಚ್ ಖಾತಿರ್ ಸಾಂ. ಪಾವ್ಲ್ ಮ್ಹಣ್ತಾ “ಕಸಲೊ ನಿರ್ಭಾಗಿ ಮನಿಸ್ ಹಾಂವ್, ಮೊರ್ನಾಚಿ ಪದ್ವೆಖಾಲ್ ಆಸ್ಲಲೆ ಹೇ ಕುಡಿಥಾವ್ನ್ ಕೊಣ್ ಮ್ಹಾಕಾ ವಾಟಯ್ತಾ? ಜೆಜು ಕ್ರಿಸ್ತಾ ಆಮ್ಚ್ಯಾ ಸೊಮಿಯಾ ಉದೆಶಿಂ ದೇವ್ ಎಕ್ಲೊ ಮಾತ್ ವಾಟಂವ್ಕ್ ಸಕ್ತಾ” (ರೊಮಾ. 7:24)

ಮನ್ಶಾಂ ಸಂಯ್ಬಾಂತ್ ಆಸ್ಕತ್ಕಾಯ್ :

ಹಟ್, ಸ್ವಾರ್ಥ್, ಮೊಸೊರ್, ಫಾರಿಕ್ಪಣ್, ಫಟ್, ಗರ್ವ್, ಹಂಕಾರ್, ಇತ್ಯಾದಿ ಮನ್ಶಾಚೆಂ ಆಸ್ಕತ್ ಸಂಯ್ಬ್ ಆನಿ ಸ್ವಾಭಿಮಾನ್ ಪ್ರಗಟ್ ಕರ್ತಾತ್. ವ್ಯಭಿಚಾರ್, ಆನಿಸ್ಕಳ್ ಚಾಲ್, ಮಾಣ್ಣಿಗೆ ವಿರೋಧ್ ನ್ಹೆಸಣ್, ಸ್ಕಾಂದಲ್, ಆಮಾಲ್, ಜುಗಾರ್, ಭಾಸ್ಕಳ್‌ಪಣ್, ಪೊಟಾರ್ದಾಪಣ್ ಅಸಲ್ಯೊ ಸವಯೊ ಆಸ್ಕತ್ ಸಂಯ್ಬ್ ಮಾರಿಫಾತ್ ಸಯ್ತಾನಾಚ್ಯಾ ಪ್ರಚೊದನಾಕ್ ಬಲಿ ಕರ್ತಾತ್. ಅಸಲ್ಯಾಂಕ್ ಉದ್ದೇಸುನ್ ಜೆಜು ಮ್ಹಣ್ತಾ, “ದೆಂವ್ಚಾರಾಚಿ ಪಿಳ್ಳಿ ತುಮಿ ತುಮ್ಮಾ ಬಾಪಾಯ್ಚ್ಯಾ ಆಪೇಕ್ಷೆ ಪರ್ಮಾಣೆಂ ಚಲಂವ್ಕ್ ತುಮ್ಮಾಂ ಖುಶಿ. ಸುರ್ವೆರ್ ಥಾವ್ನ್‌ಂಚ್ ತೊ ಏಕ್ ಖುನಿಗಾರ್. ತೊ ಕೆದಿಂಚ್ ಸತಾಚಿ ಪಕ್ಷೆಕ್ ನಾ. ತಾಚಿ ಕಡೆ ಸತ್‌ಚ್ ಮ್ಹಳ್ಳೆಂಚ್ ನಾ. ತೊ ಫಟ್ ಉಲಯ್ತಾನಾ ಆಪ್ಲ್ಯಾ ಸಂಯ್ಬ್ ಪ್ರಕಾರ್‌ಚ್ ಉಲಯ್ತಾ. ತೊ ಫಟ್ಕಿರೊ, ಫಟಿಂಚೊಚ್ ಬಾಪುಯ್”. (ಜು. 8:44). ಅಸಲ್ಯಾ ದೈವಿಕ್ ವಿರೋಧ್ ಸಂಯ್ಬಾಕ್ ಲಗ್ತಿ ವಿವಿಂಗಡ್ ಸಯ್ತಾನ್ ಮುಖೆಲ್ಪಣ್ ಘೆತಾತ್. ಸಯ್ತಾನಾ ಆಧೀನ್ ಜಾಲ್ಲ್ಯಾ ಮನ್ಶಾಕ್ ಸುಟ್ಕಾ ದಿತಾನಾ ಜೆಜುನ್ ವಿಚಾರ್ಲೆಂ, “ತುಜೆಂ ನಾಂವ್ ಕಿತೆಂ? ತವಳ್ ತಾಣೆಂ ಮ್ಹಳ್ಳೆಂ, ಆಮ್ಚೆ ನಾಂವ್ ಸೈನ್, ಕಿತ್ಯಾಕ್ ಆಮಿ ಜಾಯ್ತ್ ಆಸಾಂವ್” (ಮಾರ್ಕ್ 5:8-9).

ಅಪೂರ್ಣತಾ ದೇವಾಧಂಯ್ ಚಡ್ಚೆಂ ಮೇಟ್ :

ಹೊ ಸಂಸಾರ್ ಆಕರ್ಷಣಾಚೊ, ಆಡಂಬರಾಚೊ, ಮನ್ಯಾಸಂಯ್ಬ್ ಸುಶೆಗ್ ಆನಿ ಸುಲಭಾಯ್ ಆಶೆತಾ. ಜಶೆಂ ಸರ್ಗಾರ್ ಚಡೊನ್ ವೆಚೆಂ ತ್ರಾಸಾಚೆಂ ತಶೆಂ ಪಾತಾಳಾಕ್ ದೆಂವುನ್ ವೆಚೆಂ ಸುಲಾಭಾಯೆಚೆಂ. ಚಡ್ಚೆ ಕಷ್ಟಾಂಚಿ ಹಾಕಾ ತ್ರಾಣ್, ಬಳ್ ಜಾಯ್. ಹೊ ಸಂಸಾರ್ ವ್ಹಾಳ್ಯಾ ಸಾಂಗಾತಾ ವ್ಹಾಳೊಂಕ್ ಆಪಯ್ತಾ. ವ್ಹಾಳೆಂ ಭೋವ್, ಸುಲಭ್ ಹಾಕಾ ಪ್ರಯತ್ನಾಚಿ ಗರ್ಜ್ ನಾ. ಸಂಸಾರಾಚೆಂ ವಾರೆಂ ಆನಿ ಲ್ಹಾರಾಂ ವ್ಹಾಳ್ಯಾ ಕುಶಿಕ್ ಆಮ್ಕಾಂ ತಾಂಡುನ್ ವ್ಹರ್ತಾತ್. ಮೆಲ್ಲೆಂ ಮೊಡೆಂ ಆನಿ ನಿರ್ಜಿವ್ ವಸ್ತ್ ವ್ಹಾಳೊನ್ ವೆತಾ, ಹಾಕಾ ದಿಶಾ ನಾ, ಆಶಾ ನಾ. ಹೊ ವ್ಹಾಳೊ ಎಕಾ ಜಾಗ್ಯಾರ್ ಜಲಪಾತಾಂತ್ ಬದಲ್ತಾ ಆನಿ ಉದ್ಯಾಚ್ಯಾ ರಾಶಿ ಸವೆಂ ಉಪ್ಯೆವ್ನ್ ಆಯ್ಲೆಂ ಸರ್ವ್ ಪಾತಾಳಾಕ್ ಶೆವ್ಪೊನ್ ಚುರೊ ಜಾವ್ನ್ ನಾಸ್ ಜಾತಾ ನಪಂಯ್ಬ್ ಜಾತಾ. ಅಶೆಂ ಜಾತಾ ಜಿವಿತ್ ಸಂಸಾರ್ಚ್ ಸರ್ವಸ್ವ್ ಮ್ಹಣ್ ಲೆಕ್ತಲ್ಯಾಂಚೆಂ, ವ್ಹಾಳ್ಯಾಂತ್ ವಾಳ್ತಲ್ಯಾಂಚೆಂ, ಚಡ್ಚ್ಯಾ ಮೆಟಾಂ ಥಾವ್ನ್ ನಿಸರ್ತಲ್ಯಾಂಚೆಂ.

ಕ್ರಿಸ್ತಿ ಜಿವಿತ್ ಉಪ್ಯೆಂವ್ಚೆಂ :

ಕ್ರಿಸ್ತಿ ಜಿವಿತ್ ಆಶೆಚೆಂ ಆನಿ ದಿಶೆಚೆಂ ಉಪ್ಯೆಂವ್ಚೆಂ ವಾ ಚಡ್ಚೆ ತ್ರಾಸಾಚೆಂ, ಹಾಕಾ ಪ್ರಯತ್ನ್ ಜಾಯ್, ಬಳ್ ಜಾಯ್, ಜರ್ ಆಮ್ಚೆ ಕಡೆ ಪ್ರಯತ್ನ್ ಆಸಾ, ತರ್ ಸಾಕ್ರಾಮೆಂತಾ ಮಾರಿಫಾತ್ ಕುರ್ಪೆ ಬಳ್ ದೇವ್ ದಿತಾ. ದೇವಾಚ್ಯಾ ಉತ್ರಾಸರಿ ವಾಟ್ ಪವಿತ್ರಸಭಾ ದಾಕಯ್ತಾ. ಸರ್ಗಿಂ ಚಡವ್ನ್ ವೆಚೆಂ ಮೇಟ್ಚ್ ಜಾವ್ನಾಸಾ ದೇವಾನ್ ಆಮ್ಚೆ ಥಂಯ್ ಘಾಲ್ಲಿ ಸಂಯ್ಬಿಕ್ ಅಸ್ಕತ್ಕಾಯ್. ತಿ ಮ್ಹಜೆ ಥಂಯ್, ತುಜೆ ಥಂಯ್ ವಿವಿಂಗಡ್ ರುಪಾನ್ ಆನಿ ಮಾಪಾನ್ ಆಸ್ಚೆತ್. ಕೆದಳಾ ಆಮಿ ಹಿ ಅಸ್ಕತ್ಕಾಯ್ ಏಕ್ ಮೇಟ್ ಕರ್ನ್ ಗುಡ್ಡಾವ್ನ್ ವಯ್ರ್ ಚಡ್ತಾಂವ್, ತವಳ್ ದುಭಾವಾವಿಣ್ ಆಮಿ ಸರ್ಗಿಂಚೆ ವಾಟೆರ್ ಆಸಾಂವ್. ಕೆದಳಾ ಆಮಿ ಸವಯೆಚೆ ಗುಲಾಮ್ ಜಾತಾಂವ್, ತವಳ್ ಸೈತಾನಾಚ್ಯಾ ಜಾಳಾಂತ್ ಸಾಂಪಡ್ತಾಂವ್ ಆನಿ ಪಾತಾಳಾಕ್ ಸುಲಭಾಯೆನ್ ನಿಸರ್ತಾಂವ್.

ಸೈತಾನ್ ಮೇಟ್ :

ಜಲ್ಮಾಂತ್ ಕೊಣ್ಣಯಿ ಸಾಂತ್ ಜಾಲ್ಲೊ ನಾ. ಸಂಯ್ಬಿಕ್ ಅಸ್ಕತ್ಕಾಯೆಚ್ಯಾ ಮೆಟಾನ್ ಮೇಟ್ ಚಡೊನ್ ಸರ್ಗಾ ಕುಶಿನ್ ಚಮ್ಕಾತಲ್ಯಾ ವಿಂಚ್ಣಾರ್ಯಾಂಕ್ ಜಾಂಕಾಂ, ದೇವಾನ್ ಸಾಂತಿಪಣಾಚ್ಯಾ ಪಾಂವ್ಡ್ಯಾಕ್ ಉಬಾರುಂಕ್ ವಿಂಚ್ಣಾತ್. ತಾಂಚಿ ಅಂತಿಮ್ ಪರಿಕ್ಷಾ ಸೈತಾನಾ ಮಾರಿಫಾತ್ ಜಾತಾ. ಹೆಂ ಸಾಂತ್, ಸಾಂತಿಣಿಂಚ್ಯೊ ಜಿಣಿ ರುಜ್ವಾತ್ ದಿತಾತ್. ಆಪ್ಲ್ಯಾ ಪುತಾಕ್ ಜೆಜುಕ್ ಸಯ್ತಾ ತಾಳ್ಜಾಕ್ ದೇವಾನ್ ಸೈತಾನಾಕ್ ಪರ್ವಣ್ಣಿ ದಿಲಿ. ಸಾಂ. ಲೂಕ್ ಮ್ಹಣ್ತಾ: ಚಾಳಿಸ್ ದೀಸ್, ಚಾಳಿಸ್ ರಾತಿಂ ಮಾಗ್ಣೆಂ, ಉಪಾಸ್, ಪ್ರಾಚಿತ್ ಕೆಲ್ಲ್ಯಾ ಉಪ್ರಾಂತ್ ಸೈತಾನ್ ತಾಕಾ ತಾಳುಂಕ್ ಆಯ್ಲೊ. ಜೆಜುನ್ ತಾಕಾ ದೇವಾಚೆಂ ಉತರ್ ಮ್ಹಳ್ಯಾ ತಲ್ವಾರಿನ್ ಪಾಡಾವ್ ಕರ್ತಚ್ ಥೊಡ್ಯಾ ಕಾಳಾಕ್ ತೊ ತಾಕಾ ಸೊಡುನ್ ಗೆಲೊ. ಮ್ಹಳ್ಯಾರ್ ಪರ್ತುನ್ ತೊ ಆಯ್ಲೊ ಮ್ಹಳ್ಳೊ ಅರ್ಥ್.

ಪಿಡಾ, ಕಷ್ಟ್, ದುರ್ಬಲ್ಯಾಯ್, ಎಕ್ಸುರ್ಪಣ್ ಹಿಂ ಆನಿ ಹೆರ್ ಅಸಲಿಂ ಸರ್ವ್ ಜಾವ್ನಾಸಾತ್ ಮೆಟಾಂ ಸರ್ಗಿಂ ಚಡೊಂಕ್ ಆನಿ ಸಾಂತಿಪಣಾಚ್ಯಾ ಪಾಂವ್ಡ್ಯಾಕ್ ಉಬಾರುಂಕ್ ದೇವಾನ್ ದಿಂವ್ಚ್ಯಾ ಆಪೊವ್ಣಾಚಿಂ. ದೇವ್ ಆಮ್ಚಿಂ ದುಖಾಂ ಪಳೆವ್ನ್ ತೊ ಸಂತೊಸ್ ಪಾವಾನಾ, ಬಗರ್ ಭಿರ್ಮತ್ ಪಾವ್ತಾ ಆನಿ ಭಾಸಯ್ತಾ: “ಆಪ್ಣಾಚೊ ಮೋಗ್ ಕರ್ತಲ್ಯಾಂಕ್ ಮ್ಹಣ್ಣೆ ತಾಂಚೆ ಖಾತಿರ್ ಆಪ್ಣೆಂ ನಿಶ್ಚಿತ್ ಕೆಲ್ಲ್ಯಾ ಶೆವಟಾಕ್ ಸರಿ ಜಾವ್ನ್ ಆಪೊವ್ಣೆಂ ದಿಲಾಂ ತಾಂಕಾಂ ಸರ್ವ್ ಸಂಗಿ ದೇವ್ ತಾಂಚ್ಯಾ ಬರ್ಯಾಕ್ ಪಡಾಶೆಂ ಕರ್ತಾ” (ರೊಮಾ. 8:28). ಹ್ಯಾಚ್ ಖಾತಿರ್ ಪವಿತ್ರಸಭಾ ಆದಾಂವ್ಚ್ಯಾ ಪಾತ್ಕಾಕ್ ಭಾಗಿ ಪಾತಕ್ ಮ್ಹಣ್ ಉಲ್ಲೇಖ್

ಕರ್ತೃ. ಕಿತ್ಯಾಕ್ ತ್ಯಾ ಪಾತ್ಕಾ ವರ್ವಿಂ ದೆವಾಚೊ ಪೂತ್ ಮನಿಸ್ ಜಾಲೊ (ಭಾ.ದಿವೆಂ ಪಾನ್ 148-1988).

ಸರ್ಗಾರ್ ಆಂತಸ್ತ ನಾಂತ್ :

ಸರ್ಗಿಂಚೆಂ ರಾಜ್ ಆಪ್ಣಾಂವ್ಚ್ಯಾ ಖಾತಿರ್ ವಾರಯಿಲ್ಲೆಂ ರಗತ್, ಸೊಸ್ಲೆ ಕಷ್ಟ್, ಕೆಲ್ಲೊ ತ್ಯಾಗ್, ಭೊಗ್ಲೆ ಆಕ್ಮಾನ್, ಹೊಗ್ಡಾಯ್ಲೆಂ ಧನ್ ದಿವೆಂ, ಮಾಡ್ತಿರಾಂನಿ, ಧರ್ಮದುತಾಂನಿ, ಆಪೊಸ್ತಲಾಂನಿ ಆಪ್ಲ್ಯಾ ಜಿವಿತಾಂತ್ ರುಜು ಕೆಲೆಂ. ಕಸಲೆಂಚ್ ತಾಂಕಾಂ ದೆವಾಚ್ಯಾ ಮೊಗಾ ಥಾವ್ನ್ ವೆಗ್ಳೆಂ ವಾ ಮೆಕ್ಳೆಂ ಕರುಂಕ್ ಸಕನಾ ಜಾಲೆಂ. ಸಿಂಹಾಚ್ಯಾ ಧೊಲಿಕ್ ರಿಗೊನ್ ವಾ ಜಳ್ಜಾ ಉಜ್ಯಾಕ್ ಉಡೊಂಕ್ ತಾಣಿಂ ಪಾಟಿಂ ಫುಡೆಂ ಕೆಲೆಂ ನಾ. ಕಾಯ್ಲಿರ್ ಭಾಜ್ತಾನಾ ಸಾಂ. ಲೊರೆಸ್ ಮ್ಹಣಾಲೊ: ಏಕ್ ಕೂಸ್ ಭಾಜ್ಲಿ ದುಸ್ರೆ ಕುಶಿಕ್ ಪರ್ತಿಯಾ, ಫಾತ್ರಾಯ್ತಾನಾ ಸ್ತೆಫಾನ್ ಮ್ಹಣಾಲೊ: ಬಾಪಾ ತಾಂಕಾಂ ಗುನ್ಯಾಂವ್ಕಾರ್ ಕರಿನಾಕಾ, ಪೆದ್ರು ಮ್ಹಣಾಲೊ: ಆಪ್ಣಾಕ್ ತಕ್ಲಿ ಸಕಯ್ಲ್ ಕರ್ನ್ ಖುರ್ಸಾಯ್. ಸಾಂತ್ ಸಾಂತಿಣಿಂಚ್ಯಾ ಪಟ್ಟೆರ್ ದಾಖಲ್ ಜಾಂವ್ಕ್ ನಾತ್ಲಿ ಸಿಸ್ಟರ್ ರಾಣಿ ಮಾರಿಯಾ, 13 ಪಾವ್ಟಿಂ ತೊಪ್ಲಲ್ಯಾ ಸುರೈಕ್ ಬಲಿ ಜಾಲ್ಲಿ. ಪಾಟ್ಲಾಚ್ ಮಯ್ಜ್ಯಾಂತ್ ಮದರ್ ತೆರೆಜಾಚ್ಯಾ ಮೆಳಾಚಿಂ ಯೆಮನಾಂತ್ ಗುಳ್ಕಾಂಕ್ ಬಲಿ ಜಾಲಿಂ, ಆಲ್ಬರ್ಟ್, ತಿಮೊತಿ, ಲೂಕ್ ಜಿವೆಚ್ ಹುಲ್ಪೊನ್ ಅಮರ್ ಜಾಲೆ. ತಾಣಿಂ ಜೊಡ್ಲೊ ಸರ್ಗ್‌ಚ್ ತುಕಾ, ಮ್ಹಾಕಾ ಆಪಯ್ತಾ. ಸಾಂ. ಪಾವ್ಲ್ ಮ್ಹಣ್ತಾ: “ರಗತ್ ವ್ಹರಯ್ತಾ ವರೆಗ್ ತುಮ್ಕಾಂ ಕಷ್ಟ್ ಸೊಸುಂಕ್ ಮೆಳ್ಳೊಂಕ್ ನಾಂತ್. ಪೂಣ್ ಆಮ್ಚೆ ವಯ್ರ್ ಯೆತಾತ್ ತೆ ಹಾಳ್ವಾಯೆಚೆ ಆನಿ ತಾತ್ಕಾಲಿಕ್ ಕಷ್ಟ್ ದಗ್ಡ್ ಕಸಲಿಚ್ ಸರ್ ನಾತ್ಲೆ ಅನಂತ್ ಸಾಸ್ಣಿಕ್ ಮಹಿಮೆಕ್ ಆಮ್ಕಾಂ ತಯಾರ್ ಕರ್ತಾತ್” (2 ಕೊರಿಂ. 4:17). ಪರತ್ ತೊ ಆಮ್ಕಾಂ ಧಯ್ರ್ ದಿತಾ, “ಕ್ರಿಸ್ತಾ ಪಾಸತ್ ಆಮ್ಚ್ಯಾ ಆಸ್ಕತ್‌ಕಾಯೆಂತ್, ಬೆಪಾವ್ಯಾಂತ್, ಕಷ್ಟಾಂತ್, ಆನ್ವಾರಾಂತ್, ದಗ್ಡೊವ್ಣೆಂತ್, ಆಟಿವಿಟ್ಯಾಂತ್ ಆಮಿ ಧಾದೊಸ್ಕಾಯ್ ಭೊಗಿಜಾಯ್. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ಆಪೊವ್ಣೆಂ ದಿತಾ, “ಕ್ರಿಸ್ತಾಕ್ ಹಾಂವೆಂ ಒಳ್ಳಾಜಾಯ್. ತಾಚ್ಯಾ ಜಿವಂತ್ಪಣಾಚಿ ಪದ್ವಿ ಹಾಂವೆಂ ಭೊಗಿಜಾಯ್ ಮ್ಹಣ್ ಮ್ಹಜಿ ಆಸಾ. ತಾಚ್ಯಾ ಕಷ್ಟಾಂತ್ ವಾಂಟೆಲಿ ಜಾವ್ನ್ ತಾಚ್ಯಾ ಮೊರ್ನಾ ಪರ್ಯಾಂತ್ ತಾಚೆ ಸಾರ್ಕೊ ಹಾಂವ್ ಜಾಯ್ನ್ ಜಾಲ್ಯಾರ್ ಮೆಲ್ಲ್ಯಾಂತ್ಲೊ ಹಾಂವ್ ಪುನರ್ ಜಿವಂತ್ ಜಾತಾಂ” (ಫಿಲಿ. 3:10-11). ಕಿತ್ಯಾಕ್ ಜೆದ್ನಾಂ ಆಮಿ ಕುಡಿನ್ ಆಸ್ಕತ್ ಜಾತಾಂವ್, ತೆದ್ನಾಂ ಆಮಿ ಅತ್ಮಾನ್ ಬಳ್ಳಂತ್ ಜಾತಾಂವ್ (2 ಕೊರಿಂ 12:10). ಹಾಂವ್ ಒಪ್ತಾಂ ಹೆಂ ಸರ್ವ್ ಮನ್ಶಾಂ ಸಂಯ್ಬಾಂತ್ ಕಷ್ಟಾಂಚೆಂ. ತರಿ ತೊ ವಿಶ್ವಾಸಿ ಆಮ್ಚಿ ಅಸ್ಕತ್ಕಾಯ್ ಜಾಣಾಂ. ಹ್ಯಾಚ್ ಖಾತಿರ್ ಸಾಂ. ಪಾವ್ಲ್ ಧಯ್ರ್ ದಿತಾ: “ಮನ್ಶಾಚ್ಯಾನ್ ಜಯ್ತ್ ವ್ಹರುಂಕ್ ಜಾಯ್ನಾ ತಸಲಿ ತಾಳ್ಳಿ ತುಮ್ಕಾಂ ಎದೊಳ್ ಯೆಂವ್ಕ್ ನಾ. ದೇವ್ ವಿಶ್ವಾಸಿ, ತೊ ಆಮ್ಕಾಂ ಆಮ್ಚ್ಯಾ ತಾಂಕಿ ವರ್ತಿ ತಾಳ್ಳಿ ಯೆಂವ್ಕ್ ಸೊಡಿನಾ, ತಾಳ್ಳಿ ಆಯ್‌ಲ್ಲ್ಯಾ ವೆಳಾರ್ ತಿಚೆರ್ ಜಯ್ತ್ ವ್ಹರುಂಕ್ ಉಪಾಯ್ ಆನಿ ಥಿರ್ ರಾವೊಂಕ್ ಘಟಾಯ್ ತೊ ದಿತಾ” (1ಕೊರಿಂ 10:13). ಮನಿಸ್ ಆಸ್ಲೆ ಕಡೆ ಮ್ಹಾಕಾ, ತಾಳ್ಳಿ ಆಸ್ಲೆ ಕಡೆ ಕಷ್ಟ್, ಸಮಸ್ಯೆ, ಪಿಡಾ ವಾ ಅಸಲೆ ಇತರ್ ಸಬ್ದ್ ವಾಪಾರ್ನ್ ಹಿ ಭಾಸಾವ್ಣಿ ಮ್ಹಜಿ ಕರ್ನ್ ಘೆವ್ನ್ ಮಾಗ್ಲೆ ವೆಳಾರ್ ತೊ ತಾಚೆ ಭಾಸಾವ್ಣಿ ಖಂಡಿತ್ ಜ್ಯಾರಿ ಕರ್ತಾ. ಕಿತ್ಯಾಕ್ “ಕಿತೆಂ ಆಪ್ಣಾಕ್ ಬರೆಂ ದಿಸ್ತಾ ತೆಂ ತುಮಿ ಖುಶಿ ವ್ಹರಿತೆಂ ಆನಿ ಪೊಂತಾಕ್ ಪಾವಯ್ಚೆಂ ದೇವ್‌ಚ್ ತುಮ್ಚೆ ಥಯ್ ವಾವುರ್ತಾ” (ಫಿಲಿಪ್ಪಿ 2:13). ದೆವಾಕ್ ಜಾಂವ್ ಆರ್ಗಾಂ ಹೊಗ್ಡಾಪ್ ಆತಾಂ ಆನಿ ಸದಾಂ ಸರ್ವತಾಂ.

ಚಿಂತ್ನಾಕ್ ಚಿರ್ಮಟ್

ದಾನ್ ದಿಂವ್ಚೆಂ ನ್ಹಯ್, ದಾನ್ ವೊಂಪ್ಚೆಂ

ದಾನ್ ದಿಂವ್ಚೆಂ - ಖರೆಂ ದಾನ್ ಕಾಳ್ಜಾಚ್ಯಾ ಗ್ರೇಸ್ತಕಾಯೆಚೆಂ ಆನಿ ಮತಿಚ್ಯಾ ಉದಾರ್ಪಣಾಚೆಂ ಲಕ್ಷಣ್ ಪಾಚಾರ್ತಾ. ದಾನ್ ಆಶೆಂಯ್ ದಿವ್ಯೆತ್, ನಾಂವಾ ಖಾತಿರ್, ದಾಕ್ಟೇಣೆಕ್ ಪಡೊನ್, ನಿರ್ವೋಗ್ ನಾಸ್ತಾನಾ, ಒತ್ತಾಯೆಕ್ ಲಾಗೊನ್, ಮರ್ಯಾದೆ ಖಾತಿರ್, ನಾ ಮಿಶೆನ್ ದಿಂವ್ಚೆಂ ದಾನ್, ಮನಾಂತ್ ದುಕೊನ್, ಪುರ್ಪುರೊನ್ ಆನಿ ಚುರ್ಚುರೊನ್ ದಿಲ್ಲೆ ತಸಲೆಂ ಜಾತಾ. ಅಸಲೆಂ ದಾನ್ ಆಪ್ಲೊ ಪ್ರತಿಫಳ್ ಹೊಗ್ಡಾಯ್ತಾ. ತ್ಯಾ ಪಾಸತ್ ಸಾಂ. ಪಾವ್ಲು ಬರ್ಯಾ ಮನಾನ್ ದಿಂವ್ಚೆಂ ದಾನ್ ವೊಂಪ್ಚೆಂ ಮ್ಹಳ್ಳ್ಯಾಕ್ ಸರಿ ಕರ್ನ್ ಅಶೆಂ ಮ್ಹಣ್ತಾ, “ಜೊ ಕೋಣ್ ಥೊಡೆಂಚ್ ವೊಂಪ್ತಾ, ತೊ ಥೊಡೆಂಚ್ ಲುಂವ್ತಾ. ಜೊ ಕೋಣ್ ಧಾರಾಳ್ ವೊಂಪ್ತಾ, ತೊ ಧಾರಾಳ್ ಲುಂವ್ತಾ. ಹರೈಕ್ಲೊ ಆಪ್ಲ್ಯಾ ಕಾಳ್ಜಾಂತ್ ನಿರ್ಣಯ್ ಕೆಲ್ಲೆ ಪರಿಂ ದೀಂವ್. ರಡೊನ್, ಚುರ್ಚುರೊನ್ ನ್ಹಯ್; ಬಗರ್ ಹಾಸ್ತ್ಯಾ ತೊಂಡಾನ್ ದಿತಾ ತಸಲೊ ದೆವಾಕ್ ಮೊಗಾಚೊ” (2 ಕೊರಿಂ 9:6-7)

ದಿಂವ್ಚ್ಯಾಂತ್ ಆನಿ ವೊಂಪ್ಚ್ಯಾಂತ್ ಫರಕ್ ಅಸಾ. ದಿಲ್ಲೆಂ ಗೆಲೆಂ. ಪೂಣ್ ವೊಂಪ್ಲೆಂ ಲುಂವೊಂಕ್ ಆಸಾ. ಹ್ಯಾ ಖಾತಿರ್ ಬರ್ಯಾ ಮನಾಚ್ಯಾ ದಾನಾ ವಿಶ್ಯಾಂತ್ ದೆವಾಚೆಂ ಉತರ್ ಅಶೆಂ ಭಾಸಯ್ತಾ: “ಜೊ ದುಬ್ಳ್ಯಾಂಕ್ ದಯಾ ದಾಕಯ್ತಾ ತೊ ಸರ್ವೆಸ್ಪರಾಕ್ ರೀಣ್ ದಿತಾ. ಆನಿ ಸರ್ವೆಸ್ಪರ್ ತಾಚ್ಯಾ ಬರ್ಯಾ ಕರ್ನಿಕ್ ಪ್ರತಿಫಳ್ ದಿತಾ” (ಮ್ಹಣ್ಣೊ 19:17). ಕಿತ್ಲ್ಯಾ ಮಾಪಾನ್? “ಹಾಸ್ತ್ಯಾ ತೊಂಡಾಂತ್ ದಿ, ಜಶೆಂ ಸರ್ವೆಸ್ಪರಾನ್ ತುಕಾ ದಿಲಾಂ ತಶೆಂ ತುಂಯಿ ತಾಕಾ ಪಾಟಿಂ ದಿ. ತುಜ್ಯಾ ತಾಂಕಿ ಪರ್ಮಾಣೆಂ ಉದಾರ್ ಜಾ. ಕಿತ್ಯಾಕ್ ಸರ್ವೆಸ್ಪರ್ ಸಾತ್ ವಾಂಟ್ಕಾಂನಿ ತುಕಾ ಪಾಟಿಂ ದಿತಾ” (ಸಿರಾಕ್ 35:9-10). “ಮಹೋನ್ನತಾಚ್ಯಾ ಆದೇಶಾ ಪರ್ಮಾಣೆ ತುಜ್ಯಾ ಸಂಪತ್ತೆಚೊ ಉಪಯೋಗ್ ಕರ್. ಹೆಂ ತುಕಾ ಭಾಂಗಾರಾ ಪ್ರಾಸ್ ಚಡ್ ಫಾಯ್ದ್ಯಾಚೆಂ” (ಸಿರಾಕ್ 29:11). ದೆವಾಕ್ ಕಾಂಯ್ ಉಣೆಂ ಪಡ್ಲಾಂ ಮ್ಹಣ್ ತುಜೆ ಲಾಗಿಂ ತೊ ವಿಚಾರಿನಾ. ತೊ ತುಜೆಂ ಮನ್ ಪಾರ್ಕಿತಾ. ಉಂಡ್ಯಾ ಮಾಸೈಚೆಂ ಅಚರ್ಯೆಂ ಕರ್ತಾನಾ ತೊ ಮ್ಹಣಾಲೊ, “ತುಮ್ಚೆ ಲಾಗಿಂ ಕಿತೆಂ ಆಸಾ ತೆಂ ಹಾಡಾ.” ಹ್ಯಾ ಮಾರಿಫಾತ್ ತೊ ತಾಚ್ಯಾ ದೈವಿಕ್ ಸಹಭಾಗಿಪಣಾಂತ್ ಮಾನವಿಕ್ ಸಹಭಾಗಿಪಣ್ ಮಿಸ್ಕೊಂಕ್ ಅಶೆತಾ. ಹೆಂ ದೋನ್ ಪಾವ್ಲಿಂ ಕೆಲ್ಲ್ಯಾ ಅಚರ್ಯಾಂನಿ ಹಜಾರಾಂನಿ ಜೆವಣ್ ಜೆವ್ನ್ “ಉರ್ಲೆ ಉಂಡ್ಯಾ ಕುಡ್ಲೆ ಪುರಾ ಎಕ್ಟಾಂಯ್ ಕರಾ. ಕಾಂಯ್ಚ್ ಪಾಡ್ ಕರ್ಚೆಂ ನಾಕಾ” (ಜುವಾಂವ್ 6:12). ಉಂಡೆ ಮಾಸ್ಕೊ ದಿಲ್ಲೆ ಖಂಡಿತ್ ರಿತ್ಯಾ ಹಾತಾಂನಿ ಪಾಟಿಂ ವಚೊಂಕ್ ನಾಂತ್ ಜಾಯ್ಜಾಯ್. ಆಮ್ಚ್ಯಾ ಸಂಭ್ರಮಾಂನಿ ಜಾಂವ್ಚ್ಯಾ ಖಾಣಾಚ್ಯಾ ವಿಭಾಡಾ ವಿಶ್ಯಾಂತ್ ಆಜ್ ಜೆಜು ಕಿತೆಂ ಮ್ಹಣ್ತಾ? ಚಿಂತ್ಯಾಂ.

- ವಜ್ರಾಂ ಹಾರ್

ಚಿಂತ್ನಾಕ್ ಚಿರ್ಮಟ್

ಕಾಳ್ಜಾಂತ್ ಫಾರಿಕ್ಪಣ್ ಜಾಗಂವ್ಚೆಂ ಆನಿ ಮೊಸ್ತಾನ್ ಜಳ್ಣೆಂ
ದುಸ್ಮಾನ್ ಮೊರ್ಚ್ಯಾಕ್ ಹಾಂವೆಂ ವೀಕ್ ಸೆಂವ್ಚೆಂ.

- ವಜ್ರಾಂ ಹಾರ್

ಜಾಗೃತ್

ಜೆಜು ಮ್ಹಣಾಲೊ: “ತುಂ ಪೆದ್ರು ಮ್ಹಣ್ಲೆ ಖಡಾಪ್, ಆನಿ ಹ್ಯಾ ಖಡ್ವಾಚೆರ್ ಮ್ಹಜಿ ಧರ್ಮ್ ಸಭಾ ಹಾಂವ್ ಬಾಂದ್ತಲೊಂ. ಆನಿ ಪಾತಾಳಾಚೆ ದಾರ್ವಟೆ ತಿಚೆರ್ ಜಯ್ತ್ ವ್ಹರುಂಕ್ ಸಕ್ಚೆನಾಂತ್. ಹಾಂವ್ ತುಕಾ ಸರ್ಗಿಂಚ್ಯಾ ರಾಜಾಚ್ಯೊ ಚಾವಿಯೊ ದಿತಲೊಂ. ಜೆಂ ಕಿತೆಂ ಸಂಸಾರಿಂ ತುಂ ಆಡ್ವರ್ತಾಲೊಯ್ ತೆಂ ಸರ್ಗಿಂಯ್ ಸೊಡಯ್ಲೆಂ ಜಾತಲೆಂ” (ಮಾತೆವ್ 16:18-19; 18:18) ಹ್ಯಾ ಭಾಸಾವ್ಣೆ ಸಂಗಿಂ ಜೆಜುನ್ ಪವಿತ್ರಸಭಾ ಸ್ಥಾಪಿತ್ ಕೆಲಿ ಆನಿ ತಿಕಾ ಆಮಿ ಏಕ್, ಭಾಗೆವಂತ್, ಕಾಥೊಲಿಕ್ ಆನಿ ಆಪೊಸ್ತಲಿಕ್ ಮ್ಹಳ್ಳ್ಯಾ ಚಾರ್ ಲಕ್ಷಣಾಂನಿ ಒಳ್ಳಾತಾಂವ್ ಆನಿ ಹಿ ಏಕ್ ಮಾತ್ರ ಪವಿತ್ರಸಭಾ ಪಾಪ್‌ಸಾಯ್ಬಾಚ್ಯಾ ಅಧಿಕಾರಾ ಖಾಲ್ ಆಸಾ. ಹಿ ಖರಿ ಆನಿ ಪವಿತ್ರ ಜಾವ್ನಾಸಾ.

ಹ್ಯಾ ಪವಿತ್ರಸಭೆಚ್ಯಾ ಬುನ್ಯಾದಿಚೆರ್‌ಚ್ ಜೆಜುನ್ ಚತ್ರಾಯ್ ದಿಲಿ, “ಸಿಮಾಂವ್, ಸಿಮಾಂವ್ ಪಳೆ ಗೋಂವ್ ಚಾಳ್ಣಿರ್ ಫಾಲ್ನ್ ಚಾಳ್‌ಲ್ಲೆ ಪರಿಂ ತುಮ್ಮಾಂ ಸಕ್ಡಾಂಕ್ ಚಾಳುಂಕ್ ಸೈತಾನಾನ್ ಅಧಿಕಾರ್ ಮಾಗೊನ್ ಘೆತ್ಲಾ. ಪೂಣ್ ತುಜೊ ಭಾವಾರ್ಥ್ ಧಂಡಳ್ಳಾ ಜಾಂವ್ಕ್ ಹಾಂವೆಂ ತುಜೆ ಪಾಸತ್ ಮಾಗ್ಣೆಂ ಕೆಲಾಂ ಆನಿ ತುಂ ಪಾಟಿಂ ಪರ್ತಲ್ಲ್ಯಾ ಉಪ್ರಾಂತ್ ತುಜ್ಯಾ ಭಾವಾಂಕ್ ಥಿರ್ ಕರ್” (ಲೂಕ್ 22:31-32). ಸಾಂ ಪಾವ್ಲ್ ಥೆಸ್ಸಲೊನಿಕಾಗಾರಾಂಕ್ ಬರೊವ್ನ್ ಚತ್ರಾಯ್ ಸಾಂಗ್ತಾ: “ತೊ ಖೊಟೊ ಸೈತಾನಾಚ್ಯಾ ಬಳಾನ್ ಯೆತಾ ತೊ, ಧರ್ಮ್‌ದ್ರೋಹಿ ಆಪ್ಣಾಚ್ಯಾ ಯೆಣ್ಯಾ ವೆಳಾರ್ ಸರ್ವ್ ಧರಾಚಿಂ ಬಳ್ವಂತ್ ಕಾಮಾಂ, ರಕ್ತಿ ಆಚರ್ಯಾಂ ಆನಿ ಖುಣಾಂ ಕರ್ನ್ ದಾಖಯ್ತಾಲೊ ಆನಿ ನಾಸ್ ಜಾತಲ್ಯಾಂಕ್ ಸರ್ವ್ ಧರಾಚ್ಯಾ ನಾಡ್ಲ್ಯಾ ಘಡಿತಾಂನಿ ಭುಲ್ ಘಾಲ್ತಾಲೊ. ತೆ ನಾಸ್ ಜಾತಲೆಚ್, ಕಿತ್ಯಾಕ್ ಸತಾಚೊ ಮೋಗ್ ಕರ್ನ್ ಆಪ್ಲಿ ಸೊಡ್ವಣ್ ಜೊಡುಂಕ್ ತಾಣೆಂ ಇನ್ಕಾರ್ ಕೆಲೆಂ. ದೆಕುನ್ ಫಟ್ ಆಸ್ಲೆಂ ಸತ್ಮಾನ್ವೆ ಖಾತಿರ್ ಫಟಯ್ತಾ ತಸಲೊ ಏಕ್ ಬಳಾಧಿಕ್ ಪ್ರಭಾವ್ ದೇವ್ ತಾಂಚೆರ್ ಧಾಡ್ತಾಲೊ. ಹೆ ಪರಿಂ ಸತ್ ಮಾನುನ್ ಘೆನಾಸ್ತಾನಾ ಖೊಟೆಪಣಾಂತ್ ಜಿಯೆತಲ್ಯಾಂಚೆರ್ ನಿತಿಚಿಂ ಫಯ್ಸ್ ದೆಂವ್ತಲೆಂ” (2 ಥೆಸ್ಸಾ. 2:9-12).

ಆಮ್ಚೆ ಭೊಂವಾರಿಂ ಅಸಲೆ ಸಬಾರ್ ಖರ್ಯಾ ಮಸ್ತೆನ್ ಪವಿತ್ರಸಭೆಚೊ ಅಧಿಕಾರ್ ಧಿಕ್ಕಾರ್ ಕರ್ನ್, ಸಾಕ್ರಾಮೆಂತ್‌ಚ್ ಜಿಣ್ಯೆಕ್ ಪಾಟ್ ಕರ್ನ್ ಪಾತ್ಕಾಚೆಂ ಬೊಗ್ಸಾಣೆಂ, ಉಂಡ್ಯಾ ರುಪಿಂ ಕ್ರಿಸ್ತಾಚೆಂ ಹಾಜರ್ಪಣ್ ನೆಗಾರ್ ಕರ್ತಾತ್ ಹಾಂಚೆ ವಿಶಿಂ ಸಾಂ. ಪಾವ್ಲ್ ಕಳ್ವಳೆ ಉಚಾರ್ತಾ. ತೆ ಆಪ್ಲೊ ನಾಸ್ ಆಪ್ಲ್ಯಾ ಸ್ವಾಮಿಶೆನ್ ಆಪ್ಣಾಯ್ತಾತ್ ಮ್ಹಳ್ಳಿ ಚತ್ರಾಯ್ ಸಾಂ. ಪಾವ್ಲ್ ಥೆಸ್ಸಲೊನಿಕಾಗಾರಾಂಕ್ ದಿತಾ. ಅಸಲೆಂ ಏಕ್ ಘಡಿತ್ ಇತಿಹಾಸಾಚ್ಯಾ ದುಸ್ರ್ಯಾ ಪುಸ್ತಕಾಂತ್ ಇಸ್ರಾಯೆಲಾಚೊ ಖೊಟೊ ರಾಯ್ ಆಹಾಬಾಚ್ಯಾ ಸಲ್ವಣೆಕ್ ಆನಿ ನಾಸಾಕ್ ಖೊಟ್ಯಾ ಅತ್ಯಾಚೊ ಪ್ರಭಾವ್ ಕಾರಣ್ ಜಾಲ್ಲೆಂ ಘಡಿತ್ ವಿವರಿತಾ. “ಇಸ್ರಾಯೆಲಾಚೊ ರಾಯ್ ಆಹಾಬ್ ರಾಮೊತ್ ಗಿಲೆಯಾದಾಂತ್ ಮರೊನ್ ಪಡ್ಲೆ ಖಾತಿರ್ ತಾಕಾ ಥಂಯ್ ವಚೊಂಕ್ ಕೋಣ್ ಭುಲಯ್ತಾ? ತವಳ್ ಏಕ್ ಖೊಟೊ ಅತ್ಮೊ ಮುಕಾರ್ ಸರೊ ಆನಿ ಮ್ಹಣಾಲೊ: ಹಾಂವ್ ಸರ್ವ್ ಪ್ರವಾದ್ಯಾಂಚ್ಯಾ ತೊಂಡಾಂತ್ ಏಕ್ ಫಟ್ಕೆರೊ ಅತ್ಮೊ ಜಾತಲೊಂ ಆನಿ ತಾಕಾ ಭುಲಯ್ತಾಲೊಂ” (2 ಇತಿಹಾಸ್ 18:19-22 ವಾಚ್).

ಪವಿತ್ರಸಭೆಚ್ಯಾ ಬುನ್ಯಾದಿಚೆರ್‌ಚ್ ಜೆಜುನ್ ಪವಿತ್ರಸಭೆಂತ್ ಮಾಗ್ಣ್ಯಾಚಿ ಗರ್ಜ್ ಕಳಿತ್ ಕೆಲಿ ಆನಿ ಪವಿತ್ರಸಭೆ ಖಾತಿರ್ ಆಪ್ಲ್ಯಾ ಮಾಗ್ಣ್ಯಾಚಿ ಭಾಸಾವ್ಣಿ ದಿಲಿ. “ಆಪ್ಣಾ ಮಾರಿಫಾತ್ ದೆವಾಕ್ ಲಾಗಿಂ ಸರ್ತಲ್ಯಾಂಕ್ ಸರ್ವ್‌ಕಾಳಿಂ ತಾರಣ್ ದೀಂವ್ಕ್ ತೊ ಸಕ್ತಾ. ಕಾರಣ್ ದೆವಾಲಾಗಿಂ ವಿನಂತಿ ಕರುಂಕ್ ಬಾಪಾಚ್ಯಾ ಉಜ್ವಾಕ್ ತೊ ಬಸ್ಲಾ” (ಹೆಬ್ರೆ. 7:25; ರೊಮಾ 8:34). ಪೂಣ್

ಆಮ್ಚಾ ಮಾಗ್ಣಾಚೊ ಸಾಂಗಾತ್ ತೊ ವಿಚಾರ್ತಾ. (ಗೆತ್ತೆಮನಿ ಮೊಳ್ಯಾಂತ್ ವಿಚಾರ್ಲೊ ಸಾಂಗಾತ್). ಸೈತಾನ್ ಸಬಾರ್ ರಿತಿಂನಿ ಆನಿ ರುಪಾಂನಿ ಪವಿತ್ರಸಭೆಕ್ ಫಾಸ್ಕಾಂವ್ಕ್ ವಾವುರ್ತಲೊ, ಝುಜ್ತಲೊ, ಫಟಿಂಚೆಂ ಹಾತೆರ್ ವಾಪಾರ್ನ್ ಭಾವಾರ್ಥ್ಯಾಂಚ್ಯಾ ಕಾಳ್ಜಾಂತ್, ಮತಿಂತ್ ದುಭಾವ್ ಉಬ್ಜಂವ್ಕ್, ಮಾಗ್ಣಾಂತ್ ಆಳ್ವಾಯ್ ಹಾಡುಂಕ್ ಆನಿ ಸಾಕ್ರಾಮೆಂತಾಚ್ಯಾ ಸತಾ ಥಂಯ್ ದುಭಾವ್ ಉಬ್ಜಂವ್ಕ್ ಕ್ರಮೇಣ್ ಕಾಳ್ಜಾಚ್ಯಾ ಧಾರುಣಾಯೆಂತ್ ಬುಡವ್ನ್ ನಿರಾಸಪಣಾಂತ್ ಜಿವಿತ್ ಆಖೇರ್ ಕರುಂಕ್ ವಾವುರ್ತಲೊ ಮ್ಹಳ್ಳಿ ಚತ್ರಾಯ್ ದೆವಾಚೆಂ ಉತರ್ ದಿತಾ.

ತೊ ಫಟಿಂಚೊ ಬಾಪುಯ್ :

ಜೆಜು ಫಟ್ಕಿರ್ಯಾಂ ಪ್ರವಾದ್ಯಾಂ ಆನಿ ಪ್ರೀಚರಾಂ ವಿಶಿಂ ಚತ್ರಾಯ್ ದಿತಾ “ದೆಂವ್ಚಾರಾಚಿ ಪಿಳ್ಗಿ ತುಮಿ. ತುಮ್ಚಾ ಬಾಪಾಯ್ಚಾ ಆಪೇಕ್ಷೆ ಪರ್ಮಾಣೆಂ ಚಲೊಂಕ್ ತುಮ್ಕಾಂ ಖುಶಿ. ಸುರ್ವೆರ್ ಥಾವ್ನ್‌ಂಚ್ ತೊ ಏಕ್ ಖುನಿಗಾರ್, ತೊ ಕೆದಿಂಚ್ ಸತಾಚಿ ಪಕ್ಷೆಕ್ ನಾ. ತಾಚೆ ಕಡೆ ಸತ್ ಮ್ಹಳ್ಳೆಂಚ್ ನಾ. ತೊ ಆಪ್ಲ್ಯಾ ಸಂಯ್ಬಾ ಪರ್ಮಾಣೆಂ ಫಟಿ ಉಲಯ್ತಾ. ಕಿತ್ಯಾಕ್ ತೊ ಫಟ್ಕಿರೊ, ಫಟಿಂಚೊ ಬಾಪುಯ್” (ಜುವಾಂವ್ 8:44-45).

ಸೈತಾನ್ ವಾ ದೆಂವ್ಚಾರ್ ಮ್ಹಳ್ಳಾರ್ ದೋನ್ ಶಿಂಗಾಂಚೊ, ಲಾಂಬ್ ಶಿಮ್ವೆಚೊ, ಕಾಳ್ಜಾ ವರ್ಣಾಚೊ, ಕೊಂಗ್ರೆ ದಾಂತಾಂಚೊ ನ್ಹಯ್, ಬಗರ್ ತೊ ಏಕ್ ಕೂಡ್ ನಾತ್‌ಲ್ಲೊ ಸ್ಪಿರಿತ್ ಜಾವ್ನಾಸಾ. ತೊ ಮನ್ಶಾಕ್ ಆಪ್ಲೆಂ ಹಾತೆರ್ ಜಾವ್ನ್ ಉಪಯೋಗ್ ಕರ್ತಾ. ಬರೆಂ ನ್ಹೆಸೊನ್, ತೆಲೆಂ ಉಲವ್ನ್, ವಿಕಾಚಿ ಗುಳಿ ಸಾಕ್ರಿಂತ್ ಲೊಳವ್ನ್, ಉತ್ರಾಂನಿ ಭುಲವ್ನ್ ಆಪ್ಲಿ ಚಲಾಕಿ ವಾಪಾರ್ತಾ. ಹ್ಯಾಚ್ ಖಾತಿರ್ ಸಾಂ. ಪಾವ್ಲ್ ಚತ್ರಾಯ್ ಸಾಂಗ್ತಾ: “ಸೈತಾನ್ ಉಜ್ವಾಡಾಚ್ಯಾ ದೇವ್‌ದುತಾಂಚೊ ವೇಸ್ ಘಾಲ್ತಾ” (2 ಕೊರಿ. 11:14). ಜಾಗ್ರುತ್ ಜಾವ್ಯಾಂ.

ದುಭಾವ್ ಸೈತಾನಾಚೆಂ ಬಳಾಧಿಕ್ ಹಾತೆರ್ :

ಹ್ಯಾಚ್ ನವೆಂಬರ್ 14 ವೆರ್ ಟೈಮ್ಸ್ ಆಫ್ ಇಂಡಿಯಾ ದೈನಿಕಾಚೆರ್ ಜೆಜು ಆನಿ ಮಾಗ್ಲೆಲಾಚ್ಯಾ ಮರ್ಯೆಚ್ಯಾ ಲಗ್ನಾ ಸಂಬಂದಾ ವಿಶಿಂ ಆನಿ ತಾಂಕಾಂ ಭುರ್ಗಿಂ ಜಲ್ಮಾಲ್ಲಿಂ ಮ್ಹಳ್ಳ್ಯಾ ವಿಶಿಂ ಏಕ್ ವರ್ದಿ ಪ್ರಗಟ್ ಜಾಲ್ಲಿ. ಹಾಂವ್ ಇಂಗ್ಲಿಷ್ ದೈನಿಕ್ ವಾಚಿನಾ. ತ್ಯಾ ದೀಸ್ ಸಾಂಜೆರ್ ಹಾಂವ್ ಏಕಾ ಶಿಕ್ಷಿ, ಜಾಣಾರಿ ಸದಾಂ ಮಿಸಾಕ್ ವೆಚ್ಯಾ ಮ್ಹಜ್ಯಾ ಮಾಲ್ಪಡ್ಯಾ ಮಿತ್ರಾಕ್ ವಾಟೆರ್ ಭೆಟ್ಲೊಂ. ತಾಣೆಂ ತಾಚ್ಯಾ ಬೊಲ್ಸಾ ಥಾವ್ನ್ ಹ್ಯಾ ವರ್ದೆಚ್ಯಾ ಪೆಪರಾಚೊ ಕುಡ್ಕೊ ಮ್ಹಾಕಾ ದಿಲೊ. ಹಾಂವೆಂ ವಾಚುನ್ ಮ್ಹಳ್ಳೆಂ, ತುಂ ಕಿತೆಂ ಪಿಸೊ ಜಾಲಾಯೆ ಸಾಯ್ಬಾ? ಹೆಂ ತುಂ ಪಾತ್ಯೆತಾಯ್‌ವೆ? ತಾಚೆ ಜವಾಬ್, ಕೊಣಾಕ್ ಗೊತ್ತು ಸಾಯ್ಬಾ. ಕಾಂಯ್ ಪುಣಿ ಆಧಾರ್ ನಾಸ್ತಾನಾ ಹೆ ಪ್ರಗಟ್ ಜಾತಾವೆ? ತಾಚೆ ಕಡೆ ತರ್ಕ್ ಕರ್ಚೆಂ ಪಿಶೆಪಣ್ ಮ್ಹಳ್ಳೆಂ ಮ್ಹಾಕಾ ಭೊಗ್ಲೆಂ ಆನಿ ತ್ಯಾಚ್ ರಾತಿಂ ಘರಾ ಗೆಲ್ಲೊಂಚ್ ಅಸಲ್ಯಾಂಚೊ ದುಭಾವ್ ಪಯ್ಸ್ ಕರುಂಕ್ ಜೆಜು ಏಕ್ ಕ್ರಾಂತಿಕಾರಿ ಮ್ಹಳ್ಳೆಂ ಲೇಖನ್ ಹಾಂವೆಂ ಬರಯ್ಲೆಂ. (ಮೊತಿಯಾಂ ಪುಸ್ತಕ್ ವಾಚ್) ಸೈತಾನ್ ಜೆಜುಚ್ಯಾ ನಾಂವಾಕ್ ಅಕ್ಮಾನ್ ಕರುಂಕ್ ಆನಿ ಅಸ್ಕತ್ ಭಾವಾರ್ಥ್ಯಾಂಕ್ ದುಭಾವಾಂತ್ ಸಾಂಪ್ಡಾಂವ್ಕ್ ವಿವಿಧ್ ರಿತಿಂನಿ, ವಿವಿಧ್ ವ್ಯಕ್ತಿಂ ಮುಖಾಂತ್ ವಾವುರ್ತಾ. ಹ್ಯಾಚ್ ದುಭಾವಾಂತ್ ತಾಣೆಂ ಏವೆಕ್ ಫಸಯ್ಲೆಂ.

ಏವ್ ಆನಿ ಸರೊಪ್ :

ಸೈತಾನ್ ಏವೆಕ್ ನಾಡುಂಕ್ ಆಯ್ಲೊ. ಜರ್ ತಿ ತಾಚೆ ಕಡೆ ಗಜಾಲಿಂಕ್ ಆನಿ ತರ್ಕಾಕ್ ರಾವಾನಾಸ್ತಾಂ ಪಯ್ಸ್ ಸರ್‌ಲ್ಲಿ ತರ್ ಆನಿ ವಗಿ ರಾವ್‌ಲ್ಲಿ ಜಾಲ್ಯಾರ್ ಎದೆಂ ವ್ಹಡ್ ಅನಾಹುತ್ ಘಡ್ತೆಂ ನಾ ಕೊಣ್ಣಾ! ಪೂಣ್ ಪಾಪ್ ಏವ್ ಗಜಾಲಿಂಕ್ ಸಾಂಗಾತಿಣ್ ನಾಸ್ತಾನಾ ಎಕ್ಸುರ್ಟಣ್ ಭೊಗ್ತಾಲಿ ಜಾಯ್ಜಾಯ್. ಸ್ತ್ರಿಯಾಂಕ್ ಸ್ವಭಾವಾನ್‌ಂಚ್ ಗಜಾಲಿ ಭೋವ್ ಪಸಂದ್. ತ್ಯಾ

ವೆಳಾರ್ ಸೈತಾನಾಚೆಂ ಯೆಣೆಂ ಸೈಲಾಪಾಚೆಂ ಉಲವ್ಣೆಂ ತಿಚ್ಯಾ ಎಕ್ಸರ್‌ಪಣಾ ವಿಶಿಂ ಸಂತಾಪ್ ಉಚಾರ್ನ್ ಉಲಯಿಲ್ಲಾ ಉತ್ರಾಂಕ್ ತಿ ಭುಲ್ಲಿ ಜಾಯ್ಜಾಯ್. ಸವ್ಕಾಸ್ ಸೈತಾನಾನ್ ಫಟಿಂಚಿ ಪೊಟ್ಟಿ ಸುಟಯ್ಲಿ. ದೆವಾನ್ ತಿಕಾ ಫಟಯ್ಲಾಂ ಮ್ಹಳ್ಳೊ ದುಭಾವ್ ಸೈತಾನಾನ್ ಒಂಪ್ಲೊ. ತುಮಿ ದೆವಾ ಪರಿಂ ಜಾಯ್ಜಾಶೆಂ ಆಡಾಂವ್ಚ್ಯಾಕ್ ದೆವಾನ್ ತುಮ್ಕಾಂ ಫಟಯ್ಲಾಂ ಮ್ಹಳ್ಳೆಂ ಸೈತಾನಾಚೆಂ ಉತರ್ ತಿ ಪಾತ್ಯೆಲಿ. ತರ್ಯಿ ತಿಣೆಂ ಫಳ್ ಖಾಂವ್ಕ್ ಆತುರಾಯ್ ದಾಕಯ್ತಾತ್‌ಲ್ಲಾ ವೆಳಾರ್ ತೆಂ ಫಳ್ ಪಳೆಂವ್ಕ್, ಆಪ್ಣುಂಕ್, ಹುಂಕುಂಕ್, ಚಾಬೊಂಕ್ ಆಡ್ವಾರುಂಕ್ ನಾ ನ್ಹಯ್‌ವೇ ಮ್ಹಳ್ಳಿ ಸಮಜಾಯಿಶಿ ಏವೆಕ್ ಭುಲಯ್ತಾ. “ಆನಿ ತಿಣೆಂ ಪಳಯ್ಲೆಂ, ತೆಂ ತಿಕಾ ಸೊಭಿತ್ ಆಕರ್ಷಿತ್ ದಿಸ್ಲೆಂ, ತೆಂ ರುಚಿಕ್ ಆಸ್ತಲೆಂ ಮ್ಹಳ್ಳೆಂ ತಿಕಾ ಭೊಗ್ಲೆಂ. ಜಾಣ್ವಾಯ್ ಜೊಡುನ್ ಘೆಂವ್ಚೆ ಖಾತಿರ್ ಯೋಗ್ಯ್ ಆನಿ ಆಶೆಂವ್ಕ್ ಸೂಕ್ತ್ ತಶೆಂ ತಿಕಾ ಭೊಗ್ಲೆಂ” (ಉತ್ಪತ್ತಿ 3:6). ತಿಣೆಂ ಹಾಚೆ ಆದಿಂ ಖಂಡಿತ್ ತೆಂ ಫಳ್ ಪಳಯಿಲ್ಲೆಂ ತರ್ಯಿ ಸೈತಾನಾನ್ ದುಭಾವ್ ವೊಂಪ್ತಾವರೆಕ್ ತಿಚೆಂ ಗುಮಾನ್ ಆನಿ ಗಮನ್ ತ್ಯಾ ಫಳಾನ್ ವೊಡ್ಲೆಂ ನಾ. ಆನಿ ತಿಣೆಂ ಖೆಲೆಂ ಆನಿ ಆಪ್ಲ್ಯಾ ಪತಿಕ್ ದಿಲೆಂ. ಆನಿ ಅಶೆಂ ಸತ್ತ್ಯಾನಾಸ್ ಜಾಲೆಂ. ಹ್ಯಾ ಖಾತಿರ್ ಜಾಕೊಬ್ ಚತ್ರಾಯ್ ದಿತಾ. “ಕೋಣ್‌ಯಿ ಮನ್ಶಾಕ್ ಆಪ್ಣಾಕ್ ತಾಳ್ನಿ ಆಯಿಲ್ಲಾ ವೆಳಾರ್ ದೇವ್ ಮ್ಹಾಕಾ ತಾಳ್ನಿಂತ್ ಫಾಲ್ತಾ ಮ್ಹಣಾನಾಯ್. ಕಿತ್ಯಾಕ್ ದೆವಾಕ್ ವಾಯ್ಜಾಚಿ ತಾಳ್ನಿ ಯೆನಾ. ಆನಿ ತೊ ಕೊಣಾಕ್‌ಚ್ ತಾಳ್ನಿ ಹಾಡಿನಾ. ಬಗರ್ ಹರೈಕ್ ವ್ಯಕ್ತಿಕ್ ಆಪ್ಣೊಚ್ ವೊಡ್ಲೊ ತಾಳ್ನೊ ಹಾಡ್ತಾತ್. ತಾಕಾ/ತಿಕಾ ಭುಲಯ್ತಾತ್. ಏಕ್ ವೊಡ್ಲಿ ಗರ್ಭೆಸ್ತ್ ಜಾತಚ್ ಪಾತ್ಕಾಕ್ ಜಲ್ಮ್ ದಿತಾ. ಪಾತಕ್ ಪುರ್ಟೆಂ ವಾಡ್ತಚ್ ಮರಣ್ ಹಾಡ್ತಾ” (ಜಾಕೊಬ್ 1:13-15). ಆನಿ ಹೆಂಚ್ ಮರ್ಣಾಚೆಂ ಯೋಜನ್ ಸೈತಾನಾನ್ ಏವೆ ಮಾರಿಫಾತ್ ಜ್ಯಾರಿ ಕೆಲೆಂ. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ: “ದೆವಾನ್ ಮರಣ್ ರಚುಂಕ್ ನಾ. ಆಸ್ತಿತ್ವಾಂತ್ ಆಸ್ಚೆ ಖಾತಿರ್ ದೆವಾನ್ ಮನ್ಶಾಕ್ ರಚ್ಲೊ. ದೆಂವ್ಚಾರಾಚ್ಯಾ ಮೊಸ್ತಾನ್ ಮರಣ್ ಸಂಸಾರಾಂತ್ ಆಯ್ಲೆಂ” (ಜಾಣ್ವಾಯ್ 1:13-14 ; 2:24).

ಸ್ತ್ರಿಯಾಂಕ್ ಚತ್ರಾಯ್ :

ಜಶೆಂ ಸೈತಾನಾನ್ ಏವೆಕ್ ನಾಡ್ಲೆಂ ಆನಿ ಏವೆ ಮಾರಿಫಾತ್ ಆದಾಂವ್ಕ್ ಪಾತ್ಕಾಕ್ ವೊಡ್ಲೆಂ. ಹ್ಯಾ ಕಾರಣಾಂ ಖಾತಿರ್ ಜಾವೈತ್ ಸ್ತ್ರಿಯೆಚ್ಯಾ ಅಸ್ಕತ್ ಸೈಂಭಾ ವಿಶ್ಯಾಂತ್ ಸಾಂ. ಪಾವ್ಲ್ ಚತ್ರಾಯ್ ದಿತಾ “ಫಾತ್ಕಿ ಆನಿ ಅಕ್ಕಲ್ ನಾತ್‌ಲ್ಲೆ ಆನಿ ಗರ್ವಾನ್ ಫುಗ್‌ಲ್ಲೆ, ದೆವಾಚ್ಯಾ ಮೊಗಾ ಬದ್ಲಾಕ್ ಆಪ್ಣೊಚ್ ಮಿಶಾಲಾಯೆಕ್ ಲಬ್ಧಲ್ಲೆ ಸಮಡ್ತಿಚಿಂ ಸರ್ಲ್ ಘೆವ್ನ್ ಭಿತರ್ಲೊ ಸಾರ್ ಇನ್ನಾರ್ ಕರ್ತಲೆ ಜಾವ್ನಾಸಾತ್ ಅಸಲೆ. ತಸಲ್ಯಾಂಚಿ ಸಳಾವಳ್ ತುಕಾ ನಾಕಾ. ಹಾಂಚೆಚ್ ಭಿತರ್ಲೆಂ ತೆ ಘರಾಂ ಘರಾಂನಿ ವಚುನ್ ಅಸ್ಕತ್ ಸ್ತ್ರಿಯಾಂಕ್ ಭುಲಯ್ತಾತ್. ಪಾತ್ಕಾಂಚ್ಯಾ ಭೊರ್ಯಾ ಪಂದಾ ಆಡ್ಚಾತಲ್ಯಾ ಆನಿ ಖೊಟ್ಯಾ ವೊಡ್ಲ್ಯಾಂಚ್ಯಾ ಲ್ಹಾರಾಂಚೆರ್ ಧಲ್ತಲ್ಯಾ ಸ್ತ್ರಿಯಾಂಕ್ ತೆ ಸಸಾರಾಯೆನ್ ಆಪ್ಲ್ಯಾ ಮುಟಿ ಭಿತರ್ ಧರ್ತಾತ್. ಹ್ಯೊ ಸ್ತ್ರಿಯೊ ಕೊಣಾ ಥಾವ್ನ್‌ಯಿ ಶಿಕುಂಕ್ ತಯಾರ್ ಆಸಾತ್. ತರಿ ಪೂಣ್ ಸತಾಚಿ ಪುರ್ತಿ ಸಮ್ಜಣಿ ಘೆಂವ್ಕ್ ಭಿಲ್ಕುಲ್ ಸಕನಾಂತ್” (2 ತಿಮೊತಿ 3:4-7). ಅಸಲ್ಯಾ ಪ್ರೀಚರ್ ಆನಿ ಪಾಸ್ಪರಾಂಕ್ ಶೆಳ್ಳೆಚ್ಯಾ ರುಪಾನ್ ಯೆಂವ್ಚೆ ಬೊಲ್ವೆ ಮ್ಹಳ್ಳಿ ಜಾಗ್ರುತ್ಕಾಯ್ ಪವಿತ್ರ ಪುಸ್ತಕ್ ದಿತಾ. ಆಂಜಾಂಚ್ಯಾ ರುಪಾರ್ ಆನಿ ವೆಸಾರ್ ಯೆತಲ್ಯಾಚೆಂ ಶೇಲೆ ಮಾಂಗಣೆಂ, ನಾಜೂಕಾಯೆಚೆಂ ನಡ್ತೆಂ, ತೆಲ್ತೆಂ ಉಲವ್ಣೆಂ, ಕಾನ್ ಮಿಶಿ ಕರ್ಚಿಂ ಉತ್ರಾಂ ಆಯ್ಕಾತಲ್ಯಾಂಕ್ ಭುಲಯ್ತಾತ್. ಅಸಲ್ಯಾಂ ವಿಶಿಂ ಜಾಗ್ರುತ್ ಜಾಯ್ಜಾಯ್ ಆನಿ ತಾಂಕಾಂ ಘರಾಂತ್ ರೀಗ್ ದೀನಾಯೆ. ತಾಂಚೆಲಾಗಿಂ ಕಸಲೊಯ್ ಸಂಪರ್ಕ್ ಆನಿ ಸಂಬಂಧ್ ದವರ್ಚೊ ಜಾಗ್ರುತ್ಕಾಯೆಚೊ ಜಾಯ್ಜಾಯ್ ಮ್ಹಳ್ಳೆಂ ದೆವಾಚೆಂ ಉತರ್ ಜಾಗಯ್ತಾ. “ಕ್ರಿಸ್ತಾಚಿ ಶಿಕೊವ್ಣೆಕ್ ಸರಿ ರಾವಾನಾಸ್ತಾನಾ ತಾಚಿ ಗಡ್ ಉತರ್ನ್ ವೆತಲ್ಯಾ ಥಂಯ್ ದೇವ್ ಜಿಯೆನಾ. ಹಿ

ಕೊವ್ಣ್ ಸಾಂಬಾಳಿನಾತ್‌ಲೊ ಕೋಣ್‌ಯಿ ತುಮ್ಮೆ ಸರ್ಶಿಂ ಯೇತ್ ಜಾಲ್ಯಾರ್ ತಾಂಕಾಂ
ಮಾನ್ಯಾ ಘರಾಂತ್ ತುಮಿ ರೀಗ್ ದೀನಾಯೆ. ಕಸಲೊಚ್ ನಮಾನ್ ಸಯ್ತ್ ಕರಿನಾಯೆ.
ರಣ್ ತಸಲ್ಯಾಕ್ ನಮಾನ್ ಕರ್ತಲೊ ತಾಂಚ್ಯಾ ಖೊಟ್ಯಾ ಕಾಮಾಂನಿ ವಾಂಟೆಲಿ ಜಾತಾ” (2
ವಾಂವ್ 1:9-11). ಅಸಲೆ ಮನಿಸ್ ಆವ್ಕಾಸ್ ಮೆಳ್ತಾನಾ ದುಭಾವಾಚೆಂ ಭಿಂ ಭಾವಾಧ್ಯಾಂಚ್ಯಾ
ಮೆಳ್ತಾಂನಿ ವೊಂಪ್ತಾತ್ ಮ್ಹಳ್ಳೆಂ ಆಮಿ ವಿಸ್ತನಾಯೆ. ಜರ್ ಏಕ್ ಪಾವ್ಲಿಂ ಅಸಲ್ಯಾಂಕ್ ಆವ್ಕಾಸ್
ಲೊ ತರ್, ಆಮ್ಚ್ಯಾ ಅಸ್ಕತ್ಕಾಯೆಚೊ ತೆ ಫಾಯ್ದೊ ಉಟಯ್ತಾತ್. ಹ್ಯಾ ಖಾತಿರ್ ಸಾಂ.
ವಾನ್ ಜಾಗ್ರುತ್ಕಾಯ್ ದಿತಾ. “ದೆವಾಚಿ ಕುರ್ಪಾ ತುಮ್ಮೆ ಮಧೆಂ ಕೊಣಾಕ್‌ಚ್ ಚುಕಾನಾ
ಪಾಯ್ಕೆಂ ಚತ್ರಾಯ್ ಕರಾ. ತುಮ್ಮೆ ಮಧೆಂ ವಿಕಾಚೆಂ ಪಾಳ್ ಪಾಲೆನಾಶೆಂ ಆನಿ ತಾಚ್ಯಾ
ಕಾಚೊ ವೊಸೊ ಸಗ್ಳೆ ಸಭೆಂತ್ ವಿಸ್ತಾರ್ತಾಶೆಂ ಜಾಗ್ರುತ್ ಜಾಯಾ” (ಹೆಬ್ರೆ 12:15).

ದಾಕ್ಟೊ: ಸರಿಸುಮರ್ 40 ವರ್ಸಾಂ ಆದ್ಲಿ ಗಜಾಲ್. ಮ್ಹಾಕಾ ತವಳ್ ಪವಿತ್ರ್ ಪುಸ್ತಕಾ
ಮಿಂ ಚಡಿತ್ ಸಮ್ಜಣಿ ನಾತ್‌ಲ್ಲಿ ತರ್ಯಿ ಮ್ಹಜೊ ಭಾವಾರ್ಥ್ ಅಖಂಡ್ ಆಸ್‌ಲ್ಲೊ.
ವಾಂವ್ ವೃತ್ತೆಂತ್ ವ್ಯಾಪಾರಿಸ್ತ್. ಏಕ್ ದೀಸ್ ದೋಗ್ ಜಣ್ ಎಕ್ಲೊ ಗೊರ್ಯಾ ಕಾತಿಚೊ,
ಕನೈಕ್ಲೊ ಕನ್ನಡಿಗ ಮ್ಹಜ್ಯಾ ಆಂಗ್ಡಿಕ್ ಆಯ್ಲೆ. ಆಮಿ ಥೊಡೊ ವೇಳ್ ಹಾಂಗಾ ಬಸ್ಕೆತ್‌ಗಿ
ಮ್ಹಣ್ ವಿಚಾರಿಲಾಗ್ಲೆ. ಹಾಂವೆಂ ತಾಂಕಾಂ ಬಸೊಂಕ್ ಬಸ್ಕಾ ದಿಲ್ಲೊ. ತಾಂಣಿಂ ಹವ್ಯಾ
ಮಿಂ, ವ್ಯಾಪಾರಾ ಮಿಂ ಗಜಾಲಿ ಆರಂಭ್ ಕೆಲ್ಯೊ. ಹಾಂವ್ ಬಸ್‌ಲ್ಲಾ ಜಾಗ್ಯಾರ್ ಏಕ್
ಪ್ರಸಿಫಿಕ್ಸ್ ಉಮ್ಕಾಳಾಲಿ. ತಾಂಣಿಂ ವಿಚಾರ್ಲೆಂ: ತುಂ ಕ್ರಿಸ್ತಾಂವ್? ವ್ಹಯ್ ಹಾಂವೆಂ ಮ್ಹಳ್ಳೆಂ.
ಕಿಮಿಯ್ ಕ್ರಿಸ್ತಾಂವ್‌ಚ್ ಮ್ಹಣಾಲೆ. ಉಪ್ರಾಂತ್ಲೆಂ ಸವಾಲ್, ತುಕಾ ಜೆಜು ಕಿತೆಂ ಲೆಖ್ತಾ?
ಹಾಂವೆಂ ವಿಚಾರ್ಲೆಂ, ಕಿತೆಂ ಲೆಖ್ತಾ ಮ್ಹಳ್ಳ್ಯಾಚೊ ಅರ್ಥ್ ಕಿತೆಂ? ತಾಂಣಿಂ ಮ್ಹಳ್ಳೆಂ, ತುಜ್ಯಾ
ಕಿ ಜೆಜು ಮಧ್ಲೊ ಸಂಬಂಧ್ ಕಸಲೊ? ಹಾಂವೆಂ ಅಶಿ ಜಾಪ್ ದಿಲಿ, ತೊ ಮ್ಹಾಕಾ ತಾಚೊ
ವಾವ್, ಈಷ್ಟ್ ಮ್ಹಣ್ತಾ ಆನಿ ತೊ ಖರೊ ದೇವ್ ಮ್ಹಳ್ಳೆಂ ಹಾಂವ್ ಪಾತ್ಯೆತಾಂ. ತಕ್ಷಣ್
ತಾಂಚೆಂ ಸವಾಲ್, ಜರ್ ತುಜ್ಯಾ ಮೊಗಾಚ್ಯಾ ಇಷ್ಟಾಕ್ ವಾ ಭಾವಾಕ್ ಕೋಣ್ ಎಕ್ಲೊ
ಮಸ್ಕಾನ್ ಸುರಿ ಫಾಲ್ಸ್ ಜಿವೆಶಿಂ ಮಾರ್ತಾ ತರ್, ತುಂ ತಿ ಸುರಿ ಮಾನಾಚ್ಯಾ ಜಾಗ್ಯಾರ್
ಪಗವ್ನ್ ದವರ್ನ್ ತಾಕಾ ಫುಲಾಂ ಫಾಲ್ಸ್ ನಮಾನ್ ಕರ್ಚೆಂ ಪಿಶೆಪಣ್ ಕಿತ್ಯಾಕ್ ಕರ್ತಾಯ್? ತೆ
ದುರ್ನಾಕ್ ಉಲ್ಲೇಖ್ ಕರ್ನ್ ಉಲಯ್ತಾಲೆ. ಮ್ಹಾಕಾ ರಾಗ್ ಆಯ್ಲೊ. ಹಾಂವೆಂ ಮ್ಹಳ್ಳೆಂ, ಏಕ್
ದೀಸ್ ಯೆತಲೊ ಆನಿ ತ್ಯಾ ದೀಸ್ ಹಾಂವ್ ಆಸ್ಚ್ಯಾ ಜಾಗ್ಯಾರ್ ತುಮ್ಮಿ ಭೆಟ್ ಜಾಲಿ
ತಾಲ್ಯಾರ್ ತವಳ್ ಹಾಂವ್ ತ್ಯಾ ಸುರೈಚೆಂ ಬಳ್ ತುಮ್ಮಾಂ ದಾಕಯ್ತಲೊಂ. ಆನಿ ತಾಂಕಾಂ
ಹಾಂವೆಂ ಚಡಿತ್ ತರ್ಕಾಕ್ ಆಸ್ಪದ್ ದೀನಾಸ್ತಾನಾ ಧಾಂವ್ಡಾಯ್ಲೆಂ. ಹ್ಯಾ ಪಾಸತ್ ಸಾಂ.
ವಾನ್ ಜಾಗಯ್ತಾ: “ಥೊಡೆ ಜಣ್ ಶೆವಟ್ ಸಾಂಡುನ್ ನಾಕಾ ಜಾಲ್ಲ್ಯಾ ತರ್ಕಾನ್ ಗುಸ್ಪಡ್ತಾತ್.
ಕಿವಾಚ್ಯಾ ನಿಯಮ್‌ಶಾಸ್ತ್ರಾಚಿ ಶಿಕ್ಷಕ್ ಜಾಂವ್ಕ್ ತೆ ಆಪೇಕ್ಷಿತಾತ್ ತರ್ಯಿ ಆಪುಣ್ ಉಲಯ್ತಾತ್
ಹ್ಯಾ ಉತ್ರಾಂಚೊ ಅರ್ಥ್ ಜಾಂವ್, ಆಪುಣ್ ಧೈರಾನ್ ಉಲಯ್ತಾತ್ ತ್ಯೊ ಸಂಗಿ ಜಾಂವ್
ತಾಂಕಾಂ ಸಮ್ಜಾನಾಂತ್” (1 ತಿಮೊತಿ 1:6-7).

ಪ್ರೀಮೇಜನ್:

ಪ್ರೀಮೇಜನ್ ಮ್ಹಳ್ಳೊ ಏಕ್ ಗ್ರೆಸ್ತಾಂಚೊ, ಶಿಕ್ವಾಂಚೊ ಆನಿ ಹುದ್ದೆದಾರಾಂಚೊ ಪಂಗಡ್
ಕಸಾ. ಆನಿ ಹೆ ಸೈತಾನಾ ಖಾತಿರ್ ತೆಂಪ್ಲಾಂ ಬಾಂದ್ತಾತ್, ಗುಪ್ತಿಂ ಜಮ್ತಾತ್ ಆನಿ ಸೈತಾನಾಕ್
ಕರಾಧನ್ ಕರ್ಚ್ಯಾಕ್ ಪವಿತ್ರ್ ಕ್ರಿಸ್ತಪ್ರಸಾದ್ ಚೋರ್ನ್ ವ್ಹರ್ತಾತ್. ಕಾಳೊಕಾಚ್ಯಾ ಜಾಗ್ಯಾರ್
ಮಂದ್ ಉಜ್ವಾಡಾಂತ್ ಸ್ಥಿಯೆಚ್ಯಾ ವಿಣ್ಣ್ಯಾ ಕುಡಿರ್ ಕ್ರಿಸ್ತಪ್ರಸಾದ್ ದವರ್ನ್, ಆಪ್ಲ್ಯಾ ಕುಡಿಕ್
ತಾಯ್ ಕರ್ನ್ ಜಿವೆಂ ರೆಗತ್ ಸೈತಾನಾಕ್ ಭೆಟಯ್ತಾತ್. ಮ್ಹಜೆ ಲಾಗಿಂ ಇಷ್ಟಾಗತಿಂತ್
ಕಸಲ್ಲ್ಯಾ ಏಕ್ ಯಾಜಕಾಕ್ ಇಷ್ಟಾಗತಿಚ್ಯಾ ಸಂಬಂಧಾಂತ್ ಫಸವ್ನ್ ಆನಿ ಫಟವ್ನ್ ಅಸಲ್ಯಾ

ಜಾಗ್ಯಾಕ್ ಆಪೊವ್ನ್ ವೆಲ್ಲೆಂ. ತೊ ಮ್ಹಜೆಲಾಗಿಂ ತಾಚೊ ಅನ್ನೊಗ್ ವಾಂಟುನ್ ಘೆತಾನಾ ಮ್ಹಣಾಲೊ, ಹೊ ಪಂಗಡ್ ತಾಂಚ್ಯಾ ಪಂಗಡಾಂತ್ಲ್ಯಾಂಕ್ ಶಿವಾಯ್ ಹೆರಾಂಕ್ ಭಿಲ್ಕುಲ್ ತಾಂಚ್ಯಾ ಆರಾಧನಾಚ್ಯಾ ಜಾಗ್ಯಾಕ್ ಆಪೊವ್ನ್ ವ್ಹರಿನಾಂತ್. ಪೂಣ್ ಆಪ್ಣಾಕ್ ಕಿತ್ಯಾಕ್ ಘಸವ್ನ್ ಆನಿ ಫಟವ್ನ್ ಆಪವ್ನ್ ವೆಲ್ಲೆಂ ತೆ ಆಪುಣ್ ನೆಣಾಂ. ತೊ ಮ್ಹಣ್ತಾ ಜಾವೈತ್, ಎಕಾ ಯಾಜಕಾಚ್ಯಾ ಜಿವಾಚ್ಯಾ ಬಲಿಯೆಚಿ ಗರ್ಜ್ ತಾಂಕಾಂ ಆಸಲ್ಲಿ ವಾ ಎವ್ಕರಿಸ್ತ ಸಂಭ್ರಮುಂಕ್ ಆಪ್ಣಾಕ್ ಆಪವ್ನ್ ವೆಲ್ಲೆಂ ಜಾಂವ್ಕ್ಯಾಯಿ ಪುರೊ. ತರಯಿ ಮ್ಹಜ್ಯಾ ಬೊಲ್ಸಾಂತ್ ಆಸಲ್ಲಿ ಪವಿತ್ರ್ ಪುಸ್ತಕ್ ಆನಿ ಮ್ಹಜ್ಯಾ ಗಳ್ಯಾಂತ್ ಆಸಲ್ಲಿ ಮರೈಚಿ ನ್ಹೆಸಣ್, ಹ್ಯಾ ವರ್ವಿಂ ಮ್ಹಜ್ಯಾ ಆವಯ್ನ್ ಕಿತೆಂಚ್ ಅಪಾಯ್ ಜಾಯ್ನಾಶೆಂ ರಾಕ್ಲೆಂ ಆನಿ ಶಾಭಿತ್ ಪಾಟಿಂ ಹಾಡ್ಲೆಂ. ಹೆಂ ಘಡಿತೆ ಕೊಚ್ಚಿನಾಂತ್ ಘಡ್ಲೆಂ ಆನಿ ಆತಾಂ ಮಂಗ್ಳುರಾಂತ್ ಸಯ್ತ್ ಅಸಲೊ ಪಂಗಡ್ ಕಾರ್ಯಾಳ್ ಆಸಾ ಮ್ಹಳ್ಳಿ ಖಬರ್ ಆಸಾ.

40 ದೀಸ್ ರಾತ್ ಪ್ರಾಚಿತ್, ಉಪಾಸ್ ಕೆಲ್ಲ್ಯಾ ಜೆಜುಕ್ ಸೈತಾನ್ ತಾಳುಂಕ್ ಆಯ್ಲೊ. ತಾಕಾ ನಮಸ್ಕಾರ್ ಕೆಲ್ಯಾರ್ ಸಗ್ಳೊ ಸಂಸಾರ್ ದಿತಾಂ ಮ್ಹಣಾಲೊ. ಹೊ ಸಂಸಾರ್ ಸೈತಾನಾ ಖಾಲ್ ಆಸಾ ಮ್ಹಣ್ತಾ ದೆವಾಚೆಂ ಉತರ್. ಹಾಂಗಾ ಸಂಸಾರ್ ಮ್ಹಳ್ಯಾರ್ ಸಂಸಾರಿ ಗ್ರೆಸ್ತಕಾಯ್ ಆನಿ ಕುಡಿಚಿ ಖುಶಾಲಾಯ್ ಮ್ಹಳ್ಳೊ ಅರ್ಥ್ ಮ್ಹಳ್ಳೆಂ ಸಮ್ಜಾಯ್. ಹ್ಯಾ ಸಂಸಾರಾಚಿ ಗ್ರೆಸ್ತಕಾಯ್, ಅಧಿಕಾರ್ ಅಕ್ರಮ್ ರಿತಿನ್ ಆಪ್ಣಾಂವ್ಕ್ ಹೊ ಫ್ರಿಮೆಜನಾಚೊ ಪಂಗಡ್ ಸೈತಾನಾಚಿ ಕುಮಕ್ ಜೊಡುಂಕ್ ಜೆಜುಕ್ ಅಕ್ಮಾನ್ ಕರ್ತಾ ಆನಿ ಹ್ಯಾ ಮಾರಿಫಾತ್ ತೆ ಸೈತಾನಾಕ್ ಆರಾಧನ್ ಕರ್ತಾತ್. ಜೆಜುಕ್ ಮಾಗ್ತಲಾಚ್ಯಾ ಮರೈ ಸಂಗಿಂ ಅಕ್ರಮ್ ಸಂಬಂಧ್ ಜಾಹೀರ್ ಕರ್ನ್ ಲೇಖನಾಂ, ಚಲನ್‌ಚಿತ್ರಾಂ ಆನಿ ಪ್ರಚಾರ್ ಮಾಧ್ಯಮಾಂ ಚಲಂವ್ಚೊ ಅಕ್ರಮ್ ದಂಧೊ ಪಯ್ಲೆ ಕಮಾಂವ್ಚ್ಯಾ ಉದ್ದೇಶಾಚೊ. 'ದಿ ಲಾಸ್ಪ್ ಟೆಂಪ್ಟೇಶನ್ ಆಫ್ ಜೀಸಸ್' ಮ್ಹಳ್ಳೆಂ ಚಲನ್‌ಚಿತ್ರ್‌ಚ್ ಹಾಚೆ ಸಾಕ್ಸ್. ಹ್ಯಾ ವರ್ಗಾಕ್ ಸೆರ್ವಾಲ್ಲಿ ಜಾವ್ನಾಸಾತ್ ನವೆಂಬರ್ 14 ವೆರ್ ಇಂಗ್ಲಿಷ್ ದೈನಿಕಾಕ್ ದಿಲ್ಲ್ಯಾ ವರ್ದೆಕ್ ಕಾರಣ್ ಜಾಲ್ಲಿ ದೋಗ್, ಬೆರಿ ವಲ್ಸನ್ ಏಕ್ ಖ್ಯಾತ್ ಲೇಖಕ್ ಆನಿ ಸಿಮ್ ಜಾಕೊಬೊವಿ ಏಕ್ ಚಲನ್‌ಚಿತ್ರ್ ನಿರ್ಮಾಪಕ್. ಹಾಂಚೊ ದೊಗಾಂಯ್ಚೊ ಇರಾದೊ ಏಕ್‌ಚ್ ನಾಂವ್ ಆಪ್ಣಾಂವ್ಚೊ ಆನಿ ದುಡು ಕಮಾಂವ್ಚೊ. ಹೆ ದೊಗಿ ವಯ್ರ್ ವಿವರಿಲ್ಲ್ಯಾ ಪಂಗಡಾಕ್ ಸೆರ್ವಾಲ್ಲಿ ಜಾಂವ್ಕ್ಯಾಯಿ ಪುರೊ.

ಮೊಗಾಚ್ಯಾ ಆನಿ ಮಾನಾಚ್ಯಾ ವಾಚ್ಪ್ಯಾ ಸೈತಾನ್ ಆಮ್ಕಾಂ ಖಿಂಚ್ಯಾ ರಿತಿನ್ ಘಸಯ್ತಾ ಆನಿ ಫಟಯ್ತಾ ಮ್ಹಳ್ಳೆಂ ಹ್ಯಾ ದಿಸಾಂನಿ ಪಾರ್ಕುಂಕ್ ಕಷ್ಟಾಂಚೆಂ ಜಾಲಾಂ. ತೊ ಗುಪ್ತಿಂ ವಾವುರ್ತಾ. ಜಶೆಂ ದೇವ್ ಆಪ್ಲೆಂ ನಾಂವ್ ಆನಿ ಹಾಜರ್ಪಣ್ "ಹಾಂವ್‌ಚ್ ತೊ ಜೊ ಆಸಾಂ" ಮ್ಹಳ್ಳ್ಯಾ ಉತ್ರಾಂ ಸವೆಂ ಪ್ರಗಟ್ತಾ. ತ್ಯಾಚ್ ಪರಿಂ ಸೈತಾನ್ "ಹಾಂವ್‌ಚ್ ತೊ ಜೊ ನಾ" ಮ್ಹಳ್ಳ್ಯಾ ಹಾಜ್ರೆ ಸವೆಂ ಲಿಪಯ್ತಾ. ತಶೆಂ ಮ್ಹಣ್ ದುಭಾವಾನ್ ಆನಿ ಭಿಯಾನ್ ಜಿಯೆಂವ್ಚಿಂ ಕ್ರಿಸ್ತಾಂವಾಂ ಆಮಿ ಜಾಯ್ನಾಯೆ. ದೆವಾಚ್ಯಾ ಉತ್ರಾನ್ ದಿಲ್ಲ್ಯಾ ಜಾಗ್ವಣ್ ಸರಿ ಪಾವರ್ಯಾ ಬರಿ ಸಾದೆಭೊಳೆ ಆನಿ ಸರ್ಪಾಬರಿ ಚತುರ್ ಜಾಂವ್ಚಿ ಗರ್ಜ್. ಸೈತಾನಾಕ್ ಚೆಡಾಂವ್ಚೆಂ ಆನಿ ಜಿಣ್ಯೆಚ್ಯಾ ಸರ್ವ್ ಘಡಿತಾಂನಿ ಸೈತಾನಾಕ್ ಸೊಧುನ್ ವೆಚೆಂ ಪಿಶೆಂಪಣ್ ಭಿಲ್ಕುಲ್ ಕರಿನಾಯೆ. ತಕ್ಲಿ ಘಟ್ ಆಸಾ ಮ್ಹಣ್ ಫಾತ್ರಾಕ್ ಆದ್ಲೊಂಕ್ ವೆಚೆಂ ನಾಕಾ. ತಾಕಾ ಮುಖಾರ್ ರಾಂವ್ಚೆಂ ಧಯ್ರ್ ಆಮ್ಚೆ ಧಂಯ್ ಆಸ್ಚ್ಯಾಕ್ ಕ್ರಿಸ್ತಾಚೆಂ ರಕ್ಷಣ್ ಜೋಡ್ನ್ ಘೆಜಾಯ್. ಆಮಿ ಜಾವ್ನ್ ತಾಕಾ ಇಡೆಂ ದಿಲ್ಲ್ಯಾ ಶಿವಾಯ್ ತಾಕಾ ಆಮ್ಚೆರ್ ಭಿಲ್ಕುಲ್ ಕಸಲೊಚ್ ಅಧಿಕಾರ್ ನಾ ಮ್ಹಳ್ಳೆಂ ದೆವಾಚೆಂ ಉತರ್ ಖಾತ್ರಿ ದಿತಾ.

ಕಶೆಂ ರಕ್ಷಣ್ ಜೊಡ್ಚೆಂ? :

“ಸೊಮ್ಯಾ ಸವೆಂ ರಾವೊನ್ ಆಮಿ ಬಳ್ಳಂತ್ ಜಾಯ್ಜಾಯ್. ತಾಚಿ ಪದ್ವೆದಾರ್ ಸಕತ್‌ಚ್

ಆಮ್ಚಿ ಸಕತ್ ಜಾಯ್ಜಾಯ್. ಹ್ಯಾ ಖಾತಿರ್ ಸತ್ ಆಮ್ಚೆಂ ಕಮರ್ ಬಾಂದ್, ನೀತ್ ಆಮ್ಚೆಂ ಹರ್ಥ್ಯಾ ಕವಚ್, ಸುವಾರ್ತಾ ಪ್ರಗಟ್ ಕರ್ಚಿ ಉರ್ಬಾ ಪಾಂಯಾಂಚೆ ಮೊಚೆ ಆನಿ ಭಾವಾರ್ಥ್ ಜಾಯ್ಜಾಯ್ ಆಮ್ಚೆಂ ಥಾಲ್. ಬಚಾವೆಚೆಂ ದೆಣೆಂ ಆಮ್ಚೆ ಶಿರಸ್ತಾಣ್. ದೆವಾಚೆಂ ಉತರ್ ಆಮ್ಚೆ ತಲ್ವಾರ್. ಸದಾಂಚ್ ಮಾಗ್ಣೆಂ, ಹ್ಯಾ ಮಾರಿಫಾತ್ ಪವಿತ್ರ್ ಅತ್ಮ್ಯಾಚೆಂ ಪ್ರೇರಣ್ ಜೊಡಿಜಾಯ್. ಖಿಳ್ತೆ ನಾಸ್ತಾನಾ ದುಭಾವ್ ನಾಸ್ತಾನಾ ಜೆಜುಲಾಗಿಂ ಮಾಗ್ಣ್ಯಾಂತ್ ಸಂಬಂಧ್ ಜೋಡ್ನ್ ಘೆಜಾಯ್. ತವಳ್ ಕಸಲೆಚ್ ಉಜ್ಯಾ ಭಾಲೆ ಆಮ್ಕಾಂ ಅಪಾಯ್ ಕರುಂಕ್ ಸಕ್ಚೆನಾಂತ್” (ಎಫೆಜ್ 6:10-19).

ಆಮ್ಚ್ಯಾ ಪವಿತ್ರ್ಸಭೆಂತ್ ಕಿತೆಂ ಉಣೆಂ ಆಸಾ ಮ್ಹಣ್ ಹೆರ್ ಪಂಗಡ್ ಥಂಯ್ ಥೊಡ್ಯಾಂಕ್ ಆಕರ್ಷಣ್ ಭೊಗ್ತಾ ಹೆಂ ಆಮ್ಕಾಂ ವಿಜ್ಞಿತ್ ಕರ್ತಾ. ಪಾತ್ಕಾಂಚ್ಯಾ ಬೊಗ್ಸಣ್ಯಾಚೆ ಸಂಪೂರ್ಣ್ ಖಾತ್ರಿ ಪವಿತ್ರ್ಸಭೆ ಶಿವಾಯ್ ಹೆರ್ ಖಂಚ್ಯಾ ಧರ್ಮಾಂತ್ ಆನಿ ಪಂಗಡಾಂತ್ ಆಸಾ? ಸಾಕ್ರಾಮೆಂತಿಕ್ ಜಿವಿತಾಚೆ ಗ್ರೆಸ್ತಕಾಯ್ ಇನ್ಕಾರ್ ಆನಿ ತಿರಸ್ಕಾರ್ ಕರ್ಚೆಂ ಏಕ್ ಪಿಶೆಂಪಣ್ ನ್ಹಯ್ ತರ್ ಆನಿ ಕಿತೆಂ? ಪವಿತ್ರ್ ಸಾಕ್ರಾಮೆಂತಾಂತ್ ಉಂಡ್ಯಾ ರುಪಿಂ ಜೆಜುಚೆಂ ಹಾಜರ್ಪಣ್ ವಳ್ಕಾನಾಸ್ತಾಂ ಪವಿತ್ರ್ಸಭಾ ಸಾಂಡುನ್ ವೆತಾ ತರ್ ತಸಲ್ಯಾಂಕ್ ಪಾಟಿಂ ಹಾಡುಂಕ್ ಕಷ್ಟ್ ಸಾಧ್ಯ್ ಮ್ಹಳ್ಳೆಂ ದೆವಾಚೆಂ ಉತರ್ಚ್ ಸಾಂಗ್ತಾ. ತಿಮೊತಿಕ್ ಬರೊವ್ನ್ ಸಾಂ. ಪಾವ್ಲ್ ಮ್ಹಣ್ತಾ: “ಮನಿಸ್ ಖರೆ ಶಿಕೊವ್ಣೆಕ್ ಉಬೊಂಚೊ ಕಾಳ್ ಯೆತಲೊ; ತವಳ್ ಆಪ್ಣಾಚ್ಯಾ ಮೊಡ್ಣ್ಯಾಂಕ್ ಲಬೊನ್ ಕಾನ್ ಖುಶಿ ಕರ್ತಲ್ಯಾ ಶಿಕೊವ್ಣೆದಾರಾಂಕ್ ಆಪ್ಣಾ ಭೊಂವ್ತಣೆಂ ತೆ ಜಮೊ ಕರ್ತಲೆ. ಸತಾಕ್ ಆಪ್ಲೆ ಕಾನ್ ಕೆಪ್ಪೆ ಆನಿ ಭೆರೆ ಕರ್ತಲೆ” (2 ತಿಮೊತಿ 4:3). ಆನಿ ಅಸಲೊ ಕಾಳ್ ಎದೊಳ್‌ಚ್ ಆಯ್ಲಾ. ಅಸಲೆ ಆಪ್ಣಾ ವಿಶಿಂ ಸಾಂಗ್ತಾನಾ “ವಿ ಆರ್ ಸೇವ್ಡ್” ಅಶೆಂ ಮ್ಹಣ್ತಾತ್. ಮ್ಹಾಕಾ ತಾಂಚೆಂ ಸೇವ್ಡ್ ಆಯ್ಕಾನಾ. “ವಿ ಆರ್ ಶೇವ್ಡ್” ಮ್ಹಳ್ಳೆ ಪರಿಂ ಸುಸ್ತಾತಾ. ಆನಿ ಮ್ಹಾಕಾ ತಾಂಚೆಂ ನಿರ್ಭಾಗ್ಪಣ್ ಚಿಂತಾನಾ ಭಿರ್ಮತ್ ದಿಸ್ತಾ. ತಾಂಚೆ ಖಾತಿರ್ ಆಮಿ ಖಂಡಿತ್ ಮಾಗೊಂಕ್ ಫಾವೊ. ಕಿತ್ಯಾಕ್ ದೆವಾಕ್ ಅಸಾಧ್ಯ್ ಜಾಲ್ಲೆಂ ಕಿತೆಂಚ್ ನಾ.

ಸಂಘಿ :
ಆಮ್ಚೆಂ ಸಂಸಾರಿ ಜಿವಿತ್ ಏಕ್ ಪಯ್ಲೆ. ಹೆಂ ಪಯ್ಲೆ ಖಂಚ್ಯಾ ದಿಶೆನ್ ಆನಿ ಕುಶಿನ್ ಮ್ಹಳ್ಳೆಂ ಆಮಿ ಖಾತ್ರಿ ಕರಿಜಾಯ್. ಹೆಂ ಪಯ್ಲೆ ಸಂಸಾರ್ ಮ್ಹಳ್ಳ್ಯಾ ದರ್ಯಾಕ್ ಸರಿ ಕೆಲ್ಯಾರ್ ಅಗಾಧ್ ಉದ್ಕಾ ರಾಶಿಂತ್ ಆಮ್ಚೆಂ ಜಿವಿತ್. ಹೆಂ ಜಿವಿತ್ ಆಮ್ಚೆ ಮುಖಾರ್ ದೋನ್ ವಿಂಚವ್ಣೆ ದವರ್ತಾ. ಏಕ್ ವ್ಹಾಳ್ಚಿ, ದುಸ್ರಿ ಉಪ್ಯೆಂವ್ಚಿ. ವ್ಹಾಳ್ಚೆಂ ಭೋವ್ ಸುಲಭ್. ಹಾಕಾ ಪ್ರಯತ್ನಾಚಿ ಗರ್ಜ್ ನಾ. ಸಂಸಾರಾಚೆಂ ವಾರೆಂ ಆನಿ ಲ್ಹಾರಾಂ ವ್ಹಾಳ್ಚ್ಯಾ ಕುಶಿಕ್ ಆಮ್ಕಾಂ ತಾಂಡುನ್ ವ್ಹರ್ತಾತ್. ಮೆಲ್ಲೆಂ ಮೊಡೆಂ ಆನಿ ನಿರ್ಜಿವ್ ವಸ್ತ್ ಮಾತ್ ವ್ಹಾಳೊನ್ ವೆತಾ. ಹಾಕಾ ದಿಶಾ ನಾ, ಆಶಾ ನಾ.

ಉಪ್ಯೆಂವ್ಚೆಂ ತ್ರಾಸಾಚೆಂ. ಹಾಕಾ ಬಳ್ ಆನಿ ಪ್ರಯತ್ನಾಚಿ ಗರ್ಜ್ ಆಸಾ. ಕ್ರಿಸ್ತಿ ಜಿವಿತ್ ಕಾಯ್ದ್ಯಾಚೆಂ ದೆಕುನ್ ತ್ರಾಸಾಚೆಂ. ಹೆಂ ಜಿವಿತ್ ವ್ಹಾಳ್ಚ್ಯಾ ವಿರೋಧ್ ಉಪ್ಯೆಂವ್ಕ್ ಆಪಯ್ತಾ. ಹ್ಯಾ ಖಾತಿರ್ ಸಾಕ್ರಾಮೆಂತಾ ಮಾರಿಫಾತ್ ಬಳ್ ಆನಿ ಸಕತ್ ದಿತಾ ಆನಿ ಅತ್ಮಿಕ್ ಮರ್ಣಾ ಥಾವ್ನ್ ರಾಕ್ತಾ. ದೆವಾಚೆಂ ಉತರ್ ಸಾರ್ಕಿ ದಿಶಾ ದಾಕಯ್ತಾ. ಆಮ್ಚಿ ನಿಮಾಣಿ ಸಂಘಿ ಆಮ್ಚ್ಯಾ ವಿಂಚವ್ಣೆಚಿ. ಮೆಲ್ಲಾ ಮೊಡ್ಯಾ ಪರಿಂ ತಾಂಡುನ್ ವ್ಹರ್ಚ್ಯಾ ದಿಶೆನ್ ತಡಿಕ್ ಲಾಗೊನ್ ಪಯ್ಲೆ ಸಂಪಂವ್ಣೆಂ ವಾ ಸಾರ್ಕ್ಯಾ ದಿಶೆನ್ ಉಪ್ಯೆವ್ನ್ ಆಶೆಲ್ಲಾ ಜಾಗ್ಯಾಕ್ ಪಾಂವ್ಣೆಂ ಹಿ ವಿಂಚವ್ಣೆ ತುಜೆ, ಮ್ಹಜೆ ಲಾಗಿಂ ಆಸಾ. ಹ್ಯಾ ಖಾತಿರ್ ಪಯ್ಲ್ಯಾ ಸುವಾರ್ತೆರ್ ಹಾಂವ್ ಜೀವ್ ಆಸಾಂ ವಾ ನಾ ತೆಂ ಖಾತ್ರಿ ಕರ್ಚೆಂ ಫಾಯ್ದ್ಯಾಚೆಂ. ಸಂಸಾರಿ ದೃಷ್ಟೆಂತ್ ಹಾಂವ್ ಜೀವ್ ಆಸಾಂ ಜಾವ್ಯೆತ್. ಪೂಣ್ ದೆವಾಚೆ ನದ್ರೆಂತ್ ಹಾಂವೆಂ ಮ್ಹಜಿ ತಪಾಸ್ಣಿ ಕರ್ಚಿ ಗರ್ಜ್. ಕಿತ್ಯಾಕ್,

ದೇವಾಚೆಂ ಉತರ್ ಮ್ಹಣ್ತಾ: “ತುಜೆ ಚಾಲ್ ಹಾಂವ್ ಜಾಣಾಂ. ತುಂ ನಾಂವಾ ಪುರ್ವ್ ಜೀವ್ ಆಸಾಯ್. ಪೂಣ್ ನಿಜಾಕ್ಯಾಂ ತುಂ ಮೆಲಾಯ್. ಊತ್ ತರ್ ಆನಿ ಕಿತೆಂ ತುಜೆ ಥಂಯ್ ಮೊರೊಂಕ್ ತೆಂಕ್ಲಾಂ ತೆಂ ಪುರ್ವೆಂ ಮೊರ್ಚ್ಯಾ ಆದಿಂ ಜೀವ್ ಕರ್” (ಉಗ್ಡಾ. 3:1-2).

ಭಿಯೆನಾಕಾ ತೆಗಿ ಆವಯೊ ಆಮ್ಕಾಂ ಜೀವ್ ದಿತಾತ್. ಪೋಸ್ ಕರ್ತಾತ್. ಪಯ್ಲಿ, ನೋವ್ ಮಹಿನೆ ಆಮ್ಕಾಂ ಕುಸ್ವಾಂತ್ ವ್ಹಾವ್ನ್ ಜಲ್ಮ್ ದಿಲ್ಲಿ, ಪಾನೊ ದೀವ್ನ್ ಪೋಸ್ ಕೆಲ್ಲಿ, ದುಸ್ರಿ ಬಾಪ್ತಿಜ್ಮಾಚ್ಯಾ ಘಡ್ಯೆ ಥಾವ್ನ್ ಮ್ಹಳ್ಯಾರ್ ಪಾಳ್ವಾ ಥಾವ್ನ್ ಘೊಂಡಾ ವರೆಗ್ ಅತ್ಮಿಕ್ ಖಾಣ್ ಮ್ಹಳ್ಳೊ ಪಾನೊ ದೀವ್ನ್, ಅತ್ಮಿಕ್ ಜೀವ್ ರಾಕೊನ್ ಆನಿ ವಾಡೊಂಕ್ ವಾವುರ್ಚಿ ಪವಿತ್ರಸಭಾ ಮ್ಹಳ್ಳಿ ಆವಯ್. ಆನಿ ತಿಸ್ರಿ ಸರ್ಗಾರ್ ತುಕಾ, ಮ್ಹಾಕಾ ಸ್ವಾಗತ್ ಕರುಂಕ್ ರಾಕೊನ್ ಆಸ್ಚಿ ಸ್ವೀಟ್ ಮಾಮ್ಮ ಮಾರಿಯಾ. ಅಸಲ್ಯಾ ತೆಗಿ ಆವಯಾಂಕ್ ಆಮ್ಕಾಂ ದಿಲ್ಲ್ಯಾ ದೇವಾಕ್ ಜಾಂವ್ ಮಾನ್, ಅರ್ಗಾಂ, ಸ್ತುತಿ ಆನಿ ಆರಾಧನ್ ಸಾಸ್ಣಾಚ್ಯಾ ಸಾಸ್ಣಾಕ್.

“ಜೊ ಆಪ್ಲ್ಯಾ ಆವಯ್ಕ್ ಮಾನ್ ದಿತಾ ತೊ ದಿವೆಂ ಜಮಯ್ತಲ್ಯಾ ಮನ್ಶಾಬರಿಂ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತೊ ಆಪ್ಲ್ಯಾ ಪಾತ್ಕಾಂಚೆಂ ಫಾರಿಕ್ಪಣ್ ದಿತಾ” (ಸಿರಾಖ್ 3:3-4).

ಆಶಿರ್ವಾದಾಚೆಂ ಬಳ್ ಆನಿ ಫಳ್

ದೇವಾಚೆಂ ಉತರ್ ಅಶೆಂ ಜಾಗಯ್ತಾ: “ಭುರ್ಗ್ಯಾಂನಿ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿಂವ್ಕ್ ಜಾಯ್ ಮ್ಹಣ್ ಸರ್ವೆಸ್ಪರಾನ್ ಆದೇಶ್ ದಿಲಾ, ಆನಿ ಪುತಾಂನಿ ಆಪ್ಲೆ ಆವಯ್ಚಿಂ ಹಕ್ಕಾಂ ಮಾನುನ್ ಘೆಂವ್ಕ್ ಜಾಯ್ ಮ್ಹಣ್ ಥಾರಾಯ್ಲಾಂ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತೊ ಆಪ್ಲ್ಯಾ ಪಾತ್ಕಾಂಚೆಂ ಫಾರಿಕ್ಪಣ್ ದಿತಾ; ಜೊ ಆಪ್ಲೆ ಆವಯ್ಕ್ ಮಾನ್ ದಿತಾ, ತೊ ದಿವೆಂ ಜಮಯ್ತಲ್ಯಾ ಮನ್ಶಾ ಪರಿಂ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತಾಕಾ ತಾಚ್ಯಾ ಖಾಶಾ ಭುರ್ಗ್ಯಾಂ ಉದೆಶಿಂ ಸಂತೊಸ್ ಮೆಳ್ತಲೊ, ಆನಿ ತೊ ಪ್ರಾರ್ಥನ್ ಕರ್ತಲೊ ತೆದ್ನಾ ದೇವ್ ತೆಂ ಆಯ್ಕತಲೊ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತಾಕಾ ಲಾಂಬ್ ಆವ್ಕ್ ಮೆಳ್ತಲೆಂ, ಜೊ ಸರ್ವೆಸ್ಪರಾಕ್ ವಿದೇಯ್ ಜಾವ್ನ್ ಚಲ್ತಾ, ತೊ ಆಪ್ಲೆ ಆವಯ್ಕ್ ಸಂತೊಸ್ಪರಿತ್ ಕರ್ತಾ, ತುಜ್ಯಾ ಬಾಪಾಯ್ಚೊ ಆಶಿರ್ವಾದ್ ತುಜೆರ್ ಪಡ್ಚೆ ಖಾತಿರ್ ಸಬ್ದಾನ್ ಆನಿ ಕರ್ಣೆನ್ ತಾಕಾ ಮಾನ್ ದಿ, ಕಿತ್ಯಾಕ್ ಬಾಪಾಯ್ಚೊ ಆಶಿರ್ವಾದ್ ಭುರ್ಗ್ಯಾಂಚೆಂ ಫರ್ ಥಿರ್ ಕರ್ತಾ, ಆನಿ ಆವಯ್ಚೊ ಶಿರಾಪ್ ತಾಚಿ ಬುನ್ಯಾದ್ ಹುಮ್ಮುನ್ ಘಾಲ್ತಾ. ತುಜ್ಯಾ ಬಾಪಾಯ್ಕ್ ಅಕ್ಮಾನ್ ಸೊಸುಂಕ್ ಮೆಳ್ತಾನಾ ಬಡಾಯ್ ಕರಿನಾಕಾ, ಆವಯ್ಚಿ ಅವ್ಯಾರ್ವಾದ್ ಭುರ್ಗ್ಯಾಂಕ್ ಲಜ್. ಮ್ಹಜ್ಯಾ ಪುತಾ, ತುಜ್ಯಾ ಬಾಪಾಯ್ಚೊ ಉತಾರ್ ಪ್ರಾಯೆರ್ ತಾಚೊ ಸಾಂಬಾಳ್ ಕರ್, ತೊ ವಾಂಚಿ ಪರ್ಯಾಂತ್ ತಾಕಾ ದೂಖ್ ದಿನಾಕಾ. ತಾಚೆಂ ಗಿನ್ಯಾನ್ ಅಸ್ತತ್ ಜಾಯ್ ಜಾಲ್ಯಾರ್ಯಾಂನಿ, ತುಂ ತಾಕಾ ಸೊಸ್ಣಿಕಾಯೆನ್ ಸಮ್ಜುನ್ ಘೆ; ತುಕಾ ಬಲಾಯ್ಕಿ ಆನಿ ಘಟಾಯ್ ಆಸಾ ಮ್ಹಣ್ ತಾಚಿ ಬೆಪರ್ವಾ ಕರಿನಾಕಾ, ಕಿತ್ಯಾಕ್ ಬಾಪಾಯ್ಕ್ ದಾಕಯ್ಲೊ ಮಯ್ವಾಸ್ ಕೆದಿಂಚ್ ವಿಸ್ತೊನ್ ವೆಚೊ ನಾ, ಬಗರ್ ತುಜ್ಯಾ ಪಾತ್ಕಾಂಚೆಂ ಫಾರಿಕ್ಪಣ್ ದಿಂವ್ಕ್ ತೊ ಉಪ್ಕಾರಾಕ್ ಪಡ್ತಲೊ. ತುಜ್ಯಾ ಕಷ್ಟಾಂಚ್ಯಾ ದಿಸಾ ದೇವ್ ತುಜೊ ಉಗ್ಡಾಸ್ ಕರ್ತಲೊ, ವತಾಂತ್ಲ್ಯಾ ಹಿಮಾ ಭಾಶೆನ್ ತುಜೆಂ ಪಾತ್ಕಾಂ ವಿತಳ್ತಲಿಂ. ಜೊ ಆಪ್ಲ್ಯಾ ಬಾಪಾಯ್ಕ್ ಸಾಂಡ್ತಾ, ತೊ ದೇವ್‌ನಿಂದಕಾ ಸಾರ್ಕೊ, ಆನಿ ಜೊ ಆಪ್ಲೆ ಆವಯ್ಕ್ ದೂಖ್ ದಿತಾ, ತಾಚೆರ್ ಸರ್ವೆಸ್ಪರಾಚೊ ಶಿರಾಪ್ ಪಡ್ತಾ”.

(ಸಿರಾಕ್ 3: 1-16)

ಚಿಂತ್ನಾಕ್ ಚಿರ್ಮಟ್

ದೇವ್ ಕಾರ್ಯಾಳ್ ಆನಿ ನಿರ್ಲಿಪ್

ಮಾಗಾ ಆನಿ ಘೆತಲ್ಯಾತ್, ಸೊಧಾ ಆನಿ ತುಮ್ಮಾಂ ಮೆಳ್ತಲೆಂ, ಬಡಯಾ ಆನಿ ತುಮ್ಮಾಂ ಉಗ್ತೆಂ ಜಾತಲೆಂ (ಮಾತೆವ್ 7:7). ಹ್ಯಾ ತಾಚ್ಯಾ ಉತ್ರಾಂತ್ ತಾಚೆಂ ಕಾರ್ಯಾಳ್ ಹಾಜರ್ಪಣ್ ಪ್ರಗಟ್ತಾ. ತರಿ ತಿತ್ಲ್ಯಾರ್ ತೊ ರಾವಯ್ನಾ ಬಗರ್ ಆಪ್ಲೆಂ ನಿರ್ಲಿಪ್ತಪಣ್ ಕಳಯ್ತಾ. ನಿಜಾಯ್ತಿ ಕೋಣ್ ಮಾಗ್ತಾ ತೊ ಘೆತಾ. ಸೊಧ್ತಲ್ಯಾಕ್ ಮೆಳ್ತಾ ಆನಿ ಬಡಯ್ತಲ್ಯಾಂಕ್ ಉಗ್ತೆಂ ಜಾತಾ (ಮಾತೆವ್ 7:8). ತರ್ ಜರ್ ಹಾಂವ್ ಕಾರ್ಯಾಳ್ ಜಾಯ್ನಾ ತರ್ ತೊ ನಿರ್ಲಿಪ್ತ ಜಾತಾ. ಹ್ಯಾ ಖಾತಿರ್ ಹಾಂವೆಂ ಮನ್ಶಾನ್ ಕಿತ್ಯಾಕ್ ದೆವಾಕ್ ದುರ್ನಾಜಾಯ್?

— ವಜ್ರಾಂ ಹಾರ್

ಹಾಂವ್ ಜಾಗೊಂ? ವಾ ನಿರ್ದೆಸ್ತ್?

“ಆನಿ ಆತಾಂ ಜೆಜು ಪೆದ್ರುಚ್ಯಾ ಘರಾ ಪಾವ್ಲೊ. ಥಂಯ್ ತಾಚಿ ಸಾಸುಮಾಂಯ್ ತಾಪಾನ್ ನಿರ್ದೊನ್ ಆಸ್ಲಲಿ ತೆಂ ತಾಣೆಂ ದೆಖ್ಲೆಂ. ತಾಣೆಂ ತಿಚೊ ಹಾತ್ ಧರ್ತಚ್ ತಿಚೊ ತಾಪ್ ಸುಟ್ಲೊ ಆನಿ ತಿ ಉತೊನ್ ತಾಕಾ ಸರ್ಬರಾಯ್ ಕರುಂಕ್ ಲಾಗ್ಲಿ” (ಮಾತೆ 8:4)

ಕುಡಿಚಿ ಪಿಡಾ ನಿದಾಯ್ತಾ ತಶೆಂ ಅತ್ಮಿಕ್ ಪಿಡಾ ಮನ್ಶಾಕ್ ನಿರ್ದೆಸ್ತ್ ಕರ್ತಾ. ಆಳ್ವಾಯ್ ಆನಿ ಸ್ವಾರ್ಥ್ ಸೈತಾನಾಚಿಂ ದೋನ್ ಲಕ್ಷಣಾಂ, ಅತ್ಮಿಕ್ ನಿರ್ದೆಸ್ತ್ಪಣಾಚಿಂ ಕಾರಣಾಂ. ಹಿಂ ದೋನ್ಯಿ ಮನ್ಶಾಕ್ ದೆವಾ ಥಂಯ್ ಮಾಗ್ಲ್ಯಾಕ್ ಆನಿ ಪೆಲ್ಯಾ ಥಂಯ್ ಸೆವೆಕ್ ಅಡ್ಕಳ್ ಹಾಡ್ನ್ ನಿರ್ದೆಸ್ತ್ ಕರ್ತಾತ್. ಕುಡಿಚಿ ಆನಿ ಅತ್ಮಾಚಿ ಪಿಡಾ ಗೂಣ್ ಕರ್ಚೊ ವಯ್ಜ್ ಜೆಜು ಆಯ್ತೊ ಆಸಾ. ಜರ್ ಹಾಂವ್ ಮ್ಹಜೆ ಹಾತ್ ತಾಚಿ ಥಂಯ್ ಉಬಾರ್ತಾಂ, ತರ್ ತೊ ಮ್ಹಾಕಾ ನಿದೆಂತ್ಲೆಂ ಉಟಯ್ತಾ. ಹಾಚೊ ಪರಿಣಾಮ್ ಜಶೆಂ ಪೆದ್ರುಚಿ ಸಾಸುಮಾಂಯ್ ಉಟುಚ್ ತಿ ಸರ್ಬರಾಯ್ ಕರುಂಕ್ ಲಾಗ್ಲಿ, ತಶೆಂ ಹಾಂವ್ ದೆವಾ ಥಂಯ್ ಜಿವಾಳ್ ಆನಿ ಪೆಲ್ಯಾ ಥಂಯ್ ಕಾರ್ಯಾಳ್ ಜಾತಾಂ.

ಹ್ಯಾಚ್ ಖಾತಿರ್ ತೊ ತುಕಾ, ಮ್ಹಾಕಾ ಆಪಯ್ತಾ ಆನಿ ಜಾಗಯ್ತಾ.

“ನಿರ್ದೊನ್ ಪಡ್ಲಲ್ಯಾ ಜಾಗೊ ಜಾ, ಮೆಲ್ಲ್ಯಾಂತ್ಲೊ ಊತ್,

ಕ್ರಿಸ್ತ್ ತುಜೆರ್ ಪರ್ಜಾ ಘಾಲ್ತಲೊ” (ಎಫೆ. 5:14).

— ವಜ್ರಾಂ ಹಾರ್

ದ್ವೇಷ್ ರಾಗಾ ಕೇಂಡ್ ಜಳಯ್ತಾ,

ಕಾಕುಳ್ತೆಚೊ ಸಾಗೊರ್ ಬುಡಂವ್ಕ್ ಆಪಯ್ತಾ.

— ವಜ್ರಾಂ ಹಾರ್

ಚಿಂತ್ನಾಕ್ ಚಿರ್ಮಟ್ :

ಕಾಕುಳ್ತೆ ಆನಿ ಬೊಗ್ಸಾಣೆಂ ದೆವಾಚಿಂ ಲಕ್ಷಣಾಂ, ನಿರಾಸ್ ಆನಿ ಧಾರುಣಾಯ್ ಸೈತಾನಾಚಿಂ ಹಾತೆರಾಂ. ಜರ್ ತುಕಾ ಮಾಗ್ಲ್ಯಾಚ್ಯಾ ಆಧಾರಾಚಿ ಗರ್ಜ್ ಆಸಾ ತರ್ ನಾಂವ್ ಆನಿ ಗರ್ಜ್ ತಿಳ್ವುನ್ ಎಸ್. ಎಮ್. ಎಸ್. ಕರ್ : 8147763488, 9945427221, 8147703488

— ವಜ್ರಾಂ ಹಾರ್

ದೈವಿಕ್ ಕಾಕುಳ್ ಆಪಯ್ಯಾ, ಜಾಗಯ್ಯಾ

ಮೊಯ್ಜೆ ದೇವಾಕ್ ಪಳೆಂವ್ಕ್ ಆಶೆಲೊ. ಆಪ್ಲಿ ಆಶಾ ಉಚಾರ್ನ್ ವಿನಂತಿ ಕರ್ತಾನಾ ದೇವ್ ಮ್ಹಣಾಲೊ, “ಮ್ಹಜಿಂ ಮುಖಮಳ್ ಪಳೆಂವ್ಕ್ ತುಜ್ಯಾನ್ ಜಾಂವ್ಚೆಂ ನಾ. ಕಿತ್ಯಾಕ್ ಮ್ಹಾಕಾ ಪಳೆಲ್ಲೊ ಕೊಣ್‌ಚ್ ಮನಿಸ್ ಜಿವಂತ್ ಉರ್ದೊ ನಾ” (ನಿರ್ಗ. 33:20). ತರೀ ದೇವಾನ್ ಆಪ್ಲೊ ಪರ್ಜಳ್ ತಾಕಾ ದಾಕಯ್ಲೊ. ಆನಿ ತ್ಯಾ ವೆಳಾರ್ ಆಪ್ಲೊ ಸ್ವಭಾವ್ ಆನಿ ಲಕ್ಷಣಾಂ ತಾಣೆಂ ಮೊಯ್ಜೆಕ್ ಉಗ್ಡಾಪಿಂ ಕೆಲಿಂ. “ಸರ್ವೆಸ್ಪರ್, ಸರ್ವೆಸ್ಪರ್ ದಯಾಳ್ ಆನಿ ಕಾಕುಳ್ದಾರ್, ರಾಗಾರ್ ಜಾಂವ್ಕ್ ಸವ್ಯಾಸ್, ಮೊಗಾನ್ ಆನಿ ವಿಶ್ವಾಸಾನ್ ಭರ್ಲೊ. ಹಜಾರ್ ಪಿಳ್ಳಾಂ ಪರ್ಯಾಂತ್ ತೊ ಆಪ್ಲೊ ಮೋಗ್ ದಾಕಯ್ತಾ, ಚುಕಿ, ಅಪ್ರಾಧ್ ಆನಿ ಪಾತ್ಕಾಂ ಬೊಗ್ಗಿತಾ” (ನಿರ್ಗ. 34:6-7).

ಹ್ಯಾ ಉತ್ರಾಂನಿ ದೇವ್ ಆಪ್ಣಾಕ್‌ಚ್ ಮೊಯ್ಜೆ ಮಾರಿಫಾತ್ ಸಂಸಾರಾಕ್ ಉಗ್ಡಾಪೊ ಕರ್ತಾ.

ತೊಚ್ ದೇವ್ ಜಳ್ತ್ಯಾ ಬೊಲ್ಯಾ ಮಧೆಂ ಧಾವ್ನ್ ಆಪ್ಲೆಂ ನಾಂವ್ ಮೊಯ್ಜೆಕ್ ಕಳಿತ್ ಕರ್ತಾ ಮ್ಹಣೊನ್, “ಹಾಂವ್‌ಚ್ ಜೊ ತೊ ಆಸಾಂ” (ನಿರ್ಗ. 3:14). ಆಪ್ಣಾಂಕ್ ಆನಿ ಪಳೆಂವ್ಕ್ ಅಸಾಧ್ಯ್ ಜಾಲ್ಲೊ ತೊ ದೇವ್, ಆಪುಣ್‌ಚ್ ಮ್ಹಣೊನ್ ಜೆಜು ಕಳಿತ್ ಕರ್ತಾ ಮ್ಹಣೊನ್, “ಹಾಂವ್‌ಚ್ ತೊ ಜೊ ಆಸಾಂ” ಮ್ಹಣೊನ್, “ಜರ್ ತುಮಿ ಪಾತ್ಯೆನಾಂತ್ ತರ್, ತುಮಿ ತುಮ್ಮಾ ಪಾತ್ಕಾಂತ್ ಮೊರ್ತಲ್ಯಾತ್” (ಜು. 8:24). “ಜಾಣೆ ಮ್ಹಾಕಾ ಪಳಯ್ಲಾಂ ತಾಣೆಂ ಬಾಪಾಕ್ ಪಳೆಲಾಂ” (ಜು. 14:9-10). ಹಾಂವ್ ಆನಿ ಬಾಪ್ ಎಕ್‌ಚ್ (ಜು. 10:30).

ಆಪ್ಲೊ ಸ್ವಭಾವ್ ಆನಿ ಲಕ್ಷಣಾಂ ಸಂಸಾರಾಕ್ ಉಗ್ಡಾಪೆಂ ಕೆಲ್ಲೊ ದೇವ್ ಕಶೆಂ ಆಪ್ಣಾಕ್ ಇನ್ಕಾರ್ ಆನಿ ನೆಗಾರ್ ಕರಿತ್? ಜೆಜು ಮ್ಹಣ್ತಾ: “ಹಾಂವ್ ಆಯ್ಲಾಂ ಪಾತ್ಕಾಂ ಖಾತಿರ್. ವಯ್ಜಾಚಿ ಗರ್ಜ್ ಆಸ್ಲಿ ಪಿಡೆಸ್ತಾಕ್, ಭಲಾಯ್ಕೆವಂತಾಂಕ್ ನ್ಹಯ್. ಪಾತಕ್ ರಡ್ಡಿ ಗರ್ಜ್ ನಾತ್‌ಲ್ಲಾ ನೊವಾಯ್ ನೊವಾಂ ಪ್ರಾಸ್ ಪಾತಕ್ ರಡ್ತಲ್ಯಾ ಎಕ್ಲ್ಯಾ ಖಾತಿರ್ ಸರ್ಗಾರಾಜಾಂತ್ ಸಂತೊಸ್ ಆಸ್ತಲೊ”. ಆನಿ ಹೆಂ ರುಜ್ವಾತಿ ಸವೆಂ ಸಂಸಾರಾಕ್ ಜೆಜುನ್ ಆಪ್ಣಾಕ್ ಉಗ್ಡಾಪೆಂ ಕೆಲೆಂ.

ಸಾಮಾರಿಯಾಚಿ ಸ್ತ್ರೀ :

ಜುದೆವಾಂಕ್ ಆನಿ ಸಾಮಾರಿಯಾಗಾರಾಂ ಮಧೆಂ ಕಸಲೊಚ್ ಬಾಂದ್ ಸಂಬಂದ್ ನಾತ್‌ಲ್ಲಾ ವೆಳಾರ್, ಜುದೆವ್ ಜೆಜು ಸಾಮಾರಿಯಾಚ್ಯಾ ಸ್ತ್ರೀಯೆಕ್ ಮೆಳೊಂಕ್ ಗೆಲೊ. ತಿಚೆಂ ಖಾಶೆಲೆಂಪಣ್ ರಾಕ್ಚೆ ಖಾತಿರ್ ಜೆಜು ಸರ್ವ್ ಶಿಸಾಂಕ್ ಜೆವಣ್ ಹಾಡ್ಚ್ಯಾ ನಿಬಾನ್ ಧಾಡ್ತಚ್ ಅತ್ಮಿಕ್ ವಯ್ಜ್ ಜಾವ್ನ್ ತಿಚೆಂ ಆಂತಸ್ಕರ್ನ್ ತಪಸ್ತಾ, ಕಾಳಿಜ್ ಉಗ್ತೆಂ ಕರ್ತಾ, ಪಾತಕ್ ದಾಕಯ್ತಾ. ಅನೈತಿಕ್ ಸಂಬಂದ್ ಕಳಯ್ತಾ, ಮೊಗಾಚಿ ಮುಲಾಮ್ ಲಾಯ್ತಾ, ಕುರ್ಪೆಚ್ಯಾ ತೆಲಾನ್, ಬೊಗ್ಸಾಣ್ಯಾಚ್ಯಾ ಅಬ್ಸುಲುಸಾಂವಾ ಸವೆಂ ತಿಕಾ ಏಕ್ ಪ್ರವಾದಿಣ್ ಜಾವ್ನ್ ಬದ್ಲಿತಾ.

ಪ್ರದ್ವಾರಿ ಸ್ತ್ರೀ :

ಹಿಕಾ ಜೆಜು ರಾಕೊನ್ ರಾವ್ಲೊ. ಫಾತ್ರಾವ್ನ್ ಜಿವ್ಪಿ ಮಾರ್ಚ್ಯಾ ತಿಕಾ ಶಿಕ್ಷೆ ಧಾವ್ನ್ ತೊ ರಾಕ್ತಾ. ಮೊವಾಳಾಯೆಚ್ಯಾ ವರ್ತನಾನ್, ಮೊಗಾಚ್ಯಾ ಉತ್ರಾನ್ ತಿಕಾ ಬೊಗ್ಸುನ್, ಭುಜವ್ನ್ ಧಾಡ್ತಾ ಆನಿ ಮ್ಹಣ್ತಾ “ಹಾಂವ್ ತುಕಾ ಅಪ್ರಾಧಿ ಕರಿನಾ, ಸಮಾಧಾನಾನ್ ವಚ್, ಮುಖಾರ್ ಪಾತಕ್ ಕರಿನಾಕಾ”.

ಮಾಗ್ದಲಾಚಿ ಮರಿ :

ಜೆಜು ಫಾರಿಜೆವ್ ಸಿಮಾಂವ್ಚ್ಯಾ ಘರಾಂತ್ ಜೆವ್ಣಾರ್ ಆಸ್ತಾನಾ ಜೆವ್ಣಾ ಸಾಲಾಂತ್ ರಿಗ್‌ಲ್ಲಾ ಮಾಗ್ದಲಾಚ್ಯಾ ಮರೈನ್ ಆಪ್ಲ್ಯಾ ದುಖಾಂನಿ ಜೆಜುಚಿ ಪಾಂಯ್ ಭಿಜಯ್ಲಿ, ಆಪ್ಲ್ಯಾ ಕೆಸಾಂನಿ ಪುಸ್ಲೆ, ಉಮೊ ಘೆತ್ಲೊ ಆನಿ ಪರ್ಮಳಿಕ್ ತೆಲಾನ್ ಮಾಖುನ್, ಖರೆಪಣಿ ಆಪ್ಲೆಂ

ಅಂತಸ್ಕರ್ನ್ ಜೆಜುಚ್ಯಾ ಬೊಗ್ಸಾಣ್ಯಾಕ್ ಉಫಡ್ಲೆಂ (ಲೂಕ್ 7:36-50). ಪರಿಣಾಮ್ ತಿಣೆಂ ಆಪ್ಲ್ಯಾ ಪಾಟ್ಲ್ಯಾ ಜಿವಿತಾಕ್ ಆದೇವ್ಸ್ ಮಾಗ್ಲೊ, ಜೆಜುಚ್ಯಾ ಮೊಗಾಚೊ ಆನ್ಬೊಗ್ ತಿಣೆಂ ಭೊಗ್ಲೊ. ಶಿಸಾಂಚ್ಯಾ ವರ್ಗಾಂತ್ ತಿಕಾ ಸ್ವಾಗತ್ ಲಾಭ್ಲೊ. ಜೆಜುಚ್ಯಾ ಮೊರ್ನಾ ಥಂಯ್ ತಿಚೊ ವಿಳಾಪ್, ಜೆಜು ಥಂಯ್ ವೆಗ್ಯಾಚಾರಾಚೆಂ ದೂಖ್ ಪಾಸಾರ್ತಾ. ಆಪ್ಲ್ಯಾ ಜಿವಂತ್ಪಣಾ ಉಪ್ರಾಂತ್ ಆಪ್ಲ್ಯಾ ಮೊಗಾಚ್ಯಾ ಆವಯ್ಕ್ ಭೆಟ್ಲೆ ಆದಿಂ ಮಾಗ್ಲಾಚ್ಯಾ ಮರ್ಯೆಕ್ ತಾಣೆ ದಿಲ್ಲೆಂ ದರ್ಶನ್ ಜಿಣ್ಯೆಚೆಂ ಬದ್ಲಾಪ್ ದೆವಾ ಮುಖಾರ್ ಕಿತ್ಲೆಂ ಮೊಲಾಧಿಕ್, ಸ್ವಾಧಿಕ್ ಮ್ಹಳ್ಳೆಂ ಹೆಂ ಘಡಿತ್ ರುಜ್ವಾತ್ ದಿತಾ ನ್ಹಯ್‌ಗೀ?

ಉಜ್ವಾ ಕುಶಿಚೊ ಚೋರ್ :

ಸಗ್ಳಿ ಜಿಣಿ ಖುರ್ಸಾಚ್ಯಾ ಮರ್ಣಾಕ್ ಬಲಿ ಕರ್ಚಿ ತಸಲೆ ಘೋರ್ ಅಪ್ರಾಧ್ ಆಧಾರ್‌ಲ್ಲಾ ಚೊರಾನ್ ನಿಮಾಣ್ಯಾ ಘಡ್ಯೆ ಆಪ್ಲೆ ಅಪ್ರಾಧ್ ಒಳ್ಕೊನ್ ಮ್ಹಣಾಲೊ: “ಮ್ಹಾಕಾ ಜಾಲ್ಯಾರ್ ನಿತಿ ಪ್ರಕಾರ್ ಮ್ಹಜ್ಯಾ ಕರ್ನಾಂಕ್ ಫಾವೊ ಆಸ್‌ಲ್ಲಿ ಶಿಕ್ಷಾ ಮೆಳ್ಳ್ಯಾ ಪೂಣ್ ತುವೆಂ ಕಸಲಿಚ್ ಚೂಕ್ ಆಧಾರ್‌ಲಿ ನಾ. ತುಂ ರಾಜ್ ಪದ್ವಿ ಫೆತಾನಾ ಮ್ಹಜೊ ಉಗ್ಡಾಸ್ ದವರ್”. ಜೆಜು ಮ್ಹಣಾಲೊ: “ಸತ್‌ಚ್ ಹಾಂವ್ ತುಕಾ ಸಾಂಗ್ತಾಂ, ಆಜ್‌ಚ್ ಮ್ಹಜೆ ಸಾಂಗಾತಾ ವೈಕುಂತಾಂತ್ ತುಂ ಆಸ್ತಲೊಯ್” (ಲೂಕ್ 23:40-43). ಸಂಸಾರ್ ಲುಟೆಲ್ಯಾ ಚೊರಾನ್ ಏಕ್ ಉತ್ರಾನ್ ಸರ್ಗ್ ಲುಟ್ಲೊ.

ಸಾಂತ್ ಆಗೊಸ್ತಿನ :

ಅನಿಸ್ಕಳ್ ಜಿಣ್ಯೆಂತ್ ರೊಂಬೊನ್ ಗೆಲ್ಲ್ಯಾ ಆಗೊಸ್ತಿನಿಕ್ ತಾಚೆ ಆವಯ್ ಮೊನಿಕಾನ್ ಆಪ್ಲ್ಯಾ ಖಿಳ್ತೆ ನಾಸ್ಲಲ್ಯಾ ಮಾಗ್ಣ್ಯಾ ಮಾರಿಫಾತ್ ವಯ್ರ್ ಕಾಡ್ಲೊ. ಬದ್ಲಾಲ್ಲೊ ಆಗೊಸ್ತಿನ ವಾಟೆರ್ ಚಮ್ಕಾತಾನಾ, ತಾಚೆಲಾಗಿಂ ಅನೈತಿಕ್ ಸಂಬಂದಾಂತ್ ಆಸ್‌ಲ್ಲಾ ಸ್ತ್ರೀಯೆನ್ ತಾಕಾ ‘ಆಗೊಸ್ತಿನ’ ಮ್ಹಣೊನ್ ಉಲೊ ಮಾರ್ಲೊ. ಪಾಟಿಂ ಪಳಯ್ನಾಸ್ತಾನಾ ಆಗೊಸ್ತಿನ ಉದ್ಗಾರ್ಲೊ ಮ್ಹಣೊನ್, ‘ಆದ್ಲೊ ಆಗೊಸ್ತಿನ ಮೆಲೊ ಹೊ ನವೊ ಆಗೊಸ್ತಿನ. ಅಸಲ್ಯಾ ಆಗೊಸ್ತಿನಿಕ್ ದೆವಾನ್ ಪವಿತ್ರ ಸಭೆಚೊ ದೊತೊರ್ ಜಾವ್ನ್ ವಿಂಚ್ಲೊ ಆನಿ ಸಾಂತಿಪಣಾಚೆ ಉಂಚಾಯೆಕ್ ಉಬಾರ್ಲೊ.

ಸಾವ್ಲ :

ಪವಿತ್ರಸಭೆಕ್ ಧಗ್ಗಿತಲ್ಯಾ ಸಾವ್ಲಾಕ್ ದಾಮಾಸ್ಕಾಚೆ ವಾಟೆರ್ ಜೆಜುನ್ ಆಪಯ್ಲೊ. ಸಾವ್ಲಾನ್ ತ್ಯಾ ಆಪೊವ್ಣ್ಯಾಕ್ ಪಾಳೊ ದಿಲೊ. ಸಾವ್ಲ, ಪಾವ್ಲ ಜಾವ್ನ್ ಬದ್ಲಲೊ. ಪವಿತ್ರಸಭೆಚೊ ಬಳಾಧಿಕ್ ಖಾಂಬೊ ಜಾಲೊ.

ದಾವಿದ್ :

ದಾವಿದಾನ್ ದೋನ್ ಮಹಾನ್ ಪಾತ್ಕಾಂ ಆಧಾರ್ಲಿಂ. ತಾಣೆ ಉರಿಯಾಚಿ ಪತಿಣ್ ಬೆತ್‌ಶೆಬಾಲಾಗಿಂ ವ್ಯಭಿಚಾರ್ ಕೆಲೊ ಆನಿ ಉರಿಯಾಕ್ ಜಿವ್ಲಿಂ ಮಾರಯ್ಲೊ. ದೆವಾನ್ ನಾಥಾನ್ ಪ್ರವಾದ್ಯಾ ಮಾರಿಫಾತ್ ತಾಚೆಂ ಪಾತಕ್ ಕಳಿತ್ ಕೆಲೆಂ. ತಕ್ಷಣ್ ದಾವಿದ್ ಆಪ್ಲೆ ಆಪ್ರಾದ್ ವಳ್ಕಾಲೊ. ಪಾಟಾ ವಯ್ಲೊ ಸಕ್ಲಾ ದೆಂವ್ಲೊ, ಧರ್ಣಿರ್ ಸರ್ಪಡ್ಲೊ ಆನಿ ಮ್ಹಣಾಲೊ: “ಹಾಂವೆಂ ಸರ್ವೆಸ್ಪರಾ ಮ್ಹಜ್ಯಾ ದೆವಾ ವಿರೋಧ್ ಪಾತಕ್ ಕೆಲೆಂ”. ತಕ್ಷಣ್ ಪ್ರವಾದಿ ನಾಥಾನ್ ಮ್ಹಣಾಲೊ: “ದೆವಾನ್ ತುಜೆಂ ಪಾತಕ್ ಬೊಗ್ಗಿಲೆಂ, ತುಂ ಮೊರ್ಚೊನಾಂಯ್” (2 ಸಾಮ್ವೆಲ್ 12:13). ಆನಿ ದಾವಿದಾ ವಿಷ್ಯಾಂತ್ ದೆವಾಚೆಂ ಉತರ್ ಹೊಗ್ಳಿಕ್ ಉಚಾರ್ತಾ ಮ್ಹಣುನ್, “ಯೆಸ್ಸೆಚೊ ಪೂತ್ ದಾವಿದ್ ಮ್ಹಜ್ಯಾ ಮನಾ ಸಾಂಗ್ಲೊ” (ಧ.ಕೃ. 13:22) ಮುಂದರುನ್ ಮ್ಹಣ್ತಾ, “ಆಪ್ಣೆಂ ಭಾಸಾಯ್ಲೆ ಪರ್ಮಾಣೆಂ, ದಾವಿದಾಚ್ಯಾ ಸಂತತೆ ಥಾವ್ನ್ ದೆವಾನ್ ಇಸ್ರಾಯೆಲಾಕ್ ಏಕ್ ಸೊಡ್ವಣ್ಕಾರ್ ದಿಲೊ, ತೊಚ್ ತೊ ಜೆಜು” (ಧ.ಕೃ. 13:23). ಹ್ಯಾ ಮಾರಿಫಾತ್ ದೆವಾಚ್ಯಾ ಕಾಕುಳ್ತೆಚಿ ಗ್ರೇಸ್‌ತಕಾಯ್ ಉಗ್ಡಾಪಿ ಜಾತಾ ಕಿತ್ಯಾಕ್, ಜೆಜುಚ್ಯಾ ವಂಶಾವಳಿಂತ್ “ದಾವಿದಾ ಥಾವ್ನ್ ಜಲ್ಮಾಲ್ಲ್ಯಾ ತಾಚೊ ಪುತಾ ಸಾಲ್ಮಾಂವ್ಚಿ ಆವಯ್ ಉರಿಯಾಚಿ

ಪತಿಣ್ ಬೆತ್ ಶಿಬಾ” (ಮಾತೆ 1:6) ಹಾಚೆ ವರ್ತೆಂ ದೆವಾಚ್ಯಾ ಕಾಕುಳ್ತೆಂ ಆನಿ ಬೊಗ್ಸಾಣ್ಯಾಚೆಂ ನಿರ್ದರ್ಶನ್ ಕಿತೆಂ ಆಸ್ತೆತ್?

ಆರ್ ಮಾರ್ಲಲ್ಯಾ ಪಿಡೆಸ್ತಾಕ್ ಚೊವ್ಗಾ ಜಣಾಂನಿ ವಾವವ್ನ್ ಜೆಜು ಲಾಗಿಂ ಹಾಡ್ಲ್ಯಾ ವೆಳಾರ್ ಜೆಜು ಮ್ಹಣಾಲೊ, “ಪುತಾ ತುಜಿಂ ಪಾತ್ಕಾಂ ಬೊಗ್ಸಾಲಿಂ” ಹ್ಯಾ ಬೊಗ್ಸಾಣ್ಯಾ ಮಾರಿಫಾತ್ ಜೆಜುನ್ ಪಯ್ಲೆಂ ತಾಚ್ಯಾ ಅತ್ಮಾಚಿ ಪಿಡಾ ಉಪ್ರಾಂತ್ ಕುಡಿಚಿ ಪಿಡಾ ಗೂಣ್ ಕೆಲಿ (ಮಾರ್ಕ್ 2:5 ಆನಿ 11). ಆಟ್ರೀಸ್ ವರ್ಸಾಂ ಥಾವ್ನ್ ಆರಿಚ್ಯಾ ಪಿಡೆನ್ ವ್ಹಳ್ಳೊನ್ ಬೆಥ್ಸಾಯ್ದಾ ತಳ್ಳಾ ದೆಗೆರ್ ನಿದೊನ್ ಆಸ್ಲಲ್ಯಾ ಆರಿಚ್ಯಾ ಪಿಡೆಗಾರಾ ಸರ್ಶಿನ್ ಜೆಜುಚ್ ಗೆಲೊ ತಾಕಾ ಗೂಣ್ ಕೆಲೆಂ. ಉಪ್ರಾಂತ್ ದೆವಾಳಾಂತ್ ತಾಕಾ ಭೆಟಾನಾ ಜೆಜು ಮ್ಹಣಾಲೊ: “ಆಳೆ ಅತಾಂ ತುಂ ಗೂಣ್ ಜಾಲಾಯ್ ಆನಿಕ್ ಪಾತಕ್ ಕರಿನಾಕಾ, ನಾ ತರ್ ಪಯ್ಲೆಂಚ್ಯಾ ಪ್ರಾಸ್ ಚಡ್ ವಾಯ್ಸ್ ತುಕಾ ಘಡಾತ್” (ಜುವಾಂವ್ 5:14). ಆಪ್ಲ್ಯಾ ಎಕ್ಲ್ಯಾಚ್ ಪುತಾಚ್ಯಾ ಮರ್ಣಾ ಖಾತಿರ್ ರಡ್ಲೆಂ ರುದಾನ್ ಕರ್ತಲ್ಯಾ ವಿದ್ವಿಕ್ ತಿಚ್ಯಾ ಪುತಾಕ್ ಜಿವಂತ್ ಕರ್ನ್ ಭುಜಯ್ಲೆಂ. ಜೆಜುಚಿ ಸ್ವಮಿಶಿ ಹ್ಯಾ ಕರ್ನೆ ಮಾರಿಫಾತ್ ತ್ಯಾ ವಿದ್ವಿಚ್ಯಾ ವಿಳಾಪಾಂತ್ ತಾಣೆಂ ಆಪ್ಣಾ ಖಾತಿರ್ ದುಖೆಸ್ತ್ ಜಾತಲ್ಯಾ ಆಪ್ಲ್ಯಾ ಆವಯ್ಚೆಂ ರುಪ್ಣೆಂ ದೆಕ್ಲೆಂ ಜಾಯ್ಜಯ್. ತಾಚೆಂ ಕಾಳಿಜ್ ವಿದ್ವಿ ಥಂಯ್ ಭಿರ್ಮತೆನ್ ಭರ್ಲೆಂ ಮ್ಹಳ್ಳಿ ರುಜ್ವಾತ್ ತಾಚಿ ಕರ್ನಿ ದಿತಾ.

ಜುದಾಸ್ :

ಜುದಾಸ್ ಜೆಜುಚ್ಯಾ ಬಾರಾ ಜಣಾಂ ಶಿಸಾಂ ಪಯ್ಲಿ ಎಕ್ಲೊ. ಜೆಜುನ್ ತಾಕಾ ಖಜನ್ನಾರ್ ಜಾವ್ನ್ ಜವಾಬ್ದಾರಿ ದೀವ್ನ್ ವಿಶ್ವಾಸಾಂತ್ ಘೆತ್ಲೊ. ತರೀ ತಾಣೆಂ ತಾಕಾ ವಿಶ್ವಾಸ್‌ಫಾತ್ ಕೆಲೊ. ಸಬಾರಾಂ ಲಾಗಿಂ ಆಸಾ ಸವಾಲ್, ತರ್ ಅಸಲ್ಯಾ ಘಾತ್ಯಾಕ್ ಜಾಣಾ ಆಸೊನ್ಯಾ ಕಿತ್ಯಾಕ್ ಜೆಜುನ್ ವಿಂಚ್ಲೊ? ದೆವಾಚೆಂ ಉತರ್ ಹಾಕಾ ಜವಾಬ್ ದಿತಾ ಮ್ಹಣೊನ್, “ದೆವಾನ್ ಮನ್ಶಾಕ್ ರಚ್ಲೊ ಆನಿ ಮನ್ಶಾನ್ ಸ್ವತಃ ನಿರ್ಣಯ್ ಕರ್ಚಿ ಖಾತಿರ್ ತಾಕಾ ಸ್ವತಂತ್ರಾಯ್ ದಿಲಿ” (ಸಿರಾಖ್ 15:14). ದೇವ್ ಸಗ್ಳೆಂ ಜಾಣಾ ಆಸಾ ಖರೆಂ ತರೀ, ಜೆಜು ತಾಚಿ ಭಿರ್ಮತ್ ಪಾವ್ತಾ. ಮನ್ ಬದ್ಲಪಾಚೆ ಜಾಯ್ತೆ ಆವ್ಕಾಸ್ ದಿತಾ. “ತುಮ್ಚೆ ಭಿತರ್ಲೊ ಎಕ್ಲೊ ಮ್ಹಾಕಾ ವಿಶ್ವಾಸ್‌ಫಾತ್ ಕರ್ತಲೊ” (ಜುವಾಂವ್ 13:21). ತರೀ, ಹಿ ಜಾಗ್ವಣಿ ಧಾರುಣ್ ಅಂತಸ್ಕರ್ಣಾಕ್ ಜಾಗಂವ್ಕ್ ಸಕ್ಲಿ ನಾ. ಅಸಲ್ಯಾ ಧಾರುಣಾಯೆ ವಿಶ್ವಾಂತ್ ದೆವಾಚೆಂ ಉತರ್ ಜಾಗಯ್ತಾ. “ತುಜೆ ಭಿತರ್ ಆಸ್ಲಲೊ ಉಜ್ವಾಡ್‌ಚ್ ಕಾಳೊಕ್ ಜಾಯ್ನಾಶೆಂ ಚತ್ರಾಯ್ ಕರ್” (ಲೂಕ್ 11:35). ದುಡ್ವಾಚೊ ಆಬ್ಲೆಸ್ ಜುದಾಸಾಚ್ಯಾ ಪಡ್ಲೆಚೆಂ ಕಾರಣ್ ಶಿವಾಯ್ ದೇವ್ ನ್ಹಯ್. ಕಿತ್ಯಾಕ್ ದೆವಾಚೆಂ ಉತರ್ ಸ್ಪಷ್ಟ್ ಕರ್ತಾ “ಕೊಣ್‌ಯಿ ಮನ್ಶಾನ್ ಆಪ್ಣಾಕ್ ತಾಳ್ಳಿ ಆಯಿಲ್ಲ್ಯಾ ವೆಳಾರ್, ‘ದೇವ್ ಮ್ಹಾಕಾ ತಾಳ್ಳೆಂತ್ ಘಾಲ್ತಾ’ ಮ್ಹಣಾನಾಯೆ. ಕಿತ್ಯಾಕ್ ದೆವಾಕ್ ವಾಯ್ವಾಚಿ ತಾಳ್ಳಿ ಯೇನಾ ಆನಿ ತೊ ಕೊಣಾಕ್‌ಚ್ ತಾಳ್ಳಿ ಹಾಡಿನಾ, ಬಗರ್ ಹರೈಕ್ ವ್ಯಕ್ತಿಕ್ ಆಪ್ಲೊಚ್ ವೊಡ್ಲೊ ತಾಳ್ಲೊ ಹಾಡ್ತಾತ್, ತಾಕಾ ಭುಲಯ್ತಾತ್. ಏಕ್ ವೊಡ್ಲಿ ಗರ್ಭೆಸ್ತ್ ಜಾತಚ್ ಪಾತ್ಕಾಕ್ ಜಲ್ಮ್ ದಿತಾ ಆನಿ ಪಾತಕ್ ಪುರ್ತೆಂ ವಾಡ್ತಚ್ ಮರಣ್ ಹಾಡ್ತಾ” (ಜಾಕೊ. 1:13-15). ಜೆಜುನ್ ಜುದಾಸಾಕ್ ಮನ್ ಬದ್ಲಪಾಚೆ ಜಾಯ್ತೆ ಆವ್ಕಾಸ್ ದಿಲೆ ತರೀ, ತೊ ಬದ್ಲಾಲೊ ನಾ. ಜಶೆಂ ಏಕ್ ಆವಯ್ ಆಪ್ಲ್ಯಾ ಬಾಳಾಚ್ಯಾ ತೊಂಡಾಕ್ ಖಾಣಾ ಉಂಡಿ ದಿತಾ ತಶೆಂ ಆಶಿರ್ವಾದಿತ್ ಕೆಲ್ಲೊ ಉಂಡೊ ಜೆಜುನ್ ಆಪ್ಲ್ಯಾಚ್ ಹಾತಾಂನಿ ಜುದಾಸಾಚ್ಯಾ ತೊಂಡಾಕ್ ದೀವ್ನ್ ಆಪ್ಲೊ ಮೋಗ್ ದಾಕಯ್ಲೊ. ಗೆತ್ಸೆಮನಿ ಮೊಳ್ಕಾಂತ್ ಜುದಾಸಾನ್ ಉಮೊ ದಿತಾನಾ ಜೆಜುನ್ ತಾಕಾ ‘ಇಷ್ಟಾ’ ಮ್ಹಣೊನ್ ಉಲೊ ಕೆಲೊ ಆನಿ ಮ್ಹಣಾಲೊ: “ಎಕಾ ಉಮ್ಯಾಂತ್ ತುಂ ಮ್ಹಾಕಾ ವಿಕ್ರಿತ್ ಕರ್ತಾಯ್‌ಗೀ?”. ಧಾರುಣ್ ಕಾಳಿಜ್ ಕಡ್ಲೆಂನಾ, ಕಾಳೊಕಿ ಅಂತಸ್ಕರ್ಣ್ ಜಾಗೆಂ ಜಾಲೆಂನಾ, ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ: “ತವಳ್ ರಾತ್ ಜಾಲ್ಲಿ” (ಜುವಾಂವ್ 13:30). ಅರ್ಥಾತ್ ಜೆಜುಚೆಂ

ಜಾಗ್ರಣೆಚಿ ಉತ್ರಾಂ ತಾಕಾ ಅರ್ಥಾಹೀನ್ ಜಾಲ್ಲಿಂ. ಕಾರಣ್ “ಹ್ಯಾ ಸಂಸಾರಾಚ್ಯಾ ಅಧಿಪತೀನ್ ತಾಚಿ ಅವಿಶ್ವಾಸಿ ಮತ್ ಕುಡ್ಡಿ ಕೆಲ್ಲಿ” (2 ಕೊರಿಂಥ್ 4:4). ಹಿಂ ಸರ್ವ್ ಘಡಿತಾಂ ಜುದಾಸಾಚ್ಯಾ ಸ್ವವಿಂಚವ್ಣೆ ವಿಷ್ಯಾಂತ್ ಸ್ಪಷ್ಟ್ ಕರ್ತಾತ್. ಕಿತ್ಯಾಕ್ ಜೆಜು ಮ್ಹಣಾಲೊ: “ಮನ್ಶಾಪೂತ್ ಪವಿತ್ರ್ ಪುಸ್ತಕಿಂ ಬರೊವ್ನ್ ಆಸಾ ತ್ಯಾ ಪರ್ಮಾಣೆಂ ವೆತಾ ತೆಂ ಖರೆಂ. ಪೂಣ್ ಕೊಣಾ ಮಾರಿಫಾತ್ ತೊ ಪರಾಧೀನ್ ಜಾತಾ ತಾಕಾ ಧಿಕ್ಕಾರ್. ತೊ ಜಲ್ಮೊಂಕ್ ನಾತ್‌ಲ್ಲೊ ಜಾಲ್ಯಾರ್, ತ್ಯಾ ಮನ್ಶಾಕ್ ಕಿತ್ಲೆಂ ಬರೆಂ ಆಸ್ತೆಂ” (ಮಾರ್ಕ್ 14:21). ಹ್ಯಾ ಉತ್ರಾಂ ಮಾರಿಫಾತ್ ಜೆಜು ಸ್ಪಷ್ಟ್ ಕರ್ತಾಕ್, ದೆವಾನ್ ಜಶೆಂ ಜುದಾಸಾಕ್ ಆಪ್ಣಾಕ್ ವಿಕ್ರಿತ್ ಕರ್ಚ್ಯಾ ಖಾತಿರ್ ರಚುಂಕ್ ನಾ ತಿ ಜುದಾಸಾಚಿಂ ಸ್ವಂತ್ ವಿಂಚವ್ಣಾ ತಶೆಂ ಮ್ಹಜ್ಯಾ ಜಿವಿತಾಂತ್ ಆಧಾರ್ಚೆಂ ವಾಯ್ ಮ್ಹಜಿ ಸ್ವಂತ್ ವಿಂಚವ್ಣಾ. ಮ್ಹಜ್ಯಾ ಜಿವಿತಾಚ್ಯಾ ವಾಯ್ವಾಂತ್ ದೆವಾಚೊ ಹಾತ್ ಭಿಲ್ಕುಲ್ ನಾ.

ವಯ್ರ್ ವಿವರಿಲ್ಲೆ ಸರ್ವ್ ದಾಕ್ಲೆ, ಘಡಿತಾಂ ಆನಿ ನಾಂವಾಂ ಜಿವಿತಾಚ್ಯಾ ಆರ್ಸಾಂತ್ ಮ್ಹಜೆಂ ಜಿವಿತ್ ತಪಾಸುಂಕ್ ಆಪೊವ್ಣೆಂ ದಿತಾತ್. “ಉತರ್ ಆಯ್ಕೊನ್ ತ್ಯಾ ಪರ್ಮಾಣೆಂ ಕರಿನಾ ತೊ ಆರ್ಸಾಂತ್ ಆಪ್ಲೆಂ ಸಾರ್ಕೆಂ ಪಳಯ್ತಲ್ಯಾ ಮನ್ಶಾಪರಿಂ. ಆಪ್ಲೆಂ ಸಾರ್ಕೆಂ ತೊ ಪಳೆತಾ ಆನಿ ಚಲ್ತಚ್ ರಾವ್ತಾ. ಆಪುಣ್ ಕಸೊ ದಿಸ್ತಾಂ ತೆಂ ಘಡಿಯೆನ್ ವಿಸರ್ತಾ” (ಜಾಕೊಬ್ 1:23). ತಸಲಿ ಗತ್ ಮ್ಹಜಿ, ತುಜಿ ಜಾಯ್ನಾಶೆಂ ಜುದಾಸಾಚೊ ಪಯ್ಕಾಂಚೊ ಆಬ್ಲೆಸ್ ಆನಿ ವಿಶ್ವಾಸ್‌ಫಾತ್; ದಾವಿದ್, ಆಗೊಸ್ತೀನ್, ಮಾಗ್ಡಲಾಚಿ ಮರಿ ಹಾಂಚ್ಯಾ ಜಿವಿತಾಂತ್ಲೊ ಅನಿಸ್ಕಳ್, ಅನೈತಿಕ್, ಅಕ್ರಮ್ ಸಂಬಂದ್, ರಾಯ್ ದಾವಿದಾನ್ ಅಧಿಕಾರಾಚ್ಯಾ ಬಳಾನ್ ಪೆಲ್ಯಾಚಿಂ ಹಕ್ಕಾಂ ಮಸ್ತುಂಚೆಂ ವರ್ತನ್, ಸಾವ್ಲಾಪರಿಂ ಪೆಲ್ಯಾಕ್ ದಿಂವ್ಪಿ ಹಿಂಸಾ ಇತ್ಯಾದಿ ಸರ್ವ್ ಸಾಂಡುನ್ ತೆ ಸಮೇಸ್ತ್ ಪರಿವರ್ತನ್ ಜಾಲ್ಲೆ ಪರಿಂ ಮ್ಹಜೆಂ ಜಿವಿತ್ ಜರ್ ಬದ್ಲನಾ ತರ್ ದೆವಾಚೆಂ ಉತರ್ ವಿಚಾರ್ತಾ: “ಕಿತ್ಲೆಂ ಉಪ್ಕಾರ್ತಾ ಎಕಾ ಮನ್ಶಾಕ್, ಜಕೊನ್ ಸಗ್ಳೊ ಸಂಸಾರ್ ಆನಿ ಹೊಗ್ಡಾವ್ನ್ ಆಪ್ಲೊ ಅತ್ಮೊ?” ಜುದಾಸಾಪರಿಂ ಭಾಯ್ಲ್ಯಾ ದೆಕಿಕ್ ಜೆಜು ಸಾಂಗಾತಾ ಜಿಯೆತಾಂ ಮ್ಹಳ್ಳಿ ದೆಕಿಚಿ ರುಜ್ವಾತ್ ದೀವ್ನ್, ಜರ್ ಭಿತರ್ಲಿ ಕುಸಡಾಯ್ ದೆವಾಚ್ಯಾ ಹಾಜರ್ಪಣಾಕ್ ಆಡ್ಕಳ್ ಜಾತಾ ತರ್, ಹಾಂವ್ ಜುದಾಸಾಪರಿಂ ವಿಶ್ವಾಸ್ ಫಾತ್ಕಿ ಜಾತಾಂ ನ್ಹಯ್‌ಗೀ? ಹ್ಯಾಚ್ ಖಾತಿರ್ ಜೆಜುನ್ ಜುದಾಸಾ ವಿಶ್ವಾಂತ್ ಉಚಾರ್ಲಲೆಂ ಉತರ್, “ತೊ/ತಿ ಜಲ್ಮೊಂಕ್‌ಚ್ ನಾತ್‌ಲ್ಲೊ/ಲ್ಲಿ ಜಾಲ್ಯಾರ್ ತಾಕಾ/ತಿಕಾ ಕಿತ್ಲೆಂ ಬರೆಂ ಆಸ್ತೆಂ” ಮ್ಹಳ್ಳೆಂ ಜೆಜುನ್ ಉಚಾರ್ಲಲೆಂ ಆಯ್ಕೊಂಚೆಂ ನಿರ್ಭಾಗ್ಪಣ್ ಮ್ಹಜೆಂ/ತುಜೆಂ ಜಾಯ್ನಾ ಜಾಂವ್!

ಮ್ಹಜಿ ಪಾಟ್ಲಿ ಜಿಣಿ ಕಸಲಿಯ್ ಆಸ್ಯೆತ್. ಉಸಯ್ಲಲ್ಯಾ ಹಾತಾಂನಿ ದೇವ್ ಆಪ್ಲ್ಯಾ ವೆಂಗೆಂತ್ ಮ್ಹಾಕಾ/ತುಕಾ ಆಪಯ್ತಾ. “ಮ್ಹಾಕಾ ಖಾಲ್ ಜಾಂವ್ಕ್ ಆಯ್ಕಾನಾತ್‌ಲ್ಲ್ಯಾ ಆನಿ ಉಚಾಂಬಳ್ ಲೊಕಾಕ್ ಸಗ್ಳೊ ದೀಸ್‌ಭರ್ ಮ್ಹಜಿ ಹಾತ್ ಉಸವ್ನ್ ಧರ್ನ್ ಹಾಂವ್ ರಾಕೊನ್ ರಾವ್ಲಾಂ” (ರೊಮಾ. 10:12) ಕೆದೊಳ್ ಪರ್ಯಾಂತ್ ಹಾಂವೆಂ ತಾಕಾ ರಾಕೊಂವ್ಚೆಂ? ಕಾಕುಳ್ತಚ್ಯಾ ಬಸ್ಕೆ ಥಾವ್ನ್ ಆಜ್ ತಾಣೆ ದಿಲ್ಲೆಂ ಆಪೊವ್ಣೆಂ ಜರ್ ಹಾಂವ್ ಸ್ವೀಕಾರ್ ಕರಿನಾ ತರ್, ನಿತಿಚೆ ಬಸ್ಕೆರ್ ತೊ ಬಸ್ತಾನಾ ಹಾಂವೆಂ ತಾಚೆ ಮುಕಾರ್ ಅಪ್ರಾಧಿ ಜಾವ್ನ್ ಉಬೆ ರಾಂವ್ಚೆಂ ಪಡ್ತಲೆಂ. ಜುದಾಸಾಚ್ಯಾ ಜಿವಿತಾಂತ್ ಜಾಲ್ಲಿ ರಾತ್ ಮ್ಹಜ್ಯಾ ಜಿವಿತಾಚಿ ಜಾಯ್ನಾ ಜಾಂವ್!

ಚಿಂತ್ಪಾಕ್ ಚಿರ್ಪುಟ್

ಚೋರ್ ಉಜ್ವಾ ಕುಶಿಚೊ ಜೆಜುಕ್ ಭೆಟ್ಲೊ
ಪಾತಕ್ ಒಳ್ಳೊನ್ ಸರ್ಗ್ ತಾಣೆಂ ಲುಟ್ಲೊ



ಬೋಡಿ

ಆಮ್ಚಾ ಭುರ್ಗ್ಯಾಪಣಾರ್ ಆಮ್ಚಾ ಆವಯ್ಚ್ಯಾ ಹಾತಾಂತ್ಲಿ ಬೋಡಿ ಆನಿ ಬಾಪಾಯ್ಚೊ ದೆಂಕ್ಣೊ ಆಮ್ಕಾಂ ಭುರ್ಗ್ಯಾಂಕ್ ತಿದ್ದುಂಕ್, ಚುಕಿ ಕೆಲ್ಯಾರ್ ಭೆಷ್ಪಾಂವ್ಕ್ ಬರೆ ಜಿಣ್ಯೆಕ್ ತರ್ಬೆತ್ ಕರುಂಕ್ ಉಪ್ಕಾರ್ತಾಲಿಂ. ದೇವ್ ಭಿರಾಂತಿನ್ ಚಲೊಂಕ್ ಆನಿ ಜಾಣ್ವಾಯೆನ್ ವಾಡೊಂಕ್ ಬೋಡಿ ಏಕ್ ಹಾತೆರ್ ಜಾವ್ನಾಸ್ಲಿ. ಆದಿಂ ಭುರ್ಗಿಂ ವ್ಹಡಿಲಾಂಕ್ ಭಿಯೆತಾಲಿಂ, ಮಾನ್ ದಿತಾಲಿಂ. ಆತಾಂ ಕಾಳ್ ಬದಲ್ಲಾ, ವ್ಹಡಿಲಾಂ ಭುರ್ಗ್ಯಾಂಕ್ ಭಿಯೆಂವ್ಚಿ ಪರಿಸ್ಥಿತಿ ಉದೆಲ್ಯಾ. ಮೊಗಾ ಆನಿ ಕೊಂಡಾಟ್ಯಾ ಮಧ್ಲೊ ತಫಾವತ್ ಸಮ್ಜಾನಾತ್ಲಿಂ ವ್ಹಡಿಲಾಂ ಗರ್ಜೆ ವರ್ತೊ ಮಾನ್ ಭುರ್ಗ್ಯಾಂಕ್ ದೀವ್ನ್ ಭುರ್ಗ್ಯಾಂಚೆಂ ಜಿವಿತ್ ಕುಸಯ್ತಾತ್. ಹಾಚೊ ಫಾಯ್ಡೊ ಉಟಂವ್ಚಿಂ ಭುರ್ಗಿಂ ವ್ಹಡಿಲಾಂಚ್ಯಾ ಆರ್ಥಿಕ್ ಪರಿಸ್ಥಿತೆಕ್ ಮಿಕ್ವಾಲ್ಲೆಂ ಆನಿ ಆಪ್ಲ್ಯಾ ಬರ್ಯಾಕ್ ಪಡಾನಾತ್ಲೆಂ ಮಾಗ್ತಾತ್. ದೀನಾ ತರ್ ಜೀವ್‌ಘಾತಾಚಿ ಧಮ್ಮಿ ದೀವ್ನ್ ಆನಿ ಘರಾಧಾವ್ನ್ ಪಳಾಫಳ್ ಘೆಂವ್ಚಿ ಭಿರಾಂತ್ ವ್ಹಡಿಲಾಂಕ್ ಉಬ್ಜಾವ್ನ್ ತಾಂಕಾಂ ಅಸಹಾಯಕ್ ಕರ್ತಾತ್. ಹಾಕಾ ಸಬಾರ್ ಕಾರಣಾಂ ಆಸಾತ್. ಪೂಣ್ ಮುಖ್ಯ ಕಾರಣ್ ಏಕ್ ವಾ ದೋನ್ ಭುರ್ಗಿಂ ಆಸ್ಚೆಂ ಲ್ಹಾನ್ ಕುಟಮ್.

ಇಸ್ಕೊಲಾಂತ್ ಶಿಕ್ಷಕಾಚ್ಯಾ ಹಾತಾಂತ್ಲಿ ಬೋಡಿ ಭುರ್ಗ್ಯಾಂಕ್ ಭೆಷ್ಪಾಂವ್ಕ್, ಶಿಕ್ಷಣಾ ಥಂಯ್ ತಾಂಕಾಂ ಉತ್ತೇಜಿತ್ ಕರುಂಕ್ ಆನಿ ಬರ್ಯಾ ಜಿವಿತಾಕ್ ತರ್ಬೆತ್ ಕರುಂಕ್ ಉಪ್ಕಾರ್ತಾಲಿ. ಆತಾಂ ಬೋಡಿ ಸೊಡ್ಯಾಂ, ದೆಂಕ್ಣೊ ಫಾಲ್ನ್ ಉಲಂವ್ಕ್ ಸಯ್ತ್ ಭಿಯೆಂವ್ಚಿ ಪರಿಸ್ಥಿತಿ ಶಿಕ್ಷಕಾಂಚೆ ಜಾಲ್ಯಾ.

ಪವಿತ್ರಸಭೆಂತ್ ದೆವಾಚೆಂ ಉತರ್ ಏಕ್ ಬೋಡಿ ಕಶೆಂ ಉಪಯೋಗ್ ಕರ್ನ್ ಪಾತ್ಕಾ ವಿಶ್ಯಾಂತ್ ಸಮ್ಜಣಿ ದೀಂವ್ಕ್, ಬೊಗ್ಸಾಣ್ಯಾ ವಿಶ್ಯಾಂತ್ ಕಳಂವ್ಕ್, ಪ್ರಾಚಿತಾಚ್ಯಾ ಸಾಕ್ರಾಮೆಂತಾ ವಿಶ್ಯಾಂತ್ ಸಮ್ಜಣಿ ದೀಂವ್ಕ್ ಆನಿ ಕುಮ್ಸಾರಾಕ್ ಪ್ರೇರಣ್ ದೀಂವ್ಕ್ ಕಾರಣ್ ಜಾತಾಲಿ. ಹಾಚ್ಯಾ ವಿರೋಧ್ ಸಂಗಿ ವಿಶ್ಯಾಂತ್ ದೆವಾಕ್ ದುಖಿಂವ್ಚ್ಯಾ ಆನಿ ಆಕ್ಮಾನಾಚ್ಯಾ ಜಿವಿತಾ ವಿಶ್ಯಾಂತ್ ಯೆಮ್ಕೊಂಡಾಂತ್ಲಿ ಶಿಕ್ಷಾ, ಘುಲ್ಗತ್ತೆಂತ್ ನಿತಳಾಯ್, ಹ್ಯಾ ವಿಶ್ಯಾಂತ್ ತಶೆಂಚ್ ವಾಯ್ಟಾಚ್ಯಾ ಸಕ್ತ್ಯಾಂ ವಿಶ್ಯಾಂತ್ ಗರ್ಜೆಚಿ ಸಮ್ಜಣಿ ಏಕ್ ಬರ್ಯಾ ಕ್ರಿಸ್ತಿ ಜಿವಿತಾಚ್ಯಾ ತರ್ಬೆತಿಕ್ ಉಪಯೋಗ್ ಕರ್ಚಿ ಬೋಡಿ ಜಾವ್ಚೆತ್. ಆದಿಂ ಸನ್ವಾರಾಚೊ ದೀಸ್, ಕುಮ್ಸಾರಾಚೊ ಜಾವ್ನಾಸೊನ್ ಯಾಜಕ್ ಲೊಕಾಕ್ ಕುಮ್ಸಾರಾಕ್ ಪ್ರೇರಣ್ ದಿತಾಲೆ. ಆತಾಂ ಕಾಳ್ ಬದಲ್ಲಾ, ದೆವಾಚ್ಯಾ ಮೊಗಾ ಆನಿ ಕಾಕುಳ್ತಿ ವಿಶ್ಯಾಂತ್ ಮಾತ್ರ ಆಟಾಪ್ಲಲೆಂ ದೆವಾಚೆಂ ಉತರ್ ಕ್ರಿಸ್ತಿ ಜಿವಿತ್ ಸುಲಭಾಯೆಚೆಂ ಕರ್ತಾ ಆನಿ ಕಶೆಂಯ್ ಜಿಯೆಲ್ಯಾರ್ ಜಾತಾ, ದೇವ್ ರಾಕ್ತಾ ಮ್ಹಳ್ಳೆಂ ಭಾವಾರ್ಥ್ ಕ್ರಿಸ್ತಿ ಜಿವಿತಾಂತ್ ಉಬ್ಜಯ್ತಾ.

ಏಕ್ ಕಾಣಿ ಅಶಿ ಆಸಾ: ಎಕಾ ಸರ್ಪಾಕ್ ಸರ್ಗಾಕ್ ವೆಚಿ ಆಶಾ ಉಬ್ಜಾಲಿ. ಎಕಾ ಸನ್ಯಾಸಿ ಲಾಗಿಂ ಸರ್ಪಾನ್ ಆಪ್ಲಿ ಆಶಾ ಉಚಾರ್ಲಿ. ಸನ್ಯಾಸಿ ಮ್ಹಣಾಲೊ, 'ತುಂ ವಿಕಾನ್ ಭರ್ಲಾಯ್. ತುಜೆಂ ವೀಕ್ ಅಮಾಯಕಾಂಚೊ ಜೀವ್ ಕಾಡ್ಚ್ಯಾ ಬದ್ಲಾಕ್ ಫಾತ್ರಾಕ್ ಖೊಂಚ್ ಮಾರ್ನ್ ವೀಕ್ ಭಾಯ್ರ್ ಫಾಲ್ನ್ ನಿತಳ್ ಜಾ'. ಸರೊಪ್ ಸಾಧೊ ಜಾಲೊ. ತಾಚೆಂ ಸಾದೆಪಣ್ ಪೊಕ್ರಿ ಭುರ್ಗ್ಯಾಂಕ್ ತಮಾಶ್ಯಾಂಚೆಂ ಜಾಲೆಂ. ತಾಣಿಂ ಸರ್ಪಾಕ್ ಫಾತ್ರಾಯ್ಲೆಂ, ಸರೊಪ್ ಫಾಯೆಲೊ, ಪಿಡೆಸ್ತ್ ಆನಿ ಅಸ್ಕತ್ ಜಾಲೊ. ತೊ ಸನ್ಯಾಸಿ ಲಾಗಿಂ ಯೇವ್ನ್ ಆಪ್ಲಿ ಅಸಹಾಯಕ್ ಪರಿಸ್ಥಿತಿ ಸಾಂಗೊನ್ ರಡಲಾಗ್ಲೊ. ಸನ್ಯಾಸಿ ಮ್ಹಣಾಲೊ, 'ಹಾಂವೆಂ ತುಕಾ ಚಾಬನಾಕಾ ಮ್ಹಣ್ ಮಾತ್ರ ಸಾಂಗ್ಲೆಂ. ತುವೆಂ ಕಿತ್ಯಾಕ್ ತ್ಯಾ ಪೊಕ್ರಿ ಭುರ್ಗ್ಯಾಂಕ್ ಜಿಡೆಂ ಘುಲವ್ನ್ ಭೆಷ್ಪಾಂವ್ಕ್ ನಾಂಯ್?'

ಹೆಂ ಲೇಖನ್ ಹಾಂವೆಂ ಬೊಡಿ ವಾಪಾರ್ ಶಿಕ್ಷಾ ದಿಂವ್ಚ್ಯಾ ಇರಾದ್ಯಾನ್ ನ್ಹಯ್. ಬಗರ್ ಆಮ್ಕಾಂ ಹರೈಕ್ಲಾಂಕ್ ದಿಲ್ಲ್ಯಾ ವಿವಿಂಗಡ್ ಗೊವ್ಳಿಕ್ ವಾವ್ರಾಂತ್ ಆಮ್ಚ್ಯಾ ತಾಬೆನ್ ಆಮಿ ಜತ್ನಕ್ ದಿಲ್ಲ್ಯಾ ದೆವಾಚ್ಯಾ ಭುರ್ಗ್ಯಾಂಚಿ ಜವಾಬ್ದಾರಿ ಪಾಳ್ವಾಕ್ ವಾಪಾರ್ಚಿ ಬೊಡಿ ದೆವಾಚ್ಯಾ ಉತ್ರಾ ಸರಿ ದಾಕೊವ್ನ್ ಜಾಗಂವ್ಚೊ ಇರಾದೊ ಹ್ಯಾ ಲೇಖನಾಚೊ.

ಜಶೆಂ ಎಕಾ ಸಂಗೀತ್ ಮೆಸ್ತಿಚ್ಯಾ ಹಾತಾಂತ್ಲಿ ಬೊಡಿ, ಗಾವ್ವಾಕ್ ಆನಿ ವಾಜಾಂತ್ರಾಂ ಬೆಳ್ತೆಲ್ಯಾಕ್ ನಿರ್ದೇಶನ್ ದಿತಾ, ಎಕಾ ಪೊಲಿಸ್ ಆಧಿಕಾರಿಚ್ಯಾ ಹಾತಾಂತ್ಲಿ ಲ್ಹಾನ್ ಬೊಡಿ ತಾಚೊ ಆಧಿಕಾರ್ ದಾಕಯ್ತಾ ಆನಿ ತಾಚ್ಯಾ ಖಾಲ್ ಆಸ್‌ಲ್ಲ್ಯಾಂ ಧಾವ್ನ್ ಮಾನ್ ಆಪ್ಣಾಯ್ತಾ, ಕ್ರೂರ್ ಮನ್ಶಾತಿಂಕ್ ಸರ್ಕಸಾಂತ್ ಬೆಳಂವ್ಚ್ಯಾ ಬೆಳ್ಳಾಡ್ಯಾಚ್ಯಾ ಹಾತಾಂತ್ಲಿ ಬೆತ್ಕಾಟಿ ಕ್ರೂರ್ ಮನ್ಶಾತಿಕ್ ಮಾರಿನಾಸ್ತಾನಾ ತಾಚೆಂ ಉತರ್ ಮಾನುನ್ ಘೆಂವ್ಕ್ ಸಾಧ್ಯ್ ಕರ್ತಾ, ತಶೆಂ ಹರೈಕ್ಲಾಕ್ ತಾಚ್ಯಾ ಭೆಸಾಕ್, ವೃತ್ತೆಕ್, ಉದ್ಯೊಗಾಕ್ ಅಧಿಕಾರಾಕ್ ಸರಿ ಜಾವ್ನ್ ದಿಲ್ಲಿ ಜವಾಬ್ದಾರಿ ಪಾಳ್ವಾಕ್ ಆನಿ ಸಾಂಬಾಳ್ವಾಂತ್ ದಿಲ್ಲೆಂ ಆಪೊವ್ಣೆ ವಿಸರ್ಜೆಂ ವಾ ನೆಗಾರ್ ಕರಿನಾಶೆಂ ಹ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಹ್ಯಾ ಪರಿಂ ಚತ್ರಾಯ್ ದಿತಾ.

“ತುಮ್ಚ್ಯಾ ತಾಬೆನ್ ದಿಲ್ಲ್ಯಾ ದೆವಾಚ್ಯಾ ಹಿಂಡಾಕ್ ಚತ್ರಾಯೆನ್ ಚರಯಾ, ದೆವಾಚ್ಯಾ ಖುಶೆ ಪರ್ಮಾಣೆಂ ತಾಂಚಿ ಜತನ್ ಘೆಯಾ. ಪೂಣ್ ಕಾಯ್ದಾಚ್ಯಾ ಬಳಾನ್ ನ್ಹಯ್ ಬಗರ್ ಸಂತೊಸಾನ್. ತುಮ್ಕಾಂ ಮೆಳೊಂಕ್ ಆಸ್ಚೊ ಫಾಯ್ದೊ ಚಿಂತುನ್ ನ್ಹಯ್, ಬಗರ್ ಕಾಳ್ಜಾಚ್ಯಾ ಉದಾರ್ಪಣಾನ್ ತುಮ್ಚ್ಯಾ ಜತ್ನಕ್ ದಿಲ್ಲ್ಯಾ ಹಿಂಡಾಕ್ ತುಮಿ ಕಠಿಣಾಯೆನ್ ಚಲಂವ್ಚೆಂ ನ್ಹಯ್ ಬಗರ್ ತುಮಿಚ್ ಬರಿ ದೇಖ್ ದಿಯಾ (1 ಪೆದ್ರು 5: 2-3). ತುಮ್ಚಿ ಆನಿ ತುಮ್ಚ್ಯಾ ಹಿಂಡಾಚಿ ತುಮಿ ಚತ್ರಾಯ್ ಘೆಯಾ, ದೆವಾನ್ ಆಪ್ಲ್ಯಾ ರಗ್ತಾನ್ ಮೊಲಾಕ್ ಘೆತ್ಲಲಿ ಪವಿತ್ರಸಭಾ ಚಲಂವ್ಕ್ ಪವಿತ್ರ ಅತ್ಮಾನ್ ನೆಮ್ಲೆಲಿ ಗೊವ್ಳಿ ತುಮಿ” (ಧ. ಕೃತ್ಯಾಂ 20:28).

“ತುಮ್ಚ್ಯಾ ಜತ್ನಕ್ ದಿಲ್ಲ್ಯಾ ಮ್ಹಜ್ಯಾ ಭುರ್ಗ್ಯಾಂಚಿ ಎಕಾ ವಿಶ್ವಾಸಿದಾರಿ ಬರಿ ಚತ್ರಾಯ್ ಘೆಯಾ. ತಾಂಚಿಂ ಪಾವ್ಲಾಂ ಸಾರ್ಕಾರ್ ವಾಟೆರ್ ಪಡ್ಚೆಬರಿ ಸಾಂಬಾಳಾ. ಮ್ಹಜ್ಯಾ ಮೊಗಾ ಆನಿ ಕಾಕುಳ್ತಿ ವಿಶಿಂ ತಾಂಕಾಂ ಕಳಯಾ. ವೇಳ್ ಯೆತಾನಾ ಹಾಂವ್ ವಿಚಾರ್ತಲೊಂ, ತುಮ್ಚೆ ಆಧೀನ್ ದಿಲ್ಲಿಂ ಮ್ಹಜಿಂ ಭುರ್ಗಿಂ ಖಂಯ್ ಆಸಾತ್?” (2ಎಜ್ರಾ 2:25).

“ಮನ್ಶಾಪುತಾ ಹಾಂವೆಂ ತುಕಾ ಇಸ್ರಾಯೆಲಾಚ್ಯಾ ಘರಾಣ್ಯಾಚೊ ರಾಕ್ಣೊ ಕೆಲಾ. ಮ್ಹಜ್ಯಾ ಉತ್ರಾಂನಿ ತುವೆಂ ತಾಂಕಾಂ ಚತ್ರಾಯ್ ದೀಂವ್ಕ್ ಜಾಯ್. ಜರ್ ತುಂ ಚತ್ರಾಯ್ ದೀನಾ ಜಾಶಿ ಜಾಲ್ಯಾರ್ ಆನಿ ತಾಣೆಂ ಆಪ್ಲಿ ಖೊಟಿ ಚಾಲ್ ಸಾಂಡುನ್ ಆಪ್ಲೊ ಜೀವ್ ವಾಂಚಂವ್ಚ್ಯಾ ಖಾತಿರ್ ತಾಕಾ ಬೂದ್ ಸಾಂಗಿನಾ ಜಾಶಿ ಜಾಲ್ಯಾರ್ ಆನಿ ತೊ ಆಪ್ಲ್ಯಾ ಖೊಟೆಪಣಾಂತ್ ಮೊರಾತ್ ಜಾಲ್ಯಾರ್ ತಾಚ್ಯಾ ಮರಣಾಕ್ ಹಾಂವ್ ತುಕಾ ಜವಾಬ್ದಾರ್ ಕರ್ತಲೊಂ” (ಎಜೆ 3: 17-18). “ನಾ ಜಾಲ್ಯಾರ್ ಬಾಯ್ಲೆ ತುಜ್ಯಾ ಘೊವಾಕ್ ಬಚಾವ್ ಕರುಂಕ್ ತುಜ್ಯಾನ್ ಆನಿ ತುಂ ಘೊವಾ, ತುಜ್ಯಾ ಬಾಯ್ಲೆಕ್ ಬಚಾವ್ ಕರುಂಕ್ ತುಜ್ಯಾನ್ ಜಾಂವ್ಚೆಂ ನಾ ಮ್ಹಣ್ ತುವೆಂ ಕಶೆಂ ಮ್ಹಣೈತ್?” (1 ಕೊರಿಂ 7:16).

“ಮೊಗಾಚ್ಯಾ ಮ್ಹಜ್ಯಾ ಪುತಾ ಸರ್ವೆಸ್ಪರಾಚ್ಯಾ ಶಿಕ್ಷೆಚೊ ತಿರಸ್ಕಾರ್ ಕರಿನಾಕಾ, ತೊ ತುಜ್ಯೊ ಚುಕಿ ಸಾರ್ಕ್ಯೊ ಕರ್ತಾನಾ ತಾಕಾ ವಿರೋಧ್ ಕರಿನಾಕಾ. ಜಶೆಂ ಏಕ್ ಬಾಪುಯ್ ಆಪ್ಲ್ಯಾ ಮೊಗಾಚ್ಯಾ ಪುತಾಕ್ ಶಿಕ್ಷಾ ಲಾಯ್ತಾ ತಶೆಂ ಸರ್ವೆಸ್ಪರ್ ಜಾಂಚೊ ತೊ ಮೋಗ್ ಕರ್ತಾ ತಾಂಕಾಂ ಶಿಕ್ಷಾ ಲಾಯ್ತಾ” (ಮ್ಹಣ್ಣೊ 3:11)

“ಬೇತ್ ವಾಪಾರಿನಾ ತೊ ಬಾಪುಯ್ ಆಪ್ಲ್ಯಾ ಪುತಾಕ್ ದ್ವೇಷ್ ಕರ್ತಾ. ಪೂಣ್ ಆಪ್ಲ್ಯಾ ಪುತಾಚೊ ಮೋಗ್ ಕರ್ತಾ ತೊ ಬಾಪುಯ್ ತಾಕಾ ಶಿಕ್ಷಾ ಲಾಂವ್ಕ್ ಚತ್ರಾಯ್ ಘೆತಾ” (ಮ್ಹಣ್ಣೊ

13:24).

“ಮ್ವಜ್ಯಾ ಪುತಾ, ಸರ್ವೆಸ್ಪರ್ ತುಕಾ ತಿದ್ವಿತಾನಾ ತಾಕಾ ಚೀತ್ ದೀಂವ್ಕ್ ಚುಕನಾಕಾ. ತೊ ತುಕಾ ಭೆಷ್ವಾಯ್ತಾನಾ ತುಂ ಧಯ್ ಸಾಂಡಿನಾಕಾ. ಕಿತ್ಯಾಕ್ ಜಾಂಚೊ ಸರ್ವೆಸ್ಪರ್ ಮೋಗ್ ಕರ್ತಾ ತಾಂಕಾಂ ತೊ ಶಿಕ್ಷಾ ಲಾಯ್ತಾ. ಆನಿ ಜಾಕಾ ಆಪ್ಲೊ ಪೂತ್ ಮ್ಹಣ್ ಲೆಖ್ತಾ ತಾಕಾ ನೀಟ್ ವಾಟೆಕ್ ಹಾಡ್ತಾ” (ಹೆಬ್ರೆ 12:5-6).

ಹಾಂವ್ ಎಕಾ ಗೊವ್ಳ್ಯಾಚ್ಯಾ ಜವಾಬ್ದಾರೆಕ್ ದಿಲ್ಲಿ ಶೆಳಿ. ಸಾಂಗಾತಾಚ್ ಹಾಂವ್ ಎಕ್ ಗೊವ್ಳಿ ಮ್ವಜ್ಯಾ ಜವಾಬ್ದಾರೆಕ್ ದಿಲ್ಲ್ಯಾ ಶೆಳ್ಯಾಂಚಿ. ತಶೆಂ ಜಾಲ್ಲ್ಯಾನ್ ಮ್ವಜ್ಯಾ ಗೊವ್ಳ್ಯಾಚಿ ಬಚಾವಿ ಆನಿ ಮ್ವಜ್ಯಾ ಜವಾಬ್ದಾರಿ ದಿಲ್ಲ್ಯಾ ಶೆಳಿಯಾಂಚಿ ಬಚಾವಿ ಮ್ಹಜಿ ಮ್ಹಳ್ಳೆಂ ಹಾಂವೆಂ ವಿಸ್ತೊಂಕ್ ಆನಿ ನೆಗಾರ್ ಕರುಂಕ್ ಜಾಯ್ನಾ.

ಪರೊ: ಬೊಡಿ ಮ್ಹಳ್ಯಾರ್ ಶಿಕ್ಷೆಚೆಂ ಆಯುಧ್ ಮ್ಹಣ್ ಸಮ್ಜೊಂಚ್ಯಾಕಿ ಬರ್ಯಾ ಜಿವಿತಾಕ್ ಪ್ರೇರಣಾಚೆಂ ವಿಧಾನ್ ಮ್ಹಣ್ ಸಮ್ಜೊಂಚೆಂ.

ಚಿಂತ್ಪಾಕ್ ಚಿರ್ಪುಟ್

ಆಶಿರ್ವಾದಾಚೆಂ ಬಳ್ ಆನಿ ಫಳ್

ಆಶಿರ್ವಾದಾಚ್ಯಾ ಬಳಾ ವಾ ಫಳಾ ವಿಶ್ಯಾಂತ್ ಆನಿ ತಾಚ್ಯಾ ಪರಿಣಾಮಾ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ ಆನಿ ದೋನ್ ದಾಕ್ಲೆ ಆನಿ ಘಡಿತಾಂ ಆಮ್ಚೆ ಮುಖಾರ್ ದವರ್ತಾ.

ಪಯ್ಲೊ ದಾಕ್ಲೊ : ವೆಚೆಕ್ ಪೂತ್. ಹೊ ಪೂತ್ ಆಪ್ಲ್ಯಾ ಬಾಪಾಯ್ಚೆಂ ಮನ್ ದುಖಯ್ತಾ. ಆಪ್ಲ್ಯಾ ಬಾಪುಯ್ ಥಾವ್ನ್ ಧನ್-ದಿವೆಂ ಆಪ್ಣಾಯ್ತಾ. ಆಪ್ಲ್ಯಾ ಬಾಪಾಯ್ಚ್ಯಾ ಆಶಿರ್ವಾದಾ ವಿಣೆಂ ಆಪ್ಲೆಂ ಫರ್ ಸಾಂಡುನ್ ವೆತಾ. ಪರಿಣಾಮ್ ಧನ್-ದಿವೆಂ, ಸ್ಥಾನ್-ಮಾನ್ ಸರ್ವ್ ಹೊಗ್ಡಾವ್ನ್ ಮನ್ಜಾತಿಚ್ಯಾ ಗತಿಕ್ ಆನಿ ವರ್ಗಾಕ್ ಸಾಂಪ್ಡತಾ.

ದುಸ್ರೊ ದಾಕ್ಲೊ : ತೊಬಿಯಾಸಾಚೊ. ಹೊ ಪೂತ್ ಧನ್-ದಿವ್ಯಾ ವಿಣೆಂ ಬಾಪಾಯ್ಚೆಂ ಆಶಿರ್ವಾದ್ ಫೆವ್ನ್ ಆಪ್ಲೆಂ ಫರ್ ಭಾಯ್ರ್ ಸರ್ನ್ ವೆತಾ. ತಾಣೆಂ ಘೆತ್‌ಲ್ಲೆಂ ಆಶಿರ್ವಾದ್ ಅಶೆಂ ಆಸ್‌ಲ್ಲೆಂ : “ಮ್ವಜ್ಯಾ ಪುತಾ, ತುಜ್ಯಾ ಆವಯ್ಕ್ ಮಾನ್ ದಿ. ತಿ ಜಿಯೆಸರ್ ತಿಕಾ ಸಾಂಡಿನಾಕಾ. ತಿಕಾ ಬರೆಂ ದಿಸ್ತಾ ತೆಂ ಕರ್ ಆನಿ ಖಂಚ್ಯಾಚ್ ರಿತಿನ್ ತಿಚೆಂ ಮನ್ ದುಖಯ್ತಾಕಾ. ಮ್ವಜ್ಯಾ ಪುತಾ, ತುಂ ತಿಚ್ಯಾ ಗರ್ಭಾಂತ್ ಆಸ್ತಾನಾ ತುಜೆ ಪಾಸತ್ ಜಾಯ್ತೆ ಕಷ್ಟ್ ಭೊಗ್ಲ್ಯಾತ್ ಮ್ಹಣ್ ಉಗ್ಡಾಸ್ ದವರ್” (ತೊಬಿತ್ 4:3-4).

ಹ್ಯಾ ದೊಗಾಂ ಪುತಾಂ ಮಧ್ಲೊ ತಫಾವತ್-ವೆಚೆಕ್ ಪೂತ್ ಆಶಿರ್ವಾದಾ ವಿಣೆಂ ಫರ್ ಸಾಂಡುನ್ ಗೆಲೊ. ತೊಬಿಯಾಸ್ ಆಶಿರ್ವಾದಾ ಸವೆಂ ಫರ್ ಭಾಯ್ರ್ ಸರ್ನ್ ಗೆಲೊ. ತೊ ಧನ್-ದಿವ್ಯಾ ಸವೆಂ ಸಾರಾಕ್ ಆಪ್ಲಿ ಪತಿಣ್ ಜಾವ್ನ್ ಆಪ್ಣಾವ್ನ್ ಆಶಿರ್ವಾದಿತ್ ಜಾವ್ನ್ ಆಪ್ಲ್ಯಾ ಫರಾ ಪಾಟೆಂ ಆಯ್ಲೊ.

ಹಾಂವ್ ಖಂಚ್ಯಾ ಸ್ಥಿತರ್ ಆಸಾಂ? ಆವಯ್ ಬಾಪಾಯ್ಚ್ಯಾ ಆಶಿರ್ವಾದಾ ಸವೆಂ ಫರ್ ಭಾಯ್ರ್ ಸರ್ನ್ ವೆತಾ? ವಾ ತಾಂಚ್ಯಾ ದೊಳ್ಯಾಂನಿ ದುಖಾಂ ಗಳೊವ್ನ್ ಫರ್ ಸಾಂಡುನ್ ವೆತಾಂ? ಜಶಿ ಮ್ಹಜಿ ಸ್ಥಿತಿ, ತಶಿ ಮ್ಹಜಿ ಗತ್. ವಿಂಚವ್ಣ್ ಆಮ್ಚಿ.

- ವಜ್ರಾಂ ಹಾರ್

ಕೋಣ್ ಕಾರಿಜ್ಞಾತಿಕ್?

ಕಾರಿಜ್ಞಾತಿಕಾಂ ವಿಶ್ಯಾಂತ್ ಜೆರಾಲ್ ಅಪ್ಪಾದ್ ಆಸಾ. 1). ಕಾರಿಜ್ಞಾತಿಕ್ ತಾಳೊ ಉಬಾರ್ನ್ ಬೋಬ್ ಮಾರ್ತಾತ್. 2). ತಾಳಿಯೊ ಪೆಟಾತ್. 3). ಹಾತ್ ಉಬಾರ್ತಾತ್. 4). ಆಲ್ಲೆಲೂಯಾ ಗಾಯ್ತಾತ್. 5). ದಿಂಬಿ ಮೊಡ್ಚ್ಯಾ ವಿಶ್ಯಾಂತ್, ಸರ್ಪಡ್ಚ್ಯಾ ವಿಶ್ಯಾಂತ್ ರೀಕಾ ಆಸೊಂಕ್ ಪುರೊ.

ಪಾಟ್ಲ್ಯಾ ದಿಸಾಂನಿ ಎಕಾ ಕೊಂಕ್ಣಿ ಹಫ್ತಾಳ್ಯಾರ್ ರೆತಿರೆ ವಿಶ್ಯಾಂತ್ ಆನಿ ಕಾರಿಜ್ಞಾತಿಕ್ ಮಾಗ್ಲ್ಯಾ ವಿಶ್ಯಾಂತ್ ರೀಕಾತ್ಮಕ್ ಲೇಖನ್ ಪಾಯ್ಸ್ ಜಾಲಾಂ. ಎಕಾ ಇಂಗ್ಲಿಷ್ ಹಫ್ತಾಳ್ಯಾರ್ ಫಾಯ್ಸ್ ಜಾಲ್ಲ್ಯಾ ಲೇಖನಾಕ್ ಆಧಾರ್ನ್ ಕೊಂಕ್ಣಿಂತ್ 'ಅತ್ಮಿಕ್ ದಿವಾಳಿಪಣ್' ಮ್ಹಳ್ಳ್ಯಾ ಮ್ಹಾತಾಳ್ಯಾಖಾಲ್ ಬರಯಿಲ್ಲ್ಯಾ ಲೇಖನಾಂತ್ ಲೇಖಕಾನ್ ರೆತಿರೊ ಎಕ್ ಉದ್ಯಮ್. ದುಡು ಜಮಂವ್ಚೆಂ ಎಕ್ ವಿಧಾನ್, ರೆತಿರ್ ಕೇಂದ್ರಾಂ ಧರ್ಮಾಚೆಂ ಅಮಾಲ್ ವಾಂಟ್ಚೆಂ ದುಖಾನ್. ಅರ್ಗಾಂ, ಹೊಗ್ಗಾಪ್, ಮಾಗ್ಣಿಂ, ತೇರ್ಸ್, ಪವಿತ್ರ ಪುಸ್ತಕಾಚೆಂ ವಾಚಾಪ್ ಹೆಂ ಸರ್ವ್ 'ಅತ್ಮಿಕ್ ದಿವಾಳಿಪಣ್' ದಾಕಯ್ತಾ ಅಶೆಂ 'ಕಾರಿಜ್ಞಾತಿಕ್' ಮಾಗ್ಣಾಕ್ ಪರೊಕ್ಸ್ ರಿತಿನ್ ರೀಕಾ ಕರ್ನ್ ಬರೊವ್ನ್ ಫಾಯ್ಸ್ ಕೆಲಾಂ. ತೊ ಬರಯ್ತಾ, "ಆರಾಬಾಯೆಚೆಂ ಮಾಗ್ಣಿಂ, ಕಂತಾರಾಂ, ಕುರ್ಡ್ಯಾ ಪಾತ್ಯೆಣೆಚೊ ಮಾಗ್ಣಾ ವಿಧಿ, ಆಚರಣಾಂ ಆನಿ ಧಾರ್ಮಿಕ್ ನಾರ್ಯಾಂಚೊ ಬೊಬೊ ಅತ್ಮಿಕ್ ದಿವಾಳಿಪಣ್ ಆನಿ ಅಪರಿಪಿಕಾಯ್ ಉಕಲ್ನ್ ದಾಕಯ್ತಾತ್. ಹೆಂ ಲೇಖಲ್ ಹಾಂವೆಂ ಬರೊಂವ್ಚೆಂ ತಾಚ್ಯಾ ಬರೊಂವ್ಚ್ಯಾ ಸ್ವತಂತ್ರಾಯೆಕ್ ಪ್ರತಿಭಟನ್ ಜಾವ್ನ್ ನ್ಹಯ್, ತಾಚ್ಯಾ ಲೇಖನಾಕ್ ಪ್ರತಿಕ್ರಿಯಾ ಜಾವ್ನ್ ನ್ಹಯ್, ಬಗರ್ ಅಸಲೆಂ ಚೂಕ್ ಚಿಂತಪ್ ಚಿಂತಲ್ಯಾಂಕ್ ದೆವಾಚ್ಯಾ ಉತ್ರಾಂ ಸವೆಂ ಜವಾಬ್ ದಿಂವ್ಚ್ಯಾಕ್, ಅಸಲ್ಯಾ ರೀಕಾ ಮಾರಿಫಾತ್ ದೂಖ್ ಆನಿ ಆಕ್ಮಾನ್ ಭೊಗ್ಲಲ್ಯಾಂಕ್ ಧೊಡಿ ತರಿ ಭುಜ್ವಣ್ ದಿಂವ್ಚ್ಯಾಕ್ ಆನಿ ಆನಿ ಹ್ಯಾ ದೊನ್ಯಿ ಧರಾಂಚ್ಯಾ ಚಿಂತ್ನಾ ಮಧ್ಲ್ಯಾ ದೊರ್ಯಾರ್ ಬಸ್ಲಲ್ಯಾಂಕ್ ಸೂಕ್ತ್ ನಿರ್ಧಾರ್ ಘೆಂವ್ಕ್ ಸಾಧ್ಯ್ ಜಾಯ್ತೆಂ ಪ್ರಯತ್ನ್ ಹ್ಯಾ ಲೇಖನಾಚೆಂ.

ಚಾಲ್ತ್ಯಾ ಜಿವಿತಾಂತ್ ಕಾಳ್ಜಾಂತ್ಲಿ ದೂಖ್, ದೊಳ್ಯಾಂನಿ ದೆಂವ್ಚ್ಯಾ ದುಖಾಂನಿ, ಹಾಸ್ಕಾರ್ ಸುಸ್ಕಾರಾಂನಿ, ರಡ್ಣ್ಯಾಚ್ಯಾ ಆವಾಜಾನ್ ವ್ಯಕ್ತ್ ಜಾತಾ. ಜರ್ ದುಖೆಸ್ತಾಕ್ ತುಜೆಂ ದೂಖ್ ಭಾಯ್ಲ್ಯಾನ್ ವ್ಯಕ್ತ್ ಕರಿನಾಕಾ, ಗುಪ್ತಿಂ ರಡ್ ಅಶೆಂ ಕೋಣ್‌ಯಿ ಸಾಂಗೊಂಕ್ ಜಾತಾ? ಜಿವಿತಾಚೊ ಸಂತೊಸ್ ಹಾಸ್ಕಾಂತ್, ನಾಚಾಂತ್, ಉಡೊನ್ ತಾಳೊ ಪೆಟುನ್ ಅಶೆಂ ವಿವಿಧ್ ರಿತಿನ್ ವ್ಯಕ್ತ್ ಕರ್ತಲ್ಯಾಕ್ ರೀಕಾ ಕರ್ತಾಂ ತರ್ ಹಾಂವ್ ತಸಲ್ಯಾಂಚೊ ಸಂತೊಸ್ ಪಳಂವ್ಕ್ ಸಕನಾತ್‌ಲ್ಲೊ ಮೊಸ್ತಿ ಮ್ಹಳ್ಳಾರ್ ಚೂಕ್ ಜಾಯ್ತ್?

ಜೆಜು ಜಾವ್ನಾಸಾ ಅಸಲಿ ರೀಕಾ ಕರ್ತಲ್ಯಾಂಚೊ ಆನಿ ರೀಕಾ ಆಯ್ಕಾತಲ್ಯಾಂಚೊ ಮಸ್ತಿ, ಮುಖೆಲಿ, ಮೇಲ್‌ಫಾಂಕ್ತ್ ಆನಿ ಶಿಕೊಣ್ಡಾರ್. ತೊ ಕಿತೆಂ ಕರ್ತಾ? ಕಿತೆಂ ಶಿಕಯ್ತಾ? ತಾಚೆಂ ಉತರ್ ಕಿತೆಂ ಮ್ಹಣ್ತಾ ಪಳವ್ಯಾಂ.

ಜೆಜು ಬೊಬ್ ಮಾರ್ತಾ :

"ಜೆಜು ಹ್ಯಾ ಸಂಸಾರಿಂ ಆಸ್ತಾನಾ ಆಪ್ಣಾಕ್ ಮೊರ್ನಾಂತ್ಲೊ ವಾಟಂವ್ಕ್ ಸಕ್ತಲ್ಯಾ ಲಾಗಿಂ ಬೊಬ್ ಫಾಲ್ನ್ ಆನಿ ದುಖಾಂ ಗಳವ್ನ್ ಪ್ರಾರ್ಥನಾಂ ಆನಿ ವಿನಂತ್ಯೊ ಕರುಂಕ್ ಲಾಗ್ಲೊ" (ಹೆಬ್ರೆ 5:7). ಜೆಜು ದೇವ್ ತಾಕಾ ಆಪ್ಲ್ಯಾ ಬಾಪಾಲಾಗಿಂ ಬೋಬ್ ಮಾರ್ಚಿ ಗರ್ಜ್ ಆಸ್‌ಲ್ಲಿ? ಜರ್ ತಾಚ್ಯಾ ಶಿಸಾಂನಿ ಆನಿ ಆಪೊಸ್ತಲಾಂನಿ ತಾಚ್ಯಾ ಬೊಬೆಕ್ ಸಾಂಗಾತ್ ದಿಲ್ಲೊ ತರ್ ಸಹಜ್ ಜಾವ್ನ್ ಬೋಬ್ ವ್ಹಡ್ ತಾಳ್ಯಾಚಿ ಜಾತಿಗಿ ನಾ? ಕಾರಿಜ್ಞಾತಿಕ್ ಎಕ್ಸುರೊ ಕೊಣಿ

ಬೋಬ್ ಮಾರ್ತಾ? ಜಮ್ಯಾನ್ ಮಾರ್ಚಿ ಬೋಬ್ ಸಹಜ್ ಜಾವ್ನ್ ಆವಾಜ್ ಕರ್ತಾ ಖರೆಂ. ತರೀ ಹ್ಯಾ ವಿಶ್ಯಾಂತ್ ಹೆರಾಂಕ್ ಮೊಸೊರ್ ಕಿತ್ಯಾಕ್? ಹೊಲಾಂನಿ ಕಾನ್ ಕೆಪ್ಪೆ ಕರ್ತಾ ಸಂಗೀತಾಕ್ ಆಪ್ಲೇಪ್ ನಾ. ಕಾಳಿಜ್ ಬಸಂವ್ಚ್ಯಾ ಗರ್ನಾಳೆಂಚೊ ಆವಾಜ್ ಸೊಸುಂಕ್ ಜಾತಾ. ಘರಾ ಬಾಗ್ಲಾರ್ ವಾ ಉಗ್ತಾ ಸುವಾತೆರ್ ಮಾಟೊವ್ ಫಾಲ್ನ್ ರಾತ್ ದೀಸ್ ಬೋಬ್ ಫಾಲ್ತೆಲ್ಯಾಂಚೊ ಆವಾಜ್ ನಿದೆಕ್ ಆಡ್ಕಳ್ ಜಾಯ್ನಾ ತರ್ ದೆವಾಕ್ ಹೊಗೊಳ್ಳುನ್ ಗಾಂವ್ಚ್ಯಾ ಗಿತಾಂ ಗಾಯಾನಾಂ ವಿಶ್ಯಾಂತ್ ಆಕ್ಷೇಪ್, ರೀಕಾ ಕಿತ್ಯಾಕ್? ಅಸಲ್ಯಾ ಸವಾಲಾಂಕ್ ದೆವಾಚೆಂ ಉತರ್‌ಚ್ ಜವಾಬ್ ದಿತಾ.

ಅಸಲೆಂ ಚಿಂತಪ್ ಆನಿ ದುರ್ಸೊಣೆಂ ಕಾಂಯ್ ನವೆಂ ನ್ಹಯ್. ಜೆಜುಚ್ಯಾ ಕಾಳಾರ್‌ಯಿ ಅಸಲೆಂ ಚಿಂತಪ್, ಆಕ್ಷೇಪ್, ರೀಕಾ ಆಸ್‌ಲ್ಲಿ ಮ್ಹಳೆಂ ದೆವಾಚೆಂ ಉತರ್ ರುಜ್ವಾತ್ ದಿತಾ. ಅಸಲ್ಯಾಂಚೆಂ ಸವಾಲ್ ಹೆಂ - ದೇವ್ ಕೆಪ್ಲೊ?

ದೇವ್ ಕೆಪ್ಲೊ ನ್ಹಯ್, ಹಾಂವ್ ಮೊನೊ :

ಜೆಜು ಜೆರುಸಾಲೆಮಾಕ್ ಪ್ರವೇಶ್ ಜಾತಾಲೊ. ಲೋಕ್ 'ಹೊಸಾನ್ನಾ' ಮ್ಹಣುನ್ ವ್ಹಡ್ಲ್ಯಾ ತಾಳ್ಯಾನ್ ಬೋಬ್ ಮಾರ್ನ್ ಜೆಜುಕ್ ಹರ್ಸಿತಾಲೊ. ಮೊಸ್ತ್ಯಾ ಆನಿ ಧಾರುಣ್ ಫಾರಿಜೆವಾಂಕ್ ಹಿ ಬೋಬ್ ಕರ್ಕರ್ಯಾಂಚಿ ಜಾಲಿ. ತಾಣಿಂ ಜೆಜು ಲಾಗಿಂ ಮ್ಹಳೆಂ, "ಮೆಸ್ತಿ ತಾಂಚೆಂ ತೋಂಡ್ ಧಾಂಪಯ್" (ಲೂಕ್ 19:38-40). ಜೆಜು ಮ್ಹಣಾಲೊ, "ತೆ ವಗೆ ರಾವ್ರಿತ್ ಜಾಲ್ಯಾರ್ ಹೆ ಫಾತರ್ ಬೋಬ್ ಮಾರ್ತಲೆ". ಜೆಜುನ್ ಬೋಬ್ ಮಾರ್ತಲ್ಯಾಂಕ್ ಮೌನ್ ಕೆಲೆಂ ನಾ. ಬಗರ್ ತಾಂಕಾಂ ರೀಕಾ ಕರ್ತಲ್ಯಾಂಚೆಂ ಕಾಳಿಜ್ ಫಾತ್ರಾ ಪ್ರಾಸ್ ಧಾರುಣ್ ಮ್ಹಳೆಂ ತಾಂಕಾಂಚ್ ಸಮ್ಜಯ್ಲೆಂ. ತೊ ಮ್ಹಜೆಲಾಗಿಂ ವಿಚಾರ್ತಾ, ತುಜೆಂ ಕಾಳಿಜ್ ಮಾಸಾಚೆಂ ವಾ ಫಾತ್ರಾಚೆಂ? ದುಸ್ರೆಂ ಘಡಿತ್ :

"ಹೊಸಾನ್ನಾ ದಾವಿದಾಚ್ಯಾ ಪುತಾಕ್" ಮ್ಹಣುನ್ ಭುರ್ಗ್ಯಾಂನಿ ದೆವಾಳಾಂತ್ ಜೆಜುಕ್ ಹೊಗೊಳ್ಳಲೆಂ. ಹೊ ಹೊಗ್ಲಾಪ್ ಯಾಜಕಾಂಕ್ ಗಿಳುಂಕ್ ಅಸಾಧ್ಯ್ ಜಾಲ್ಲಿ ಉಂಡಿ ಜಾಲಿ. ತೆ ಖುಬಾಳೆ, ತಾಣಿಂ ಜೆಜು ಲಾಗಿಂ ಆಕ್ಷೇಪ್ ಉಚಾರ್ಲೊ, ಜೆಜು ಮ್ಹಣಾಲೊ: "ಭುರ್ಗ್ಯಾಂಚ್ಯಾ ಆನಿ ದೂದ್ ಚಿಂವ್ಚ್ಯಾ ಬಾಳ್ಯಾಂಚ್ಯಾ ತೊಂಡಾಥಾವ್ನ್ ತುವೆಂ ಹೊಗ್ಲಾಪ್ ಸ್ವೀಕಾರ್ ಕೆಲೆಯ್", ಹಿಂ ಉತ್ರಾಂ ಪವಿತ್ರ್ ಪುಸ್ತಕಾಂತ್ ಬರಯ್ಲ್ಯಾಂತ್ ತೆಂ ತುಮಿ ನೆಣಾಂತ್" (ಕೀ.8:2). (ಮಾತೆ 21:14-16). ಜೆಜುನ್ ರೀಕಾ ಕೆಲ್ಲ್ಯಾ ಆನಿ ಆಕ್ಷೇಪ್ ವ್ಯಕ್ತ್ ಕೆಲ್ಲ್ಯಾ ಯಾಜಕಾಂಚೆಂ ತೋಂಡ್ ಧಾಂಪಯ್ಲೆಂ. ಆಜಿಕೀ ಅಸಲಿ ಪರಿಸ್ಥಿತಿ ಆಮ್ಚ್ಯಾ ದೆವಾಳಾಂನಿ ಪಳಂವ್ಕ್ ಆನಿ ಆಯ್ಕೊಂಕ್ ಮೆಳ್ತಾ ನ್ಹಯ್? ಜೆಜು ಸಮ್ಕಾರ್ ಹಾಂವ್ ಖಿಂಚ್ಯಾ ವರ್ಗಾಂತ್ ಆಸಾಂ?

ಆಲ್ಲೆಲೂಯಾ :

"ಹಾಚೆ ಉಪ್ರಾಂತ್ ಸರ್ಗಿಂ ಏಕ್ ವ್ಹಡ್ಲ್ಯಾ ತಾಳ್ಯಾಚಿ ಬೋಬ್ ಹಾಂವೆಂ ಆಯ್ಕಾಲಿ ತೆ ಮ್ಹಣ್ತಾಲೆ "ಆಲ್ಲೆಲೂಯಾ" ಹೊ ಸಬ್ದ್ ಸರ್ಗಿಂಚೊ. ದೆವಾಕ್ ಮಾತ್ರ ಉಲ್ಲೇಖುನ್ ಹರ್ಸುಂಚೊ. ಜರ್ ಕೊಣ್ ಏಕ್ಲೊ/ಕ್ಲಿ ಪೆಲ್ಯಾಕ್ ಬೊಟ್ ಜೊಕುನ್, ಆಳೆ ಅಲ್ಲೆಲೂಯಾ ಆಯ್ಲೊ/ಯ್ಲಿ ಮ್ಹಣ್ತಾ, ತರ್ ತಸಲೊ/ಲಿ ದೆವಾಕ್ ಆಕ್ಮಾನ್ ಕರ್ತಾ ಮ್ಹಳೆಂ ವಿಸ್ತನಾಯೆ.

ಸರ್ಗಾರ್ ಕಿತೆಂ ಜಾತಾ? :

ಸರ್ಗಾರ್ "ಮಧ್ಲ್ಯಾ ಶಿಯಾಸಣಾ ಥಾವ್ನ್ ಭಾಯ್ರ್ ಸಲ್ಲಿಂ ಮಾರ್ನ್ ವೆಚಿಂ ಝಗ್ಲಾಣೆಂ ಆನಿ ಉಡೊಂಕ್ ಕರ್ತಾತ್ ತೆ ಘಡ್ಗಡ್" (ಉಗ್ಡಾ 4:5). "ಹೆಂ ಜಾತಚ್ ಕೊಣಾಚ್ಯಾನ್‌ಯಿ ಮೆಜುಂಕ್ ಸಾಧ್ಯ್ ನಾತ್‌ಲ್ಲೆ ತಿತ್ಲೊ ವ್ಹಡ್ ಏಕ್ ಲೋಕಾ ಜಮೊ ಹಾಂವೆಂ ದೆಕ್ಲೊ. ತಾಂತು ಸರ್ವ್ ದೆಸಾಂ ಭಾಸಾಂಚೊ ಆನಿ ಜಾತಿಕಾತಿಂಚೊ ಲೋಕ್ ಆಸ್ಲೊ. ತೊ ಲೋಕ್ ಧವೆಂ ನ್ಹೆಸೊನ್ ಆನಿ

ಆಪ್ಲ್ಯಾ ಹಾತಾಂನಿ ಖಾಜ್ರಾ ತಾಳೆ ಘೆವ್ನ್ ಶಿಯಾಸಣಾ ಆನಿ ಶೆಳ್ಳೆ ಸಮೋರ್ ಉಬೊ ಆಸ್ಲೊ. ಆನಿ ವ್ಹಡ್ಲ್ಯಾ ತಾಳ್ಯಾನ್ ಬೊಬ್ ಮಾರ್ತಲೊ” (ಉಗ್ಡಾ.7:9-10). “ಆನಿ ತಾಚೊ ತಾಳೊ ದರ್ಯಾಚ್ಯಾ ಗಾಜೀ ಸಾರ್ಕೊ ಆನಿ ಘಡ್ಗಡ್ಯಾಚ್ಯಾ ಆವಾಜಾ ಸಾರ್ಕೊ” (ಉಗ್ಡಾ 14:2). ಜರ್ ದೆವಾಕ್ ಮುಖಾಂ ಮುಖಿಂ ಪಳಯ್ತಲ್ಯಾಂಚೊ ಆವಾಜ್ ಸಂತೊಸಾಚ್ಯಾ ಪರಮಾವಧಿಚೊ ತರ್ ತಾಕಾ ಪಾತಾಳಾ ಧಾವ್ನ್ ಹಾಂವೆಂ ಬೊಬಾಟ್ ಮಾರುಂಕ್ ಸಗ್ಳಿ ಮ್ಹಜಿ ಸಕತ್ ವಾಪರ್ಲ್ಯಾರಿ, ತಾಕಾ ಫಾವೊತಿ ಸ್ತುತಿ ಕರುಂಕ್ ಮ್ಹಜೆಂ ಬಳ್ ಪಾವಾತ್? ದೆವಾಚೆಂ ಉತರ್ ವಿಚಾರ್ತಾ.

“ತಾಚಿ ಸ್ತುತಿ ಕರುಂಕ್ ಜಾಯ್ ಪುರ್ಟೆಂ ಬಳ್ ಆಮ್ಕಾಂ ಖಂಯ್ ಮೆಳಾತ್? ಕಿತ್ಯಾಕ್ ತೊ ಮಹಾನ್ ಆಪ್ಲ್ಯಾ ಸಗ್ಳ್ಯಾ ಕೃತ್ಯಾಂ ಪ್ರಾಸ್ ವ್ಹರ್ತೊ. ತುಮಿ ಕರ್ತಾತ್ ತ್ಯಾ ಸ್ತುತೆ ಪ್ರಾಸ್ ತೊ ವ್ಹರ್ತೊ ತರೀ ತಾಚಿ ಮಾಹಿಮಾ ಗಾಂವ್ಕ್ ತುಮ್ಚೆ ತಾಳೆ ಉಬಾರಾ. ತಾಚಿ ಸ್ತುತಿ ಕರ್ತನಾ ಸಗ್ಳಿ ತುಮ್ಚಿ ಸಕತ್ ವಾಪರಾ. ಥಕನಾಕಾತ್, ಕಿತ್ಯಾಕ್ ತುಮಿ ಶೆವಟಾಕ್ ಪಾಂವ್ಚಿಂ ನಾಂತ್. ತಾಕಾ ಫಾವೊತಿ ಮಾಹಿಮಾ ದೀಂವ್ಕ್ ಕೊಣಾಚ್ಯಾನ್ ಜಾಯ್?” (ಸಿರಾಖ್ 43:28-31).

ಹೊ ಏಕ್ ಕಾಯ್ದೊ-ಫರ್ಮಾಣ್ :

“ದೇವ್ ಆಮ್ಚೆಂ ಬಳ್. ಸಂತೊಸಾನ್ ತಾಕಾ ಗಿತಾಂ ಗಾಯಾ. ಜಾಕೊಬಾಚ್ಯಾ ದೆವಾಕ್ ಉಲ್ಲಾಸಾನ್ ಜೈಕಾರ್ ಕರಾ. ಸಂಗೀತ್ ಸುರು ಕರಾ, ಧೋಲ್ ಬಡಯಾ, ಮಧುರ್ ನಾದಾಚಿ ಕಿನ್ನರಿ ಆನಿ ವಿಣೆಂ ವಾಜಯಾ. ಆಮಾಸೆಕ್ ಪುನ್ವೆಕ್ ಆನಿ ಉತ್ಸವಾಚ್ಯಾ ದಿಸಾಕ್ ಕೊಂಬ್ ಘುಂಕಾ. ಹೊ ಇಸ್ರಾಯೆಲಾಕ್ ದಿಲ್ಲೊ ಕಾಯ್ದೊ. ಜಾಕೊಬಾಚ್ಯಾ ದೆವಾಚೊ ಆದೇಶ್” (ಕೀ 81:1-4). ಹ್ಯಾ ಫರ್ಮಾಣಾಂ ವಿರೋಧ್ ಉಲಂವ್ಕ್ ಆನಿ ರೀಕಾ ಕರುಂಕ್ ಹಾಂವ್ ಕೋಣ್?

ತಾಳಿಯೊ ಪೆಟ್ಟೆಂ :

“ಸಮೇಸ್ತ್ ರಾಷ್ಟ್ರಾಂನೊ ತಾಳಿಯೊ ಪೆಟಾ. ಉಲ್ಲಾಸಾಚಿ ಬೊಬೆನ್ ದೆವಾಕ್ ಜಯ್ಕಾರ್ ಕರಾ” (ಕೀ 47:1).

ದಿಂಬಿ :

‘ಮಾಗ್ಣ್ಯಾ ಸವೆಂ ಸಂಸಾರಾಕ್ ಆಪಡ್’ ಹ್ಯಾ ಪುಸ್ತಕಾಚೊ ಬರಯ್ಣಾರ್ ಬರಯ್ತಾ, ದೆವಾಚೆಂ ಏಕ್ ಅಸ್ಕತ್ ಭುರ್ಗೆಂ ದಿಂಬ್ಯೆರ್ ಆಸ್ಲೆಂ ಪಳೆವ್ನ್ ಸಯ್ತಾನ್ ಮೊಸ್ತಾನ್ ಜಳ್ತಾ ಆನಿ ಭಿಂಯಾನ್ ಕಾಂಪ್ತಾ. ಕಿತ್ಯಾಕ್ ತಾಚ್ಯಾ ಅವಿಧೇಯ್‌ಪಣಾಕ್ ಲಾಗೊನ್ ತಾಣಿಂ ಹೊಗ್ಡಾಯ್ಲೊ ಸರ್ಗ್ ದಿಂಬ್ಯೆರ್ ಪಡೊನ್ ವಿಧೇಯ್ ಜಾತಾ, ತಾಕಾ ಲಾಭ್ತಾ ತೆಂ ತೊ ಕಶೆಂ ಸೊಸಿತ್?

ಹಾತ್ ಉಬಾರ್ಚೆ :

ಹಾತ್ ಉಬಾರ್ಚೊ ಸಂಕೇತ್ ಸಲ್ವಣೆಚೊ ಆನಿ ಶರಣಾಗತೆಚೊ. ಏಕ್ ಅಸಹಾಯಕ್ ಸೊಜೆರ್ ಆಪ್ಲೆಂ ಝಜಾ ಹಾತೆರ್ ಧರ್ಣೆರ್ ಉಡವ್ನ್ ಆಪ್ಲೊ ಜೀವ್ ವಾಂಚಂವ್ಚ್ಯಾಕ್ ದುಸ್ಮಾನಾ ಮುಖಾರ್ ಹಾತ್ ಉಬಾರ್ನ್ ಶರಣಾಗತ್ ವ್ಯಕ್ತ್ ಕರ್ನ್ ಆಪ್ಲೊ ಜೀವ್ ವಾಂಚಂವ್ಕ್ ಸಕ್ತಾ. ಆಪ್ಲ್ಯಾ ದುಸ್ಮಾನಾಚೊ ಜೀವ್ ಏಕ್ ಸೊಜೆರ್ ರಾಕ್ತಾ ತರ್ ಆಪ್ಲ್ಯಾ ಮುಖಾರ್ ಹಾತ್ ಉಬಾರ್ನ್ ಶರಣಾಗತ್ ಜಾಲ್ಲ್ಯಾ ಅಸಹಾಯಕ್ ಆಪ್ಲ್ಯಾ ಭುರ್ಗ್ಯಾಚೊ ಜೀವ್ ದೇವ್ ರಾಕಾನಾ ಜಾಯ್?

ಜೊಶ್ವಾ ಅಮೆಲಿತಾಂ ವಿರೋಧ್ ಝಜ್ತಾಲೊ. ಇಸ್ರಾಯೆಲಿತ್ ಸಲ್ವೊನ್ ಯೆಂವ್ಚೆಂ ಮೊಯ್ಜೆ ಪಳಯ್ತಾ. ತವಳ್ ತಾಣಿಂ ಆಪ್ಲೆ ಹಾತ್ ಉಬಾರ್ಲೆ ಆನಿ ದೆವಾಕಡೆ ಪ್ರಾರ್ಥಿಲೆಂ. “ಮೊಯ್ಜೆ ಹಾತ್ ಉಬಾರುನ್ ಮಾಗೊನ್ ಆಸ್ತಾನಾ ಇಸ್ರಾಯೆಲ್ ಪರ್ಜಾ ಜಿಕ್ತಾಲಿ. ಹಾತ್

ಸಕ್ಲಾ ಫಾಲ್ತಾನಾ ಅಮೆಲಿತ್ ಜಿಕ್ತಾಲಿ. ಮೊಯ್ಜೆಚೆ ಹಾತ್ ವೊಳ್ಳೆ. ದೆಕುನ್ ತಾಣೆಂ ಏಕ್ ಫಾತರ್ ದವರ್ನ್ ಮೊಯ್ಜೆಕ್ ಬಸಯ್ಲೊ. ಆರೊನಾನ್ ಆನಿ ಹೂರಾನ್ ಮೊಯ್ಜೆಚೆ ಹಾತ್ ಉಬಾರುನ್ ಧರ್ಲೆ. ತವಳ್ ಜೊಶ್ವಾನ್ ದುಸ್ಮಾನಾಂಕ್ ಸಲ್ವುನ್ ಪಾಡಾವ್ ಕೆಲೆಂ” (ನಿರ್ಗ 17:11-13). ಜೊಶ್ವಾನ್ ಜೊಡ್ಲೆಂ ಜಯ್ತು ತುಜೆಂ, ಮ್ಹಜೆಂ ಜಾಂವ್ಚ್ಯಾಕ್ ಹೆಂ ಘಡಿತ್ ಬರೊವ್ನ್ ಫಾಲುಂಕ್ ದೆವಾನ್ ಮೊಯ್ಜೆಕ್ ಆದೇಶ್ ದಿಲೊ (ನಿರ್ಗಮನ್ 17:14).

ಸರ್ಪಡ್ಚೆಂ :

“ಅಶೆಂ ಮ್ಹಣ್ತಾ ಸರ್ವೆಸ್ಪರ್, ಹಾಂವ್ ಜಿವಂತ್ ದೇವ್ ಹರೈಕ್ಲೊ ಮ್ಹಜೆ ಮುಕಾರ್ ದಿಂಬಿಯಾಂನಿ ಸರ್ಪಡ್ತಲೊ ಆನಿ ಹರೈಕ್ಲೊ ಆಪ್ಲೊ ತಾಳೊ ಉಬಾರ್ನ್ ದೆವಾಕ್ ವಾಖಣ್ತಲೊ. ತರ್ ಆಮಿ ಹರೈಕ್ಲಾನ್ ದೆವಾಕ್ ಆಪಾಪ್ಲೆಂ ಲೇಖ್ ದಿಂವ್ಚೆಂ ಪಡ್ತಲೆಂ” (ರೊಮಾ.14.11-12). ಮ್ಹಜೆಂ ಲೇಖ್ ಸಾರ್ಕೆಂ ಆಸಾ? ಇಸ್ರಾಯೆಲ್ ಪರ್ಜಾ ದೆವಾಚ್ಯಾ ಕ್ರೋಧಾಕ್ ಬಲಿ ಜಾತಾನಾ ಹರೈಕ್ ಪಾವ್ಲಿಂ ದೆವಾನ್ ಉಲಯ್ಸರ್ ಮೊಯ್ಜೆ ಧರ್ಣಿರ್ ಸರ್ಪಡ್ತಲೊ. “ಮೊಯ್ಜೆ 40 ದೀಸ್, 40 ರಾತಿಂ ದೆವಾ ಮುಖಾರ್ ಸರ್ಪಡ್ಲೊ ಆನಿ ದೆವಾನ್ ಇಸ್ರಾಯೆಲ್ ಪರ್ಜೆಕ್ ನಿವಾರ್ಲೆಂ” (ದ್ವಿತಿ.9:18) (9:25). ನಿಮಾಣ್ಯಾ ಬ್ರೆಸ್ತಾರಾ ಗೊವ್ಳಿಬಾಪ್ ಆನಿ ಯಾಜಕ್ ದೆವಾಚಿ ಕಾಕುತ್ ಮಾಗೊನ್ ಆಲ್ತಾರಿ ಮುಖಾರ್ ಸಾಷ್ಟಾಂಗ್ ಸರ್ಪಡ್ತಾತ್.

ಸ್ತುತಿ ಝುಜ್ ಜಿಕಯ್ತಾ :

ತೀನ್ ರಾಷ್ಟ್ರಾಂ ಸಾಂಗಾತಾ ಮೆಳೊನ್ ಇಸ್ರಾಯೆಲಿತಾಂ ವಿರೋಧ್ ಝುಜೊಂಕ್ ಆಯ್ಲಿಂ. ಜೊಹೊಶಾಫಾತ್ ರಾಯ್ ದೆವಾ ಮುಖಾರ್ ಸರ್ಪಡ್ಲೊ. ದೇವ್ ಮ್ಹಣಾಲೊ: “ತುಮ್ಚೆಂ ಝುಜ್ ಹಾಂವ್‌ಚ್ ಝುಜ್ತಲೊಂ. ಭಿಯೆನಾಕಾತ್, ಧಯ್ತ್ ಸಾಂಡಿನಾಕಾತ್. ಫಾಲ್ಯಾಂ ತಾಂಚೆ ವಿರೋಧ್ ಝುಜೊಂಕ್ ವಚಾ ಆನಿ ಸರ್ವೆಸ್ಪರ್ ತುಮ್ಚೆ ಸವೆಂ ಆಸ್ತಲೊ” (2 ಇತಿಹಾಸ್ 20:17). ದುಸ್ರ್ಯಾ ದಿಸಾ ಇಸ್ರಾಯೆಲಿತ್ ಸೈನಾನ್ ಅರ್ಗಾಂ ಸ್ತುತೆಚಿ ತಲ್ವಾರ್ ಉಬಾರ್ಲಿ “ಸರ್ವೆಸ್ಪರಾಕ್ ವಾಖಣಾ, ಕಿತ್ಯಾಕ್ ತಾಚೊ ಮೋಗ್ ಸಾಸ್ಣಾಕ್ ಬಾಳ್ತಾ” (2 ಇತಿಹಾಸ್ 20:22). ತವಳ್ ತೀನ್ ರಾಯಾಂಚೆಂ ಸೈನ್ಯಾಂ ಎಕಾಮೆಕಾ ಝುಜ್ಲೆಂ ಆನಿ ಸರ್ವ್ ಎಕಾಮೆಕಾಚೊ ಸಂಹಾರ್ ಕರುಂಕ್ ಲಾಗ್ಲೆ (2 ಇತಿಹಾಸ್ 20:23). ಇಸ್ರಾಯೆಲಿತ್ ಜಿಕ್ಲೆ.

ಆರ್ಗಾಂ ಸ್ತುತಿ ಪಾಗೊರ್ ಕೊಸ್ತಾಯ್ತಾ :

ಇಸ್ರಾಯೆಲಿತಾಂಕ್ ಭಾಸಾಯ್ಲ್ಯಾ ಗಾಂವಾಕ್ ವೆಚ್ಯಾ ವಾಟೆರ್ ಜೆರಿಕೊ ಶಹರಾಚೆಂ ಕೊಟೆಂ ಆಡ್ಕಳ್ ಜಾಲೆಂ. ಸರ್ವೆಸ್ಪರಾಚ್ಯಾ ಆದೇಶಾ ಪರ್ಮಾಣೆಂ ದೆವಾಕ್ ಅರ್ಗಾಂ ಸ್ತುತಿ ಸವೆಂ ದಿಸಾಕ್ ಸಾತ್ ಭೊವಾಡೆ, ಸಾತ್ ದೀಸ್ ಜೆರಿಕೊಚ್ಯಾ ಕೊಟ್ಯಾ ಭೊಂವಾರಿಂ ಕಾಡ್ತಚ್ “ಸಾತ್ವ್ಯಾ ದಿಸಾ ಲೊಕಾನ್ ಬೊಬಾಟ್ ಮಾರ್ಲಿ. ಯಾಜಕಾಂನಿ ಕೊಂಬ್ ಘುಂಕ್ಲೆ, ಕೊಂಬಾಚೊ ನಾದ್ ಆಯ್ಕಾತಚ್ ಲೊಕಾನ್ ಝುಜಾಚಿ ವ್ಹಡ್ ಬೊಬಾಟ್ ಮಾರ್ಲಿ. ತವಳ್ ಶಹರಾಚಿ ಪಾಗೊರ್ ಕೊಸ್ಲೊನ್ ಪಡ್ಲೆ” (ಜೊಶ್ವಾ 6:20).

ಮ್ಹಾಕಾ ಲಜ್ ದಿಸ್ತಾ? :

ರಾಯ್ ದಾವಿದ್ ಆರ್ಕ್ ಪೆಟೆ ಸಮ್ಕಾರ್ ಲಜೆ ನಾಸ್ತಾಂ ಅಧೊರ್ ವಿಣ್ಣೊ ಆಸೊನ್ ಸಂತೊಸಾನ್ ಉಡೊನ್ ನಾಚೊನ್ ದೆವಾನ್ ಮಹಿಮಾ ದಿತಾಲೊ. ಹೆಂ ಪಳಯಿಲ್ಲಿ ತಾಚಿ ಪತಿಣ್ ಮಿಶೆಲ್ ಲಜ್ಲಿ. ದಾವಿದಾಕ್ ದುರ್ಸಾಲಿ ಆನಿ ತಾಕಾ ಲಜ್ಕಾಂಡೊ ಮ್ಹಳ್ಳ್ಯಾ ಉತ್ರಾಂನಿ ಹಿಣ್ಣಿಲಾಗ್ಲಿ. ಹ್ಯಾ ಖಾತಿರ್ ದೆವಾಚೆಂ ಉತರ್ ಮ್ಹಣ್ತಾ, ದೆವಾನ್ ತಿಕಾ ಲಜೆಕ್ ಫಾಲಿ. ಹ್ಯಾ ಪಾಸತ್ ತಿಕಾ ಭುರ್ಗಿಂ ಜಲ್ಮಾಲಿಂ ನಾಂತ್. ಶಿರಾಪ್ ಪಡ್ಲಲಿ ಜಾಂವ್ಚ್ಯಾ ಖಾತಿರ್ ತಿ ವಾಂಜ್ ಜಾಲಿ. (2 ಸಾಂಪ್ಡೆಲ್ ಅಧ್ಯಾಯ್ 6 ವಾಚ್).

ಕೋಣ್ ಸ್ತುತಿ ಕರುಂಕ್ ಸಕನಾ? :

ಜೀವ್ ನಾತ್ಲೆ ವಾ ಮೆಲ್ಲೆ, ಅರ್ಥಾತ್ ಕುಡಿನ ಜೀವ್ ಆಸೊನ್ ಅತ್ಮಿಕ್ ಥರಾನ್ ಮೆಲ್ಲೆ ಸ್ತುತಿ ಕರುಂಕ್ ಸಕನಾಂತ್. ಕಾರಣ್ ದೆವಾಚೆಂ ಉತರ್ ಮ್ಹಣ್ತಾ, “ಆಮಿ ಜಿವಂತ್ ಆಸ್ತಾನಾ ಭೋವ್ ವರ್ತ್ಯಾ ದೆವಾಚಿ ಸ್ತುತಿ ಕರಿನಾಂವ್ ತರ್, ಪಾತಾಳಾಂತ್ ತಾಚಿ ಸ್ತುತಿ ಕರುಂಕ್ ಕೊಣಾಚ್ಯಾನ್ ಜಾಯ್? ಆಸ್ತಿತ್ವಾಂತ್ ನಾತ್ಲ್ಯಾಂಕ್ (ಮೆಲ್ಲ್ಯಾಂಕ್) ತಾಚಿ ಸ್ತುತಿ ಕರುಂಕ್ ಜಾಯ್ನಾ. ಜಿವಂತ್ ಆನಿ ಭಲಾಯ್ಕೆಂತ್ ಆಸ್ಲ್ಯಾಂನಿ ಮಾತ್ ತಾಚಿ ಸ್ತುತಿ ಕರುಂಕ್ ಜಾತಾ” (ಸಿರಾಖ್ 17:27-28).

ಕೋಣ್ ಕಾರಿಜ್ಮಾತಿಕ್ :

ದೆವಾಚೆಂ ಉತರ್ ಖರ್ಯಾ ಕಾರಿಜ್ಮಾತಿಕಾ ವಿಶ್ಯಾಂತ್ ಅಶೆಂ ಮ್ಹಣ್ತಾ, “ಬರೇ ಚಾಲಿಚೊ ಬರೇ ಚಾಲಿಂತ್ ಆನಿಕ್ಯೀ ಘಡೆಂ ಸರುಂ. ಆನಿ ಭಾಗೆವಂತ್ ಜೆಣಿ ಜಿಯೆತಲೊ ಭಾಗೆವಂತ್ ಜೆಣಿಯೆಂತ್ ಆನಿಕ್ಯೀ ವೃದ್ಧಿ ಜಾಂವ್” (ಉಗ್ಡಾ 22:11). ‘ಕಾರಿಜ್ಮಾತಿಕ್’ ಸಬ್ದ ‘ಕ್ಯಾರಿಸಮ್’ ಮ್ಹಳ್ಳ್ಯಾ ಇಂಗ್ಲಿಷ್ ಸಬ್ದಾ ಥಾವ್ನ್ ಆಯ್ಲಾ. ಹ್ಯಾ ಪಾಸತ್ ಕಾರಿಜ್ಮಾತಿಕ್ ಏಕ್ ವರ್ಗ್ ನ್ಹಯ್, ಏಕ್ ಪಂಗಡ್ ನ್ಹಯ್, ಏಕ್ ವಳ್ಕಿಪತ್ (ಐಡೆಂಟಿಟಿ) ನ್ಹಯ್ ಬಗರ್ ಖರ್ಯಾ ಕ್ರಿಸ್ತಿ ಜಿವಿತಾಚಿ ರೀತ್. ಹ್ಯಾ ಖಾತಿರ್ ಬಾಪ್ತಿಜ್ಮ್ ಘೆವ್ನ್ ಪವಿತ್ರ್ ಅತ್ಮಾಕ್ ಸ್ವೀಕಾರ್ ಕೆಲ್ಲ್ಯಾಕ್ ‘ಕಾರಿಜ್ಮಾತಿಕ್’ ಜಾಂವ್ಕ್ ಆಪೊವ್ಣೆಂ ಆಸಾ. ಕೆದಳಾ ಕಾರಿಜ್ಮಾತಿಕ್ ಮ್ಹಳ್ಳ್ಯಾರ್ ಬೊಬ್ ಮಾರ್ತಲೊ, ತಾಳೊ ಪೆಟಲೊ, ಹಾತ್ ಉಬಾರ್ತಲೊ ಅಶೆಂ ಭಾಯ್ಲ್ಯಾ ದೆಖಿಚೊ ಮಾತ್ ಜಾತಾ, ತವಳ್ ತಸಲೊ/ಲಿ ಆಪ್ಣಾಚೆಂ ಅತ್ಮಿಕ್ ದಿವಳಿಪಣ್ ಉಗ್ಡಾಯ್ತಾ ಆನಿ ಹೆರಾಂಕ್ ಬೊಟ್ ಜೊಕುಂಕ್ ಕಾರಣ್ ಜಾತಾ.

ಖರೊ ಕಾರಿಜ್ಮಾತಿಕ್ ಸಾಕ್ರಾಮೆಂತ್ ಘೆವ್ನ್ ಅತ್ಮಿಕ್ ಪೊಸ್ ಜೊಡ್ತಾ. ದೆವಾಚೆಂ ಧರ್ಮಾರ್ಥ್ ಕುರ್ಪೆ ದೆಣೆಂ ಆಪ್ಣಾವ್ನ್ ಪವಿತ್ರ್ ಅತ್ಮಾಚೆಂ ಬಾರಾ ಫಳಾಂ (ಗಾಲಾ 9:3) ಆಪ್ಣಾಂವ್ಕ್ ವಾವುರ್ತಾ. ತಿಂ ಪೆಲ್ಯಾ ಸಾಂಗಾತಾ ವಾಂಟುನ್ ಘೆತಾ. ತಸಲೊ/ಲಿ ಭೊಗ್ಣಾಂಚೆರ್ ನಿಯಂತ್ರಣ್ ದವರ್ತಾ. ಆಪ್ಲ್ಯಾ ಬರ್ಯಾ ಜಿವಿತಾಚ್ಯಾ ದೆಖಿನ್ ಪರಿಸರಾಂತ್ ಪೆಲ್ಯಾನ್ ಪಳವ್ನ್ ಸಮ್ಜಂವ್ಚೊ ಜಿವೊ ಬೈಬಲ್ ಜಾತಾ. ತಸಲೊ/ಲಿ ದೆಣ್ಯಾಂಕ್ ಮಾಗಾನಾ, ದೆಣ್ಯಾಂ ಖಾತಿರ್ ವಾವುರ್ನ್ ಬಗರ್ ದೆಣಿಂ ದೆವಾಚೆ ಮಿಶೆಕ್ ಸೊಡ್ತಾ. ಹ್ಯಾಚ್ ಖಾತಿರ್ ಕಾರಿಜ್ಮಾತಿಕಾಂತ್ ವರ್ಗ್, ಪಂಗಡ್, ವಾಂಟೆ ನಾಂತ್, ಹರ್ಯೆಕ್ಲ್ಯಾಕ್ ಕಾರಿಜ್ಮಾತಿಕ್ ಜಾಂವ್ಕ್ ದೆವಾನ್ ಆಪಯ್ಲಾಂತ್.

ಹ್ಯಾ ಆಪೊವ್ಣಾಕ್ ತಿರಸ್ಕಾರ್ ಕರ್ತಲ್ಯಾ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ. “ವಾಯ್ಟ್ ಆಧಾರ್ತಲೊ ಆನಿಕ್ಯೀ ವಾಯ್ಟ್ಚ್ ಆಧಾರುಂ, ಖೊಟೆಪಣಾಚ್ಯಾ ಉಬ್ರಾಂತ್ ಲೊಳ್ತಲೊ ಆನಿಕ್ಯೀ ತ್ಯಾಚ್ ಉಬ್ರಾಂತ್ ಲೊಳೊನ್ ಆಸೊಂ” (ಉಗ್ಡಾ. 22:11). ಕ್ರಿಸ್ತಿ ಜಲ್ಮ್ ಬಚಾವಿ ದೀನಾ, ಬಗರ್ ಪೆಲ್ಯಾಕ್ ಮೆಚ್ವಾಲ್ಲೆಂ ಆನಿ ದೆವಾಕ್ ಮಾನ್ವಲ್ಲೆಂ ಜಿವಿತ್ ಮಾತ್ ಬಚಾವಿ ಜೊಡ್ತಾ. ಹೆಂ ಹರ್ಯೆಕ್ಲ್ಯಾಚ್ಯಾ ಮಿಶೆಕ್ ಆನಿ ಸ್ವತಂತ್ರಾಯೆಕ್ ದೆವಾನ್ ಒಪ್ಪಿಲಾಂ. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ, “ಆರಂಭಾಕ್ ತಾಣೆಂ ಮನ್ಶಾಕ್ ರಚ್ಲೊ, ಆನಿ ಮನ್ಶಾನ್ ಸ್ವತಾ ನಿರ್ಣಯ್ ಕರ್ಚ್ಯಾಕ್ ತಾಕಾ ಸ್ವತಂತ್ರಾಯೆ ದಿಲೆಂ. ತುಕಾ ಜಾಯ್ ಜಾಲ್ಯಾರ್ ತುಜ್ಯಾನ್ ಆಜ್ಞಾ ಪಾಳುಂಕ್ ಜಾತಾತ್. ಆನಿ ತುಕಾ ಮಿಶಿ ಆಸ್ಲಾರ್ ತುಜ್ಯಾನ್ ವಿಶ್ವಾಸಿ ರಾವೊಂಕ್ ಜಾತಾ. ಮನ್ಶಾ ಮುಖಾರ್ ಜಿವಿತ್ ಆನಿ ಮರಣ್ ಆಸಾತ್. ಖಂಚೆಂ ತೊ ವಿಂಚ್ತಾ, ತೆಂಚ್ ತಾಕಾ ಮೆಳ್ತಲೆಂ” (ಸಿರಾಖ್ 15:14-17).

ಜೆದ್ನಾಂ ಹಾಂವ್ ಅತ್ಮಿಕ್ ವಾಡಾವಳ್ ನಾಸ್ತಾನಾ ಭಾಯ್ಲ್ಯಾ ದೆಖಿಚೊ ಮಾತ್ ಜಾತಾಂ, ತವಳ್ ತಾಂಬ್ಯಾಚೆರ್, ಭಾಂಗಾರಾಚಿ ಪೋಪ್ ಕಾಡ್ಲೊ ನಕ್ಲಿ ನಗ್ ಜಾತಾಂ. ತಸಲೊ ನಕ್ಲಿ

ವಾ ದೆಖಿಚೊ ಕಾರಿಜ್ಞಾತಿಕ್ ಜಾತಾ. ಅಸಲೆಂ ನಕ್ಲಿಪಣ್ ಶಾಶ್ವತ್ ಬಾಳ್ವಾನಾ. ಏಕ್ ನಾ ಏಕ್ ದೀಸ್ ಆಪ್ಲೆಂ ಆಸ್ಲಿಪಣ್ ಉಗ್ತಾಯ್ತಾನಾ ಅತ್ಮಿಕ್ ದಿವಾಳಿಪಣ್ ದಾಕಯ್ತಾ. ತವಳ್ ಹೆರಾಂಕ್ ಬೊಟ್ ಜೊಕುಂಕ್ ತಸಲೊ ಕಾರಣ್ ಜಾತಾ. ದೆವಾ ಮುಖಾರ್ ಪ್ರಾಮಾಣಿಕ್ ಆನಿ ಪೆಲ್ಯಾಕ್ ಮೇಲ್‌ಫಾಂಕ್ತೆಚೊ ಜಾವ್ನ್ ಜಿಯೆತಲೊಚ್ ಖರೊ ಕಾರಿಜ್ಞಾತಿಕ್.

ನಿಮಾಣೆಂ ಆಕೇರ್ ಕರ್ಚ್ಯಾ ಪಯ್ಲೆಂ, - ರೆತಿರಾಂ ವಿಶ್ಯಾಂತ್ ರೀಕಾ ಕರ್ನ್ ದೆವಾಚ್ಯಾ ಉತ್ರಾಕ್ ಆಕ್ಮಾನ್ ಕರ್ತಲ್ಯಾಂ ವಿಶ್ಯಾಂತ್ ಏಕ್ ಚಿಂತಪ್ ಆನಿ ಭೊಗಪ್ ತುಮ್ಚೆ ಮುಖಾರ್. ರೆತಿರಾಂ ಮಾರಿಫಾತ್ ಜಿವಿತಾಚೆಂ ಪರಿವರ್ತನ್, ಅತ್ಮಿಕ್ ಸವಸ್ತಕಾಯ್, ಲೌಕಿಕ್ ಬರೆಪಣ್, ದೈಹಿಕ್ ಭಲಾಯ್ಕಿ ಜೊಡ್ನ್, ಜಿವಿತ್ ಪರಿವರ್ತನ್ ಜಾಲೆಲ್ಯಾಂಚೆ ಅಸಂಖ್ಯಾತ್ ದಾಕ್ಲೆ ಆನಿ ಸಾಕ್ಷಿ ಪೊಟ್ವಾ ಆನಿ ಇತರ್ ಸಬಾರ್ ರೆತಿರ್ ಕೆಂದ್ರಾ ಮಾರಿಫಾತ್ ಜಾಂವ್ಚ್ಯಾ ಆಮ್ಚೆ ಮುಖಾರ್ ಉಗ್ತೊ ಆಸ್ತಾನಾ, ದಾಕ್ಲ್ಯಾಕ್ ಏಕಾ ರೆತಿರೆ ಮಾರಿಫಾತ್ ಮುಸ್ಲಿಂ ಧರ್ಮಾಧಾವ್ನ್ ಪಾವ್ಲಾಚ್ಯಾ ವರ್ಗಾಕ್ ರುಪಾಂತರ್ ಜಾಲ್ಲೊ ಮುಸ್ಲಿಂ ವಿಧ್ವಾನ್ ಮಾರಿಯೊ ತಸಲ್ಯಾಂಚೆ ಸಾಕ್ಸ್ ಆಸ್ತಾನಾ, ದೆವಾಚ್ಯಾ ಉತ್ರಾಕ್ ಆಕ್ಮಾನ್ ಕರ್ನ್ ಕಠೀಣ್ ಉತ್ರಾಂನಿ ಖಂಡನ್ ಕರ್ನ್, ರೀಕಾ ಕರ್ತಲ್ಯಾಂ ವಿಶ್ಯಾಂತ್ ಅಶೆಂ ಮ್ಹಣ್ಯೆತ್‌ಗೀ? ಜೆಜುಚ್ಯಾ ಕಾಳಾರ್ ಜೆಜುನ್ ಕೆಲ್ಲೆಂ ಬರೆಪಣ್ ಪಳೆಲ್ಯಾರೀ ತೆಂ ಸೊಸುಂಕ್ ಜಾಯ್ನಾತ್‌ಲ್ಲಾ ಆಪ್ಣಾಕ್‌ಚ್ ಬುದ್ಧಂತ್ ಆನಿ ಜಾಣಾರಿ ಮ್ಹಣ್ ಲೆಕ್ತಲ್ಯಾ ಮೊಸ್ತಾಂ ಫಾರಿಜೆವಾಂಚ್ಯಾ ವರ್ಗಾಕ್ ಅಸಲ್ಯಾಂಕ್ ಸರಿ ಕೆಲ್ಯಾರ್ ಚೂಕ್ ಜಾಯ್ತ್? ಅಪ್ರೂಪ್ ಅಪ್ಪಾದ್ ಆಸ್ತಿತ್, ಹಾಂವ್ ಒಪ್ತಾಂ. ತರೀ ಸಾಮೂಹಿಕ್ ಧರಾನ್ ರೀಕಾ ಕರ್ನ್ ಖಂಡನ್ ಕರ್ಚೆಂ ಕಿತ್ಲೆಂ ಸಮಾ ಮ್ಹಳ್ಳೆಂಚ್ ಸವಾಲ್ ಮ್ಹಜೆಂ.

ಚಿಂತ್ಪಾಕ್ ಚಿರ್ಪುಟ್

ಝುಜಾರಿ

ಏಕಾ ಝುಜಾರ್ಯಾಕ್ ದುಸ್ಮಾನಾ ವಿರೋಧ್ ಝುಜೊಂಕ್ ಹಾತೆರಾಚಿ ಗರ್ಜ್. ಸಾಂಗಾತಾ ಆಪ್ಲೊ ಜೀವ್ ವಾಂಚಂವ್ಕ್ ರಕ್ಷಣೆಚ್ಯಾ ಕವಚಾಚಿ ಗರ್ಜ್ ಆಸಾ. ಸಾಂ. ಪಾವ್ಲ್ ಎಫೆಜ್‌ಗಾರಾಂಕ್ ಬರಯಿಲ್ಲಾ ಪತ್ರಾಂತ್ ದೆವಾಚೆಂ ಉತರ್ ಸೈತಾನಾ ವಿರೋಧ್ ಝುಜ್ಚೆಂ ಹಾತೆರ್ ಆನಿ ಕೀ. 119:9-10 ಪಾತ್ಕಾ ವಿರೋಧ್ ಝುಜ್ಚೆಂ ಹಾತೆರ್ ಮ್ಹಳ್ಳೆಂ ಸ್ಪಷ್ಟ್ ಕರ್ತಾ.

ಮರೈನ್ ಬಚಾವೆಚೆಂ ದೋನ್ ಹಾತೆರಾಂ ಭಾಸಾವ್ಣೆ ಸವೆಂ ದಿಲ್ಯಾಂತ್. ಏಕ್ ಕೊಂತ್, ಫಾತಿಮಾಂತ್ ಜೆಸಿಂತಾ, ಫ್ರಾನ್ಸಿಸ್ ಆನಿ ಲೂಸಿಕ್ ದಿಲ್ಲೆಂ. ದುಸ್ರೆಂ, ಕಾರ್ಮೆಲಿತ್ ಒಡ್ಡಿಚೊ ಸ್ಥಾಪಕ್ ಸೈಮನ್ ಸ್ಪೋಕಾಕ್ ದಿಲ್ಲಿ ಬೆಂತಿಣ್. ಹಿಂ ಜಾವ್ನಾಸಾತ್ ಸೈತಾನಾ ವಿರೋಧ್ ರಕ್ಷಣ್ ಜೊಡುಂಕ್ ದಿಲ್ಲಿ ಥಾಲ್. ಹ್ಯಾ ಹಾತೆರಾಂ ಸವೆಂ ಆಸಾ ಭಾಸಾವ್ಣಿ, ಅವ್ಜಿತ್ ಮೊರ್ನಾಂತ್ಲೆಂ ಆನಿ ಯೆಮ್ಕೊಂಡಾಚ್ಯಾ ಉಜ್ಯಾಂತ್ಲೆಂ ಬಚಾವಿ ಜೊಡ್ಚೆಂ. ತರ್ ಹಾಂವೆಂ ಹ್ಯಾ ಕವಚಾಂಕ್ ನ್ಹೆಸೊಂಕ್ ಆನಿ ವಾಪಾರುಂಕ್ ಕಿತ್ಯಾಕ್ ಲಜಾಜಾಯ್?

ಕೊಂತ್ ವಾ ಬೆಂತಿಣ್ ಭಿತರ್ಲ್ಯಾ ಕುರ್ಪೆಚೊ ಭಾಯ್ಲೊ ಫುರ್ತ್ ಜಾಲ್ಯಾ ಶಿವಾಯ್ ಹ್ಯಾ ನೆಸ್ತಾ ಸವೆಂ ಆಶೆಂವ್ಚಿ ಬಚಾವಿ ದೆವಾಕ್ ಪರಿಕ್ಷೆಕ್ ಫಾಲುಂಕ್ ಆನಿ ಕೊಂತ್ ವಾ ಬೆಂತಿಣ್ ಫಿತಿಸ್ಪಣಾಚೊ ಫುರ್ತ್ ಜಾಂವ್ಕ್ ಸಾಧ್ಯ್ ಆಸಾ.

- ವಜ್ರಾಂ ಹಾರ್

ಮನ್ಯಾಪಣಾಚೆಂ ಜಿವಿತ್ ಆನಿ ವ್ಯಕ್ತಿತ್ವ

ಹ್ಯಾ ಸಂಸಾರಾಚ್ಯಾ ರಚ್ಣೆಂತ್, ಜಾಂವ್ ಮನಿಸ್ ವಾ ಮೊನ್ನಾತ್ ಎಕಾ ಸಮೂಹಾಂತ್ ಜಿಯೆಂವ್ಕ್, ವಾಂಟುನ್ ಘೆಂವ್ಕ್, ರಕ್ಷಣ್ ದೀಂವ್ಕ್ ಮೋಗ್ ದೀಂವ್ಕ್ ವಾ ಘೆಂವ್ಕ್ ದೆವಾನ್ ರಚುನ್ ನಿರ್ಮಿಲ್ಯಾಂತ್. ರಾನಾಂತ್ ರಾನ್ವಟ್ ರೆಡ್ಯಾಂಚೊ ಹಿಂಡ್ ಸಾಮೂಹಿಕ್ ಧರಾನ್ ಎಕ್ವಟಾನ್ ಸಿಂಹಾಕ್ ಭೆಷ್ಪಾಯ್ತಾತ್. ಹರೈಕ್ ಪ್ರಾಣಿ ಅಪಾಯ್ ಯೆತಾನಾ ಎಕಾ ವಿಶಿಷ್ಟ್ ಸ್ವರಾನ್ ಹೆರಾಂಕ್ ಅಪಾಯಾಚೊ ಸಂಕೇತ್ ದಿತಾತ್. ಎಕಾ ಕಾವ್ಯಾಕ್ ಅಪಾಯ್ ಘಡ್ಲ್ಯಾರ್ ಸರ್ವ್ ಕಾವೈ ಸಾಂಗಾತಾ ಮೆಳ್ತಾತ್ ಆನಿ ಝುಜ್ತಾತ್. ಏಕ್ ಪಾರ್ವೊ ಆಪ್ಲೆಂ ಖೆಲ್ಲೆಂ ಖಾಣ್ ಆಪ್ಲ್ಯಾ ಪಿಲಾಂಚ್ಯಾ ಬೊಂಚಿಂತ್ ವೊಂಕ್ತಾ ಆನಿ ಪಿಲಾಕ್ ಪೊಸ್ತಾ. ರಸ್ತಾರ್ ಬಕ್ರಾಂಚೊ ವಾ ಹಾಸಾಂಚೊ ಹಿಂಡ್ ಶಿಸ್ತೆನ್ ಚಮ್ಕಾತಾತ್. ಜರ್ ಆಮಿ ದೊಳೆ ಉಘಡ್ನ್ ಪ್ರಕೃತಿ ಪಳಯ್ತಾಂವ್ ತರ್ ಅಸಲೆ ಸಬಾರ್ ದಾಕ್ಲೆ ಆಮ್ಕಾಂ ದೆವಾನ್ ಘಾಲ್ಲ್ಯಾ ಮಾಂಡಾವಳಿಚಿ ಸಾಕ್ ದಿತಾತ್.

ಮನ್ಯಾತಿಚ್ಯಾ ವರ್ಗಾ ಥಾವ್ನ್ ಊಂಚ್ ವರ್ಗಾಕ್ ಉಬಾರ್ಲೊ ಮನಿಸ್, ಆಪ್ಲ್ಯಾ ಸ್ವಾರ್ಥಾಕ್ ಲಾಗೊನ್ ಮನ್ಯಾತಿಚ್ಯಾ ವರ್ಗಾ ಪ್ರಾಸ್ ಕೀಳ್ ವರ್ಗಾಕ್ ದೆಂವ್ತಾ. ರಸ್ತಾರ್ ಆವ್ಹಡಾಕ್ ಸಾಂಪ್ಡೊವ್ನ್, ಘಾಯೆವ್ನ್ ಕುಮಕ್ ಮಾಗ್ಚ್ಯಾ ವ್ಯಕ್ತಿತ್ವಂಯ್ ಮನ್ಯಾಂನಿ ದಾಕೊಂವ್ಚಿ ಉಪೇಕ್ಷಾ ಹಾಕಾ ಸಾಕ್ ದಿತಾ. ತಾಚೆಂ ಚಿತ್ರಣ್ ಚಿತ್ರಿತ್ ಕರ್ನ್ ಅಂತರ್ ಜಾಳಿರ್ ಪ್ರಸಾರ್ ಕರ್ನ್ ಸೈತಾನಿಕ್ ಸಂತೊಸ್ ಭೊಗ್ಗೆ ಜಾಯ್ ಜಣ್ ಆಮ್ಚೆ ಮಧೆಂ ಆಸಾತ್ ಮ್ಹಳ್ಳೆಂ ಪಳೆಯ್ತಾನಾ ಅಸಲೆ ತಾಣೆಂ ಹೊಗ್ಡಾಯ್ಲಲ್ಯಾ ಮನ್ಯಾಪಣಾಚಿ ರುಜ್ವಾತ್ ದಿತಾತ್.

ಎಕ್ಲ್ಯಾಚೆಂ ಮನ್ಯಾಪಣ್ ಆನಿ ವ್ಯಕ್ತಿತ್ವ್ ಸಬ್ದಾನ್, ಚಿಂತ್ನೆನ್ ಆನಿ ಕರ್ಮೆನ್ ರುಜು ಜಾತಾ. ಜಾಯ್ ಪಾವ್ಲಿಂ ಸಬ್ದ್ ಸುರಿ ಜಾತಾ ಆನಿ ಕಾಳ್ಜಾಕ್ ಘಾಯ್ ಕರ್ತಾ. ಸಬ್ದ್ ಜಿಬೆನ್ ಉಚಾರ್ಚೊ ಆನಿ ವೊಂಠಾನ್ ಪಾಚಾರ್ಚೊ ತರೀ ತಿ ಏಕ್ ಕಾಳ್ಜಾಚಿಂ ಭೊಗ್ಣಾಂ ಆನಿ ಆತ್ಮೆಗ್ ಭಾಯ್ರ್ ಘಾಲ್ಚಿಂ ಹಾತೆರಾಂ ಮಾತ್. ಜಶೆಂ ಏಕ್ ಮೈಕ್ ತೆಂ ಉಲಯ್ನಾ ಬಗರ್ ಬೊಲ್ತಾನ್ ಉಲಯ್ಲೆಂ ಭಾಯ್ರ್ ಪ್ರಕಟಾ ತಶೆಂ ಕಿತೆಂ ಕಾಳ್ಜಾಂತ್ ಜಮ್ಲಾಂ ತೆಂಚ್ ಜೀಬ್ ಭಾಯ್ರ್ ವೊಂಕ್ತಾ. ಹ್ಯಾ ಖಾತಿರ್ ದೆವಾಚೆಂ ಉತರ್ ಚತ್ರಾಯ್ ದಿತಾ, “ಕಾಳ್ಜಾಂತ್ ಭರೊನ್ ಆಸಾ ತೆಂಚ್ ನ್ಹಯ್ವೆ ಮನಿಸ್ ತೊಂಡಾಂತ್ ಉಚಾರ್ತಾ? ಬರೊ ಆಪ್ಲ್ಯಾ ಬರ್ಯಾ ಭಂಡಾರಾಂತ್ಲೆಂ ಆನಿ ಖೊಟೊ ಆಪ್ಲ್ಯಾ ಖೊಟ್ಯಾ ಭಂಡಾರಾಂತ್ಲೆಂ ಭಾಯ್ರ್ ಕಾಡ್ತಾ” (ಮಾತೆ. 12:34-35). ಬರ್ಯಾ ಶಾಣ್ಯಾ ಆನಿ ಬುದ್ಧಂತ್ ಮನ್ಯಾ ವಿಶ್ಯಾಂತ್ ದೇವ್ ಹೊಗ್ಚಿಕ್ ಉಚಾರ್ತಾ, “ಘಾವೊತ್ಯಾ ವೆಳಾರ್ ಉಲಯಿಲ್ಲೆಂ ಉತ್ರಾಂ ರುಪ್ಯಾಚ್ಯಾ ಥಾಲಿಯೆಂತ್ ದವರ್ಲಲ್ಯಾ ಭಾಂಗಾರಾಚ್ಯಾ ಫಳಾಂ ಬರಿ. ಚೀತ್ ದೀವ್ನ್ ಆಯ್ಕಾತಲ್ಯಾಚ್ಯಾ ಕಾನಾಕ್ ಬುದ್ಧಂತ್ ಮನ್ಯಾನ್ ಸಾಂಗ್ಲಿ ಬೂದ್ ಭಾಂಗಾರಾಚ್ಯಾ ಮುದಿಯೆ ಬರಿ ವಾ ಅಪುಟ್ ಭಾಂಗಾರಾಚ್ಯಾ ಸರ್ಪಳೆ ಪರಿಂ” (ಮ್ಹಣ್ಣೊ 25:12). ಅಸಲೊ ಶಾಣೊ ಆಪ್ಲೆ ಕಾನ್ ಗಾಳ್ವೆರ್ ಕರ್ತಾ, ಆಯ್ಕಾಲ್ಲೆಂ ಗಾಳ್ತಾ, ಬರೆಂ ಜಿರಯ್ತಾ ಪೊಲ್ ಉಡಯ್ತಾ. ಅಸಲೊ ಉಲಂವ್ಕ್ ಆಮ್ನೊರ್ ಕರಿನಾ, ಬಗರ್ ಕಾಳ್ಜಾಚ್ಯಾ ಪ್ರೇರಣಾಕ್ ರಾಕ್ತಾ. ಕಿತ್ಯಾಕ್ ತಾಕಾ ದೆವಾಚ್ಯಾ ಹ್ಯಾ ಉತ್ರಾಚೆರ್ ಭರ್ವಸೊ ಆಸಾ, “ಕಿತೆಂ ಉಲಂವ್ಚೆಂ ಆನಿ ಕಶೆಂ ಉಲಂವ್ಚೆಂ ಮ್ಹಣ್ ಚಿಂತ್ತಾ ಕರಿನಾಕಾತ್, ಕಿತೆಂ ಉಲಯ್ಚೆ ತೆಂ ತ್ಯಾಚ್ ಘಡಿಯೆ ತುಮ್ಮಾಂ ಕಳಿತ್ ಜಾತಲೆಂ” (ಮಾತೆ. 10:18). ಅಸಲೊ ಉಲಂವ್ಚ್ಯಾ ಆದಿಂ ಏಕ್ ಘಡಿ ಚಿಂತ್ತಾ ಉಪ್ರಾಂತ್ ಆಪ್ಲಿ ಅಭಿಪ್ರಾಯ್ ವಾ ಭೊಗ್ಣಾಂ ಜಾಣ್ವಾಯೆನ್ ಉಚಾರುಂಕ್ ಸಕ್ತಾ. ದೆವಾಚೆಂ ಉತರ್ ಚತ್ರಾಯ್ ದಿತಾ, “ಮರಣ್ ಆನಿ ಜಿವಿತ್ ಜಿಬೆಚೆ ಆಧೀನ್ ಆಸಾತ್, ತಿ ಮೊಗಾನ್ ವಾಪಾರ್ತಾತ್ ತಿಂ, ತಿಚೆಂ ಫಳ್ ಜಾಂವ್ಕ್ ಪಾವ್ತಾತ್” (ಮ್ಹಣ್ಣೊ 18:21). ಹ್ಯಾಚ್ ಖಾತಿರ್ ಆಸಾ ಸಾಂಗ್ಲಿ, “ಉದುರಿದ ಮುತ್ತನ್ನು ಹೆಕ್ಟಬಹುದು, ಉಸುರಿದ ಮಾತನ್ನು ಹಿಂದೆ ಪಡೆಯಲು


ಅಸಾಧ್ಯ.

ಚಾಲ್ ಆನಿ ನೈಸಣ್ ವ್ಯಕ್ತಿತ್ವ್ ಸೊಭಾಯ್ ದಿತಾ. ಹ್ಯಾ ಪಾಸತ್ ಚಾಲ್ ನಿತಿಚಿ, ನೈಸಣ್ ಮಾಣ್ಣುಗೆಚೆಂ ಜಾಯ್ಜಾಯ್. ಉಲವ್ಣೆ ಆಮ್ಚೆಂ ವ್ಯಕ್ತಿತ್ವ್ ರೂಪಿತ್ ಕರ್ತಾ. ಜೊ ಮನಿಸ್ ಹೆರಾಂ ಸಂಗಿ ಭರ್ಸನಾ, ಹಾಸೊಂಕ್ ಸಕನಾ, ಅಸಲ್ಯಾಂಕ್ ಮನ್ಯಾಪಣ್ ನಾತ್ಲೊ/ಲ್ಲಿ ಮ್ಹಣ್ತಾಂವ್. ಜಶೆಂ ಅಪ್ರಾದ್ಯಾಕ್ ದಿಂವ್ಚಿ ಶಿಕ್ಷಾ ತಾಕಾ ಎಕ್ಸುರಿ ಕರ್ತಾ ತಶೆಂ ಅಸಲಿಂ ಆಪ್ಣಾಕ್ ಚ್ ಧಾಂಪಾಣ್ ಫಾಲ್ನ್ ಎಕ್ಸುರ್‌ಪಣಾಂತ್ ಜಿಯೆತಾತ್. ಅಸಲ್ಯಾಂಕ್ ಕೊಣಾಯಿ ಇಷ್ಟಾಗ್ತಿಂತ್ ಸಾಂಗಾತ್ ದೀನಾಂತ್ ಆನಿ ತಾಂಚೊ ಸಾಂಗಾತ್ ಕೊಣಾಯ್ಕಿ ನಾಕಾ. ಅಸಲಿಂಚ್ ಜಾವ್ನಾಸಾತ್ ಮನ್ಯಾಪಣ್ ನಾತ್ಲೆ ತಸಲಿಂ. ಅಸಲಿಂ ಆಮ್ನೊರಿ, ಚಿಂತಿನಾಸ್ತಾನಾ ಸಟ್ ಜವಾಬಿ ದಿತಾತ್. ಏಕ್ ಮಾರ್ ದೊನ್ ಕುಡ್ಕೆ ಅಸಲೆಂ ವ್ಯಕ್ತಿತ್ವ್ ಮನ್ಯಾ ಜಿವಿತಾಕ್ ಸಹಜ್‌ಲ್ಲೆಂ ನ್ಹಯ್. ಅಸಲೆ ಥೊಡೆ ಗುಮ್ವಾ ತಸಲೆ ಜಾಲ್ಯಾರ್ ಆನಿ ಥೊಡೆ ಮಾಲೆ ಪಟಾಕಿ ಪರಿಂ ಉತ್ರಾಂನಿ ಉಸಳ್ತಲೆ ತಸಲೆ!

ಆಮ್ಚೆ ಥಂಯ್ ಅಸಲೊ ಸ್ವಭಾವ್ ಆಸ್ಯೆತ್. ಆಮಿ ಕಿತ್ಲೆಯಿ ಬರೆಂ ಜಾವ್ಯೆತ್. ಪೂಣ್ ಆಮ್ಚಿಂ ಉತ್ರಾಂ ತಿಂ ಚಿಂತಿನಾಸ್ತಾನಾ ಮ್ಹಳ್ಳೆ ಪರಿಂ ಉಲಯ್ಲಿಂ ತಿಂ, ಆಮಿ ವಿಸ್ತೃತಾಂವ್ ತರಿ ತಿಂ ಆಯ್ಕಾಲ್ಲೊ ವಿಸ್ತನಾ. ಉತ್ರಾಂ ಆಮ್ಚ್ಯಾ ಕಾಳ್ಜಾಂತ್ ಜಲ್ಮತಾತ್ ಆನಿ ಜಿಬೆರ್ ಮೊರ್ತಾತ್. ಪೂಣ್ ತಾಚೊ ಆವಾಜ್ ಆನ್ಯೆಕ್ಲ್ಯಾಚ್ಯಾ ಮೆಂದ್ವಾಂತ್ ಉರ್ತಾ ಮ್ಹಣ್ತಾ ಎಕ್ಲೊ ಜಾಣಾರಿ. ದೆಕುನ್ ಆಮಿ ಕೊಣಾಯ್ಚ್ಯಾ ಉತ್ರಾಂಕ್ ಪ್ರತಿಕ್ರಿಯಾ ದಾಕಂವ್ಚ್ಯಾ ಪಯ್ಲೆಂ, ಪಾಂಚ್ ವಾ ಧಾ ಸೆಕುಂಡಾಂ ಪುಣಿ ಚಿಂತುಂಕ್ ವೇಳ್ ಕಾಡಿಜಾಯ್. ತ್ಯಾ ವೆಳಾರ್ ಆಮ್ಚೆಂ ಮನ್ ನಿಂವ್ತಾ ಆನಿ ಸಾರ್ಕ್ಯಾ ರಿತಿನ್ ವಿಮರ್ಶೊ ಕರ್ತಾ. ತವಳ್ ಆಮಿ ದುಸ್ರ್ಯಾಂಕ್ ದುಕಯ್ತಾಶೆಂ ಉಲೊಂವ್ಕ್ ಸಾಧ್ಯ್ ಜಾತಾ.

ಸಟ್ ಕರ್ನ್ ಜಾಪ್ ದಿಂವ್ಚಿ ವಾ ಪ್ರತಿಕ್ರಿಯಾ ದಿಂವ್ಚಿ ವಾಡೊನ್ ಯೆಂವ್ಚ್ಯಾ ಭುರ್ಗ್ಯಾಂ ಥಂಯ್ ಆನಿ ತರ್ನಾಟ್ಯಾಂ ಥಂಯ್ ಚಡ್ ಆಸ್ತಾ. ಪ್ರಾಯ್ ಚಡಾತ್ ವೆತಾನಾ ಹೊ ಸ್ವಭಾವ್ ಉಣೊ ಜಾವ್ನ್‌ಂಚ್ ವೆತಾ. ಪೂಣ್ ಥೊಡ್ಯಾಂ ಥಂಯ್ ಆಖೇರ್ ಪರ್ಯಾಂತ್ಯಿ ಹೊ ಸ್ವಭಾವ್ ತಾಂಕಾಂ ಏಕ್ ಕಾಳೊ ಘುರ್ತ್ ಜಾವ್ನ್ ತಾಂಚೆ ಥಂಯ್ ಉರ್ತಾ. ಹಾಂತುನ್ ಏಕ್ ಸಂಗತ್ ಆಮಿ ಗಮನಾಂತ್ ದವರಿಜಾಯ್. ಸಟ್ ಕರ್ನ್ ಪ್ರತಿಕ್ರಿಯಾ ದಾಕೊಂವ್ಚಿ ಕೇವಲ್ ಉತ್ರಾಂ ವರ್ವಿಂ ಮಾತ್ ನ್ಹಯ್, ಥೊಡ್ಯಾಂನಿ ತಾಂಚೆಂ ತೊಂಡ್ ಘುಂವ್ಡಾವ್ನ್ ದಾಕೊಂವ್ಚೆಂ, ವ್ಹಡ್ಲ್ಯಾನ್ ಹಾಸ್ಚೆಂ, ಬಸ್‌ಲ್ಲ್ಯಾ ಕಡ್ಲೆಂ ಉಟೊನ್ ವೆಚೆಂ, ಗರ್ಜೆವಿಣೆಂ ತಾಳ್ಕೊ ಪೆಟ್ಚೊ, ಆವಾಜ್ ಕರ್ಚೊಯಿ ಆಸ್ತಾ. ಅಸಲ್ಯೊ ಪ್ರತಿಕ್ರಿಯಾ ಆಮ್ಚ್ಯಾ ವ್ಯಕ್ತಿತ್ವಾಕ್ ಭಾದಕ್ ಹಾಡ್ತಾತ್. ಪೂಣ್ ಸಬಾರ್ ಜಣ್ ಹೆಂ ಸಮ್ಜಾನಾಂತ್. ಸಭೆಂತ್, ಮಿಟಿಂಗಾಂತ್, ಕಾರ್ಯಕ್ರಮಾಂತ್, ಚರ್ಚಾ ಕೂಟಾಂತ್, ರಾಜಿಸಂಧಾನ್ ಜಾತಸ್ತಾನಾ ಅಸಲ್ಯೊ ಪ್ರತಿಕ್ರಿಯಾ ಉಲಯ್ತಲ್ಯಾಂಕ್ ವಾ ಆಯ್ಕಾತಲ್ಯಾಂತ್ ಉತರ್ ಉಲಯ್ಲೆಂ ಮಾತ್ ಜಾತಾ. ಪೂಣ್ ಕಸಲೊಚ್ ಪರಿಣಾಮ್ ಹಾಡಿನಾ ಬಗರ್ ಡಬ್ಬೊ ಬಡಯ್ಲೊ ತಶೆಂ ಆವಾಜ್ ಮಾತ್ ಜಾತಾ, ಹೆಂ ಸೊಡ್ನ್ ಕಸಲೆಂಯ್ ಪ್ರಯೋಜನ್ ನಾ.

ತಶೆಂ ತರ್ ಆಮ್ಕಾಂ ಸಮಾ ಮ್ಹಣ್ ದಿಸನಾತ್‌ಲ್ಲ್ಯಾ ಸಂಗ್ತಿಂಕ್ ಆಮಿ ಕಶೆಂ ಪ್ರತಿಕ್ರಿಯಾ ದಾಕಯ್ಜಾಯ್? ಪ್ರತಿಕ್ರಿಯಾ ದಾಕೊಂವ್ಚೆಂ ಹಕ್ ಸರ್ವಾಂಕ್ಯಿ ಆಸಾ. ಪೂಣ್ ತಾಕಾ ಏಕ್ ಮೀತ್ ಆನಿ ರೀತ್ ಆಸಾ. ಆನ್ಯೆಕ್ಲ್ಯಾಚೆಂ ಮನ್ ದುಕೊಂವ್ಕ್ ನಜೊ ಮ್ಹಳ್ಳೆಂ ಶಿಷ್ಟಾಚಾರ್ ಆಸಾಜೆ. ಆನ್ಯೆಕ್ಲ್ಯಾಚೆಂ ಉಲೊವ್ಣೆಂ ಪುರ್ತೆಂ ಆಯ್ಕೊನ್, ಸಮ್ಜೊನ್ ಘೆವ್ನ್ ಪ್ರತಿಕ್ರಿಯಾ ದೀಜಾಯ್. ನಾ ತರ್ ಉಲಯ್ತಲೊ ತಾಚೆಂ ಉಲೊವ್ಣೆಂ ಪುರ್ತೆಂ ಉಲಯ್ತಾಸ್ತಾನಾ ಬಂದ್ ಕರ್ತಾ. ವಾ ಏಕ್ ಸನ್ನಿವೇಶ್ ಮುಖಾರ್ಸುನ್ ವ್ಹರುಂಕ್ ಮನ್ ಕರಿನಾ, ವಾ ಖುಬಾಳ್ತಾ. ಹ್ಯಾ ಮಾರಿಫಾತ್ ಬರೆಪಣ್ ಜಾಂವ್ಚ್ಯಾಕ್ಯಿ ವಾಯ್ಟ್ ಚಡ್ ಜಾತಾ. (ರಾಗ್, ಲಡಾಯ್, ಗಾಳಿ, ಮಾರಾಮಾರಿ ಇತ್ಯಾದಿ).



ಭಾರತಾಚೊ ಪ್ರಧಾನಿ ಶ್ರೀ ವಿ.ಪಿ.ಸಿಂಗ್ ಹಾಂಕಾಂ ಕಚ್ಯಾಂಚೊ ರುಲೊ
ಅರ್ಪುನ್ ಲೇಖಕ್ ಮಾನ್ ಆನಿ ಅಭಿನಂದನ್ ಪಾಟಯ್ತಾ - ಮೇ, 1990



ರುಜಾರ್ ದೊಮೆಲ್



ಜಿಜಿತ್ ಲೋಬ್

ಲೇಖಕಾಚಿಂ ಆವಯ್ ಬಾಪುಯ್.



ಲೇಖಕ್ ಜೆ.ವಿ. ಸವೆಂ ಪತಿಣ್ ಹಿಲ್ಲಾ,

ಧುವೊ: ಪ್ರೀಮಾ ಜೇನ್, ಪ್ರೀತಿ ಜಾಸ್ಮಿನ್, ಪ್ರಿಯಾ ಜ್ಯೋತಿ ಆನಿ ಪೂತ್ ಪ್ರೀತಮ್ ಜೋಯ್



ಎಕ್ವೊಸಿಸಂ ಆನಿ ಡೇವರೆನ್ಸ್ ಮಿಸಾಂವಾಂಚೊ ಅಂತರಾಷ್ಟ್ರೀಯ್ ದಿರೆಕ್ಟರ್ ಬಾಪ್ ರುಫಸ್ ಪಿರೇರಾನ್ ಎರ್ನಾಕುಲಮಾಂತ್ ಚಲಯಿಲ್ಲ್ಯಾ ತರ್ಬೀತಿ ಶಿಬಿರಾಂತ್ ಪಾತ್ರ್ ಘೆತ್‌ಲ್ಲೊ ಮಂಗ್ಳುರ್ ಕಾರಿಜ್ಮಾತಿಕ್ ಸಂಜಾಲನಾಚೊ ಪಂಗಡ್. ಲೇಖಕ್ ಜೆ.ವಿ., ಬಾ| ಸಿಪ್ರಿಯನ್ ಕುವೆಲ್, ಬಾ| ವಲೇರಿಯನ್ ಫ್ರ್ಯಾಂಕ್, ಬಾ| ವಿಲಿಯಂ ಗೊನ್ನಾಲ್ವಿಸ್ ಆನಿ ಇತರ್ ಸಾಂದೆ.



ಹಾಪಲ್ ಆಶಿರ್ವಾದ್



ಅಮರ್ ಉಗಾಸ್



ದಿ. ಮಾ. ಬಾಪ್ ಸಿಪ್ರಿಯನ್ ಕುವೆಲ್ಲೊ

ಜನನ್ : 11-01-1947

ಯಾಜಕೀ ದೀಕ್ಷಾ : 23-10-1974

ಮರಣ : 08-04-2009



ಮಂಗಳೂರು ದಿಯೆಸೆಜಿಚ್ಯಾ ಕಾರಿಜ್ಮಾತಿಕ್
ಸಂಜಾಲನಾಚೊ ಮಾಜಿ ದಿರೆಕ್ಟೊರ್ ಇನಿ ರುಜಾಯ್
ಕಾಥೆದ್ರಾಲ್ ಫಿರ್ಗಜೆಚೊ ಮಾಜಿ ವಿಗಾರ್ ದೆವಾಧೀನ್
ಮಾನಾಧಿಕ್ ಬಾಪ್ ಸಿಪ್ರಿಯನ್ ಕುವೆಲ್ಲೊ ಹಾಕಾ
ಮೊಗಾನ್, ಮಾನಾನ್ ಹಿ ಕೃತಿ ಅರ್ಪಿತಾಂ.

ದೇಕುನ್ ಆಮಿ ಆಮ್ಚೆ ವಿಷ್ಯಾಂತ್ ಚಿಂತ್ಯಾಂ. ಆಮಿ ಕೊಣಾಯ್ ಕಡೆನ್ಯಾ ಉಲಯ್ತಾನಾ ಕಾನ್ ಉಗ್ತೆ ಸೊಡ್ಯಾಂ. ತೊಂಡ್ ಬಂಧ್ ಕರ್ಯಾಂ, ಉಪ್ರಾಂತ್ ಆಮ್ಚೆಂ ತೊಂಡ್ ಉಗ್ತೆಂ ಜಾತಾನಾ, ತೊ ತಾಚೆ ಕಾನ್ ಉಗ್ತೆ ದವರ್ತಾಲೊ ಆನಿ ತೊಂಡ್ ಬಂಧ್ ಕರ್ತಲೊ. ಕಿತೆಂಯ್ ಸಮಾ ನ್ಹಯ್ ಮ್ಹಣ್ ಭೊಗ್ತಾ ತರೀ, ದುಕೊಂವ್ಚಿಂ ಉತ್ರಾಂ ವಾಪಾರಿನಾಸ್ತಾನಾ, ಸಮ್ಜಣಿ ದಿವ್ಯಾಂ. ವಾ ಜಾಯ್ನಾ ತರ್, ಬರೊ ಏಕ್ ಹಾಸೊ ದಿವ್ಯಾಂ ಆನಿ ಸಂಭಾಷಣ್ ಮುಗ್ತಿಯಾಂ. ಸಭೆಂತ್ಯಾ ಆನೈಕ್ಲಾಚಿ ಅಭಿಪ್ರಾಯ್ ಪುರ್ತಿ ಆಯ್ಕೊವ್ಯಾಂ ಆನಿ ಆಮ್ಚಾ ಸಮ್ಜಣೆ ಪರ್ಮಾಣೆ ಜಾಪ್ ದಿವ್ಯಾಂ. ಪೂಣ್ ರಾಗಾನ್ ನ್ಹಯ್ ಬಗರ್ ಚಿಂತುನ್ ಜಾಪ್ ದಿವ್ಯಾಂ. ಏಕ್ ಪಾವ್ತಿಂ ಪ್ರಯತ್ನನ್ ಕರ್ಯಾಂ ಆನಿ ಹಾಚೊ ಪರಿಣಾಮ್ ಭೊಗುನ್ ಪಳೆವ್ಯಾಂ.

ಆಮ್ಚಾ ಮನ್ಶಾಪಣಾಚಿ ವರವ್ಣಿ ಆಮ್ಚಾ ಕಾಳ್ಜಾಚ್ಯಾ ಗ್ರೆಸ್ತಕಾಯೆಚೆರ್ ಆನಿ ಮತಿಚ್ಯಾ ಉದಾರ್ಪಣಾಚೆರ್ ಆಟಾಪ್ತಾ. ಕಿತೆಂ ಆಮ್ಚೆ ಲಾಗಿಂ ನಾ, ತೆಂ ಆಮಿ ಹೆರಾಂಕ್ ದಿಂವ್ಚೆಂ ತರಿ ಕಶೆಂ? ಕಾಳ್ಜಾಂತ್ ಜರ್ ಕುಸಡಾಯ್ ಆಸಾ, ತರ್ ತೊಂಡಾಂತ್ ಬರೆಂ ಯೆಂವ್ಚೆಂ ತರಿ ಕಶೆಂ? “ಮಾತೇ ಮುತ್ತು, ವ್ಯಕ್ತಿತ್ವವೇ ಮಾಣಿಕ್ಯ” ಮ್ಹಳೆಂ ಉಗ್ಡಾಸಾಂತ್ ದವರ್ಯಾಂ. ಹ್ಯಾಚ್ ಖಾತಿರ್ ದೆವಾಚೆಂ ಉತರ್ ಜಾಗಯ್ತಾ, “ಜಾಯ್ತಿಂ ಉತ್ರಾಂ ಆಸಾತ್ ಥಂಯ್ ಪಾತ್ಕಾವಿಣ್ ರಾವೊಂಕ್ ಜಾಯ್ನಾ, ಆಪ್ಲೆ ವೊಂತ್ ನಿಯಂತ್ರಿತ್ ಕರ್ತಾ ತೊ ಶಾಣೊ” (ಮ್ಹಣ್ಣೊ 10:19).

ಎಕ್ಲಾನ್ ಉಲಯ್ತಾನಾ ಆಖೆರ್ ಕರ್ಚ್ಯಾ ಆದಿಂ ಮಧೆಂ ಉಲಂವ್ಚೆಂ, ಗರ್ಜ್ ನಾಸ್ತಾನಾ ಹೆರಾಂಚ್ಯಾ ರಾಟಾವಳಿಂತ್ ನಾಕ್ ರಿಗಂವ್ಚೆಂ ಶಿಷ್ಟಾಚಾರ್ ನ್ಹಯ್. ಆಮಿ ಆಯ್ಕೊಂಕ್ ಸುಡ್ತುಡಿತ್, ಪೂಣ್ ಉಲಂವ್ಕ್ ಸವ್ಕಾಸ್ ಜಾಂವ್ಚೆಂ ಜಾಣ್ವಾಯೆಚೆಂ ಲಕ್ಷಣ್ ಜಾವ್ನಾಸಾ.

ಆಧಾರ್ ಆನಿ ಪ್ರೇರಣ್ : ‘ರುಜಾಯ್ತಿಂ ಲಾರಾಂ’

“ಜೆಂ ಕುಟುಂಬ್ ಸಾಂಗಾತಾ ಮಾಗ್ತಾ, ತೆಂ ಸಾಂಗಾತಾ ಬಾಳ್ತಾ”



“ಖರೆಂ ಮಾಗ್ಣೆಂ ಕಾಯ್ದಾಚೆಂ, ಘಾಯ್ದಾಚೆಂ ಆನಿ ಆವ್ದೆಚೆಂ ಜಾಯ್ನಾಯೆ, ತೆಂ ದೆವಾಚ್ಯಾ ಖುಶೆಚೆಂ, ಮೊಗಾಚೆಂ ಆನಿ ಪೆಲ್ಯಾಚ್ಯಾ ಬರೆಪಣಾಚೆಂ ಜಾಯ್ನಾಯೆ”.

ದೇವ್ ನಿರ್ಲಿಪ್ತ್ ಕಸೊ ಆನಿ ಮೌನ್ ಕಿತ್ಯಾಕ್?

ದೇವಾನ್ ವಿಶೆವ್ ಘೆತ್ಲೊ :

“ಆನಿ ದೇವಾನ್ ಸಾತ್ವಾ ದಿಸಾಚೆರ್ ಆಶಿರ್ವಾದ್ ಘಾಲೊ ಆನಿ ತೊ ದೀಸ್ ಪವಿತ್ರ್ ಕೆಲೊ. ತಾಣೆಂ ಸಗ್ಳೆಂ ರಚುನ್ ಜಾತಚ್ ತಾಣೆಂ ವಿಶೆವ್ ಘೆತ್ಲೊ” (ಉತ್ಪತ್ತಿ 2:3). ಹಾಂಗಾಸರ್ ಉಬ್ಜತಾ ಏಕ್ ಸಹಜ್ ಸವಾಲ್. ದೇವಾಕ್ ವಿಶೆವಾಚಿ ಗರ್ಜ್ ಆಸಾ? ತೊ ನಿದ್ತಾ? ಪ್ರವಾದಿ ಇಸಾಯಿಯಾ (40:28) ಆನಿ ಕೀರ್ತನ್‌ಗಾರ್ ಮ್ಹಣ್ತಾ, “ಇಸ್ರಾಯೆಲಾಚೊ ದೇವ್ ಸರ್ವೆಸ್ಪರ್ ತೊ ನಿದನಾ. ತರ್ ವಿಶೆವ್ ಮ್ಹಳ್ಳೊ ಹೊ ಸಬ್ದ್ ಕಿತೆಂ ಅರ್ಥ್ ದಿತಾ? ಸವ್ಯಾ ದಿಸಾ ತೊ ಮ್ಹಣಾಲೊ, “ವಾಡಾ ಆನಿ ಚಡಾ ಆನಿ ಪ್ರಥಿ ಭರಾ. ಆನಿ ತಿ ತುಮ್ಚೆ ಆಧೀನ್ ಹಾಡಾ. ದರ್ಯಾಚ್ಯಾ ಮಾಸ್ಕಾಂಚೆರ್, ಆಂತ್ರಳಾಚ್ಯಾ ಸುಕ್ಲಾಂಚೆರ್ ಆನಿ ಪ್ರಥೆಚೆರ್ ಜಿಯೆತಲ್ಯಾ ಸರ್ವ್ ಮನ್ಶಾಂಚೆರ್ ಆಧಿಕಾರ್ ಚಲಯಾ” (ಉತ್ಪತ್ತಿ 1:28). ದೇವಾನ್ ಸಗ್ಳಿ ಪ್ರಥಿ ಪೂರ್ಣ್ ರಿತಿನ್ ರಚುನ್, ಸೊಭಾಯೆನ್ ಸಜವ್ನ್ ಜಾತಚ್, ಮನ್ಶಾಕ್ ರಚ್ಲೊ ಆನಿ ತಾಕಾ ಪ್ರಥೆಚೆರ್ ಪೂರ್ಣ್ ಆಧಿಕಾರ್ ಆನಿ ಧನಿಪಣ್ ದಿಲೆಂ. ಹ್ಯಾ ವಿಶ್ಯಾಂತ್ ದೇವಾಚೆಂ ಉತರ್ ಮ್ಹಣ್ತಾ, “ಘೊಡ್ಯಾ ಕಾಳಾಕ್ ದೇವ್‌ದುತಾಂ ಪ್ರಾಸ್ ತುವೆಂ ತಾಕಾ ಲ್ಹಾನ್ ಕೆಲೊಯ್. ಉಪ್ರಾಂತ್ ತಾಕಾ ಮಹಿಮೆನ್ ಆನಿ ಗೌರವಾನ್ ಭರ್ಲೊಯ್ ಆನಿ ಸರ್ವ್ ವಸ್ತು ತಾಚ್ಯಾ ಆಧಿಕಾರಾ ಆಧೀನ್ ಕೆಲ್ಯಾಯ್” (ಹೆಬ್ರೆ 2:7-9). ಜೆದ್ನಾಂ ತಾಣೆಂ ಪ್ರಥೆಚೆಂ ಧನಿಪಣ್ ಆನಿ ಆಧಿಕಾರ್ ಮನ್ಶಾಕ್ ಒಪ್ಪಿಲೆಂ ತೆದ್ನಾಂ ತೊ ನಿರ್ಲಿಪ್ತ್ ಜಾಲೊ. ಹೊ ನಿರ್ಲಿಪ್ತ್ ಸಬ್ದ್ ಜಾವ್ನಾಸಾ ಅರ್ಥ್ ವಿಶೆವ್ ಸಬ್ದಾಚೊ. ಹ್ಯಾ ಹಸ್ತಾಂತರಾ ವಿಶ್ಯಾಂತ್ ದೇವಾಚೆಂ ಉತರ್ ಸ್ಪಷ್ಟ್ ಕರ್ತಾ, “ಆರಂಭಾರ್ ತಾಣೆಂ ಮನ್ಶಾಕ್ ರಚ್ಲೊ ಆನಿ ಮನ್ಶಾನ್ ಸ್ವತಾ ನಿರ್ಣಯ್ ಕರ್ಚೆ ಖಾತಿರ್ ತಾಕಾ ಸ್ವತಂತ್ರಾಯ್ ದಿಲಿಂ” (ಸಿರಾಕ್ 15:14). ತೊ ಮನ್ಶಾಕ್ ದಿಲ್ಲ್ಯಾ ಸ್ವತಂತ್ರಾಯೆಂತ್ ಹಸ್ತಾಕ್ಷೇಪ್ ಕರಿನಾ, ಆಡ್ಕಳ್ ಹಾಡಿನಾ, ಬರೆಂ ಆಧಾರ್ನ್ ಆಶಿರ್ವಾದಿತ್ ಜಾಂವ್ಚೆಂ ವಾ ವಾಯ್ ಆಧಾರ್ನ್ ನಾಸ್ ಜಾಂವ್ಚೆಂ ಜಾವ್ನಾಸಾ ಸ್ವನಿರ್ಧಾರ್ ಮನ್ಶಾನ್ ಸ್ವಮಿಶೆನ್ ಸ್ವತಾ ಕರ್ಚೊ. ಹ್ಯಾಚ್ ಪಾಸತ್ ತೊ ಜಾಗಯ್ತಾ, “ತುಜೆ ಮುಖಾರ್ ಉಜೊ ವಾ ಮರಣ್, ಉದಕ್ ವಾ ಜಿವಿತ್ ಹಾಂವೆಂ ದವರ್ಲಾಂತ್, ಖಂಚೆಂ ತುಂ ವಿಂಚ್ತಾಯ್ ತೆಂ ತುಕಾ ಮೆಳ್ತಲೆಂ” (ಸಿರಾಕ್ 15:16-17).

ಹಿ ದೇವಾಚಿ ಮಾಂಡಾವಳ್ :

ಕೀರ್ತನ್‌ಗಾರ್ ಮ್ಹಣ್ತಾ, “ಫಕತ್ ತುಂ ತುಜೆಂ ತೋಂಡ್ ಉಘಡ್ ಆನಿ ಹಾಂವ್ ತೆಂ ಭರ್ತಲೊಂ” (81-10). ಏಕ್ ಸುಕ್ಲೆಂ ಆಪ್ಲ್ಯಾ ಪಿಲಾಂಕ್ ತಿಂ ಉಬೊಂಕ್ ಸಕ್ತಾವರೆಗ್ ಮೊಸ್ತಾ. ಘಟ್ ಖಾಣ್ ಖಾವ್ನ್ ಜಿರಂವ್ಕ್ ಸಕನಾತ್‌ಲ್ಲಾ ಪಿಲಾಕ್ ಆಪ್ಲೆಂ ಖಾವ್ನ್ ಮೋವ್ ಜಾಲ್ಲೆಂ ಖಾಣ್ ಪಿಲಾಂಚ್ಯಾ ತೊಂಡಾಂತ್ ವೊಂಕ್ತಾ. ಜರ್ ಏಕ್ ಸುಕ್ಲೆಂ ಆಪ್ಲ್ಯಾ ಪಿಲಾಚೊ ಇತ್ಲೊ ಮೊಸ್ ಕರ್ತಾ ಆನಿ ಆಸೊಯ್ ಮೋಗ್ ಕರ್ತಾ ತರ್ ತುಕಾ, ಮ್ಹಾಕಾ ರಚ್‌ಲ್ಲೊ ಮ್ಹಜೊ ದೇವ್ ಕಿತ್ಲೊ ಮೋಗ್ ಕರ್ಚೊನಾ ಆನಿ ಮ್ಹಜೊ ಮೋಸ್ ಕರ್ಚೊನಾ? ಪೂಣ್ ಜಶೆಂ ಪಿಲಾಂಕ್ ಪಾಕಾಂ ಫುಟ್ತ್ಚ್ ಉಬೊಂಕ್ ಶಿಕ್ತಚ್ ಸುಕ್ಲೆಂ ಆಪ್ಲ್ಯಾ ಪಿಲಾಕ್ ಆಪ್ಲೆಂ ಖಾಣ್ ಸೊಡ್ಚ್ಯಾಕ್, ಆಪ್ಲೆಂ ಪೋಟ್ ಭರ್ಚ್ಯಾಕ್, ತಾಚ್ಯಾ ಸ್ವತಂತ್ರಾಯೆಕ್ ಸೊಡ್ತಾ. ಜಶೆಂ ಸಂಸಾರಿ ಆವಯ್ ಆಪ್ಲ್ಯಾ ಭುರ್ಗ್ಯಾಕ್ ಲಾಯ್ತಾ, ಚಲೊಂಕ್ ಶಿಕಯ್ತಾ, ವಾಡ್ತಚ್ ತಾಚೊ ಫುಡಾರ್ ತಾಣೆಂಚ್ ರುತಾ ಕರ್ಚ್ಯಾಕ್ ಸೊಡ್ತಾ. ತಶೆಂ ದೇವ್ ಆಮ್ಚ್ಯಾ ಕುಡಿಚ್ಯಾ, ಮತಿಚ್ಯಾ, ಆನಿ ಅತ್ಮಿಕ್, ವಾಡಾವಳಿಚ್ಯಾ ಗರ್ಜೆಕ್ ಕಿತೆಂ ಜಾಯ್ ತೆಂ ದಿತಚ್ ತಾಚ್ಯಾ ಮಿಸಾಂವಾಂತ್ ತಾಚ್ಯಾ ದೈವಿಕ್ ಸಹಭಾಗಿಪಣಾಂತ್ ಆಮ್ಚೆಂ ಮಾನವಿಕ್ ಸಹಭಾಗಿಪಣ್ ಮೆಳವ್ನ್ ಜಿಯೆಂವ್ಕ್

ಆಮ್ಕಾಂ ಆಪೊವ್ಣೆಂ ದಿತಾ ಆನಿ ಆಮ್ಚ್ಯಾ ಗರ್ಜೆಂತ್ ಆನಿ ಅಸಹಾಯಕ್ಷಣಾಂತ್ ತೊಂಡ್ ಉಫಡ್ನ್ ತಾಕಾ ಉಲೊ ಮಾರುಂಕ್ ಶಿಕಯ್ತಾ, ತಾಚೆ ಥಾವ್ನ್ ಆಮಿ ಜೊಡ್ನ್ ಘೆತ್‌ಲ್ಲಾ ಆಶಿರ್ವಾದಾಂ ಆನಿ ಬರೆಪಣಾ ಖಾತಿರ್ ಅರ್ಗಾಂ ದೀಂವ್ಕ್ ತೊ ಆಪಯ್ತಾ. ಜೆದ್ನಾಂ ಆಮಿ ತಾಚೆ ಥಂಯ್ ಮೌನ್ ಜಾತಾಂವ್, ಸ್ವ ಪಾತ್ಯೆಣೆಚೆ ಜಾತಾಂವ್, ತವಳ್ ತೊಯಿ ನಿರ್ಲಿಪ್ತ್ ಆನಿ ಮೌನ್ ಜಾತಾ. ಆಮ್ಚಿ ಮಾನವಿಕ್ ಅಸ್ಕತ್‌ಕಾಯ್ ಆನಿ ಅಸಹಾಯಕ್ಷಣ್ ದೈವಿಕ್ ಸಹಭಾಗಿಪಣಾಂತ್ ಮಿಸಳ್ಳಾ, ಶಿವಾಯ್ ಆಮಿ ಕಾಂಯ್ಚ್ ಕರುಂಕ್ ಸಕನಾಂವ್ ಮ್ಹಳ್ಳೆಂ ವಿಸ್ತನಾಯೆ. ತೊಚ್ ಮ್ಹಣ್ತಾ, “ಮ್ಹಜೆ ವಿಣೆಂ ತುಮಿ ಕಾಂಯ್ಚ್ ಕರುಂಕ್ ಸಕನಾಂತ್” (ಜುವಾಂವ್ 15:5). ಹ್ಯಾಚ್ ಮಿಸ್ಕೊವ್ಣೆಚೆಂ ಸ್ಪಷ್ಟ್ ರೂಪ್ ಬಲಿದಾನಾಚ್ಯಾ ವೆದಿಚೆರ್ ಸಂಭ್ರಮ್ತಾ. ದೈವಿಕ್ ರುಪಾಂತ್ ಬದಲೆಂ, ರುಚಿಕ್, ಪರ್ಮಳಿಕ್, ರಂಗಾಳ್, ವಾಯ್ನ್ ಮನ್ಶಾ ರುಪಾಚೆಂ ರೂಚ್, ರಂಗ್, ಪರ್ಮಳ್, ನಾತ್‌ಲ್ಲಾ ಉದ್ಕಾಂತ್ ಭರ್ಸತಾ, ದೊನ್‌ಯಿ ಏಕ್ ರೂಪ್, ಏಕ್ ಪರ್ಮಳ್ ಜಾವ್ನ್ ಮಿಸಳ್ತಾತ್. ಉಪ್ರಾಂತ್ ಕ್ರಿಸ್ತಾಚ್ಯಾ ರಗ್ತಾಂತ್ ಪರಿವರ್ತಿತ್ ಜಾತಾತ್ ತಶೆಂ ಹ್ಯಾಚ್ ಬಲಿದಾನಾಚ್ಯಾ ವೆದಿಚೆರ್ ಸಮರ್ಪಿತ್ ಜಾಂವ್ಚೆಂ ಕ್ರಿಸ್ತಿ ಮನ್ಶಾ ಜಿವಿತ್ ದೈವಿಕ್ ಜಿವಿತಾಂತ್ ಬದಲೆಂಚ್ ಜಾವ್ನಾಸಾ ಮಾನವಿಕ್ ದೈವಿಕ್ ಎಕ್ವಟಾಚ್ಯಾ ಸಹಭಾಗಿಪಣಾಚೆಂ ಏಕ್ ರೂಪ್. ಹಿ ತಾಚೆ ಭಾಸಾವ್ಣಿ ತಾಣೆಂ ಇಸಾಯಿಯಾ ಮಾರಿಫಾತ್ ಕೆಲ್ಯಾ. ತಿ ಭಾಸಾವ್ಣಿ ಅಶೆಂ ಮ್ಹಣ್ತಾ, “ಹಾಂವ್ ತಾಂಕಾಂ ಮ್ಹಜ್ಯಾ ಪವಿತ್ರ್ ಪರ್ವತಾಚೆರ್ ಹಾಡ್ತಲೊಂ, ಆನಿ ಮ್ಹಜ್ಯಾ ಮಾಗ್ಣ್ಯಾಚ್ಯಾ ಘರಾಂತ್ ತಾಂಕಾಂ ಸಂತೊಸ್ಪರಿತ್ ಕರ್ತಲೊಂ. ಮ್ಹಜೆ ವೆದಿಚೆರ್ ತಾಣೆಂ ಭೆಟಯ್ಲೊ ಹೋಮ್ ಬಲಿಯೊ, ಯಜ್ಞ್ ಮ್ಹಾಕಾ ಪಸಂದ್ ಜಾತಲ್ಯೊ” (56:7).

ಜರ್ ಹಾಂವ್ ಮೌನ್ ತರ್ ದೇವ್‌ಯಿ ಮೌನ್ :

ಕಾಯ್ನಾನ್ ಆಬೆಲಾಚಿ ಖುನಿ ಕೆಲಿ. ತವಳ್ ನಿರ್ಲಿಪ್ತ್ ದೆವಾಕ್ ಆಬೆಲಾಚ್ಯಾ ರಗ್ತಾಚಿ ಬೋಬ್ ಜಾಗಯ್ತಾ ತಾಕಾ ಕಾರ್ಯಾಳ್ ಕರ್ತಾ. ತವಳ್ ದೇವ್ ಕಾಯ್ನಾಕ್ ಸೊದುನ್ ಆಯ್ಲೊ. “ಕಿತೆಂ ಕೆಲೆಂಯ್ ತುವೆಂ? ಭುಂಯ್ ಥಾವ್ನ್ ತುಜ್ಯಾ ಭಾವಾಚೆಂ ರಗತ್ ಮ್ಹಾಕಾ ಸರ್ಗಾಕ್ ಬೋಬ್ ಮಾರ್ತಾ” (ಉತ್ಪತ್ತಿ 4:10). ಆಬೆಲಾಚೆಂ ರಗತ್ ಭುಂಯ್ ಥಾವ್ನ್ ದೆವಾಲಾಗಿಂ ನೀತ್ ಆನಿ ಫಾರಿಕ್ಷಣ್ ಮಾಗ್ತಾಲೆಂ. ಆನಿ ದೆವಾನ್ ತ್ಯಾ ಬೊಬೆಕ್ ಸ್ಪಂದನ್ ಕೆಲೆಂ. ಮನ್ಶಾಕ್ ಆಧಿಕಾರ್ ದಿಲ್ಲಾ ಘಡ್ಯೆ ಥಾವ್ನ್ ಆಬೆಲಾಚ್ಯಾ ರಗ್ತಾಚಿ ಬೋಬ್ ಉಲೊ ಮಾರ್ತಾ ವರೆಗ್ ನಿರ್ಲಿಪ್ತ್ ಅನಿ ಮೌನ್ ಆಸ್‌ಲ್ಲೊ ದೇವ್ ತವಳ್ ಉಲಯ್ತಾ. ಕೆದಳಾ ಮನಿಸ್ ತಾಚ್ಯಾ ವಿವಿಧ್ ಗರ್ಜಾಂಕ್ ಲಾಗೊನ್ ತೊಂಡ್ ಉಫಡ್ತಾ ಆನಿ ದೆವಾಕ್ ಉಲೊ ಮಾರ್ತಾ, ತವಳ್ ನಿರ್ಲಿಪ್ತ್ ಆನಿ ಮೌನ್ ದೇವ್ ಕಾರ್ಯಾಳ್ ಜಾತಾ ಮ್ಹಳ್ಳೆಂ ದೆವಾಚೆಂ ಉತರ್ ಸ್ಪಷ್ಟ್ ಕರ್ತಾ. ಹೆರೊದಿನ್ ಪೆದ್ರುಕ್ ಸಾಂಕ್ಳೆಂತ್ ಬಾಂದುನ್ ಭಿತರ್ ಫಿಚಾರ್ ಕರ್ನ್ ದೊಗಾಂ ರಾಕ್ವಲ್ಯಾಂಚ್ಯಾ ರಾಕ್ವಣೆಂತ್ ಬಂದೆಂತ್ ದವರ್ತಾನಾ, ದೇವ್ ನಿರ್ಲಿಪ್ತ್ ಆಸ್‌ಲ್ಲೊ. ತಾಣೆಂ ತಶೆಂ ಜಾಂವ್ಕ್ ಸೊಡ್ಲೆಂ ಕಿತ್ಯಾಕ್? “ಆಶೆಂ ಆಸ್ತಾಂ, ಎಕಾಚ್ಯಾಣೆಂ ತಾಚೆ ಬಗ್ಗೆಕ್ ಸರ್ವೆಸ್ಪರಾಚೊ ದೂತ್ ಉಬೊ ಜಾಲೊ ಆನಿ ಪೆದ್ರುಕ್ ಸುಟ್ಕಾ ದಿಲಿ” (ಧ.ಕೃ. 12:6-10) ಆನಿ ದೆವಾಚೆಂ ಉತರ್ ಕಿತ್ಯಾಕ್ ಮ್ಹಳ್ಳ್ಯಾ ಸವಾಲಾಕ್ ಜವಾಬ್ ದಿತಾ. “ಮಾರ್ಕಾಚಿ ಆವಯ್ ಮರಿಯೆಗೆರ್ ಜಾಯ್ತಿಂ ಜಣಾಂ ಸಾಂಗಾತಾ ಮೆಳೊನ್ ಪೆದ್ರುಚ್ಯಾ ಸುಟ್ಕೆ ಖಾತಿರ್ ಮಾಗ್ಣೆಂ ಕರಿತ್ ಆಸ್ಲಿಂ. (ಧ.ಕೃ. 12:12). ಪಾವ್ಲ ಸಿಲಾಸ್ ಬಂದೆಂತ್ ಆಸ್‌ಲ್ಲೆ. ಸುಮಾರ್ ಮೊದ್ಯಾನ್ ರಾತಿರ್ ಪಾವ್ಲ ಸಿಲಾಸ್ ದೆವಾಕ್ ಆರ್ಗಾಂ ಸ್ತುತೆ ಸವೆಂ ಮಾಗ್ಣೆಂ ಕರಿತ್ ಆಸ್ಲೆ. ತೆದ್ವಾಂ ಎಕಾಚ್ಯಾಣೆಂ ಏಕ್ ಕಠೀಣ್ ಭುಂಯ್‌ಕಾಂಪ್ಣಿ ಜಾಲಿ. ಬಂದೆಸಾಳೆಚಿ ಬುನ್ಯಾದ್ ಹಾಲ್ಲಿ. ದಾರ್ವಾಟೆ ಉಗ್ತೆ ಜಾಲೆ. ಬಂದಿವಾನಾಂಚ್ಯೊ ಸಾಂಕ್ಳೆ ತುಟೊನ್ ಪಡ್ಲೊ” (ಧ.ಕೃ. 16:25-26). ಕಷ್ಟಾಂತ್ ದೆವಾಕ್ ದಿಂವ್ಚಿ ಆರ್ಗಾಂ ಕರ್ಚಿ ಸ್ತುತಿ ಕಿತ್ಲಿ ಬಳಾಧಿಕ್ ಆನಿ ಫಳಾಧಿಕ್ ಮ್ಹಳ್ಳೆಂ ಆನಿ ಖರ್ಯಾ ಕಾಳ್ಜಾಚೆಂ

ಮಾಗ್ಗೆಂ ಕಶೆಂ ದೆವಾಕ್ ಕಾರ್ಯಾಳ್ ಕರ್ತಾ ಮ್ಹಳ್ಳಿ ರುಜ್ವಾತ್ ಹಿಂ ಘಡಿತಾಂ ದಿತಾತ್.

ಜೆಜು ಆನಿ ಮಾಗ್ಗೆಂ :

“ಜೆಜು ವಿಶ್ಯಾಂತ್ಲಿ ಖಬರ್ ಆನಿಕಿಯಿ ಚಡ್ ವಿಸ್ತಾರ್ಲಿ. ತಾಚಿ ಶಿಕೊವ್ಣ್ ಆಯ್ಕೊಂಕ್ ಆನಿ ವಿವಿಧ್ ಪಿಡೆಂತ್ಲೆ ಗೂಣ್ ಜಾಂವ್ಚೆ ಖಾತಿರ್ ಲೋಕ್ ಹಾರಿಂ ಹಾರಿಂನಿ ತಾಚೆ ಸರ್ಶಿನ್ ಯೇಂವ್ಕ್ ಸುರು ಜಾಲೊ. ಪೂಣ್ ತವಳ್ ತೊ ವಿಂಗಡ್ ಸರ್ಸ್ ಎಕ್ಸರೆ ಸುವಾತೆರ್ ಮಾಗ್ಗೆಂ ಕರ್ತಾಲೊ” (ಲೂಕ್ 5:15-16). ಜೆಜುಚೆಂ ಮಿಸಾಂವ್ ಶಿಕೊವ್ಣ್ ದಿಂವ್ಚೆಂ, ಪಿಡೆಸ್ತಾಂಕ್ ಗೂಣ್ ಕರ್ಚೆಂ. ಹ್ಯಾ ಖಾತಿರ್ ತೊ ಲೋಕಾಲಾಗಿಂ ವೆತಾಲೊ. ಪೂಣ್ ಹಾಂಗಾಸರ್ ಲೋಕ್ ತಾಕಾ ಸೊದುನ್ ಆಯ್ಲಾ, ಪೂಣ್ ತೊ ತಾಂಚೆ ಧಾವ್ನ್ ಲಿಪ್ಲಾ. ಜೆಜು ಆಪ್ಲೆಂ ಮಿಸಾಂವ್ ವಿಸರ್ಲಾ? ತಾಕಾ ಪಿಡೆಸ್ತಾಂಚೆ ಭಿರ್ಮತ್ ನಾ? ಜೆಜು ಕಿತೆಂ ಶಿಕಯ್ತಾ? ತೊ ತಾಚ್ಯಾ ಮಿಸಾಂವಾಚೆಂ ಪ್ರೇರಣ್ ಆನಿ ಬಳ್ ಆಪ್ಲೊ ಬಾಪ್ ಮ್ಹಳ್ಳಿಂ ಆಮ್ಕಾಂ ಸಮ್ಜಾಯ್ತಾ. ಚೊವ್ಗಿ ವಾಂಜೆಲಿಸ್ತಾ ತಾಚೆಂ ಮಾಗ್ಣ್ಯಾ ಜಿವಿತ್ ಉಗ್ತಾಯ್ತಾತ್, ಫಾಂತ್ಯಾರ್, ಸಕಾಳಿಂ, ಸಾಂಜೆರ್, ಸಗ್ಳಿ ರಾತ್, ಉಪಾಸ್, ಪ್ರಾಚಿತ್, ಎಕ್ಸರೆ ಸುವಾತ್ ಆನಿ ಮಾಗ್ಗೆಂ. ಹೆಂ ಕಿತೆಂ ದಾಕಯ್ತಾ? ಮಾಗ್ಣ್ಯಾ ಶಿವಾಯ್ ದೆವಾಚ್ಯಾ ಉತ್ರಾಕ್ ಬಳ್ ನಾ, ಸೆವೆಕ್ ಫಳ್ ನಾ. ಜೆಜು ತುಜೆ, ಮ್ಹಜೆಲಾಗಿಂ ವಿಚಾರ್ತಾ, ಜರ್ ಆಪ್ಣಾಕ್ ಮಾಗ್ಣ್ಯಾಚಿ ಇತ್ಲಿ ಗರ್ಜ್ ಆಸ್ಲಿ ತರ್ ತುಮ್ಕಾಂ ಕಿತ್ಲಿ ಆಸ್ಲಿ ನಾ ಮ್ಹಳ್ಳಿಂ ಸಮ್ಜಾಯ್ತಾ. ಅಶೆಂ ಮ್ಹಣ್ಣೆಂ ಆಮಿ ಆಯ್ಕಾಲಾಂ, ‘ಕಾಯಕವೇ ಕೈಲಾಸ’ ವಾ ಅಶೆಂ ಮ್ಹಣ್ಣೆಂಯ್ ಆಸಾ, ‘ಸೆವಾ ಕರ್ಚೆ ಹಾತ್ ಮಾಗ್ಗೆಂ ಕರ್ತಾ ವೊಂಠಾಂ ಪ್ರಾಸ್ ಚಡ್ ಪವಿತ್ರ್.’ ಸಾಂ. ಮದರ್ ತೆರೆಜಾ ಮ್ಹಣ್ತಾ, ಮ್ಹಾಕಾ ಸೆವೆಕ್ ಬಳ್ ಕ್ರಿಸ್ತ್ ಪ್ರಸಾದ್ ದಿತಾ. ಪೂಣ್ ಮ್ಹಜ್ಯಾ ಸೆವೆಚೆಂ ಪ್ರೇರಣ್ ಮಾಗ್ಣ್ಯಾಂತ್ ಆನಿ ಮಾರ್ಗದರ್ಶನ್ ದೆವಾಚ್ಯಾ ಉತ್ರಾಂ ಧಾವ್ನ್ ಜೊಡ್ತಾಂ.

ಖಾಸ್ಗಿ ಮಾಗ್ಗೆಂ :

ಸಯ್ತಾನ್ ಸ್ಪಿರಿತ್ ತೊ ದೊಳ್ಯಾಂಕ್ ದಿಸನಾ. ತುಜೆ ಮ್ಹಜೆ ವರ್ವಿಂ ದೈವಿಕ್ ಬಳಾ ವಿಣೆಂ ತಾಚೆ ವಿರೋಧ್ ಝುಜೊಂಕ್ ಜಾಯ್ನಾ. ಖೊಟ್ಯಾ ಸ್ಪಿರಿತಾ ವಿರೋಧ್ ಬರ್ಯಾ ಸ್ಪಿರಿತಾನ್ ಮಾತ್ ಝುಜೈತ್. ಭಡ್ವೊ ರಫಾಯೆಲ್ ದಾನಿಯೆಲಾ ಲಾಗಿಂ ಮ್ಹಣ್ತಾ, “ಹಾಂವ್ ಪರ್ಸಿಯಾಚ್ಯಾ ರಾಜ್ ದುತಾ ಲಾಗಿಂ ಝುಜ್ತಾನಾ, ಶ್ರೇಷ್ಠ್ ಭಡ್ವೊ ಮಿಂಗೆಲ್ ಮ್ಹಜ್ಯಾ ಕುಮ್ಕೆಕ್ ಆಯ್ಲೊ” (ದಾನಿ. 10:13). ಹ್ಯಾಚ್ ಖಾತಿರ್ ಸಯ್ತಾನಾ ವಿರೋಧ್ ಝುಜೊಂಕ್ ದೆವಾಚೆಂ ಉತರ್ ಮ್ಹಳ್ಳಿ ತಲ್ವಾರ್ ಆಮ್ಚ್ಯಾ ಹಾತಾಂತ್ ದಿಲ್ಯಾ. ತಿ ತಲ್ವಾರ್ ತುಕಾ, ಮ್ಹಾಕಾ ದಿಸನಾ ಪೂಣ್ ಸಯ್ತಾನಾಕ್ ದಿಸ್ತಾ. ಆನಿ ಜೆದ್ನಾಂ ತ್ಯಾ ತಲ್ವಾರಿ ಸವೆಂ ಮ್ಹಜೆಂ ತೊಂಡ್ ಉಘಡ್ನ್ ತಲ್ವಾರ್ ಉಸವ್ನ್ ಮಾಗ್ಣ್ಯಾಂತ್ ದೆವಾಕ್ ಉಲೊ ಮಾರ್ತಾಂ, ತೆದ್ನಾಂ ನಿರ್ಲಿಪ್ತ್ ದೇವ್ ಕಾರ್ಯಾಳ್ ಜಾತಾ, ತಾಚ್ಯಾ ಭಡ್ವ್ಯಾಕ್ ಮ್ಹಜೆ ಕುಮ್ಕೆಕ್ ಧಾಡ್ತಾ ಆನಿ ಸಯ್ತಾನ್ ಪೊಳ್ತಾ. ಹ್ಯಾಚ್ ಖಾತಿರ್ ಜೆಜು ಶಿಸಾಂ ಲಾಗಿಂ ಮ್ಹಣಾಲೊ, “ಹೆ ಜಾತಿಚೊ ದೆಂವ್ಚಾರ್ ಪಾಡಾವ್ ಕರುಂಕ್ ಮಾಗ್ಣ್ಯಾ ಶಿವಾಯ್ ದುಸ್ರೊ ಉಪಾವ್ ನಾ” (ಮಾರ್ಕ್ 9:29).

ಆಮ್ಕಾಂ ಮಾಗ್ಣ್ಯಾಕ್ ಆಪೊವ್ಣೆಂ :

ಜೆಜು ಗೆತ್ಸೆಮನಿ ಮೊಳ್ಯಾಂತ್ ಆಪ್ಲ್ಯಾ ಶಿಸಾಂ ಲಾಗಿಂ ಮ್ಹಣಾಲೊ, “ಜಾಗ್ರುತ್ ರಾವಾ ಮಾಗ್ಗೆಂ ಕರಾ, ಪಾತ್ಕಾಂತ್ ತುಮಿ ಸಾಂಪಾಡ್ನ್ ಜಾಂವ್ಚ್ಯಾಕ್”. ತರೀ ತಾಚೆ ಶಿಸ್ ನಿರ್ದೆಸ್ತ್ ಜಾಲೆ. ಜೆಜು ಆಪ್ಲೆ ಕಳ್ಳೆ ಉಚಾರ್ತಾ. ಏಕ್ ಘಂಟೊ ಭರ್ ಮಾಗ್ಗೆಂ ಕರುಂಕ್ ಆನಿ ಮ್ಹಜೆ ಸಾಂಗಾತಾ ಜಾಗ್ರುತ್ ರಾವೊಂಕ್ ತುಮ್ಚೆ ವರ್ವಿಂ ನಜೊ ಜಾಲೆಂ? ಅತ್ಮೊ ತಯಾರ್ ಆಸಾ ಖರೆಂ, ಪೂಣ್ ಕೂಡ್ ಆಸ್ಕತ್. ಗೆತ್ಸೆಮನಿ ಮೊಳ್ಯಾಂತ್ ಜೆಜು ಆನಿ ಶಿಸಾಂ ಮಧೆಂ ಅಂತರ್ ಆಸ್ಲೊ, ತರೀ ಜೆಜು ಮಾಗ್ಣ್ಯಾಂತ್ ಸಾಂಗಾತ್ ವಿಚಾರ್ತಾ. ಕುಡಿಚೊ ಅಂತರ್ ಮಾಗ್ಣ್ಯಾಕ್

ಅಂತರ್ ಜಾಯ್ನಾ. ಕಿತ್ಯಾಕ್ ದೆವಾಚೆಂ ಉತರ್ ಮಾಗ್ಣ್ಯಾಚೆಂ ಬಳ್ ಆನಿ ಫಳ್ ಎಕಾ ಕಾಳ್ಜಾಚೆ ಆನಿ ಎಕಾ ಮನಾಚೆ ಜಾವ್ನ್ ಮಾಗ್ಣ್ಯಾಂತ್ ಆಟಾಪ್ತಾ ಮ್ಹಣೊನ್ ಕಳಿತ್ ಕರ್ತಾ ಮ್ಹಳ್ಳೆಂ ತೆಂ ವಿಸರ್ನಾಯೆ. ಕಿತ್ಯಾಕ್ ದೆವಾಚ್ಯಾ ಉತ್ರಾಂ ಪರ್ಮಾಣೆಂ ಆಮ್ಚ್ಯಾ ಮಾಗ್ಣ್ಯಾಂತ್ ಜೆಜು ಮಧ್ಯಸ್ತ್ ಜಾವ್ನ್ ಆಸಾ ತೆಂ ಆಮಿ ಒಳ್ಳೊನ್ ಘೆಜಾಯ್. “ತರ್ ತಾಂಕಾಂ ಗುನ್ಯಾಂವ್ಕಾರ್ ಕರುಂಕ್ ಕೊಣಾಕ್ ತಾಂಕಾತ್? ಜೆಜು ಕ್ರಿಸ್ತ್ ಮೆಲೊ, ಜಿವಂತ್ ಜಾಲಾ, ದೆವಾಚ್ಯಾ ಉಜ್ವಾಲ್ ಬಸ್ಲಾ. ಆನಿ ಆಮ್ಚೆ ಪಾಸತ್ ವಿನಂತಿ ಕರ್ತಾ (ರೊ. 8:34). ಅಶೆಂ ಆಸ್ತಾನಾ, ‘ಆಪ್ಣಾ ಮಾರಿಫಾತ್’ ದೆವಾಕ್ ಲಾಗಿಂ ಸರ್ತಲ್ಯಾಂಕ್ ಸರ್ವ್ ಕಾಳಿಂ ತಾರಣ್ ದೀಂವ್ಕ್ ತೊ ಸಕ್ತಾ. ಕಾರಣ್ ತೊ ತಾಂಚೆ ಖಾತಿರ್ ದೆವಾ ಲಾಗಿಂ ವಿನಂತಿ ಕರ್ಚ್ಯಾಕ್ ಸಾಸ್ಣಾಕ್ ಜಿಯೆತಾ” (ಹೆಬ್ರೆ 7:25). ಹಾಂಗಾಸರ್ ಉಚಾರ್ಲೊ ಸಬ್ದ್ ‘ಆಪ್ಣಾ ಮಾರಿಫಾತ್’ ಮ್ಹಳ್ಳೆಂ ಆಮ್ಚ್ಯಾ ಆನಿ ಬಾಪಾ ಮಧೆಂ ಜೆಜುಚೆಂ ಮಧ್ಯಸ್ಥಪಣ್ ಸ್ಪಷ್ಟ್ ಕರ್ತಾ. ಆಮ್ಚೆಂ ಮಾಗ್ಣೆಂ ಚಡ್ ಬಳಾಧಿಕ್ ಜಾಂವ್ಚ್ಯಾಕ್ ಆಮಿ ಭಕ್ತಾಂಚ್ಯಾ ಎಕ್ತಾರಾಂತ್ ಎಕ್ವೊಟಾನ್ ಮರಿ ಮಯೆಚಿ ಮಜತ್ ಆನಿ ಆಮ್ಚ್ಯಾ ರಾಕಣ್ ಭಡ್ವ್ಯಾಚೊ ಸಾಂಗಾತ್ ಮಾಗಾಜಾಯ್.

ಪವಿತ್ರಸಭೆ ಖಾತಿರ್ ಮಾಗ್ಣೆಂ :

ಜೆಜುನ್ ಪವಿತ್ರಸಭೆಚೊ ಆಧಿಕಾರ್ ಪೆದ್ರುಚೆ ತಾಬೆನ್ ದಿಲೊ. ಆನಿ ಉಪ್ರಾಂತ್ ತೊ ತಾಚೆಲಾಗಿಂ ಮ್ಹಣಾಲೊ: “ಸಿಮಾಂವ್, ಸಿಮಾಂವ್ ಪಳೆ ಗೋಂವ್ ಚಾಳ್ಕಿಂತ್ ಫಾಲ್ನ್ ಚಾಳ್ಲೆ ಪರಿಂ ತುಮ್ಕಾಂ ಸಕ್ವಾಂಕ್ ಚಾಳುಂಕ್ ಸಯ್ತಾನಾನ್ ಆಧಿಕಾರ್ ಮಾಗೊನ್ ಘೆತ್ಲಾ. ಪೂಣ್ ತುಜೊ ಭಾವಾರ್ಥ್ ದಂಡಳ್ಚಾ ಜಾಂವ್ಕ್ ಹಾಂವೆಂ ತುಜೆ ಪಾಸತ್ ಮಾಗ್ಣೆಂ ಕೆಲಾಂ. ಆನಿ ತುಂ ಪಾಟಿಂ ಪರ್ತಾಲ್ಲ್ಯಾ ಉಪ್ರಾಂತ್ ತುಜ್ಯಾ ಭಾವಾಂಕ್ ಧಿರ್ ಕರ್” (ಲೂಕ್ 22:31). ಹಾಂಗಾಸರ್ ಆಸಾ ಏಕ್ ಸಹಜ್ ಸವಾಲ್; ಆಪ್ಲ್ಯಾ ಪುತಾನ್ ಸ್ಥಾಪಿತ್ ಕೆಲ್ಲ್ಯಾ ಪವಿತ್ರ ಸಭೆಕ್ ತಿಚ್ಯಾ ಬಾಳ್ಪಣಾರ್ಚ್ ಸಯ್ತಾನಾನ್ ತಾಳ್ಚ್ಯಾಕ್ ದೆವಾನ್ ಕಿತ್ಯಾಕ್ ಖಾತಿರ್ ಪರ್ವಣ್ಣಿ ದಿಲಿ? ಆನಿ ದೆವಾಚೆಂ ಉತರ್ಚ್ ಜವಾಬ್ ದಿತಾ, ಜರ್ ತಾಳ್ತಲೊ ನಾತ್ಲೊ ತರ್ ಮಾಗ್ಣ್ಯಾಚಿ ಗರ್ಜ್ ಆಸ್ತಿನಾ ಆನಿ ಜರ್ ಮಾಗ್ಣ್ಯಾಚಿ ಗರ್ಜ್ ನಾ ತರ್, ದೆವಾಚಿ ಗರ್ಜ್ ಕಸಲ್ಯಾಕ್? ಹ್ಯಾ ಮಾರಿಫಾತ್ ತುಕಾ, ಮ್ಹಾಕಾ ಪವಿತ್ರಸಭೆ ಥಂಯ್ ಆಸಾಜಾಯ್ ಜಾಲ್ಲೊ ಹುಸ್ಕೊ ಆನಿ ಮಾಗ್ಣ್ಯಾಚಿ ಗರ್ಜ್ ದೇವ್ ಆಪ್ಲ್ಯಾ ಪುತಾ ಮಾರಿಫಾತ್ ಕಳಿತ್ ಕರ್ತಾ. ಜೆಜು ಮ್ಹಣ್ತಾ, “ಮಾಗಾ ಆನಿ ಘೆತಲ್ಯಾತ್, ಸೊದಾ ಆನಿ ತುಮ್ಕಾಂ ಮೆಳ್ತಲೆಂ, ಬಡಯಾ ಆನಿ ತುಮ್ಕಾಂ ಉಗ್ತೆಂ ಜಾತಲೆಂ” (ಮಾತೆ 7:7). ಇತ್ಲೆಂ ಸಾಂಗೊನ್ ಜೆಜು ರಾವಯ್ತಾ; ತೊ ಮುಂದರ್ನಿತಾ, “ಮಾಗ್ಲ್ಯಾ ಶಿವಾಯ್ ಮೆಳಾನಾ, ಸೊದ್ಲ್ಯಾ ಶಿವಾಯ್ ಲಾಭಾನಾ, ಬಡಯ್ಲ್ಯಾ ಶಿವಾಯ್ ಉಗ್ತೆಂ ಜಾಯ್ನಾ” (ಮಾತೆ.7:8). ಹ್ಯಾ ಆಪ್ಲ್ಯಾ ಉತ್ರಾಂ ಮಾರಿಫಾತ್ ಜೆಜು ಸ್ಪಷ್ಟ್ ಕರ್ತಾ ಕೀ ಮಾಗ್ಣ್ಯಾಂತ್ ಮನಿಸ್ ಕಾರ್ಯಾಳ್ ಜಾಲ್ಲ್ಯಾ ಶಿವಾಯ್ ನಿರ್ಲಿಪ್ತ ಆನಿ ಮೌನ್ ದೇವ್ ಕಾರ್ಯಾಳ್ ಜಾಯ್ನಾ.

ರೆತಿರ್ ಮಂದಿರಾಂತ್ ಮಾಗ್ಣೆಂ :

ಮಂಗ್ಳುರ್ ಫಾತಿಮಾ ರೆತಿರ್ ಮಂದಿರಾಂತ್ 1998 ಇಸ್ವೆಂತ್, ಜನೆರ್ 30 ತಾರಿಕೆರ್ ಮೊಧ್ಯಾನ್ ರಾತಿಂ 12 ವರಾಂಚೆರ್ ದೆವಾಧೀನ್ ಫ್ರಾನ್ಸಿಸ್ ರೆಬೆಲ್ಲೊ ಹಾಚ್ಯಾ ಮುಖೆಲ್ಪಣಾಖಾಲ್ ದೆವಾಚ್ಯಾ ಪ್ರೇರಣಾನ್ ಆನಿ ಮರೈಚ್ಯಾ ಮಜತೆನ್ ಪ್ರಾರಂಭ್ ಜಾಲ್ಲೆಂ ವಿನೊವ್ಣೆಚೆಂ ಮಾಗ್ಣೆಂ 18 ವರ್ಸಾಂ ಸಂಪಯ್ತಾ. ತ್ಯಾ ಘಡ್ಯೆ ಥಾವ್ನ್ ಆಜ್, ಆತಾಂ, ಹ್ಯಾ ಘಡ್ಯೆ ಪರ್ಯಾಂತ್ ಏಕ್ ಘಡ್ಯೆಚೊ ವಿರಾಮ್ ನಾಸ್ತಾನಾ, ರಾತ್ ದೀಸ್ ಹೆಂ ಮಾಗ್ಣೆಂ ದೇವ್ ಚಲವ್ನ್ ವ್ಹರ್ತಾ. ಲಗ್ಬಗ್ 250 ಜಣಾಂ ಮಾಗ್ಣ್ಯಾ ಝುಜಾರಿ, ದಾದ್ಲೆ ಆನಿ ಸ್ತ್ರೀಯೊ ನಿಶ್ಚಿತ್ ಕೆಲ್ಲ್ಯಾ ದಿಸಾ, ನಿಶ್ಚಿತ್ ಕೆಲ್ಲ್ಯಾ ವೆಳಾರ್, ಸರಿ ಜಾವ್ನ್ ತೀನ್ ಘಂಟೆ, ತಾಂಚೆ ಉಪ್ರಾಂತ್ಲೊ ಮಾಗ್ಣ್ಯಾ ಪಂಗಡ್

ಯೆತಾವರೆಗ್, ಪವಿತ್ರ ಸಾಕ್ರಾಮೆಂತಾ ಮುಖಾರ್ ದಿಂಬಿಯೆರ್ ಆನಿ ಸರ್ಪಡೊನ್ ಸಂಸಾರಿಂ ಗರ್ಜಾ ಖಾತಿರ್ ಆನಿ ಮಾಗ್ಣೆಂ ವಿಚಾರ್ಲಲ್ಯಾಂಚ್ಯಾ ವಿವಿಧ್ ಗರ್ಜಾಂ ಪಾಸತ್ ಮಾಗ್ತಾತ್. ಮೊಧ್ಯಾನ್ ರಾತಿಚ್ಯಾ ಮಾಗ್ಣ್ಯಾಕ್ ದೇವ್‌ಚ್ ಉಲೊ ದಿತಾ. “ಊಟ್ ರಾಕ್ಚ್ಯಾ ವೆಳಾರ್ ಹರೈಕ್ ಫಾರ್ಯಾಚ್ಯಾ ಆರಂಭಾಕ್ ವಿಳಾಪ್ ಕರ್. ಸರ್ವೆಸ್ಪರಾ ಮುಖಾರ್ ತುಜೆಂ ಕಾಳಿಜ್ ಉದ್ಕಾ ಭಾಶೆನ್ ಭಾಯ್ ವೊತ್. ತುಜ್ಯಾ ಭುರ್ಗ್ಯಾಂ ಬಾಳಾಂ ಪಾಸತ್ ತುಜೆ ಹಾತ್ ವಯ್ ಉಬಾರ್ನ್ ಮಾಗ್” (ವಿಳಾಪ್ 2:19). ಹಾನ್ನಾನ್ ತಿಚೆಂ ಕಾಳಿಜ್ ಸರ್ವೆಸ್ಪರಾ ಮುಖಾರ್ ವೊಮ್ಮಿಲೆಂ ಆನಿ ದೇವಾನ್ ಏಲಿ ಮಾರಿಫಾತ್ ತಿಚೊ ಕುಸ್ವೊ ಆಶಿರ್ವಾದಿತ್ ಕೆಲೊ (1 ಸಾಮುಯೆಲ್ 1:15:17). ಅಸಲೆಂಚ್ ಮಾಗ್ಣೆಂ ಥಂಯ್ಸರ್ ದೀಸ್ ರಾತ್ ಚಲ್ತಾ. ಹ್ಯಾ ಮಾಗ್ಣ್ಯಾಂತ್ ಭಾಗಿದಾರ್ ಜಾಂವ್ಕ್ ಜರ್ ತುಕಾ ಮನ್ ಆಸಾ ತರ್, ತುಕಾ ಸ್ವಾಗತ್ ಆಸಾ. ತರ್ ಹ್ಯಾ ನಂಬ್ರಾಕ್ ಸಂಪರ್ಕ್ ಕರ್ - 9980060440 ವಾ 9945427221. ಜರ್ ತುಕಾ ಮಾಗ್ಣ್ಯಾಚಿ ಗರ್ಜ್ ಆಸಾ ತರ್ ತುಜೆಂ ನಾಂವ್ ಆನಿ ಗರ್ಜ್ ತಿಳ್ಸುನ್ ಹ್ಯಾ ನಂಬ್ರಾಕ್ ಸಂಕ್ಷಿಪ್ತ S.M.S ಕರ್ - 8147763488.

ವಿನೊವ್ಪಾಚ್ಯಾ ಮಾಗ್ಣ್ಯಾಚಿ ಗರ್ಜ್ :

“ಹಾಂವೆಂ ದೇಶಾಚೊ ನಾಸ್ ಕರಿನಾ ಜಾಂವ್ಪಾಕ್ ಮ್ಹಜೆ ಮುಖಾರ್ ಮಾಗ್ಣ್ಯಾಚಿ ವಣದ್ ಬಾಂದುನ್ ಆಡ್ ರಾವೊಂಕ್ ಕೊಣ್ ತರೀ ಮೆಳಾತ್‌ಗಾಯ್ ಮ್ಹಣೊನ್ ಹಾಂವ್ ಸೊದಿತ್ ಆಸಾಂ” (ಎಜೆಕಿಯೆಲ್ 22:30). ಹೊ ಉಲೊ ದೇವ್ ತುಕಾ, ಮ್ಹಾಕಾ ದಿತಾ ಆನಿ ಸೊದಿತ್ ಆನಿ ರಾಕೊನ್ ಆಸಾ ಮ್ಹಣ್ತಾ. ತುಂ ತಯಾರ್ ಆಸಾಯ್? “ಜೋಬ್ ತುಮ್ಚೆ ಖಾತಿರ್ ಮಾಗೊಂದಿ ಆನಿ ಹಾಂವ್ ತಾಚೆಂ ಮಾಗ್ಣೆಂ ಆಯ್ಕಾತಲೊಂ ಆನಿ ಕಠೀಣ್ ಶಿಕ್ಷಾ ದಿಂವ್ಚೊನಾ” (ಜೋಬ್ 42:8). ದೇವ್ ಮ್ಹಣಾಲೊ ಹಾಂವ್ ಕರುಂಕ್ ವೆತಾಂ ತೆಂ ಆಬ್ರಾಹಾಮಾ ಥಾವ್ನ್ ಕಶೆಂ ಲಿಪಂವ್? ಆನಿ ಆಬ್ರಾಹಾಮ್ ಮಾರ್ಕೆಟಿಂತ್ ಮಾರ್ಕೆಕ್ ವಾರ್ಜಿಕ್ ಕೆಲ್ಲೆ ಪರಿಂ ಸೊದೊಮ್ ಗೊಮಾರಾಕ್ ಬಚಾವ್ ಕರ್ಚ್ಯಾಕ್ ವಾರ್ಜಿಕ್ ಕರಿಲಾಗ್ಲೊ (ಉತ್ಪತ್ತಿ. 18:17).

“ತುಮ್ಚೆ ಮಧೆಂ ಕೊಣ್‌ಯಿ ಆಡ್ವಣೆಂತ್ ಆಸಾ? ತಾಣೆಂ ಮಾಗ್ಣೆಂ ಕರಿಜಾಯ್, ಕೊಣ್‌ಯಿ ಪಿಡೆಂತ್ ಆಸಾ? ಯಾಜಕ್ ತಾಂಚೆ ಪಾಸತ್ ಮಾಗೊಂದಿತ್. ಬರ್ಯಾ ಮನ್ಶಾನ್ ಕೆಲ್ಲೆಂ ಮಾಗ್ಣೆಂ ಭೋವ್ ಚಡ್ ಸಕ್ತಿವಂತ್ ಆನಿ ಫಳಾಧಿಕ್” (ಜಾಕೊ 5:13-18 ವಾಚಾ). ಮೊಯ್ಜೆನ್ ಆಪ್ಲ್ಯಾ ಪರ್ಜೆ ಖಾತಿರ್ ಮಾಗ್ಣೆಂ ಕೆಲೆಂ ಆನಿ ದೇವಾನ್ ಆಪ್ಲೆಂ ಮನ್ ಬದ್ಲಿಲೆಂ. ಮಾಗ್ಣೆಂ ದೇವಾಚೆಂ ಮನ್ ಆನಿ ತಾಚೊ ನಿರ್ಧಾರ್ ಬದ್ಲುಂಕ್ ಸಕ್ತಾ (ನಿರ್ಗ 32-14). ಪ್ರವಾದಿ ಆಮೊಸ್ ಮ್ಹಣ್ತಾ ಸರ್ವೆಸ್ಪರ್ ಸಾಂಗಾನಾಸ್ತಾನಾ ಕಾಂಯ್ ಕರಿನಾ (ಆಮೊ 3:7). ಪ್ರವಾದ್ಯಾನ್ ಮಾಗ್ಣೆಂ ಆನಿ ಸರ್ವೆಸ್ಪರಾನ್ ಆಪ್ಲೆಂ ಮನ್ ಬದ್ಲಿಲೆಂ ಆನಿ ಶಿಕ್ಷೆಂತ್ಲೆಂ ರಾಕ್ಲೆಂ (ಆಮೊಸ್ 7:2) ಆನಿ (7:6) “ಮೊಯ್ಜೆ ಜಿವ್ಯಾಂ ಆನಿ ಮೆಲ್ಲ್ಯಾಂ ಮಧೆಂ ಉಭೊ ರಾವ್ಲೊ ಆನಿ ಪಿಡಾ ರಾವ್ಲಿ” (ಗಣನ್ 17:13).

ಸಂಸಾರಾಚಿ ಬಚಾವಿ :

ಆಪಲ್ ಅಂತರ್‌ಜಾಳ್ ಮಾಧ್ಯಮಾಚೊ ಸಿ.ಇ.ಒ. ಟಿಮ್ ಕೂಕ್, ಶಿಕ್ಪಿ, ಜಾಣಾರಿ ಆನಿ ಗ್ರೇಸ್ತ್ ಮನಿಸ್, ಹ್ಯಾ ಪರಿಂ ವಾರ್ತಾ ಪ್ರಕಟನ್ ದಿತಾ. ತೊ ಮ್ಹಣ್ತಾ, ಆಪುಣ್ ಏಕ್ ಸೊದೊಮಿ, ಹ್ಯಾ ಖಾತಿರ್ ಹಾಂವ್ ಸಂತೊಸ್ ಪಾವ್ತಾಂ, ಅಭಿಮಾನ್ ಭೊಗ್ತಾಂ ಆನಿ ದೇವಾಕ್ ಅರ್ಗಾಂ ದಿತಾಂ. ಕಸಲೊ ವಿಪರ್ಯಾಸ್! ದೇವಾನ್ ಕಾಂತಾಳ್ಚ್ಯಾ ಆಪ್ಲ್ಯಾ ಪಾತ್ಕಾಕ್ ತೊ ದೇವಾಕ್ ಸಹಭಾಗಿ ಕರ್ತಾ. ಸಂಸಾರಾಚ್ಯಾ ಆರಂಭಾರ್ ಥೊಡ್ಯಾಂನಿ ಆಧಾರ್ಲಲ್ಯಾ ಹ್ಯಾ ಪಾತ್ಕಾ ಖಾತಿರ್ ದೇವಾಚೊ ಕ್ರೋಧ್ ಗಂಧಕಾಚ್ಯಾ ಆನಿ ಉಜ್ಯಾಚ್ಯಾ ರುಪಾನ್ ದೆಂವುನ್ ಆಯ್ಲೊ ಆನಿ ಸೊದೊಮ್ ಗೊಮಾರಾಚೊ ನಾಸ್ ಜಾಲೊ. ತರ್ ಟಿಮ್ ಕೂಕ್ ತಸಲೆ

ಅಸಂಖ್ಯಾತ್ ಮನಿಸ್ ದಾದ್ಲೆ, ದಾದ್ಲ್ಯಾ ಸಂಗಿಂ ಸ್ತ್ರಿಯಾಂನಿ ಸ್ತ್ರಿಯಾಂ ಸಂಗಿಂ ಲೈಂಗಿಕ್ ಸಂಗಿಂನಿ ಎಕ್ವಟೊನ್ ಮನ್ಶಾತಿಂನಿ ಸಯ್ ಆಧಾರಿನಾತ್‌ಲ್ಲೆಂ, ಪ್ರಕೃತಿ ವಿರೋಧ್, ದೇವಾಚ್ಯಾ ಮಾಂಡಾವಳಿ ವಿರೋಧ್, ಜಿಯೆಂವ್ಚೆಂ ಅಸಲೆಂ ಜಿವಿತ್ ದೇವ್ ಕಶೆಂ ಸೊಸುನ್ ಷ್ಟರ್ತಾ? ದೇವಾಚಿ ನೀತ್ ಬದಲ್ಲ್ಯಾ? ಸೊದೊಮ್ ಗೊಮಾರ್ತಾ ದೇವಾಲಾಗಿಂ ಸವಾಲ್ ಕರ್ಚೆಂ ನಾ? ಸರ್ಕಾರಿ ಆಧಿಕಾರ್ ಸಯ್ ಅಸಲ್ಯಾ ಸಂಯ್ಬಾ ವಿರೋಧ್ ಆನಿ ರಾಜಾಂವ್ ನಾತ್‌ಲ್ಲೆಂ ಸಂಬಂಧಾಕ್ ಮಾನ್ಯತಾ ಕಶಿ ದಿತಾ/ಕಿತ್ಯಾಕ್ ದಿತಾ? ಹಿಂ ಸರ್ವ್ ಸವಾಲಾಂ ಖಂಡಿತ್ ಆಮ್ಚೆ ಮುಖಾರ್ ಉಭಿಂ ಜಾತಾತ್. ಹ್ಯಾ ಸವಾಲಾಕ್ ದೇವಾಚೆಂ ಉತರ್ ಜವಾಬ್ ದಿತಾ, “ಗೊಂವಾಂ ಮಧೆಂ ನೇರ್ ಕಿರ್ಲಲ್ಲ್ಯಾ ವೆಳಾರ್ ವಾವ್ರಾಡಿ ಧನ್ಯಾ ಲಾಗಿಂ ಮ್ಹಣಾಲೆ, ಧನ್ಯಾ ಆಮಿ ನೇರ್ ಹುಮ್ಮುನ್ ಕಾಡುಂಕ್ ಆಮ್ಕಾಂ ಪರ್ವಣ್ಗಿ ದೀ. ಧನಿ ಮ್ಹಣಾಲೊ, ನಾಕಾ ತಶೆಂ ಕರಿನಾಕಾತ್, ತುಮಿ ನೇರ್ ಹುಮ್ಮಿತಾನಾ ಗೋಂವ್‌ಯಿ ಹುಮ್ಮಿಶ್ಯಾತ್. ಲುಂವಣ್ ಪರ್ಯಾಂತ್ ದೊನ್‌ಯಿ ಸಾಂಗಾತಾ ವಾಡೊಂಕ್ ಸೊಡಾ. ಲುಂವ್ಣೆ ವೆಳಾರ್ ನೇರ್ ಎಕ್ಪಾಂವ್ನ್ ಉಜ್ಯಾಂತ್ ಉಡಯಾ ಆನಿ ಗೊಂವ್ ಮ್ಹಜ್ಯಾ ತುಪ್ಯಾಂತ್ ಭರಾ” (ಮಾ. 13:24-30). ಹ್ಯಾ ಉತ್ರಾಂನಿ ದೇವ್ ಖೊಟ್ಯಾಂ ಸಾಂಗಾತಾ ಬರ್ಯಾಂಚೊ ನಾಸ್ ಜಾಯ್ನಾಶೆಂ ರಾಕ್ತಾ ಮ್ಹಳ್ಳಿ ತಾಚಿ ಕಾಕುಳ್ ಉಗ್ಡಾಪಿ ಕರ್ತಾ. ಹಾಂವ್ ದೇವಾಚ್ಯಾ ಶೆತಾಂತ್ ಖಿಂಜ್ಯಾ ಸ್ಥಿತೆರ್ ವಾಡೊನ್ ಆಸಾಂ? ಜರ್ ಹಾಂವ್ ಮ್ಹಜಿ ತನ್ನಿ ವೆಳಾರ್ ಕರಿನಾ ತರ್, ವೇಳ್ ಉತರ್ತಚ್ ಚುರ್ಚುರೊನ್ ಫಾಯ್ದೊ ನಾ. ಹೆಂ ದೇವಾಚೆಂ ಉತರ್ ಆನಿ ಘಡಿತಾಂ ದೇವಾಚ್ಯಾ ಸೊಸ್ಣಿಕಾಯೆಚೆಂ ನಿರ್ಲಿಪ್ತಪಣ್ ಆನಿ ಮೌನ್ ಉಗ್ತಾಯ್ತಾತ್.

ಪಾತಕ್ ನಿರ್ಲಿಪ್ತ್ ದೇವಾಕ್ ಕಾರ್ಯಾಳ್ ಕರ್ತಾ :

ಜಶೆಂ ಆಬೆಲಾಚ್ಯಾ ರಗ್ತಾಚಿ ಬೋಬ್ ನಿರ್ಲಿಪ್ತ್ ದೇವಾಕ್ ಕಾರ್ಯಾಳ್ ಕರ್ತಾ ತಶೆಂ ಮನ್ಶಾಚೆಂ ಪಾತಕ್ ದೇವಾಚೆಂ ಮೌನ್ ಮೊಡ್ತಾ. “ಆಪ್ಲೆಂ ಮನ್ಶಾಕ್ ರಚ್ಲೊ ಮ್ಹಣೊನ್ ಸರ್ವೆಸ್ಪರ್ ಚುರ್ಚುರೊ ಆನಿ ಆಪ್ಲ್ಯಾ ಕಾಳ್ಜಾಂತ್ ತೊ ಕಳ್ಳಳ್ಳೊ” (ಉತ್ಪ 6:6). ತೊ ನೊಯೆಕ್ ಏಕ್ ತಾರುಂ ಬಾಂದುಂಕ್ ಫರ್ಮಾಯ್ತಾ. ಬುಡ್ತುಗೊಲಾ ವಿಶ್ಯಾಂತ್ ಕಳಯ್ತಾ. ನೊಯೆ ಸವೆಂ ತಾಚ್ಯಾ ಕುಟ್ಮಾಕ್ ಬಚಾವ್ ಕರ್ನ್ ಸಗ್ಳೊ ಸಂಸಾರ್ ಬುಡ್ತುಗೊಲಾಂತ್ ನಾಸ್ ಕರ್ತಾ. ನಿನಿವೆ :

ನಿನಿವೆಚ್ಯಾ ನಿವಾಸ್ಯಾಂಕ್ ಜಿಣಿ ಬದ್ಲುನ್ ಬಚಾವ್ ಜಾಂವ್ಕ್ ಜಾಗ್ವಣಿ ದೀಂವ್ಕ್ ಪ್ರವಾದಿ ಯೊನಾಕ್ ದೇವ್ ಕಳಿತ್ ಕರ್ತಾ. ತೊ ಚುಕಾರಿ ಮಾರ್ತಾ, ಕಷ್ಟಾಂತ್ ಸಾಂಪಡ್ತಾ, ನಿಮಾಣೆಂ ನಿನಿವೆಕ್ ಜಾಗಯ್ತಾ, ಆನಿ ಬಚಾವ್ ಕರ್ತಾ. ಹ್ಯಾ ಖಾತಿರ್ ಸಂತೊಸ್ ಪಾಂವ್ಚ್ಯಾ ಬದ್ಲಾಕ್, ಯೊನಾ ರಾಗಾರ್ ಜಾತಾ, ಆನಿ ದೇವಾಕ್ ದುರ್ಸತಾ ಮ್ಹಣೊನ್, ಮ್ಹಜೊ ವಾವ್ರ್ ತುವೆಂ ವ್ಯರ್ಥ್ ಕೆಲೊಯ್, ಹಾಂವ್ ಜಾಣಾ ಆಸ್‌ಲ್ಲೊಂ, ತುಂ ಅಶೆಂ ಕರ್ತಲೊಯ್ ಮ್ಹಣೊನ್ ಅಸಲೊ ಅರ್ಥ್ ದಿಂವ್ಚ್ಯಾ ಉತ್ರಾಂನಿ ತೊ ದೇವಾಕ್ ದುಖಿಯ್ತಾ. ದೇವ್ ವಿಚಾರ್ತಾ, “ತುಂ ಕಿತ್ಯಾ ಖಾತಿರ್ ರಾಗಾರ್ ಜಾತಾಯ್? ಹ್ಯಾ ಶಹರಾಂತ್ ಉಜ್ವಾ ಆನಿ ದಾವ್ಯಾ ಹಾತಾ ಮಧೆಂ ಅಂತರ್ ನೆಣಾ ಆಸ್‌ಲ್ಲೊ ಎಕೆಂ ವೀಸ್ ಹಜಾರಾಂ ಪ್ರಾಸ್ ಚಡ್ ಲೋಕ್ ಆನಿ ತ್ಯಾ ಭಾಯ್ರ್ ಅಗಣಿತ್ ಗೊರ್ವಾಂ ಆಸಾತ್. ತ್ಯಾ ವ್ಹಡ್ಲ್ಯಾ ನಿವಿವೆ ಶಹರಾಚ್ಯಾ ನಾಸಾ ಪಾಸತ್ ಮ್ಹಾಕಾ ದೂಖ್ ಭೊಗ್ಚಿ ನಾ?” (4:11). ಪಾತ್ಕಾಂ ಖಾತಿರ್ ನಿರಾಪ್ರಾದ್ಯಾಂಚೊ ಜೀವ್ ಹಾಂವ್ ಕಾಡ್ಲೊ ನಾ ಅಶೆಂ ದೇವ್ ಆಪ್ಲ್ಯಾ ಕಾಳ್ಜಾಚೆ ಕಳ್ಳೆ ಉಚಾರ್ತಾ.

ಏಕ್ ಘಡಿತ್ ಆನಿ ದಾಕ್ಟೊ :

ಹ್ಯಾಚ್ ಮೆಯಾಚ್ಯಾ ದುಸ್ರ್ಯಾ ಹಫ್ತ್ಯಾಂತ್ ಹಾಂವ್ ಮ್ಹಜಿ ಪತಿಣ್ ಹಿಲ್ಡಾ ಆನಿ ಧುವ್ ಪ್ರೀಮಾ ಸಾಂಗಾತಾ ಅಮೆರಿಕಾಚ್ಯಾ ಇಲಿನೊಯಾಂತ್ ಬೊಟೆನಿಕಲ್ ಫುಲಾಂ ತೋಟ್

ಪಳೆಂವ್ಕ್ ಗೆಲ್ಲೊಂ. ತ್ಯಾ ಭಾಗಿಂತ್ಲ್ಯಾ ಫುಲಾಂಚಿ ಸೊಭಾಯ್ ವರ್ಣಂಕ್ ಮ್ಹಜೆ ಲಾಗಿಂ ಉತ್ರಾ ನಾಂತ್. ಆಜ್ ಫುಲೊನ್ ಫಾಲ್ಯಾಂ, ಪೊರ್ವಾಂ ಬಾವೊನ್ ವೆಚ್ಯಾ ಅಸಂಖ್ಯಾತ್ ರುಪಾಚ್ಯಾ ಫುಲಾಂತ್ ಅಸಲೊ ರಂಗ್, ಪರ್ಮಳ್, ಸೊಭಾಯ್, ಕೋಮಲತಾ ಜರ್ ತುವೆಂ ಭರ್ಲ್ಯಾಯ್ ತರ್, ಸರ್ಗಾಚಿ ಸೊಭಾಯ್ ಕಸಲಿ ಜಾವ್ಯೆತ್? ಅಶೆಂ ಚಿಂತುನ್ ಚಾರ್ ಮೆಟಾಂ ಮುಖಾರ್ ವೆತಾನಾ, ಮ್ಹಜ್ಯಾ ಮುಕ್ಲ್ಯಾ ಕುಶಿನ್ ಥಾವ್ನ್ ಲಗ್ಬಗ್ 25-30 ವರ್ಸಾಂ ಪ್ರಾಯೆಚೆ ದೋಗ್ ಗೊರೆ ಯುವಕ್ ಹಾತಾಕ್ ಹಾತ್ ಧರ್ನ್ ಚಮ್ಕೊನ್ ಯೆತಾಲೆ. ತಾಂಚೆ ಪಯ್ಕಿ ಎಕ್ಲ್ಯಾಚ್ಯಾ ಗಳ್ಯಾಂತ್ ಉಮ್ಮಾಳಾಯ್ಲಲ್ಯಾ ಜೋಳಿಗಿಂತ್ ಕಾಳ್ಯಾ ಕಾತಿಚೆಂ ಲ್ಹಾನ್ ಬಾಳೆಂ ಹಾತ್ ಪಾಂಯ್ ಭಾಯ್ ಫಾಲ್ನ್ ನಿದ್ರೆಸ್ತ್ ಆಸ್ಚೆಂ ಹಾಂವೆಂ ದೆಕ್ಲೆಂ. ತಾಂಚ್ಯಾ ಬಗ್ಲೆನ್ ಕೊಣ್ಂಚ್ ಸ್ತ್ರಿ ಮ್ಹಾಕಾ ದಿಸ್ಲಿನಾ. ಹಾಂವ್ ವಿಜ್ಞಿತ್ ಜಾವ್ನ್ ತಾಂಕಾಂಚ್ ಪಳೆಯ್ತಾನಾ ಮ್ಹಜ್ಯಾ ಧುವೆನ್ ಮ್ಹಜೊ ಹಾತ್ ಧರ್ನ್ ಲಾಗಿಂ ಪೋಡ್ನ್ ಲೋವ್ ತಾಳ್ಯಾನ್ ಮ್ಹಣಾಲೆಂ, 'ಡಾಡಾ ತಾಂಕಾಂ ಪಳೆಯ್ತಾಕಾ ತೆ ಗೇ' (ಸೊದೊಮಿ). ವಿವಿಧ್ ಮುಳಾಂ ಥಾವ್ನ್ ಮೆಳ್‌ಲ್ಲಾ ಮಾಹತಿ ಪರ್ಮಾಣೆಂ ಲಗ್ನಾಚ್ಯಾ ಸಾಕ್ರಾಮೆಂತಾ ಭಾಯ್ ದಾದ್ಲ್ಯಾ ಸ್ತ್ರಿಯಾಂನಿ ಸಾಂಗಾತಾ ಜಿಯೆಂವ್ಚೆಂ, 'ಲಿವಿಂಗ್ ಟುಗೆದರ್' ಮ್ಹಳ್ಳಾ ಖರಾರಾ ಸವೆಂ ಎಕ್ವಟ್ಚೆಂ, ದಾದ್ಲ್ಯಾಂನಿ ದಾದ್ಲ್ಯಾ ಸವೆಂ ಸ್ತ್ರಿಯಾಂನಿ ಸ್ತ್ರಿಯಾಂ ಸವೆಂ ಜಿಯೆಂವ್ಚೆಂ ಗೇ ವಾ ಸ್ವಲಿಂಗ್ ಜಿವಿತ್ ಆನಿ ಅಸಲೆಂ ಸರ್ವ್ ಜಿವಿತ್ ಸ್ವಾಭಾವಿಕ್ ಮ್ಹಣ್ ಅಸಲೆಂ ಜಿವಿತ್ ಜಿಯೆತಲಿಂ ಚಿಂತಾತ್. ವಸ್ತುರ್ ಬದ್ಲಿಲೆ ಪರಿಂ ಜಿಣ್ಯೆ ಸಾಂಗಾತ್ಯಾಕ್/ಸಾಂಗಾತಿಣಿಂಕ್ ಬದ್ಲುಂಚೆಂ ಪಾಶ್ಚಾತ್ಯ ರಾಷ್ಟ್ರಾಂನಿ ವಿಶೇಸ್ ಮಾಪಾನ್ ಚಡ್ಲಾಂ ಆನಿ ಕಾನೂನ್ ಸಯ್ತ್ ಹಾಕಾ ಪರ್ವಣಿ ದಿತಾ.

ಏಕ್ ಘಡಿತ್ :

(ಎಸೋಸಿಯೆಟೆಡ್ ಪ್ರೆಸ್ ರಿಪೊರ್ಟರ್ ಮೈಕ್ ಪರ್ಮಾಣೆಂ 12-6-2016)

ಹ್ಯಾಚ್ ಜೂನಾಚ್ಯಾ 11 ತಾರಿಕೆರ್ ಆಯ್ತಾರಾಚ್ಯಾ ಫಾಂತ್ಯಾರ್ ಒರ್ಲಾಂಡೊ ಶಹರಾಚ್ಯಾ ಪಲ್ಸ್‌ಟುಕ್ ನೈಟ್ ಕ್ಲಬ್‌ಚಾಂತ್ ಜಾಲ್ಲ್ಯಾ ರಗ್ತಾಪಾತಾ ವಿಶ್ಯಾಂತ್ ದಿಸಾಳೆಂ ಪತ್ರ್ ಅಶೆಂ ವರ್ದಿ ದಿತಾ. ಹೊ ಜಾಗೊ ಸ್ವಲಿಂಗಿನಿ (ಗೇ) ಮಸ್ತ್ ಮಜಾ ಕರುಂಕ್ ಜಾಂವ್ಚೊ ಜಾಗೊ. ಸಯ್ತಾನಾನ್ ಪ್ರೇರಣ್ ದಿಲ್ಲೊ ಒಮರ್ ಮತೀನ್ ಮ್ಹಳ್ಳೊ 29 ವರ್ಸಾಂ ಪ್ರಾಯೆಚೊ ಎಕ್ಲೊ ಸೆಕ್ಯುರಿಟಿ ಗಾರ್ಡ್ ಹ್ಯಾ ಯೆಮ್ಕೊಂಡಾ ಭಿತರ್ ರಿಗೊನ್ ಗುಳ್ಯಾಂಚೊ ಶಿಂವರ್ ವೊತಿಲಾಗ್ಲೊ. ಲೊಕಾಚೊ ಜಮೊ ಇತ್ಲೊ ಗಣ್ ಆಸ್‌ಲ್ಲೊಗಿ, ತಾಣೆಂ ಮಾರ್ಲೆ ಗುಳೆ ವ್ಯರ್ಥ್ ಜಾಲೆ ನಾಂತ್. ಕನಿಷ್ಟ್ ನೆಸ್ಲಾರ್ ಆಮಾಲಾಂತ್ ಬುಡ್‌ಲೆ/ಲ್ಲಿಂ 50 ಚಲೆ ಚಲಿಯೊ ಆನಿ ದಾದ್ಲೆ ಸ್ತ್ರಿಯೊ ಥಂಯ್ಸರ್ ಮರೊನ್ ಪಡ್ಲಿಂ. ತೀವ್ರ್ ಫಾಯೆಲ್ಲ್ಯಾ 55 ಜಣಾಂಕ್ ಆಸ್ಪತ್ರೆಕ್ ದಾಖಲ್ ಕೆಲ್ಯಾಂತ್. ಗುಳ್ಯಾಕ್ ಬಲಿ ಜಾವ್ನ್ ಮೆಲ್ಲ್ಯಾ ಮತೀನಾಚ್ಯಾ ಬಾಪಾಯ್ ಲಾಗಿಂ ಪೊಲಿಸಾಂನಿ ಸವಾಲ್ ಕೆಲೆಂ. ತೊ ಮ್ಹಣ್ತಾ, ತೊ ಏಕ್ ಆಪ್ಪಾನಿ ಮುಸ್ಲಿಂ, ಆಮೇರಿಕಾಚೊ ನಾಗರಿಕ್ ತಾಚೊ ಪೂತ್ ತಾಕಾ ಅಮೆರಿಕಾಂತ್ ಜಲ್ಮಾಲ್ಲೊ. ಮುಂದರುನ್ ತೊ ಮ್ಹಣ್ತಾ, ಪಾಟ್ಲ್ಯಾ ಥೊಡ್ಯಾ ದಿಸಾಂನಿ ಮಿಯಾಮಿ ಶಹರಾಂತ್ ದೊಗಾಂ ಚಲ್ಯಾಂನಿ ಚಲಯಿಲ್ಲಿ ಅನ್ಯೆತಿಕ್ ಚಾಲ್ ಪಳೆವ್ನ್ ತೊ ರಾಗಿಷ್ಟ್ ಜಾಲ್ಲೊ. ತೊ ಮ್ಹಣ್ತಾ, ಹೆಂ ಜಾವ್ನಾಸೊಂಕ್ ಪುರೊ ಕಾರಣ್ ಹ್ಯಾ ರಗ್ತಾಪಾತಾಚೆಂ. ಆನ್ಯೆಕ್ ಪತ್ರಿಕ್ ತೊಯಿ ತ್ಯಾಚ್ ವರ್ಗಾಚೊ ಮ್ಹಣ್ತಾ, ಮನ್ಶಾನ್ ಆಪ್ಲ್ಯಾ ಖರ್ಯಾ ಮಸ್ತೆನ್ ಮಾಗೊನ್ ಘೆತ್‌ಲ್ಲೊ ಹೊ ನಾಸ್, ಸಯ್ತಾನಾನ್ ಒಮಾರಾ ಮಾರಿಫಾತ್ ಜ್ಯಾರಿ ಕೆಲೊ ಜಾಂವ್ಕ್ ಪುರೊ. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ, ಅಸಲೆಂ ಜಿವಿತ್ ಜಿಯೆತಲಿಂ ತಾಂಚ್ಯಾ ಕರ್ನಾಂಕ್ ಫಾವೊ ಜಾಲ್ಲಿ ಶಿಕ್ಷಾ ತಿಂಚ್ ಜಾವ್ನ್ ಮಾಗೊನ್ ಘೆತಾತ್, "ಹ್ಯಾ ಕಾರಣಾ ಪಾಸತ್ ದೆವಾನ್ ತಾಂಕಾಂ ನಾಲಿಸಾಯೆಚ್ಯಾ ವೊಡ್ಣ್ಯಾ ಆಧೀನ್ ಸೊಡ್ನ್ ಸೊಡ್ಲೆ. ತಾಂಚ್ಯೊ ಸ್ತ್ರಿಯೊ ಸಯ್ತ್ ಸಂಯ್ಬಿಕ್ ಸಂಭೋಗ್ ಸಾಂಡುನ್, ಸಂಯ್ಬಾ ವಿರೋಧ್

ಲೈಂಗಿಕ್ ಪ್ರಯೋಗ ಕರುಂಕ್ ಪಡ್ಲೊ ತಶೆಂಚ್ ಸಂಯ್ಬಾ ಪರ್ಮಾಣೆಂ ದಾದ್ಲ್ಯಾಂನಿ ಸ್ತ್ರಿಯಾಂ ಲಾಗಿಂ ಕರಿಜಾಯ್ ಆಸ್‌ಲ್ಲೊ ಲೈಂಗಿಕ್ ಸಂಭೋಗ್ ಸೊಡ್ನ್, ದಾದ್ಲೆ ದಾದ್ಲ್ಯಾ ಲಾಗಿಂ ಕಾಮಾಗ್ನಿಚಿ ಖೊಟಿ ಆಶೆನ್ ಲಾಸ್ಲೆ. ಎಕಾಮೆಕಾ ಥಂಯ್ ಕೆಲ್ಲ್ಯಾ ಅಸಲ್ಯಾ ನಾಲಿಸಾಯೆಚ್ಯಾ ಕರ್ನಾಂಕ್ ಘಾವೊ ಜಾಲ್ಲಿ ಶಿಕ್ವಾ ಆಪ್ಣಾಂಚೆರ್ ತಾಂಣೆಂ ಮಾಗೊನ್ ಘೆತ್ಲಿ” (ರೊಮಾ 1:26-27). ಮೆಲ್ಲೆಲೆ ಎಕಾಚ್ ಕಾಸ್ತಾಚೆ ವಾ ನಾ ತೆಂ ಹಾಂವ್ ನೆಣಾಂ, ಪೂಣ್ ಘಾಯೆವ್ನ್ ಜಿವಂತ್ ಉರ್‌ಲ್ಲಾಂಚ್ಯಾ ಅತ್ಮಿಕ್ ಪರಿವರ್ತನಾ ಖಾತಿರ್ ಮಾಗ್ಣೊ ಕಾಯ್ದೊ ಆಮ್ಚೊ. ಕಿತ್ಯಾಕ್ ದೆವಾಚೆಂ ಉತರ್ ಮ್ಹಣ್ತಾ, “ಹಾಂವೆಂ ದೇಶಾಚೊ ನಾಸ್ ಕರಿನಾ ಜಾಂವ್ಚ್ಯಾಕ್ ಮ್ಹಜೆ ಮುಖಾರ್ ಮಾಗ್ಣ್ಯಾಚಿ ವಣದ್ ಬಾಂದುಂಕ್ ಆನಿ ದೇಶಾಕ್ ನಾಸಾ ಥಾವ್ನ್ ಬಚಾವ್ ಕರ್ಚ್ಯಾಕ್ ಆಡ್ ರಾವೊಂಕ್ ಕೊಣ್ ತರೀ ಮೆಳಾತ್‌ಗಾಯ್ ಮ್ಹಣ್ ಹಾಂವ್ ಸೊದಿತ್ ಆಸಾಂ” (ಎಜೆ. 22:30). ಸೊದೊಮ್ ಗೊಮಾರಾಚ್ಯಾ ನಾಸಾಕ್ ಕಾರಣ್ ಜಾಲ್ಲ್ಯಾ ಪ್ರಾಸ್ ಹಜಾರ್ ವಾಂಟ್ಕಾಂನಿ ಅಸಲೆಂ ಜಿವಿತ್ ಜಿಯೆತಲ್ಯಾಂಕ್ ದೇವ್ ಕಶೆಂ ಸೊಸುನ್ ವ್ಹರ್ತಾ? ತಾಚಿ ನೀತ್ ಬದಲ್ಲ್ಯಾ? ಅಸಲ್ಯಾ ಸಹಜ್ ಸವಾಲಾಂಕ್ ದೆವಾಚೆಂ ಉತರ್ ಜವಾಬ್ ದಿತಾ.

ಪಯ್ಲಿ ಜವಾಬ್

ಕ್ರಿಸ್ತಾಚೆಂ ರಗತ್ :

ಜಶೆಂ ಆಬೆಲಾಚೆಂ ನಿರಾಪ್ರಾದಿ ರಗತ್ ನೀತ್ ಆನಿ ಫಾರಿಕ್ಪಣ್ ಮಾಗ್ತಾನಾ ಮನ್ಶಾಚೆರ್ ಆನಿ ಭುಮಿಚೆರ್ ನಾಸ್ ಆನಿ ಶಿರಾಪ್ ಹಾಡ್ತಾ ತಶೆಂ ಕ್ರಿಸ್ತಾಚೆಂ ರಗತ್ ಕಾಕುಳ್ ಆನಿ ಬೊಗ್ಸಣೆಂ ಮಾಗ್ತಾ ಆನಿ ಶಿರಾಪ್ ಪುಸುನ್ ಕಾಡ್ತಾ. “ಆಮ್ಚೆ ಪಾಸತ್ ಶಿರಾಪ್ಲಯೊ ಜಾವ್ನ್ ಕ್ರಿಸ್ತಾನ್ ಅಮ್ಕಾಂ ನಿಯಮ್ ಶಾಸ್ತಾಚ್ಯಾ ಶಿರಾಪಾಂತ್ಲಿಂ ಸೊಡಯ್ಲ್ಯಾಂತ್. ಪವಿತ್ರ್ ಪುಸ್ತಕಿಂ ಬರೊವ್ನ್ ಆಸಾ, “ಖುರ್ಸಾರ್ ಉಮ್ಕಾಳ್ತಲೊ ಹರೈಕ್ಲೊ ಶಿರಾಪ್ ಪಡ್ಲಯೊ ಜಾಂವ್” (ಗಾಲಾ. 3:13). ಜಶೆಂ ಆಬೆಲಾಚೆಂ ರಗತ್ ನೀತ್ ಆನಿ ಶಿರಾಪ್ ಮಾಗ್ತಾನಾ, ತಾಚ್ಯಾ ಬೊಬೆಕ್ ಸ್ಪಂದನ್ ದೀವ್ನ್ ಕಾರ್ಯಾಳ್ ಜಾಲ್ಲೊ ದೇವ್ ಆಪ್ಲ್ಯಾ ಪುತಾನ್ ಕಾಕುಳ್ ಆನಿ ಬೊಗ್ಸಣೆಂ ಮಾಗ್ತಾನಾ ಕಶೆಂ ನಿರ್ಲಿಪ್ತ್ ಆನಿ ಮೌನ್ ರಾವಾತ್? ಖುರ್ಸಾಚೆರ್ ರಗ್ತಾಚ್ಯಾ ವಾರೊವ್ಣೆನ್ ನಿತ್ರಾಣೆ ಜಾಲ್ಲೊ ಜೆಜು ಖರ್ಕಟ್ಯಾ ವೊತಾಕ್ ತಾಚಿ ವಿಣ್ಣಿ ಕೂಡ್ ಕರ್ಪತಾನಾ, ತಾಳೊ ಸುಕೊನ್ ಉತ್ರಾಂ ಉಚಾರುಂಕ್ ಅಸಾಧ್ಯ್ ಜಾಲ್ಲ್ಯಾ ವೆಳಾರ್ “ಬಾಪಾ ತಾಂಕಾಂ ಬೊಗ್ಸಿ ಕಿತ್ಯಾಕ್ ತೆ ಕಿತೆಂ ಕರ್ತಾತ್ ಮ್ಹಣ್ ತೆಚ್ ನೆಣಾಂತ್” (ಲೂಕ್ 23:34) ಮ್ಹಳ್ಳ್ಯಾ ಹ್ಯಾ ತಾಚ್ಯಾ ರಗ್ತಾಚ್ಯಾ ಬೊಬೆಕ್ ತಾಚೊ ಮೊಗಾಳ್ ಬಾಪ್ ಕಸೊ ವಗೊ ಜಾಯ್ತ್? ಆನಿ ತೆಂಚ್ ಮಾಗ್ಣೆಂ ತಿಚ್ ವಿನೊವ್ಣಿ ಹ್ಯಾ ಸಂಸಾರಾಚ್ಯಾ ಏಕ್ ನಾ ಏಕ್ ಕಡೆ, ಬಲಿದಾನಾಚ್ಯಾ ವೆದಿ ಥಾವ್ನ್ ಉಬಾರ್ಚಿ ಕ್ರಿಸ್ತಾಚ್ಯಾ ರಗ್ತಾಚಿ ಕಾಲ್ಸ್, ಸರ್ಗಾಕ್ ಕಾಕುಳ್ ಆನಿ ಬೊಗ್ಸಣ್ಯಾ ಖಾತಿರ್ ದೆವಾಕ್ ಉಲೊ ಮಾರ್ತಾ. ಆನಿ ಜೆಜು ತಿ ಕಾಲ್ಸ್ ಆಪ್ಣಾಚ್ಯಾ ರಗ್ತಾಚಿ ಸರ್ಗಿಂ ಬಾಪಾ ಮುಖಾರ್ ಹಾಜರ್ ಕರ್ತಾ (ರೊಮಾ. 8:34 ಆನಿ ಹೆಬ್ರೆ 7:25) ಆನಿ ಜೆದ್ನಾಂ ಜೆಜು ದೆವಾ ಆನಿ ಮನ್ಶಾ ಮಧೆಂ ಮಧ್ಯಸ್ತಪಣಾಚಿ ಜಾಮಿನಿ ದಿತಾ, ತವಳ್ ತ್ಯಾ ಮಧ್ಯಸ್ತಪಣಾಕ್ ಆನಿ ಜಾಮಿನೆಕ್ ಲಾಗೊನ್ ಬಾಪ್ ಆಪ್ರಾದ್ಯಾಕ್ ತಾತ್ಕಾಲಿಕ್ ಸುಟ್ಕಾ ದಿತಾ. ಕಾನೂನಾಚ್ಯಾ ಉತ್ರಾಂನಿ ಸಾಂಗ್ಚೆಂ ತರ್, ಬೇಲ್ ದಿತಾ ಆನಿ ಹ್ಯಾ ತಾತ್ಕಾಲಿಕ್ ಬೇಲ್ ವಾ ಸುಟ್ಕಾ ವಿಶ್ಯಾಂತ್ ದೆವಾಚೆಂ ಉತರ್ ಜಾಗಯ್ತಾ, “ದೆವಾಚ್ಯಾ ಅಗಣಿತ್ ದಯಾಳಾಯೆಚಿ, ಬೊಗ್ಸಣ್ಯಾಚಿ ಆನಿ ಸೊಸ್ಣಿಕಾಯೆಚಿ, ತುಂ ಬೆಪಾವಾ ಕರ್ತಾಯ್? ದೆವಾಚಿ ದಯಾಳಾಯ್ ತುವೆಂ ಪಾತಕ್ ರಡೊನ್ ಜಿಣೆ ಬದ್ಲುಂಚೆ ಖಾತಿರ್ ತುಕಾ ದಿಲ್ಲೆಂ ಆಪೊವ್ಣೆಂ” (ರೊ. 2:4). ಹೊ ಆವ್ಕಾಸ್ ಮ್ಹಾಕಾ ಜಾಮಿನಿ ರಾವ್‌ಲ್ಲಾಕ್ ಆಪ್ರಾದಿ ಕರ್ಚೆಂ ಪಿಶೆಂಪಣ್ ಹಾಂವೆಂ ಕರಿನಾಯೆ, ಕಿತ್ಯಾಕ್ ದೆವಾಚೆಂ ಉತರ್ ಮ್ಹಾಕಾ ಜಾಗಯ್ತಾ, “ತಶೆಂ ಜಾಲ್ಯಾರ್ ದೆವಾಚ್ಯಾ ಪುತಾಕ್ ಖೊಟಾಯ್ಲೆಲ್ಯಾಕ್

ಆಪ್ಲಾಕ್ ಪವಿತ್ರ ಕೆಲ್ಲಿಂ ಸೊಲ್ಲ್ಯಾಚಿಂ ರಗತ್ ಕೊಯ್ತಾ ಪ್ರಾಸ್ ಪಾಸ್ ಮ್ಹಣ್ ಕಾಡ್ಲಲ್ಯಾಕ್ ಆನಿ ಕುರ್ಪೆ ದೆಣ್ಯಾಂಚ್ಯಾ ಅತ್ಮಾಕ್ ಆಕ್ಮಾನ್ ಕೆಲ್ಲ್ಯಾಕ್ ಭೋವ್ ಕರೀಣ್ ಶಿಕ್ವಾ ರಾಕೊನ್ ಆಸಾ” (ಹೆಬ್ರೆ 10:29). ಜರ್ ಹಾಂವ್ ಮ್ಹಜೆಂ ಪಾತ್ಕಿ ಜಿವಿತ್, ಮ್ಹಜಿ ಅಸ್ಕತ್‌ಕಾಯ್ ಮ್ಹಳೆಂ ಮಾನುನ್ ಘೆನಾಸ್ತಾಂ, ಹಿ ದೆವಾಚಿ ಅಸ್ಕತ್‌ಕಾಯ್ ಮ್ಹಣ್ ಲೆಖುನ್, ತಾಚ್ಯಾ ಕಾಕುಳ್ತೆಚೊ ದುರುಪಯೋಗ್ ಕರ್ನ್ ಫಾಯ್ದೊ ಉಟಯ್ತಾಂ ತರ್, ದೆವಾಕ್ ಸಯ್ತ್ ಮ್ಹಾಕಾ ಬಚಾವ್ ಕರುಂಕ್ ಜಾಯ್ನಾ.

ದುಸ್ರಿ ಜಾಪ್ - ಮನ್ಶಾಚಿಂ ಸಹಭಾಗಿಪಣ್ :

ಜಶೆಂ ಬೆಂಕಾಂತ್ ಜಮಯ್ಲೊ ದುಡು, ನಗದ್ ಕರುಂಕ್ ಚೆಕ್ ವಾಪಾರಿಜಾಯ್ ವಾ ಎ.ಟಿ.ಎಂ. ಉಪಯೋಗ್ ಕರಿಜಾಯ್. ಪೂಣ್ ಎ.ಟಿ.ಎಂ. ಕಾರ್ಡ್ ಎಕ್ಸಿವೇಟ್ ಕೆಲ್ಲ್ಯಾ ಶಿವಾಯ್ ವಾ ಚೆಕ್ ದಸ್ಕತ್ ಫಾಲ್ಸ್ ದಿಲ್ಯಾ ಶಿವಾಯ್ ಆಮ್ಚೊ ದುಡು ಆಮ್ಕಾಂ ಮೆಳಾನಾ. ತಶೆಂ ಕ್ರಿಸ್ತಾಚೆಂ ರಗತ್ ಕಾರ್ಯಾಳ್ ಜಾಂವ್ಕ್ ಜರ್ ಹಾಂವ್ ಮ್ಹಜೊ ವಾಂಟೊ ದೀನಾ, ಮ್ಹಜೆಂ ಪ್ರಯತ್ನ್ ನಾ, ತರ್ ತ್ಯಾ ರಗ್ತಾಚೊ ಫಳ್ ಜೊಡ್ಲೊ ತರಿ ಕಸೊ? ಪೂಣ್ ಅಂತಿಮ್ ಶೆವಟ್ ಜಾವ್ನಾಸಾ ಅತ್ಮಾಚಿ ಬಚಾವಿ. ಪೂಣ್ ಕ್ರಿಸ್ತಿ ಜಿವಿತ್ ವೈಯುಕ್ತಕ್ ಬಚಾವೆಚೆಂ ಮಾತ್ ನ್ಹಯ್ ತೆಂ ಸಾಮೂಹಿಕ್ ಬಚಾವೆಚೆಂ ನಿರ್ಮೋಣೆಂ ದೆವಾಚ್ಯಾ ಮಾಂಡಾವಳಿಚೆಂ. ಹ್ಯಾ ವೈಯುಕ್ತಕ್ ಆನಿ ಸಾಮೂಹಿಕ್ ಬಚಾವೆ ವಿಶಿಂ ದೆವಾಚೆಂ ಉತರ್ ಜಾಗಯ್ತಾ. “ದಳ್ಬಾರಾಂಚ್ಯಾ ಸರ್ವೆಸ್ಪರಾನ್ ಜರ್ ಥೊಡಿ ಸಂತತ್ ಆಮ್ಕಾಂ ಸೊಡುಂಕ್ ನಾತ್ಲಿ, ತರ್ ಸೊದೊಮಾ ಬರಿ ಆಮ್ಚಿ ಗತ್ ಜಾತಿ ಆನಿ ಗೊಮಾರಾ ಬರಿ ಆಮ್ಚಿ ಸ್ಥಿತಿ” (ರೊಮಾ. 9.29). ತಿ ಸಂತತ್ ಹಾಂವ್ ಆನಿ ತುಂ, ಹ್ಯಾ ಖಾತಿರ್ ಸಂಸಾರಾಚ್ಯಾ ಬಚಾವೆಂತ್ ಆಮ್ಚೊ ಪಾತ್ರ್ ದೇವ್ ಆಶೆತಾ.

ವೈಯುಕ್ತಕ್ - ಕುರ್ಪೆಜಿವಿತ್ - ದೆವಾಲಾಗಿಂ ಸಂಬಂಧ್ :

“ಖೊಟೊ ಮನಿಸ್ ಆಪ್ಣೆಂ ಕೆಲ್ಲ್ಯಾ ಪಾತ್ಕಾಂಕ್ ಪಾಟ್ ಕರಿತ್ ಜಾಲ್ಯಾರ್ ಆನಿ ಮ್ಹಜೆ ಕಾಯ್ ಪಾಳಿತ್ ಜಾಲ್ಯಾರ್ ತಾಣೆಂ ಕೆಲ್ಲ್ಯಾ ಖಿಂಯ್ಚ್ಯಾಯ್ ಪಾತ್ಕಾಂಚೊ ಹಾಂವ್ ಉಗ್ಡಾಸ್ ದವರ್ಚೊ ನಾ. ತೊ ಖರೆಂಚ್ ಮೊರ್ಚೊ ನಾ” (ಎಜೆ. 18:21). ಹೆಂ ಜಾವ್ನಾಸಾ ಕುರ್ಪೆ ಜಿವಿತ್ ಸಾಕ್ರಾಮೆಂತಾ ಮಾರಿಫಾತ್ ಜೊಡ್ನ್ ಘೆಂವ್ಕ್ ಪವಿತ್ರಸಭೆ ಮಾರಿಫಾತ್ ಆಮ್ಕಾಂ ದಿಲ್ಲೆಂ.

ಸಾಮೂಹಿಕ್ - ಪುನ್ಯಾಭರಿತ್ - ಪೆಲ್ಯಾಲಾಗಿಂ ಸಂಬಂಧ್ :

ದೆಣೆಂ ಜಾವ್ನಾಸಾ ಧರ್ಮಾರ್ಥ್ ಜಾವ್ನ್ ದೆವಾನ್ ವಿವಿಧ್ ರಿತಿನ್ ಆನಿ ವಿವಿಧ್ ರುಪಾನ್ ದಿಂವ್ಚೆಂ. ಹೆಂ ದೆಣೆಂ ದೆವೆಂ ಜಾವ್ನ್ ದೆವಾಕ್ ಪಾಟಿಂ ಪಾವಿತ್ ಕರ್ಚೆಂಚ್ ಜಾವ್ನಾಸಾ ಪುನ್ಯಾಭರಿತ್ ಕ್ರಿಸ್ತಿ ಜಿವಿತ್. ಹೆಂ ಉದಾರ್ ಕಾಳ್ಜಾಚ್ಯಾ ಆನಿ ಮೊವಾಳ್ ಮನಾಚ್ಯಾ ಜಿಣ್ಯೆ ಮಾರಿಫಾತ್ ಪೆಲ್ಯಾ ಧಂಯ್ ದಾಕೊಂವ್ಚ್ಯಾಂತ್ ಆಟಾಪ್ತಾ. ಆನಿ ಹ್ಯಾ ಪುನ್ಯಾಭರಿತ್ ಜಿವಿತಾಚೊ ಶೆವಟ್ ಜಾವ್ನಾಸಾ ಮ್ಹಜ್ಯಾ ಜವಾಬ್ದಾರೆಕ್, ಮ್ಹಜ್ಯಾ ಗೊವ್ಳಿಕ್‌ಪಣಾಕ್ ದಿಲ್ಲ್ಯಾ ಶೆಳಿಯಾಂಕ್ ಲೌಕಿಕ್ ಆನಿ ಅತ್ಮಿಕ್ ಜಿವಿತಾಂತ್ ರಾಕ್ಲೊ ಆನಿ ಸಾಂಬಾಳ್ಚೊ. ದೆವಾಚೆಂ ಉತರ್ ಮ್ಹಣ್ತಾ, “ಪುತಾ ಹಾಂವೆಂ ತುಕಾ ಇಸ್ರಾಯೆಲಾಚ್ಯಾ ಘರಾಣ್ಯಾಚೊ ರಾಕ್ಲೊ ನೆಮ್ಲಾ. ಖೊಟ್ಯಾ ಮನ್ಶಾನ್ ತಾಚ್ಯಾ ಪಾತ್ಕಾಂತ್ ತಾಣೆಂ ಮರಾನಾಶೆಂ ತುವೆಂ ತಾಕಾ ಚತ್ರಾಯ್ ದೀಂವ್ಕ್ ಜಾಯ್. ಜರ್ ತುಂ ಚತ್ರಾಯ್ ದೀನಾ ಜಾಯ್ ಆನಿ ತರ್ ತೊ ತಾಚ್ಯಾ ಪಾತ್ಕಾನ್ ಮರಾತ್ ತರ್ ತಾಚ್ಯಾ ನಾಸಾಕ್ ಹಾಂವ್ ತುಕಾ ಜವಾಬ್ದಾರ್ ಕರ್ತಲೊಂ” (ಎಜೆ 33:7-9. & 3:16-18). “ತುಮ್ಚ್ಯಾ ಜತ್ನಿಕ್ ದಿಲ್ಲ್ಯಾ ಭುರ್ಗ್ಯಾಂಚಿ ಏಕಾ ವಿಶ್ವಾಸಿ ದಾರಿ ಬರಿ ಚತ್ರಾಯ್ ಕರಾ. ತಾಂಚಿಂ ಪಾವ್ಲಾಂ ಸಾಕ್ಯಾ ವಾಟೆರ್ ಪಡ್ಚ್ಯಾ ಬರಿ ಸಾಂಬಾಳಾ. ಮ್ಹಜ್ಯಾ ಮೊಗಾ ಆನಿ ಕಾಕುಳ್ತಿ ವಿಶ್ವಾಂತ್ ತಾಂಕಾಂ ಕಳಯಾ. ವೇಳ್ ಯೆತಾನಾ ಹಾಂವ್ ವಿಚಾರ್ತಲೊಂ, ತುಮ್ಚ್ಯಾ ಜತ್ನಿಕ್ ದಿಲ್ಲಿಂ ಮ್ಹಜಿಂ ಭುರ್ಗಿಂ ಖಿಂಯ್ ಆಸಾತ್?” (2ಎಜ್ರಾ 2.25). ಜತ್ನಿಕ್ ದಿಲ್ಲ್ಯಾ ಹಿಂಡಾಕ್

ಕರಿಣಾಯೆನ್ ಚಲಯ್ತಾಕಾತ್, ತುಮಿ ಬರಿ ದೇಖ್ ದಿಯಾ” (1ಪೆದ್ರು 5:2-4, ಧ.ಕೃ.20:28).
ಲಗ್ನಾಚೊ ಎಕ್ವಟ್ ಎಕಾಮೆಕಾಚ್ಯಾ ಬಚಾವೆ ಖಾತಿರ್ ದೇವಾಚೆಂ ಆಪೊವ್ಣೆಂ ಮ್ಹಣ್ತಾ ಸಾಂ.
ಪಾವ್ಲ್ (2 ಕೊರಿಂ7:16). ಭುರ್ಗ್ಯಾಂ ವಿಶ್ಯಾಂತ್ ದೇವಾಚೆಂ ಉತರ್ ಮ್ಹಣ್ತಾ (2 ಎಜ್ರಾ
2.25).

ನಿಮಾಣೆಂ :

ಸೊದೊಮ್ ಗೊಮಾರ್ತಾಚೆಂ ಪಾತಕ್ ಆನಿ ನಾಸ್

ಮನ್ಶಾಚೆಂ ಪಾತಕ್ ಆನಿ ಬುಡ್ತುಗೊಲ್

ನಿನಿವೆಚೆಂ ಬದ್ಲಾಪ್ ಆನಿ ಬಚಾವಿ

ಹಿಂ ತೀನ್ ಘಡಿತಾಂ ಆಯ್ಲ್ಯಾ ಸಂಸಾರಾಕ್ ಸ್ಪಷ್ಟ್ ಸಂದೇಶ್ ದಿತಾತ್.

1. ನಿರಾಪ್ರಾದ್ಯಾಂನಿ ಅಪ್ರಾದ್ಯಾಂ ಸವೆಂ ನಾಸ್ ಜಾಯ್ನಾಶೆಂ ದೇವ್ ಪಾತ್ಕಾ ಥಂಯ್
ಸೊಸ್ಣಿಕಾಯ್ ದಾಖಯ್ತಾ. ನೊಯೆ ಆನಿ ತಾಚೆಂ ಕುಟಮ್, ಲೋತ್ ಆನಿ ತಾಚೆಂ ಕುಟಮ್
ಬಚಾವ್ ಜಾಲ್ಲೊ ಏಕ್ ದಾಕ್ಟೊ ಜಾವ್ನ್ ಆಮ್ಚೆ ಮುಖಾರ್ ತೊ ದವರ್ತಾ. ಹ್ಯಾ ದೊನ್ಯಿ
ಘಡಿತಾಂನಿ ನಾಸ್ ಜಾಲ್ಲ್ಯಾಂನಿ ಆಧಾರ್‌ಲ್ಲಾ ಪಾತ್ಕಾಂ ಪ್ರಾಸ್ ಹಜಾರ್ ಆಧಿಕ್ ವಾಂಟ್ಕಾಂನಿ
ಆಧಾರ್‌ಚೊ ರಗ್ತಾಪಾತ್ ಆನಿ ಅಸಂಯ್ಬಿಕ್ ಜಿವಿತ್ ಜಿಯೆತಲ್ಯಾಂ ಸವೆಂ ಬರ್ಯಾಂನಿ ನಾಸ್
ಜಾಯ್ನಾಯೆ ಮ್ಹಳ್ಳ್ಯಾ ಖಾತಿರ್ ದೇವ್ ಸಾಮೂಹಿಕ್ ಧರಾನ್ ತಾಂಚೊ ನಾಸ್ ಕರಿನಾ ತೆಂ
ದಿಸೊನ್ ಯೆತಾ. ಅಬ್ರಾಹಾಮಾನ್ ಸರ್ವೆಸ್ಪರಾ ಲಾಗಿಂ ವಿಚಾರ್ಲೆಂ, “ಖೊಟ್ಯಾಂ ಸಾಂಗಾತಾ
ತುಂ ನಿತಿವಂತಾಂಚೊಯ್ ನಾಸ್ ಕರ್ತಾಯ್? ದೇವ್ ಮ್ಹಣಾಲೊ 10 ಜಣ್ ನಿತಿವಂತ್
ಮೆಳ್ತೆತ್ ಜಾಲ್ಯಾರ್ ಹಾಂವ್ ನಾಸ್ ಕರಿಸೊನಾ” (ಉತ್ಪತ್ತಿ 18:32, 5:19-20).

2. ಜರ್ ಮನಿಸ್ ಆಪ್ಲಿ ಜಿಣಿ ಬದ್ಲಿತ್ ತರ್, ತೊ ತಾಚೊ ನಿರ್ಧಾರ್ ಬದ್ಲುಂಕ್ ತಯಾರ್
ಆಸಾ ಮ್ಹಳ್ಳೆಂ ಭಾಸಯ್ತಾ. ತ್ಯಾ ಭಾಯ್ರ್ ಆಪ್ಣಾಕ್ ಮಾನ್ವಲ್ಯಾಂನಿ ಕೆಲ್ಲೆಂ ಮಾಗ್ಣೆಂ ಘಳಾಧಿಕ್
ಆನಿ ಬಳಾಧಿಕ್ ತೆಂ ತಾಚೆಂ ಮನ್ ಬದ್ಲಿತಾ ಮ್ಹಳ್ಳೆಂ ದಾಕ್ಟಾ ಸವೆಂ ಆಪ್ಲ್ಯಾ ಉತ್ರಾಂನಿ
ಕಳಯ್ತಾ ಆನಿ ಆಜಿಕಿ ತೆಂ ತೊ ಜ್ಯಾರಿ ಕರ್ತಾ, “ತುಂ ವಾಂಚುನ್ ಉರ್ಟೆ ಖಾತಿರ್ ತೊ ತುಜೆ
ಪಾಸತ್ ಮಾಗ್ತಾಲೊ” (ಉತ್ಪತ್ತಿ 20:7).

ತರ್ ಮ್ಹಜೊ ವಾಂಟೊ ಕಸಲೊ? :

ದಾನ್, ಕುಮಕ್, ಮಜತ್, ಆಧಾರ್, ರಗ್ತಾದಾನ್, ಪ್ರಾಚಿತ್, ಪ್ರಾರ್ಥನ್, ಸೆವಾ ಹ್ಯಾ ಆನಿ
ಅಸಲ್ಯಾ ಜಿವಿತಾ ಮಾರಿಫಾತ್ ಕಾಳ್ಜಾಚಿ ಗ್ರೆಸ್ತಿಕಾಯ್ ಆನಿ ಮತಿಚ್ಯಾ ಉದಾರ್‌ಪಣಾ ಮಾರಿಫಾತ್
ಕ್ರಿಸ್ತಾಕ್ ಸಾಕ್ಸ್ ದಿಂವ್ಚೆಂ - ಹೊ ಪಯ್ಲೊ ಹಂತ್. ದುಸ್ರ್ಯಾ ಹಂತಾರ್, ಮಾಗ್ಣ್ಯಾಂತ್ ದೇವಾ
ಥಂಯ್ ತುಟಾನಾತ್‌ಲ್ಲೊ ಅತ್ಮಿಕ್ ಸಂಬಂಧ್ ಜೊಡ್ನ್ ಘೆಂವ್ಚೊ. ಹಾಂತು ಕುರ್ಪೆ ದೆಣೆಂ
ಆನಿ ದೆಣ್ಯಾಚೆಂ ದೆವೆಂ ದೊನ್ಯಿ ಆಟಾಪ್ತಾತ್. ಹೆಂ ಮ್ಹಜೆ ವರ್ವಿಂ ಸಾಧ್ಯ್? ಮ್ಹಜೆ ವರ್ವಿಂ
ಅಸಾಧ್ಯ್ ತರಿ ದೇವಾಚೆಂ ಉತರ್ ಮ್ಹಾಕಾ ಭಾಸಯ್ತಾ, “ಮ್ಹಾಕಾ ಬಳ್ ದಿತಲ್ಯಾ ಸವೆಂ ಸರ್ವ್
ಸಂಗಿ ಕರುಂಕ್ ಹಾಂವ್ ಸಕ್ತಾಂ” (ಫಿ. 4:13). ಮ್ಹಜೆ ವರ್ವಿಂ ಕಿತೆಂ ಜಾಯ್ತ್? ಹಾಂವ್
ಸಾಗೊರಾಂತ್ಲೊ ಏಕ್ ಥೆಂಬೊ ಅಶೆಂ ಮ್ಹಣಾನಾಕಾ. ಸಾಗೊರ್ ಥೆಂಬ್ಯಾಂನಿ ಜಾಲಾ ಆನಿ
ಥೆಂಬೆ ದೇವ್ ಮೆಜುಂಕ್ ಸಕ್ತಾ. ಹಾಂವ್ ಉಪ್ಕಾರಾಕ್ ಪಡನಾತ್‌ಲ್ಲೊ ಮ್ಹಣಾನಾಕಾ, ತುಂ
ಆಜಾನಕ್ ಆಕಸ್ಮಿಕ್ ಜಲ್ಮಾಕ್ ಯೆಂವ್ಕ್ ನಾಂಯ್, ಕಿತ್ಯಾಕ್ ದೇವಾಚೆಂ ಉತರ್ ಮ್ಹಣ್ತಾ,
“ತಾಚೆ ಸಮೋರ್ ಆಮಿ ಭಾಗೆವಂತ್ ಆನಿ ಖಿತಾವಿಣ್ ಜಾಂವ್ಚ್ಯಾಕ್ ಸಂಸಾರಾಚೆ ಸ್ಥಾಪನೆ
ಆದಿಂಚ್ ಕ್ರಿಸ್ತಾ ಥಂಯ್ ತಾಣೆಂ ಆಮ್ಕಾಂ ವಿಂಚ್ಲಾಂತ್” (ಎಫೆ 1:4-5).

ತರ್ ತುವೆಂ ತಶೆಂ ಕಶೆಂ ಮ್ಹಣ್ಣೆಂ ? :

ತೊ ಮ್ಹಣ್ತಾ, “ದೇವಾ ಥಾವ್ನ್ ಘೆತ್ಲ್ಯಾ ತಿ ಕುರ್ಪಾ ವ್ಯರ್ಥ್ ಕರ್ನ್ ಘೆನಾಕಾತ್” (2 ಕೊರಿಂ

6:1). ಸೊಡ್ವಣೆಚೊ ದೀಸ್ ಮ್ಹಾಕಾ ರಾಕ್ತಾ. “ಮ್ಹಾಕಾ ಖಾಲ್ ಜಾಂವ್ಕ್ ಆಯ್ಕಾನಾತ್‌ಲ್ಲಾ ಆನಿ ಉಚಾಂಬಳ್ ಲೊಕಾಕ್ ಸಗ್ಳೊ ದೀಸ್ ಭರ್ ಮ್ಹಜೆ ಹಾತ್ ಉಸವ್ನ್ ಧರ್ನ್ ಹಾಂವ್ ರಾಕೊನ್ ರಾವ್ಲಾಂ” (ರೊಮಾ 10:21). ತಾಚ್ಯಾ ಸೊಸ್ಣಿಕಾಯೆಚೆ ಹಾಂವ್ ಪರಿಕ್ಷಾ ಕರ್ತಾಂ? ಜರ್ ಹ್ಯಾ ಘಡ್ಯೆ ವರೆಗ್ ಹಾಂವ್ ಜಿವಂತ್ ಆಸಾಂ ತರ್ ತಿ ಜಾವ್ನಾಸಾ ತಾಚೆ ಅಗಣಿತ್ ಕಾಕುಳ್ತ್ ಆನಿ ದಯಾಳಾಯ್ ಪಾತಕ್ ರಡೊನ್ ಜಿಣಿ ಬದ್ಲಂಚ್ಯಾಕ್ ತಾಣೆಂ ದಿಂವ್ಚೆಂ ಆಪೊವ್ಣೆಂ (ರೊಮಾ 2:4). ಹ್ಯಾ ಘಡ್ಯೆ ಉಪ್ರಾಂತ್ಲಿ ಆನೈಕ್ ಘಡಿ ಮ್ಹಜೆ ಮ್ಹಳ್ಳಿ ಖಾತ್ರಿ ಕೊಣೆಂ ದಿವ್ಚೆತ್?

ಮೊಗಾಚ್ಯಾ ಆನಿ ಮಾನಾಚ್ಯಾ ವಾಚ್ಪಾ, ಇತ್ಲ್ಯಾರ್ ಹೊ ಬೂಕ್ ಹಾಂವ್ ಸಂಪರ್ಯಾಂ. ಹ್ಯಾ ಬುಕಾಚ್ಯಾ ವಿಕ್ರಾಂತ್ ತುಜೊ ಸಹಕಾರ್ ಆಶೆತಾಂ. ಹಾಂವೆಂ ಪಯ್ಲೊ ಬರಯ್ಲೆಲೊ ‘ಮೊತಿಯಾಂ’ ಪುಸ್ತಕ್ ಭಯ್ಣೆ ಕೊರಿನಾಚ್ಯಾ ಸೆವೆ ಕಾರ್ಯಾಕ್ ಆಧಾರ್ ಜಾವ್ನ್ ದಿಲ್ಲೊ. ಹೊ ಪುಸ್ತಕ್ ಸ್ನೇಹಾಲಯ ಸೆವಾ ಸಂಸ್ಥಾಚ್ಯಾ ಸೆವೆ ಕಾರ್ಯಾಖಾತಿರ್ ತುಮ್ಚೊ ಸಹಕಾರ್ ಮಾಗೊನ್ ಅರ್ಪಣ್ ಕರ್ತಾಂ. ಹ್ಯಾ ಪುಸ್ತಕಾಚ್ಯಾ ವಿಕ್ರಾಂತ್ ತುಮಿ ದಿಂವ್ಚೊ ಆಧಾರ್ ತುಮ್ಕಾಂ ತೀನ್ ರಿತಿಂನಿ ಫಳ್ ದಿತಲೊ. ಪಯ್ಲೆಂ, ಏಕ್ ಬರೆಂ ವಾಚಾಪ್ ವಾಚುಂಕ್, ದುಸ್ರ್ಯಾನ್, ದೆವಾಚೆಂ ಉತರ್ ಹೆರಾಂಕ್ ಪಾವಂವ್ಕ್, ತಿಸ್ರ್ಯಾನ್, ಮಾನೆಸ್ತ್ ಜೊಸೆಫ್ ಹಾಚ್ಯಾ ಸೆವೆಕಾರ್ಯಾಂತ್ ತುವೆಂ ದಿಂವ್ಚೊ ಸಹಕಾರ್ ಆಶಿರ್ವಾದಾಂ ವಿಣೆಂ ಖಂಡಿತ್ ಜಾಂವ್ಚೊನಾ. ಹ್ಯಾ ಸೆವೆಚ್ಯಾ ಆಶಿರ್ವಾದಾಚೆ ಭಾಸಾವ್ಣಿ ಮುಕ್ಲ್ಯಾ ಪಾನಾರ್ ಛಾಪ್ಲ್ಯಾ.

ನಿಮಾಣೆಂ ಏಕ್ ಉತರ್, ಜೆಂ ಕಿತೆಂ ದೆವಾನ್ ಮ್ಹಜೆ ಮಾರಿಫಾತ್ ಬರೊಂವ್ಕ್ ಲಾಯ್ಲಾಂ, ತೆಂ ತಾಣೆಂ ದಿಲ್ಲೆಂ ದೆಣೆಂ, ತಾಚೆಂ ಆಪೊವ್ಣೆಂ. ಹಾಂವ್ ಶಿಕ್ಷಕ್ ನ್ಹಯ್ ಆನಿ ಶಿಕ್ಷಕ್ ಜಾಂವ್ಕ್ ಭಿಯೆತಾಂ. ಕಿತ್ಯಾಕ್ ಶಿಕಯ್ತಲ್ಯಾಂಕ್ ದೆವಾಚೆಂ ಉತರ್ ಜಾಗಯ್ತಾ, ತುಮ್ಚೆ ಮಧೆಂ ಚಡ್ ಜಣಾಂನಿ ಶಿಕ್ಷಕ್ ಜಾಯ್ನಾಯೆ, ಕಿತ್ಯಾಕ್ ಶಿಕಯ್ತಲ್ಯಾಚಿ ಝಡ್ಡಿ ಕಠಿಣಾಯೆಚಿ ಜಾತಲಿ. (ಜಾಕೊ 3:1). ತರಿ ಹಾಂವ್ ಸಂತೊಸ್ ಪಾವ್ತಾಂ, ಜರ್ ಹ್ಯಾ ಜಾಗವ್ಣೆ ಸವೆಂ ಆನೈಕ್ ಭದ್ರತೆಚೆ ತಾಣೆ ಭಾಸಾವ್ಣಿ ದಿಲ್ಯಾ. “ಜೊ ಕೋಣ್ ಪಾತ್ಕಿ ಮನ್ಶಾಕ್ ಚೂಕ್ ವಾಟೆ ಥಾವ್ನ್ ಪಾಟಿಂ ಹಾಡ್ತಾ, ತೊ ಏಕ್ ಅತ್ಮೊ ಮರ್ಣಾಂತ್ಲೊ ಬಚಾವ್ ಕರ್ತಾ ಆನಿ ತಸಲೊ ತಾಚ್ಯಾ ಜಾಯ್ತ್ಯಾ ಪಾತ್ಕಾಂಚೆಂ ಬೊಗ್ಸಾಣೆಂ ಜೊಡ್ತಾ” (ಜಾಕೊಬ್ 5:19-20). ತರ್ ಮ್ಹಾಕಾ ಪಾತ್ಕಾಕ್ ಹೆಂ ಭಾಗ್ ಜರ್ ಹ್ಯಾ ಮ್ಹಜ್ಯಾ ಬರ್ಪಾಂ ಮಾರಿಫಾತ್ ಫಾವೊ ಜಾಲೆಂ ತರ್ ಹಾಚೆಂ ವರೆಂ ಕಿತೆಂ ಹಾಂವೆಂ ದೆವಾ ಥಾವ್ನ್ ಆಶೆವ್ಯೆತ್? ಹಾಂತು ಮ್ಹಜೊ ಥೊಡೊ ಸ್ವಾರ್ಥ್ ಆನಿ ಆಶಾಯಿ ಮಿಸಳ್ಳಾ.

ತುಮ್ಕಾಂ ಸಮೇಸ್ತಾಂಕ್ ದೇವ್ ಬರೆಂ ಕರುಂ. ತುಮ್ಚ್ಯಾ ಮಾಗ್ಣ್ಯಾಂತ್ ಮ್ಹಜೊ ಉಗ್ಡಾಸ್ ದವರಾ. ಏಕ್ ದೀಸ್ ಆಮಿ ಸಮೇಸ್ತಾಂ ಸರ್ಗಾ ರಾಜಾಂತ್ ಸಾಂಗಾತಾ ಜಮ್ಚೆಂ ಭಾಗ್ ದೇವ್ ಆಮ್ಕಾಂ ಫಾವೊ ಕರ್ಚ್ಯಾಕ್ ಎಕಾಮೆಕಾ ಖಾತಿರ್ ಮಾಗ್ಯಾಂ.

ಚಿಂತ್ಪಾಕ್ ಚಿಪುರ್ಟ್

ಜೊ ಕೋಣ್ ಸರ್ಗಾರ್ ಖಾತೊ ಉಫಡ್ನಾಸ್ತಾನಾ, ಪೂನ್ ಜಮಾಯ್ನಾಸ್ತಾನಾ
ನಿಮಾಣ್ಯಾ ಪಯ್ಲಾಕ್ ಭಾಯ್ರ್ ಸರ್ತಾ
ತಸಲೊ ಆಪ್ಲ್ಯಾ ಖಾತ್ಯಾಂತ್ ಪಯ್ಲೆ ನಾಸ್ತಾನಾ
ರಿತ್ಯಾ ಹಾತಾಂನಿ ಪರ್ಗಾಂವಾಕ್ ಭಾಯ್ರ್ ಸರ್ಚೊ
ಪಿಶ್ಯಾ ಸಾರ್ಕೊ ಜಾತಾ, ಜಾಗಯ್ತಾ ದೆವಾಚೆಂ ಉತರ್

— ವಜ್ರಾಂ ಹಾರ್

ಕಾಳ್ಜಾಂ ಥಾವ್ನ್ ಆಭಾರ್ ಮಾನ್ತಾಂವ್ ಆನಿ ದೇವ್ ಬರೆಂ ಕರುಂ ಮ್ಹಣ್ತಾಂವ್

ಪ್ರಧಾನ್ ಪ್ರಾಯೋಜಕ್ :

ಶ್ರೀಮತಿ ಫೆಲ್ಸಿನ್ ಮಿನೆಜ್ ಆನಿ ಕುಟಮ್ ಆದಿಂ ವೇಣೂರ್, ಆತಾಂ ಬೆಂದುರ್

ಪ್ರಾಯೋಜಕ್ :

ಶ್ರೀ ಹಿಲರಿ ಡಿಸೋಜಾ, ಉರ್ವಾ
ಶ್ರೀ ಜೋಶ್ವಾ ಪೆರಿಸ್ ಭಟ್, ಬೆಂದುರ್
ಶ್ರೀಮತಿ ಸತ್ಯ ಗೊಲ್ಲರಕೇರಿ, ಕದ್ರಿ
ಶ್ರೀ ನವೀನ್ ಸಿಕ್ವೇರಾ, ಮಂಗ್ಳೂರ್
ಶ್ರೀ ಜೆರಾಲ್ಡ್ ಪಿಂಟೊ, ದೊಹಾ ಕತಾರ್
ಶ್ರೀ ಪಾವ್ಲ್-ಬರ್ಟ್ ಕುಲಾಸೊ, ದುಬಾಯ್
ಶ್ರೀ ರೊನಾಲ್ಡ್ ಡಿ.ಎಫ್. ಡಿಸೋಜಾ, ಬೊಂದೆಲ್

ಸಹ ಪ್ರಾಯೋಜಕ್ :

ಶ್ರೀ ಸೈಮನ್ ಪಿಂಟೊ, ಬೆಂದುರ್
ಶ್ರೀಮತಿ ಜುಲಿಯೆಟ್ ಟೆಲ್ಲಿಸ್, ಮಂಗ್ಳೂರ್
ಶ್ರೀ ವಿನೋದ್ ಪಿಂಟೊ, ಉರ್ವಾ
ಶ್ರೀ ಲ್ಯಾನ್ಸಿ ಪೀಟರ್, ಬೆಂದುರ್
ಶ್ರೀ ಲೊರೆನ್ಸ್ ಸೆರಾವೊ, ಬೆಂದುರ್
ಶ್ರೀಮತಿ ಜೊವಿತಾ ನೊರೊನ್ಹಾ, ಬೆಂದುರ್
ಶ್ರೀ ಕಮಿಲ್ಲೊ ಡಿಸಿಲ್ವಾ, ಕದ್ರಿ
ಶ್ರೀಮತಿ ಆಲಿಸ್ ಪಿರೇರಾ, ವಾಲೆನ್ಸಿಯಾ
ಶ್ರೀ ಆಲ್ವಿನ್ ಮಸ್ಕರೇನಸ್, ಗೋರಿಗುಡ್ಡ
ಶ್ರೀ ವಿಲೆಡ್ ಡಿಸೋಜಾ, ವಾಲೆನ್ಸಿಯಾ
ಶ್ರೀ ನೊಯೆಲ್ ಪಿಂಟೊ, ಉರ್ವಾ
ಶ್ರೀ ರಿಚಾರ್ಡ್ ಮೊರಾಸ್, ಇಜಯ್
ಶ್ರೀ ರೋಶನ್ ಚಾಕೊ, ಕಾಸ್ಸಿಯಾ
ಶ್ರೀ ಮ್ಯಾಥ್ಯು ಮೆಂಡೊನ್ಸಾ, ಇಜಯ್
ಶ್ರೀಮತಿ ಸಿಸಿಲಿಯಾ ಪಿಂಟೊ, ವಾಲೆನ್ಸಿಯಾ
ಶ್ರೀ ಒಜ್ವಲ್ಡ್ ಡಿಮೆಲ್ಲೊ, ರುಜಾಯ್
ಶ್ರೀಮತಿ ಜುಲಿಯಾನ ಮಿನೇಜಸ್, ಕುಲೈಕರ್
ಶ್ರೀ ವಿನ್ಸಿ ಗೋಮ್ಸ್, ಮುಂಬಯ್
ಶ್ರೀ ಫೆಲಿಕ್ಸ್ ಡಿಸೋಜಾ, ಕಾಸ್ಸಿಯಾ
ಶ್ರೀ ಇಗ್ನೇಶಿಯಸ್ ಡಿಸೋಜಾ, ಇಜಯ್
ಶ್ರೀ ಆಂಟನಿ ಡೆಸಾ, ವಾಲೆನ್ಸಿಯಾ
ಶ್ರೀ ರೋಮಿಯೊ ಸಲ್ವಾನ್ಹಾ, ವಾಲೆನ್ಸಿಯಾ
ಶ್ರೀ ವಿಕ್ಟರ್ ರೇಗೊ, ಜೆಪ್ಪು

ಶ್ರೀ ರೋಶನ್ ಡಿಮೆಲ್ಲೊ, ಕಾಸ್ಸಿಯಾ
 ಶ್ರೀಮತಿ ಡೈನಾ ಮಿನೇಜಸ್, ವಾಲೆನ್ನಿಯಾ
 ಶ್ರೀ ರೆಜಿನಾಲ್ಡ್ ಕಾರ್ವಾಲ್ಡೊ, ಬೊಂದೆಲ್
 ಶ್ರೀ ವಾಲ್ಟರ್ ರೋಚ್, ಕಾಸ್ಸಿಯಾ
 ಶ್ರೀ ಐವನ್ ಡಿಸೋಜಾ, ಮಿಲಾರ್
 ಶ್ರೀಮತಿ ಒರಿನ್ ರೇಗೊ, ರುಜಾಯ್
 ಶ್ರೀ ಸ್ಯಾಮ್ಸ್ ಗೊನ್ನಾಲ್ವಿಸ್, ಕಾಸ್ಸಿಯಾ
 ಶ್ರೀ ಕೊನಿ ಡಿಸೋಜಾ, ರುಜಾಯ್
 ಶ್ರೀ ಐವನ್ ಡಿಸೋಜಾ, ಮಿಲಾರ್
 ಶ್ರೀ ಪ್ರಮೋದ್ ಪಿಂಟೊ, ಕುಲೈಕರ್
 ಶ್ರೀ ಜ್ಯುಲಿಯೆಟ್ ರೊನಾಲ್ಡ್ ವೇಗಸ್, ಪೆರ್ಮನ್ಯೂರ್
 ಶ್ರೀ ಅಜಯ್ ಲೋಬೊ, ವೀರಾಜೆ, ಬಂಟ್ವಾಳ್
 ಶ್ರೀ ರೊಬರ್ಟ್ ಮಾರ್ಟಿನ್, ಪೆರ್ಮುದೆ
 ಶ್ರೀ ಡೇವಿಡ್, ಕ್ಲಾರಾ, ಡಿಯೊನ್, ಡೆನ್ನನ್, ಕ್ಲಿಟಸ್ ಡಿಸೋಜಾ, ದೊಹಾ ಕತಾರ್, ಕಲ್ಯಾಣ್‌ಪುರ್
 ಶ್ರೀ ಸುನಿಲ್ ಪ್ರಶಾಂತ್ ಡಿಸೋಜಾ, ತಜಂಕುರಿ-ಕಯ್ಯಾರ್
 ಶ್ರೀಮತಿ ಬೆನೆಡಿಕ್ಟಾ ಮರಿಯ ಫೆರ್ನಾಂಡಿಸ್, ಮೂಡ್‌ಬಿದ್ದಿ (ಇಸ್ರಾಯೆಲ್)
 ಶ್ರೀ ಜೆನೆವಿವ್ ಫೆಲ್ಸಿ ಫೆರ್ನಾಂಡಿಸ್, ಗಂಗೊಳ್ಳಿ
 ಶ್ರೀ ಹಿಲರಿ ಡಿಸೋಜಾ, ಕತಾರ್, ಮಂಗ್ಳೂರ್ ಈಷ್ಟ್ (ದೊಹಾ ಕತಾರ್)
 ಶ್ರೀ ಜೊಕಿಮ್ ಡಿಸೋಜಾ ಆನಿ ಕುಟಮ್, ದೊಹಾ ಕತಾರ್
 ಶ್ರೀ ಪಾವ್ಲ್ ಬ್ಯಾಪ್ಟಿಸ್ಟ್ ನೊರೊನ್ಟಾ ಆನಿ ಕುಟಮ್, ದೊಹಾ ಕತಾರ್
 ಶ್ರೀ ರೋಶನ್ ಕ್ಯಾಸ್ತೆಲಿನೊ ಆನಿ ಕುಟಮ್, ಹುಬ್ಬಿ
 ಶ್ರೀ ಜೊನ್ ಫೆರ್ನಾಂಡಿಸ್ ಆನಿ ಕುಟಮ್, ಕುಮ್ಮಾ (ಇಸ್ರಾಯೆಲ್)
 ಶ್ರೀ ಹೆನ್ರಿ ಡಿಸೋಜಾ ಆನಿ ಕುಟಮ್, ಜಪ್ಪಿನಮೊಗ್ಗು
 ಶ್ರೀಮತಿ ಆನಿ ಶ್ರೀ ವಿನಯ್ ಗಾವಿನ್ ವಾಸ್ ಆನಿ ಕುಟಮ್, ಕಿನ್ನಿಗೋಳಿ
 ಶ್ರೀ ಫೆಲಿಕ್ಸ್ ಕ್ರಾಸ್ತ ಆನಿ ಕುಟಮ್, ಶಕ್ತಿನಗರ್ (ಕುವೈಟ್)
 ಶ್ರೀ ಸಿಪ್ರಿಯನ್ ಆನಿ ಕುಟಮ್, ಬೆಳಾ (ದೊಹಾ ಕತಾರ್)
 ಶ್ರೀಮತಿ ರೋಜಿ ಲೋಬೊ, ಕಾಸ್ಸಿಯಾ
 ಶ್ರೀ ಫೆಲಿಕ್ಸ್ ಫ್ರಾಂಕ್ ಡಿಸಿಲ್ವಾ, ಪ್ಲಿಕ್ಸ್ ಫ್ರೀ, ವಾಲೆನ್ನಿಯಾ
 ಶ್ರೀ ಲೊರೆನ್ಸ್ ಫೆರ್ನಾಂಡಿಸ್, ರುಜಾಯ್
 ಶ್ರೀಮತಿ ಲೊನಾ ಸ್ಟೀಫನ್ ಅಲೆಡಾ, ವಾಸ್‌ಲೇನ್
 ಶ್ರೀ ಜೊಯ್ಸ್ ವೇಗಸ್, ಕಾಸ್ಸಿಯಾ
 ಸುಪಿರಿಯರ್ ಜನರಲ್, ಬೆಥನಿ, ಬೆಂದುರ್
 ಶ್ರೀಮತಿ ಅನಿತಾ ಅಂಜಲಿ ಮೆಂಡೊನ್ಸಾ, ಕುಂದಾಪುರ್
 ಶ್ರೀ ಕ್ರಿಸ್ ಜೇಡನ್ ಬೆನ್ನಿಸ್, ಬಜಾಲ್
 ಶ್ರೀ ಪ್ರೀತಮ್ ಜೋಯ್ ಡಿಮೆಲ್ಲೊ, ರುಜಾಯ್
 ಶ್ರೀಮತಿ ಪ್ರಿಯಾ ಜ್ಯೋತಿ ಆನಿ ಇಯಾನ್ ಫೆರ್ನಾಂಡಿಸ್, ನ್ಯೂಜಿಲೆಂಡ್
 ಶ್ರೀಮತಿ ಪ್ರೀತಿ ಜಾಸ್ಕಿನ್ ಆನಿ ರೆಜಿನಾಲ್ಡ್ ಕಾರ್ವಾಲ್ಡೊ, ಶಾರ್ಜಾ
 ಶ್ರೀಮತಿ ಪ್ರೀಮಾ ಆನಿ ಅಶೋಕ್ ಮೊಂತೇರೊ, USA
 ಶ್ರೀ ವಾಲ್ಟರ್ ಪಿಂಟೊ, ವಾಮಂಜೂರ್
 ಶ್ರೀ ಪ್ರಕಾಶ್ ಡಿಸೋಜಾ ಆನಿ ಕುಟಮ್, ಕಿನ್ನಿಗೋಳಿ
 ಶ್ರೀ ಜೊಕಿಮ್ ಪಿಂಟೊ, ಅಂಜೆಲೊರ್
 ಶ್ರೀ ಲಯನ್ ರೊನಾಲ್ಡ್ ಗೋಮ್ಸ್, ಮಂಗಳದೇವಿ ಲಯನ್ಸ್ ಕ್ಲಬ್
 ಶ್ರೀಮತಿ ಶರ್ಮಿಳಾ ಫೆರ್ನಾಂಡಿಸ್, ಕಾಸ್ಸಿಯಾ
 ಶ್ರೀ ಅನಿಲ್ ಸಿ. ಲೋಬೊ, ಸುಭಾಸ್‌ನಗರ್, ರುಜಾಯ್

ಪ್ರೇರಕ್ :


ಶ್ರೀ ಜೆ. ಎಫ್. ಡಿಸೋಜಾ, ಕಾಸ್ಸಿಯಾ
 ಶ್ರೀ ಲುವಿಸ್ ಫೆರ್ನಾಂಡಿಸ್, ವಾಲೆನ್ಸಿಯಾ
 ಶ್ರೀ ಕ್ಲೋಡಿ ರೋಚ್, ಕಾಸ್ಸಿಯಾ
 ಶ್ರೀ ರಿಚಾರ್ಡ್ ಮಸ್ಕರೇನಸ್, ಮಂಗ್ಳೂರ್
 ಶ್ರೀ ಜೆರಾಲ್ಡ್ ಮೊಂತೆರೋ, ವಾಲೆನ್ಸಿಯಾ
 ಶ್ರೀಮತಿ ಎಮಿಲಿ ಮೊಂತೆರೋ, ವಾಲೆನ್ಸಿಯಾ
 ಶ್ರೀ ವಿನೋದ್ ಡಿಸೋಜಾ, ಜೆಪ್ಪು
 ಶ್ರೀ ಆಲ್ವಿನ್ ಮಸ್ಕರೇನಸ್, ಮಂಗ್ಳೂರ್
 ಶ್ರೀ ಮೆಲ್ವಿನ್ ನೊರೊನ್ಟಾ, ವಾಲೆನ್ಸಿಯಾ
 ಶ್ರೀ ಜೋರ್ಜ್ ಲೋಬೊ, ರುಜಾಯ್
 ಶ್ರೀ ಡೆನಿಸ್ ರೊಡ್ರಿಗಸ್, ಅಂಜೆಲೊರ್
 ಶ್ರೀ ಹೆನ್ರಿ ಡಿಸೋಜಾ, ಅಂಜೆಲೊರ್
 ಶ್ರೀ ನವೀನ್ ಡಿಸೋಜಾ, ಇಜಯ್
 ಶ್ರೀ ಡೊಲ್ಫಿ ಡಿಸೋಜಾ, ರುಜಾಯ್
 ಶ್ರೀ ಸಿ. ಆರ್. ರೊಡ್ರಿಗಸ್, ಬೆಂದುರ್
 ಶ್ರೀ ಜೊನ್ ಎಲ್. ಡಿಸೋಜಾ, ಕಾಸ್ಸಿಯಾ
 ಶ್ರೀ ಕ್ಲಿಫರ್ಡ್ ಡೆಸಾ, ಕಾಸ್ಸಿಯಾ
 ಶ್ರೀಮತಿ ಮೇರಿ ಪಿರೇರಾ, ಮಿಲಾರ್
 ಶ್ರೀ ಆಂಡ್ರೆ ಮಿನೇಜಸ್, ವಾಲೆನ್ಸಿಯಾ
 ಶ್ರೀ ಮನೋಹರ್ ಪಾಯ್ಸ್, ವಾಲೆನ್ಸಿಯಾ
 ಶ್ರೀ ಬರ್ನಾರ್ಡ್ ಡಿಸೋಜಾ, ವಾಲೆನ್ಸಿಯಾ
 ಶ್ರೀ ಲಿಯೋ ಡಿಸೋಜಾ, ಜೆಪ್ಪು
 ಶ್ರೀ ಸ್ಟೇನಿ ಡಿಸಿಲ್ವಾ, ಕಾಸ್ಸಿಯಾ
 ಶ್ರೀಮತಿ ಸಿಂತಿಯಾ ಕ್ರಾಸ್ತಾ, ವಾಲೆನ್ಸಿಯಾ
 ಶ್ರೀ ಮೊರಿಸ್, ವಾಲೆನ್ಸಿಯಾ
 ಶ್ರೀ ರಿಚಾರ್ಡ್ ಪಿಂಟೊ, ವಾಲೆನ್ಸಿಯಾ
 ಶ್ರೀ ಸ್ಟೇನಿ ಕ್ರಾಸ್ತಾ, ಜೆಪ್ಪು
 ಶ್ರೀ ಜೊಸೆಫ್ ಡಿಸೋಜಾ, ರುಜಾಯ್
 ಶ್ರೀಮತಿ ಜಾನೆಟ್ ಕೊಡೆರೊ, ವಾಲೆನ್ಸಿಯಾ
 ಶ್ರೀ ಅಲೆಕ್ಸಾಂಡರ್ ರೋಚ್, ಮಂಗ್ಳೂರ್
 ಶ್ರೀಮತಿ ಲಿಝಿ ಕೊನ್ನೆಸೊ, ಮಿಲಾರ್
 ಶ್ರೀ ಲೊರೆನ್ಸ್ ಡಿಸೋಜಾ, ಕಾಸ್ಸಿಯಾ
 ಶ್ರೀ ಡೇವಿಡ್ ಪಿಂಟೊ, ರುಜಾಯ್
 ಶ್ರೀ ಹರ್ಮನ್ ರೋಚ್, ಕಾಸ್ಸಿಯಾ
 ಶ್ರೀ ಜೆರಾಲ್ಡ್ ರೋಚ್, ಕಾಸ್ಸಿಯಾ
 ಶ್ರೀಮತಿ ಜೆಸಿಂತ ಆಲ್ಫೆಡ್, ಜೆಪ್ಪು

ಶ್ರೀ ಸಿರಿಲ್ ಪತ್ರಾವೊ, ರುಜಾಯ್
 Ms. Dr. ರೋಶನ್ ಟೆಲ್ಲಿಸ್, ರುಜಾಯ್
 ಶ್ರೀ ಆಂಟನಿ ಡಿಸಿಲ್ವ, ರುಜಾಯ್
 ಶ್ರೀ ರೊನಾಲ್ಡ್ ಸಲ್ಡಾನ್, ರುಜಾಯ್
 ಶ್ರೀ ಹಿಲರಿ ಲೋಬೊ, ರುಜಾಯ್
 ಶ್ರೀ ಫೆಲಿಕ್ಸ್ ಅಲ್ಬುಕರ್ಕ್, ರುಜಾಯ್
 ಶ್ರೀ ಫ್ರಾನ್ಸಿಸ್ ಡಿಸೋಜಾ, ರುಜಾಯ್
 ಶ್ರೀ ವಿನ್ಸೆಂಟ್ ಕ್ಯಾಸ್ತೆಲಿನೊ, ದೆರೆಬೈಲ್
 ಶ್ರೀಮತಿ ಗ್ಲೇಡಿಸ್ ಮಸ್ಕರೇನಸ್, ವಾಲೆನ್ನಿಯಾ
 ಶ್ರೀ ರೇಶ್ಮಾ ಆನಿ ಎಡ್ರಿಯನ್ ಪಿಂಟೊ, ಕಾಸ್ಸಿಯಾ, USA
 ಶ್ರೀ ರುಡೊಲ್ಫ್, ಹಂಪನ್‌ಕಟ್ಟೆ
 ಶ್ರೀ ಸದಾನಂದ ಶೆಟ್ಟಿ, ಗಣೇಶ್ ಮೆಡಿಕಲ್
 ಶ್ರೀ ಪ್ರಕಾಶ್ ಬಿ.ಎನ್, ಸಂದೇಶ್ ಇಲೆಕ್ಟ್ರಿಕಲ್, ಹಂಪನ್‌ಕಟ್ಟೆ
 ಶ್ರೀಮತಿ ಬಬಿತಾ ಡೆಸಾ, ಕಾಸ್ಸಿಯಾ
 ಶ್ರೀ ಹರೀಶ್ ಶೆಟ್ಟಿ, ಜೆಪ್ಪು
 ಶ್ರೀ ಪ್ರಶಾಂತ್ ಡಿಮೆಲ್ಲೊ, ಕಾಸ್ಸಿಯಾ
 ಶ್ರೀ ಕ್ಯಾಪ್ಟನ್ ಜಿಮ್ಮಿ ಲೋಬೊ, ಬಿಜೈ
 ಶ್ರೀಮತಿ ಡೋರಾ ಡಿಸೋಜಾ, ಹುಬ್ಬಿ
 ಶ್ರೀ ಲಯನ್ ಧರ್ಮರಾಜ್, ಮಂಗಳದೇವಿ ಲಯನ್ಸ್ ಕ್ಲಬ್
 ಶ್ರೀಮತಿ ಜಾನೆಟ್ ಆನಿ ಸಿಪ್ರಿ ಮಿನೇಜಸ್, ರುಜಾಯ್
 ಶ್ರೀ ಜೊನ್ ರೊಡ್ರಿಗಸ್, ಬೆಂದುರ್


ಪುಸ್ತಕ್ ಛಾಪ್ಯಾಕ್ ವೆತಾ ವರೆಗ್ ಜಮೊ ಜಾಲ್ಲೊ ಜುಮ್ಮಾ ಐವಜ್ : ರು. 5,85,000/-

ಸರ್ವ್ ದಾನಿಂಕ್ ದೇವ್ ಬರೆಂ ಕರುಂ. ತುಮ್ಮಾ ಮಾಗ್ಣಾಂತ್ ಆಮ್ಚೊ ಉಗ್ಡಾಸ್ ದವರಾ. ತುಮ್ಮೆಖಾತಿರ್ ಆಮ್ಚೆಂ ಮಾಗ್ಣೆಂ ಆಮಿ ಭಾಸಯ್ತಾಂವ್.

5608 H.-Ken




D



ಲೇಖಕಾಚ್ಯಾ ಘರಾ ಖತರ್ಲೆಂ ಜಿತ್ಲೆಂ

ಮಾನಾಚೆಂ ಅರ್ಪಣ್



ದೇ. ಲಯನ್ ಜೋಸೆಫ್ ಮಿನೇಜಸ್, MJF
ವೇಣೂರ್

ಮಾಜಿ ಉಪಾಧ್ಯಕ್ಷ - ಕ್ರಿಸ್ತ ರಾಯಾಜಿ ಫಿರ್ಗಜ್, ವೇಣೂರ್
ಹತಿ : ಶ್ರೀಮತಿ ಫೆಲ್ಮನ್ ಮಿನೇಜಸ್, ವೇಣೂರ್

ಜನನ್ : 09-03-1938

ಲಗ್ನ್ : 14-04-1969

ಮರಣ್ : 30-09-1992

ಅಮರ್ ಉಗ್ಡಾಸ್ ಕಾಡ್ತಾತ್ :

ಪತಿಣ್ ಆನಿ ಕುಟುಂಬ